

ఆంధ్ర గ్రంథమాల : ౨౨

AUTOBIOGRAPHY:

R. Venkata Sivudu, M. A., L. T.,
GUNTUR

Donated in Memory of
Late Sri P N V. Rao

ఆ త్త చ రి త్ర ము

గ్రంథకర్త:

రాయనము వెంకటశివుడు, యం. యె., యల్. టి.,

గుంటూరు.

ఆంధ్రపత్రికా ముద్రాలయము : మద్రాసు

౧౯౩౩

స్వస్వామ్యసంకలితము]

[వెల ౧ రూపాయ]

ఆంధ్ర గ్రంథమాల : ౨౨

AUTOBIOGRAPHY:

R. Venkata Sivudu, M. A., L. T.,
GUNTUR

Donated in Memory of
Late Sri P N V. Rao

ఆ త్త చ రి త్ర ము

గ్రంథకర్త:

రాయనము వెంకటశివుడు, యం. యె., యల్. టి.,

గుంటూరు.

ఆంధ్రపత్రికా ముద్రాలయము : మద్రాసు

౧౯౩౩

సర్వస్వామ్యసంకలితము]

[వెల ౧ రూపాయ

అంకితము

కష్ట సుఖములందు ♦ కలిమిలేములయందు
మించు సేయ్యమునను ♦ మెలఁగుచుండి,
పగలు రేయి యనక ♦ బ్రదుకు చావు ననక
మఱపులేనిప్రేమ ♦ బఱపుచుండి;
అవనిసుఖము కొంద ♦ అందుచు నున్నారు,
కొంద అమిత బాల్యమందె చనిరి;
అట్టి నాయనుజాల ♦ కనుఁగుఁజెల్లెండ్రకు
నంకితంబు నేతు ♦ నధికప్రేమ.



౧౯౩౩. రాయసం వెంకటశివుడు, రత్నమ్మయును

అత్తచరిత్రలు, ఆత్మకథలు, స్వీయచరిత్రలు సకల జనులకును సహజములు. జీవయాత్ర మానవులకు పురుషార్థసిద్ధికి సాధనము. జీవయాత్రయందు జన్మ సంస్కారము కర్మసంస్కారమూలమునను, ధర్మసంస్కార సాధనమునను పరిపక్వము నొందుచు, పురుషార్థమునకు సాధనమగుచున్నది. ప్రపంచమునందు కులీనులు, శ్రీమంతులు, బలవంతులు, పండితులు, వీరులు, శాస్త్రజ్ఞులు, మతాచార్యులు స్వీయచరిత్రకథనమున కధికారులుగ పరిగణింపబడుచున్నారు. జీవయాత్రయందు సుఖదుఃఖములు, లాభనష్టములు, జయాపజయములు, రాగద్వేషములు, జాతి కుల మత దశాభేదములును లేక సకలజనులకును సంభవములు. జీవయాత్రయందు సుఖదుఃఖములు, లాభనష్టములు, హేచ్ఛతగ్గులు, ప్రియాప్రియములు, జయాపజయములు, ఆనందవిషాదములును, పండితపామరులకు, ధనినిర్ధనులకు, సపక్షావర్ణులకు, గురుశిష్యులకు, స్వామిభృత్యులకు, స్త్రీపురుషులకు, బాలవృద్ధులకును సహజమస్థలు. సకలజనులును స్వకర్మనిర్వహణ

తై సంసిద్ధిని బడయుట కవకాశములను నధికారమును గలిగియున్నారు.

పరమాణువునుండి పరబ్రహ్మమువరకును వ్యాప్తమైన విశ్వమంతయును విశ్వపరిణామమునకు వినియోగపడుచున్నది. మహాపురుషులజీవితములవలె సామాన్యులజీవితములును విశ్వకల్యాణమునకు మంగళహారతులను సమర్పించుచు విశ్వవికాసమునకు వినియోగపడుచున్నవి. విశ్వయాత్రయందు వ్యక్తులజీవయాత్ర లన్వేష్యాశ్రయములై వికాసమును బొందుచున్నవి.

జీవయాత్రల యుపయోగానుపయోగములు, గుణావగుణములు, మహత్త్వాల్పత్వములును, సాపేక్షములు కాని నిరపేక్షములు కావు. బుద్ధివైభవమునందును, ధైర్యసాహసములందును, గుణశీలములందును, దానధర్మములందును, దైవభక్తియందును, సిరిసంపదలందును, విద్యావినయములందును, ప్రవృత్తినివృత్తిమార్గములందును మానవులకుగల భేదములు సాపేక్షములు. మహాపురుషుల జీవితములందువలె సామాన్యజనుల జీవితములందును సుగుణవిశేషములు సహజములు.

అవకాశాధికారములుగల జనులు వారి జీవితవిశేషములను లోకమునకు విశదముచేయుట పురుషలక్ష్యము.

ణము. స్వీయచరిత్రకథన మాత్యోద్ధరణమునకువలె
పరోద్ధరణమునకును వినియోగపడుచున్నది. సత్యార్థ
ప్రకాశమునకును, దురభిమాన దురహంకార నిరసన
మునకును, ఆత్మచరిత్రలు కథకులకును, పాఠకులకును
సాధనములుగ నున్నవి. విద్యావంతుల చరిత్రములును
సత్పురుషుల చరిత్రములును ధర్మాత్ములచరిత్రములును
నధికతరముగ నుపయోగపడినను, సామాన్యులచరిత్ర
లును నాత్యోద్ధరణమున కుపయోగపడగలవు. శ్రీయుత
రాయనం వేంకటశివుడుగా రాత్మచరిత్రారంభమునందు
నంతమందును వారి యాత్మచరిత్రయొక్క ప్రయోజ
నము నిట్లు వ్యక్తముచేసిరి :

“గ్రంథకర్త యేపుస్తకము వ్రాసినను, అది యాతని యాత్మ
చరిత్రమే యగునని యొక సుప్రసిద్ధ రచయిత నుడివెను. మన రచన
ములు అద్దములవలె మన యభిప్రాయములను ప్రతిఫలనము చేయు
చుండును. మన కొంకిగీతలెల్ల మన జీవితకథనే గీయుచున్నను,
ఎంతజాగ్రత్తతోఁ జిత్రించిన జీవితచరిత్రమునందును, కొంత
గీతలు గానిపించుచునే యుండును! ఇతర రచనములందుకంటె
నాత్మకథాసంవిధానమున భ్రమప్రమాదముల తాఁగు డధికముగఁ
గానవచ్చును. పరులరూపమును జిత్రించుపట్ల నెంతో నిపుణతచూపు
మనవ్రేళ్లు, సొంత ప్రతిమను గీయునపుడు వణకజొచ్చును! ఆహం
భావము, పక్షపాతబుద్ధి మున్నగు దుర్లక్షణములు మనల నావేశించి,
సత్యపథమునుండి యొక్కొకసారి మనపాదములను పెడదారులఁ
బట్టించుచుండును. ఎనను, రోటిలోఁ దల దూర్చినవాఁడు రోకటి

పోటులకు వెళుచునా? తన జీవితకథను ధారాళముగ వినిపింపసాహసించిన కథకునికి, చిన్నకల్లలచే దన నెరసులు కప్పి పుచ్చునెంచుట సిగ్గులచేటుగదా!

“ సత్యప్రకటనమే ముఖ్యావధిగఁ జేకొనిననేన, కీర్తిధనాదుల మీఁదఁ గన్నువేసి, యీ పుస్తకరచనమునకుఁ బూనుకొనలేదు. ఇదివఱలో నాత్మచరిత్రము నాంధ్రమునఁ బ్రచురించిన మద్దురు వర్మలగు కీ. శే. కందుకూరి వీరేశలింగముపంతులుగారి “ స్వీయచరిత్రము ” ను, గాంధీమహాత్ముని “ ఆత్మకథ ” ను మించనెంచి నే నీ పుస్తకమును వ్రాయలేదు. ఆ గ్రంథకర్తలు మహామహాలు నాదర్శపూరుషులును. ఒక్కొక్కప్పుడు నాబోటి సర్వసామాన్యుని చరిత్రముకూడ సంసారయాత్ర గడపుటయందు కొందఱికి సహాయకారి కావచ్చుననియే నాయాశయము.”

* * * *

“ ఇవ్విధమున నా జీవితముగడచిపోయెను. నాకన్నులకె మిగుల లోపభూయిష్టముగ నున్న యీ జీవితము, స్వచ్ఛమును నాదర్శ ప్రాయము నని నే నెట్లు మురియఁగలను? విష నీకథ యెవరి కేమాత్రముగ ముపకరించినను, నేను ధన్యుఁడను. ముందును దయామయుఁడగు పరాత్పరుని ప్రాణె జీవితయాత్రయందు నాకుఁ జేయుత యగుట గాత!”

పూర్వోదాహృతము లైన భావములు వేంకట శివుడుగారి సౌజన్యమునకును, వినయవివేకములకును నిదర్శనములైనను, గుణావగుణములనిర్ణయమునకు ప్రమాణములు కావని ఆత్మచరిత్రము విశదముచేయుచున్నది.

శ్రీయుత రాయసం వేంకట శివుడుగా రాఱువేల నియోగిబ్రాహ్మణులు. తండ్రి సుబ్బారాయడుగారు. తల్లి సీతమ్మగారు. ప్రమోదూత సం. ఆషాఢ బ. ౧౦ శనివారము, కన్యాలగ్నమున, ౧౮౭౦ సంవత్సరము జూలయి ౨౩ తేదిని వేలివెన్నునందు జన్మించిరి. వీరి ౬౩ ఏండ్ల ఆత్మానుభవకథనము పాఠకులకు జీవ యాత్రా నేవనమునం దుపచరింపగలదు. గ్రంథకర్త ౬౫౨ పుటలందును విశదపఱచిన ఆత్మోదంత మాంధ్రావని యందును, హిందూస్థానమునందును, ప్రపంచమునందును సంప్రాప్తమగుచున్న భావక్రియా పరివర్తనమును సింహావ లోకనముచేయుచు, ధీమంతులకు కర్తవ్యము నుప దేశించుచున్నది. గతించిన రెండు పురుషాంతరములందును నాంధ్రావనియందు సంప్రాప్తమైన సంస్కారాభ్యుద యమును వేంకటశివుడుగారి ఆత్మచరిత్రము సింహావ లోకనముచేయుటకు వినియోగపడుచున్నది.

రాజమహేంద్రవర మాంగ్లసామ్రాజ్యస్థాపనానం తర మాంధ్రావనియం దారంభమునందు సాహిత్యవిజ్ఞాన సంస్కారవికాసమునకు కేంద్రస్థానముగ వెలసినది. ఆంగ్ల సంస్కారము ప్రాచీన భారతసంస్కారమును శిథిలము చేసినది. చిరకాలానుగతము లైన మతాచారములు, సాంఘికవ్యవస్థలు, సాహిత్యరచనలు, విద్యావిధానములు,

ఆర్థిక ప్రయోజనములు, రాజ్యాంగనిర్మాణములు శిథిలములై, జీవయాత్రయందు నవీనాదర్శప్రయోజనము లుదయించినవి. దేశమునందు ప్రార్థనానమాజములు, స్త్రీపునర్వివాహములు, పత్రికాప్రచురణములు, నూతనసాహిత్యరచనలు, ఆంగ్లవిద్యాలయములు, రాజకీయోద్యోగములు, నవీనవృత్తులు, పాశ్చాత్యవిజ్ఞానాభిమానమును నవజీవననిర్మాణమున కుత్తేజమును గలుగజేసినవి. దేశావృతమైన సంస్కారపరివర్తనమునకు శ్రీయుత వీరేశలింగము పంతులుగారి జీవితచరిత్రము ప్రమాణముగ నున్నది. వేంకటశివుడుగారి జీవయాత్రానుసంధానమునకు, కాలమహిమకుతోడు, రాజమహేంద్రనివాసము, విద్యాభ్యాసము, వీరేశలింగము పంతులుగారి సాహచర్యసాంగత్యములు వినియోగపడినవిధమును ఆత్మచరిత్రోదంతము విశదముచేయుచున్నది. జీవయాత్రయందు దాత్తోపలబ్ధికి గృహరంగము బీజము; విద్యారంగము శక్తి; విశ్వరంగము కీలకము. మహాత్ములకువలె సామాన్యులకును నీరంగములు పురుషార్థసిద్ధికి వినియోగపడగలవిధమును జీవితచరిత్రములందు దాత్మచరిత్రము బోధించుచున్నది.

గృహరంగము:—ఆత్మచరిత్రములకు గృహరంగములు సుక్షేత్రములు. బాల్యమునందు గృహక్షేత్రము

లందు సుప్రతిష్ఠితములైన గుణశీలములు కాలక్రమ
 మున పల్లవించి పుష్పించి ఫలించుచున్నవి. బాల్యము
 నందలి యభ్యాసములు సామాన్యముగ జీవితయాత్రను
 నిరూపించుచుండును. కోమలహృదయములందు ముద్రి
 తములైన గుణశీలములు జీవయాత్రను ఫలప్రదముచేయ
 గల విధము నాత్మచరిత్రము వివిధ సందర్భములందు
 ప్రత్యక్షము చేయుచున్నది. గృహరంగములందు బాల్యదశ
 యందు తల్లికిని సోదరీసోదరులకును బంధుమిత్రాదులకును
 పరిచర్యలు చేయగల స్వభావము పరోపకారశీలమునకు
 సాధనం బగుచున్నది. వేంకటశివుడుగారు తల్లికి గృహ
 కృత్యములందును సోదరీసోదరుల కవసరసమయములందును
 చేసిన పరిచర్యలు వారి స్వయంసహాయస్వభావమునకును,
 పరహితపరాయణత్వశీలమునకును, ఆత్మవిశ్వాసమున
 కును నిదర్శనములు. కుటుంబమునకు సంప్రాప్తమైన సుఖ
 దుఃఖము లానందవిషాదములకు మూలములై, ఆత్మో
 ద్ధరణమునకు వినియోగపడగలవిధము నాత్మచరిత్రము
 విశదము చేయుచున్నది. గృహరంగములం దభ్యస్తము
 లైన గుణావగుణములు, రాగద్వేషములు, భయ
 భక్తులు, సాంఖ్యియోగములును, విద్యారంగమునందును,
 విశ్వరంగమునందును పరిశక్వములై జీవయాత్రయందు
 పరిస్ఫుటము లగుచున్నవి.

విద్యారంగము:—విద్యారంగము జీవయాత్రకు సత్త్వాశ్రయము. పరిమితమైన గృహరంగమును విద్యారంగము విశాలము చేయుచు, జీవనప్రవాహమునకు త్రేజమును గలుగజేయుచున్నది. ఉపాధ్యాయులబోధలు, విద్యవ్యాసంగము, యువజనసాహచర్య సాంగత్యసంభాషణములు, ప్రాపంచిక వ్యవహారములును జీవయాత్రయందు సంఘర్షణమునకును, విషాదానందములకును మూలము లగు చున్నవి. గృహరంగమునకును, విద్యారంగమునకును నిత్యజీవనమునందు సంయోగసాహచర్యములు దుర్లభము లైనపుడు, సంఘర్షణము దుస్సహ మగుచున్నది. ఆత్మసంస్కారవిరహితమైనవిద్యావిధానము, జీవయాత్రయందు గృహవిద్యారంగములకు సన్నిహితసాహచర్యము దుర్లభము చేసినవిధమును, ఆత్మచరిత్రయందలి ఘట్టములు విశదము చేయుచున్నవి. తండ్రికొడుకుల దీర్ఘసంభాషణములసారాంశ మిటులు వారి ౧౯౦౦ ఏప్రిలు దినచర్యపుస్తకమునందు గలదు :—

“మా జనకుడు జనాభీప్రాయమును శిరసావహించెడి భీరుడు; నే నన్ననో, స్వబుద్ధి నూచించినసత్యవధమున బోయెడి ధీరుడను. ఆయన, పామరజనాచారములను గౌరవించి యనుసరించువాడు; నేను, వానిని నిరసించి నిగ్రహించెడివాడను. నే యేల, మా నాయన పూర్వాచారపరాయణుడు; నేను నవనవోన్మేషదీధి

తుల నొప్పెడి సంస్కారప్రియుడను!” పాశకులు నా యావనము నాటి యహంభావమునకు వెఱి గండ కుందురు గాక!”

జననీజనకులతో గలిగిన సంఘర్షణము బంధు మిత్రులతోను, సంఘముతోను సహజముగ గలిగినది. ముత్తుస్వామిశాస్త్రి విపరీతవిధానము, జనకుని విచిత్ర చిత్తవృత్తులు, మొదలగు ఘట్టములు విద్యారంగము నందు గలిగిన సంఘర్షణమునకు నిదర్శనములు. వేంకట శివుడుగారి దినచర్యలు వారినియమ జీవయాత్రకు నిదర్శనములు. వారి ౨౦-వ ఏటను వ్రాసిన ౧-౧-౧౯౦౦ దినచర్యయం దిట్లు గలదు.

“౧-౧-౯౦:—‘సర్వసమర్థుడా! నాశత్రువులనుండి నన్ను రక్షింప నీవే యొప్పుదువు గాని, కడు దుర్బలుడ నగునేను గాను సుమీ!’.....౧. శరీరసాధకమును గూర్చి ముఖ్యముగ శ్రద్ధ వహింపవలెను. ౨. క్రోధము, గర్వము, అనూయ, లోభము—వీని నదుపులో నుంచవలెను. ౩. ప్రేమ, మతోత్సాహము మున్నగు పానిపట్ల మితి మీఱరాదు. ౪. నిరర్థకవిషయములనుగుఱించి కాలము వ్యర్థపుచ్చుగూడదు. ౫. ఏపరిస్థితులందును పరనింద చేయరాదు. ౬. మంచినంగతి నైనను, అధికవ్యామోహమునఁ జింతింపరాదు. ౭. పరీక్షలో నఖండవిజయమున కైన నాగోగ్యముఁ గోలుపోవ రాదు. ౮. ఈ విధులను జెల్లించుచు, దుస్సహవాసములు, దుస్సంకల్పములు, దుష్టదృశ్యములు—వీనిని త్యజింపవలయును.”

విద్యారంగము సంరంభమునకు మూలమైనను, జీవయాత్రకు శక్తిని గలుగజేయుచున్నది. సవయావనో

తాహా మభిమానావృతమయ్యను జీవితపరిణామమునకు సాధనభూత మగుచున్నది. వేంకటశివుడుగారు విద్యార్థి దశయందు నిర్వహించిన సత్యసంవర్ధనీపత్రిక, ప్రార్థనా సమాజము, సాహిత్యరచనలు, విద్యావ్యాసంగము మొదలగునవి వారి భావిజీవితపరిణామమునకు నిదర్శనములు. వేంకటశివుడుగారు యథార్థమైన విద్యాద్భుతైన విధమును వారి సంతతవిద్యావ్యాసంగము, ఆత్మజిజ్ఞాస, దైవభక్తి, సంస్కారప్రియత్వమును విశదము చేయుచున్నవి. విద్యారంగమునందలి యభ్యాసాదర్శములు విశ్వరంగమునందు సఫలముగా గల విధమున కాత్మచరిత్రలు ప్రమాణములు.

విశ్వరంగము :— గృహరంగమునం దభ్యస్తములైన ప్రేమభక్తులు, విద్యారంగమునందు సముపార్జితమైన కళాజ్ఞానమును విశ్వరంగమునందు యోగరూపమున నాత్మోపలబ్ధికి వినియోగపడుచున్నవి. సాంఖ్యము వృత్తిసాధనమున యోగరూపమును దాల్చుచున్నది. జీవయాత్రయందు వృత్తులందు భేదము లున్నను, ధర్మలక్ష్యమునందు భేదము లేదు. ధర్మార్థకామమోక్షములను సమకూర్చుటకు స్వధర్మనిర్వహణము ప్రమాణము కాని, వృత్తులు ప్రమాణములు కావు. ఆత్మచరిత్ర యీ పరమార్థము సనేకసందర్భములయందు బోధించుచున్నది.

వేంకటశివుడుగా రాత్మచరిత్రమునందు ౬౩ ఏండ్ల యను భవానంతరము వ్రాసిన భావములు పండితపామరులకు మనస్వార్థములు :

“ చిన్ననాడు నే ననుకొనినట్టుగ పాఠశాలావరణమునకు వెలు పలిప్రదేశము పాపభూమి కాదనియు, వృత్తులందు పవిత్రత్వపవిత్ర త్వములు నియతములు కావనియు, సంకల్పశుద్ధియే సామాన్యముగ నేకార్యప్రాశస్త్యమును గాని నిర్ణయించు ననియు నానాట నాకు నచ్చెను. లోకములోవలెనే బోధకలోకమందును మేకవన్నెపులులు లేకపోలేదు. కాని, పరుల సంకుచితాశయములు పామరకృత్యములు నొరవడిగఁ గైకొనవలఁ దని సదా నేను మానసబోధ గావించుకొన వాడను. కీర్తిధనాదులను పరమావధిగ నెంచక, వృత్తి నిర్వహణమె ధర్మనిర్వహణముగఁ జేకొని మఱి విద్యాబోధన మొనరింపఁ బ్రయ త్నించుచు వచ్చితిని. జ్ఞానస్వీకారమున నుత్తేజిత చేతస్కులగు శిష్యుల ముఖావలోకనము నిరతము నాకుఁ గనులపండువుగ నుండె డిది. కాని, యిది రాసురాసు క్రమశిక్షణధర్మనిర్వహణములకు భంగ కరమగు సుఖలోలత్వవ్యసనముగఁ బరిణమించిన తరుణము వృత్తివి రామమున కద నని గ్రహించి, విశ్రాంతి చేకొంటిని.”

సుబోధకుడు :— విద్యార్థిదశయందు మిత్రాదులు “ సుబోధకుడు ” అని వేంకటశివుడు గారికి చేసిన నామకరణము జీవయాత్రయం దారూఢమైనది. వారు విజయవాడయం దుపాధ్యాయవృత్తి నుపక్రమించి, నెల్లూరునందు విరమించిరి. విజయవాడ,

మద్రాసు, పల్లాకిమిడి, విజయనగరము, గుంటూరు, నెల్లూరుపురములందు విద్యాబోధకవృత్తియందు వారు చేసిన పరిశ్రమ ఆంధ్రావనియం దంతటను వారి శిష్య ప్రశిష్యుల జీవితములయందు ప్రత్యక్ష మగుచున్నది. వేంకటశివుడుగారి సుబోధకత్వము విద్యాబోధకవృత్తి యందే కాక వారివ్యాసములయందును, రచనముల యందును, దినచర్యలయందును, మతానుష్ఠానమునందును, జీవయాత్రయందును, జీవితపరమార్థమైన ఆత్మచరిత్ర మందును గోచరం బగుచున్నది.

ఆత్మచరిత్రను సింహావలోకనము చేయునపుడు, వేంకటశివుడుగారు వారి జీవయాత్రను నిత్యమైన ఆత్మ యాత్రను చేయుటకు చేసిన సంతతపరిశ్రమము పొడ గట్టుచున్నది. జీవయాత్రను సంకుచితమైన ఆచారా వరణమునుండి విశాలమైన ధర్మావరణమునందు ప్రవ హింపజేయుటకు విశ్వ మనుభవించిన దుఃఖివేదనను విశ్వ జీవయాత్ర యనంతముఖములను బోధించుచున్నది.

“కాలు కదపక, కలము సాగింపక, మనస్సు పరిశ్రమింపక యుండు నిర్బంధవిపరీతవిశ్రమ మెవరికైన శాంతి సౌఖ్యము లొనఁ గూర్చినఁ గూర్చుఁగాక. నాకుమాత్ర మది కేవలగుర్భర దుస్థితియే!”

ఆచారావరణమునందు సంకుచితమైన జీవయా త్రను జ్ఞానావరణమునందు విశాలముచేయుట జీవ

యాత్రకు పరమార్థము. ఆచారావరణబద్ధమైన జీవ యాత్రను ఆత్మావరణమునందు విశాలము చేయగల విధము నాత్మచరిత్రము బోధించుచున్నది. జీవ మాచారావరణము నతిక్రమించి ఆత్మావరణమునందు విహరించుట కభ్యాసయోగము సాధనముగనున్నది. సంసారము నందును, వృత్తివిధానమునందును, సంఘజీవనమునందును, సాహిత్యోపాసనమునందును, దైవారాధనమునందును ఆత్మోపలబ్ధిని బడయుటకు వేంకటశివుడుగారు చేసిన పరిశ్రమను ఆత్మచరిత్రము తెలుపుచున్నది.

వేంకటశివుడుగారు సంసారయాత్రను సరళముగా ౬౩ ఏండ్లు చేసిరి; విద్యావృత్తియందు జీవితమును సామ్యముగ గడపిరి; సంఘసంస్కారమునకై విద్యా వివేకములను వినియోగించిరి. సత్యసంవర్ధనీ జనానాపత్రికలను నిర్వహించియును, పత్రికలకు వ్యాసములను వ్రాసియును, హిందూసుందరీమణులు, చిత్రకథామంజరి, మొదలగు గ్రంథములను రచించియును సాహిత్యోపాసనమును జేసిరి; నియతముగ దైవసంపదల యారాధనము, ఆస్తికమతారాధనమును జేసిరి. జీవయాత్రయం దాత్మానాత్మల సంరంభమునం దాత్మోద్ధరణమునకై చేసిన ప్రయత్నముల నాత్మచరిత్రము సుగమము చేయుచున్నది.

ఆత్మచరిత్రము, గతించిన యేబడేండ్ల ఆంధ్రా భ్యుదయమును సింహావలోకనముచేయుటకును, భావ్య భ్యుదయమునకును, సాధనముగనున్నది; వీరేశలింగము పంతులు, వేంకటరత్నమునాయుడు, కనకరాజు, రామ మూర్తి, పాపయ్య, రంగనాయకులు నాయుడుగార్ల ఫలితజీవితముల సంస్మరణమునకును, ఆత్మసంస్మరణము నకును సాధనంబుగ నున్నది; సాహిత్యరచనలందును సాంఘికవ్యవస్థలందును, మతాచారములందును, నిత్య జీవనమునందును సంప్రాప్తమైన భావక్రియాపరివర్తన మును గ్రహించుటకు వినియోగపడుచున్నది. కథకులు మతవిశ్వాసములందు గలిగిన పరివర్తననందర్శముల తెలిపినభావము లాత్మచరిత్రయం దాత్మవిజయమును ప్రకటించుచున్నవి.

“వయోవిద్యానుభవములతో నాగుణశీలముల కెట్టి పరిణామము గలిగినో చదువరులు గమనించియున్నారు. అన్నిటికంటెను నామత విశ్వాసములందలి పరివర్తనమే మిగుల స్ఫుటముగఁ దోచును. బాల్య కాలమునందలి వైష్ణవక్రైస్తవవిశ్వాసములు యౌవనమున బ్రాహ్మ ప్రార్థనసమాజాదర్శరూపము దాల్చినను, పూర్వవాసనలు పిమ్మట పూర్తిగఁ బీడనని కాని, పరిణామకార్య మింతతో విలీచిపోయె నని కాని చెప్ప వలనుపడదు. లోకానుభవము హెచ్చినకొలది, బ్రాహ్మ మతోద్బోధకమగు పరిశుద్ధాస్మికాదర్శముల పోకడలు, బ్రాహ్మ

సమాజమునందెకాక, మాతృసంఘమునందును నాకనులకు గోచరించెను. ఇంతియకాదు. కొన్ని సమయములందు క్రొత్తగ వెలసిన సమాజములలో నూతనాశయములు వేవేగమే వన్నెవాయుటయు, మాతృసంఘమే యుదారనవీనభావములతో భాసిల్లుటయు మనము కాంచుచున్నాము. కావుననే, హిందూమతముపట్ల యావసమున నాకుఁ గలిగిన నిరసనము నానాట తొలఁగిపోయి, అందలి యుత్కృష్టాదర్శములు హృదయము లయ్యెను. భగవంతునిప్రాపున సంసారయాత్రయందు ధన్యులు కాఁగోరువారు, నామరూపముల విషయమై తేనిపోని దురభిమానములకు లోనుగాక, సర్వమతధర్మములును సాధనములుగఁ జేకొని సత్యము గ్రహింపవచ్చు నని నేను దలంచితిని.”

ఆత్మచరిత్రము, గృహవిద్యావిశ్వరంగములయందు, భక్తి జ్ఞానకర్మయోగముల సాధనమునను పూర్ణమైన ఆత్మయోగాభ్యాసమునకు సకలజనులకును వారి సంస్కారమున కనురూపముగను వినియోగపడుచున్నది. జీవయాత్రయం దనిత్యములైన నామరూపావరణము లంతరించి నిత్యమైన యాత్మావరణము జీవిత పరిణామమునందు సార్థకమగుచున్నది. పాఠకమహాశయులు దీర్ఘమైనను భావగర్భితమైన ఆత్మచరిత్రమును చదివి పరిశోధించి ఆత్మచరిత్రమును సార్థకము చేయుదురుగాత. ఈ కృతికి పరిచయవాక్యములను వ్రాయుట కవకాశ

ములను గల్పించి గౌరవించినందులకును, ఆంధ్ర
 గ్రంథమాలయందు ఆత్మచరిత్రమును ఇరువదిరెండవ
 కుసుమముగ జేర్చినందులకును, వేంకటశివుడుగారికి
 కృతజ్ఞుడను.

శ్రీముఖ సం. శ్రావణ శు. }
 సప్తమి, శనివారము.

కా. నాగేశ్వరరావు.

ఉ పో ధ్వా త ము.

గ్రంథకర్త యేపుస్తకము వ్రాసినను, అది యాతని యాత్మ! చరిత్రమె యగునని యొక సుప్రసిద్ధ రచయిత నుడివెను. మనరచనములు అద్దములవలె మనయభిప్రాయములను ప్రతిఫలనము చేయుచుండును. మన కొంగిగీతలెల్ల మన జీవితకథనే గీయుచున్నను, ఎంతజాగ్రత్తతోఁ జిత్రించిన జీవితచిత్రమునందును, కొంకరగీతలు గానిపించుచునే యుండును! ఇతర రచనములందుకంటె నాత్మకథా సంవిధానమున భ్రమప్రమాదముల తాఁకు డధికముగఁ గానవచ్చును. పరులరూపమును జిత్రించుపట్ల నెంతో నిపుణతచూపు మనవ్రేళ్లు, సొంత ప్రతిమను గీయునపుడు వణకఁజొచ్చును! అహంభావము, పక్షపాతబుద్ధి మున్నగు దుర్లక్షణములు మనల నావేశించి, సత్య పథమునుండి యొక్కొకసారి మనపాదములను పెడదారులఁ బట్టించు చుండును. ఐనను, రోటిలోఁ దల దూర్చినవాఁడు రోఁకటిపోటులకు వెఱచునా? తన జీవితకథను ధారాళముగ వినిపింపసాహించిన కథకునికి, చిన్నకల్లలచేఁ దన నెరసులు కప్పి పుచ్చునెంచుట సిగ్గులచేటుగదా!

సత్యప్రకటనమె ముఖ్యవధిగఁ జేకొనిననేను, కీర్తిధనాదుల మీఁదఁ గన్నువేసి, యీ పుస్తకరచనమునకుఁ బూనుకొనలేదు. ఇదివఱలో నాత్మచరిత్రము నాంధ్రమునఁ బ్రచురించిన మద్దురు వర్యులగు కీ. శే. కందుకూరి వీరేశలింగముపంతులుగారి “స్వీయ చరిత్రము”ను, గాంధీమహాత్ముని “ఆత్మకథ”ను మించనెంచి నే నీపుస్తకమును వ్రాయలేదు. ఆగ్రంథకర్తలు మహామహులు, నాదర్శ

పురుషులును. ఐన నొక్కొకప్పుడు నాబోటి సర్వసామాన్యుని చరిత్రముకూడ సంసారయాత్ర గడపుటయందు కొందరికి సాహాయ్య కారి కావచ్చుననియే నాయాశయము.

ఈపుస్తకరచనాసందర్భమునుగూర్చియు, దీని యాధారములను గుఱించియు నొకింత చెప్పెదను. నేను ౧౮౮౮-వ సంవత్సరమధ్యము నుండి ౧౯౦౨-వ సంవత్సరారంభమువఱకును విడువకుండఁగను, పిమ్మట చాలకాల మప్పుడప్పుడును, దినచర్యపుస్తకములు వ్రాయుచు వచ్చితిని. ఆకాలమందలి నాయాశయాలోచనములు, నే జరిపిన పుస్తకములలోనివిషయములు, చేసినపనులు మున్నగునవి యందు వర్ణింపఁబడియున్నవి. వీనికిఁ దోడుగ ౧౮౯౧-వ సంవత్సరము జూలై నుండి యేడెనిమిది సంవత్సరములు “సత్యసంవర్ధని” ని, ౧౮౯౪-వ జూలై నుండి ౧౯౦౬ వఱకు “తెలుఁగు జనానాపత్రిక” ను బ్రచురించితిని. ఆకాలమందును, పిమ్మటను కొన్ని తెలుఁగుపుస్తకములు రచియించితిని. వీనియన్నిటిప్రతులును, నే నితరపత్రికలకు వ్రాసిన వ్యాసాదులు, చేసిన యుపన్యాసములును నామందటఁ గలవు. ఇవిగాక, నే నుంచుచువచ్చిన యింటిలెక్కలపుస్తకములు, నాకు వచ్చిన యుత్తరములు మొదలగు ప్రాతేకాగితములును చాల గలవు. ఇవి యన్నియు నాజ్ఞాపకశక్తి కాధారముగఁ జేసికొని, ౧౯౩౦-వ సంవత్సరాంతమున “శ్రీ వీరేశలింగ సంస్మృతి” ని రచించితిని. వీనిసాయముననే ౧౯౩౧-వ సం. అక్టోబరులో నా “ఆత్మచరిత్ర” ప్రథమభాగమును వ్రాసి, నా సోదరీసోదరుల కది చూపించి, తక్కినభాగములు వెనువెంటనే లిఖించితిని.

ఈగ్రంథరచనాపద్ధతిని గుఱించి యొకింత ప్రస్తావించెదను. పూర్వకాలమున పరిస్థితు లెట్లు వామనసునకుఁ దట్టెనో, ఆకాలమున నా యాహాప్రపంచ మెటు లుండెనో చదువరులు గ్రహింపఁగోరెదరు.

గాన, అపుడు నాదినచర్యపుస్తకములలో నింగ్లీషున నేను లిఖించిన సంగతులు లిఖించినరీతినే నేను సామాన్యముగ నిందు తెలుఁగున వ్రాసితిని. నావ్యాసాదులలోని సంగతులు కొన్ని యిటఁ జేర్చితిని. నా కితరులు వ్రాసిన జాబులలోని విషయములు కొన్ని ప్రకటించితిని. నేను తెలుఁగున వ్రాసిన వ్యాసాదులు నే నాకాలమునఁ బ్రకటించిన నాపత్రికలలోను, ఇతరపత్రికలలోను, నాతెలుఁగు పుస్తకములలోను నున్నవిగాన, వానినంత విపులముగ నిచటఁదెలుపక, నాయింగ్లీషురచనముల ముఖ్యభాగముల యాంధ్రానువాదమే యిం దచ్చటచ్చట ముద్రించితిని.

నా విద్యార్థి దశనుగూర్చిన చరిత్రభాగము, పిమ్మట జరిగిన నా యెనిమిది సంవత్సరముల యుపాధ్యాయదశాకథాభాగమంతటి దీర్ఘతను గాంచియుండుటయు, ఇటీవలి ముప్పదినంవత్సరముల యుపన్యాసకదశాచరిత్రము కడు కుఱుచుగ నుండుటయు, చదువరుల కొకింత వింతగఁ గోఁపవచ్చును. దీనికిఁ గారణము లేకపోలేదు. మొదటి రెండుదశలందును నేను దినచర్యపుస్తకములు సరిగ నుంచుచువచ్చితిని. కళాశాలాదినములందలి నాదీర్ఘ దినచర్యపుస్తకములందలి వ్రాతలు, ఆకాలమందలి నాయధికభాషోద్రేకమునకును, నిరోధ మెఱుఁగని నా చిత్తవృత్తులకును అద్దములవంటివే. ఉపన్యాసకదశయందలి నా దినచర్యపుస్తకములు వట్టితెల్ల కాగితపుఁబుటలనే ప్రదర్శించుచున్నవి. వృత్తి సంబంధముగు కార్యావళియే యాకాలమందలి నా దినచర్యయంతయు.

జీవితమందు నా కధికప్రేమాస్పదులయి, వివిధపరిస్థితులందు నాకుఁ జేదోడువాదోడుగనుండు నా యిరువురు తమ్ములకును చెల్లెలికీనే కాక, తమయకాలమరణమున నాహృదయమును దుఃఖిజలధిని ముంచి నైచి దివికేగిన తక్కిన సోదరీసోదరులకును నే నీపుస్తకమును గృతి యొసంగి, కొంత మనశ్శాంతి నొందుచున్నాను.

ఈపుస్తకమును దమ యమూల్యగ్రంథమాల కొకనూతన కుసుమముగఁ జేకొని, దీనికిఁ దొలిపలుకు వ్రాసి, నన్ను గౌరవించిన శ్రీ దేశోద్ధారక కాశీనాథుని నా కేశ్వరరావుపంతులుగారికి నాకృతజ్ఞతా పూర్వక నమస్కృతులు సమర్పించుచున్నాను. ఈపుస్తకముద్రణము నందు నాకు వలసిన సౌకర్యము లొనఁగూర్చిన ఆంధ్రప్రతికా ముద్రాక్షరశాలవారికి వందనము లర్పించుచున్నాను.

ఈపుస్తకము వ్రాయునపుడు నాకుఁ గలిగిన పెక్కు సందియములను నివారణముచేసి, మంచిసూచనలు చేసిన నా పూర్వశిష్యులు మిత్రులునగు శ్రీకొలచెలమ కృష్ణసోమయాజులు గారికిని, అక్కడక్కడ కొన్ని మంచిమార్పులు సూచించిన శ్రీయుత చన్నాపెగడ భానుమూర్తిగారికిని వందనము లర్పించుచున్నాను.

ఇందులోఁ జేర్చినపట్టికలో తప్పాప్పులలో ముఖ్యములగునవి కొన్ని చూపింపఁబడినవి.

పుస్తకమందలి కథ వేవేగముగ సాగిపోవుటకు ప్రతిబంధకములును, సామాన్యపాఠకుల కంతగ రుచింపక యనగత్యముగఁ దోచునవియునగు కొన్ని విషయములు పుస్తకముచివరను అనుబంధ రూపమునఁ జేలుపఁబడినవి.

పాశకమహాశయు లీగ్రంథమందలి లోపములు త్నమింపవలెనని వేడుచున్నాను. ఈపుస్తకపఠనమువలన నెవరి కేమాత్రము లాభము చేకూరినను, నే నమితానంద ముండెదను; ఎవరిమనస్సునకు నొప్పికలిగినను, మిక్కిలి విచారమందెదను.

జూను, 1933.

రాయసం వెంకటశివుడు.

విషయ సూచిక

ప్రకరణ
సంఖ్య

విషయము

పుట
నుండి

పుట
వఱకు

ప్రథమభాగము : విద్యార్థిదశ

౧	బాల్యము	౧	౫
౨	గోపాలపురము	౫	౧౦
౩	బంధువియోగము	౧౧	౧౩
౪	శేలంగి	౧౩	౧౮
౫	దుష్కార్యము	౧౮	౨౦
౬	రాజమహేంద్రవరము	౨౧	౨౫
౭	అల్లరిచేష్టలు	౨౫	౨౮
౮	స్నేహసహవాసములు	౨౮	౩౨
౯	కళాశాలలో ప్రథమసంవత్సరము	౩౨	౩౫
౧౦	స్వైరవిహారము	౩౫	౩౯
౧౧	పునర్విమర్శనము	౩౯	౪౨
౧౨	చర్చితచర్చణము	౪౩	౪౬
౧౩	నియమబద్ధజీవితము	౪౬	౪౯
౧౪	వైష్ణవ క్రైస్తవ మతములు	౪౯	౫౪
౧౫	రామభజనసమాజసంస్కరణము	౫౪	౫౬
౧౬	హిందూధర్మమా, బ్రాహ్మమతమా ?	౫౭	౬౩
౧౭	సోదరీనిర్మాణము	౬౩	౬౭

ప్రకరణ సంఖ్య	విషయము	పుట నుండి	పుట వఱకు
౧౮	నూతన దృక్పథము	౬౭	౭౩
౧౯	సంఘసంస్కరణసమాజము	౭౩	౭౮
౨౦	జనసీజనకులతోడి సంఘర్షణము	౭౮	౮౨
౨౧	ముత్తుస్వామికాస్త్రి విపరీతవిధానము	౮౨	౮౪
౨౨	జనకుని విచిత్ర చిత్తవృత్తులు	౮౪	౮౭
౨౩	వెంకటరావు సావాసము	౮౭	౯౧
౨౪	కమలామనోహరులు	౯౧	౯౮
౨౫	ఏకాంతజీవితము	౯౮	౧౦౮
౨౬	పరీక్షాపూర్వదినములు	౧౦౮	౧౧౬
౨౭	పరీక్షలు	౧౧౬	౧౨౧
౨౮	పరీక్షావిజయము	౧౨౨	౧౨౭
౨౯	చెన్నపురి ప్రయాణము	౧౨౭	౧౩౨
౩౦	జనకుని వ్యవహారదక్షత, శకటవ్యాపార ఫలితము	౧౩౩	౧౩౬
౩౧	రచనావ్యాసంగము	౧౩౬	౧౪౦
౩౨	పత్రికాస్థాపనము	౧౪౦	౧౪౬
౩౩	క్రొత్తకోడలు, క్లిష్టపరిస్థితులు	౧౪౬	౧౫౧
౩౪	పెద్దపలుకులు	౧౫౧	౧౫౩
౩౫	రంగనాయకులు నాయుడుగారు	౧౫౩	౧౫౬
౩౬	సత్యసంపర్థిని	౧౫౭	౧౬౧
౩౭	చెన్నపురి స్నేహితులు	౧౬౧	౧౬౫
౩౮	సంరంభము	౧౬౫	౧౭౦
౩౯	స్నేహభాగ్యము	౧౭౧	౧౭౫

ప్రకరణ సంఖ్య	విషయము.	పుట నుండి	పుట వఱకు
౪౦	రోగారోగ్యములు	౧౭౫	౧౭౮
౪౧	వైరివర్గము	౧౭౮	౧౮౨
౪౨	సౌఖ్యదినములు	౧౮౨	౧౮౪
౪౩	పట్టపరీక్ష	౧౮౪	౧౮౮
౪౪	ఉపాధ్యాయవృత్తి	౧౮౮	౧౯౨
౪౫	నైదాపేట	౧౯౨	౧౯౫
౪౬	వేసవి సెలవులు	౧౯౫	౧౯౯
౪౭	వ్యాధిగ్రస్తత	౧౯౯	౨౦౩
౪౮	ఆస్తికపాతకాల	౨౦౩	౨౦౭
౪౯	నైదాపేట చదువు	౨౦౮	౨౧౦
౫౦	పత్రికాయావనము	౨౧౦	౨౧౨

ద్వితీయభాగము : ఉపాధ్యాయదళ

౧	బెజవాడ	౨౧౫	౨౨౦
౨	ప్రార్థనసమాజము	౨౨౦	౨౨౪
౩	వేసవి సెలవులు	౨౨౪	౨౨౮
౪	జనానాపత్రిక	౨౨౮	౨౩౦
౫	మరల బెజవాడ	౨౩౦	౨౩౩
౬	అమలాపురోద్యోగము	౨౩౩	౨౩౬
౭	ధన్వాడదంపతులు	౨౩౬	౨౩౯
౮	యం. యే. పరీక్ష	౨౩౯	౨౪౩
౯	కష్టకాలము, శుభకార్యము	౨౪౪	౨౪౭
౧౦	బెజవాడ స్నేహితులు	౨౪౭	౨౫౨
౧౧	నూతనవత్సరము	౨౫౨	౨౫౭

ప్రకరణ సంఖ్య	విషయము	పుట నుండి	పుట వఱకు
౧౨	నిత్యవిధులు	౨౫౭	౨౬౨
౧౩	సహవాసులు	౨౬౩	౨౬౯
౧౪	ప్రాత్ర్ క్రొత్తలు	౨౬౯	౨౭౫
౧౫	క్షీణ వాతము	౨౭౫	౨౭౯
౧౬	తుదకు విజయము	౨౮౦	౨౮౪
౧౭	“ప్రత్యక్ష భగవత్సందర్శనము”	౨౮౪	౨౮౮
౧౮	ప్రాచీన నవీననైతానులు	౨౮౮	౨౯౨
౧౯	సంఘసంస్కరణసభ	౨౯౨	౨౯౫
౨౦	చెన్నపురి యుద్యోగము	౨౯౬	౩౦౧
౨౧	ఆకాభంగము	౩౦౧	౩౦౬
౨౨	మరల బెడవాడ	౩౦౭	౩౦౯
౨౩	“చిప్పల శివరాత్రి”	౩౦౯	౩౧౪
౨౪	పెండ్లి చేరములు	౩౧౪	౩౧౮
౨౫	ఇంటితగవులు, మండలసభలు	౩౧౮	౩౨౨
౨౬	తమ్ముని వివాహము	౩౨౨	౩౨౫
౨౭	ప్రహసన విమర్శనము	౩౨౫	౩౩౦
౨౮	“హిందూసుందరీమణులు”	౩౩౦	౩౩౪
౨౯	పితృనిర్వాణము	౩౩౪	౩౩౯
౩౦	జనకసంస్కరణము	౩౪౦	౩౪౬
౩౧	ప్రాథమికపరీక్ష	౩౪౬	౩౫౦
౩౨	“మనస్తత్త్వపరిశోధకసంఘము”	౩౫౧	౩౫౪
౩౩	చెల్లెలివివాహము	౩౫౫	౩౫౯
౩౪	“జీవాత్మ - పరమాత్మలు”	౩౫౯	౩౬౩

ప్రకరణ సంఖ్య	విషయము	పుట నుండి	పుట వఱకు
౩౫	నిత్యచిగులు	౩౬౩	౩౬౭
౩౬	“సతీయుత సంఘసంస్కారి”	౩౬౭	౩౬౯
౩౭	న్యాయవాది పరీక్ష	౩౭౦	౩౭౪
౩౮	“బాల్యస్వర్గము”	౩౭౪	౩౭౮
౩౯	“వీరసంస్కర్త”	౩౭౮	౩౮౪
౪౦	సమష్టికుటుంబ కష్టములు	౩౮౪	౩౮౯
౪౧	క్రొత్త హరికథలు	౩౮౯	౩౯౩
౪౨	“హిందూ సుందరీమణులు”	౩౯౩	౩౯౮
౪౩	చీకటి వెన్నెలలు	౩౯౮	౪౦౧
౪౪	మహాలక్ష్మి మరణము	౪౦౧	౪౦౫
౪౫	“చిత్రకథామంజరి”	౪౦౫	౪౦౮
౪౬	వీరేశలింగముగారి సాయము	౪౦౮	౪౧౩
౪౭	ఉద్యోగప్రయత్నము	౪౧౪	౪౧౭
౪౮	తమ్మునివ్యాధి	౪౧౭	౪౨౦
౪౯	సూర్యనారాయణుని నిర్వాణము	౪౨౦	౪౨౨
౫౦	సందిగావస్థ	౪౨౩	౪౨౫
౫౧	నూతనోద్యోగము	౪౨౬	౪౨౮

తృతీయభాగము : ఉపన్యాసకదశ

౧	పర్లాకిమిడిలో ప్రథమదినములు	౪౩౧	౪౩౭
౨	క్రొత్తప్రదేశము	౪౩౭	౪౪౨
౩	పరిస్థితులలోని మార్పు	౪౪౨	౪౪౬
౪	సుఖదినములు	౪౪౬	౪౫౧

ప్రకరణ సంఖ్య	విషయము	పుట నుండి	పుట వఱకు.
౨౮	ఉద్యోగవిరామము	౫౮౫	౫౮౯

చతుర్థభాగము : విశ్రాంతిదశ

౧	తొలిదినములు	౫౯౩	౫౯౮
౨	నూతన పరిస్థితులు	౫౯౮	౬౦౪
౩	ఆకాలమరణము	౬౦౫	౬౧౦
౪	హరిజనోద్యమము	౬౧౦	౬౧౯
	సింహావలోకనము	౬౨౦	౬౨౪

అనుబంధములు

౧	పూర్వశ్రేణులు	౬౨౭	౬౪౫
౨	ఇతరుల దృష్టిపథము	౬౪౬	౬౪౮
౩	వంశవృక్షము	౬౪౯	౬౫౧
౪	గోత్రము	౬౫౨	—
౫	వర్ణము	”	—
౬	పుట్టినదినము	”	—

ఆత్మచరిత్రము

—:(0):—

స్తథమ భాగము : విద్యాధిదశ

౧. బాల్యము

నా బాల్యదినముల సంగతులు కొన్ని నాకు జ్ఞప్తియందుఁ గలవు. మా తండ్రితో మధ్యాహ్న భోజనమునకుఁ గూర్చుండునపుడు నాకు నచ్చిన విస్తరాకు సమకూరుట దుర్ఘట మగుచువచ్చెను. అరటితోటలకు ప్రఖ్యాతినొందిన ఖండవల్లిలోనే యిట్లు జరుగుచువచ్చెను! అచట మా తండ్రి సర్వేయద్యోగి. తోటలలోనుండి యరటాకుల కట్ట లెన్నియో యనుదినమును మా యింటికి వచ్చుచుండినను, ఏ కట్ట విప్పినప్పుడును నా కంటికి సరిపడు మంచి యాకందు దొరకకుండెడిది. ఆకు చివర గాలితాకుడువలన సామాన్యముగఁ గొంచెము చినుగుచుండును. ఏమాత్రము చినిగినను, కుపితుండనై, ఆకును చేతులతో నులిమి పారవైతును! ఉసులుమట్టుగ్రామములో జరిగిన యొకసంగతి నాకు జ్ఞాపకము. మా తండ్రి నాకొక రుమాలు కొనిపెట్టెను. అది బుజముమీఁద వేసికొని, నాకంటె పెద్దవాడగు నొక సావాసునితో చుట్టుపట్టుల కేగుచుండువాడను. బాజాలు చూపింతు నని శుభకార్యములు జరుగుచోట్లకు న న్నాతడు కొని

ఆత్మచరిత్రము

పోయి, నేను ఉద్యోగస్థుని తనయు నని చెప్పి, కొంచె మెక్కువగ నాకు వా రిచ్చిన సంభావనను దానే స్వీకరించుచుండువాఁడు ! అజ్ఞానదశలో నిది మఱచిపోయి, బాజాలు చూచినందుకే సామాన్య ముగ నేను సంతసించుచుండినను, నా చేతిలోని డబ్బు చెలికాని నశ మయ్యె నని యొక్కొకతటి నిలు నేరువఱకును విలపించుచుండును. రాజమహేంద్రవరమున గుండువారి రేవునందలి పెద్ద టపాలకచేరి మేడమీద నొకనాఁడు జరిగిన సంగతి నాకు జ్ఞాపకము. అచ్చటి యుద్యోగీయులనో, మఱి యెవరినో యడిగి, మా తండ్రి యుత్తరము వ్రాసికొనుట కొకసిరాబుడ్డి తెచ్చుకొనెను. తాను వ్రాసిన జాబు మా నాయన చదువుకొనుచుండఁగా, నేను మెల్లఁగ సిరాబుడ్డి తీసి, క్రిందికి దొరలించి, 'టంటమ్మ' ని యది మెల్లమీదినుండి జారిపడుచుండఁగ వినోదమునఁ గాంచుచుంటిని ! అది యందుకొనఁబోయి నేనును పడి పోవుదు నని మా తండ్రి న న్నంత చేరదీసెను. ఆత్మవివేచనమునకై సిరా వ్యర్థము చేయుటకు జీవితమున నిదియే మొదటిసారి యగుటచే గాఁబోలు, నా మనోఫలకమునం దీచిన్నసంగతి చిత్రితమై నేటికిని నిలిచియున్నది.

నా యైదవయేట మా తాతగారు నా కక్షరాభ్యాసము చేసిరి. అప్పటినుండియు నేను బడికిఁ బోయి వచ్చుచుండుట నాకుఁ గొంత జ్ఞప్తి, నా జన్మస్థలమును మాతామహునివాసస్థానమును నగు వేలిఁబెమ్మ లోను, పితృనివాసస్థలమగు రేలంగిలోను, నేను సహచరులతోఁ గలసి, పల్లెబడులకును, పాఠశాలలకును బోవుచుండు దినముల జాడలు నా మన స్సీమ నిప్పటికిని గన్పట్టుచున్నవి. మా తల్లియు పినతల్లియు మేనమా ములును, మా మాతామహులను, 'నాన్న' 'అమ్మ' యని సంబోధించు చుండుటచే నేనును వారి నట్టులే పిలుచుచుండును. ఇంతియకాక, మా

పిన్నిని చిన్ని మేనమామ లిరువురిని జూచి, మాతల్లిని 'అప్ప' యనుచుండును. జ్యేష్ఠుడైన నగు నన్నుఁ జూచి, పిమ్మట నా తమ్ములు చెల్లెండ్రును, మా అమ్మను అప్ప యనియు, అమ్మమ్మను అమ్మ యనియును బిలుచుచువచ్చిరి. మా తాతగారు మాత్రము తన వరుసను శాశ్వతముగ గోలుపోకుండుటకుఁ గలసందర్భ మొకింత వివరించెదను. ఒకానొకప్పుడు నేను జదివెడి రేలంగిపాఠశాలకుఁ బ్రవేశాధికారి వచ్చినప్పుడు, నాపేరు జనకునిపేరును పాఠశాలపట్టికలో స్పష్టముగఁ గానఁబడక పోవుటచే, ఆయన నన్నుఁ బిలిచి, "నీపేరేమి? మీ నాన్న పేరేమి?" అని గ్రుచ్చిగ్రుచ్చి యడిగెను. "నాకు పేరు పెట్టలేదు, మాకు 'వేలివెమ్మ నాన్నా', 'రేలంగినాన్నా' ఉన్నారు" అని నేను ప్రత్యుత్తరమిచ్చి, ఆయనసందేహములను మఱింత పెంచివేసితిని! "ఈ బాలునింటికిఁ గొనిపోయి సరియైన జనాబు తెప్పించు"డని యా యుద్యోగి యాగ్రహపడఁగా, ఉపాధ్యాయుల యజ్ఞచొప్పున చెలికాండ్రు నన్ను మాయంటికిఁ గొనిపోయి, నిజము తెలిసికొని వచ్చిరి. అప్పటినుండియు మాతాతయగు రామన్నగారిని, తండ్రయగు సుబ్బారాయుఁడుగారిని, సరియైన వరుసను నేను బిలువఁజొచ్చితిని. ఇంక నా పేరును గుఱించిన చిక్కు విడఁదీయవలెను. తొలిచూలి పిల్లవాడ నగుటచే బాల్యమున నాకు నామకరణము కాలేదు. తన ప్రియదైవతమగు వెంకటేశ్వరునిపేరును, అప్పటికిఁ గొలదికాలముక్రిందటనే కాలగతినిొందిన తన పెద్దయన్న పేరును, గలసివచ్చునట్టుగ 'వెంకటాచల'మని, మాయమ్మ నాకుఁ బేరిడ నేర్పఱచుకొనెను. మా తండ్రి కెది యిష్టము లేదు. తన కభిష్టదైవముగు శివుని పేరు నా కాయన పెట్టఁగోరెను. అంత నాకియ్యభయదైవములపేర్లును గలసి 'వెంకటశివు' డనుపేరు వచ్చెను.

ఆత్మ చ రి త్ర ము

విద్యాప్రారంభ మైనదిమొదలు మా తల్లితో పలుమాటలు నేను రేలంగి వేలివెన్నుగ్రామములమధ్య రాకపోకలు సల్పుచుండుటచేత, నే నా రెండుగ్రామములందలి ప్రాతబడులు క్రొత్తపాఠశాలలు సనేకములు త్రొక్కి చూచితిని. తాటియాకులపుస్తకములు చేతబట్టి, చిన్నిచదురులు వెంటఁ గొనిపోయి, అమర బాలరామాయణములు పఠించి, ఎక్కములు మున్నగునవి విద్యార్థులు గట్టిగ వల్లించెడి బడులకును, కాకితపురపుస్తకములు కలము సిరాబుడ్లును, పాఠపుస్తకములు పలకబలపములును, జదువరులు వాడుక చేయుపాఠశాలలకును, గల వ్యత్యాసము నా కనుభవగోచర మయ్యెను. ఏదేని నూతన విద్యాశాలలోఁ బ్రవేశించిన క్రొత్తజీతమున దిన మొకయేడుగఁ దోచినను, గురువుస్వభావము కనిపెట్టి సహపాకుల సావాసము మరగినకొలఁది నా కమితసౌఖ్యము గలుగుచుండెను. అర్థజ్ఞానము లేని యతిబాల్యదశయందుండుటచేత, వల్లె వేయు వాక్యాలియందుకంటె పుస్తకానుల యాపానులమీదనే నా కెక్కువ మక్కువ యుండెడిది. నే జదివినను జదువకున్నను, నాచేతులలో జరిగిన 'బాలబోధ' ల ప్రతులకు లెక్కలేదు. ఆకాలమున చిన్నపరీక్షాధికారి గ్రామపాఠశాలను జూడవచ్చునపు డెల్ల, పాఠ్యపుస్తకములు తనవెంటఁ గొనివచ్చి యమ్ముచుండువాడు. అంచులు మణిగి పుటలు చినిగిపోయిన ప్రాతపుస్తకము నంతట మూలఁ ద్రోచివైచి, క్రొత్తది కొనినరోజు నాకు పండుగయె! అట్టమీఁదిరంగు చూచియె పుస్తకమును గొనుట చిన్ననాడు నా కెంతోముచ్చట! అన్నిరంగులలోను ఎఱుపు నాకుఁ బ్రിയమైనది. అపవచ్చ మన్యసము. నలుపు, పసుపు, గోధుమ వన్నెలు నాకుఁ గిట్టవు. కలయట్టపుస్తకము నా కంటఁగట్టిరని కోపించి, ఒకప్పుడు నేను జదువుమీఁద సమ్మెకట్టితిని!

౨. గోపాలపురము

నా కీరంగుభేదములను గూర్చి కల విషరీతపుఁబట్టుదల, చదువు పుస్తకములు మొదలు వేసికొను వలువలు, అడుకొను నస్తువుల వఱకును, బాల్యమున వ్యాపించియుండెను ! ఎఱ్ఱనిచేలములు నాకుఁ బ్రియములు, శోణకుసుమము లత్యంతమనోహరములు. రంగులందువలెనే, రుచులందును నాకు గట్టిపట్టుదల యుండెను. కమ్మనికూరలు తియ్యనిఘలములు నాకు రుచ్యములు. పులుపు ఆగర్భశక్తివు. కారము మృద్యుస్థము.

౨. గోపాలపురము

వెనుకటి ప్రకరణమునందలి సంగతులు, విదారేండ్ల వయసు నను, అంతకుఁ బూర్వమందును సంభవించి నాకు జ్ఞప్తి నున్న ప్రత్యేకానుభవములు. సూత్రమునఁ గట్టిన పుస్తకమరీతిని, జలపూరితమగు నదీప్రవాహముఁబోలెను, నా కింకను జీవితము స్థాయిభావము నొందిన యనుభవసముదాయము గాకుండెను.

మా తండ్రి సర్వేశ్వరాఖిలో మరల నుద్యోగము సంపాదించి, ఈమాటు అమలాపురము తాలూకా గ్రామములలో నివసించెను. అందలి చిన్నగ్రామములలో 'ఈతకోట' యొకటి. ఈమధ్య నే నచటికిఁ బోయి చూడఁగా, అది వట్టి కుగ్రామముగఁ గ్రుంగిపోవుటకును, చిన్ననాటి నా యాటపట్టు లన్నియు స్వల్పప్రదేశములుగ సంకుచితము లగుటకును, విస్మయవిషాదముల నొందితిని ! నా యాటవయేట, గొన్ని నెలలు మే మచట నుంటిమి. అప్పటికి నా తమ్ముడు వెంకట రామయ్య రెండుసంవత్సరములవాడు. మా యింటిముందలి చావడి లోనే గ్రామపాఠశాల యుండెను. అందు చేరి నేను రెండవపాఠ పుస్తకము చదువుచుంటిని. ఆ పాఠములందలి ప్రకృతివర్ణనావైచి

ఆత్మచరిత్రము

త్ర్యము, శైలిసౌకుమార్యమును నా మనస్సున కమితానందము గొలిపెను. నా సహపాఠులగు బాలకులు నన్ను దమయిండ్లకుఁ గొనిపోయి, నాకు 'పెప్పరుమింటు'బిళ్లలు నూడిద లిడుచుండువారు. ఈ నూతనోపహారవస్తువులలోఁగూడ నా బుద్ధికి విపరీత భేదములు పరికల్పితములయ్యెను. గాటుగానుండు తెల్లని బిళ్లలకంటె, చక్కెఱపా లధికమై కంటి కింపగు నెఱునిరూపమునను, ఇంచుక గులాబితావితోను నొప్పారెడి రంగుబిళ్లలే నాకు రుచ్యములుగ నుండెను!

అది వేసవికాల మగుటచేత, అచట మామిడిపండ్లు ముమ్మరముగ నుండెను. ఉద్యోగవ్యాజమున మా తండ్రికిఁ గానుకలుగ సమర్పింపఁబడిన ఫలాదు లన్నియు నొకచీకటిగదిలోఁ జేర్పఁబడుచుండెను. గదితలుపు తీయునప్పటికి, పండ్ల నెత్తావులమొత్తము నాసికను మొత్తుచుండెడిది. రాత్రి భోజనానంతరమున మా తండ్రికోరికచొప్పున పొరుగుబ్రాహ్మణాఁ డొకఁడు పనసపండ్లు కొని తొనలు విడఁదీయుచుండును. మా తలిదండ్రు లవి యచట నుండువారికిఁ బంచి పెట్టుచుందురు. మా మాతామహునకుఁ బుత్రవత్సలతయు మధురఫలాపేక్షయు మిక్కుటము. నుమ్ముఁ జూచిపో వచ్చినయాయన, ఇరువురు మనుమలమీఁది ప్రేమమాధుర్యమునకును, మిగుల మాగినపండ్ల తియ్యదనమునకును జొక్కి, యా వేసవి మా చెంతనే గడపివైచెను!

ఈతఁకోటలో నా యనుభవమున ముఖ్యముగ రెండ్రుసంగతులు కన్పట్టెను. అచట నొకగృహస్థునికి భార్యయు పుత్రుఁడును గలరు. తండ్రి మిగుల పొడుగుగను, తల్లియు తనయుఁడును కడు కుఱుచగను నుండుట నా కెంతో చోద్యముగ నుండెను. మా తల్లి కీసంగతి పలుమా రాశ్చర్యమునఁ జెప్పుచుండువాడను. మా పొరుగున నొకబీదవాని కుటీరము గలదు. ఆతని కొక కుంటిఁకూతురు తప్ప మఱి యెవ్వ

౨. గోపాలపురము

రుసు లేరు. పాప మెంతో భయభక్తులతో బగ లెల్ల పరిచర్యలు చేసి యలసిన యాబాలికను, ఏదో మిష పెట్టి తండ్రి రాత్రులు మోడు చుండును ! అంత వినువారి గుండె లవియునట్టుగ బాలిక రోదనము చేయుచుండును. లోక మనఁగ నిట్టి విపరీతవైషమ్యములతో నిండి యుండునట్టిదియే కాబోలని తలపోసి, రాత్రి పానుపు చేరి, నా విస్మయవిషాదములను గాఢసుప్తియందు విస్మరించుచుండువాఁడను !

అచ్చటినుండి మా తండ్రి నరేంద్రపురమునకు మార్పబడెను. మే మక్కడవఁ బోయిన కొలఁదిదినములకే జరిగిన యొకయుత్సవ సందర్భమున నచటివారును పొరుగుగూళ్ల వారును “ప్రభలు” గట్టి రాత్రి యూరేగించిరి. ఆ యూరను చుట్టుప్రక్కలను ద్రావిడులు మెండుగ గలరు.

అచ్చట నొకచావడిలో జరుగు పాఠశాలలో నేను కేరీ, మూడవపాఠపుస్తకము చేతఁ బట్టితిని. ఆ పుస్తకమందలి “శ్రీరామ పట్టాభిషేకవర్ణనము” మిగుల మనోహరముగ నుండెను. నా సహచరులలో నూర్యచంద్రులను నిరువురు సోదరులు గలరు. చంద్రుఁడు తన కాంతితో విలసిల్లెడి సుందరాకారుఁడె కాని, నూర్యునిమోము కాల మేఘము లావరించిన నూర్యబింబమే ! వారు నివసించు నింటి యజమానునికి కురూపి యగు నేకపుత్రుఁడు కలఁడు. ఆ యువకుని సతి యన్ననో చక్కనిచుక్క. మగనిచెంత మసలెడి యా మగువ, కాటు మబ్బునడుమ తళుకొత్తు మెఱుఁపుదీఁగయ్యె ! ఇట్టి విపర్యయముల కాశ్చర్యపడియెడి నా కప్పటి కాటుసంవత్సరములు పూర్తి గాకుండెను.

౧౮౭౭ వ సంవత్సరపు వేసవిని నా రెండవ తమ్ముఁడు కృష్ణమూర్తి వూ యిరువురివలెనే వేలివెన్నులో జననమయ్యెను. ఘేమంతట గోపాలపురము వెళ్లితిమి. అచట జరిగినసంగతులు నా మనో

ఆత్మచరిత్రము

వీధిని మఱింత స్ఫుటముగ గోచరించుచున్నవి. మొదట నే నందు పల్లెబడులలో గాలము గడిపి, పిమ్మట పాతకాలఁ బ్రవేశించితిని. మూడవపాతపుస్తకము మరల నా కరము లలంకరించెను. నా కిచటఁ గొందఱు బాలురు నెచ్చెలు లైరి. గోదావరీనదీగర్భమందలి రెల్లు దుబ్బులు నిసుకతిన్నెలును మిత్రులతోఁ జాటివచ్చుచును, వరదకాలమున నొడ్డువఱకును వ్యాపించిన యేటి పోటుపాటులను దమకమునఁ గనుగొంచును, నేను బ్రొద్దు పుచ్చుచుండువాడను. ఆ సంవత్సరమున వరదలు మిక్కిటముగ నుండెను. మేము నివసించెడి యింటి చుట్టు గోడదగ్గఱ పోతగట్టు నానుకొనియె దినములకొలది గౌతమీనది భయంకరాకారమునఁ బ్రవహించుచుండెను. ఏటఁ గొట్టుకొనివచ్చిన యొకమొసలి యా గ్రామమున కనతిమారమున నివాస మేర్పఱచుకొని, నీళ్లు చొచ్చిన మేకలను దూడలను వేటాడుచుండెను. ఒకయడవి పందిని అప్పుడే తెగటార్చిన యచ్చటి రాజకుమారుడు, ఒకనాఁడా మకరిని బట్టి వధించి తెచ్చెను. అంత దానిపాట్లఁ గోసి చూడఁగా, ఊంగరములు, బంగారుపోగులు నందు గాననయ్యెను. అవి, రెండు లోజులక్రిందటనే ప్రమాదవశమున దానినోటఁ జిశిన పసులకాపరి యగు నొకయర్చకునివి! పుత్రశోకార్తయైన వానితల్లి యవి చూచి గోలుగోలున నేడ్చెను.

ఏడవయేటనుండియే నాకు నెచ్చెలుల సావాసము మరగి మనుట యలవాటయ్యెను. నాయీడు బాలురు మా యింట నెవరును లేరు. నా రెండవతమ్ముడు వట్టిశిశువు. పెద్దవాడగు వెంకటరామయ్య మూడేండ్లు వయస్సు కలవాడు. ఐనను, వచ్చియురాని మాటలతో నుండి, తప్పుటడుగులు వేయుచుండెడి యా పసివానికిని, సతతము స్నేహితులతోడి సుఖసంభాషణములకుఁ జెవి కొసికొనుచు, ఇంటఁ

౨. గోపాలపురము

గాలు నిలువక చెంగుచెంగునఁ బెత్తనములకుఁ బరుగు లిడు నాకును సఖ్యము సమకూరకుండుటచే, బయటిసావాసులే నాకు శరణ మగుచుండిరి. ఎప్పుడును ఏవింతలో చూచుచును, ఏవార్తలో వినుచును, ఏపనియో చేయుచును నుండినఁగాని నాకుఁ బ్రొద్దు పోయెడిదికాదు. సుజనులలో దుర్జనులలో సావాసులలో నుండుటయే నా కప్పటి యభ్యాసము! చెలికాండ్ర చెలిమి గోరువారికి విరోధులతోడి వైరము కూడ నేర్పడుచుండును. ఇదిగాక, సదా మిత్రులతోఁ గలిసిమెలసి యుండువాఁడు, సమయానుగుణ్యముగఁ దాను వారిని నాలుగు కొట్టుటయు, వారిచే నాలుగు పడుటయును సామాన్యముగ సంభవించుచుండును. తై శవదశ నుండు నా పెద్దతమ్ముని కీ స్నేహసారస్య మేమియెఱుక ? చీటికి మాటికి నేను జేయు చిన్నదండయిత్రులలో నన్ను వాఁడు చేరఁగోరి, వల్లె యవినను వల దనినను నాపాలిటి విధి దేవతవలె నన్ను వెన్నాడుచు, సమీపించినచోఁ దన్నిపోవుదు నను భయమున దూరమున నుండియే వాఁడు మా చిన్నకలహముల నుపలక్షించి, నాయుద్ధకాశల మావంతయు మెచ్చుకొనక, నా జయాపజయము లై న బాగుగఁ బరిశీలింపక, నాయువేగమున నింటికిఁ జని, మహాప్రసాద మని యా వార్త తల్లిదండ్రులకు నివేదించుచుండువాఁడు! అంతిమా నాయన యింట నుండినచో, నా కానాఁ డేదియో మూఁడినదే! శత్రుని సిడికిలి పోటులు శరీరమున శమింపకమున్నే, పండ్లు కొటికి వచ్చెడి సితరుని తాడనపీడకు మరల నా దేహము తావలము గావలసినదే! ఒక్కొక్కప్పుడు పలాయితు లగు శత్రుమిత్రులును నా వలెనే మా జరకుని యాగ్రహాసలమున కాహుతి యగుచుందురు.

నా కానాఁడు లభించిన యొక సావాసుని గుఱించి యిట చొకింత ప్రస్తావింపక తీరదు. అతఁడు నాకంటె నైదాతేండ్లు

ఆత్మచరిత్రము

పెద్దయ్య, పొడుగుగ నుండెడివాడు. ఆ గ్రామనివాసియు ననుభవకారియు నగు వానివాక్కులు నాకు వ్యాసప్రోక్షములు! నీట రాళ్లు, రువ్వ కప్పగంతులు వేయించుట, కొయ్యతెరచాప లమర్చిన కాకియోడలను ప్రవాహమున కెదురుగ నడిపించుట, మా పెంపుడుకుక్కను రాజుగారి సీమకుక్కమీఁద కుసికొలిపి దానిని గఱపించుట,—ఇవి నా కనులు మిఱుమిట్లుగొనునట్టుగ నా మహనీయుఁడు దినదినమును ప్రదర్శించెడి విచిత్రవ్యాయామములు! అట్టి మేటినాయకుని నూతగఁగొని, వాని యడుగుజాడలనే నడువఁబూనుటయం దేమి యాశ్చర్యము? నేను విశ్వసించెడి రామరావణులు వట్టి తుద్రులనియు, వీరికి మిన్న యగు వేలుపు గలఁ డనియు నతఁడు నూచించి, నాచెవులు చిల్లులు పడునట్టుగ నతనిపేరు “అఖిలాండకోటి బ్రహ్మాండనాయకుఁ” డని నుడివి నపుడు, నే నెట్లు వానిని గౌరవింపకుంచును? ఇతఁడు వేవేగమే నాకు మార్గప్రదర్శకుఁడును నయ్యెను! పొగచుట్టయొక్క ప్రాశస్త్యవర్ణన మాయనయొద్ద నేను విని, అద్దాని కర్మకాండవిషయమై యాతనియొద్దనే మంత్రోపదేశముఁ గైకొంటిని. అంత మూఁడుదినముల వఱకును నే నేమి తినినను త్రాగినను, వసునము చేసికొనుచు వచ్చితిని. ఇట్టికష్టముల కొర్చి పట్టుచిడువక యలవాటు చేసికొనినచో, చుట్టకాల్పుటయందు తనవలెనే నే నాటితేటి సుఖింతు నని యతఁడు నాకు దోడ్పఱచెను. కాని నా యీ నూతనవిద్యారహస్యము, మా తమ్ముని వలన విని, మా తల్లి యానాఁడు త్రాటితోఁ గొట్టిన దెబ్బలు, అర్థశతాబ్దము గడచినవెనుకఁగూడ నా పీపున చుట్టు మనుచునే యున్నవి. చుట్టగాని, దాని చిన్నిచుట్టము లెవ్వ గాని పిమ్మట నెపుడును నాదరిచేరకుండుట యందలి రహస్యము, బాల్యముం దానాఁడు మా జనని ప్రయోగించిన దివ్యోపధప్రభావమే యని నేను బలుమారు తలపోసితిని!

3. బంధువియోగము

గోపాలపురమున బాలభోగములందు లగ్నమానసుడనై సే-
నుండునపుడు, పిడుగువంటివార్త యొకటి మాకు వినవచ్చెను.
మాపెద్దమేనమామ చామర్తి వెంకటరత్నముగారు కడచిన వేసవి తుది
దినములందు కలపవర్తకమునకు భద్రాచలపరిసరములకుఁ బయనము
గట్టెను. ఒకసాహసకారునొద్ద రాజమహేంద్రవరమున గుమాస్తాగా
నుండి, అతనితో నిపుడు కలపవర్తకమున భాగస్వామియై యెక్కు-
వగ డబ్బు సంపాదించుగోరి, బంధుమిత్రులు వలదని వారించినను
వినక మన్యప్రదేశముల కాయన ప్రయాణ మయ్యెను. కాని, గమ్య-
స్థానము చేరిన కొలదిదినములకే యాయన జ్వరపీడితుడై, ఉద్య-
మము విరమించుకొని యింటిమొగము పట్టెను. రాజమండ్రియందలి
ఘనవైద్యులెవరుగాని యాయనకు దేహస్వాస్థ్యముఁ గలిగించనేర
కుండిరి. ఇపు డాయన ప్రాణావశిష్టుఁ డయ్యె నని మాకు జాబు
వచ్చెను. ఆ వానకాలమున మా తల్లిని మువ్వరు బిడ్డలను దీసికొని
మానాయన పడవలో బయలుదేరినను. అపుడే బొబ్బరలంకలాకు
తెగిపోవుచేత, ఈవలిపడవ లావలకుఁ బోవుటలేదు. మా తండ్రి
మ మృతదశిని యావలి పడవలో నెక్కించి, తాను వెనుకకు మరలెను.
మిక్కిలి యలజడితో మే మంతట రాజమండ్రి చేరి, మామేనమామ
యదివఱ కొకటిరెండు దినములక్రిందటనే చనిపోయె నను దుఃఖవార్త
వింటిమి. మా తల్లివిచారమునకు మేర లేకుండెను. మా మువ్వరు
మేనమామలలోను ఈయనయే జ్యేష్ఠుఁడును ప్రయోజకుఁడును. కోప-
స్వభావుఁ డయ్యును, ఆయన కోమలహృదయము గల సత్పురుషుఁడు.
చదువుకొనక దుస్సహవాసముల మరగి కాలము వ్యర్థపుచ్చెడి మా మూఁ

ఆత్మచరిత్రము

డవమేనమామయగు వెంకయ్యగారిమీఁదఁ గోపించునపు డెల్ల నేనును భీతిల్లుచుండినను, నన్నాయన గారాబయితోఁ జూచుచుండువాఁడు. మా తల్లితోఁ గలసి వెళ్లి రాజమండ్రిలో వారియింటనే నుండినతోజులలో, నన్నాయన పెద్దబజారున నుండు తన కొట్టునొద్దకుఁ గొనిపోయి, తనకు నాచేత మా తల్లి వ్రాయించిన యుత్తరములు పొరుగు వారలకుఁ జూపించి, నా విద్యాకౌశలమును వారికి వర్ణించి చెప్పుచు, ఎఱ్ఱనిపంచెలు చిలుకల రుమాళ్లును నాకుఁ గొనిపెట్టుచుండువాఁడు. సాయంకాల మాయన యింటికి వచ్చునపుడు పిల్లలమఱు మాకు మిత్రయిపొట్లములు తెచ్చి యిచ్చుచుండును. శ్యామలదేహవర్ణముతోను, చంచలలికాలనేత్రములతోను నొప్పుచుండి, ఆయన మా జననిని మిక్కిలి పోలియుండెను. ఆయన యకాలమరణము మమ్మందఱిని దుఃఖార్థవమున ముంచినవేనను.

కొన్నిదినములు రాజమండ్రిలో నుండి పిమ్మట గోపాలపురము వెడలిపోయినమేము, విదాఱునెలలలోనే మరల నచ్చటికి రావలసివచ్చెను. పుత్రశోకార్తుడైన మా మాతామహుఁడు మనోవ్యధచే శీఘ్రకాలములోనే మంచ మెక్కిను. మేము వచ్చినపుడు, ఆ వృద్ధుఁడు మాట పడిపోయి యుండినను, మా మాటలు వినునపుడు ఆయనకు స్పృహవచ్చెను. చిన్నపిల్లలమఱు మమ్మును గౌఁగలించుకొని, కన్నుల నీరు విడిచెను. తన పేరిటివాఁడును, ప్రియపౌత్రుఁడును నగు మా తమ్ముఁడు వెంకటరామయ్య నాయన అక్కున నదిమినపుడు, దుఃఖోద్రేకమున నపుడే యాయన ప్రాణము లెగిరిపోవు నని యందఱు భీతిల్లిరి. ఒకటిరెండుదినములలో మా తాత కాలగతి నొందఁగా, ఇంట నందఱును దుఃఖవిహ్వలైరి.

మా తాతగారు వేలివెన్నులో నివాస మేర్పఱచుకొని, క్రోశ
మారమందలి పత్తావాడ కనుగొనమును కరిణీకపుటనులమీద బోవు
చుండెడినాడు. ఆయనకు చాప లల్లుట, విసనకఱులు కట్టుట మొదలగు
చిన్న పనులయం నాపక్తి. ఈ పనులు నెరవేర్చుచు, ఆయన నాకును
మా పిన్నికిని పద్యపాఠములు చెప్పుచుండువాఁడు. పసివాఁ డగు మా
తమ్ముఁడు వెంకటరామయ్యకును ఆయన దాశరథీశతకములోని పద్య
ములు నేర్చెను. ఇట్టి ప్రియబాంధవుని వియోగము మాకు కడు దుస్సహ
ముగ నుండెను.

౪. రే లం గి

నా యెనిమిదవయేట అనఁగా ౧౮౭౮-వ సంవత్సరమున,
మా తండ్రి యుద్యోగము చాలించుకొని స్వస్థులమును రేలంగి చేరెను.
రేలంగి రెండేండ్లక్రితమువఱకును మేము నివసించిన గ్రామమైనను,
ఇపు డది నాకన్నులకుఁ గ్రొత్తగ గానిపించెను. అచట మా పెద్దపెత్తండ్రి
గంగన్న గారిపుత్రికలు, పుత్రుఁడు వీరభద్రుఁడును నా కిపుడు సావాసు
లైరి. వీరిలో పెద్దది యగు రత్నమ్మ నాకంటె పదియేండ్లు పెద్ద
దియై, తాను నేర్చిన “లంకాయాగము” రాత్రిపూట శ్రావ్యముగఁ
బాడి, నా కానందము గలిపించుచుండును. నా కీరితిని రామాయణ
కథ విపులముగఁ దెలిసి, నా మనోవీధిని గొప్పయాశయములు పొడ
మెను. రెండవది యగు చిత్రమ్మ నాకంటె కొంచెము పెద్దది యై, గ్రా
మమందలి మాయాడు బాలబాలికలతోడి యాటపాటలకు నన్నుఁ
గొనిపోవుచు వచ్చెడిది. వీరభద్రుఁడు నా పెద్దతమ్మునికంటె కొంచె
ము పెద్దవాఁడై, వాని కీడుబోజు యుండెను.

ఆత్మచరిత్రము

రాత్రి భోజనాంతరమున నొక్కొక్కప్పుడు, మా పెదతండ్రి గారి కుటుంబమును మేమును నొకచోటఁ జేరి, తంపట పెట్టినతేగలో, అనపకాయలో తినుచు, ఉబుసుపొకకు లోకాభిరామాయణము చెప్పుకొనుచుందుము. మా పెత్తండ్రి మిగుల పొట్టిగను చూచుటకుఁ గొంత భయంకరముగను నుండినను, కుటుంబసంభాషణములం దమితచతురతను బ్రచరించుచుండువాఁడు. ఆయన హాస్యోక్తులు పిల్లలకు పెద్దలకును మిక్కిలి నవ్వు పుట్టించెడివి. మా కుటుంబపూర్వచరిత్ర మాయన కన్నులార చూచినట్లుగ వర్ణించి చెప్పుచుండువాఁడు. మా తండ్రి, తాను ఉద్యోగకార్యములలోఁ దిరిగిన వివిధాంధ్రమండలముల యాచారసమాచారములును, అచటి తన యనుభవములును వివరింపుచుండువాఁడు. పిల్లల మగు మాకుఁ దోచిన వ్యాఖ్యలు మేమును జేయుచుండెడివారము. సత్యకాలపు ముత్తైదువయగు మా పెత్తల్లి యచ్చమ్మ, ఏ వెట్టిమొట్టి ప్రశ్న వేసియో, చేతకాని పని చేయఁజూచియో, అందఱి పరియాచకములకుఁ బాత్ర యగుచుండును.

ఒకటి రెండు సంవత్సరములలో మా రెండవ పెత్తండ్రి, మూడవ పెత్తండ్రియు రేలంగి చేరిరి. వీరిలో మొదటివారగు వెంకటరత్నముగారు మాపూర్వుల నివాసస్థల మగు గోపేరులో నింతకాలము నుండి, యిపు డచట నొంటరిగ నుండలేక రేలంగి వచ్చిరి. ఉపాధ్యాయుఁడుగ నుండిన పద్మరాజుగారు తాను జరకాలము నివసించిన దేవరపల్లి విడిచి, సోదరులతోఁ గలసి యుండుటకై రేలంగి ప్రవేశించెను. అందువలన పూర్వపు పెంకుటిల్లు మూఁడు చీలికలై మా మువ్వరు పెత్తండ్రులకు నిపుడు నివాసస్థల మయ్యెను. మా జనకుండు నిర్మించిన పళ్లకరమన మేము కాపుర ముంటిమి.

మా పెత్తండులలో జ్యేష్ఠులగు గంగన్నగారితో పాఠకుల కిది వఱకే కొంత పరిచితి కలిగినది. ఆయన లౌక్యవ్యాపారములందును ముఖ్యముగ న్యాయసభలందలి వ్యాజ్యములందును, ఎంతయో యభిరుచి గలిగి, వానియం దమితానుభవము నలవఱుచుకొని యుండెను. ఆ ప్రాంతమందలి మొఖాసాదారులగు క్షత్రియప్రముఖులాయన యనుచురులు. ఆయన మంచి ధనార్జనపరుఁడు. వెంకటరత్నముగారు గోతేరు మున్నగు గ్రామములందు రాజులపక్షమున కరిణీకము చేయుచువచ్చెను గాని, ఆయన యభిమానవిద్య యాంధ్రసాహిత్యము. పద్మరాజుగారు చిరకాలము ఉపాధ్యాయుఁ డైయుండినను, ధన సంపాదనమున తన రెండవయన్నవలెనే కొంత వెనుకబడి, ఆయన వలెనే సాహిత్యవిషయములం దభిరుచి గలిగి యుండెను. మా తండ్రి పెద్దయన్నకుఁ గల లౌకికకార్యదక్షతకును, ద్వితీయ తృతీయసోదరుల సాహితీపాండిత్యమునకును నోచుకొనక, బాల్యముననే సర్వేశ్వరము నుద్వేగము సంపాదించి, మగ్యమధ్య పని విరమించుకొని యిలు సేరుచుండినను, ఆశాఖలోనే మరలమరల సువ్యోగము చేయుచువచ్చెను. ఇట్లు వివిధమండలములం దాయన సంచారము చేసి సంపాదించిన సొమ్మును సమష్టికుటుంబ పోషణమునకై పెద్దయన్నకుఁ బంపించుచు వచ్చెను. గంగన్నగా రాద్రవ్యమును జాగ్రతపఱచుచు తణుకు తాలూకాలోని కొన్ని గ్రామములలో మంచిభూములు కుటుంబోపయోగార్థమై కొనఁగలిగిరి.

నా పదియవ సంవత్సరమున నేను రేలంగిలోని పాఠశాలలో శాంక్షేయభాషాభ్యాస మారంభించితి నని జ్ఞప్తి. మా ప్రథానోపాధ్యాయుఁడు చామర్తి అన్నమరాజుగారు. ఆయన ప్రవేశపరీక్షవఱకును జదివినవారు. వేలుపూరులో నివాసమేర్పఱచుకొని, అనుదినమును

ఆత్మచరిత్రము

వేకువనే రేలంగి నడిచి వచ్చి, పాతకాల నడుపుచుండెడివారు. పెద్ద తరగతులపాతములు, ముఖ్యముగ నింగ్లీషుభాషయు, ఈయన బోధించుచుండెడివారు. రేలంగినివాసులగు కందిమల్ల సుబ్బారాయుడు గారు సహామోపాధ్యాయులు. వీరు ఖచితముగ నాంధ్రము గఱపుటయందును, శిష్యుల నడుపులో నుంచుటయందును ప్రసిద్ధి నొందిరి. ఉపాధ్యాయు లిరువురును సామాన్యముగ నొకరితో నొకరు సంప్రదించి సంభాషింప కుండెడి సఖ్యవిశేషమున నొప్పుచుండువారలు. ఆప్రదేశమందలి నా సహాధ్యాయులను గూర్చియు వారి చర్యలను గుఱించియు కొంత చెప్పవలయును. దేశమున నింగ్లీషువిద్య యంత ప్రాచుర్యము కాని యాకాలమున, పాతకాలలో నాంగ్లేయభాష నేర్చుచుండుటకే మిశిసిపడుచుండెడివారము. ఐనను, వేషభాషలందును, అభిరుచులందును మేము వట్టి జానపదులవలెనే సంచరించెడివారము. ఆటపాటలవిషయమున పట్టణములఁగల సౌకర్యములు మాకు లేకపోవుటవలన, ఉప్పట్లు, చెడుగుడి, దూళిబంతి, గూటీబిళ్ల మొదలగు ప్రాతయాటలనే మే మంటిపెట్టుకొని యుంటిమి. నెలవుదినములలో మే మొకచోటఁ జేరి, యుద్యోగస్థులవేషములు వేసి నాటకములాడి, వినోదింతుము. ఒక్కొక్కతటి పాలములలోనికిఁ బోయి, నేరెడుచెల్లెక్కి, నల్లనిపండ్లు కోసి, యింటినుండి తెచ్చినయుప్పు కారములపాడిలో నవి యద్ది భుజింతుము. మే మెంత జాగ్రత్తపడినను, నాలుక నల్లబడి గొంతుకు బొంగుపోయి, కొన్నిదినములవఱకును దగ్గుపడి నెములకు లోనై, మేము తలిదండ్రుల తిట్లకు తల లొగ్గుచుందుము. అప్పుడప్పుడు వీధులలో నాడెడి భాగవతము, జలక్రిడలు, తోలుబొమ్మలును, మా కమితాహ్లాదకరములుగ నుండి, కొన్నాళ్ల వఱకును మా చిన్నియాటల కొరవడు లగుచుండును. మా రెండవ

పెదతండ్రికుమారుడు కృష్ణమూర్తి, తాటియాకులతో చిన్న బొమ్మలు చేసి, గుడ్డతెర మీద వాని నాడించుట మా చిన్నికన్నులకు గడుచోద్యముగ నుండెను!

ఇప్పుడు నాకు ౧౧ సంవత్సరముల వయస్సు. విద్యాభిరతియు స్నేహభిలాషయు నాకు మిక్కుటముగ నున్నను, గృహకృత్యనిర్వహణ మనిన నేను బెడమొగము పెట్టువాడను కాను. మా తల్లి కడు బలహీనురాలు. కని పెంచెడి పిల్లల సంఖ్య పెరిగి కుటుంబభార మధికమైనకొలది, ఆమె నిస్సహాయత యినుమడించెను. శైశవదశలో నే నెంత వ్యాధిపీడితుడనై జననీజనకుల నలజడిపాలు చేసినను, నాలుగైదేండ్లు వచ్చినప్పటినుండియు శరీరసౌఖ్యమేర్పడి, నాయంతట నే నాడుకొనుచు వచ్చితి ననియు, తన కమిత సాహాయ్యము చేయుచు వచ్చితి ననియును మా యమ్మ మరియుచుండెడిది. ఆయిల్లా లంతగ గడుసుడన మెఱుంగని పూర్వకాలపు స్త్రీ. కుటుంబనిర్వాహకమునందు తగిన జాగ్రత్తలేకుండె నని మొదటిదినములలో మా తండ్రి యామెను బాధించుచుండెడివాడట. కాని, నాకు ప్రాజ్ఞత వచ్చినది మొదలాయన యిట్టికార్యములు కట్టిపెట్టవలసివచ్చెను. మా తల్లిని దూషణోక్తు లాడి హింసింపఁబూనునపుడు, నే నాయన తల కెగ్గబాకి, జుట్టుపట్టి వంచి, వీపుమీదఁ గొట్టుచుండెడి బాల్య దినములు నాకు బాగుగ జ్ఞాపకము. రేలంగి కాపురఁపు తుది దినములలో మాతల్లి సంతానము నలుగురు కుమారులు నొకకొమార్తెయు. మా జనని యొక్కతెయె యింటిపనులు జరుపుకొనవలసివచ్చెడిది. తల్లి కష్టములారక చూచుచుండనొల్లక, నే నామెకుఁ దోడుపడెడివాడను. పాఠశాలనుండి వచ్చినతోడనే, పుస్తకము లొకమూల వైచి, కాల నేతులు గడిగికొని, ఏడ్చెడి శిశువు నెత్తికొని యాడించుచు, నే నామెకు

ఆత్మచరిత్రము

సాయము చేయుచుండువాడను. ఆమె యింట లేనపుడు నేనే మడిగట్టి, నా వచ్చియురాని వంటతో సోదరులకు భోజనము సమకూర్చుచుండును. రాజమండ్రి చెల్లినపిమ్మట పాఠశాలలోని చదువునకు నే నెక్కువ శ్రద్ధ వహింపవలసిన కాలమందును, ఇంటఁ దల్లికిఁ దోడుపడుట నా కార్యక్రమమున నంతర్భాగ మయ్యెను. దీనికి బంధువులు సహచరులు న న్నొక్కొకమాటు గేలి చేసినను, జననీ నేవయు సోదరపరిపోషణమును నవమానకరమని తలంపక, విద్యా నిరతికిని గృహకృత్యనిర్వహణమునకును ఆవంతయు విరోధము లేదని బాగుగ గుర్తెఱిగి మెలగితిని.

గి. దుష్కార్యము.

నేను ౧౧-వ యేటఁ జేసిన యొక దుష్కార్యమువలన నామ నస్సు మెరమెరలాడు చుండును. నాలుగవతరగతి పఠనీయపుస్తకము లలోని “ఆసియాభూగోళము” నాకు లేదు. ఎన్ని సార్లు కొను మని వేడినను మాతండ్రి యాపుస్తకము నాకుఁ గొనిపెట్టలేదు. మాసహపాఠులలో అచ్యుతరామయ్య యనువాఁడు కారణాంతరములచేతఁ జదువు మానివేసి, నాకుఁ దనపుస్తక మమ్మఁజూపెను. దానివెల నాలుగణాలు. తరువాత డబ్బిచ్చేద ననఁగా, నా కితఁడు పుస్తక మిచ్చివేసెను.

ఆతఁ డెన్నిసార్లు తన డబ్బుడిగినను, నే నేళ్లోమిచ చెప్పి తప్పించుకొనువాడను. ఒకనాఁ డతఁడు పాఠశాలకుఁ జచ్చి, సామీయము మని గట్టిగ నడిగి, “నా పావులా యిచ్చువఱకును నీపుస్తకము లీయ” నని చెప్పి, నాపుస్తకములబొత్తి లాగివైచెను. పుస్తకములకై మే మిద్దఱము పెనఁగులాడినప్పుడు, అవి క్రిందఁ బడిపోయెను. అందఱిలో న న్నీతఁ డవమానము చేయుటకు నేను గోపించి, వాని మీఁదఁ గని తీర్పుకొన

గి. దుష్కార్యము

నొకయుపాయము చేసితిని. నాఁడు ప్రాద్దున నే నడుగఁగా మాతండ్రి పుస్తకము ఖగీదు నా కిచ్చివేసె ననియు, అది యాతని కొసంగుటకై యొక పుస్తకములో నుంచితి ననియు, అచ్యుతరామయ్య నాపుస్తకములు చిందరవందరగఁ జేసినపు డాపావులా యొక్కడనో పశిపోయె ననియును నే నంటిని! తనమూలముననే పావులా పోవుటవలన నాతఁడె నష్టపడవలె నని నావాదము. ఈయొక పన్నుగడమూలమున రెండుపనులు సమహారు నని నాయాలోచన,—ప్రాతయప్పు తీటి పోవుట యొకటి, పరాభవము చేసినవానిమీఁదఁ బగ సాధించుట మఱియొకటి!

మొదట నేను బరియాచకమునకె యిట్లనుచుంటినని యచ్యుత రామయ్య తలంచెను. కాని, మొగము ముడిచి, మాటిమాటికి పుస్తకములో పావులా యుంచితి నని చెప్పుచుండుటచేత, నామాట లాతఁ డును దగ్గఱవారును నమ్మి, నాపుస్తకములు పలుమాటు తిరుగవేసి చూచిరి. క్రిందిదుమ్మలో వెదకిరి. ఎక్కడను పావులా కానఁబడలేదు. పావులా నే నింటియొద్దనుండి తెచ్చుటయే నిజ మైనచో, తన మూలముననే యది పోయెను గావున, తానె యానష్టము నహింతు నని యచ్యుతరామయ్య చెప్పివేసెను.

ఐన నిర్లత సులభముగ నీయుదంతము సాంతము కాలేదు. ఆప్రాద్దున మాతండ్రి నాచేతికి పావులా యిచ్చివేసె నని స్పష్టపడవలెను. కావున నచ్యుతరామయ్య నన్ను బ్రమాణము చేయు మనెను. ఒకయబద్ధ మాడువాఁడు తనమాట నిలువఁబెట్టుకొనుటకు పెక్కు లసత్యములు పలుకవలెను. నే నపు డెన్నియొట్టులో పెట్టుకొంటిని; ఎన్నిప్రమాణములో చేసితిని! నాయసత్యములు పెరుగుచుండుచున్నవి.

ఆ త్మ చ రి త్ర ము

మనస్సున వెత నొందుచున్నను, డబ్బుమీదఁ గన్నవేసి, అన్నమాట పోవునను భయమున, నే నెన్ని బాసలకును వెఱవలేదు! నా స్థిర త్వము నా సత్యవాదిత్వమున కమోఘనిదర్శనమని యచట నందఱును రూఢిచేసికొనిరి. ఈస్థిధాంతమును స్థిరపఱచుట కింకొక సంగతియొ కావలెను. అది మా తండ్రి సాక్ష్యము. కాని, దానినిగూర్చి నా కేమియు భయము లేదు. పిమ్మట నేను నెమ్మదిగ మానాయనతో మాటాడి లాభకరమగు నామాటను సమర్థించునటు లాయన నెటులో యొడఁ బఱుపఁగల నని నాయాశయము! కావున నే నీరుజువునకును సమ్మతించి ధైర్యమున నుంటిని.

కాకతాళన్యాయముగ మా తండ్రి యపుడె యాదారిని బోవుచుండెను. అచ్యుతరామయ్య యాయనను గలసికొని, తనపుస్తకపు బాకి నిప్పింపు డని మెల్లగ నడిగెను. ఒకటిరెండు రోజులలో తప్పక యిచ్చినేయుదు నని మానాయన పలికి, అచ్యుతరామయ్య ప్రశ్నింపఁగా, తా నాప్రాద్దున నాచేతికి డబ్బేమియు నీయలే దని చెప్పివేసెను!

పరిభవభారమున నాశిర మంత నేల కొరగిపోయెను! పిమ్మట నేనుగనబడినపు డెల్ల, అచ్యుతరామయ్య నన్ను దెప్పుచు, నాయొట్లు బాసలు నాకు జ్ఞప్తికిఁ దెచ్చి, నామనస్సనందలిపుండ్రును రేఁపుచుండు వాఁడు! కొంతకాలమువఱకును సహచరులమోములు చూచుటకు నేను సిగ్గుపడుచుండువాఁడను. జరిగిపోయినది మాపుట దుస్సాధ్య మైనను, ముఁ దిట్టియసత్యములకును మోసపుఁబనులకును బాల్పడ నని మనోనిశ్చయము చేసికొంటిని!

౬. రాజమహేంద్రవరము

౬. రాజమహేంద్రవరము

రేలంగి పాతశాలలోని మిక్కిలి పెద్దతరగతిపరీక్షలో జయమంది, సేనును మఱికొంచులు విద్యార్థులును మా ప్రథమోపాధ్యాయుని ప్రత్యేకముగ నింగీవు మూడవపాతపుస్తకము చదువ నారంభించితిమి. ఇట్టి యసంపూర్ణ ప్రయత్నములవలన నంతగ లాభము లేదని గ్రహించి, మాతలీదండ్రులు మాయున్నతవిద్యాభివృద్ధికై మమ్ము రాజమండ్రి కొనిపోదలచిరి. మారెండవ పెత్తండ్రి పెద్దకొడుకు నాగరాజు, వయస్సున నాకంటె నైదారేండ్లు పెద్దవాడు, అంగ విద్యనిమిత్తమై రాజమండ్రి యంతకుమునుపే వెడలిపోయెను. దేశమంతయు తిరిగి, ఇంగ్లీషువిద్య నేర్చినవారికే యెల్లెడల నున్నతపదవులు లభించుట కనిపెట్టిన మాజనకుడు, మే మింక స్వగ్రామమున నుండుట ప్రయోజనకారి కా దనియు, కుటుంబమును పట్టణమునకుఁ జేర్చినచో మరలతన కువోగసంపాదనమును మావిద్యాపరిపోషణమును గలుగు నని యొంచి, ౧౮౮౨ సం. జూలై నెలలో మ మ్మందఱిని రాజమండ్రికిఁ గొనిపోయెను. ఇన్ని సుపేటలోని గొట్టుముక్కలనారి యింటిలోని మొవటిభాగము, పూర్వము మా మేనమామలు నివసించి యుండునది. మే మిప్పుడు నెల కొకరూపాయ యద్దకుఁ బుచ్చుకొంటిమి. ఇప్పటివలె నింటిమీఁది నిల్లుండి, దోమలకును దుర్వాసనలకును తావలము గాక, ఆకాలముం దాపేట యుద్యానవనమువలె జెన్నోందుచుండెను. మే మున్నయింటిపెరడు విశాలముగ నుండి, చూతనారికేళాది ఫలవృక్షముల కాకరమై, కోననీమతోటవలె జెలువారుచుండెను. పేటను ప్యమున పండ్లయంగడులు కాయగూరలదుకాణములు తదితర వస్తువిక్రయశాలలు నొప్పారుచుండెను. పెద్దవీధి కిరుకెలంకులందును, పలురకముల పూలచెట్లు వెలసియుండెను. ఈచృశ్యములు మఱిన్ని

ఆత్మచరిత్రము

కన్నుల కద్భుతామోదములు గొలుపుచు, స్వర్గలోక సౌందర్యముల స్ఫురింపజేయుచుండెను.

౧౮౮౨ వ సంవత్సరమున రాజమండ్రిలో “దేశాభిమాని పాఠశాల” ధికారి సాహాయ్యమున వారిపాఠశాలలో ప్రవేశించి, ఆఱునెలలుమాత్రమే చదివి, ఆసంవత్సరాంతమున నేను వెంకటరామయ్యయును వరుసగా ౩, ౧ తరగతులపరీక్షల నిచ్చితిమి. మరుసటిసంవత్సరమున దానికంటె చేరువను క్రమముగ జరుగుచుండెడి “ఇన్నీసుపేట పాఠశాల”లో మే మిరువురమును జేరితిమి. ౧౮౮౩-వ సంవత్సరాంతమున “తారతమ్యపరీక్ష”లోను, మరుసటి సంవత్సరమున “మాధ్యమికపరీక్ష”లోను, నేను గృతార్థుడనైతిని. నావలెనే మాతమ్మఁడును విద్యాభివృద్ధి గాంచుచుండెను.

రాజమండ్రిలో మావిద్యావిషయమై మా జననీజనకులు పూనిన శ్రద్ధనుగుఱించి యొక్కంత ప్రస్తావింపవలెను. మా చదువుసాములు క్రమముగ నెరవేరుటకై మాతండ్రి మరల సర్వే యుద్యోగములలో జేరి సాధారణముగఁ బరదేశమున నుండెడివాఁడు. తా నెన్నికడగండ్లు పడి యెట్టిశోధనలకు గుఱి యయ్యెను, మా విద్యాభివృద్ధికిని కుటుంబ పరిపోషణమునకును వలయుధనము నాయన సముపార్జనము చేసి మాకుఁ బంపుచుండువాఁడు. ఈసామ్మతో మాతల్లి యిల్లు నడుపుచు, మాచదువులు సాగించుచువచ్చెను. తండ్రి యింట లేని బాలకులు, దుస్సహవాసముల మరగి, దుష్ప్రవర్తనలకు దిగి, కాలము దుర్వినియోగము చేసెద రను గట్టినమ్మకమున నామె, పాఠశాలకును బజారు నెచ్చములకును బోవునపుడు తప్ప తక్కినకాలమందు, ముమ్మడి గడపదాటనీయకుండెడిది ! ఇది మాన్వేచ్ఛ కమితప్రతిబంధకమై

౬. రాజమహేంద్రవరము

కుష్టవాండ్రము సణుగుకొనుచుండెడివారము. మారెండవ పెద్దతండ్రి కుమాళ్లు, తల్లిదండ్రులను లెక్కనేయక, మామండే స్వేచ్ఛావిహారములు సలుపుచుండుటకు మా కనులు మఱిత కుట్టెను.

గృహపాలనమున మాజనని పూనిన కఠినపద్ధతివలనఁ గొంత చెఱుపు కలిగె నని చెప్పక తప్పదు. తిరిగెడి కాలునకును చూచెడి కనులకును అడ్డంకి కలిగినచో, దేహమనశ్శక్తులు గిడసఁబారు ననవచ్చును. కూపస్థమండూకములవలె నిరతము నింటి నంటిపెట్టుకొనుటచే, తోడి బాలురకుండు గడుసుఁదనము లేక మేము లోకజ్ఞానవిషయమునఁ గొంతవఱకు వెనుకఁబడి యుంటిమి.

ఐనను, తల్లియనువులో నుండుటచే మొత్తముమీఁద మాకు మేలె చేహారెను. ఆయిల్లాలిమాట జవదాటకుండుటవలననే, క్రొత్త ప్రదేశమండలి దుక్కోధనములకును దురభ్యాసములకును మేము లోను గాకుండుటయు, మంచినియమములు కొన్ని మేము బాల్యమండే నేర్చుకొనుటయును సంభవించెను. రాజమంద్రి వచ్చిన క్రొత్తతీకమున మాతమ్ముఁడు వెంకటరామయ్య బడికిఁబోవుటయందుఁ గొంత కొంటె తన మగఁబఱచెను. ఇంటినుండి వాఁడు నాతో బయలుదేరినను, కొంత దూరము వచ్చినపిమ్మట మెల్లగ వెనుకఁబడి, ఏసందుగొందుల లోనో దాగియుండి, నేను బడినుండి మరలి వచ్చుసమయమున ముందుగ నడుగు లిడి యిలు నేరుచుండును! నావిద్యాధోరణినే యుండిన నే నీసంగతి కొన్ని దినములవఱకును గమనింపక, పిమ్మట వాని మీఁద ననుమానము కలిగి, వానితరగతివారి నడిగి నాని టక్కరి తనము తెలిసికొని, ఈసమాచారము మాయమ్మ కొకనాఁడు చెప్పి వేసితిని. అపు డామె పెరుగు చిలుకుచుండెను. మాతమ్ము నంతట ప్రశ్నించి, తగినసమాధానము వాఁడీయ నేరకుండుటచేత, కవ్వపుఁ

ఆత్మచరిత్రము

ద్రాటితో వాని నామె చిదుకఁగొట్టెను. నాఁటినుండియు మే మెవ్వరమును బొంకులకును బడిదొంగతనములకును బాల్పడువారము కాము!

మాపెదతండ్రికొడుకులు స్వయముగ గనికుల నాఁగ్రయించి విద్యాసంపాదనము చేయుచుండుటకు సంకల్పించి, జననీజనకులు వారిజోలి కెప్పుడును బోకుండిరి. అందువలన నాపిల్లవాండ్రు, ఇచ్చు వచ్చినపోకడలు పోయి, నాటకసమాజములఁ జేరి, తుదకు ఆయురారోగ్యములకే ముప్పు తెచ్చుకొనిరి. మమ్ముఁ జూచినపు డెల్ల లోకజ్ఞానవిషయమందు మేము వెనుకఁబడియుండుటకు వారు విచారించుచు, ఊరక మమ్ము నాటకములకుఁ గొనిపోవుదు మనియు, ఉత్సవాదులు చూపింతు మనియు జెప్పి మమ్ము శోధించుచువచ్చిరి. మేము వారివలలోఁ బడక, చీటికి మాటికిని వారు పలుకు చిన్నకల్లల కచ్చెరు వొందుచుందుము. అంత వ్యాధిగ్రస్థుడై ప్రవేశపరీక్ష తరగతిలోనే పెద్దవాఁడును, పిమ్మట కొంతకాలమునకు రెండవవాఁడును, అకాల మరణమువాతఁ బడిరి.

మాతల్లి మమ్ము రాత్రులు నాటకాదులకే కాక, పగలు చదువుకొనుటకు సావాసులయిండ్లకును బోనీయకుండును! ఈకఠిన నియమము మాకును మిత్రులకును మొదట మిగులఁ గష్టముగఁ దోచినను, పిమ్మట నెంతో శ్రేయోదాయక మయ్యెను. స్వయంకృషిచేఁ జదువుకొనుటకు మాకు మహావకాశము లొదవెను. చదువుకొనునంత నేపును చదువుకొని. సోదరులము మాలో మేమే యాఁడుకొనుచుందుము. విద్యార్థుల కతినూత్నముగఁ బట్టుపడు బూతులు బాసలు నందువలన మాకు దూరీకృతము లయ్యెను. చదువుకొనుటకు మమ్ము రాత్రులు సహపాతులయిండ్ల కెన్నఁడును ఆమె పోనీయదు. వారితోఁగలసి చదువుకొనుట మాకంతగ నావశ్యకమయ్యెనేని, వారినే మాయింటి

౭. అల్లరిచేష్టలు

కావ్యసము చేయుఁ డని యామె చెప్పి, చదువుకొనుటకు మాకు సదుపాయములు గల్పించును. వారిమాటలు చేష్టలును బరిశీలించి, సుగుణదుర్గుణములు గనిపెట్టి, దుస్సహవాసుల బారినుండి మ మ్మామె తొలఁగించుచుండును.

అల్లకాలము మావిద్యాసౌశీల్య పరిపాఠాకార్యమందు మాయమ్మ మఱు పెఱుంగని యిట్టితీక్షణ జాగరూకతను జూపఁగలిగెనని నే జెప్పఁజాలను. సంతానము పెరిగి యోషిక తగ్గినకొలఁది, పిల్లల చదువుసామల పెంపునుగూర్చి యామె నెనుకవలె శ్రద్ధ వహించుటకు సాధ్యపడలేదు. అద్దాని యావశ్యకమును పిమ్మట లేదయ్యెను. ౧౮౮౭ వ సంవత్సరమునుండి మాతండ్రి యుద్యోగము చాలించుకొని, సామాన్యముగ నింటనే విడిసియుండెను. నేనును నాతరువాతి వాఁడగు నెంకటరామయ్యయును, పెద్దతరగతులకు వచ్చువఱకు మాయమ్మ మమ్ముఁ గనిపెట్టి కాపాడెను. చిరకాలాభ్యాసమున సోదరుల మిరువురమును సాధువర్తనము వీడక, విద్యయం దభివృద్ధి నొందుటయే, తక్కినవారికి చూర్ణప్రదర్శకమయ్యెను. బాల్యనశలో జనని యజ్ఞానుసరణమువలెనే, యౌవనమున జనకుని ప్రేమానుభవమే, మమ్ము న్యాయమార్గమును వీడకుండునట్లు చేసెను.

౭. అల్లరి చేష్టలు

మాధ్యమికపరీక్షలో జయమంది నేను ౧౮౮౫-వ సంవత్సరారంభమున నైదవ తరగతిలోఁ జేరితిని. నావలెనే యా పరీక్షలోఁ గృతార్థులై సంతోషమున మిన్నందు మిత్రబృందముతోఁ గలిసి నేను విసోదించుచుండువాఁడను. మాకు గణిత ప్రకృతిశాస్త్ర

ఆత్మచరిత్రము

మును బోధించుటకు శర్మగారను నొక నూతనోపాధ్యాయుండు చెన్నపురినుండి వచ్చెను. ఆయన యెంతో బుద్ధికుశలతయు నుత్సాహమును గలవాడై కాని, శిష్యులయెడ కాతన్యముఁ బూనుచుండెడివాడు. మాచిన్నలోపములకుఁ బెద్దశిక్షల నొసంగుచుండును. పాఠశాలలో నిరక్షేయుపాధ్యాయుండు నిట్లు మమ్ముఁ బీడించువాఁడు కాదు. పట్టణమునుండి యేతెంచిన తాను తక్కిన యుపాధ్యాయులకంటె ప్రజ్ఞావంతుడ ననియు, పెద్దజీతకాడ ననియు శర్మ విజ్ఞప్తిగుచుండువాఁడు. ఈతని తలచిరుసుతనమెటు లణంగునా యని తక్కిన యుపాధ్యాయులు తలపోయుచుండిరి.

పదిమంది సహపాఠుల మంతఁ గూడి, పాఠశాలాధికారి కొక విజ్ఞాపనము వ్రాసికొంటిమి. శర్మచర్యలు శర్మచేష్టలును బేర్కొని, యీ నిరంకుశాధికారియుపాధ్యాయత్వమునుండి మమ్ముఁ దప్పించి, పాఠశాల మంచిచేరు నిలుపుకొనుఁడని మేము ప్రార్థించితిమి. కాని, యెన్నిదినములకును మామొఱ లాలకింపఁబడలేదు. మా 'య్యో బుట్టదాఖి' లయిన దని మే మంత తలపోసి, అధికారులకు మా సంగతి నచ్చఁజెప్పుటకై పాఠశాలకుఁ బోకుండ మేము సమ్మె గట్టితిమి! పుస్తకములు చేతఁబట్టుకొని పాఠశాలకుఁ జేరుననుండు నొక సావాసునిగదిలో మేము చేరి, మాసమ్మెను గూర్చినమాటలతో దినమంతయుఁ గడపి, సాయంకాలమం దింటికిఁ బోవుచుండుచేత, పెద్దవారిలకు మాసమ్మెనుగూర్చి యంతగఁ దెలియలేదు. సహపాఠులంతి మాగదిలోనికి వచ్చి, మమ్మునుగూర్చి శర్మ తరగతిలోఁ బలికెడి కటుపుపదములు, తక్కినయుపాధ్యాయుల సానుభూతివాక్యములును, మాకుఁ దెలుపుచుండువారు. మాసమ్మెయూలమున పట్టణమందలి విద్యార్థి లోకమున నెంతయో కలవరము గలిగెను.

2. అల్లరిచేష్టలు

అందఱకంటె నా కెక్కువగా భావోద్రేకము గలిగెను కొంతకాలముక్రిందట రాజమహేంద్రవరమునొద్ద గోదావరిలో పడన యొకటి మునిగిపోయి, జనులనేకులు చనిపోయిరి. ఆ విషత్తును గుఱించి యాంగ్లమున నే నొకపద్యమాల రచించితిని. ఇప్పుడీ పాఠశాలలోని యుదంతమునుగుఱించికూడ నింగ్లీషున నొకగీతమాల కల్పించితిని. మాయాగ్రహమునకుఁ బాత్రుడైన యుపాధ్యాయుని చేష్టలు గుణములును బేర్కొని, వీరు మార్చి, దుర్గుణములు పెంచి, కథానాయకుని వర్ణించితిని!

ఎట్టకేలకు మావిజ్ఞాపనవిషయమును విమర్శించుటకై పాఠశాలాధికారి పార్షి శ్రీనివాసరావుగారు విద్యాశాలకు వచ్చిరి. పిలుపురాఁగా, సమ్మేదారుల మండఱమును తరగతిలోఁ బ్రవేశించితిమి. మావృత్తాంతము వారడుగఁగా, ఎవరికిఁ దోచినమాటలు వారము చెప్పి వేసితిమి. నావాదమున నున్నేక్ష లుండుట నాకుఁ దెలియును. మా గురువు క్రూరుఁ డనియు, కఠినచిత్తుఁ డనియు, స్థిరపఱచుటయే నాయుద్దేశ్యము!

మాసాక్ష్యము విని, విజ్ఞాపనవిషయములు విమర్శించుచు, విద్యార్థు లిట్టిఫిర్యాదులలోను, తిరుగుబాటులలోను నుండుట కడు విచారకర మని యధికారి తలంచి, అర్జీ దారులనే దోషులని నిర్ధారణ చేసిరి. మావాదమును బట్టి మాలో మిగుల పొడుగుగా నుండెడి వాఁడును, మిగుల పొట్టివాఁడును, మొనగాండ్రని యాయన పలికెను. పొడుగాటివాఁడు తఱాకు చలపతి; పొట్టివాఁడును నేను. అంతట మే మాతేసి బెత్తపు దెబ్బలు తింటిమి. కాని, యనతికాలములోనే శర్మగారు మునిరాసు పయనము గట్టిరి!

ఆత్మచరిత్రము

ఇది జరిగిన చిరకాలమునకుఁ బిమ్మట శర్మగారును నేనును రైలులోఁ గలసికొంటిమి. అపు డాయన మద్రాసులో న్యాయవాదిగను, నేను బెజవాడలో నుపాధ్యాయునిగను నుంటిమి. “మీ ప్రస్తుతానుభవమునుబట్టి మీచిన్ననాటిచర్య వట్టి యల్లరిచేష్ట యని మీరం గీకరింపరా?” యని యాయన యడిగినప్పుడు, మే మిరువురమును నవ్వుకొని, లోకవిశేషములు మాటాడుకొంటిమి!

౮. స్నేహ సహవాసములు

మేము రాజమండ్రి చేరిన కొంతకాలమునుండి ౧౮౮౭-వ సంవత్సరమువఱకును, అప్పుడప్పుడు ఏకొలదిమాసములలో తప్ప తక్కినకాలమంతయును, మాతండ్రి యుద్యోగఁపుఁబనుల మీఁద విదేశమున నుండుచువచ్చెను. మా రెండవ మేనమామ తఱచుగ రాజమండ్రి వచ్చి, బజారునుండి వస్తువులు కొని తెచ్చి మా కిచ్చి స్వగ్రామము వెడలిపోవుచుండువాఁడు. కావున సంసారము నడిపి మా చదువుసాములు సాగించు భార మంతయు మాతల్లిమీఁదనే పడెను. పిల్లలలో నెవరికైన జబ్బు చేసినయెడల, ఆమె రాత్రి నిద్దుర మాని నూర్చుండును. ఇరుగుపొరుగున దొంగలు పడినయెడల, రాత్రి లా మెకు కునుకు పట్టనేపట్టను! ఇట్టిభాధలు ౧౮౮౭-వ సంవత్సరము వేసవికాలమున మిక్కుటమయ్యెను. రాజమండ్రి వేసవిగడుపుట కనువగు ప్రదేశము కానేకాదు. దీనికిఁ దోడుగ, ఆయెఱు నెండ లతిశయించి యుండెను. పట్టణమున మహాచి ప్రబలెను. మేము భయపడినట్టుగనే, స్ఫోటకదేవత శీఘ్రమే మాయింట పీఠము వేసికొనెను. నాకుఁ జిన్ననాఁటనే మహాచకము గానిపించెనట. వెంకటరామయ్య తప్ప తక్కినపిల్ల లందఱికి నిపుడు స్ఫోటకము సోఁకెను. పాఠెక్కువయై కొందఱు మిగుల

బాధపడిరి. రోతవిసువులు వీడి నేను దల్లితోపాటు పిల్లలకుఁ బరిచర్యలు చేసితిని. వెలివెన్ను పోయి మాయమ్మమ్మను పట్టణమునకుఁ గొనివచ్చితిని. దైవానుగ్రహమున పిల్ల లందఱును కాలక్రమమున నారోగ్యస్థానము చేసి సుఖముగ నుండిరి.

మే ముండునింటికిఁ జేరువ మ మ్రొత్తిఁగినవారును బంధువులును. సంతగ లేనందున, ౧౮౮౫-వ సంవత్సరమున మా పెద్దతండ్రిగారును, ఇంకఁ గొందఱు కావలసినవారును నివసించెడి రాఘవయ్యగారి కొట్లలోనికి మేము వెడలిపోయితిమి. అందువలన నొంటరిగ నుండవలసిన కష్టము నాకుఁ గొంతవఱకుఁ దొలఁగిపోయెను.

ఆ సంవత్సరముననే మా సోదరులలో నాలుగవవాఁ డగు సాంబయ్యను మా మేనమామలు తమ గ్రామమునకుఁ దీసికొని పోగా, ఆచ్చట పొంగు చూపి వాఁడు చనిపోయెను. అందఱిలోను వాఁడు మిగుల నీరసుఁడు. ముద్దుమోమున నుండెడి యాబాలకుని మరణము మమ్మందఱిని దుఃఖాబ్ధిని ముంచివైచెను. ఇదివఱకు పుత్రశోక మెఱుంగని మాతల్లి వెఱ్ఱిదుఃఖమున వేఁగెను. ఆ మఱుసటి సంవత్సరమున మా కుటుంబమున నిం కొకమరణము తటస్థించెను. మా చెండవ పెద్దతండ్రికుమారుఁడు, నాగరాజు, నావలెనే ప్రవేశపరీక్షకుఁ జదువుచుండెను. అతని కపుడు వ్యాధి యంకురించి, కొలఁదిదినములలో నె వానియసువులను గొనిపోయెను. పాప మాతఁడు విద్యాస్వీకారమునకై గంపెడాసతో రాజమండ్రి కేతెంచి, పడరానిపాట్లు పడి, విఫలమనోరథుఁడై, తుద కకాలమృత్యువువాతఁ బడెను! కొలఁదికాలము క్రిందటనే యాతని భార్య కాపురమునకు వచ్చియుండెను.

శ్రీకృష్ణపుత్రుని మరణమున శోపక, తీర్పరాని మనోవ్యధకు లోనైన మా పెద్దతండ్రి కంతట రాచగురువు వేసి, ౧౮౮౭-వ సంవ

ఆత్మచరిత్రము

త్సరారంభమున నాయనజీవములఁ గొనిపోయెను. అన్నవ్యాధిసమాచారమును సకాలమున నేను దెలుపకుండిన హేతువున, కమ్మలార నాయనను గడసారి చూడలేకుంటి నని మాతండ్రి మిగుల వగచెను.

రాజమండ్రి పోయినది మొదలు ఉన్నతపాఠశాలలో నేను జనువు పూర్తిచేసిన యైదు సంవత్సరములలోను, నేను దమ్ములును బయటి సహవాసుల నంతగ నెఱుంగమనియే చెప్పవచ్చును! ఇంట మాతమ్ములు చెల్లెండ్రు, పాఠశాలలో సహపాఠులును, మా ముఖ్యసహవాసులు. నేను మాధ్యమికపరీక్షతరగతిలోఁ జనువున పుడు, అనఁగా ౧౮౮౪-వ సంవత్సరమున, మా తరగతిలోని నా పరిచితులలో కూనపులి కొండయ్యశాస్త్రి ముఖ్యుఁడు. తరగతిలోఁ దెలివి గలవారలలో శాస్త్రి యొకఁడు. అచిరకాలములోనే నే నీతనిని మించి మొదటివాడ నైతిని. అప్పటినుండియు నా కితఁడు సహవాసుఁడయ్యెను. ప్రభుత్వమువారి మాధ్యమికపరీక్షలో మాపాఠశాలలో మొదటితరగతిని జయము నొందిన నలుగురిలోనే నొకఁడను. కొండయ్య శాస్త్రి మాత్రము మూడవతరగతి నైనఁ దేజక. మరలమరల క్రింది తరగతియందే కాలము గడుపుచుండెను. ఈతఁడు నావలెనే ఇన్ని సుపేటలో నివసించెడివాఁడు. సాయంకాలమునను, నెలపు దినములందును, శాస్త్రి మాయంటికి వచ్చి, నన్ను పికారునకుఁ గొనిపోవుచుండును. నా వెనుకటి సహపాఠియు, మొగమెఱిగిన విద్యార్థియు నగుటచేత, నే నాతని సానాసమున నుండుటకు మాతల్లి యభ్యంతరము పెట్టెడిది కాదు. లోకవిషయములు నాకుఁ దెలుపుచు, పాఠ్యగ్రంథములందు నిమగ్న మైన నామనస్సునకు. శాస్త్రి కొంత విరామము గలిగించుచుండువాఁడు. సాహిత్య విషయములందు తనకుఁగల యభిరుచి నాకును గలిపింప నితఁడు ప్రయత్నించుచుండువాఁడు. ఇతనిసం

౮. స్నేహసహవాసములు

భాషణ మతిశయోక్తులతోఁ గూడియును, మొత్తముమీఁద జ్ఞాన దాయకముగను సంతోషకరముగను నుండెడిది.

నా రెండవమిత్రుఁడు బంధకవి వెంకటరావు. రాజమండ్రిలో మొదటినుండియు నా కితఁడు సహాభ్యాయుఁడు. పరీక్షితుల వై పరీత్యమున నితఁ డిటీవల విద్యాభ్యాసమున నంతగ శ్రద్ధ వహింపకుండినను, తరగతిలోఁ దెలివిగలవారలలో నొకఁడు. నాతోఁ జెలిమి చేసి చదివినచో, తన కడగండ్లు కొంత మఱచిపోయి, తాను పరీక్షలో సులభముగ జయ మందఁగల నని యాతనియాశయము. అందుచలన నీతఁడు నేనును మా యింటికిఁ జేరువ నొకగది పుచ్చుకొని, ప్రవేశపరీక్ష తరగతిలోఁ గొంతకాలము చదివితిమి. ఆసంవత్సరము వెంకటరావు పరీక్షలోఁ దప్పిపోయినను, నన్నుఁ బలుమారు గలిసి కొనుచు, నాతో సుఖసంభాషణములు సలుపుచుండువాఁడు.

ఈ యిరువురు మిత్రులును నాకంటె వయస్సునఁ గొంత పెద్దలై, ఎక్కువ లోకానుభవము సంపాదించినవారలు. అంతకంతకు వారలను నేనును, నన్ను వారును విడువనొల్లని ప్రాణ మిత్రులమైతిమి. వారలలో నొకరి కొకరికి మాత్రము సరిపడి యెడిది కాదు! నన్ను గుఱించి వా రేకసమయమున వచ్చి యొకరి నొకరు కలిసికొనినపుడు, ఒకరి కొకరు ప్రేమభావము చూపక, వట్టి ముఖపరిచితులుగ మాత్రమే మెలంగుచువచ్చిరి! ఇంతియ కాదు. నేను మూర్ఖుఁడనై, కన్నులు మూసికొని, వారలలో నొకని సహవాసము చేయుచుంటి నని రెండవవాఁడు కొన్ని సమయముల నన్నుఁ బరియాచకము చేయుచుండును! స్థిరచిత్తుఁడు గాఁడనియు, నియమమాగుఁ డనియు నొకనినిగుఱించి యొకఁడు మొల పెట్టుచుండు వాఁడు! ఐనను నేను వారిలో నేవ్వనిఁగాని రెండవవానియొద్ద నిందింపక,

ఆత్మచరిత్రము

నా మిత్రు లిద్దఱును సజ్జనులే యని నమ్ముచుండువాఁడను. నిజమునకు, మేము మువ్వరమును ఉదారాశయములతో నొప్పియుండియు, అనుభవలేకము లేని వట్టి విద్యార్థులమే! మాలో నెవ్వనికీ గాని యింకను శీలబలము, చిత్తస్థైర్యము నేర్పడలేదు. ఐనను, కొఁదికాలములోనే, పరిస్థితులప్రభావమున, మాయభిప్రాయములందును, నీతినియమాదులందును గొంత వృథత్వ మేర్పడెను. ఈసంగతి మందలి ప్రకరణములయందుఁ దేటపడఁగలదు.

౯, కళాశాలలో ప్రథమవత్సరము

౧౯౦౭-వ సంవత్సరము జనవరినెలలో నేను రాజమండ్రియందలి ప్రభుత్వకళాశాలలో ప్రథమశాస్త్ర పరీక్షతరగతిలోఁ బ్రవేశించితిని. నా సహపాఠి ముఖ్యప్రాణరావు నేనును ఆమండలమున ప్రవేశపరీక్షలో నుత్తీర్ణులైనవారిలో ప్రథమతరగతియందుండుటచేత, మా కిరువురకును విద్యార్థిరీతేతన మీయఁబడెను. ముఖ్యప్రాణరావు కడచిన నాలుగు సంవత్సరముల నుండియు, మాపాఠశాలలోనే నా సహాధ్యాయుఁడు. ఆతనినమ్రతను, కుశాగ్రబుద్ధిని మెచ్చునివారు లేరు. విద్యాభ్యాసమే జీవితనియమముగఁ గైకొనిన విద్యార్థి యాతఁడు. పాఠము చదువక యాతఁడు బడికి వచ్చినరోజు గాని, అపబయమందిన పరీక్ష గాని, లేదనియె చెప్పవచ్చును. ఆతని జ్ఞాపకశక్తి యత్యద్భుతము. ఒకసారి చదివినతోడనే యాతని కెంత కఠినపాఠమైనను ముఖసమయ్యెడిది. కావుననే యతఁడు ప్రతితరగతియందును, ప్రతిపరీక్షయందును, ప్రథమస్థాన మలంకరించి యుండెడివాఁడు. అతనిని విద్యావిషయమున మించుట యటుండఁగా, సమీపించుట కైన నేసహపాఠికిని వలను గాకుండెను. ఆసంవత్సరము రాజమండ్రిలో ప్రవేశపరీక్ష

౯. కళాశాలలో ప్రథమవత్సరము

యందు ప్రథమతరగతిలో జయ మందినది మే మిద్దఱమే. కాని, అతనికి నాకును పెక్కుస్థానముల యంతరము గలదని, యిప్పటివఱకును నాకు జ్ఞాపకము!

ముఖ్యప్రాణరావు బుద్ధివైశద్యమున నసమానుడని లోకమెఱుంగునుగాని, ఏ తద్విద్యాపరిశ్రమమునకై దేహోరోగ్యమును యాపనముననే ధారవోసిన దురదృష్టవంతుడని యెవరికిని దెలియదు. కళాశాలలో నొకవత్సరము చదువకమునుపే, ఆ సుకుమారశరీరుడు అనివార్యరోగపీడితుడై మృత్యువువాతఁ బడెను. వానితో సరిసమానమగు మేధాశక్తిగల రామయ్య యను మా యింకొకసహపాతిని గూడ, ఆదినములలోనే మృత్యుదేవత తనపొట్టఁ బెట్టుకొనెను. ఈ యనుంగునేస్తుల యకాలమరణముఁ గాంచి నే నతివ్యాకులచిత్తుడనైతిని. ప్రజ్ఞాన్వితు లగు నిట్టి ప్రియమిత్రులను బాసి, పాడువడిన యీత్రుడమిని దినములు గడుపుట దుస్సహముగఁ దోచెను.

ఇట్లు తోచినది నా కొక్కనికే కాదు. నా మిత్రవర్గమున నందఱు దుర్భరవిషాదమునకు లోనయిరి. నన్నుఁ బొడగాంచిన సహవాసులు, “రామయ్యముఖ్యప్రాణుల సంగతి చూచితివిగదా. నీరసస్థితిలో నున్న నీ వారోగ్యమును గాపాడుకొననిచో, వారివలెనే చేటు తెచ్చుకొనెదవుసుమీ!” యని యాత్రమున నన్ను హెచ్చరించుచుండునారు. నిజముగ, కళాశాలఁ జేరిననాటనుండియును దేహమున నాకు ససిగా లేదు. ఉష్ణాధికతచేతను, వైత్యప్రకోపమువలనను, తఱచుగ నాకుఁ దలనొప్పులు వచ్చుచుండును. ఉన్నటులుండి యాకస్మికముగఁ గనులు చీకటులు గ్రమ్మును. లోక మంతయు దిద్దిరఁ దిరుగునట్లు దోచును. తోడనే తలనొప్పి తలమాపి, దిన మంతయు నన్ను వేధించును. కడుపులో వికారముగ నుండును. ఇవి యన్నియు ధాతుదౌర్బ

ఆత్మచరిత్రము

ల్యలక్షణములని వైద్యులు చెప్పేడివారు. నాయాడునఁ దాసు నిట్టిబాధలకు లోనైతి నని మాయమ్మ చెప్పేడిమాటలు, నా కోదార్పుగలిగించుటకు మాటుగ, మఱింత భీతిని పెంచుచుండెను! స్వాభావికముగ నేనేను దుర్బలశరీరుండను. ఆసమయమున నాకుఁ గొంచెము శరీరాస్వస్థత యేర్పడెననుట సత్యము. కాని, మాటి మాటికి నేను మననము చేయుచుండుటచేతను, చెలికాండ్రు సదా స్ఫురింపఁజేయు చుండుట వలనను, నా నీరసము గోరంతలు కొండంత లయ్యెను! కావున, తగిన జాగ్రత్తో నావధనేన చేయక వ్యాధిని ముదురఁబెట్టినచో, నాకును మిత్రులు రామయ్యముఖ్యప్రాణుల గతియే నిజముగఁ గలుగు నని నమ్మి నేను భీతిల్లితిని.

ఇట్లు భయమున వెతనొందెడి నాచికిత్సకై ౧౮౮౭-వ సంవత్సరమున మాతండ్రి పడిన శ్రమకు మేఱ లేదు. రాజమహేంద్రవరమునఁగల వైద్యశిఖామణులయొద్దకు న న్నాయన కొనిపోయి, నా చేయి చూపించి, యాలోచన లడుగుచుండువాఁడు. నానిమిత్తమాయన గ్రహింపని కూరగాయలవైద్యములు, తెలిసికొనని 'గోసాయి'చిటికలు'ను లే వని చెప్పవచ్చును. ఐన నేను నేవించిన యావధముల వలన నా కించుకంతయు లాభము సమకూరదయ్యెను.

ఎట్టకేలకు కళాశాలయందు మొదటివత్సరము గడచిపోయెను. సంవత్సరపరీక్షలో ప్రథమస్థానమున నుత్తీర్ణ మగుట యేవిద్యార్థి కైన హర్షదాయకముగ నుండును గాని, నామనస్సు నది మఱింత విచారతోయముల ముంచివైచెను! నా యీకడపటి విజయమేకడపటి విజయముగఁ బరిణమించు నేమోగదా! ఇప్పుడైన నేను మృత్యుముఖమునుండి తప్పించుకొనుటకై యారోగ్యాన్వేషణము చేయవలదా? నామిత్రుఁడు వెంకటరావు స్రవేశపరీక్షలో నపజయము గాంచి,

౧౦. పైర్ విహారము

తాను ముందు కళాశాలలోఁ జేరునప్పటికిఁ దనసహపాఠులుగ ప్రాతఁ నేస్తు లెవ్వరుందురా యని చూచుచుండెను. నే నిపు డాతనిఁ గలసి కొనఁగా, “ఒరే, నీ వొకయేడు చదువు మానివేయరా. దానితో అన్ని జబ్బులును చక్కబడతవి!” అని యతఁడు పలికెను. ఈతని యాలోచన కేవల పరోపకారబుద్ధిచే జనించినది కాదుగదా!

తలిదండ్రులతో నెమ్మదిగ నాలోచింపక, వారలకు నాయు ద్దేశమైన నూచింపక, నేను కళాశాలాధ్యక్షునియొద్దకు రివ్యూనఁ జని, నా విపరీతవ్యాధివృత్తాంత మెఱిగించి, ఒకవత్సరము విద్య విరమింప ననుజ్ఞ వేడితిని! మెట్కొవుదొరకు నాయం దమితాసురాగము. నా ముఖ మంతఁగ రోగకళంకితము గాదని పలికి, మండలవైద్యాధికారికి ‘సిఫార్సు’ చేసి నాకు మంచిమందిప్పించెద నని యాయన ధైర్యము చెప్పెను. ప్రాతఃస్నానములు, శీతలోపచారములును జేసిన సులువుగ నాకుఁ బునరారోగ్యము గలుగు నని యాయన యూరడించెను. కాని, ఆయన హితబోధనము లెంతనేపటికిని నాతల కెక్క లేదు. అంతట ఆయన, “అట్లైన మంచిది. నీ వొకసంవత్సరము హాయిగఁ దిరిగి, శరీరము నెమ్మదిపడి రా. మరల నాసాయమున విద్యాభివృద్ధి గాంతువులే!” అమవచనములతో నావీపు తట్టి, కళాశాలనుండి నాకు వీడ్కో లొసంగెను.

౧౦. పైర్ విహారము

నిజ మారసినచో, నాశరీర మంతగ వ్యాధిపీడితము గాకుండి నను, విరామము లేని చదువనిన నేను విసిగి వేసారితి నని లేలక మానదు. ఒకసంవత్సరము కాల సాగునట్లు నేను సంచారము చేసి నచో, దేహమున కారోగ్యము, మనస్సునకు నెమ్మదియుఁ జేహారఁగల

ఆత్మచరిత్రము

వని నే నాశించితిని. జరుగుచదువున కంతరాయము గలుగుట తలిదండ్రులకు మొదట దుస్సహ మైనను, అచిరకాలముననే నే నారోగ్యవంతుడనై, వచ్చిననష్టమును వేగమే కూడఁదీయఁగలనని వారు నమ్మియుండిరి. ౧౮౮౮-వ సంవత్సరము ఫిబ్రవరి ౧౮-వ తేదీని నేను కళాశాల మానుకొంటిని. అనెల ౨౨-వ తేదీని మమ్ము జూచి పోవచ్చిన మా రెండవ మేనమామతో, నన్ను వారి గ్రామ మంపి, అచట నాకు సదుపాయములు చేయింపు మని మాయమ్మ తనతమ్ముని మఱిమఱి వేడెను. అంతఁ గొంతకాలము నే నాగ్రామమున నివసించితిని. ఆదినములలో వేలివె న్ననిన మేము ఉన్విష్టారునుండెడి వారము. అది మాసోదరులలో మువ్వరికి ఒక్కస్థానము. మా ముత్తవ తల్లి, మేనమామలు మున్నగు బంధువర్గము నివసించు ప్రదేశము. పట్టణము విడిచి పల్లెయం దుండుట మొదట కొన్ని దినములవఱకు నాకు గడు సంతోషముగ నుండినను, వేగమే గ్రామనివాసము నాకు మొగముమొత్తెను. ప్రాతస్నాయంకాలములందు నేను కాలువ గట్టుమీఁద విహారము సలుపుచుండువాఁడను. కాని, తక్కినకాలము గడచు టెట్లు? పట్టణమందలి స్నేహసహవాసములు, వార్తాపత్రికలు, బహిరంగసభలు, ఇక్కడెట్లు సమకూరును? అహర్నిశమును నాతో నుండు తమ్ములు చెల్లెండ్రు నిచట లేరుగదా! పీల్చుటకు నిర్మలవాయువు, త్రావుటకు శుద్ధోదకము మున్నగునవి వలసినంత యిచట నుండుట వాస్తవమే. కాని, సుఖించునది మనస్సును విడిచిన శరీరముకాదు గదా! కుగ్రామనివాసముమీఁద విసువుఁ జెందినపు డెల్ల నేను పట్టణము వచ్చి, తలిదండ్రులను సోదరీసోదరులను జూచి పోవుచుంటిని. తోడి విద్యార్థి యువకులు కళాశాలయందు విద్యాభివృద్ధి నొందుచుండఁగా, ఆరోగ్యాస్వేషణమునకనియును, హాయి

౧౦. స్వైరవిహారము

ననుభవించుననియును, నేను బడి యొగవైచి, పల్లెటూళ్ల యందు వృద్ధ కాలక్షేపము చేయుచుంటి నని నే నంత గ్రహించి విచారించితిని. స్వయంకృతాపరాధమునకు పరిహార మేమి గలదు? నాపూర్వ సహ పాతి యగు పాపయ్యశాస్త్రి సహవాసము మరగి, రాజమండ్రిలో నవుడవుడు నేను దినములు వెళ్లబుచ్చుచుండువాడను. స్వస్థలముగు కోనసీమకుఁ దాను బోయెడ ననియు, వలసినచో నన్నుఁ గొనిపోయి యందలి దర్శనీయములగు తావులు చూపింతు ననియు నాతఁ డొక నాఁడు నాతో ననెను. ఇప్పుడు నేను గోరుచుండినదే యిట్టివూర్పు. మార్గమందు మా మేనత్తగారి నివాసస్థల మగు అమలాపురము ఉండుట చేత, అచటికిఁ బోయి నేను కొన్నిరోజులు నివసించుటకు మా తలిదండ్రులు సమ్మతించిరి. అంత ౧౯-వ ఏప్రిలున సహచర సమేతముగ నేను బ్రయాణ మైతిని.

అప్పటి కప్పుడె అమలాపురపు కాలువ కట్టివేయుటచే, మేము ధవళేశ్వరము పోయి, అచటినుండి పడవపయనము చేసి, మఱునాఁడు దాక్షారామము చేరితిమి. శ్రీనాథుని “భీమఖండము” నేను జనువకున్నను, ఆంధ్రకావ్యములందు మక్కువగలిగి, నాతో “విజయ విలాస” “పారిజాతాపహరణము” లు గొనిపోయితిని. ప్రయాణమున నా కివియొ నిత్యపారాయణగ్రంథము లయ్యెను. కాని, నాచెలి కాఁడు రసజ్ఞుఁడై లేని రసికుఁడు. నూతనప్రదేశముల రామణీయకమును, ప్రాచీనదేవాలయముల పూర్వవాసనలును నా మనసు నమితముగ నాకర్షించెను. అచటనుండి కోటిపల్లి, ముత్తేశ్వరము మున్నగు ష్టేత్రములు గర్హించి, ౨౧-వ తేదీని మేము అమలాపురము చేరితిమి.

అపట్టణమున కనతిమారమందలి యీదరపల్లి మా మేనత్తగారినివాసస్థలము. కొన్ని దినములవఱకును వారియిల్లు నావిడిది

ఆత్మచరిత్రము

యయ్యెను. నామిత్రుఁడు అమలాపురమున బసచేసి, నన్ను జూచుట కీగ్రామము వచ్చుచుండువాఁడు. నాకిచ్చట సావాసులు లేని లోపము లేదు గాని, సత్సంగత్యమే సమకూరకుండెను. నాసహచరుఁడు ప్రవేశపరీక్షలోఁ దప్పుచుండెడి ప్రాతకాలపు విద్యార్థి. చప్పనిపాత్యపుస్తకములచవియై కాని, సాహిత్యగ్రంథులచి యాతఁడెఱుంగడు! ప్రకృతియందలి సుందరదృశ్యములు, గానకళాదుల రామణీయకమును, వానికి హృదయాకర్షక విషయములు గావు. నేహపాత్రతాదిగుణములు కొన్ని గలిగియుండియును, ఈతఁడు, అనుభవరహితులగు నాబోటిచిన్నవారల కాదర్శప్రాయుండగునుశీలుఁడు గాఁడు. నీళ్లు నమల నేల? నామమాత్రావశిష్టుండగు బ్రహ్మచారియై యీతఁడు! రచ్చ కెక్కిన జారుఁడు గాకున్నను, శీలసౌష్ఠ్యము గోలు పోయి, తనప్రకృతలోపములకు, తనయేకాకిత్వమును విషమపరిస్థితులను ముడివెట్టి మనసు సరిపెట్టుకొనినసరసుఁడు! ఇట్టియువకుల వలపుపలుకులు, రసికత్వపుఁబోకడలును లోకానుభవము లేని పసివారలకు విపరీతకామోదకము గలిగింపజాలియుండును. ఈతని సహవాస సంభాషణములు నా భావపవిత్రతకు భంగము గలిగించి, నీతినియమములను నీటఁ గలుపుటకు సంసిద్ధము లయ్యె నని నే నపుడు గ్రహించితిని!

౮-వ మెయిలేదీని కోసనీమృసంచారము ముగించి, రాజమండ్రి చేరితిమి. మా తలిదండ్రులకు నా నేస్తకానిని గుఱించిన నిజము తెలిసిన యెడల, ఆగ్రహమున వారు నన్ను మ్రింగివేసియుందురు! ఐన నీసహవాసుని దురాకర్షణమహిమమునను, అతని దుష్ప్రసంగశ్రవణాసక్తి చేతను, ఇంకఁ గొంతకాలము నేను వానినే యంటిపెట్టుకొనియుంటిని. నాచిత్తపారిశుద్ధ్యమునకుఁ గలిగిన చెఱుపు, క్రియారూపముగఁ బరిణ

మించి, నూకటి వేళ్ల వఱకును శీలమున వ్యాపించెడిదియె. కాని, దైవానుగ్రహమునను, చిరకాలాభ్యస్త సన్నియమప్రభావమునను, ఇతరన్నే హితుల సహవాసభాగ్యమునను, ఆచెడుగంతటితో నిలిచిపోయె నని నాను స్పష్టపడెను !

కళాశాలావిద్యాభ్యాస మిక్క గట్టిపెట్టి, వృత్తిస్వీకారమున కనుకూలించుచుదువు చదువుటకు నేను న్యాయశాస్త్రపుస్తకములు కొన్ని కొని ముందువేసికొని కొన్ని దినములు కూర్చుంటిని. కాని, నామనస్సున కవి వెగటయ్యెను. ఇంతలో పూర్వపరిచితుఁ డొకఁడు ధవళేశ్వరమునఁ దాను జరుపు మాఝమికపాఠశాలలో నొకనెల నన్ను ప్రభమోపాధ్యాయుఁడుగ నుండు మని కోరఁగా, వేతనము స్వల్ప మైనను, నే నందుల కియ్యకొంటిని. నా కీయవఃసినజీతమైన నాతఁడు సరిగా నీయకుండినను, నేనొకమాసము ఉపాధ్యాయపదవి నుండి, శిష్యుల యనురాగము వడసి, మనస్సునకుఁ గొంత వ్యాపృతి గలిపించుకొంటిని. ఇంకొకనెల యొకవిద్యార్థికిఁ జదువు చెప్పితిని. ఇట్లు, విద్యాశాలను వీడినఁగాని పరిపూర్ణారోగ్యసౌఖ్య మందఁజాల నని యెంచి, చదువునకు స్వస్తి చెప్పి, తుదకు మొదటికే మోసము తెచ్చుకొనసిద్ధపడి, ఎటులా తప్పించుకొని తెఱపినిబడి, పరిపూర్ణారోగ్యభాగ్య మందుటకు చదువు సాగించుకొనుటయే మంచిసాధన మని నిర్ధారణచేసికొని, నేను, ౧౮౮౯ వ సంవత్సరారంభమున మరల కళాశాల చేర నుచ్యమించితిని

౧౧. పునర్విమర్శనము

౧౮౮౯-వ సంవత్సర దినచర్య పుస్తకాంతమున నాజీవితములో నది యుత్తమదశ యని - లిఖియించితిని. దీనియందుఁ గొంత సత్యము లేకపోలేదు. గతవత్సరమున నాశీలము కలువ భూయిష్టమై, కష్టశోధనలకు గుఱి యయ్యెను. నన్ను గాసిపెట్టిన దేహ మనశ్శత్రు

ఆత్మచరిత్రము

పులమిఁద నిపుడు సంపూర్ణవిజయము సంపాదించ సమకట్టితిని. నా యాత్మరామాయణమున నారణ్యకాండకథ సంపూర్తి కాఁగా, యుద్ధకాండవిధాన మంత నారంభమయ్యెను!

భూతకాల కార్యకారణపరిశీలనమున నొకప్పుడు మన కనులు చెదరిపోవుచుండును. మన దుర్గుణదురభ్యాసములను బరులసహవాసమున కారోపించువిషయమున మన మప్రమత్తత నూనవలెను. దుష్టులనియెడి యొకప్రత్యేకస్థాయిసంఘ మెందును లేదు! నేటి కొరికలు రేపు క్రియ లగుచున్నవి. నిజ దుస్సంకల్పములను కార్యగతము చేయఁగోరి, తదనుగుణ్యమగు సహవాసము చేసి, మన శీలమున కపు డాపాదించిన నైతికకళంకమును మనము సహచరులమీఁద బడవేయుచుండుము! ఇట్లు చేయుట న్యాయసత్యములకు దూర మైనను, మన యహంభావమున కిమితకేమనము గలిగించుచుండును. పరస్పరసఖ్యమున సంక్రమించు సుగుణదుర్గుణములకు సుభయ సహవాసులును సమానభాగస్వాములై, పరులచెలిమివలనఁ దమశీలసామ్రాజ్యము చెడె నని మొఱివిడువారు, తమసావాసమున నితరుల కటులై చెడుగు సోకి యుండు ననియును తమ దుశ్చింతలై పరులమనములందు దుష్టబీజములను నెదజల్లి నారు పెంచియు ండవచ్చు ననియును జ్ఞప్తి నుంచుకొనవలెను. “మనబంగారము మంచిదైన కిమసాలి యేమి చేయును?” అను సామెత నీసందర్భమున మఱవఁగూడదు. పరుల దుస్సహవాసమున మనము చెడితి మనుకొనుటకంటె, మన దురుద్దేశములై తోడి దుశ్శీలురను తోడితెచ్చె ననుటలోనె సత్యసారస్యము లెక్కువగఁగలవు. ఇట్లు తలపోయుట, మానసభోధ గలిగి ఆత్మపరిపాక మందుటకు సహకారముకూడ నగును. అట్లు తలంపకుండుట, నొప్పి యొకచోట నుండఁగా, వాత వేఱొకచోటఁ బెట్టినట్లును!

ఇదిగాక, నాతో కోనసీమకు వచ్చిన మిత్రుఁ డొక్కఁడే ౧౮౮౮-వ సంవత్సరమున నాకు సావాసుఁ డనియు, ఇతరన్నేహితు లందఱు నాశ్రేయస్సును గోరిన విశుద్ధప్రవర్తను లయ్యును ఆతరుణ మున నాకు మారఘ్న లైరనియును, జెప్ప వలనుపడదు. అపుడును శాస్త్రీ వెంకటరావు లిరువురును నాయాంతరంగిక మిత్రులె. పాప య్యశాస్త్రీతోకంటె వారితోనే నాకుఁ బ్రకృతమునను జనవెక్కువ వారి సంభాషణములుగూడ నొక్కొకతటి కామోదక జనకములుగ మండెడివి. ఆకాలపు విద్యాక్షులును “కొక్కొకము”, “లండను నగరరహస్యములు” మున్నగు నిషిద్ధపుస్తకపఠనము చేయుటకు నెను దీయకుండెడివారలె.

ఆసంవత్సరమున నాశిలమునకుఁ గలిగినశోధన, అవాంతరముగ నాపాదించిన యనర్థ మని చెప్ప వలనుపడదు. ఏండ్లకొలది జననీజన కులయదుపులో నుండి, సంతతవిద్యాభ్యాసమున కలవాటుపడి, యోవనప్రాదుర్భావమున నిపు డొకసారిగ స్వేచ్ఛావిహారమును జవి చూచిన యొకయువకుఁడు, దినములకొలది కట్టుఁగొయ్యనఁ బడియుండి మెడకొలికి నడలినపశువువలెఁ జెంగుచెంగునఁ బరువు లిడుచు, మితిమీరిన స్వచ్ఛందవర్తనమున మెలంగ నపేక్షించుట స్వాభావికమె. సంకల్పరూపమున నిదివఱ కణగియుండిన వాంఛా బీజములు, ఇపు డవకాశము దొరకినకారణమున మొలకలెత్తి విజృంభింపసాగును. దీని కొకరి ననవలసినపని లేదు. ఇట్టిపరిస్థితులలో పరులదుస్సహవాసము కేవల నిమిత్తమాత్రమె. కఠినశోధనల కెల్ల వేరు విత్తగు నాంతరంగిక దుస్సంకల్పముల నరికట్టలేక, పాపభారమును పరులబుజములమీఁదఁ బడవేయుట, ఇంటిదొంగను విడిచిపెట్టి బైటిదొంగకై పరుగులిడుటవలె ముండును !

ఆత్మచరిత్రము

ఈసందర్భమున నింకొకసంగతికూడ గమనింపవలెను. లోకమున బాహ్యముగ నలుగురిలోఁ దిరుగ నారంభించినపుడే, మానవ శీలము వికాసము నొందఁగలదు. వివిధపరిస్థితులతోఁగలనకు లోనగునపుడే, మనప్రవర్తన దృఢపడుట కవకాశ మేర్పడును. నీరు చొరని యీత దుస్సాధ్యము. లోతునీటఁ బడి ముక్కలు వేసి కాలునేతులు కొట్టి తేలి తప్పించుకొనునపుడే యీతలోఁ బ్రవీణుల మయ్యెదము. నీతినియమములు లోకానుభవపుఁదాఁకుడునకు నిలిచి గట్టిపడినపుడే శీలసౌష్ఠ్యముగఁ బరిణమింపఁగలవు.

శూన్యము ప్రకృతివిరుద్ధ మని యాంగ్లలోకోక్తి. తగినంత వ్యాప్తి యుండినఁగాని మనస్సునకు స్వాస్థ్యసౌఖ్యము లనుభావ్యములు గావు. సంపూర్ణస్వేచ్ఛయు, స్వచ్ఛందగమనమును చేతస్సున కానందదాయకము లనుకొనుట వట్టివెట్టి! ఏదో యొకసత్పథము త్రొక్కి, కార్యనిమగ్నత నొందునపుడే, మనస్సునకు నిజమగు హాయియు నెమ్మదియుఁ జేకూరఁగలవు. కార్యభరమున నుండువ్యక్తి నుండియే పాపచింతనలు పలాయిత మగుచుండును. ఇదియే యీలోకమున శాంతిసౌఖ్యములకుఁ గొనిపోవు ఘంటాపథము. తక్కినవి పెడదారులు, ముండ్రత్రోవలును.

గతసంవత్సరవిశ్రాంతివలన తల బొప్పిగట్టి, ౧౮౮౯ వ సంవత్సరారంభమున కళాశాలాశాంతిభవనమునే మరల నేను శరణుఁ జొచ్చితిని. శరీరమును రోగమునుండియు, మనస్సు నొడిదుడుకులనుండియుఁ దప్పించుకొనుటకుఁ బరిపూర్ణవిశ్రాంతి సాధనము గా దనియు, నియమపూర్వకవిద్యభ్యాసము, నియమబద్ధజీవితమును పరమసాధనము లనియు నే నిపుడు గనుగొంటిని.

౧౨. చర్చితచర్వణము

నా పూర్వగురువులగు మల్లాదివెంకటరత్నముగారిని గతసంవత్సరమున నపుడపుడు కలసికొనుచు, నా యారోగ్యమునుగుఱించి యాలోచనలు గైకొనుచువచ్చితిని. ప్రాతఃకాలవ్యాయామము, శీతలోదక స్నానము, గోక్షీరపానమును, ఆరోగ్యప్రదము లని యాయన బోధించెను. ఆ డిశంబరు ౨౬-వ తేదీని మా మామగారిసాయమున బొమ్మూరులో నొకగూవును కొంటిమి. అది పూట కొక నేరు చిక్కిని కమ్మని పా లిచ్చుచుండెడిది. స్నానపానాది దినకృత్యములు క్రమముగ జరుపుకొనుచు, ౨౯-వ సంవత్సరారంభము నుండియు నేను మరల విద్యాభిముఖుడ నైతిని. జనవరినూడవతేదీని నేను పుస్తకములు సవరించుకొని, చదువునన్నాహము చేసితిని. ఇదివఱకే ప్రథమతరగతి పరీక్ష నిచ్చితిని గాన, జనవరి ౨౧-వ తేదీనుండి రెండవ తరగతిలో నికి బోయి కూర్చుండుచువచ్చితిని. గణితశాస్త్రాధ్యాపకులగు తంజావూరు సుబ్బారావు పంతులుగారు శిష్యులను పరియాచకము చేయునభ్యాసము గలవారు. ఆయన నామీద ధ్వజ మెత్తినట్లు నా కిపుడగలబడెను! ఇదివఱకు విచ్చలవిడిగా వీధులఁ గ్రమ్మరుచుంటి ననియో, ఒకప్పుడు నేను తమ్మును వెక్కిరించితి ననియో, ఆయన నాపని నిపుడు పట్టించెను! దేహస్వాస్థ్య మింకను గుదురక తికమకలఁ బడియెడి నాకిది “పులిమీద పుట్ర”యయ్యెను. ఈయనదాడినుండి తప్పించుకొనుటకు నా కంత నొకయుపాయము తోఁచెను. కళాశాల మొదటితరగతి కీయనజోక్యము లేదు. మరల నే నం దెల చేరరాదు? అట్లు చేసినచో, కొంతకాలము వీరిపోరు తప్పుటయెకాక, వెనుకబడి యుండిన ప్రాంతనేస్తులతోఁ గలసి చదువు భాగ్యము గలిగి, తొందర లేనిచదువులో హాయిగ నింకొకయేడు గడిసి, యారోగ్యము చక్క

ఆత్మచరిత్రము

బఱచుకొనవచ్చునని తలంచితిని. ఇది మంచిపనియే యని వెంకటరత్నముగా రనిరి. వెంకటరా విది విని యెగిరి గంతిడెను. అతఁ డిప్పు డీ తరగతిలోనే చేరనుండెను. కావున నేను గంప ఫిబ్రవరి లేదీని మాతండ్రిని వెంకటరత్నముగారి యొద్దకుఁ గొనిపోయి, నేను క్రిందితరగతిలోనే చేరుట కర్తవ్యమని యాయనచే జెప్పించితిని ఆయనయెటుట మాతండ్రి సరే యన్నను, ఇంటికి వచ్చి మాతల్లితో నిది చెప్పి, నామీఁదఁ గోపపడెను. ఇదివఱకే యొకయేఁడు నేను బజి యెగురఁగొట్టి, కొంతెతనమున మరల చదువులో నెనుకంజ వేయఁజూచుటకు నాగునన్ను నిందించిరి. నే నిట్టి కుతంత్రములు పన్నినచో, కుటుంబమును స్వగ్రామమునకుఁ దరలింతు నని మాతండ్రి చెప్పివేసెను!

కాని, నేను గట్టిపట్టు పట్టితిని. కళాశాలాధ్యక్షునియొద్దకు నేను జని, నాదేహస్థితి వారికి విన్నవించి, మరల మొదటితరగతిలోఁ జేరుదు నంటిని. గతసంవత్సరము నేను విద్య విరమించుటకై యచ్చెరువొరది యసమ్మతిఁ జూపిన మెట్కాపుదొర, నా క్రొత్తరాకడకు మఱిత విస్మయ మందెను. కాని, నాయనాతోగ్యమునుగుఱించి మరల నే నొత్తిపలుకుటచేత, ఆయన తుట్టుకుదకు, “వెంకటశివుమా! నీవు నాశిష్యులలో తెలివిగలవాళ్లలో నొకఁడ వని నే నెఱుఁగుదును. ఏదో కష్టము లేనిచో నీవంటివాఁడు క్రిందితరగతిలోఁ గూర్చుండుట యందలి నష్టావమానముల కొడంబడదు. నాకళాశాలలో నీయిష్టము వచ్చినతరగతిలో నీవు కూర్చుండవచ్చును. జీత మీయనక్కఱలేదా. ఇంకఁ బోయిరా!” అని చిఱునవ్వుతో నాకుఁ గళాశాలకుఁ బునస్సాన్వ గత మిచ్చెను!

నే నంత మొదటితరగతిలోఁ దిరిగి చేరితిని. కొలఁదిదినములలోనే యింటను విద్యాలయమునను నావంతపనిని గుఱించిన విస్మయ

మణిగిపోయెను. కళాశాలకుఁ బ్రాతఃకాలపు నగుటచేత నన్ను తరగతికిఁ బెద్దగ నియమించిరి. ప్రాతఃమిత్రులను గుఱలప్రశ్న చేయుచును, క్రొత్తవారి పరిచయభాగ్య మందుచును, నేను కళాశాలలో ముఖముగ నుంటిని.

ప్రవేశతరగతి యింకను దాటని కొండయ్యకాస్త్రీ నా కిప్పుడును నిత్యసహవాసుఁడు. వెంకటరావు నాతరగతిలోనె యుండువాఁడు కావున, తఱచుగ నాతో నిష్టాగోష్ఠి నుండును. క్రొత్తగ న్నేహము కలిసినవారిలో ముఖ్యులు, పోలవరము జమిందారు రాజాకొచ్చత్త కోట వెంకటకృష్ణారావుగారు, మహమ్మదు బజులుల్లాసాపాబుగారును. ఆవేసవిసెలవులలో, బజులుల్లా వెంకటరావులు నావలెనే రాజమండ్రిలో నుండి, మేము క్రొత్తగాఁ గొనినస్థలములో వేసిన కుటీరమున నన్నుఁ గలసికొనుచుండువారు. ఏదో సాహిత్యవిషయమును గూర్చి మేము ప్రసంగించుచుండెడివారము. బజులుల్లాకు సాహిత్యాభిమానము మెండు. ఉర్దూభాషలోఁ దాను పద్యరచన చేయుచుండునని మాకుఁ జెప్పెడివాఁడు. ఇంగ్లీషులో నావలెనే యనేకపుస్తకములు చదివియుండెను. అతనికి డిక్టోనరీయం దమితప్రీతి. ఆతనిప్రేరణముననే నే నపుడు ఆరచయిత గ్రంథరాజమగు “నల్లమందుభాయి” యనుపుస్తకమును వినోదమునఁ జదివెతిని. కవులు కవిత్వము ననిన నాతఁడు చెప్పి కోసికొనువాఁడు. నే నావేసవిని దైర్ఘ్యముతో లిట్టికవుల పద్యకావ్యములు, మూరుని “లాలారూకు” యను జదివెతిని.

అప్పుడప్పుడు మేము పికారుపోవుచుండువారము. బొమ్మూరు కొండదగ్గఱకుఁ గాని, ధవళేశ్వరము ఆనకట్టయొద్దకుఁ గాని మేము నడచిపోయి, సృష్టివైచిత్ర్యములను కనుల కఱపు దీటునట్లుగ వీక్షించుచుండువారము.

ఆత్మచరిత్రము

నే నీట్లు మరల పాఠశాలలోఁ బ్రవేశించి, విద్యాధోరణిని బడి, నాశరీరదౌర్బల్యమును మఱచిపోజూచుచుంటిని. సహపాఠుల స్నేహ సహవాసముల మరగి, లోకము పాపభూయిష్ఠ మని విస్మరించెడి వాఁడను. కళాశాలలో నే నిపుడు వడ్రము నేర్చుచు, కసరతు చేయుచు, సెలవురోజులలో పికారుపోవుచు, శరీరవ్యాయామమును గుఱించి యెక్కువగ శ్రద్ధ వహించియుంటిని. తల్లి యింట నాకుఁ బ్రత్యేకముగ భోజన సౌకర్యము లొనఁగూర్చుచుండెడిది. సగ్గోష్ఠి సత్సహవాసములకుఁ దోడు నే నీకాలమున ననుదిన ప్రార్థనములు చేయుట కభ్యాసపడితిని. ఇట్టిన్నివిధముల నాయరోగ్య సౌఖ్యములు పెంపొందుటకు సాధనకలాప మేర్పడియుండెను.

౧౩. నియమబద్ధజీవితము

౧౮౮౯ వ సంవత్సరము జూలై ౨౮ వ తేదీని నాప్రియ మిత్రుఁడు కొండయ్యశాస్త్రితోఁ గూడి నేను టాడు విరిచితమగు “యువజనహితోపదేశము” అనునొక యాంగ్ల పుస్తకమును మిగుల తమకమునఁ జదివితిని. మాబోటి విద్యార్థుల కుపయుక్తములగు సనేక యంశము లిందుఁగలవు. వానిచొప్పున వర్తనప్రణాళిక నేర్పఱచుకొని యాచరణమునకుఁ గడంగినచో, సర్వానర్థకములగును మూలకందముగు ప్రాలుమాలికను పారఁద్రోలి, పాటుపడుట కలవాటుపడి, క్లాసునీయముగ జీవిక గడపవచ్చు నని నాకు స్పష్టపడెను. నాఁటినుండియే యేతద్ద్రంధబోధన మనుసరింప నిర్ధారణము చేసికొంటిని. విధికార్య నిర్వహణమందు కాలనియమమును ఖచితముగఁ బాటించవలయు ననియే యందలి ముఖ్యవిధానము. మఱునాఁడు చేయవలసినపను లీనాఁడే నిశ్చయించుకొని, ఒకచిన్న పుస్తకమునం దవి యుదహరించి, సమయాను

౧౩. నియమబద్ధజీవితము

గుణ్యముగ వానిచొప్పున నాచరించి, యింక నెన్నిమిగిలెనో పిమ్మట సరిచూచుకొనవలెను. క్రమముగ నిత్యవిధు లివ్విధమున నెరవేర్చుచుండినచో, సచ్చిలత దానియంత నదియే యలవడు నని యిందలి ముఖ్యోపదేశము.

అదివఱకే, అనగా ౧౮౮౮ వ సంవత్సరారంభమునుండియు, “దినచర్య” పుస్తకము లుంచునభ్యాసము చేసికొంటిని. ఏనాడు చేసిన పనులు, తలంచినతలంపులు, తటస్థించిన మేలుకీడులును, ఆనాటి రాత్రియే యీపుస్తకములందు సంగ్రహముగ లిఖియింపబడుచుండెను. దైవప్రార్థన, ప్రాతఃకాలస్నానము, శరీరవ్యాయామము మొదలగు నలవాటులు చేసికొంటిని. పూర్వోదాహృతపుస్తకపఠన మప్పటినుండియు, నే నదివఱ కవలంబించినపద్ధతి మఱిత కట్టుదిట్టములతోఁ గూడుకొని జరుగుచుండెను. అందువలన నాకిప్పుడు నియమానుసారజీవిత మేర్పడెను.

అదినములలో నానిత్యకర్మానుష్ఠాన మీవిధముగ నుండెను:— ప్రాతఃకాలముననే, స్నానవ్యాయామము లైనపిదప, నేను ప్రార్థన సలుపుచుందును. అంత “బైబిలు- నూతననిబంధన”లోని మూడు నాలుగధ్యాయములు పారాయణము చేయుచుందును. దినపాఠము లన్నియుఁ జదివి, కళాశాల కేగి విద్య గఱచి, అచటనే సాయంకాలము వడ్రము నేర్పుచుందును. శరీరసాధకము చాలనిచో, డంబెల్సుతో కసరతు చేసి, అవశ్యమగు నింటిపని చక్క పెట్టుకొని, రమ్యప్రదేశ మేదేని సందర్శించియో, ఉద్గ్రంథపఠనము చేసియో, సాయంప్రార్థన మతో దినకృత్యములు ముగించుచుందును.

ఇట్లు నేను ౨౯-వ జూలైనుండి ౧౨-వ అక్టోబరువఱకును ఏర్పఱుచుకొనిన నిత్యకర్మానుక్రమణపట్టికలు నా రెండవ దినచర్య

ఆత్మచరిత్రము

పుస్తకమునఁ గలవు. ఈ కడపటి తేదీనుండి యాపుస్తకమునం దివి యాగిపోవుటకుఁ గారణము, పుస్తకము రెండవవైపునుండి లిఖించిన దినచర్య భాగము అక్కడవఱకును వ్యాపించి యుండుటయే. మచ్చునకు వానిలో రెండుదినముల కార్యక్రమము నిట మల్లేఖించెదను:—

3-వ ఆగస్టు ౧౮౮౮

* ౧. స్నానవ్యాయామానంతరమున దైవప్రార్థన.

* ౨. చలిదిసిమ్మట, తెలుఁగు : ప్రాతకవులు మువ్వరు.

* 3. ౧-3 గంటలమధ్య—ప్రార్థనసమాజకార్యము.

౪. ఇంగ్లీషుపద్యకావ్యము : ఆర్కేడీసులో 3౦, ఇల్ పెన్ని రోజోలో ౧౦, లల్లీగ్రోలో ౨౦ పంక్తులు.

* ౫. విద్యార్థి సమాజసభ : అచట నెవనిమనస్సు నొప్పింపక మెలంగుట.

* ౬. శరీరవ్యాయామము.

౭. ప్రార్థన.

౬-వ అక్టోబరు

* ౧. ప్రార్థన.

* ౨. బ్లాకీనుండి వ్రాయుట.

3. చరిత్రము.

౪. గణితము.

౫. మిల్టనులో కొంత.

* ౬. ప్రార్థనసమాజసభ.

౭. వీలైనయెడల, వీరేశలింగముగారి ప్రార్థనసభ కేసుట.

౧౬. వైష్ణవ క్రైస్తవ మతములు

౮. మిత్రసంఘస్థానము.

* ౯. ప్రార్థన.

(మరా:-*అనుగుర్తుగల విషయములు, ఆచరింపఁబడినవనుట).

ఇట్లు నే ననుసరింపవలసిన కార్యక్రమము ముందుగ నేర్పఱచి
కొని, ఆప్రకారము నెరవేర్చితినో లేదో నాటిరాత్రియే చూచికొని,
వలసినచో, చేయనిపనులు కొన్ని మఱునాటి ప్రణాళికలోఁ జేర్చు
చుండుటవలన, స్వేచ్ఛావిహారవిషయమున నాపాదములకు నేనే సఁ
కలలు తగిలించుకొనుటయొ, నాకు గట్టిబాధ్యతయు జాగ్రతయుఁ
బట్టుపడెను! శరీరవిభుల, పాతకాలలోని పనులును ఎప్పటి వప్పుడే
నెరవేర్చుచుండుటచే, నామనస్సునకు హాయి గలిగెను. నా శీలప్రవ
ర్తనములనుగుఱించిన సంగతులు దినచర్య దిన ప్రణాళికలయందు
ఎప్పటి వప్పుడే లిఖింపఁబడుచుండుటవలన, ఆకార్యకరణమునకు
సామాన్యముగ నా కరము లానుచుం డిడివి కావు. ఏనాటి లోప
పాపము లానాటిప్రార్థనయందును దినచర్యపుస్తకములందును సూ
చింపఁబడుచుండుటచేత, మనస్సునకు మంచి ప్రబోధమును, న్యాయ
మార్గానుసరణమున కమితప్రోత్సాహమును జేకూరెను.

౧౮. వైష్ణవ క్రైస్తవ మతములు

ఎవని మతవిశ్వాసచరిత్రము వాఁడు విమర్శించుకొనునపుడు
హృదయ మాశ్చర్యప్రసాదములకుఁ దావల మగుచుండును! ఏడవ
సంవత్సరమునకుఁ బూర్వము దేవునిగుఱించి నాయూహ లెటు లుం డె
డివో నాకు జ్ఞప్తిలేదు. ఆసంవత్సరమున గోపాలపురమున మేము బస
యించునుంటఁ గొంతకాలము అధ్యాత్మికరామాయణపారాయణము
జరిగెను. శ్రీరాముని పనవాసకథ యాసమయమున నావీనులఁ బడెను.

ఆత్మచరిత్రము

రాక్షసులనిన భయము, రామలక్ష్మణులయందు ప్రేమమును నా హృదయమున సంకురించెను. ఆమఱుసటియేట రేలంగిలో చెలికాండ్ర సహవాసమహిమమున కృష్ణుడు నా కిష్టదైవత మయ్యెను. మాతల్లికి రామునియందు భక్తి. మాతండ్రి శివభక్తుడయ్యెను, ఒకటిరెండుమాఱులు నాచేత బాగవతములోని ‘బాణాసురకథ’ చదివించి, నాకర్థము చెప్పెను. అందలి విష్ణునియొక్కర్థ నాబాల్యవైష్ణవమును ముదురఁబెట్టెను! తదాదిగ, ౧౮౮౨-వ సంవత్సర మధ్యకాలమువఱకును, శివకేశవులలో కేశపు నధికునిగ నెంచి, నేను భారతభాగవతాది గ్రంథములు చదువుచు, నారాయణభక్తిపరుడ నై యుంటిని.

ఇటీవల కొంతకాలమునుండి నేను జదువు బైబిలుగ్రంథము, చేయుక్రైస్తవన్నీహితుల సహవాసమును, నాకు క్రైస్తవమతాభిమున ముదయింపఁజేసెను. ఆసంవత్సరము అగష్టు ౭-వ తేదీదినచర్యయందు, “ఆపరమపవిత్రప్రవక్త యగుయేసుక్రీస్తును గుఱించి చదివితిని” అని యున్నది. ౯-వ తేదీపుటలో, “భగవంతుడా! ఐహిక విషయములను గుఱించి నామనస్సును కళవళపడనీయకుము. నే ననవరతము నీప్రేమావృతమును గ్రోలనిమ్ము. ఎపుడును నిన్ను ప్రార్థింతునుగాక!” అని లిఖింపఁబడెను. ఆప్పటినుండియు కష్ట మావహిల్లినపు డెల్ల, భగవన్నామచింతనము నాదినచర్యయందు నూచింపఁబడుచుండెను. అక్టోబరు ౨౮-వ తేదీని, “క్రైస్తవదేవాలయమునకు వెళ్లితిని” అని యుండెను. మఱునాటిదినచర్యయందు, నేను కొలఁదికాలములో మృత్యుముఖముఁ జొచ్చుట నిశ్చయ మని యెంచి నే గావించిన యొకదీర్ఘప్రార్థనము గానఁబడుచున్నది. అందు, నేను పావననియు, తలంపులందు కలుషితుడ ననియు, నాదుశ్చింతలే యాత్మశాంతిని బారఁద్రోలి శరీరమును మనస్సును గాకుచేసి నా నీతికుసుమ

౧౪. వైష్ణవ క్రైస్తవమతములు

మును ముకుళింపఁజేసె ననియు, నేను వగచితిని. ఆజన్మము మనోవా క్కరమైందు పవిత్రత ననుభవించినను, గత యేప్రిలు మధ్యకాలము నుండి నేను దుశ్చింతల పాలైతి నని నే మొఱపెట్టి, లజ్జావిరహిత మగు నా హృదయమును భగవంతుని హస్తగతము చేయుచు, శీఘ్రమే తనసన్నిధానమున నన్నుఁ జేర్చుకొనుఁ డని నేను దేవుని ప్రార్థించితిని!

౧౮౮౯ వ సంవత్సరము జనవరి మొదటితేదీదినచర్య బైబిలు నందలి “ప్రభువుప్రార్థనము”తో ప్రారంభ మయ్యెను. ఆసంవత్సరము మేనెల మొదటితేదీనూడ ప్రభువుప్రార్థన పూర్తిగ లిఖింపఁబడెను. నాదుశ్చింతల నరికట్టుమని దేవుని వేడుకొనుట అప్పుడప్పుడు కాన వచ్చుచున్నది. మే ౧౫ వ తేదీని ప్రార్థన మిటు లున్నది:—“దయా మయా! నీతనయులము అవివేకమున పాపకృత్యములకుఁ గడంగు చున్నాము. కాన నీవు మావర్తనము గాపాడి, కరుణాశు వగు జనకుని వలె మాతప్పులు సైరింపవలయును.” ఈ మేనెలనుండి నవంబరువఱకును వరుసగ ప్రతి యాంక్షేయమాసారంభ దినచర్యయు ప్రభువుప్రార్థన ముతో ప్రారంభమగుచుండెను. అప్పుడప్పు డొకానొకదినమున నిటులే యాప్రార్థన ముల్లేఖిత మగుచుండెను.

జూలై ౧౮ వ తేదీని, దసరాసందర్భమున వ్రాయఁబడిన ప్రార్థనము లిచట వివరింపవలసియున్నది:—“పరమపితా! నీయెడ నాకుఁగల గాఢానురాగము అనిర్వచనీయము. ఈదుర్బలునికి నీమృదు కరస్పర్శగుళి మొకింత యొసంగుము***ద్రోహకాటిల్యములు ప్రబలిన యీలోకమున నెట్టిసజ్జనుఁడును నైతానుక్రేరణమునకు లోనగు చున్నాఁడు. పావనచరితా, నాహృదయము బలవత్తరమగు దృఢ చుస్సంకల్పముల కిరవు గాకున్నను, ఒక్కొక్కతఱిని, అనూయ గర్వము

ఆత్మచరిత్రము

మోహము మున్నగు హేయభావములకు గుఱియగుచున్నది. దీనిలో మొదటిది కడపటిదియు నాపరమశక్తువులు. ఈశక్తులబారినుండి నన్నుఁ దప్పింపుమని వినయాతిశయమున వేడుకొనుచున్నాను.”

“భగవానుడా! రాబోవు సంవత్సరము దసరానాటికి నే నెటు లుందునో తెలియదు. గతదసరాకును ఇప్పటికిని నాలో నెంతయో మార్పు కానుపించుచున్నది. ముఖ్యముగ పవిత్రుడగు జీససుప్రభువుమూలమున నే నిపుడు సత్యదైవభక్తుడ నైతిని. లోక మునుగుఱించి నాయభిప్రాయము లిపుడు గంభీరములు నాగరికములునై విరాజిల్లుచున్నయవి. ఇపుడు నేను పూర్వమువలె గాక నీతిపరుడను, ఆరోగ్యవంతుడను!”

పైన నుల్లేఖింపఁబడిన దినచర్యభాగములనుబట్టి, నామనసున కిపుడు క్రైస్తవమత సంపర్కము కొంత సోకినట్లు తేటపడఁ గలదు. కాని, యెప్పుడైన నేను సంపూర్ణక్రైస్తవమత విశ్వాసి నైన టుల నాకు జ్ఞప్తిలేదు. ఆ మతగ్రంథములఁ గల భక్తిపోషకములగు ప్రార్థనాదుల పోకడలుమాత్రము కొన్ని నే నిపుడు బాహటముగఁ గైకొంటిని. జీససుమహాశయుఁడు చూపిన రాజమార్గమున నడచుటకు నాభక్తి యిపు డభ్యాసపడెను. ఇదివఱకు వైష్ణవమువలెనే, ఇపుడు క్రైస్తవముకూడ, నాభక్తికాంత ధరించిన వస్త్రనిశేషముమాత్రమే. క్రైస్తవమతాభిమానము నాకు పట్టుపడుటకుఁగల సందర్భము నొకింత నిచట ప్రస్తావించెను.

నేను రాజమండ్రికళాశాలలోఁ జేరినది మొదలు, అందలి యుపాధ్యాయులలో నెల్ల శ్రీమల్లాదిచెంకటరాత్నముగారు నాకుఁ

౧౪. వైష్ణవ క్రైస్తవమతములు

బ్రియగురువు లైరి. మే ముపుడు నివసించుకొట్లదగ్గఱ నొకగృహమున వారు కాపుర ముండుటచేత, తఱచుగ నేను వారిని సందర్శించుచు వచ్చితిని. క్రైస్తవుడగు నాయన, వీతనృతప్రాశస్త్యమునుగూర్చియు బైబిలునుగుఱించియు నాతోఁ బ్రసంగించుచుండువాఁడు. నావిద్యాఠోగ్యాభివృద్ధులనుగూర్చి యాయన పలుమారు సదాలోచనలు చెప్పెడి వారు. క్రైస్తవమతస్వీకారము చేయుమని మాత్ర మెన్నఁడును వారు నాకు బోధింపలేదు. అంతియ కాదు. కొన్నిసమయములందు క్రైస్తవమతస్వీకారావశ్యకతనుగూర్చి నేను గ్రుచ్చిగ్రుచ్చి యడుగఁగా, సరమాత్ముఁడు కోరునది హృదయపవిత్రతయేగాని, బాహ్య వేషాదులు గావని యాయన నన్ను హెచ్చరించుచుండువాఁడు. గతవత్సరమున నాతో కోనసీమ కేతెంచినన్నేహితుఁడు కారణాంతరములచే క్రైస్తవమతస్వీకారము చేసెద నని నన్ను వేధింపఁగా, నేను రోవ ఆగష్టుతారీఖున వెంకటరత్నముగారియొద్ద కాతనిని గొనిపోయితిని. ఈవిషయమై వారియమూల్యాలోచన లడుగఁగా, ఆయనకుఁడు క్రైస్తవమతస్వీకారము చేయుట కాయన సమ్మతించలేదు. అంత నేను క్రైస్తవమతమునుగుఱించి నాయభిమానమును మాగురువు నకుఁ దెలిపితిని. నేను నిత్యమును బైబిలుపారాయణ చేయుచు, జీససు బోధన ననుసరించి దైవప్రార్థనలు సలుపుచుంటి నని చెప్పినప్పుడు, అట్టివారలే నిజమైనక్రైస్తవు లని నన్ను వెంకటరత్నముగారు అభివందించి, నా కమితోత్సాహము గలిగించిరి.

నే నిట్లు క్రైస్తవమతావలంబకుఁడను గాకున్నను, క్రైస్తవ వారాధనయు క్రైస్తవచార సాంప్రదాయములును నా కెంతో రుచికరము లయ్యెను. ప్రపంచమున విస్తరిల్లెడి ప్రకృతికాస్త్రజ్ఞానాదిశుభముల కెల్ల క్రైస్తవమతమే మూలాధార మని నేను నమ్మి,

ఆత్మచరిత్రము

ఏతన్మతస్వీకారము చేసి క్రైస్తవాచారముల ననుసరించినఁ గాని మనదేశమున కైహికాముష్మికములు లే వని విశ్వసించెడివాఁడను ! ఇట్టియూహలలోఁ గొంత సత్యమున్నను, ఇనియే యమోఘ సత్యము గా దని నేను గ్రహించి, మతవిషయమై నామనస్సున మఱి కొంత మార్పు నొందినసందర్భ మిఁకఁ దెలిపెదను.

౧౭. రామభజనసమాజ సంస్కరణము.

౧౮౮౮ - వ సంవత్సరాంతమున మాతండ్రి ఇన్నిసుపేట మధ్యభాగమున నొకచిన్నయిల్లు స్థలమును గొనెను. మఱుసటి సంవత్సరారంభమున మే మచటికిఁ బోయి, దాని కెదురుగ నున్న దేవర కొండవారియింటఁ గాపుర ముంటిమి. చెంతనుండు నొకయింట ప్రతి శనివారమురాత్రియుఁ గొందఱు యువకులు చేరి, రామభజన జరుపుచుండి, నన్ను తమసమాజమున కధ్యక్షునిఁ జేసిరి. రాత్రులు చాల నేపు ఎలుగెత్తి వారు గీతములు పాడుటవలన నిరుగుపొరుగువారల నిద్రకు నెమ్మదికిని భంగము గలుగుచుండెడిది. మాయింట రెండవ భాగమునఁ గాపురముండు నొకయుద్యోగి యొకనాఁడు, “ఈ రామభజన కడు బాధాకరముగా నున్నదే!” యని మొఱపెట్టఁగా, నే నాయనతో వాదమునకు డిగొని, బాలపామరుల కట్టి భజన లాభ దాయక మని చెప్పివేసితిని. ఒకటి రెండుమాఱులు మా తండ్రియను రామభజనసమాజమువారిని గుఱించి విసిగిగొని, వారితో జోకృతము కలుగఁజేసికొన వలదని నన్ను మందలించెను. అంతకంతకు రామభజనసమాజమువారి పోకడలు నాకును దుస్సహములయ్యెను. ప్రార్థన సమయమున వారు రామునిపటమును ముంగుంచుకొని, దానికి ధూప దీపనై వేద్యములు సమర్పించెడివారు. క్రీస్తుబోధనామసారముగ మాకు

౧౫. రామభజనసమాజ సంస్కరణము

సికారాధన చేయ నభ్యాసపడిననే నంత రామభజనసమాజ ప్రణాళికను సంస్కరింప మద్యమించితిని.

ఈవిషయమును జర్పించుటకై “రామభజనసమాజ” ప్రత్యేక సభ ౬ వ అక్టోబరున జరిపితిమి. నా పూర్వసహపాతి క్రొన్విశి జగన్నాథరావు ఆసభ క గ్రాసనాధిపత్యము వహించెను. సంకుచితమగు పౌరాణికభజనము గాక, సర్వజనీనమును వికాలభావోపేతమునునగు మానసికారాధనము సలుపుటయొ కర్తవ్య మని నే నానాఁడు దీర్ఘోపన్యాసము చేసితిని. పొరుగుననుండు పద్మనాభి మనువిద్యార్థి వ్యతిరేకాభిప్రాయుండై, నాప్రతిపాదనమును ప్రతిఘటించెను. ఇరుకక్షుల వారు ముద్రేకభావపూరితహృదయు లైరి. రెండుసమ్మతు లధికముగ వచ్చుటచేత నాతీర్మానము సభలో నంగీకరింపఁబడెను. నేను దిగ్విజయము చేసితి ననుకొంటిని. మఱునాఁటినుండియొ మేము సమాజ పునరుద్ధారణమునకుఁ బూనితిమి. సత్యదైవమును నమ్మిన మాకూటమునకు “ప్రార్థనసమాజ” మని పే రిడితిమి. ఈ నూతనసమాజములో నాతో మిగుల తీవ్రముగఁ బనిచేసినవారు జగన్నాథరావు రాజగోపాలరావులు. పూర్వపు రామభజనసమాజమునకై వనూలు చేయఁబడిన సొమ్ము వారి కిచ్చివేయుటకు మేము సమ్మతించలేదు. అందువలన నిరుకక్షులవారికిని పోరు ఘోర మయ్యెను. ఒకరిమనోభావముల నొకరు గేలి చేయసాగిరి.

నూ నూతనసమాజవిధానమునుగుఱించి మే మంత తలపోయసాగితిమి. నామిత్రుఁడు జగన్నాథరావు న న్నొక యాదివారమున కందుకూరి వీరేశలింగముగారు జరుపుచుండెడి ప్రార్థనసమాజసభకుఁ గొనిపోయెను. ప్రార్థనసమయమున నచట శ్రీ వడ్డాది సుబ్బారాయకవికృత భగవద్గీర్తనములును, చెన్నపురి బ్రాహ్మసమాజమువారి

ఆత్మచరిత్రము

గీతములును పాడుచుండిరి. ఆపుస్తకప్రతులు కొన్ని తెచ్చి మేము నుపయోగించుకొంటిమి. మాయిండ్లకుఁ జేరువనుండు మాధ్యమిక పాఠశాలాగృహమున మా సమాజప్రార్థనలు జరుపుకొనుచువచ్చితిమి.

నా కిప్పుడు సంఘసంస్కరణమే ప్రధానాశయ మయ్యెను. మిత్రులఁ గలసికొనినపుడు, వారలతో సంస్కరణావశ్యకతనుగుఱించి యుద్ధిక్తభావమునఁ బ్రసంగించు చుండును. నా దృష్టిపథమున సంస్కరణాభిముఖులు సజ్జనులు; తద్వ్యతిరేకులు కాపురుషులు, సంకుచితస్వభావులును! నానాఁడు నాసంస్కరణాభిమానము పలుకులు ప్రసంగములును దాటి క్రియాసోపానముఁ జేరెను. సంస్కరణపరాయణులు స్వేచ్ఛానువర్తనులుగ నుండవలయును. ప్రథమమున స్వగృహముననే నారు అనుష్ఠానమునకుఁ గడంగవలయును. ప్రకృతకాలమున పాఠశాలావిద్యార్థులలోఁ బలువురు కత్తిరించిన జుట్లతో నుండుట యాచారము. ఆకాలమున నగ్రవర్ణములం నిట్టిపని కడు గర్హితము! ఐనను, నాబోటి సంస్కరణాభిమాని జనాభిప్రాయములను లెక్కగొనక, ధైర్యమున నూతనపథము త్రొక్కవలదా? తలనొప్పులు కనుల మంటలు నా కాకాలమున సన్నిహితబంధువులే! కత్తితో ఔరమువలన నాకు నెత్తి మండుచుండెడిది. పుణ్యపురుషార్థము లిట్లు కలసిరాఁగా, నేను తలముందలి పెండ్రుకలు కత్తిరించుకొనుట కలవాటు చేసికొంటిని. క్రైస్తవులవలె నే నిట్లు తల పెంచుకొని, యింటను బైటను మనుజుల విపరీతవ్యాఖ్యానములకు గుఱి యైతిని. తల్లికి, తమ్ములకు, నాకరులకు, శుదికు తుంకర్య చేయు మంగలికిని, నాచర్యులు విడ్డూరముగఁ దోచెను! కాని, నేను స్థైర్యముఁ బూనియే యుంటిని.

౧౬. హిందూధర్మమా, బ్రాహ్మమతమా?

౧౭. హిందూధర్మమా, బ్రాహ్మమతమా?

రామభజనసమాజము విడిచిపెట్టిన మొదటిదినములలో నాకు ప్రార్థనసమాజ మూలసిద్ధాంతములను గుఱించి యంతగఁ దెలియదు. హిందూసంఘదాస్య మొకింత తొలఁగించుకొని సంస్కరణాభిమానుల సహవాసభాగ్య మలనఱుచుకొనినచో, నేను పరిపూర్ణ స్వేచ్ఛాస్వాతంత్ర్యముల ననుభవించి తు ననియు, నాకుఁ బ్రియమగు క్రీస్తుసందేశము లచొప్పున నప్పటినుండియు నడుచుకొనవచ్చు ననియు, నేను దలపోసితిని! అంతియ కాని, ప్రార్థనసమాజాదర్శములకును క్రైస్తవమత విశ్వాసములకును, ఉత్తరదక్షిణ భృవముల కుండెడియంతరము గల దని కలనైన నే ననుకొనలేదు! అక్టోబరు ౨౭-వ తేది సాయంకాలము, ప్రార్థనసమాజసభయందు వీరేశలింగముగారు “ఈశ్వరదత్తపుస్తకములను” గూర్చి యుపన్యాస మొసంగిరి. హిందూమతాభిప్రాయములనే యాయన నిరసించు నని నే నిదివఱ కెంచుచుంటిని. ఆయన నా కిష్టమగు బైబిలు, క్రైస్తవమతముల మీఁదఁగూడ నిపుడు దాడి వెడలుటకు మొదట మిగుల కంటగించితిని. కాని, అంతకంతకు నేను ప్రార్థన సమాజసిద్ధాంతముల కఱకుఁదనమున కభ్యాసపడితిని.

కొన్ని నెలలనుండి ప్రతి మాసారంభమునను, క్రీస్తు ప్రబోధించిన “ప్రభుప్రార్థన”ను నాదివ్యర్యపుస్తకమునఁ బూర్తిగా వ్రాయనభ్యాసపడితి నని యిదివఱకే చెప్పితిని. ఇపు డీనవంబరు మొదటి తేదీని లిఖింపఁబడిన ప్రార్థన మిటు లుండెను:—“భగవానుడా! నీవు నానీతిప్రవర్తనమును గాపాడి, నాశీలపవిత్రతను సంరక్షించితిని. దేహమునశ్శక్తులంగు వట్టిగుర్బులుండ నకునేను గతమాసమున నావర్తన సైర్యల్యమును నీకృపాసాహాయ్యముననే నిలువఁజెట్టుకొనఁగల్గితిని.”

ఆత్మచరిత్రము

అట్టోబరు నెలలో నాకుఁ దట్టస్థించిన క్లిష్టశోధనము నా మతాభిప్రాయములలోఁ గలిగిన కలవరమే. నాభక్తి కత్యంతావశ్యకము లని నే నదివఱకు నమ్మిన క్రైస్తవవైష్ణవసిద్ధాంత సాంప్రదాయములు అనగత్యములని నే నిపుడు విషవాడితిని. ప్రార్థనసమాజ మతనూత్రముతో నా కింతటినుండి రుచిరము లయ్యెను. కావుననే నాదినచర్య, పత్రములనుండి క్రైస్తవమతవాసనలు అప్పటినుండియు నదృశ్యమగుచున్నవి. ఈ నూతనసమాజాదర్శములు తగినంత చృఢముగ నుండెనో లేదో యింకఁ జూడవలసియున్నది.

విశాఖపట్టణవాస్తవ్యులగు మహామహోపాధ్యాయ పరబ్రహ్మరంగాచార్యులుగారు రాజమండ్రి వచ్చి యుపన్యాసములు చేయు నున్నారని మాపట్టణమునఁ గొంతకాలమునుండి వదంతులు గలవు. పాండిత్య వాగ్ధోరణులయందు ఆచార్యులవారు అసమానప్రతిభాన్వితులని జను నిశ్చితాభిప్రాయము. నవంబరు మాఁడవ తేదీని విజయనగర మహారాజుగారి బాలికా పాఠశాలలో రంగాచార్యులవారు చేసిన యుపన్యాసము నేను వింటిని. హిందూదేశమునందు ప్రబలిన వివిధ మతములనుగూర్చి వారతివృద్ధముగఁ బ్రసంగించిరి. రంగాచార్యులవారి యుపన్యాసము వినినవారలకు మతవిషయములనుగుఱించి మనస్సున గొప్పసంచలన ముద్భవించెను. మఱునాడే నామిత్రులగు రాజాకృష్ణారావుపంతులుగారితో కళాశాలలో మాటాడుచు, ప్రాచీన హిందూమతాదర్శము లున్నతమైన వయ్యెను, గురువుల సంకుచిత భావములవలన మతమున కప్రతిష్ఠయు దేశమున కనర్థమును వాటిల్లుచున్నవని నేను నొక్కిచెప్పితిని. ఆయన నాకు పూర్తిగ నానుభూతిఁ జూపెను. హిందూమతసౌష్ఠవమును గాపాడవలె ననినచో, శంకరాచార్యులు మున్నగు సీతాధికారుల నిరంకుశాధికారము నరికట్టి,

౧౬. హిందూధర్మమా, బ్రాహ్మమతమా?

శాస్త్రగ్రంథపరిశోధనము గావించి, అందలి యమూల్యసత్యములను ప్రజలకు బోధింపుట విద్యాధికులకర్తవ్యమని నాకుఁ దోచెను. ఇట్టి స్వచ్ఛందప్రచారకులలోఁ జేరుటకు నే నువ్విఁకు లూరితిని.

ఆనాఁడు సాయంకాలము రంగాచార్యులుగా రింకొక యుపన్యాస మొసంగిరి. ఇట్టియభిప్రాయమే ఆయనయు తన యుపన్యాసమున వ్యక్తపఱచిరి. మహారాష్ట్రపాఠశాలాధ్యక్షుడగు ముత్తుస్వామి శాస్త్రిగా రీసభలో, తన కిదివఱకుఁగల క్రైస్తవమతవిశ్వాసములను పరిత్యజించి, హిందూమతనీమకు పునరాగమముఁ జేయుచుంటి నని చెప్పివేసిరి! నాసహాధ్యాయుఁ డొకఁ డంత లేచి, విద్యార్థులనీతి మతోద్ధరణమునకై పెద్దలు గట్టి కృషి సలుపవలె నని కోరెను. మఱు నాఁటియుదయమున కళాశాలలో మిత్రులు నేనును మతసంస్కరణమునుగుఱించి ప్రసంగించితిమి. ఆసాయంకాలము రాజా కృష్ణారావు గారియింట మేము మరల కలసికొని యీవిషయమునుగుఱించి చర్చించితిమి. హిందూమతదౌర్బల్యమునకు ముఖ్యహేతువు, హిందూసంఘము శాఖోపశాఖులుగఁ జీలిపోవుటయే. కావున ప్రప్రళమమున చాతుర్వర్ణములలోఁగల యుపజాతులు తమతమ యంతర్భేదములను బాపుకొని యేకీభవించినచో, వేగమే దేశమున కైకమత్య మేర్పడఁగలదు. ఈసంగతిని మఱునాఁడు కళాశాలలోఁ జర్చింప మేము నిశ్చయించుకొంటిమి.

౬వ తేదీని రంగాచార్యులుగారు కర్మముగుఱించి చేసినప్రసంగ భోరణి నా కింపుగ లేదు. మఱునాఁడు మాతరగతిలోని విద్యార్థుల మందఱును కళాశాలలో సభ చేసి, చాతుర్వర్ణ్యములోని యుపశాఖల సమ్మేళన మెట్లునఁగూడునా యని యాలోచించితిమి. మనలో నీసంఘభావ మేర్పడనేని, భారతీయు లందఱును సోదరబృందముగఁ

ఆత్మచరిత్రము

బరిణమించి పరమేశ్వరుని పరమశివగఁ జేకొందు రని రాజాగారు నేనును నొక్క చెప్పితిమి. అగ్రాసనాధిపతియగు వెంకటరావు తన యుపన్యాసమున నిట్లు నుడివెను:—“మన మొనరింపఁబూనిన యీ సంస్కరణ మత్యంతలాభప్రద మైనదియే. కాని, మున్నందుగ మనము మతగ్రంథములను పఠించి, తోడిమతములకు క్రైస్తవమహా మృదీయమతములను బరిశోధించి, సమన్వయమునఁ దేలిన సత్యసిద్ధాంతములను జనులకు బోధింప నుపదేశకులను దేశమున పల్లెపల్లెకును, పట్టణపట్టణమునకును బంపినచో, హిందూమతపునరుద్ధరణము లెస్సగ జరుగఁగలదు.” ఈమతప్రచారకార్యము తాను నేనును ప్రారంభింప విధిచేసినది మని యాతఁడు చెప్పినప్పుడు, నేనానందపరవశుడ నైతిని!

ఇట్లు రాజమహేంద్రవరమున రంగాచార్యులవారియుపన్యాసముల ఫలితముగ, విద్యార్థులకు మునుమును అత్యంతోద్రేకపూరితము లయ్యెను. కృష్ణారావు, వెంకటరావు నేనును మతసంస్కరణాభినివేశ మను నుడిగుండమున నిపుడు పడిపోయితిమి. మా కిపుడు రేయింబవళ్లు సంస్కరణమునుగూర్చిన యాలోచనలతోనే కాలము గడచిపోయెను. ౯ వ తేదీని మేము మువ్వరమును పాఠశాలకుఁ బోవుట మానినై చి, పోలవరముజమిందారుగారి మేడలోఁ గూడి, సంస్కరణ సంగతులు చర్చించితిమి. “మేము ప్రథమమున వేదములు మొదలగు హిందూమతగ్రంథములును, ముఖ్యపరమతగ్రంథములును నాలుగై దేండ్లు చదివి, మతవిషయములందు నిపులులమై, అంతట రాజమండ్రి నివాసుల కేకీభావము గలిగించి, యచట సత్యమతమునకు శంకుస్థాపన మొనరించెదము. ఇచటనుండి చుట్టుపట్టులనుండు ప్రదేశముల కంత దేవునిసవాత్త నెదజల్లి దేశోద్ధరణముఁ గావించెదము!” అని మేము నిర్ధారణ చేసికొంటిమి.

౧౬. హిందూధర్మమూ, బ్రాహ్మమతమూ ?

మా సహపాతి బజులుల్లాసాహేబు, మామవ్వరికిని మనసు గలిసినమిత్రుడయ్యను, అన్యమతహుటధుడగుటచేత, తగిన సానుభూతి చూపింపనేరక, మానునస్తాప మంతయు వట్టితాత్కాలికాద్రేక మని భావించి, మమ్ము పరిహసించుచు నొకచిన్నయాండ్లయ ప్రహసన మాదినములోఁ గలిపించెను. భూమినుండి చంద్రునివఱకు నొకపెద్దవంతెన కట్టవలె నని యోజించెడి మువ్వరు ఉన్మత్తులతో మమ్మతఁడు పోల్చెను. పిచ్చియాలోచనలు చేయుచుండె నని రాజా కృష్ణారావునకు సత్యకాలప్రభు వనియు, చలచిత్తుఁ డని వెంకటరావునకు గాలిచక్ర మనియు, ఆవేశపూరితుఁడ నని నాకు భావోద్రేక మనియుఁ జేరులు పెట్టి, మామవ్వరిని తనప్రహసనమునఁ బాత్రులుగఁ జేసి యతఁడు వినోదించెను !

నా కీసమయమున సంఘసంస్కరణాభిమానులగు మిత్రు లిఁకఁ గొందఱు లభించిరి. వీరిలో నొకఁడు గోపేటి కనకరాజు. ఇతఁ డా సంవత్సరము ప్రథమశాస్త్రపరీక్షకుఁ బోయెడి విద్యార్థి. రాజోవుసంవత్సరమునందు ఉపాధ్యాయవృత్తిలోఁ బ్రవేశించి, తనహృదయమున కానందదాయకమగు ప్రార్థనసమాజాదేశముల చొప్పున ఋతువర్తనమున జీవితము నడపుకొనుట కీతఁ డుద్దేశించెను. ఇతనికింటె సధికాశాపరుఁ డగు వాఁడు మత్తుస్వామికాస్త్రీ. ఈయన పట్టపరీక్షనిచ్చి, మహారాష్ట్రపాఠశాలను నడుపుచుండెడి విద్యార్థికుఁడు. పెక్కు గ్రంథములను జదివి కొంత లోకానుభవము సమహర్చుకొనిన ప్రజ్ఞావంతుఁడు. కాని, తాత్కాలికభావోద్రేకమునఁ గార్యరంగమునకు దుమికెడి వేగిరపాటువాఁ డనియు, చీటికి మాటికి మతము మార్చుకొనుచుండెడి చంచలచిత్తుఁ డనియు, నీతనిని జనులు పరిహసించుచుండిరి. ఇందుఁ జాల సత్యముగల దని నాకును ద్యోతక మయ్యెను.

ఆత్మచరిత్రము

ఆ దినములలో నేను క్రైస్తవమతప్రచారసంఘమువారి ప్రచురణమున “మతసంస్కరణము”నుగూర్చిన పుస్తకములు అత్యంతతమకమునఁ జదివితిని. క్రైస్తవుఁ డగుగ్రంథకర్త పక్షపాతబుద్ధి పుస్తకములలోని పత్రపత్రమునను నుబుకుచున్నను, హిందూమతమును గూర్చియు, సంస్కరణసంస్థలగు నార్యబ్రాహ్మమతములను గుఱించియు నాకిపుడు కొన్నియమూల్యాంశములు బోధపడినవి. అన్నిటికంటెను బ్రాహ్మమతధర్మములె నాకు యోగ్యములఁగ గానఁబడినవి. నవంబరు ౨౯-వ తేదీని నేను కళాశాలలో వీరేశలింగముగారితో బ్రాహ్మసమాజమునుగూర్చి ప్రసంగించితిని. ఆయన నాయభిప్రాయములను దృఢపఱచెను. కావున నే నిపుడు పరిశుద్ధాత్మికమత మవలంబనీయ మని విశ్వసించి, స్నేహితుల కది ప్రబోధింప మొదలిడితిని. కనకరాజు, జగన్నాథరావుల కిది ప్రీతికరమె గాని, కొండయ్యకాస్త్రి మున్నగు వారలకుఁ గంటకసదృశముగ నుండెను. !

కొంతకాలమునుండి కేలంగిలో శరీరస్వాస్థ్యము తప్పియుండి యిపుడు నెమ్మదిపడిన మాతండ్రిని, డిశెంబరు రెండవవారమున మాతల్లియు తమ్ములును రాజమండ్రి తీసికొనివచ్చిరి. నాప్రకృతవిపరీతచర్యలు కనిపెట్టి యాయన యుగ్రుడయ్యెను. ఇటీవల నే నవలంబించిన సంస్కరణపద్ధతులకథన మాయన కపుడు వినవచ్చెను. రాజమండ్రిలో సకుటుంబముగ నివసించుచుండెడి నా మామగారు మఱి కొందఱును నా వికారపుచేష్టలను మాజనకుని కెఱిగించిరి. నేను క్రైస్తవునివలె జుట్టు పెంచితి ననియు, బొట్టుపెట్టక, మడి గట్టక, భుజించుచుంటి ననియు, జందెము తీసివైచి నాప్తికుల సావాసము చేయుచుంటి ననియు, నామీఁద నేరారోపణములు చేయఁబడెను !

౧౮. సోదరీనిర్యాణము

కాని, నేను శాంతయు వహింపవలె ననియు, పూర్వాచారపరాయణులగు తల్లిదండ్రులపోషణయున నుండెడి యీ విద్యాభ్యాసకాలమున, బొట్టు జుట్టు మొదలగు బాహ్యవిషయములను గుఱించి యనగత్యముగ నేటి కెదుగీడవల దనియు, సంస్కారప్రియులగు స్నేహితులు నాకు హితోపదేశము చేసిరి. అంతటినుండి యీవిషయములందు నే నెంతో జాగ్రత్తో మెలంగితిని. కాని, నాకుఁ బ్రియతరములగు మతవిషయిక గ్రంథములు మనసార పఠించి, నాయభిప్రాయముల నితరులకు బాహులముగఁ దెలుపుటకు పరిపూర్ణావకాశ ముండుటవలన, నేను వెనుకటికంటె సాధికొత్సహమున బ్రాహ్మమతగ్రంథములు చదివితిని. ఇంతియ కాదు. మిత్రులు కనకరాజు జగన్నాథరావు నేనును బ్రాహ్మసమాజ ముఖ్యనూత్రములు విశ్వసించితి మని ప్రతిజ్ఞ చేసికొంటిమి మావలెనే యింకఁ గొందఱు మిత్రులును మమ్ముఁ జేరినచో, మేము రాజమండ్రిలో బ్రాహ్మసమాజము నెలకొలుప నుద్ద్యమించితిమి!

౧౮. సోదరీనిర్యాణము

చిన్నితమ్ములను చెల్లెండ్రును ఎత్తికొని యాడించుట చిన్న నాటనుండియు నా కెంతో ముచ్చట. ఏడ్చుచుండెడి నెలకొండ్రులను నైతము శమింపజేయురహస్యము బాల్యముననే నాకుఁ బట్టుచుడినటులుండెను. శిశువులను శాంతింపజేయ నేను బడెడి శ్రమను జూచి, మాపెద్దపెదతల్లి నన్ను “పెంపుడుతల్లి!” యని నవ్వుల కనుచుండెడిది. పాలు ద్రావునపుడును భుజించునపుడును దక్క మిగతకాలము, చిన్నితమ్ములు చెల్లెండ్రును సామాన్యముగ నాచెంతనే గడపెడివారు. వారి నెటుల లాలింపవలయునో బుజ్జగింపవలయునో, మాయమ్మకు వలెనే నాకును దెలిసియుండెను. బాల్యమందు వారలకు నే నిడిన

ఆత్మచరిత్రము

ముద్దుపేళ్లకును, ఉల్లాసము గలుగునట్లుగ వారితో నేను భాషించెడి చిన్నిపలుకులకును, మితి లేకుండెను. కావుననే నాయెడల వారలకును, మించిన ప్రేమానురాగము లుండెడివి.

గూర్కావ సంవత్సరము అగష్టు ౨౪వ తేదీని జన్మించిన మాచిన్ని చెలియలు లక్ష్మమ్మ అను వెంకటరత్నమ్మ నాకు బహిః ప్రాణమె! చామనచాయమేనితో నొప్పి, బక్కపలుచనియాకారము గల యాబాలిక, శైశవముననే తనసోగకనులతో ననుఁ జూచుచు, తన నెత్తికొనుమని నామీదికి వాలుచుండును. నాకుఁ జేత నెంతపని యుండినను, చెల్లెలిని దీసి యాశించుచుండును. తనతో నే నాడెడి ముద్దుపల్కులయర్థము తాను గ్రహించినట్లుగనే, ఆశిశువు, మృదుమంద హాసము చేయుచు, తనచిన్ని చేతులతో నామొగము నిమరుచుండును. దానికి నాకును భాష నపేక్షింపని వింతప్రేమ మమరియుండెను. దూరమున నామాట వినఁబడఁగనే యాబాలిక, తనమోమెత్తి, నన్నుఁ జూచి, నాముద్దులు గైకొనుట కాయత్తపడుచుండును!

గూర్కావ సంవత్సరము వేసవికాలమునకుఁ బూర్వమే దాని శరీరమున విషవ్యాధి యంకురితమయ్యెను. చూచుచుండఁగనే శిశువు కృశించి, మూలుగ నాధంభించెను. నే నిలు నేరి యెదుట నిలిచి నపుడు, నన్నుఁ దన నిడుద కనులెత్తి చూచి, తన నెత్తుకొమ్మని చేతులు నాదెసఁ జూచుచుండును. తా నమితవేదనకు లోనయ్యును, నాచేతుల నుండు నించుకనేపును హాయిగ నుండునట్లు కానఁబడు చుండును.

ఏమందులు నెట్టిచికిత్సలును ఆశిశువుపట్ల నిష్ప్రయోజనములయ్యెను. వేఁవిడ సోఁతిన చిగురుటాకువలె ననివారిత వ్యాధిపీడిత

౧౭. సోదరీనిర్యాణము

యైన యా బాలిక కమలిపోయెను. బాలికకు మృత్యు వాసన్నమయ్యె ననియె గాక, దాని యపారవేదన కొకింతయైన నుపశమనము గావింప నేరకుంటి మనియు మేము దుర్భర మనోవ్యధకు లోనైతిమి.

మెల్లగ లేజివురు వెట్టుచుండు నాయాత్మ కీసందర్భమునఁ గలిగిన కఠినశోధనమునుగూర్చి యొకింత ప్రస్తావించెదను. అగష్టు ౧౮ వ నేదీని నాదినచర్యపుస్తకమున లిఖితమైనవాక్యము లిచట నుల్లేఖించుచున్నాను:—

“నేడు మధ్యాహ్నము నేను కళాశాలనుండి యింటికి వచ్చు నప్పటికి, ఇంట నెవరును లేకుండిరి. మాసాంతపెరటిలోనికిఁ బోయి చూడఁగా, అతిఘోరదృశ్యము నాకుఁ గానవచ్చెను. చనిపోవుచుండు మాకడఁగొట్టుచెల్లెలిచుట్టుకు మాతల్లి తమ్ములు చెల్లెండ్రుమ జేరి విలపించుచుండిరి. శుష్కించిపోయిన యా బాలిక శరీరమునుండి చిన్న దీపకలికవలె ప్రాణము రెపరెప మని యారిపోవుచుండెను! ఆ కళే బరమునుండి యుచ్చాస్య మొకటిరెండుసారులు వింటిమి. కుది మరణవేదన ననుభవించి, అశ్రుపూరితములగు మాకనులయెదుట నె యా చిన్నిప్రాణ మంత నస్తమించెను.

“దుఃఖ మేమియో యెఱుంగని మా చిన్నితమ్ముడు సూర్య నారాయణ, మే మందఱము విలపించునంతనేపును మారమున సూరక చూచుచుండి, శవము గొనిపోఁబడునపుడు అకస్మాత్తుగ నేడువసాగెను!

“ఇపుడు మృత్యువునోటఁ బడిన మాముద్దుచెలియలు సరిగా నొకవత్సరమె యీభూలోకజీవిత మనుభవించెను.

“కుటుంబమున తలదండ్రులకును గొమరితకును, అన్నయక్కలకును జెల్లెలికిని, ఎడఁబాటు కలిపించిన యీదిన మెంతటికఠిన

ఆత్మచరిత్రము

దుర్దినము! హృదయశల్యముగు నిట్టి కష్ట మాపాదించిన యీ నికృష్ట
దినము నా కెన్నటికైన మఱపుచున్నా?

“విపత్తు సంభవించిన నాటిరాత్రియే నా యంతరంగికమిత్ర
మగు నీదినచర్యపు స్తకమునకు నామనోవేదనను వినుపించుచున్నాడను.
నేను సంతాపనిమగ్నుడనై యున్నాను. దుఃఖాతిరేకముననె నాహృద
యము మొద్దువాటియున్నది. నే నెవరినో నాకుఁ దెలియదు! నేఁడు
మధ్యాహ్నము మాకు సంభవించిన కష్టమున కర్థము గ్రహింపనేర
కున్నాను. చెల్లెలి చావవఁగ నేమి? నాకన్నులు పొడివాటిపోయినవి.
ఇందువలన నాహృదయము దుఃఖార్ద్రము గా దనుకొనకుమీ! గాఢ
సంతాపానలమె నానయనములకేమ నార్చివైచినది! కాన, నాగుం
డియ రాతిగుండె యైపోయినది.

“ముద్దులచెలియలా! నీ వెచటి కేగితివి? జ్ఞానప్రచారకములగు
నీకనుగలువలు, నీవిశాలసదనకమలము, నీసుకుమారశరీరకోరకమును—
ఆహా, ఐదుశలలనుండి నిను వేచినవ్యాధివలన నెట్లు కమలిపోయినవి!
ఇప్పటికి నీవెతలు పరిసమాప్తి నొందినవి. ఆహా! చిరంజీవిని వైన నీ
వెంతటికీర్తి గడించియుందువోగదా! అయ్యో, ఇది యెంత
దిత్తకోరిక!

“సశరీరులైన మానవులకు అశరీరులగు జీవులతోఁ బ్రస్తావింప
సాధ్య మయ్యెనేని, ప్రియసోదరీ, ఈతరుణమున ని న్నొకింత ప్రశ్నిం
పఁ గాంక్షించుచున్నాడను. అతిబాల్యముననె ప్రేమాతిరేకమున
నీవు నన్ను ‘అన్నా’ యని పిలిచెడిదానవు. చెల్లీ! దుఃఖభూయిష్ట
మగు నీధూలోకమున నీ వేల యావిర్భవించితివి? నీ విపుడు చుత్తు
వువాతఁబడి మటుమాయ మైపోయితివిగదా. విఫల మనోరథుడనగు

౧౮. నూతన దృక్పథము

నాకు నీయెడఁగల ప్రేమాతిశయము నెట్లు నీ కింక వ్యక్తపఱుపఁగలను? ఎవ్విధమున నీ స్మారకచిహ్న మిచట నెలకొల్పవగును?"

౧౮. నూతన దృక్పథము

నూతన మతాన్వేషణమునుగుఱించి ౧౮౮౯ వ సంవత్సరమధ్యమున నాకుఁ గలిగిన యుత్సాహోద్రేకములు, ఆ సంవత్సరాంతరము వఱకును నా మనస్సును గలఁచివైచినవి. ఇదమిద్ద మని నేను నమ్మవలసినది వైష్ణవమా క్రైస్తవమా, సంస్కరింపఁబడిన హిందూమత ధర్మములూ, ప్రార్థనసమాజవిధులూ;—యని నే నా యాటునెలలును తల్లడిల్లితిని. ఈవిషయమై సత్యనిరూపణము చేసికొనుటకు స్నేహితులతోఁ జెలిమి చేసితిని, సావాసులతోఁ జర్చలు సలిపితిని, సభలలో నుపన్యాసములు వింటిని, సద్గ్రంథపఠనముఁ గావించితిని. వీనియన్నిటి పర్యవసానము, ఆ సంవత్సరాంతమున నేను బ్రాహ్మమతధర్మవిశ్వాస మలవఱుచుకొంటిని. అప్పటినుండియు నేను మతాన్వేషణమునకై మరల తత్తరపడలేదు. ఉన్నతపర్వతాగ్రమున నిర్మితమగు గృహరాజమువలె, నామతవిశ్వాసము లింతటినుండి స్థిరములు సుందరములునై విరాజిల్లెను. మతగ్రంథపఠన మతపరిశోధనములు చేయుటకును, ఆత్మాభివృద్ధి ఆత్మపారిశుద్ధ్యములు గాంచుటకును వలసిన పరిశ్రమము ఇంతటితో నంతరించిన దని నేను జెప్పుటలేదు. వీని యన్నిటికిని మఱింత యనుమల మగు నావరణ మేర్పఱిచెడి దృఢత్వ స్థిరత్వములు నా మతవిశ్వాసముల కిపుడు లభ్యమయ్యెననియే నేను జెప్పుచున్నాను.

నా దృష్టిపథమునఁ గలిగిన యీ పెద్దమార్పు, ౧౮౮౯ డిశంబరు ౩౧, ౧౮౯౦ జనవరి ౧ వ తేదీలదినచర్యలలో స్పష్టముగ వివరింపఁబడెను. అందలి ముఖ్యభాగము లిచట నుల్లేఖించుచున్నాను:—

ఆత్మచరిత్రము

“3-౧-౧౨-౮౯:—దయామయుడవగు తండ్రీ! నేను ఈ సంవత్సరారంభమున, స్థిరసంకల్పము గాని, దృఢవిశ్వాసము గాని లేకుండెడియువకుడను. ఇపు డేస్థితిలో నున్నాను? అజ్ఞానతిమిరము నుండి నీ జ్యోతిర్మయమండలమునైపున కొక యంజ వేసితిని. ఈ వత్సరమున శరీరమందును, మనస్సునందును, ముఖ్యముగ నీతివిషయమునను, నే నెన్నియో మార్పులు చెందినాడను. సత్ప్రవర్తనమున నే నీ వత్సరమున నుచ్చదశ ననుభవించితిని. మనుజుని సచ్ఛీలతా సత్ప్రవర్తనములు దేవదేవునికిఁ బ్రయతనము లని తుదకు నే గనుగొంటిని.” ***

“౧-౧-౯౦:—‘సర్వసమర్థుడా! నాశత్రువులనుండి నన్ను రక్షింప నీవే యొప్పుదువుగాని, కడు దుర్బలుడ నగునేను గానుసుమీ!, యని ప్రారంభప్రార్థన సలిపి, నూతనసంవత్సరమున నేను జెల్లింపవలసిన విధులనుగూర్చి యోచించితిని. ప్రథమశాస్త్రపరీక్షకు బాగుగఁ జదువవలె ననియు, తమ్ములయొక్కయు చెల్లెండ్రయొక్కయు విద్యాపరిపోషణముఁ గావింపవలె ననియు, పరిశుద్ధాస్తికమతప్రచారము సలుపవలె ననియు, నేను కృతనిశ్చయుడ నైతిని. విధికార్య నిర్వహణవిషయమున నే జేసికొనిననియమములఁ గొన్ని యిచ్చట నుదాహరించుచున్నాను:—

౧. శరీరసాధకమునుగూర్చి ముఖ్యముగ శ్రద్ధ వహింపవలెను.

౨. కోపము, గర్వము, అనూయ, లోభము—వీని నదుపులొ మంచవలెను.

౩. ప్రేమ, మతోత్సాహము మున్నగువానిపట్ల మితి మీఞరాదు.

౪. నిరర్థకవిషయములనుగుఱించి కాలము వ్యర్థపుచ్చుగూడదు.

౫. ఏపరిస్థితులందును పరనింద చేయరాదు.

౬. మంచిసంగతి నైనను, అధికవ్యామోహమునఁ జింతింపరాదు.

* * * *

౧౦. పరీక్షలో నఖండవిజయమున కైన నారోగ్యముఁ గోలు పోవరాదు.

౧౧. ఈవిధులను జెల్లించుచు, దుస్సహవాసములు, దుస్సంకల్పములు, దుష్టదృశ్యములు—వీనిని త్యజింపవలయును.”

మతములలో నెల్ల నాకు బ్రాహ్మధర్మము రుచిరముగ నుండెను. బ్రాహ్మసమాజశాఖలు మూడింటిలో నాకు సాధారణ బ్రాహ్మసమాజము ప్రియతమ మయ్యెను. నే నిపుడు కళాశాలలోఁ జనువు ప్రాచీనగ్రీసుచరిత్రములోఁ గన్పట్టెడి రెండు రాజకీయపక్షములలోను, ప్రజాయత్తిపరిపాలనాపక్షమే నా కిష్ట మయ్యెను. ప్రభుపక్షమువారగు స్పార్టనులు నా కాజన్మశత్రువులనియు, ప్రజాస్వామిక పరిపాలకులగు అథీనియనులు పరమమిత్రు లనియు నే నెంచువాఁడను. అదేరీతిని, ఆంగ్లేయరాజ్యతంత్రమునఁగల పూర్వాచారపరులు సంస్కారప్రియులును వరుసగా నాకు శత్రుమిత్రకోటిలోనివారైరి ! ఏతత్కారణముననే నేను హిందూసంఘమునఁగల పూర్వాచార పరులను నిరసించుచు, సంస్కర్త లనిన సంతసించువాఁడను. ఆంధ్రదేశమున నాకు నచ్చిన సంస్కర్త మాగురూత్తములగు వీరేశలింగము పంతులే. ఆయన సంస్కారప్రియత్వము, ఒకసాంఘికపథముననే గాక, మతరాజకీయోదాదివిషయములకును వ్యాపించియుండెను. కావున నే నాయన నత్యంతగౌరవమునఁ జూచుచుండెడివాఁడను.

ఆత్మచరిత్రము

కాని, ఆయనతో నేను పలుసారులు సంభాషించుట కిప్పుడు వలనుపడెడిదికాదు. ఆయన పరీక్షాపత్రములు దిద్దునప్పుడు ఒక నెల మే మాయనతోఁ బ్రసంగింపరాదు. ఇదిగాక, ఆకాలమం దాయన ఏలూరి లక్ష్మీనరసింహముగారి యభియోగములలోఁ జిక్కుకొనియుండుటచేత, పలుమాటు న్యాయవాదులతో మాటాడుచును, న్యాయసభల కేసుచును నుండెడివాఁడు. పంతులవంటి సంస్కర్త, సమదర్శి, సత్యసంఘుఁడును, సామాన్యజనుల వగపువెఱపులకు లోనగుచు, వ్యక్తిగతకక్షలు సాధించుటకై న్యాయస్థానముల కెక్కుచుండుట, నాకే కాదు, సంస్కారప్రియులగు నామిత్రులకును నెంతయు నసమంజసముగఁ దోచెను! నా స్నేహితులలో నొకఁడు, తానే పంతులవలె సంస్కర్తయై తనమీఁద వ్యాజ్యము వచ్చినచో, ఆయనవలె న్యాయసభలు చొచ్చి, అందు న్యాయముఁ బడయఁగోర ననియు, న్యాయాధిపతి తనకు విధించునన్యాయమును దండనమే మానమున నంగీకరించి, వలసినచో, కారాగారమున కేగెద ననియును, పలుకుచుండెడివాఁడు! ఇట్టితలంపులలోఁ గొంత పటుత్వము లేకపోలే దని మే మనుకొనెడివారము! ఆ ఫిబ్రవరి ౧౧వ తేదీని, నేను వెంకటరావు మాటాడుకొనుచు, వీరేశలింగమహాశయుని సమకాలికులముగ నుండుభాగ్యమనుభవించు చుండుమేము, వారిజీవితమునుగుఱించిన యమూల్యసత్యములను సంపాదించి, ఆ యుదారపురుషునిచరిత్రము లోకమునకుఁ బ్రకటిత మొనరించుట మా ముఖ్యధర్మ మని తలంచితిమి. ఆనెల ౧౬వ తేదీని నేను నా పూర్వస్నేహితుఁడగు శ్రీతోలేటి వెంకటసుబ్బారావుగారిని సందర్శించితిని. వీరేశలింగముగారిచరిత్రము తాను వ్రాయుచుంటి నని యాయన చెప్పెను. నా కిది మిగుల విపరీతముగఁ దోచెను. కొలదిదినములక్రిందటనే యీసంగతినిగుఱించి వెంకట

రావుతో మాటాడునప్పుడు, ఇట్టి జీవితచరిత్రములలో సత్యము శ్రధాన మని తలంచితినిగదా. ఈ చరిత్రకారుఁడు లోఁతుచొరని వికటకవి యని నా యప్పటితలంపు. దైవసహాయ మున్నచో, వీరేశలింగముగారిజీవితచరిత్రమును మెకాలెవలె సంగ్రహవ్యాసరూప మున నేను రచింప నుద్దేశించితిని. నాయాశ్చర్య మే మని చెప్పను? ఆమఱుసటిదినమే కాంతయ్యగారిని నేను గలసికొనినప్పుడు, పంతులు గారికిని, గౌరరాజు లక్ష్మీనరసింహముగార్లకును గలభేదములనుగూర్చి యాయన నాతో ముచ్చటించెను. వీరిలోఁ గడపటివారు మొదట వితంతువాద్యాహపక్షపువా రయ్యును, పంతులుగారియెడ మనస్ఫుర్థులూని తనపేరునకుఁ గళంకము తెచ్చుకొనె నని చెప్పెను. పంతులు గారి శీలమునఁగల కొఱంతలును కొన్ని యాయన నూచించెను.

మతవిశ్వాసములందు నా కిప్పుడు కొంత స్థిరత్వము గలిగినను, హిందూసంఘమున నల్లిబిల్లిగ నల్లుకొని, జనులయభ్యంతరము మరకట్టెడి చురాచారప్రాబల్యము కనిపెట్టినపు డెల్ల నాడెందమున నాగ్రహముప్పొంగెడిది! పూర్వాచారపరాయణత్వము నా ప్రబలవిరోధి యని పరిగణించువాడను. అజనవరి 3 వ తేదీని, మాతల్లి వలదని ఘోషించుచుండినను, నాచెవిపోగులు తీయించివైచి, దిగ్విజయము చేసితి ననుకొంటిని! అమర్చి ౨౧వ తేదీ సంవత్సరాదిపండుగ నాడు, అభ్యంగనము మానివైచి, పూర్వాచారధిక్కారము చేసితి నని యుప్పొంగితిని! ప్రాంతనేస్తుల సావాసము నా కిప్పుడును ప్రియమయ్యును, వారిలో పూర్వాచారపరాయణులగు కొండయ్యకాస్త్రీ పంటివారిమీఁద కొంతి “మోజు” తగ్గెను. వెంకటరావు నా కాంత రంగికమిత్రుఁ డయ్యెను. మతవిశ్వాసములందు భిన్నాభిప్రాయుఁ డయ్యెను, సంఘదురాచారనిరసనమున నా కాతఁడు పరివ్రాజకసాను

ఆత్మచరిత్రము

భూతిఁ జూపుచువచ్చెను. కాని, యాచారసంస్కరణవిషయమై శాంతమార్గ మవలంబనీయ మని నా కాతఁడు హితవు చెప్పుచుండెడి వాఁడు. దురాచారమును ఆగర్భశత్రువుగఁ జూచుచుండెడివాఁడను నేను. ఎట్టిదురాచారనిరసనమందైన, మనశ్శాంతిని గోలుపోక, కుటుంబ సౌఖ్యమును, సాంఘికసామరస్యమును జెండాడవల దని బోధించు చుండఁవాఁ డాతఁడు. మాయాసంస్కరణవ్యాసంగమునఁబడి యారో గ్యముఁ బోగొట్టుకొనుచుంటి నని శాస్త్రీ మున్నగు స్నేహితులు నన్నుఁ బలుమాటు హెచ్చరించిరి. మాపెద్దతమ్మునిపెండ్లి మాట లిపుడు జరుగుచుండెను. ఇపుడు వివాహము వలదని నే నింట తలిదండ్రులతో మిక్కిలి పట్టుదలతో వాదించుచుంటిని. నా తీవ్రవాదన యర్థము సరిగా లోకులు గ్రహింపక, లేనిపోనియుద్దేశములు నా కారో పింతు రనియు, కాన, నేను గడుసుఁడనమున మితభాషిత్య మూనుటయే శ్రేయ మనియు వెంకటరావు నాకు బోధనజేసెను.

30-3-౯౦ లేదీన సంస్కరణవిషయమై ముత్తుస్వామిశాస్త్రీ కిని నాకును దీర్ఘసంభాషణము జరిగెను. సంస్కరణముల నాచరణ మునఁ జెట్టుటయందు భార్యసానుభూతిసాహాయ్యము లత్యంతావశ్య కము లని యతఁడు చెప్పెను. హిందూయవత్తులకు పాతివ్రత్య మను నది యమూల్యాభరణము. దాని నూతగాఁ గొని, పురుషుఁడు స్త్రీపై విరంకుశాధికారము చెల్లింపవచ్చును. క్రొత్తగఁ గాపురమునకు వచ్చిన భార్య నొకసారిగాఁ దనసంస్కరణమహోర్ణవషమన ముంపఁబూసక, సంస్కరణపక్షమునం దామె కభిరుచి పుట్టించుటకై సంస్కర ర్మెల్లమెల్లగ ప్రబోధము గావించుచుండవలెను. తలిదండ్రులయెదుట వైనను మన సంస్కరణతీవ్రతను జూపింపక, విచారపూరితమగు మన మాన మితభాషిత్యములుచూచి వారు స్పృహంపఁగా, అపుడు

౧౯. సంఘసంస్కరణ సమాజము

మాత్రమే, హిందూసంఘవృక్షమునకు వేరుపురుగులగు దురాచారముల సంగతి వారికి మనము నూచింపవలె ననియు శాస్త్రీ నాకు బోధించెను. వేగిరపాటు నై జనుజముగఁగల నా కీ సామపద్ధతి సంకలవలెఁ దోచెను! సంఘసంస్కర్త సమష్టికుటుంబజీవితమును త్యజించినఁగాని, అతనికి సతికిని బొత్తు గలియ దనియు, భార్యాభర్తలకు బాహుటముగా సంభాషణములు జరుగుట కవకాశ మేర్పడినఁగాని సంస్కరణవిషయము లందు పత్ని కామోదము గలుగ దనియు, నానిశ్చితాభిప్రాయము వివసను, మిత్రులయాలోచనలలోఁగల యమూల్యసత్యములనుమాత్రము నేను గ్రహించుచుండువాఁడను.

౧౯. సంఘసంస్కరణసమాజము

౧౯౦౦ మార్చిమాసారంభమునుండి సంఘసంస్కరణ విషయమున నా యుత్సాహము కడు తీవ్రముగ నుండెను. సహపాతియును చెన్నావ్రగడ నరసింహము నేనును ఆనెల మొదటిలేదీని మాటాడుకొనుచు, సంస్కరణోద్యమవిధుల ననుసరించి నడువఁగోరితిమేని హిందూసంఘ దురాచారముల కెల్ల మూలకందమును సమష్టికుటుంబ జీవితమున కొడఁబడక, భార్య కాపురమునకు వచ్చినది మొదలు వేరుగ నుండుట ప్రథమకర్తవ్య మని మేము నిర్ధారించుకొంటిమి. అమఱునాఁడు వెంకటరావు, ఇంకొకన్నే హితుఁడు నేనును సంస్కరణవిషయమై ప్రసంగించితిమి ఉద్రేకచేతస్కుడనగు నాకుఁగల కార్యతీవ్రత తనకు లేమింతేని, జీవితమున నా నాయకత్వ మనుసరించి, నిరతము నా యడుగుజాడల నడచుచు, నా యుద్వేగమును తగ్గింపవలసినపు డెల్ల నన్ను దా వెనుకకు లాగుచుండు నని వెంకటరావు చెప్పినప్పుడు, అహంభావమున నేను మిన్ను ముట్టితిని. ఆ యేడవలేదీ రాత్రి కనకరాజు వెంకటరావు నేనును గలసికొని

ఆత్మచరిత్రము

సంస్కరణోద్యమమును కార్యాచరణమునకుఁ గొనివచ్చుటనుగూర్చి ముచ్చటించితిమి. మా మువ్వరిలోను గృహస్థాశ్రమానుభవము గల వాఁడు కనకరా జొక్కడే. విద్యాగంధ మెఱుంగని భార్యయు, పూర్వాచారపరాయణ యగు పినతల్లియు, తన సంస్కరణనిరతికి విముఖులై తనకు గుదిబండలుగ నున్నారని యాతనిమొఱుఁ జనాభిప్రాయభీతిచే నామిశ్రునిమనస్సు మిగుల తల్లడిల్లుచుండెను.

ఆతని యూహలలోఁగల సత్యము మాకును నచ్చెను. బ్రాహ్మ మతస్వీకారఫలితముగ హిందూసంఘమును పూర్తిగ త్యజించుటకుఁ బూర్వము, స్నేహితుల మందఱును నొకమాటముగ నేర్పడి, యేతనంత గ్రంథములను జదివి, చిత్తబలమిని సంపాదించుచుండుట కర్తవ్యమని మాకుఁ దోచెను. ఇంతలో మా స్నేహబృందమునఁ గొన్నిమార్పులు గలిగిన. వెంకటరావు చదువు మానుకొని, ఆరోగ్యాస్వేషణమునకై స్వగ్రామమునకు వెడలిపోయెను. ౧౨-వ తేదీని కనకరాజు నాతో మాటాడుచు, మాకళాశాలలో పట్టపరీక్ష మొదటితరగతిలోఁ జదువు నొక యోధ్రయవకుండు తనతీవ్రసంస్కారాపేక్షచే సంఘబహిష్కృతుఁ డయ్యె ననువార్త చెప్పెను. మా కిప్పుడు కావలసినదే యిట్టివారల సావాసము! నాటిసాయంకాలమే గంగరాజు కనకరాజు నేనును, రాజగురు వనుపేరుగల యావిద్యార్థిని గలసికొని, మతసాంఘికవిషయములను గుఱించి మాటాడుకొంటిమి. నాఁడే వీరేశ తింగముగారి యింటికిఁ బోయి, సంస్కరణోద్యమమును గుఱించి వారితో రాత్రి యెనిమిదిగంటలవఱకును చర్చ సలిపితిమి. విద్యాపరిపూర్తియై స్వతంస్రల మైనపిమ్మట, మేము జాతిభేదములను త్యజించి యభీష్టమార్గ మవలంబింపవచ్చు ననియు, ఈమధ్యగ మే మందఱుము

నొకసంఘముగ నేర్పడి, సంస్కరణమునుగూర్చి జనులలో సంచలనముఁ గావింపవలె ననియును మేము నిర్ణయించుకొంటిమి.

నా సంస్కారప్రియులగు మిత్రులలో మఱికొందఱినిగుఱించి యిచటఁ జెప్పనిలయును. తాడినాడ గంగరాజు కళాశాలలో ప్రథమ వత్సరముననే నా సహపాఠి. నరసాపురనివాసి యగుటచే నీతఁడు కనకరాజున కిదివఱకే న్నేహితుఁడు. ప్రప్రథమమున నీతఁడు మత విశ్వాసము లేనివాఁడైనను, సంఘసంస్కరణ మనిన నావలెనే చెవి గోసికొనువాఁడు. హిందూదేశమందలి ప్రస్తుత పరిస్థితులనుబట్టి, ఆస్తికులు గానివారు సంస్కరణోద్యమమును జనరంజకముగఁ జేయఁ జాలరని మిత్రులము బోధించుటచేత, క్రమముగ నీతనికి బ్రాహ్మమత విశ్వాస మంకురించెను. పర్లాకిమిడి వాస్తవ్యుఁడగు రాజగురువు, బ్రాహ్మమతవిశ్వాసి యైనను గాకున్నను, దానియం దధికాభిమానము గలవాఁడు. సంఘసంస్కరణమునందు మా కెవరికిని దీసిపోని పట్టుదల గలిగి, వాక్కర్మలం దేమాత్రమును వేగిరపాటు లేక మెలఁగ నేర్చిన వాఁడు. మంచి యొడ్డుపొడుగు కలిగి, వట్టి విద్యార్థివలెఁ గాక యే యుద్యోగవలెనో యితఁడు గానఁబడుటచేత, నిదానమున నీతఁడు చెప్పుమాటలు శాంతమూర్తి యగు ననుభవశాలినోటినుండి వెడలు హిత వాక్కులవలె వినవచ్చుచుండెను. మితివాది యగు నిట్టివాఁడు మధ్య వర్తిగ నుండుట మంచి దని తలంచి, మాసభలకు దఱచుగ నీతని సగ్రాసనాధిపతిగ నెన్నుకొనుచుందుము.

సత్తిరాజు మృత్యుంజయరావు పట్టపరీక్షయం దొక శాఖలోఁ గలుపొంది, సంఘసంస్కరణముపట్ల నమితాభిమానము గలిగియుండు వాఁడు. ఇతనిసోదరు లిరువురు నాకు సహపాఠు లైనను, వారలతో కంటె నీతనితోనే నాకు చన వెక్కువ.

ఆత్మచరిత్రము

పతితలకు ముత్తుస్వామిశాస్త్రి పరిచయ మిదివఱకే కలిగినది. ఇతఁడు మాయందఱివలెనే మతవిషయములందు పెక్కు మార్పులు చెందినను, వానిని వెనువెంటనే లోకమునకుఁ బ్రచురింప వేగిరపడు చుండుటవలన, నిలుకడ లేనివాఁడని పేరుపడెను. వినును, అప్పటి కప్పుడే యుద్యోగి గృహస్థుఁడు నైన సంస్కారశ్రియుఁ డగుటంజేసి, ఈతఁడు వయోవిద్యాదులందు వెనుకఁబడియుండు మాయందఱికు నాదర్శప్రాయుఁడగు నాయకుఁడు గాకున్నను, అనుభవజ్ఞుఁడును ఆలోచనాపరుఁడునునగు సహాయకుఁ డయ్యెను. వట్టి విద్యార్థుల మగు మాకు సంస్కరణమహావిషయములందు దోషని యాలోచనలు చెప్పుచు, మాభావములకు దోహదములు గలిపించుటయం దాతఁడు చక్కని నైపుణ్యమును జూపుచుండువాఁడు.

ఇట్టి సంఘసంస్కారశ్రియు లందఱికి నేకీభావము నొడఁ గూర్చి, వారలను కార్యరంగమునకు దింపఁగల సాధనమునకై మే మిన్నాళ్లును యోజించితిమి. తుట్టకుదకు, సంఘసంస్కరణ సమాజ స్థాపనార్థమై ౧౫ వ మార్చి తేదీని మేము సభ చేసితిమి. నూతన సమాజోద్దేశములనుగుఱించి ప్రసంగించుచు నేను, “తమ హృదయము లందు మతాభినివేశమును, ప్రజాక్షేమాభిలాషయుఁ గలిగి, స్వార్థ త్యాగమున కాయత్తు లగువారలై యీ సమాజసభ్యత్వమున కర్హు”లని యుద్రేకమునఁ బలికినపుడు, మొదటనే యిట్టి తీవ్రనియమాచరణ మున కెవరును సమకట్ట రని కొందఱు చెప్పివేసిరి. ఎట్టకేలకు సంఘ సంస్కరణసమాజము స్థాపిత మయ్యెను.

ఆనెల ౨౧ వ తేదీ సంవత్సరాదిపండుగనాఁడు, సతతసమాజ విధుల నేర్పఱుచుటకు బాలికాపాఠశాలలో సభ కూడెను. ముత్తుస్వామి శాస్త్రి అగ్రాసనాధిపుఁడు. “సంఘసంస్కరణసమాజ ము పెద్ద

పేరు పెట్టుకొనుటవలన ముందుగానే మనము జనుల యసూయాగ్రహముల కనవసరముగ గుఱి కావలసివచ్చును. మన సమాజసభ్యులలోఁ బలువురు విద్యార్థులే. కావున నట్టివారు మున్నుండుగానే తమ తలిదండ్రులద్వేషమున కాహుతియై తమ చదువునకు స్వస్తి చెప్పవలసివచ్చును. కావున మనము సాధువులగు నామనేషములు దాల్చి శాంతముగఁ బనులు సకలపెట్టుకొనుట శ్రేయము. అని యాయన యోజన చెప్పెను. రాజగురువున కీ “రాజీ” నూత్రము రుచింపక, “అయ్యా, మన కీవిషయములందు సరళప్రవర్తనమే శ్రేయోదాయకము. గూఢప్రవర్తనము ముమ్మాటికిని బనికిరాదు!” అని యతఁడు చెప్పి వేసెను. నే నంత లేచి, “ఈసమస్యకుఁగల రెండు దృక్పథములును మన కిప్పుడు గోచరించినవి. అతివాదులకు సంఘసంస్కరణసమాజమునుపేరు నిలుపుకొనవలె ననియు, మితవాదుల కందు మార్పు చేసికొనవలె ననియు సంకల్పము. మన మిది పర్యాయలోచింపవలెను. పేరునందు మార్పు అగత్యమా? ఉన్నపేరు తీసివేసి యింకొకటి గైకొని నంత మాత్రమున, విధాన మేమియు మారదుగదా? కావున బొత్తిగ నంధప్రాయులు కానిచో, ఏదేని యొక సంస్థను జనులు దానిపేరును బట్టి గాక, దాని గుణకర్మలనుబట్టియే విమర్శింతురు. కావున ప్రస్తుతనామము ప్రజల యాగ్రహమును బురికొల్పు ననుమాట వట్టిసి. * * *” అని ప్రసంగించితిని.

అప్పుడు స్థాపితమైన మాసంఘసంస్కరణసమాజము వారమువారమును బాలికాపాఠశాలలోఁ గూడెడిది. ఆభవనమునందే ప్రార్థన సమాజసభయును ప్రతివారము జరుగుచుండెడిది. రెండు సమాజముల సభ్యులు సామాన్యముగ నొక్కచో యగుటచేత, ఒకరిచర్యల కొకరు బాధ్యత వహింపవలసివచ్చెడిది. ఇపు డీ ప్రార్థనసమాజకార్యక్రమా

ఆ త్మ చ రి త్ర ము

మున జరిగిన యొకయువంతమునుగూర్చి చెప్పవలెను. ఆదినములలోనే ప్రార్థనసమాజవాదీకోత్సవము జరిగెను. ఉత్సవపుఁ గడపటినాఁడు, సభికులు పట్టణమున కనతి దూరమవలీ సారంగధరపర్వతమునకుఁ బోయి, ఆ నిశ్శబ్దస్థలమున, ప్రార్థనానంతరమున, తమసమాజ సౌభ్రాతృత్వమునకు నూనకముగఁ, గలసి ఫలాహారములు చేయుట యాచార మయ్యెను. ఇది గర్హ్యమని హిందూసంఘమువా రెంచి, యిట్టి సంఘ సభ్యులను బహిష్కృతులను గావించుటకు గుఱుసలు సలుపుచువచ్చిరి. ఆనెల ౨౨ వ తేదీని ప్రార్థనసమాజకులము సారంగధరుని మెట్టకుఁ బోయితిమి. ఫలాహారము చేసినచారికి సంఘబహిష్కార మగు నని మాకుఁ దెలిసెను. ఇట్టిబెడరింపులకు భయపడవల దనియును, కష్ట నష్టము లాపాదించినచో సహనబుద్ధితో మెలంగుట సంస్కరణ పరాయణులకర్తవ్య మనియును నేను జెప్పితిని. కనకరాజున కీ మాటలు కోపము కలిగించెను. తనబాహు కట్టనిచో, మాకు ప్రతిబంధ కము గాక, తాను వెడలిపోయెద నని యాతిఁడు చెప్పివేసెను! ఎట్టకేల కాతనిని శాంతింపఁజేసి కొండమీఁదికిఁ గొనిపోయితిమి. ప్రార్థన ఫలాహారము లైనపిమ్మట, పర్వతము దిగి, ముత్తుచ్చామి శాస్త్రీ బ్యాంకుస్వరము పాడుచుండఁగ, మే మందఱును, నై నికనికాయము వలె పదతాడనము చేసి నడుచుచు, బాలికాపాతశాలయొద్ద విడిపోయి, యెవరియిండ్లకు నారు వెడలిపోయితిమి.

౨౦. జనసేజనకులతోడి సంఘర్షణము

నేను సంఘసంస్కరణమును గుఱించి తీవ్రవాదీప్రాయములు గలిగి, నిర్భయముగ హానిని వెల్లడి చేయుచుండుటచేత, నా కెల్లెడలను విరోధు లేర్పడిరి. ఇంటను, బయటను సంస్కరణమును గుఱించి నిరతము ప్రసంగించుటయే నా కపుడు ముక్తిహోక్షము లయ్యెను!

౨౦. జననీజనకులతోడి సంఘర్షణము

దీనిపర్యవసానము, సమాజమిత్రులు నన్ను 'సంబోధకు' డని పిలువ నాగిరి! రాజగురువు నన్ను 'పవిత్రగురువు' అని సంబోధించుచుండు వాడు! హాస్యాస్పదమే వాడు నా కిడినయ్యాకితాబులకు నేను గులుకు చుండు వాడను! అతిమితభాషి నని నన్నిదివఱకు గేలి చేసినబంధు మిత్రులు, వాచాలుడ నని నన్నిపుడు దిసంకులుగొట్టిరి! సంస్కరణాభిలాషము మనసున కెంత హాయిగ నున్నను, ఒక్కొక్కప్పుడదియే నన్ను జిక్కులలో ముంచి, వ్యాకులతపాలు చేసెను. దీని కప్పటిసంగతులు రెండు ఉదాహరణము లిచ్చుచున్నాను.

మా మేనత్తవమారుడు మంత్రిరావు నరసయ్యగారు, తన పెద్దకుమార్తెను మాతమ్ముడు వెంకటరామయ్య కిచ్చి వివాహము చేయ నిశ్చయించుకొనిరి. దీనికి మా తలిదండ్రులు సమ్మతించిరి. నాకుమాత్ర మిది బొత్తిగ నిష్టయు లేదు. నాయసమ్మతికి గారణము నాసంస్కరణాభిమానమే గాని, వ్యక్తిగతమైన యాత్మేపణ మేదియుం గాదు. వభూవరు లిదివఱకె దగ్గఱబండుగురులై బాల్యదశయం దుండుట నాయాత్మేపణమునకు విషయము. మార్చి ౧౬ వ తేదీని యీసంగతిని గుఱించి మాతమ్మునితో మాటాడితిని. విద్యాస్వీకారము చేయుచుండెడి యాతడు నాయాలోచన విని, సంస్కరణపక్ష మవలంబించుట న్యాయ మని వక్కాణించితిని. నేను జెప్పినదాని కాతడు సమ్మతించెను గాని, తలిదండ్రులు పట్టుపట్టిన నేమిచేతు నని యడిగెను. విద్యాప్రాజ్ఞతలు గల వరుని కిష్టము లేని వివాహము జరుగ దనియే నేను జెప్పితిని. తన కెప్పటికిని పరిణయ మనస్మృత మని యాతడు పలికినపుడు, విద్యాపరిపూర్తి యైన యౌవనసమయమున విద్యావతిని వివాహమాడుట తనవిధి యని యంటిని, సోదరున కిట్టిబోధన చేయుట యందుకాలువ్య మేకోశమందైన దానినియేనా యని నేను హృదయ

ఆత్మచరిత్రము

పరిశోధనము గావించుకొని, నాసంస్కారాభిమానమే దీనికి గారణమని స్పష్టపఱచుకొంటిని! నే నింతటితో నూరకుండక, వధువు సోదరుడును, కళాశాలాసహవాసుడును నగు వెంకటరత్నముతో నీ సంగతిని గూర్చి మాటాడి, యీబాల్యవివాహమున కడ్డుపడు మని వానికిని బోధించితిని. అతడు సమ్మతించినను, తనకుఁగూడ వివాహము చేయఁ బూనిన తండ్రి, తనమాటలు వినకుండు నేమో యని భీతిలెను.

అంతటఁ గొన్ని దినములకు నరసయ్యగారు మాయింటికి వచ్చి, మాజనకుఁడు గ్రామాంతరమున నుండుటచేత, తాను సంకల్పించుకొనిన యీవివాహమును గుఱించి నా యభిప్రాయ మడిగిరి. ఆయనతో ధారాళముగ మాటాడ నొల్లక, నాబోటిపసివారు అభిప్రాయ మీయఁ దగ రని చెప్పివేసి యూరకుంటిని! నాయసమ్మతిని మితభాషిత్యమున మాటుపఱిచి, గర్వమునఁ గులుకుచుంటి నని నన్నాతఁడెత్తిపాడు వఁగా, వివాహమును గుఱించి వరుఁడె పలుకవలయును గాని, యితరుల యూహ లేమిప్రయోజన మని యంటిని. అంత టాయన, “వరుఁడు బాలుఁడు కావున, నతనిసమ్మతితో మనకు ప్రసక్తి లేదు. నాకుమారునిసంగతి చూడు! ఈసమయమందే వానివివాహమును గనా. పెండ్లిని గుఱించి ప్రస్తావము వచ్చినపు డెల్ల, వాఁడు తల వాల్చియుండును. కాబట్టి యిట్టిబాలురవిషయములో పెద్దవాళ్లే యోచింపవలెను” అని పలుకఁగా, నేను, “కావుననే పిల్లలమగు మ మ్మాలోచన లడుగక, పెద్దలగు మీరును, మాతండ్రియును మీచిత్తము వచ్చినట్టై చేయరాదా?” అని రోషముతోఁ బ్రత్యుత్తర మిచ్చితిని.

రెండవసంగతి, యిటీవల జరిగిన ప్రార్థనసమాజ వార్షికోత్సవ సందర్భమునఁ గలిగిన యాందోళనము. కళాశాలలో పండితులగు కన్నూరి శివశంకరశాస్త్రిగారు పూర్వార్చారపరాయణత్వమునకుఁ బట్టు

౨౦. జననీజనకులతోడి సంఘర్షణము

గొమ్మ. మొన్నటి ఫలాహారములకై ప్రార్థనసామాజికులకు సంఘబహిష్కార మగు నని యాయన కొందఱితో ననెను. ఇది తెలిసి మా తలిదండ్రు లలజడి నొందిరి. ఆనెల ౨౭-వ తేదీని ప్రార్థన నేను భోజనము చేయుచుండగా, మాతల్లి నాతో, “నాయనా! మనది పెద్ద కుటుంబము. పిల్లల కందరికి పెండ్లిండ్లు వేరంటములు కావలసియున్నవి. మమ్మందరినీ చిక్కులపాలు చేయదలచుకొన్నావా యేమి?” అనినపుడు, “ఏమి టిది? నే నేమిచేసినానో చెప్పితే సమాధానము చెప్పతాను!” అని పైకి గంభీరముగఁ బలికితినే గాని, మాతమ్మనికి వెంకటరత్నమునకును వివాహ మాడవల దని నే జేసిన రహస్యబోధన వారిచెవులఁ బడినదా యని లోన నేను భీతిల్లితిని! మాతల్లి నూచించినసంగతి యిది గాక, మొన్న సారంగధరుని మెట్టమీది ఫలాహారముల యాందోళన మని తెలిసి, తల తడిచి చూచుకొని, “దాని కేమిలే! కిట్టనివాళ్లు పరిపరివిధముల చెప్పకుంటారు-వీరేశలింగముగారి యింట తయారైన ఫలాహారములు పుచ్చుకొనేవెట్టివారము కామలే! మాతో పాటు కచేరీగుమస్తా లనేకులు ఫలాహారములు చేసినారులే!” అనినేను సమాధానము చెప్పితిని.

ఉదంతము లింత సులభముగా నంతమొందినవి గావు. కొన్ని దినములపిమ్మట, రాత్రి భోజనసమయమున, మాతండ్రి నాతో మతమునుగుఱించి సంభాషించుచు, “భగవంతుఁడు హృదయాలయమందే దర్శింపఁదగినవాఁ డగుట వాస్తవమే. కాని మనము జనాభిప్రాయమునకు వెరవక తప్పదు జాతిమతభ్రష్టు లై పోయిన క్రైస్తవులపాట్లు దేవునికి తెలుసును” అని పలికెను. నేనుమాత్ర మిది యొప్పుకొనక, సత్య మని నమ్మినచొప్పున నడుచుకొనెడివారిని దురదృష్టవంతు లన పిలు లే దనియు, బుద్ధిపూర్వకముగ స్వీకరించిన మార్గమునఁ గలిగిన

ఆత్మచరిత్రము

కష్టసుఖములను సమత్వమున వారసుభవించుట న్యాయ మనియును నేను జెప్పివేసితిని.

మా దీర్ఘసంభాషణ ఫలితముగఁ జేలినసంగతులు నేను దినచర్య పుస్తకమున నిట్లు విమర్శించితిని:—“ మా జనకుఁడు జనాభిప్రాయమును శిరసాహపించెడిభీరుఁడు; నే నన్ననో, స్వబుద్ధి నూచించిన సత్యపథమునఁ బోయెడిదీరుఁడను. ఆయన, పామరజనాచారములను గౌరవించి యనుసరించువాఁడు; నేను, వానిని నిరసించి నిగ్రహపించెడివాఁడను. వే యేల, మా నాయన పూర్వాచారపరాయణుఁడు; నేను నవనవోన్మేదదీధితుల నొప్పెడి సంస్కారప్రియుఁడను!” పాఠకులు నా యావనమునాటి యహంభావమునకు వెఱి గంద కుందురు గాక!

౨౧. ముత్తుస్వామిశాస్త్రి విచరీతవిధానము

ముత్తుస్వామిశాస్త్రి నాసహవాసు లందఱిలోను విద్యాధికుఁడును, మేధాశక్తిసంపన్నుఁడును. ఒక్కొక్కపరి యాతఁడు సంఘసంస్కారవిషయములందు చోద్యములగు నూత్రములు సిద్ధపఱచుచుండువాఁడు. ఆయేప్రిలు ౧౦ వ తేదీనీ నేను మృత్యుంజయరాఘవోగలసి, శాస్త్రిదర్శనమున కార్యాపుర మేగితిని. మే మనేకసంగతులను గుఱించి మాటాడుకొంటిమి. అంత మాసంభాషణము సంస్కరణములదెసకు మరలెను. “ఏటి కెదు రీదినంతమాత్రమున మనము సంస్కారులము కాఁజాలము. పూర్వాచారపరాయణులవలెనే మనమును కర్మకలాపమును విసర్జింపక, నిరర్థక మని నమ్మినయాచారకాండ ననుష్ఠానమునకుఁ దెచ్చి, సంఘమును మెల్ల మెల్లగ మనవై పునకుఁ ద్రిష్ఠుకొనవలెను.” అనునాతనిమాటలు మాకు హాస్యాస్పదములుగఁ దోచెను.

౨౧. ముత్తుస్వామిశాస్త్రి విపరీతవిధానము

“ఈపద్ధతి నవలంబించినచో, జనులలో నిరసించెడి కాపట్టమును మనమె పూనుచుండుటలేదా?” అని నే నడిగితిని. అట్లు కాదని యాతఁడు సమాధానము చెప్పచు, “పూర్వాచారపరులకంటె మనమె మంత్రతంత్రములు బాగుగ పఠించి, కర్మకాండ జరుపుట యందు ప్రవీణుల మైతిమేని, ఇపుడు వారిచేసకుఁ బ్రవహించెడిద్రవ్య నాహినిని మనవై పునకు మరలించుకొనవచ్చును. ఇట్లు మనము జనులను సంశ్చిప్తిపఱచి, సంస్కరణపథమునకు మెల్లగ వారిచిత్తములఁ ద్రప్పవచ్చును” అని శాస్త్రి బోధించెను. ఇట్లు పై కెంతో మంచివిగఁ దోచెడియెత్తు చాతఁడు వేయుచుండువాఁడు. పిమ్మట నేను వీరేశలింగముపంతులుగారితో నీసంగతి ప్రస్తావించగా, “శాస్త్రిప్రణాళిక నవలంబించినయెడల, ఇప్పటి వైదికబృందమువలెనే మనమును తిండి పోతులముగను కుక్షింభరులముగను బరిణమించి, వట్టి భ్రష్టులమైపోయెదము!” అని యాయన వక్కాణించెను.

మే మాతనిని గలసికొని మాటాడినపు డెల్ల, శాస్త్రిలో నేదో యొకచింతమార్పును గనిపెట్టుచుండెడివారము! భూపతనము నొందు పాదరసమువలెను, సంగీతపాటకునినోట ‘సరిగమపదనిసల’వలెను, ఆతని మనస్సు సదా పలుపోకలు పోవుచుండెడిది! ఉచితజ్ఞత యనునది యాతనిలో లేనేలేదు! ఊహకు నూహకును గల పరస్పరసంబంధము కనిపెట్టి మఱి మాటాడుట కతని కోపికయై లేదు. కావుననే, స్థిరత్వము లేని ధ్వజస్వభావుఁడను నవయశస్సు ఆతని కావహిల్లెను. వివిధములు పరస్పరవిరుద్ధములు నగు విధానములఁ బన్నఁగలట్టియు, ఒరులనవ్వులు దుమదుమలును లెక్కనేయక తన విపరీతభావసందోహమును సమర్థింపఁగలట్టియు శక్తి శాస్త్రియందు మూర్తీభవించెను! కాని, ఆతనియాలోచనలు మామిత్రుల కావశ్యకము లయ్యెను. దైవము గలఁ

ఆత్మచరిత్రము

డని యొకమాటును లేడని యొకమాటును సిద్ధాంతరాద్ధాంతములతోఁ గూడిన హేతువాదనలతో నాతఁడు మాయెదుట వాదించుచుండును! గట్టిప్రయత్నములు చేసి దేశక్షేమంకరములగు సంస్కారములు నెలకొల్పుట విద్యాధికులధర్మమని యొకతఱియును, మానుషప్రయత్నము నిష్ప్రయోజనమనియు, కాలప్రవాహమునఁ బడి లోకము శక్తివీడి గొట్టుకొనిపోవుచున్నదని యొకతఱియును, అతఁడు వాదించుచుండును! వీనిలో ప్రతియొకవాదనయు సహేతుకముగఁ గానవచ్చినను, ఇట్టి వన్నియు నొకపుట్టెలోనే పుట్టి, ఒక నోటనె బయలుపెడలుట గాంచిన యువకుల మగుమేము విభ్రాంతచేతస్కుల మగుచుండుము!

౨౨. జనకుని విచిత్ర చిత్తవృత్తులు

ఇంతలో కళాశాలకు వేసవికాలపు నెలపు లిచ్చిరి. విద్యార్థులగు హితు లెవరిగ్రామమునకు వారు వెడలిపోయిరి. మాకుటుంబముకూడ రాజమండ్రి విడిచెను. మా తమ్మునివినాహ మిపుడు నిశ్చయమయ్యెను గాన, మేము ముందుగ వేలివెన్ను పోయి, అచటినుండి కేలంగి వెళ్లితిమి. అక్కడనుండియే మేము పెండ్లికి తరలిపోవలెను. వివాహమునకు వలయుసన్నాహ మంతయు జరుగుచుండెను.

వివాహమునకు ముందలిదినములలో నింట మాతండ్రి వెనుకటి వలెనే సంస్కరణవిషయములనుగూర్చి నాతోఁ జర్చలు సలుపుచుండెడివాఁడు. ౨౨ వ ఏప్రిలురాత్రి భోజనసమయమున మా తండ్రి మాటాడుచు, పోలవరముజమీందారు కైస్తవుఁ డయ్యెనని మాకు వినివచ్చినవార్తమీఁద వ్యాఖ్య చేసి, మతభ్రష్టత్వమును గర్హించి మితిమీరిన కోపావేశము గనబఱచెను. “జాతిబాహ్యుఁడై పోకుండ

౨౨. జనకుని విచిత్ర చిత్తవృత్తులు

నెవఁడుగాని సంఘములో నిలిచియో తన యిచ్చవచ్చినట్లుగ నీశ్వరుని ధ్యానింపఁగూడదా?” అని యాయన ప్రశ్నము. మా నాయన యెపుడు నిట్లు పూర్వాచారపరాముణతయే గనఁబఱచినను కొంత మేలే! కాని, ఆయన సిరత్వము లేక, ఒకప్పుడొకవిధముగను, ఇంకొకసారి యింకొకరీతిని మాటాడుచుండువాఁడు. అందువలన నే నాయనను గపటి యని తలంచువాఁడను. దీనికిఁ దగినంత కారణము లేకపోలేదు.

౧. “బ్రాహ్మణులు మహిమాన్వితులు, బ్రహ్మవర్చస్సున తేజరిల్లుమహానుభావులు. వారిని నిరసించి పరాభవించువారికి పుట్టు గనుల్లు లే” వని యొకమాటను, “బ్రాహ్మణులు మ్రుచ్చులు! వారిని గర్హింపవలెను” అని యింకొకమాటను

౨. జాతినిగుఱించి మాటాడుచు, “అగ్రవర్ణమున నుండుటయే బ్రాహ్మణునిగౌరవము తెల్పుచున్నది. స్వజాత్యాభిమానము మన ముఖ్యధర్మము” అని యొకప్పుడును, “అన్నిజాతులు నొకటియే. భోజనసమయమున బ్రాహ్మణేశ్వరులను గూచుటకు బ్రాహ్మణులు సంకోచపడ నక్కఱలేదు. బొంబాయి ప్రాంతములందలి బ్రాహ్మణులు మనవలె దృష్టిదోషమును పాటించరు.” అని యొకప్పుడును

౩. వేదములనుగూర్చి ప్రసంగించుచు, “వేదములు దేవదత్తములు. వేదాధ్యయనసంపన్నుడైన బ్రాహ్మణుఁడు దైవసమానుఁడు. పాముమంత్రమునకు దయ్యముమంత్రమునకును పటిమ యుండగా; వేదమంత్రములకు మహత్తు లేకుండునా? విగ్రహములకు మహిమ లేకపోలేదు.” అని యొకప్పుడును, “విగ్రహము లనిన నాకు తలనొప్పి. హృదయమే యీశ్వరాలయము. పూజల కని నేను బ్రాహ్మణులను

ఆత్మచరిత్రము

ప్రార్థింపను.” అని యొకప్పుడును మాతండ్రి పలుకుచుండువాఁడు ! ఆయనకుఁ గల యిట్టి పరస్పరవిరుద్ధభావములు చూచినపుడు ఆశ్చర్యమంది, ఆయన కీవిషయములందు కాపట్య మారోపించి నేను కొంత వఱకు నేదదేఱుచుందును !

దినదినమును మా తండ్రిచర్యల నైపరీత్య మతిశయించుచుండినట్లు నాకుఁ గనబడెను. రేలంగిలో నొకనాటిరాత్రి మా పురోహితునితో మాటాడుచు, మాజనకుఁడు నన్నుఁ జూపించి, “మతమును గుఱించి చర్చ చేయుటకు మావాఁడు మిక్కిలి సమర్థుఁడు. మొన్న రాజమండ్రిలో వీడు వీనిన్నే హితులును ఒకస్వాములవారితో వేదములు మొదలగువాటినిగుఱించి చర్చ చేసి జయించిరి. దేవు డొక్కడే యనిన్ని, మనుష్యు లందఱు సమామ లనిన్నీ మావాడు వాదించగలడు ” అని ఆయనతోఁ జెప్పినెను !

దీనినిబట్టి మాతండ్రి నాయభిప్రాయములను బాగుగ గుర్తెఱిగియె యుండె నని నేను స్పష్టపఱుచుకొంటిని.

ఇది జరిగిన కొలదిదినములకు నే నొకప్రాద్దున, “సంస్కరణావశ్యకత ” ను గూర్చి తెలుఁగున నొకవ్యాసము వ్రాయుచుంటిని. అప్పుడప్పుడు నాదగ్గఱకు వచ్చి మాతండ్రి నావ్రాత కనిపెట్టుచుండెను. రాత్రి భోజనానంతరమున నేను జదువుకొనుచుండఁగా, ఆయన మాపురోహితుని మఱికొందఱిని వెంటఁబెట్టుకొని నాదగ్గఱకు వచ్చి, ప్రాద్దున వ్రాసినకాగితము చదువు మని నన్నుఁ గోరెను. “మావాడు రాజమండ్రిలో ఒక మతసభకు కార్యదర్శి. జాతు లన్నియు నొక్కటే యని యతనిమతము. మతవిషయములగుఱించి మీలో నెవరితోనైనను వీడు వాదించగలడు ! మావాడు యింగ్లీషున వేద

౨౩. వెంకటరావు సావాసము

ములు చదివినాడు” అను నతిశయోక్తులు పలికి, మాతండ్రి నావ్యాసమును వినఁగోరెను. నే నేమి చేతును? బెదరు తీటి నావ్యాసము చదివి, సంశ్లోషభరితుడ నైతిని. భవిష్యత్తున నేను మహావక్తనై యుపన్యాసములు గావించెద నని యుప్పొంగిపోతిని. ఒకటిమాత్రము నా కింతట స్పష్ట మయ్యెను. సంస్కరణమందు నాకుఁగల గట్టిపట్టు దల మానాయనకు ద్యోతక మయ్యెను. కాని, నాయాశయము లెన్నటికిని కార్యరూపముఁ దాల్చక, కేవల సంకల్పదశయందె యుండు నని మా తండ్రివాండ కాఁబోలు!

౨౩. వెంకటరావు సావాసము

నా పూర్వమిత్రుడగు వెంకటరావు, ఆ దినములో తన యారోగ్యమునిమిత్తము రేలంగి వచ్చెను. అతనిమామగారు అక్కడనే జమిందారీయుద్యోగియై, కుటుంబముతో నుండెను. వేసవిసెలవులు నేనును రేలంగిలోనే గడుపుటచేత, నాన్నేహితునిఁ దఱచుగఁ గలసికొనుచు వచ్చితిని. వ్యాధిప్రకోపమువలన నానేస్తునిదేహము మిక్కిలి శుష్కించిపోయెను. ఆనవాలు పట్టలేని రీతిని శరీరము చిక్కియున్నను, అతని మాటలు, అతనివైఖరియును, వెనుకటివలెనే యుంకరించుచుండెను! అతఁడు రాజమండ్రి విడిచి వచ్చినపిమ్మట నచ్చటి సమచారములు, సంఘసంస్కరణసమాజస్థాపనము, సారంగధరునిమెట్టుమీఁది మాఘలాహారములు, అధికారణముగ బయలువెడలిన మాబహిష్కార వృత్తాంతములు, ఇవియన్నియు సమగ్రముగ నేను వినిపించి, సంస్కరణము పట్ల నతని సాహాయ్యసానుభూతులున్నేహితుల మాశించుచుంటి మని పలికితిని. తా నెన్నఁడును తలంపనివిధమున మేము పట్టణమునఁ గార్యసాధనము చేయుచుండుట కాతఁడు ముదమంది, నే నభివృద్ధి నొందుట కభినందించెను.

ఆత్మచరిత్రము

ఆ మేనెల 3-వ తేదీని మోగల్లులో మాతమ్మనియొక్కయు, పెత్తండీకుమారునియొక్కయు వివాహములు జరిగెను. శుభకార్యానంతరమున మేము రేలంగి వచ్చితిమి.

నా కీ గ్రామమున ప్రాతఃసేస్తుని సావాసము మరల లభించిన దని చెప్పితిని. వెంకటరావు నేనును మా యాశయముల గుఱించి దీర్ఘ సంభాషణములు చేయుచువచ్చితిమి. ఆద్రమున ముఖము గోచరించువిధమున, స్నేహితునిభావమునందు మనశీలము ప్రతిబింబితమగుచుండును. మనసిచ్చి నెచ్చెలులతో మాటాడునప్పుడు, మన యాంతరంగికరహస్యములు బయటపడుచుండును. మిత్రునిచేష్టలు మన కనులకు గోచరించునట్టై, మనచర్య లాతనికిని గానుపించి, యాతనివ్యాఖ్యానములకుఁ దావల మగుచుండును. వెంకటరావుసహవాసమున నా శీలపరిశీలనముఁ జేసికొనుచు, మిత్రునిగుణావగణములను గ్రహించుటకు నా కవకాశము గలిగెను.

౧౧-వ మే తేదీని నేను వెంకటరావును జూచుటకు వారింటి కేగితిని. అపు డతఁడు స్త్రీలచేఁ బరివేష్టితుఁడై, వారితో సరససల్లాపములు చేయుచుండెను. నా కిది మిగుల జగుప్సావహముగ నుండెను. ఆడుపటాలము వెడలిపోయిన వెంటనే, చెలికానిని దల వాచునట్టుగఁ జీవాట్లు పెట్టితిని. అంగనల సరసను గూర్చుండి, అతఁడు కామోద్రేకప్రసంగములఁ గాలము గడుపుట చింతనీయ మని నే జెప్పివేసితిని ! సుదత్తులతోడి సద్గోష్ఠి సమంజసమే. కాని, వారు చెంత నుండినపుడు మృదువు మీసినపలుకులు పురుషులపెదవులనుండి వెడలివచ్చు, రాను రాను స్త్రీలును తమ నై సర్గికమగు సిగ్గును విడనాడి, వెలయాండ్రవలె వలపుగొలుపు పలుకులు వచించుటకు వెనుదీయరు ! సద్భావపూరితుఁడగు నా స్నేహితునివంటి సంస్కారప్రియుఁడే, సంఘముయొక్క

౨౩. వెంకటరావు సావాసము.

నైతికస్థితి సుద్ధరించుటకు మాటుగా పామరజనపద్ధతులనే యవలంబించినచో, విద్యాధికులకంటె కపటనటు లెవరుందు రని నేను గట్టిగ నడిగివేసితిని !

రేలంగిలో నున్నదినములలోనే వెంకటరావునకు పునస్సంధానము జరిగెను. జీవితమునందలి తన యున్నతాశయములనుగుఱించి తన చిన్నిభార్యతో నపుడే ప్రస్తావించితి ననియు, ఆమె విద్యాభివృద్ధి గావించుకొనినచో, స్వచ్ఛమగు పతిప్రేమముతోఁబాటు స్వాతంత్ర్యము నానుదతి పడయఁగలదనియు, నామిత్రుఁడు నుడివెనట.

ఆ జూను ౩ వ తేదీని నేను వెంకటరావును గలసికొనుటకు వారింటి కేగితిని. ప్రాతఃనేస్తుల మపు డా సాయంకాలమున మా వెనుకటిచరిత్రమును సింహావలోకనము చేసితిమి. తనసంగతి ముందఁడు ప్రస్తావించెను. తా నెన్నియో బాధలకు శోధనలకును దావలమైతి నని నా మిత్రుఁడు పలికెను. దుష్టులలో నెల్ల దుష్టులతోను, శిష్టులలో శిష్టులతోడను తాను జెలిమిచేసి, తనవర్తననైర్మల్యమును గోలుపోకుంటి నని నాన్నేహితుఁడు నుడివెను. పలుమారు తాను నుడిగుండములఁ బడినను, ఆర్తరక్షకుని కృపామహిమమున శీలస్థావమనుభవించుచుంటి నని నాచెలికాఁడు చెప్పినప్పుడు, హర్ష పులకాంకితుఁడ నైతిని !

అంత నేను నాసంగతి విప్పితిని. మిత్రునకంటె దుర్బలశరీరుఁడ నైనను, దైవానుగ్రహమునను, సత్సహవాసమహిమమునను, నా శీలపవిత్రత సురక్షిత మని నా యుపోద్ఘాతము. కొలఁదికాలము క్రిందటనే, అనఁగా ౧౮౮౯ వ వత్సరమధ్యమున, నొక చెలికాని సహవాసఫలితముగ నేనును 'నైతాసు' తాకునకు వశము కాలేదా ?

ఆత్మచరిత్రము

గతసంవత్సరము వఱకును హిందూత్వైస్థవబ్రాహ్మమతాదులనుగుఱించి నాకుఁ దెలియనే తెలియదు. ఇపు డట్లు కాదు. నీతి మతసంఘ సంస్కరణములనుగూర్చి నా కిప్పుడు కొంత తెలిసియున్నది.

నే నొకడ నన నేల? నా మిత్రబృందమును మంచిప్రబోధము గలిగియుండిరి. గతసంవత్సరమున చివరభాగమున, పరిస్థితుల ప్రభావమున నా మనస్సున భక్తిబీజములు పడి, సంస్కరణావేశమును మొలక లెత్తినవి. నా సావాసు లందఱు మంచి యభివృద్ధిఁ గాంచిరి. నా చెలికాండ్రందఱికిని నా కభిమతముగు సంస్కరణోద్యమము హృద్య మగుట కడు చోద్యము! ఈమార్పు రాజమండ్రిలోని సదావరణప్రభావమున ప్రభవించినను, మఱియేకారణమున నుద్భవించినను, ఇప్పుడు నాసుహృదు లందఱును సంస్కారప్రియులై యుండి రనుట సుప్తము!

ఇంక వెంకటరావునుగుఱించి: అతఁడు మంచివాఁ డనియె నానమ్మిక. కాని, దుశ్శీలుఁ డని యపవాదము లాసమయమున ప్రబలియుండెను. దీనినిగుఱించి నేను బ్రశ్నింపఁగా, నాకువలెనే తనకును వితంతువివాహసంస్కరణ మామోద మగుటచేత, ఎన్నికడ గండ్లకో యొర్పుచుండెడి యొకబాలవితంతువుడెస తాను సానుభూతి గనఁబఱచిన తప్పిదమున తాను నిందలపా లైతి నని చెప్పి నా మిత్రుఁడు కన్నీరు తెచ్చుకొనియెను! మానవహృదయావలోకనము చేయఁగల పరమాత్మునకె యిందలిసత్య మవగాహన కాగల దని నమ్మి, నా మనస్సును సమాధానపఱచుకొంటిని.

ఇది జరిగిన కొన్ని దినములకుఁ గలసికొనినపుడు, మే మిరువురము నా భావిజీవితమునుగుఱించి తలపోసితిమి. పరమజ్యోతిష్కుని

౨౪. కమలామనోహరులు

వలె వెంకటరావు నన్ను గుఱించి యిట్లు చెప్పెను :—“ నీ పీఠంవత్సరము పరీక్షలో జయ మంది, రాజోవువత్సరారంభమున గృహస్థాశ్రమమునఁ బ్రవేశించువు. సంస్కరణోద్యమము కొనసాగించుటకు చెన్నపురి పోలేక, రాజమండ్రిలోనే నీవు పట్టపరీక్షకుఁ జదివెదవు. ఒకటి రెండు వత్సరములలో నీకు సంతానప్రాప్తియుఁ గలుగును. గృహభారము శిరమునఁ బడిన నీ భార్య విద్యాభివృద్ధి నొనరించుకొన నేరదు. సంస్కారావేశము గలుగునపు డెల్ల, కావంపనేరని సంస్కారములనుగూర్చి నీవు పఠింపించుచుందువు! ఐదాఱువత్సరములలో నీవు ప్రభుత్వోద్యోగ మనునెరను బడి సంస్కరణాపేక్షను పూర్తిగ ముఱచిపోయి, మీఁదు మిక్కిలి నీతినియముములకే మోసము తెచ్చుకొందువు సుమీ ! ”

చెలికానిజోస్యమె నిజ మయినచో, జీవితమునకం టె మరణమే వేయమడుంగులు మేలుగ నాకుఁ దోచెను! ఉన్నతాదర్శపూరిత హృదయము సతతము నాకు దయచేయు మని దయామయుని వేడుకొంటిని.

౨౪. కమలామనోహరులు

స్వకుటుంబములోనే బాల్యవివాహముల నిరోధింప లేక యూరక చూచుచుండు నామనస్సున వివాహసంస్కరణాగ్ని మఱింత తీవ్రముగ వెలుఁగఁజొచ్చెను. ఆ జూనుమొదటి తేదీ సాయంత్రము నేను రేలంగిలో కాలువగట్టున పికారు పోవుచు, నాకుఁ బ్రియమగు నీవివాహసంస్కరణవిషయమునుగుఱించి తలపోసితిని. మలయమారుతము వీచుచుండెను. కోకిలకూజితము శ్రవణానందకరముగ మండెను. అయినను, వీనివలన నాహృదయవేదన యుపశమింపకుండెను. ఉష్ణ

ఆత్మచరిత్రము

బిందువులు కనులనుండి జలజల రాలెను. నా మనస్తాపము భావోద్వేగముగఁ బరిణమిల్లెను. అంత నేను సంస్కరణవిషయిక మగు కథ నొకటి కల్పించుకొని వినోదించితిని. రాత్రి యంతయు కథావిమర్శనమునఁ గడపుటచేత కంటికిఁ గూర్కు రాలేదు. మఱునాఁటి దినచర్యపత్రములం దాకథ నింగ్లీషున లిఖించి, భావికాలమున దానిని తెలుఁగున పద్యరూపమునఁ గూర్చ నాశించితిని. ఈజన్మమున నా కిఁక కవిత్వభాగ్య మబ్బుట కవకాశము లేమింజేసి, దాని నాంధ్రమున ననువదించి, “కమలామనోహరులు” అనుశీర్షికతో “ఆంధ్రపత్రిక” లో 18-1-1930 తేదీని ఇట్లు ప్రచురించితిని :—

(౧)

నలువది సంవత్సరముల క్రిందట వసంతపురమున నొకబాలుఁడు నొకబాలయుఁ గలరు. సమానప్రాయముగల వారిరువురును, గ్రామమున నొకశ్రేణిని కాపురమున్న భిన్నకాఖిలకుఁ జేరిన సాధు విప్రకుటుంబములలో జన్మించిరి. కమలామనోహరు లాజన్మమిత్రులు. వీరి స్నేహ సౌహృద్దములు పూర్వజన్మపునాఁటివే యని లోకు లనుకొనుచుందురు! ఆట పాట లందును, విద్యాలయమునను నా రొకరి నొకరు విడిచియుండువారు కారు. దేహములు వేరైనను, ప్రాణములు వారి కొకటియే! ఒక్కొక్కతటి వారు అనతిమారమందలి సెలయేటి యొడ్డున కేగి, పెద్దరాతిపలకమీఁదఁ గూర్చుండి, భూమ్యాకాశములు తిలకించి, సుఖసంభాషణములు జరుపుచుందురు.

లోకమున సౌఖ్యకాల మెంత త్వరితగతి నంతరించుచున్నది ! బాల్యవివాహోచారబద్ధు లగు జననీజనకుల, కమలకు పండ్రెండు వత్సరములకే పాతికయేండ్లు నిండునట్లు భావించి, కొమార్తె వివాహ

మేర్పటిచిరి. కమలపెండ్లి మిత్రు లందఱికివలెనే మనోహరమునకు నానందదాయక మయ్యెను. ఏకారణముననో కాని, పెండ్లి కూతునకి సంతోషావహముగ లేదు. పురుషునికంటె స్త్రీకి, భవిష్యద్దాంపత్య జీవితరహస్యము, అతివేగముగను, స్ఫుటముగను బొడకట్టుచుండును. తన కీపెండ్లి యక్కఱలేదను కమల పలుకులు, అబద్ధమని నిరసించుటకుఁగాని, నిజమని నమ్ముటకుఁగాని తేలిదండ్రులకుఁ దోఁపకుండెను. పసిరిక మొగ్గవంటి బాలికమాటలు చెవియొగ్గి వినుటయే నెఱ్ఱియని తుదకు తేలిదండ్రులు తలపోసి, కమలను తమబంధువులలో నొకని కిచ్చి పరిణయము గావించిరి.

పూర్వదిశాంగనాముఖము, ప్రాతస్సమయమున నొక్కొక్క పరి పలువన్నెల మబ్బులచే మాటుపడియు, భానూదయకాంతుల ప్రథమస్పర్శముననె వికాసముఁ జెందుచుండును. పెండ్లి పీటలమీఁద నుండునపుడు, కమల వదనబింబ మొకించుక విచార మేఘావృత మయ్యెను, తలఁబ్రాల సమయమునకు కళంకరహిత మయ్యెను. బాల్యదశయందు సుఖదుఃఖములు స్వల్పనిమిత్తములకు వశవర్తులగు చుండును. కాని, బాల్యకాలపు టూహలు నుద్దేశములు నొక్కొక్కప్పుడు, జీవితధూమిని వేళ్లువాటి, ఆమరణమును పెకలింప నసాధ్య మగుచుండును !

(౨)

అది ప్రాతఃకాలము. వసంతభావఁ డింక నుదయాద్రి నధిష్ఠింపలేదు. గృహారామమున చూత నారికేళాదివృక్షములు, పూవులమొలకలును, గుబురుగఁ బెరుగుచున్నవి. విరుల నెత్తావులు గాలి యంతటను ప్రసరించియున్నవి. లేజివురులు మెసవుచు కోకిల

ఆ త్మ చ రి త్ర ము

శ్రావ్యనాచములతో జనలోకమునకు స్వాగతగీతము లర్పించుచున్నది. జగమెల్లయు నరుణోదయచ్ఛాయల నలరుచు, ఆనందవీచికల నోల లాడుచుండెను.

కమల నిషేకముహూర్త మీదినముననె జరుగవలసియున్నది. నీలాలకములు గప్పిన సుందరవదనమును వంచి, చెట్టుక్రిందఁ గూర్చుండి, తనయశ్రుజలముతోఁ జెంతప్రవహించు చిన్నకాలువ పొంగునట్టుగ, దైన్యమున విలపించెడి యీసుందరి యెవరు? లోక మెల్ల నానందమున నోలలాడెడి యీసుఖసమయమున నీకోమలి యిట్లు కుందుటకుఁ గారణ మేమి? సమీపమున నానీమండగు నీయువకుఁ డెవఁడు? నారు ప్రేయసీప్రియులవలెఁ గానిపించు చున్నారు. అంత తనదుఃఖ మొకింత త్రోసివైచి యాతరుణి, “జీవితేశ్వరుండవగు మనోహరా! నేటితో మనస్నేహవృక్షమున కాయువు చెల్లి పోయెనుగదా!” యని పలికి, హృదయము శోకపర వశము కాఁగా, మానముద్ర నూనియుండెను.

మనోహర మా మానిని నిటు లోదార్చెను : “కమలా, ప్రాణ సఖీ! ఏల నీవు విచారమునఁ బ్రుంగుచున్నావు? నీసంతుష్టవదన సందర్శనమును, నిష్కల్మషహృదయనూచకము లగు లోచనవిలోకన మును గమల పండువుగఁ జేకొనినమిత్రు నేల దుఃఖాతిరేకమున వెత నొందించెదవు? ఓహో, జ్ఞాపకము వచ్చినది! మన ప్రేమసఖ్యముల కీనాడు ప్రబలవిరోధిగ పరిణమించిన ప్రపంచమునుజూచి యిన్నాళ్ల నెట్లు భ్రమపడితిమి!” అని పలుకుదు మనోహరము, ప్రేయసిని దుఃఖానలమునుండి తొలగింపఁబూని తానే సంతాపమున కుమిలి పోయెను!

ఆయువతీయువకు లెంతసేపు దుఃఖితోయమాల దోగు చుండిరో తెలియదు. బాలనూర్వుని యరుణకిరణములు తన శోక తిమిరమును దొలగించినట్టుగఁదోచి, గమల కనులువిప్పి చూచునప్పు టికి, మనోహర మెచ్చటను గానరాకుండెను!

నూర్యబింబము సువర్ణకాంతులతో వియత్నభమున వెలుగు చున్నను, కమల కన్నుల కాదివసము కాటుమబ్బులు గ్రమ్మిన కేవల దుర్దిన మయ్యెను! ఆసాయంకాలము చెలికత్తెలు శుభకార్యమున కనువగు నలంకారములు తనకుఁ జేయునపుడు, చుక్కల నడుమనుండు చందురునివలె కమల వారలమధ్యఁ గొమరారుచుండెను. అపుడె యింటి కేతెంచిన యెఱుకశచేఁ జేయిచూపించుకొనుమని యామెచెలులు పట్టు పట్టిరి. తమగతి తమ కెఱుకపడినవారి కెఱుకలు జోస్యములు నేల? ఐనను, నెచ్చెలల కోరిక చొప్పున కమల చేయిచాచెను. కన్నులు కరమం దున్నను, ఎఱుకత కెపుడును, మనస్సు ముఖముననె దవిలీయుండును! అది యిట్లు లోనఁ దలపోసెను: “ఈ శుభసమయ మన సొబ గొందవలసిన యీసుందరి ముఖపద్మ మేల ముకుళించి యున్నది? ఎందుల కీ సోగకనులు సోలియున్నవి? ఈమె హృదయము వ్యాకులితమై యుండవలెను. ఇది గుప్తముగ నే గనిపెట్టెదను!” ఐనను, కుతూహల లగు నా కోమలులఁ దనియింపఁబూని యెఱుకత, “ఈ ముద్దరాలి కడుపున పదిమంది పుత్రులు పుట్టెదరు.” అని పలికి, చెలులందఱు సంతోషకోలాహలమున నుండునపుడు, నాటిరాత్రి యొకసారి తోటలోనికి రమ్మని కమలకు మెల్లగఁ జెప్పి నడలిపోయెను.

పిమ్మట తోటలో నెఱుకత కమల కిట్లనెను: “నీచేయి చూచి సమయమున కేదో కల్ల బొల్లి కల్పించితినిగాని, నీమనస్సున

ఆత్మచరిత్రము

విచారమున్నట్లు కానబడెను. ఆరహస్యము తెలిపితివేని, నీ యభీష్టము నెరవేర్చి, బాధ తొలగించెదను. నిజము చెప్పు. నీ హృదయము పరపురుషునిమీఁద.....”

కమల దాని నోరణచునట్టుగ నిట్లు ప్రశ్నోత్తర మిచ్చెను :
 “తల్లీ! నీవు నా హృదయశల్యమును పెకలిన పాల్పడినందుకు సంతోషమే. కాని, యటుచేయుట కదమ తప్పినది. రానున్నది నాకుఁ దెలిసియె యున్నది. ఇంక మన మిచట మసలఁగూడదు. అదిగో పురోహితుఁడు నారాక కెదురుచూచుచున్నాఁడు. నన్నుఁ గొనిపోవుట కిదిగో మాయమ్మ వచ్చుచున్నది!” అనిపలికి. దానిచేత నొక్కింత రాలించి పొమ్మనెను. ఆ సుశీలమీఁది జూలిచే కంట నీరు గ్రమ్మి, యెఱుకత నెడలిపోయెను

(3)

మఱునాఁడు వసంతపురమున కమల యకాలమరణమునకు విలపింపని మనుజులు లేరు. “ఏమి యీ సౌభాగ్యలక్ష్మికి శుభదినమే తుదిదిన మయ్యెనే!” యని కొందఱును, “పూవు పుట్టఁగనే పురుగు నోటవేసికొనెనే!” యని కొందఱును, కమల మృతినిగూర్చి చెప్పుకొనసాగిరి. “మానవజన్మము బుద్బుద్ప్రాయముగదా!” యని ప్రజలు వైరాగ్యవచనములు చెప్పుకొనిరి.

కమల యవసానకాలమును గుఱించి పెండ్లికుమారుఁ డిట్లు చెప్పెను:—“నిన్నరాత్రి తలుపు మూయఁగనే, కమల శయ్యయొద్ద నిలిచి, నన్నుద్దేశించి ‘అయ్యా! నన్ను విధి తఱుముకొని వచ్చుచున్నది! కాని నేను త్వరితముగ మీతో కొన్నిమాటలు చెప్పవలెను. వివాహ బంధమువలన మన మిద్దఱుము భార్యాభర్తల మైతిమని లోక

మొంచుచున్నను, చిన్ననాటనుండియు నామనస్సు మనోహరము మీదనే యున్నది. అతఁడే నా హృదయాధినాథుఁడు. భూలోక కల్పివము లెవ్వియు సోకకుండ దైవము మా ప్రేమలత నిన్నాళ్లును బ్రోచుచుండెను. అట్టి పవిత్రప్రేమ కాధారముగ ప్రియుని వదలి పరపురుషుని జేపట్ట నొల్లకున్నను, ఇంతవఱకు నా నిజాభిప్రాయము లెల్లడింపమికి ప్రాణత్యాగమే ప్రాయశ్చిత్తముగఁ జేకొనుచున్నాను! నా తుదితలంపులు డెలుపు లేఖను మనోహరమున కందఁజేయ మిమ్ము వేడుచున్నాను!” అని యాయువతి, కలము కాకితమును గైకొని యీ రెండు కమ్మలును వ్రాసెను. ఇవి లిఖించినపు డా తరుణి ముఖబింబమున తాండవించిన తేజోవిశేషమేమని వర్ణింతును? ఆ సుందరవదనమున ప్రస్ఫుటమైన యాత్మవికాసము భూలోక సంబంధమైనదిగాక, ఏ దివ్యలోకమునుండియో దిగి మరల నా భవ్యలోకమును వేవేగమే పొంద కాంక్షించునట్టిదిగఁ దోచెను! రెండవలేఖ పూర్తి కాకమునుపె, ఆ చెలువ చిన్నివేళ్లనుండి కలము పట్టుతప్పెను! ప్రచండవాయుచలనమున నేలపాలగు చూతలతవలె నాలతాంగి పుడమి మీఁద కోరగిల్లి పడిపోయెను!

“ఆ సుందరి వ్రాసియుంచిన కమ్మలివె!” అని యా పెండ్లి కుమారుఁడు జేబునుండి యవి తీసియిచ్చెను. అందొకటి తలదండ్రులకును రెండవది మనోహరమునకును కమల వ్రాసెను.

మనోహరుని కమ్మలో నిటులుండెను :—“ప్రియసఖా! ఇది నా తుది యుత్తరము. ప్రేమబంధమున మన జీవితము లొక్కటియగునని నేను మొదటినుండియు నువ్విట్లు గొనుచుండుదానను. కాని, నే నిష్ట పడకున్నను, తలదండ్రులు చిన్ననాఁడే నాకుఁ బరిణయము చేసిరి.

ఆత్మ చ రి త్ర ము

స్వేచ్ఛయుండిన నెవరిని జెట్టవట్టియుందునో చెప్పవలెనా ! పరిస్థితులు సవ్యముగ నె యుండినచో మనోహరుడైనాకుఁ బతియై యుండెడివాఁడు ! ఐనను, నిరపరాధు లగు తలదండ్రులను నేను నిందింపను. హృదయంగతమగు కోరికలు తెలుప మనసెంత తహతహపడుచున్నను, లజ్జాతిరేకమున పెదవి మెదలుపనేరకున్న పసిబాలికమాటలు, జననీజనకులు బాగుగ గ్రహింపనేర్తురా ? గ్రహించియు, పూర్వాచారపరాయణు లగు తలదండ్రులు కాఖాభేదములు పరిగణింపక మనకిద్దఱి కానాఁడు పెండ్లిచేయుదురా ? కాన, నా కకాలమరణ మవశ్యమని గుర్తెఱిగియై కాలము గడిపితిని. ఇప్పటికి గడువు సమీపించినది. నేను పరలోకయాత్రకు వెడలిపోవుచున్నాను. కాఖాభేదములు పాటించి, ఆచారమును శిరసావహించి, వధూవరుల యభీష్టము నారయక జనులు జరిపెడి యీ యతిబాల్యవివాహము లచిరకాలమున నె యంతరించుఁగాక ! బలవత్తరమైన యాచారపితౄచమునకు బలియై యబలను నేను గతించినను, సుగుణములకాకరమును, మహదాశయములకుఁ దావలమును నగు నీవు సత్కార్యసాఫల్యమున ధన్యుడవై చిరకాలజీవివై, వర్ధిల్లెదవుగాక !'

౨గి. ఏకాంతజీవితము

న్నేహితులతో నే నాకాలమునఁ జర్చింపని రహస్య మేమి యను లేదు. నేను రేలంగిలో నున్న రోజులలో పలుమారు వెంకటరావును జూచి, అతనితో లోకాభిరామాయణమే గాక, సంస్కృత చోద్యమమునుగూర్చియును బ్రసంగించుచుండెడివాఁడను. నేను వ్రాసిన 'కమలామనోహరుల' కథ నాతనికి వినిపించితిని. కథలోఁ గొన్ని పట్టులఁ దగినచతురతఁ గనపఱచలేదని యతఁ డసంతృప్తి జెందెను.

అనగత్యముగను, అకస్మాత్తుగను నేను కొన్నియదంతముల నందుఁ జొప్పించితి ననియు, ప్రేమాకుసుమమును పాంకముగఁ జిత్రింపలే దనియును, అతఁడు చిత్రాకుపడెను. నా కథయందు వర్ణనములకుఁ దావు లేదనియు, ముందు రచించెడి కథాసంగ్రహమే నే నిందు నూచించితి ననియు, నా సమాధానము. అచటనచట సాంపులు లేక పోలేదని యతఁడు పలికెను.

మరల రాజమండ్రి చేరినపిమ్మట మే మిరువురమును విచిత్ర లేఖలు కొన్ని వ్రాసి, ఒకస్త్రీ వ్రాయునట్టుగా వానిని “వివేకవర్ధని”లోఁ బ్రచురింప నుద్ద్యమించితిమి. ౧౩ వ జూన్ తేదీని వెంకట గావు నేనును, “వీరేశలింగముపంతులు నిజమైన సంస్కృతయేనా?” యను విషయమునుగుఱించి చర్చించుకొంటిమి. మతసాంఘికవిషయములందు సంస్కృతకర్తవ్య మేమి? లోకముదెస నాతనివర్తన వ్యవహారములు నిష్కళంకములుగ నుండవలయును. అతనికి శత్రువులు, ముఖ్యముగ వ్యక్తిసంబంధముగ శత్రువులు, నుండరాదు. వీరేశలింగము పంతులు కోపస్వభావులై, కత్తులకుఁ గడంగి రని మే మనుకొంటిమి. ఏకైకన్నే హితుఁడగు గవరరాజుగారు అకాలమరణము నొందుటచేత, కలసి పని చేయుట కెవరును తోడు లేక, ఏకాకియై పంతు లిపుడు దినములు గడుపుచున్నాఁడు. వితంతువాద్యాహపక్షమువారు, వీరేశలింగముగారిని విడిచి, ఆయనపలుకులకు క్రియలకు వికటవ్యాఖ్యలు సలుపుచుండు నొకప్రబుద్ధుని యండఁజేరి రని మేము చెప్పి పంతులను వారింప నుద్ద్యమించితిమి.

౧౨వ తేదీని నేను వెంకటరావును గలసికొంటిని. అతఁడు స్త్రీలోలత్వమునుగుఱించి ప్రసంగింపఁబూనఁగ, అది గర్హ్య మని నేను బలికితిని. తుంటరులనుగుఱించి యతఁ డంత ప్రస్తావించెను.

ఆ త్మ చ రి త్ర ము

చెడుగును గుఱించి వచించుట కాతఁడు వెనుదీయకుండుటయు, ఎందును తనప్రాముఖ్యముఁ దెలుపుచు మాటాడుటయు, నా కాలనిసంభాషణ మునకు ముఖ్యచిహ్నములుగఁ దోఁచెను. అతిశయోక్తులతో నుపన్యసిండుటయు నతని కభ్యాసము. సహచరునియలవాటు పట్టుపడి, అపుడపుడు సంభాషణమున నతిశయోక్తులు చొప్పింప నేనును వెఱువకుండెడి వాఁడను !

కళాశాల తీయు దినములు సమీపించుటచే నేను, తమ్ము లిద్దఱును రాజమండ్రి పయనము కావలసివచ్చెను. నేను వెంకటరావు నొద్ద వీడ్కోలు గొంటిని. మరల వానినిఁ గలసికొనకయె నేను మృత్యువువాతఁ బడినచో, నన్ను గుఱించియైన నాకుఁ బ్రియమగు సంస్కరణపక్ష మవలంబింపు మని వానినిఁ గోరితిని. ౧౭ వ జూన్ మధ్యాహ్నమున తమ్ము లిద్దఱితో నేను బయలుదేరితిని. రేలంగి యిల్లు 'మరమ్మతు' అగుచుండుటచేత, మా తలిదండ్రులు, చిన్నపిల్లలును మాతో రాలేకపోయిరి. మరల విద్యాశాలఁ జేరవలె ననెడి యాశ మమ్ము వేగిరపెట్టగ, వర్షములోనే మేము నడచిపోవ సమకట్టితిమి. రెండుపెద్దమాటలు మేము మోయవలసి వచ్చెను. దారిలో వానపొచ్చినను రాత్రికి నేలివెన్ను చేరవలె ననెడియాశచే మేము బురదలోనే పయనము చేసితిమి. ఎట్టకేలకు కార్ధరికాలువగట్టు చేరితిమి. కాలువ పూర్తిగఁ బ్రవహించుచుండెను. దాటుటకు బల్లకట్టు లేదు. ప్రవాహమును దాటింపుఁ డని ఆవలియొడ్డన బట్ట లుదుకుకొను వ్యవసాయదారులను జేరితిమి. వారు సాయపడక, చిన్నతమ్ముని పెద్దవార మిరువురము చేతులు పట్టుకొని నీట నడిపించినచో, కాలువ దాటవచ్చు నని యాలోచన చెప్పిరి. కాఱుమబ్బుచే నల్లబడిన యాకాశము ప్రతిఫలించి యిపుడు భయంకరాకృతిఁ దాల్చిన కాలువనీట

మే మంత చొరబడితిమి. కొంత నడచునప్పటికి, నీటి లోతు హెచ్చి, నేను మాచిన్నితమ్మునిచేయి యట్టై వదలివేసితిని! వెంకట రామయ్యమాత్రము పిల్లవాని చేతిపట్టు విడువలేదు. అంత మేము మువ్వరము వెనుక మొగము పట్టి, మాకుఁ దోడ్పడుఁ డని మరల నా మనుష్యులను వేడితిమి. వారిలో నొకఁ డంత నీడుకొనివచ్చి, ఒక్కొక్కరినే మ మ్మావలియొడ్డు చేచ్చెను. పిల్లవానిని నిష్కారణముగఁ జంపివేసియుండు రని యచటివారు మమ్ము నిందించిరి. మా మేన మామలయిల్లు చేరి, బంధుగులకు మా ప్రయాణవృత్తాంత మెఱిగించి తిమి. నాఁచా గ్రామమందలి బాలికలు బొమ్మలపెండిండ్లు చేసి కొనుచుండిరి. వారిలో నాభార్యయు, నా పెద్దచెల్లెలు నుండిరి.

మఱునాఁడే మేము రాజమండ్రి పయన మయితిమి. వాయు వతితీవ్రముగ వీచుచుండెను. ఒక్కొక్కప్పుడు గాలి తాఁకునకు నెత్తి మూటలతో మేము తూలిపోవుచుంటిమి. ఎటులో విజయేశ్వరముఁ జేరితిమి. ఆనాఁడు స్త్రీమరు రా దని తెలిసెను. ఆపెనుగాలిలో పడవ లేవియు నీటిమీఁదిపయనమునకు సాహసింపలేదు. ఇంతలో వాడ పల్లరేవున నొక రహదారిపడవ మునిగె ననియు, కొందఱుప్రయాణి కులు చనిపోయి రనియు, మాకు వినవచ్చెను. మేము వాడపల్లికి నడచి పోయితిమి. మునిగిపోయినపడవ యొడ్డున కొకింత దూరమునఁదేలు చుండెను. చనిపోయినవారినిచూర్చి యేమియుఁ దెలియదు. రాజ మండ్రినుండి యంత నొకస్త్రీమరు వచ్చి యెంత ప్రయత్నించియును, బోర గిలినపడవను తిరుగఁదీయ లేకపోయెను. ఇప్పుడు చీకటి పడుచుండుట చేత, రాత్రిభోజనమునకు మేము వెనుకకుఁ బోయి, విజయేశ్వరము స్మరమున బస చేసితిమి.

ఆత్మచరిత్రము

మఱునాఁడు (౨౦వ తేది) మేము విజయేశ్వరమునుండి మరల వాడపల్లి పోయితిమి. ఏదైన పడవమీఁద ధవళేశ్వరము చేరుదమాయనుకొనుచుండఁగనే, రేవుస్థిమకు వచ్చెను. ఇపు డది మునిగిన పడవను తిరుగఁదీయఁగా పడవగదిలో నిరుకుకొని చనిపోయిన యొకస్త్రీ, ఆమెకొడుకు కూతురు నందు గానవచ్చిరి! ఆశనములు చూచి యందఱుమును దైన్యము నొందితిమి. మే మంత స్థిమరుమీఁద రాజమండ్రి నెల్లితిమి.

ప్రియపట్టణముగు రాజమండ్రిని నేను మరల సందర్శించుట కమితానందభిరితుండనైతిని. సంస్కారప్రియుండగు మిత్రుఁడు రాజగోపాలరావు నన్నుఁ జూచుటకు స్వగ్రామమునుండి యిక్కడకు వచ్చియుండెను. చెలికాఁడు కొండయ్యశాస్త్రీకూడ నిచట నుండెను. ఆతఁ డీమాఱు సంఘసంస్కరణమునెడల సానుభూతి గనపఱుచునట్లు తోఁచెను. వేంకటరావును గుఱించి మాటాడుకొంటిమి. ఆతనికి నియమానుసరణమునకంటె సమయానుకూలవర్తనమే ప్రియతర మైన దని సిద్ధాంతపఱుచుకొంటిమి. ఆదినములలో వీరేశలింగముగారు కట్టించుచుండెడి పురమందిరము వీక్షింపఁబోయితిమి. ఆ సంస్కర్తనుగుఱించి యచటినా రెవరో పరిహాసముగఁ బలుకఁగా నేను జిన్నపోయితిని. సమాజమిత్రుఁడు, సచ్చిలుడునగు పాపయ్యగారు, “క్రైస్తవ మత బోధకులవలె శాంతమతితో మనము కష్టములకుఁ గట్టువుపదములకు నోర్చుకొనుచు, పట్టుదలతోఁ బనులు చేసినచో, మనకు విజయము చేకూరును” అని పలికి న న్నోదార్చెను.

జూలై ౧ వ తేదీన మా యనుంగుమిత్రుఁడు లక్ష్మీనారాయణగారు రాజమండ్రి వచ్చి, సంఘసంస్కరణవిషయమున నా కృషిని గూర్చి తాను మిత్రులవలన వింటి నని చెప్పి, నన్నభినందించెను.

అయినను, నాకుఁ బ్రయమగు స్త్రీ స్వాతంత్ర్యము నాయన పరిహాసించి, స్త్రీలను మఱిత బంధింపవలె నని చెప్పి, సంస్కరణనిరసనము చేసినపుడు నా కధికవిచారము గలిగెను. బంధువును, మిత్రుఁడును నగు కొండయ్యకాస్త్రీయొక్క విపరీత పు ప్రాతమతాభిసాయముల నీతఁడు సమర్థించునటు లగఁబడెడివాఁడు ! కాని, యాయన చిత్తవృత్తి యపు డేకవిధమున నుండెడిదికాదు. కేశవచంద్రనేనుల యాంగ్లేయోపన్యాసముల నత్యుత్సాహమున చూచుచున్నాఁడని వినిపించి, ఉద్రేకము గలిగించుచుండెడివాఁడు. ఆకాలమున నా సహచరులలో నొకరగు శ్రీ ఆనూరి కాంతయ్యగారినిగూర్చి కొంత చెప్పవలెను. పూర్వము తానును సంస్కరణములయందు మితాభినివేశము గలిగియుండెడివాఁడ ననియు, కాని యావిషయమునఁ దా నిపుడు కాఁగి చల్లారిన పాలవలె తటస్థుడ నైతి ననియు, ఆయన పలుకుచుండెడివాఁడు. చాత్రాద వైష్ణవుఁ డయ్యును, ఆయన సామాన్య బ్రాహ్మణయువకులందుఁ బొడఁగట్టని పారిశుద్ధ్య మనోనిగ్రహములచే నొప్పెడివాఁడు. సాధువర్తన మితభాషిత్యము లాయన సా మ్మగునటు లుండెడివి ! ఆసమయమున పట్టపరీక్ష రెండవశాఖకుఁ జదువుచు, తర్కమనశ్శాస్త్రములు అభిమానవిద్యగాఁ గైకొని, నీతిశాస్త్ర మందలి మంచితథపట్టులు మాకు వినిపించుచుండెడివాఁడు. ఆ సంగతులు మిగుల చిత్రాక్షర్షకములుగ నుండి, పట్టపరీక్షకుఁ జదివినచో, ఆశాస్త్రపఠనమే చేయ నాకు సంకల్పము గలిగెను.

మా తలిదండ్రు లింకను రేలంగిలో నుండుటచేత, సోదరులు మువ్వరము రాజమండ్రిలో కొంటరిగ నుండి, మావంట మేమే చేసి కొనుచువచ్చెడివారము. పెద్దవాఁడనగు నామీద సామాన్యముగ వంట పని పడుచువచ్చెను. ప్రొద్దున పదిగంటలకే మేము మువ్వరము వంట

ఆత్మచరిత్రము

చేసికొని భోజనము చేసి పాతకాల కేగవలసినప్పుటచేత, మా కంతో కష్టముగ నుండెడిది. వీనికిదోడు, సంస్కారప్రియులగు మిత్రుల సందర్శనసంభాషణములు నా నిత్యానుష్ఠానములో నంతర్భాగములై ! ఇంట పాతములు దిట్టము చేసికొనుటకే మాకు వ్యవధి చాలకుండెను. ఈమధ్యగ భోజనసదుపాయము లేమిందేసి మాతమ్మగారు కృష్ణ మూర్తి జబ్బుపడియుండెను. ఆసమయమందు మా యలజడి మఱిత హెచ్చియుండెను. మా స్నేహితు లా దినములలో సంస్కరణము పట్ల చూపిన యశ్రద్ధ మిగుల నిరుత్సాహకరముగ నుండెను. అద్దానిని గుఱించి రాజసురునితో నేను మొఱపెట్టగా, దీనివిషయమై మా సంస్కరణసభలో నొకనాఁ డాతఁడు తీవ్రముగ మాటాడెను. కనక రాజు ఆమాటలకుఁ గుపితుడయ్యెను. పాపయ్యగారు పలికిన చల్లని పలుకులును, వీరేశలింగముగారి సంస్కరణోపన్యాసమును ఆతని కోపము నొకింత చల్లార్చెను.

సంస్కరణసమాజకార్యక్రమమే నా యసంతృప్తికి హేతు వయ్యెను ! ఈసమాజమున కాస్తికమతముతో సన్నిహితసంబంధము గలసినగాని దీనికి మోక్షము లేదని నానిశ్చితాభిప్రాయము ! 27 వ జూలై కేదీని జరిగిన సంస్కరణసభకు లక్ష్మీనారాయణగారు సగ్రాస నాధిపతి. సంఘసంస్కరణమునుగుఱించి కష్టపడి వ్రాసినవ్యాసము నేను జదివితిని. భీమశంకరము వ్యతిరేకాభిప్రాయ మిచ్చినను, కనక రాజు నాకు సానుభూతిఁ జూపెను. 31 వ ఆగష్టున జరిగినసభకు నే సగ్రాసనాధిపతిని. వివాహమునుగుఱించి కృష్ణమయ్యగారు వ్యాసము చదివిరి. మిక్కిటమగు సభాకంపమునకు లోనైనను, నే నెటులో నావిధులు నిర్వర్తించితిని. మాటలకొఱకు నేను తడవికొనుచువచ్చితిని. నా యుపన్యాస మతిదీర్ఘముగ నుండెను. అంతోపన్యాసము ముగించి

నేను గూర్చుండుసమయమున శంభుకాస్త్రీగారు లేచి, కొన్ని మిత్రసంస్కరణములు నూచించి, అవి మాసంఘమువారి వలంబించుట మంచిదని చెప్పెను. అంత నేను మరల లేచి, యీ సాంఘికవ్యాధికి బాల్యవివాహనిర్మూలనమే తగినచికిత్స యని వక్కాణించితిని. నాయీ తీవ్రసంస్కార పద్ధతి యావత్తను మరలమరల మాటాడ నుక్తేకింపఁగా నేనును సముచిత ప్రత్యుత్తరము లిచ్చుచువచ్చితిని. అంతట పాపయ్య గారు లేచి కొన్ని సామవచనములు చెప్పినమీఁదట, ఇంకొకవారమునకు సభ నిలిపివేసితిమి. పిమ్మట జరిగిన ప్రార్థనసమాజసభలో తమయధ్యక్షోపన్యాసమున వివాహసంస్కరణావశ్యకతను గూర్చి చెప్పుచు, వీరేశలింగముపంతులుగారు నా యభిప్రాయములను సమర్థించిరి. సభికు లందఱి మన్ననలకుఁ బాత్రమైన యగ్రసీతము నధిష్ఠించినందుకెంతయు ముద మందితిని. నా పరిచితు లనేకు లానాఁడు సభ కేతెంచిరి, మధ్యమధ్య నాంగ్లేయపదములు పడి నేను గొంత చుట్టుత్రోవఁ ద్రొక్కినను, నాయుపన్యాసము నా నిశ్చితాభిప్రాయములను స్పష్టికరించెను. నిజముగా నేను కీర్తి కక్కుచుంటినా యని సంప్రశ్నించుకొంటిని!

౪ వ అగష్టు మధ్యాహ్నము పాఠశాలనుండి యింటికివచ్చి నతోడనే, రేలంగినుండి యపుడే వచ్చిన మాతల్లిదండ్రులు తమ్ములు చెల్లెండ్రులు గానఁబడి మోదమున మేము మిన్నందితిమి. ఇన్నాళ్ల నుండియు మువ్వరు సోదరులమును ఇంటిపనులన్న విసిగియుంటిమి. చదువుకొనుటకు వ్యవధాన మేమియులేదు. ఇంకముందు మా భారమంతయు తల్లిదండ్రులై వహింతురు గాన, క్రమముగఁ జదువుకొనవచ్చునని మేము సంతసిల్లితిమి. రాఁబోవు డినెంబరులోనే నేను ప్రథమ కాస్త్రపరీక్షకును, నాతమ్ముడు ప్రవేశపరీక్షకును బోవలయును గావున,

ఆత్మచరిత్రము

కాలము వ్యర్థముచేయక, పెక్కు భోజనసదుపాయములకై తల్లిని వేధింపక, విద్యాపరిశ్రమముజేయ నిశ్చయించుకొంటిమి. ఆదినమే మిత్రుఁడు వెంకటరావు వచ్చికలసికొనుటచే నాయానందమునకు మితి లేకుండెను. నాఁడు నలుగురు స్నేహితులము నడిరేయివఱకును సంభాషణలతోఁ బ్రోద్దు పుచ్చితిమి. నా స్నేహితుఁడు కొండయ్యశాస్త్రి తాను జదువుకొనుటకు మా కావలివీధినున్న యొకయింట చిన్నగది యొకటి యద్దెకు పుచ్చుకొనెను. ఇప్పుడు నేను మాతమ్ముఁడును, దానికెదురుగ నున్న గదిలోఁ బ్రవేశించి చదువనారంభించితిమి. ఆకాలమున బాడుగలు మిగుల స్వల్పము. మాగది యద్దె పావలామాత్రమే!

౧౮ వ తేది ప్రాద్దున నాగదిలో మూఁడునాలుగు గంటలు చదివినపిమ్మట నింటికి భోజనమునకు వచ్చితిని. ఆకలిచేత నాకుఁ బ్రాణములు కడఁబట్టుచుండెను! ఆ యసమయమున మా యమ్మ ప్రశాంతమనమున నొకకందమొలకకుఁ బూజలొనర్చుచుండెను! నేనేమిచేతును? గోరుచుట్టుమీఁద రోకలిపో టనునట్టు, నాయాఁకలి బాధకు నాప్రబలవిరోధియగు విగ్రహపూజా సందర్శనము తోడై, నా కోపవహ్నిని రగులుకొలిపెను. దేవదేవునికిఁ జెల్లింపవలసిన పూజాపురస్కారము లీక్షుద్రవస్తువున కేల సమర్పించితి వని మా తల్లి మీఁద మండిపడి, నోటికి వచ్చిన వాక్కులు ప్రయోగించితిని! కాని, కొంతనేపటికి చిత్తనిరోధము చేసి, శాంతించి, “సదుద్దేశమున నీ యిల్లాలు చేసెడిపూజల కేల నేను నొచ్చుకొనవలెను? సాధువాక్యములతోనే సత్యదేవునివైపున కామెమనసును మరల్పుట కర్తవ్యము కదా!” అని నన్ను నేను సంప్రశ్నించుకొంటిని. హిందూ స్త్రీల మూఢత్వమునకై దైన్యమునఁ గన్నీరు విడిచితిని. తాము చేయు.

పనుల యర్థము గ్రహింపని భారతనాథుల దుస్థితిని తొలగింపు మని దయామయాడగు దేవదేవుని వేడికొంటిని.

మఱుసటి నెల ౨౦ వ తేదీని రాజగురు మృత్యుంజయరావులు నన్నుఁ గలసికొని, మిత్రులందఱమును గూడి చదువుకొనుట కొక పతనాలయము సాపించుటనుగూర్చి నాయభిప్రాయము తెలుపుమనిరి. నేను సమ్మతించక, దీనికి బదులుగా చందాలు వేసికొని బీదలకు సాయము చేయుట మేలని చెప్పితిని. నన్ను తమవైపునకుఁ ద్రిప్పుకొన పరిపరివిషముల వారు ప్రయత్నించినను, వారికి సాధ్యము కాలేదు. తమ మురిపఁపుపేళ్లతో నన్ను వారు నిందించినను నేను నాపట్టు విడువలేదు. అంతట రాజగురువు, “నీబోటివా రింక నైదుగురు దొరికిరేని, రాజమండ్రి నంతటి నొక్కపట్టున సంస్కరణ వాహినియందు ముంపఁగలను!” అని చెప్పివేసెను. ఆతని యర్థము నాకు బాగుగ వ్యక్తము గాకున్నను, నా కధిక నైతికధైర్యము గలదని పలికినట్లు నమ్మితిని. నాకు ధైర్యసాహసము లింకను ప్రసాదింపు మని భగవానుని వేడుకొంటిని.

౩౦ వ సెప్టెంబరున నాకు శరీరమునందు నీరసము, కనుల బలహీనతయు నేర్పడుటచేత రాత్రి చదువు మానితిని. ఆనాఁడె కళాశాలలో అధ్యక్షుడగు మెట్ కాఫ్ దొర నన్ను గుఱించి మాటాడుచు, భాషాభాగమున నాచదువు బాగుగనున్నను, గణితమున మంచి కృషి చేసినఁగాని పరీక్షలో తప్పిపోవుదు వని నన్ను హెచ్చరించెను. ఆరాత్రి ప్రార్థనసమయమున నే నిట్లు తలపోసితిని :—

“ప్రభువా! తన నియమితకార్యము సగము కొనసాగించిన పిమ్మటనే మిల్టనుకవి కంధత్వము సంప్రాప్తమయ్యెను. నాకర్తవ్య మొకటి

ఆత్మచరిత్రము

తయుఁ జేయకమునుపే, జీవిత ప్రథమ సోపానముననే, నాదేహము వ్యాధిపాలగుచున్నది! నా విధికృత్యములు నెరవేర్పఁబూనినచో, ఈ దుర్బలశరీరము తుత్తునియ లైపోవునేమో గదా! పరిశుద్ధవర్తనము పీడకుండ జరుపుకొనునటుల నా కనుగ్రహింపుము!”

౨౬. పరీక్షాపూర్వదినములు

౧౮౦౦ అక్టోబరు నెలలో ప్రథమశాస్త్రపరీక్షకుఁ బోవువారిని నిర్ణయించుటకు జరిగిన కళాశాలాపరీక్షలో, ఇంగ్లీషులో నేను బాగుగ వ్రాసినను, లెక్కలలో గుణములు నాకు కనీస మైనను రాలేదు. బజాలుల్లాసాహేబు నాకంటెను తగ్గియుండెను. గణితమున తరగతిలో మే మిరువురము నధమాధములము! అయినను క్రిందటి సంవత్సరపు పరీక్షలో నాతఁడు నేనును తరగతిలో క్రమముగ ప్రథమ ద్వితీయస్థానములం దుండుటచేతను, ఇప్పటిపరీక్షలోఁ దక్కిన యన్ని పాఠములందు మేము సరిగా నుండుటచేతను, మమ్మఁగూడ పరీక్ష కంపిరి. అప్పటినుండియు నేను మఱిత శ్రద్ధతోఁ జదువుచుంటిని. నా నిత్యకార్యక్రమము వెనుకటివలెనే జరుగుచుండెను. వ్యాయామము, ప్రాతఃస్నానము, ప్రార్థనము, మిత్రులతోడి గోష్ఠి—ఇవి కొన్ని ఘర్షణలతో నిపుడును నా దినచర్యలోని యంతర్భాగములే. పరీక్ష సమీపించినకొలది చదువునకు ప్రాముఖ్య మిచ్చితిని.

కాని, నా శరీరారోగ్యము అసంతృప్తికరముగనే యుండెను. నే నెంత జాగ్రత్తతో నుండినను, అనుదినము నేదోబాధ వచ్చి మూలుగుచుందును. తలనొప్పి, నీరసము, అశుశ్లబ్ధము, పైత్యప్రకోపము, మున్నగు బాధలు నాకు సన్నిహితబంధువుల! వీని పీడఁ బడుచుండు నేనాకాలమున నెట్లు చదువు సాగించికొనుచు, సభల కేగుచు,

౨౬. పరీక్షాపూర్వదినములు

మిత్రులతో సంభాషణలు సలుపుచునుంటినో యని నా కాళ్ళర్యము గలుగుచున్నది !

ఒకానొకనాఁడు ఆత్మపరిశోధనసమయమున నే నిట్లు తలపోసితిని :—

“పరాత్పరా ! సాహసమున ని స్పీరితిని సంప్రశ్నించుచున్నందుకు నన్ను మన్నింపుము. ఇంత దుర్బలశరీరముతోపాటు నా కిట్టి యున్నతాళయము లిచ్చుటయందు నీయద్వేష మేమి? ఈశరీర మనతాళములోనే కృశించి నశించిపోవనున్నది. ప్రబలమేధాశక్తికిఁ గాకున్న నపార పరోపకార చింతనమునకుఁ దాపలమగు నామనస్సు, దుర్బలశరీరమున కిట్లు బంధింపఁబడి యేమిచేయఁగలదు? పాపమును వెనురక్కసిచే నావహింపఁబడిన యీహృదయమున కేల యిట్టి పరహితైకబుద్ధియు పరార్థప్రాపకత్వమును? అకాలమరణమే నీ వాసన్నము చేయ నుచ్యమించినచో, వెనువెంటనే నా కది ప్రసాదింపక, జా గేల చెనెదవు?”

ఆసమయమున పీకేశలింగము గారికిని ఏలూరి లక్ష్మీనరసింహము గారికిని జరిగెడి యభియోగముల విచారణ మగుచుండెను. విద్యార్థుల మగు మేము తీటికసమయములం దావివాదవిషయములు వినుటకు న్యాయసభల కేగుచుండెడివారము. మూలోఁ గొందఱు వాదిపక్షమును, కొందఱు ప్రతివాదిపక్షమును గైకొనుచుండువారు !

౧౩-వ అక్టోబరున గంగరాజు నేనును పికారుపోయి సంస్కారములనుగుఱించి మాటాడుకొంటిమి. తన భవిష్యత్తునుగుఱించి చెప్పుచు నతఁడు, విద్యాపరిపూర్తి యైనపిమ్మట తాను న్యాయవాదియై, దురాచారములు నిరసించి, సంస్కరణపక్ష మవలంబించి, సత్యమతమును

ఆత్మచరిత్రము

జేకొందు నని చెప్పెను. నాసంగతియు నేను బ్రస్తావించితిని-సంస్కరణోద్భవవిజయమునకై నేను జీవితము ధారవోయ నిశ్చయించితి ననియు, నాతో మనసుగలసి పనిచేసెడి నెయ్యనికొఱకు నేను వెదకుచుంటి ననియుఁ జెప్పితిని. అంత, గంగరాజు తను నట్టిచెలికానిగా నేను జేకొనవచ్చు ననియు, వలసినచో నాకుఁ దాను ధనసాహాయ్యమును జేయుచుందు ననియు నుడివెను. తాను బోషింపవలసిన సోదరాదులెంతో యున్నను, తాను జేపట్టిన యుద్యమమునకు సంపూర్ణ విజయము చేకూర్చితీరద నని వక్కాణించెను. నామీఁద గంగరాజు నకుఁ గల యనురాగమునకు నా కృతజ్ఞతను దెలిపి, రాబోవు వత్సరమున నేను వేటింటికాఁపురము పెట్టినప్పుడు, నాకు సాయము చేయువా రొకరైన నుండుటకు సంతసించితిని.

అమఱునాఁడు నేను కాంతయ్య కొండయ్యశాస్త్రి లక్ష్మీ నారాయణగార్లును గలసి ముచ్చటించుకొనుచు, పికారుపోయితిమి. కాంతయ్యగారు వేదాంతోన్మాదమునకు లోనైనట్లు గానవచ్చెను! శాస్త్రి లక్ష్మీనారాయణగార్లు మిత్రుఁడు వచించినదాని కెల్ల తాళము వైచుచు, యోగమహిమను గూర్చి తమసుముఖత్వమును దెలిపిరి! ఆరాత్రి నే నిట్లు తలపోసితిని :— “నా మిత్రులజీవితమువలన మానవహృదయముయొక్క దౌర్బల్యచాంచల్యములు నే నొకింత గ్రహించితిని. కొమ్మనుండి కొమ్మ కెగురుపక్షివలె నా హృదయము మతము నుండి మతమునకు గంతు లిడకుండునుగాక! నేను నిరతము ఆస్తికబుద్ధి గలిగి, మానవసేవాతత్పరుఁడనై, వలసినచో నాయాశయములకై యసువుల నర్పింతును గాక!”

౨౨ వ తేదీని వెంకటరావు కుటుంబముతోఁ గాఁపుర ముండుటకు రాజమండ్రి వచ్చెను. మఱునాఁడు రాజమండ్రి పురమందిరప్రవేశ

౨౬. పరీక్షాపూర్వదినములు

ఘనోత్సవము జరిగెను. ప్రాతఃకాలమున ప్రార్థన జరిగెను. “ప్రార్థన యొక్క యావశ్యకత”ను గుఱించి వీరేశలింగముగారు మంచియుపన్యాసము చేసిరి. సాయంకాలము బహిరంగసభ జరిగెను. పరీక్షాధికారి నాగోజీరావు పంతులుగారు అధ్యక్షత వహించి, సద్భావమున పాఠుల యుపయోగార్థమై కట్టించిన మందిరమునకు పంతులనభినందించిరి. యమ్. రంగాచార్యులవారు ఉపన్యాసము చేయుచు, వీరేశలింగముగారు చేసినభాషానేవ సుగ్గడించుచు, ఆమహామహుఁడు జనుల నైతిక సాంఘిక పరిస్థితులయభ్యున్నతికొఱకై పరోపకారబుద్ధితోఁ గావించిన సత్కార్యముల నాయన ప్రశంసించెను. వాసుదేవకామ్రప్రి గారి పద్యము లైనపిమ్మట కల్పఁబడిన బాణసంచావెలుఁగున నూతన మందిరము సౌందర్యమునఁ జెలువారుచుండెను.

ఆరాత్రి నిద్రపోవుటకు ముందుగ, వీరేశలింగముగారికి కుడి బుజమై నిలిచి, త్యాగబుద్ధితోఁ గార్యసాధనము చేయు పాపయ్య గారినిగుఱించి నే నిట్లు తలపోసితిని:—“ఈపురుషుఁ డెట్టిసన్మదయుఁడు, సచ్చారిత్రుఁడు! తా నెపుడును వెనుకనే నిలిచి యుండఁ గోరెడి యీయన విసమ్రత యెంత క్లాఘనీయము! ఈయనకు నాకు నెంతి యంతరము గలదు! మహాగర్వి నైననే నీసత్పురుషుని గోటి నైనను పోలఁగలనా?”

౩౦ వ తేదీని పీఠులలో నొక వింతసాటింపు వింటిని. దొండపూడికి వేలకొలది ప్రజలు వచ్చుచుండుటచేత అక్కడ వికూచి యంకురించె ననియు, జనులు రావల దనియు సర్కారు వారు సాటింపు చేయించిరి. ఆగ్రామములో నొకవైద్యునిపే రీమధ్య పైకి వచ్చెను. అతఁడు జనుల రోగములను సులభముగ నివారణ చేయుచుండె నని ప్రతీతి గలిగెను. అందువలన నచటికి తండోప

ఆత్మచరిత్రము

తండములుగ రోగులు వచ్చుచుండిరి. రోగి నొకచోట స్నానము చేయించి, “నీ రోగనివారణ మైనది, పో! ఇది దేవునియాజ్ఞ!” అని వైద్యుడు పలుకుచుండునట! దీనినిగుఱించి జనులలోఁ గొంత చర్చ జరిగెను.

ఈ వైద్యరహస్యము నా కపుడు తెలిసినది. అగ్రామమందలి చెఱువునీటిలో లోహద్రవ్యములు గలసియున్నవి. దీనివలననే జనుల కుపశమనము గలుగు చున్నది గాని, వైద్యునిమహిమమునఁ గాదు! మాతండ్రికిఁగూడ దొండపూడివైద్యుని మాహాత్మ్యమును గుఱించి నమ్మకము లేదు.

మఱునాఁడు కాంతయ్యగారితో నేను వాదమునకు డీకొంటిని. అనర్థదాయకమగు దురాచారముల నైన నీయన యిపుడు బాహుటముగ సమర్థించుచుండెను! వేశ్యజాతివలన హిందూసంఘమునకుఁ గలుగులాభము లీయన కేర్పొనఁజొచ్చెను! ఇపు డీయన విగ్రహారాధనాతత్పరుఁ డయ్యెను! అయ్యో, యీతఁడు నేర్చిన తర్కవేదాంతములపర్యవసాన మిదియేనా?

దారిద్ర్యదేవత తాండవ మాడెడి మాసంసార పరిస్థితులఁ దలపోసి. 3 వ నవంబరున నే నిట్లు వెతనొందితిని:—“ఓ దారిద్ర్యమా! నా బోటియువకులు నిర్మించెడి యాకాశపార్శ్వములను నీ వెట్లు గాల్చి వేయుచున్నావు! ఉన్నతోద్యమములకును ఉదార భావములకును నీవు ప్రబలవిరోధివి. మాగృహమునుండి ని స్నెట్లులు తఱిమివేయఁ గలను? నీ విచట నివాస మేర్పఱుచుకొని, నా వికాలాశయముల యనువులఁ దీసివైచుచున్నావు! నీ ప్రేరణకు లోబడి, ప్రేమాస్పద మైన యాచర్యములను త్యజింపనా? నా సౌశీల్యమును నీకు ధారవోసి.

నా నియమానుసారజీవితమును నీకొఱకు నీటగలుపనా? నే నట్లు చేయను. సర్వసమర్థుఁడును, దయాసముద్రుఁడును నగు దేవదేవుఁడే నాకు శరణ్యము!”

కొలఁదిదినములలో కలకత్తాలోని “సాధారణ బ్రాహ్మసమాజ” ప్రచారకుఁడగు పండిత శివనాథశాస్త్రి యిచ్చటికి రానున్నాఁ డని మా కిప్పుడు తెలిసెను. ఆరాత్రి నే నింట మాటాడుచు, వీరినిగుఱించి ప్రస్తావించితిని. బ్రాహ్మమతమునుగుఱించి మావాళ్లతో నేను బ్రసంగించితిని. అప్పుడు మానాయనయు, పెద్దతమ్ముఁడును నన్ను ముట్టడించిరి. “హిందూమతము ఈశ్వరు నొప్పుచుండఁగా, నీ కేల మారపు బ్రాహ్మమతము గతి యయ్యె?” నని మాతండ్రి న న్నెత్తిపాడిచెను. ప్రసంగవశమున మాతమ్ముఁడు నాస్తికతను సమర్థించెను! అలయుచు డయ్యుచు నే నంత నాపక్షమును నిలువఁబెట్టుకొనఁ బ్రయత్నించితిని.

ఆరాత్రి నాప్రార్థనమం దిటు లుండెను:—“ఓ భగవంతుడా! నీ పుత్రకు లెంతటి మూఢత్వమున మునిగియున్నాఁ గు! నీ భక్తు లెట్లు బద్ధజహ్వలై వారిమధ్య మసలుచున్నారు! మతమునకు మానవహృదయమునకు సంబంధము లే దనియు, వర్ణ భేదముల పట్టింపులు, వట్టి బాహ్యపటాటోపములును మాత్రమే మతసారమనియు వారనుకొనుచున్నారు! నీ సత్యస్వభావము వా రెప్పటికి గురైఁకుండఁగలరు?”

౧౧వ నవంబరున నలుగురు స్నేహితులమును పీకారుపోయితిమి. మాసంభాషణమునందు, కాంతయ్య లక్ష్మీనారాయణ కొండయ్యశాస్త్రిగార్లు మువ్వరును దివ్యజ్ఞానవిక్వాసకు లని నా కీనాఁడు స్పష్టపడినది! కావుననే వా రెపుడును మతోన్మాదమూఢాచారము

ఆత్మచరిత్రము

లను సమర్థించుచు, సంఘసంస్కరణవిముఖులై యున్నారు. ఇట్టి యసభ్యస్నేహితులసహవాసమున నాయుత్తమాదర్శములు రిత్తవోవునని నేను వెతనొందితిని!

గృహ తేదీని ఉదయమున పండితశివనాథశాస్త్రిగారు గాజమండ్రి వచ్చిరి. ప్రార్థనసామాజికులము వారికి సుస్వాగత మిచ్చితిమి. ఆయన సాధురూపము మృదువచనములు మాహృదయములనుఁ జూరగొనెను. ఆసాయంకాలమున పండితుఁడు పురమందిరమున “నూతన భారతదేశము, అందలి నూతనాశయములు” అనువిషయమునుగుఱించి యుపన్యాసము చేసెను. వారిప్రసంగమున నవీనభావములు వెల్లివిటిసి ప్రవహించెను. భావోద్దేకమున నాకును గంగరాజునకు నాతరుణ్యమున చక్షువులనుండి బాష్పజలము ప్రవంతియై పాటెను. సభానంతరమున గంగరాజు నన్నుఁ గౌగిలించుకొని, తన యభిప్రాయభేదములను నీటఁగలిపి కార్యసాధనమున నాతోఁ గలసివచ్చెదనని చెప్పివేసెను; మే మిరువురము నానందపరవశుల మైతిమి.

మఱునాఁడు కొందఱు స్నేహితులము శివనాథపండితుని సందర్శించి, పెక్కువిషయములను గుఱించి యాయనతో సంభాషించితిమి. ఆసాయంకాలము బ్రాహ్మసమాజవిధులను గుఱించి శాస్త్రిగారుపన్యసించిరి. పురమందిర మానాఁడు ప్రేక్షకులతోఁ గలికిటమునుచుండెను. శివనాథపండితుని యుపన్యాస మతితీవ్రముగను చిత్తాకర్షకముగను నుండెను. అప్పుడు ముత్తుస్వామిశాస్త్రి భావోద్దేకపూరితుడై పండితునికిఁ బ్రణమిల్లి, తా నీమాఱు బ్రాహ్మమత మవలంబించితి నని చెప్పివేసెను!

౨౬. పరీక్షాపూర్వదినములు

నే నింటికి రాగానే తండ్రియూ దమ్ముడును నాతో వాడమునకు దిగి, శివనాథపండితుడు వట్టి జను డనియు మూర్ఖుడనియును బలికి, నా కమిత హృదయవేదనమును గలిగించిరి.

౧౭-వ తేదీని, ప్రాతఃస్నానానంతరమున నేను కనకరాజు గంగరాజుగార్లతోఁ గూడి, వీరేశలింగముగారి యింటికి వెళ్లి, వారి మేడగదిలో నున్న శివనాథశాస్త్రిగారిని సందర్శించితిని. సంస్కరణముల ననుష్ఠానమునఁ బెట్టువిషయమున మే మాయన యాలోచన యడిగితిమి. శాస్త్రిగారు తన జీవితమును గుఱించి ప్రస్తావించిరి. దృఢసంకల్పుడగు తండ్రివలన తనకుఁ గలిగినయిక్కట్లు, విద్యార్థిదశయందె తన యుపదేశానుసారముగ నొకవితంతువును బరిణయ మాడిన న్నేహితునికష్టములు, ఆతనికిఁ దోడ్పడుటయందుఁ దాను జూపిన స్వార్థత్యాగము, ప్రథమశాస్త్ర పరీక్షాదినము లందలి తన యాధిక పరిశ్రమము, తన యుద్యమవిజయము, ఈశ్వరవిశ్వాసము, మున్నగు స్వనిషయములను శాస్త్రిగారు మాకుఁ బూసగ్రుచ్చినట్లు వినిపించిరి. అంత మాత్రాకమీఁదఁ గొన్ని సదుపదేశము లాయన మాకుఁ జేసిరి.

ఆయన సెలవు గైకొని మే మిండ్లకు వెడలిపోయితిమి. అందఱు నమితానంద పరవశుల మైతిమి. నా జీవితయునం దెపుడు నింత సంతోష మనుభవించలేదని నే ననుకొంటిని. నాగురువు, ప్రవక్త, మార్గదర్శియు శివనాథమహాశయుడే యని నేను విశ్వసించితిని. ఇంత కంటె నాకుఁ గావలసినయానంద మేది, భాగ్యవిశేష మేమి?

అమితభావోద్రేకమున నాఁ డంతయు నే నేదో విచిత్రలోకమున నుండునట్లు తోచెను. శివనాథుని సుస్వరూపము నాకనుల యెదుట నృత్యము సలుపుచుండెను ! ఇట్టి మహాత్మునికిఁగల శీల

ఆత్మచరిత్రము

సంపద, దైవభక్తియు నే నెపుడైన నమభవింతునా? ఈయనవలె నీశ్వరసంసేవనార్థమై ప్రచారము సలుపుటకు నోచుకొందునా యని నన్ను నే సంప్రశ్నించుకొంటిని.

౨౨. పరీక్షలు

౨౩ వ లేదీని వెంకటరావు వ్యాధిగ్రస్తుడయ్యెనని విని యాతనిఁ జూచుటకుఁ బోయితిని. ఆతఁ డిప్పుడు పడకనుండి లేవనే లేడు! తీవ్ర ధాతుదౌర్బల్యమునఁ బడిపోయియుండెను. ఒక గొప్ప మహమ్మదీయవైద్యుఁడు మం దిచ్చుచుండెను. వ్యాధి నెమ్మదిపడు ననెడి యాశ లేకున్నను శక్తివంచన లేక తాను మం దిచ్చెద ననియు, రోగి దైవముమీఁదనే భారము వేయవలె ననియు, వైద్యుని యభిప్రాయ మని. నామిత్రుఁడు హీనస్వరమునఁ బలికెను. దైవమును నమ్ముకొనినయెడల, అతనికి రోగనివారణ మగు నని దైవ్యము చెప్పితిని. కాని, తా నిప్పుడు సేవించు మందువలెనే నా మాటలును, వెగటు కాఁగా, వెంకటరావు:—“మిత్రుఁడా, న న్నిసంగతిలో బాధింపకండి. దేవుఁడు గీవుఁడు అనెడి అసత్యానగత్య విషయము లన్ని బైటనే పెట్టి, మరీ గదిలోకి రం డని వేడుకుంటున్నాను. నిజమైన యే యిహలోకవిషయమును గురించి యైన నాతో మాటాడరాదా? దైవమునుగురించి అప్రస్తుతప్రశంస చేసి, నా మనశ్శాంతికి భంగము కలిగింప వద్దని, నీకు, నీ దైవమునకు నమస్కారాలు చేస్తాను!” అని చెప్పివేసెను.

ఇంతకంటె విషాదకర మైనసంగతి యేది? ఐనను, మన మేమియుఁ జేయలేని యిట్టివిషయములోను పేక్షయే యుత్తమముగదా.

వెంకటరావువంటినారల యజ్ఞాన నాస్తికత లెట్లు పాయునా యని నేను విచారించితిని.

ఆ గోజులలో నే నొకప్పుడు పికారు పోవుచుండగా, పెద్దాడ సాంబశివరావు నాకుఁ గానఁబడి, మీ పను లెట్లు సాగుచున్న వని యడిగెను. అంత మే మిరువురమును పోతగట్టుమీఁదికిఁ బోయి కూర్చుండి మాటాడుకొంటిమి. అదివఱ కతఁడు సంఘసంస్కరణ సమాజసభ్యుఁడైనను, విగ్రహారాధన, జన్మాంతరము మొదలగువాని యందు విశ్వాసము గలిగియుండువాఁడు. పండిత శివనాథశాస్త్రి యిక్కడకు వచ్చి యుపన్యాసము లిచ్చుతరుణమునఁ దన సంది యము లన్నియు నివారణ మయ్యె ననియును, తన కిప్పుడు ప్రార్థన సమాజసిద్ధాంతములందు నమ్మిక గలుగుచున్న దనియు నాతఁడు చెప్పెను. నా మాటలందు గౌరవము చూపిన యాతని మనస్సునకు నచ్చునట్లుగ నే నిట్లు పలికితిని:—“అన్ని సంస్కరణములకును ప్రార్థనయే మూలకందము. భగవంతుని నిష్కల్మష హృదయమున ప్రార్థించి, ఆయన యొసఁగిన జ్ఞానజ్యోతిసాహాయ్యమున మన విధుల నెఱవేర్చునలెను.”

పిమ్మట నేను గంగరాజు గదిలోఁ బ్రవేశించితిని. శివనాథ శాస్త్రి వీరేశలింగముగార్లను గుఱించి మేము చెప్పుకొంటిమి. ఈమధ్యనే వీరేశలింగముపంతులు శాస్త్రిగారితో మాటాడుచు, తన కేమి తట్టస్థించినను లెక్క నేయ నని పలికెనట! పంతులచిత్తస్థైర్యమును నేను గొనిచూడితిని. ఈఘను లిరువురు నిశ్చలభక్తిపరులు. కావుననే జనుఁ భూషణ, గౌరవములను పొందింపక, తమ యుద్యమనిర్వహణమును వారు కొనసాగింపఁగలిగి రని నే జెప్పి. “మిత్రమా, మన జీవితావధి

ఆత్మచరిత్రము

సమీపించుచున్నది. ఇంతవఱకు మన మేకార్యమును జేయలేదు. ముందును విద్యయందే మన మనస్సులు లగ్నమైయున్నచో, శీవితారంభదశనే మన మీలోకమును వీడవలసియుండు నేమో!" యని నేనంటిని.

౩౦వ తేది సాయంకాలమున నేను షికారుపోవుచు, చీకటి పడుచుండుటచే మార్కండేయాలయము చొచ్చి యొకవేదికపైఁ గూర్చుండి, యందలి సందడిని గనిపట్టుచుంటిని. కోమట్లు కర్నకులు ననేకులు గుడిలోనికి వచ్చి గంట కొట్టి దేవునికిఁ బ్రణమిల్లుచుండిరి. విద్యార్థులును నచటఁ గలరు. వారిపూజలు నేను నిరసింపక, యేమియు లేనిదానికంటె నీమాత్రము భక్తి మంచిదిగదా యని తలపోసితిని. దేవాలయప్రవేశము, విభూతిధారణము, జేగంటకొట్టి నందికి నమస్కరించుట, కనులు మూసి యొకింతసేపు దేవుని స్మరించుట, పూజారిచే శతగోపము పెట్టించుకొని వానిచేతఁ గొంతరాలిపి బిల్వప్రతము లందుకొనుట,—ఇదియే యచట జరిగెడి కార్యప్రణాళిక!

హృదయాంతర్యామి యగు పరమాత్ముని మదిలో దర్శించి, విశుద్ధప్రవర్తన మూని యుండుట పరమార్థమని స్రజ లెపుడు గ్రహింతురా యని నేను బరితపించితిని.

౨౧వ నవంబరు:—ఈదిన మంతియు దేహమున ససిగాలేదు. పరీక్షలోని యేవిషయమును నేను బాగుగఁ జదువవలయుటచే, అందు జయ మందుదు నను ఆశ యంతరించిపోయినది. ఎక్కువగఁ జదివి యారోగ్యము చెడఁగొట్టుకొనుటకు నేనిపుడు సమకట్టలేదు. పిలిచినచో నాదేహమునుండి రోగము పలుకుచున్నటు లుండెను! పెండలకడనే పుస్తకము మూసివైచి, వ్యాయామమున కేగితిని. కాని, చారిలో చెలి

కాండ్రు కానబడినందున, పికారు మాని సంభాషణమునఁ బాల్గొంటిని.

రాత్రి, సంభాషణసందర్భమున కొండయ్యశాస్త్రి, వీరేశలింగముగారి పాండిత్యప్రకర్షమును నిరసించెను. ఓపికతో నే నూఁకొట్టుచుంటిని. అంతకుంత కాతనిప్రల్లదము పెచ్చుపెరిగి, “ఇతనికంటె దుర్నితపరు లేవరు?” అని శాస్త్రి వదలెను! నే నిక పట్టలేక, “ఈ మహాసంస్కర్తను గూర్చి నీ విట్లు కాటులు ప్రేలి, నీ యవివేకము నవినీతియు వెల్లడించుకొనుచున్నావు! నోటికిఁ గొంత బుద్ధి చెప్పుము!” అని వానిని వారించితిని. అంత శాస్త్రి, “వీరేశలింగము చేసిన భ్రష్టులేకదా యీ విద్యార్థిలోకము! ఎంతమందిబాలు రీతని యుసురు పోసికొని యధమగతిపా లైరి! ఇం తేల? సంస్కరణములను పేరుతో నీవు నమ్మెడి వంకరటింకర నూత్రములకు ఈదుష్టగ్రహమే కారకుఁడుగదా!” అని రోషావేశమునఁ బలికి, యీసంస్కర్తప్రహసనాదులందు తమ ప్రవర్తనమును వెల్లడించి వెక్కిరించుటచేత జీవితములను గోలుపోయిన కొందఱు సజ్జనులను గుఱించి శాస్త్రి పెద్ద సోదె చెప్పుకొనివచ్చెను!

నాకు తీవ్రమైన యాగ్రహము జనించినను, శాంతించి, నే నిట్లు తలపోసితిని:— “దైవమా! పంతులవంటి గొప్పవారిని పామరజనులే కాక, శాస్త్రివంటి విద్యాధికులుగూడ నెట్లు దురభిప్రాయులై దూషించుచున్నారు! ఇంక వారి కేది శరణ్యము!”

శాస్త్రితలంపులు వికృతములు విపరీతములును! అంతరంగ మెంత కలుషిత మైనను, మందహాససుందరవదనమున భాసిల్లి,

ఆత్మచరిత్రము

సంస్కృతభాషాపాండిత్యము, పూర్వాచార పరాయణత్వమును సమృద్ధిగగలవారే శాస్త్రీమెప్పు వడయువారలు !

ఈ యన్నిటియందును శాస్త్రీకి నాకును చుక్కయెగురే ! కాని, ఈ సమయమున, మా సామరస్యమును భంగపఱచెడి చర్య లెవ్వియు నే నవలంబింపరాదు. నే నిట్లు తలపోసితిని :—“ఇంట నే నిపుడు తలసముగ నుండి, యెట్టిచర్యలలోను పాట్లానక, కాలమును శక్తియుక్తులను నిక్షేపించుకొనుచున్నాను. శాస్త్రీవంటి మన స్తత్వము గలవారితోఁగూడ వాగ్వాదములు పెట్టుకొన నిది యదనుగాదు. దైవానుగ్రహమున్నచో, పిమ్మట నిట్టివారలకుఁ దగు సమాధానము చెప్పితిరెదను. ఇదిగాక, సగము మతి చెడి దివ్యజ్ఞానవిశ్వాసకులైన కాంతయ్య లక్ష్మీనారాయణగార్ల కీతఁడు కూరిమి నెఱుంగుచేకదా.”

తన సమాచార మిట్టి దయ్యను, శాస్త్రీ యూరకుండువాఁడు కాఁడు. అపుడపు డతఁడు సంస్కారప్రియత్వమును నూచించుమాటలు మాటాడి, తాను విశాలమనస్కునివలెఁ బ్రసంగింపవెనుదీయఁడు. కాని, యొక్కొకతఱి నీతఁడు, అన్నిపర్యతమువలె సంస్కర్తలమీఁద నిష్ఠలు గ్రక్కుచుండును !

డిశంబరు ౫, ౬ తేదీలందు, అధికముగఁ జగువుబవలన నేను శ్రమఁ జెందితిని. పెందలకడనే పుస్తకములు మూలఁ ద్రోచి, ధవళేశ్వరమువై పునకు గోదావరియొడ్డున నేను పికారుపోయితిని. పచ్చనిచెట్లు, పండఁబాటిన సస్యములును జూచి నా కనులు నేదదోతెను. కొమ్మలమీఁది పక్షులరుతములు, నేద్యగాండ్ర కూనరాగములు, నా వీనులకు శ్రావ్యపరిగీతనాదము లయ్యెను. వ్యవసాయములు

ఈ కలిసుచున్నను, జొన్నకంకులమీఁదఁ జినాలున వాలి, చంచు
పులతో గింజ లంచుకొని చతురతతోఁ బరుగులిడు పక్షుల నవలొ
కించుచు, నే సాగిపోయితిని. ఆహా! శీతకాలవాయువు లెంత సుఖ
దాయకములు! తన్నుఁ బరిశీలించెడివారి శ్రమకు ప్రకృతికాంత
యెంతయుదారహృదయమునఁ బారితోషిక మొసంగుచున్నది!

౧౫ వ తేదీనుండి మద్రాసు సర్వకళాశాలాపరీక్షలు ప్రారంభ
మయ్యెను. ఎంత ప్రయత్నించినను కొన్ని రాత్రులు నాకంటికిఁ
గూర్గు రాకుండుటవలన, పరీక్షాదినములలో నా దేహము మిగుల
నిస్సత్తువఁ జెందియుండెను. నే నెటులో ప్రశ్నపత్రములకు సమా
ధానములు వ్రాసితిని. నే ననుకొనినంత బాగుగఁ గాకున్నను పరీ
క్షలో జయ మందుటకుఁ జాలినట్లుగ వ్రాసితి నని తలంచితిని. గణిత
మునందు నాకు గండము తప్పవలెను! ఎటులో జయింపవచ్చు నని
యాశించి యూరజిల్లితిని.

౧౬ వ తేదీతో మాపరీక్షలు పూర్తయయ్యెను. మఱునాఁడె
నాకు జ్వరము సోఁకెను. శాస్త్రీ మున్నగు స్నేహితులు నన్నుఁ జూడ
వచ్చి, మంచిమందు పుచ్చుకొమ్మని చెప్పిరి కాని, గోట్టుస్మిత్తువలె
నేను సొంతవైద్యులు చేసికొనఁగోరితిని! ఈ జ్వరము నాలుగైదు
రోజులలో నెమ్మదించినను, నాకనుల కిపు డొక క్రొత్తరోగము
ప్రాప్తించినటు లుండెను. కన్నులయెదుట ముత్యాలసరమువంటి
చిన్న చుక్కలబారు కనపడ నారంభించెను! కంటివైద్యులు
చేయించుకొన నే నపుడు వేగిరపడితిని.

ఆత్మచరిత్రము

౨౮. పరీక్షావిజయము

౧౮౮౯, ౯౧-వ సంవత్సరములమధ్య నా జీవితమునఁ గలిగినంత గొప్పపరిణామము, అంతకుఁ బూర్వమునఁ గాని, పిమ్మటఁగాని యింతస్వల్పకాలమున సంభవించలేదని చెప్పవచ్చును! ఇష్టవిహారము, నియమానుగుణ్యజీవితము, ఆస్తికమతావలంబనము, సంస్కరణాభిరతి, మొదలగు దోహదవిశేషములచే నావ్యక్తిలతిక వర్ధిల్లి వికసించెను. ఆయాపరస్థితుల ననుసరించి నాశరీరమనశ్శక్తులు, ఒకప్పుడు కష్టములఁ గ్రుంగుచు, ఒకప్పుడు సంతోషమునఁ బొంగుచును, మెల్ల మెల్లఁగ నభ్యున్నతి గాంచుచుండెను. నా శీలప్రవర్తనములు వివిధశోధనలకుఁ దావలమై, క్రమక్రమముగ క్రమమార్గానుసరణమున ప్రవర్ధమాన మగుచుండెను. ఇపుడు నా మతవిశ్వాసములందు సుస్థిరతాదృఢత్వములు, ప్రవర్తనమున నిశ్చిత నీతిపథానుసరణమును, స్పష్టముగఁ గానవచ్చెను. ఈ నూతనవత్సరమున విద్యాభివృద్ధి, దేశాటనము, గృహస్థాశ్రమారంభము, వార్తాపత్రికాస్థాపనముల మూలమున నా లోకానుభవమునకు విశాలత సమకూడి, నా సంస్కరణాభినివేశము నవీనములను క్రియాపూర్వకములు నగుదారులు త్రొక్కుట కనకాశము గలిగెను.

౧౮౯౧-వ జనవరి ౧-న తేదీని, నూతనవత్సరప్రార్థనసమయమందు నే నిట్లు తలపోసితిని:— “భగవానుడా! నిరుదేశాఁడు నే జేసికొనిన నియమముల నేఁడానిపాడుగునను నే నంతగ ననుసరింపనందుకు వగచుచున్నాను. ఈ క్రొత్త సంవత్సరమున నీ యీ నిబంధనల నవలంబింతు నని ప్రగల్భములు పలుకక, నీ పాదకమలసేవయే చేతు నని నేను నిర్ధారించుకొనుచున్నాను.”

అంత నూతన సంవత్సరకార్యవిధాన మిట్లు నూచించితిని :—

“౧. పరీక్షలో జయమందినచో పట్టపరీక్షకును, లేనిచో మరల నీ పరీక్షకును, జదివెదను.

౨. విజయము చేకూరునట్టుగ క్రమపద్ధతిని జదువు సాగింతును.

౩. ఆరోగ్యమును గుఱించియు, ముఖ్యముగ సేత్రముల గుఱించియు శ్రద్ధఁ బూనెదను.

౪. నా యుద్యమసాఫల్య విషయమై, సమత్వకార్యవాది త్వములతోఁ గృషి చేసెదను.”

అంత నే నిట్లు ప్రార్థన సలిపితిని :— “అనంతా! ఈ దుర్బలశరీరముతో, నీకును, నీ సంతతియగు మానవకోటికిని నా వివిధవిధుల నెట్లు నేరవేర్పఁగలను? పరిశ్రమ యనఁగానే దుర్బలతచే నామేను కంపించుచున్నది! ఐనను, ఒడలు దాచుకొనుట భావ్యము కాదు. నీ వొసఁగినగడువు మీఱకమున్నె, నావిధులు చెల్లించి, నీదయకుఁ బాత్రుఁడ నయ్యెదనుగాక!”

పరీక్షలు జరిగినపిమ్మట, నాసహపాతి మిత్రులు తమ నెలవులకు వెడలిపోయిరి. అందుచేత రాజమండ్రిలో నే నేకాకిగ నుండవలసి వచ్చెను. జనవరి మొదటిలేదీని వెంకటరావు బసకుఁబోయి, యాతనిఁ జూచితిని. తండ్రి తనమీఁదఁ గోపించె నని యతఁడు భిన్నుఁ డయ్యెను, నన్నుఁ జూచి కొంత నేదదేతెను. రాత్రివఱకు నే నచటనే నిలిచి, యూరట గలిగించితిని.

నేఁడు మే మొక చింతసాటింపు వింటిమి. కొందఱు దుష్టులు శిశువులను దొంగిలించి, యిపుడు బెజవాడదగ్గఱఁ గట్టెడి యేటివంతె

ఆత్మచరిత్రము

నవని జనుప్రదముగ జరుగుటకై కృష్ణానదీదేవతకు బలి యిచ్చుటకు వారి నచటి కెగునుతి చేయుచున్నా రని వదంతులు ప్రబలెను! కావున జనులు తమపిల్లల నింటియొద్ద జాగ్రత్తపెట్టుకొనవలె నని సర్కారు వారిపుడు సాటింపించిరి. మా కుటుంబ స్థితిగతు లిపుడు విషాదకరముగ నుండెను. ౧౩౦౦ రూపాయలయప్పు పెరిగెను. పాపము, నిరుద్యోగి యగు మాతండ్రి యిది యెట్లు తీర్చగలడు? నే నన్ననో, ముక్కుచు మూలుగుచు నున్నాడను. కనులకుఁగూడ నేనియో మూఁడి నది! ఇంక పరీక్షలో నవజయ నుపాదించెనేని, నాయదృష్టము పరిపూర్తి యగును! తమ్ముడు వెంకటరామయ్య ప్రవేశపరీక్షకుఁ బోయియుండెను. అతఁడు క్రమక్రమముగ బుద్ధిమంతుఁ డయ్యెను కాని, కృష్ణచూర్తి యింబ నవిధేయతఁ గనఁబఱుచుచు, చదువునందు శ్రద్ధ లేకయుండువాఁడు. అతనిని, తక్కిన పిల్లలలోఁ గొందఱిని నగుపులో నుంచుట మాకుఁ గష్టముగ నుండెను! విషమపరిస్థితులలో నేను ధైర్యము విడువక, ఈశ్వరపాదకమల స్మరణమే సర్వానర్థ హర మని నమ్మియుంటిని.

జనవరి ౫వ తేదీని లక్ష్మీనారాయణగారితో నేను పికారు బయలుదేఱి, మండలవై ద్యాధికారియగు కరూధర్ను డాక్టరును జూడఁ బోయితిని. కచేరీగదియందుఁగాక, నేను లోపలిగదియొద్దకుఁ బోయి తనను జూచినందు కాయన నామీద మండిపడెను! యూరోపువారి యాచారపద్ధతులు నాకుఁ దెలియమియే దీనికిఁ గారణ మని నే జెప్పుటచేత, ఆయన నాతప్పు సైరించి, మఱునాడు నాకనులు పరీక్షిం చెను. రెండుకన్నులలోను చిన్న చుక్కలున్న వనియు, ముందవి యెట్లు పరిణమించునో తెలియ దనియు, అవి పువ్వులక్రింద నేర్పడి నేతదృష్టి పూర్తిగఁ దొలగినపుడు శస్త్రము చేయవచ్చు నని

యును, ఆయన చెప్పెను. అంతవఱకును నేను సులోచనములు పెట్టుకొనవలెనట! చెన్నపురి వెళ్లి, సర్కారుసేత్రవైద్యాలయమందలి నిపుణులచే వైద్యము చేయించుకొనుట మంచిదని స్నేహితులు చెప్పిరి. ఈసంవత్సరము జరుగనున్న జనాభాపనులలో నేను స్వచ్ఛంద నేవకునిగఁ బని చేతు నని పురపాలకసంఘమువారికి మాట యిచ్చి యుంటిని. నాబడు లెవరును పనిచేయ నొప్పకుండినందున, వెను వెంటనే నేను చెన్నపురి పోవుటకు వలనుగాకుండెను. నా సేత్ర రోగమును గుఱించి తలదండ్రులు సోదరులును మిగుల భిన్నులైరి.

ప్రతియేడును జనవరిలోనే ప్రథమశాస్త్ర పరీక్షాఫలితములు తెలియుచుండెను. స్నేహితుఁడు కాంతయ్యగారిపుడు తమ పట్టపరీక్షార్థమై చెన్నపురికిఁ బోయియుండిరి. ముందుగనే నాసంగతి తెలియఁబఱుతు నని యాయన నన్ను నమ్మించినను, అట్లు జరుగనందున నాయలజ్జి హెచ్చెను. మద్రాసులో పరీక్షాపర్యవసానము ప్రచురమయ్యె నని విని నేను రెండవ ఫిబ్రవరిని రిజిస్ట్రారునకు తంతి నంటిని. జవాబు లేదు! మఱునాఁడు నే నింట న్రాసికొనుచుండఁగా, వెంకట రత్నము వచ్చి నా విజయవార్త నెలుఁగెత్తి చెప్పెను. ఆనాఁడెల్ల నూ యానందమునకు మేర లేకుండెను! మిత్రులు పరిచితులును నన్నభివందనములలో ముంచివైచిరి! కనకరాజు గంగరాజు లపజయ మందుటనలన నాముఖ మంత తేటగ లేకుండెను.

రాజమండ్రి కళాశాలలో నేను జేరి పట్టపరీక్షకుఁ జదువవలె నని మా తలదండ్రులయుద్దేశము. కాని, నే నొకసంవత్సరము విద్య విరమించినచో, సేత్రదృష్టియు దేహారోగ్యమును చక్కపడు నని వెంకటరావు మున్నగు మిత్రుల యభిప్రాయము. రాజమండ్రిలోనే చదువుటకును, రాజోవు వేసవిలో చెన్నపురి పోయి సేత్రవైద్యము చేయిం

ఆత్మచరిత్రము

చుకొనుటకును, నే నంతట నిశ్చయించుకొంటిని. పరీక్షలో తిరిగి
యపజయమందిన మిత్రులగు కనకరాజును గంగరాజును పగామర్క
చేయుటకు నేను సర్పాపురము పోయి వచ్చితిని. మార్గమధ్యమున నేలి
వెన్నులో నే నొకదినము నిలిచియుండఁగా, అచటి బంధువులు నా
పరీక్షావిజయవార్త తెలిసి యానందమందిరి. నే నికఁజనువు చాలించి
యద్యోగము చేతు నని కొందఱును, న్యాయవాది నయ్యెన నని
కొందఱును, అచటఁ జెప్పుకొనిరి. వారికి నాయూహలతోను, ఆశయ
ములతోను బ్రసక్తియై లేరు !

కొలఁది రోజులలో ప్రవేశపరీక్షా ఫలితములును దెలిసినవి.
తమ్ముఁడు వెంకటరామయ్య జయమందెను. కొండయ్యకాస్త్రీ
మరల తప్పెను. సోదరుల మిరుపురము పరీక్షల నిచ్చి, కళాశాలలో
నున్నతవిద్య నభ్యసింప నున్నందుకు నే నానందనిమగ్నుడ నైతిని.
మా విద్యాపరిపోషణము చేయవలసిన జననీజనకుల బాధ్యతాభారము
మాత్ర మతిశయించుచుండెను !

నేను వెంకటరావును జూచుటకు ౧౩-వ తేదీని పోయినప్పుడు,
పాపము, అతఁ డవసానదశయం దుండెను ! అపుడును న న్నాతఁ
డానవాలు పట్టెను. వెంటనే వైద్యుని బిలుపు మనియు, తనదేహమున
నిమగ్ననిమగ్నమును ఉబుకుచుండెడి నీటియూటను దోడివేయించి తన
జీవములను గావు మనియును, రోగి యాత్రమున నన్ను వేఁడుకొ
నెను ! నే నచట నిలువ లేక పోయితిని. వైద్యుఁడు శక్తివంచనలేక పని
చేయుచుండినను, నీటిపొంగు నరికట్టుట దుస్సాధ్య మని
యచట నుండువారు నాకుఁ జెప్పివేసిరి ! దైన్యమున నే నింటికి వెడలి
పోయితిని. మఱునాఁడు నాతఁ డట్లే యుండెను. అంతకుంతకు
రోగికి దాహ మతిశయించెను. ఆ మఱునటి దినమున వెంకటరావు

౨౯. చెన్నపురి ప్రయాణము

మృత్యుగర్భము సాచ్చెను! ఆ బాల్యస్నేహితుని యకాలమరణము నాహృదయనాకను దుఃఖజలధిని ముంచివైచెను. ఓ మరణదేవతా! నీచేష్టల నిరోధించు సాధనకలాప మీఘాలోకమున నెచటను లేనేలేదా?

౩౦. చెన్నపురి ప్రయాణము

రాజమండ్రికళాశాలలో పట్టపరీక్షతరగతిలో నేనును, ప్రథమ శాస్త్రపరీక్షతరగతిలో మాతమ్ముడును జేరి చదువుచుంటిమి. మా స్నేహితులు కనకరాజు గంగరాజులు తిరిగి రాజమండ్రి వచ్చి ప్రథమ శాస్త్రపరీక్షకును, కొండయ్యశాస్త్రి ప్రవేశపరీక్షకును మరలఁ జదువుచుండిరి. అంతకంతకు సంఘసంస్కారప్రియుల సావాసము మరగి, శాస్త్రి మున్నగు పూర్వాచారపరులతోడి సంసర్గము నేను విరమించుకొంటిని.

సంఘసంస్కరణసమాజము వెనుకటివలెనే పనిచేయుచున్నను, క్రమక్రమముగ దానిప్రాశస్త్య మణగిపోయి, ప్రార్థనసమాజప్రాముఖ్యము హెచ్చెను. నిజమునకు రెండుసమాజముల సభ్యులు నొకకూటము వారే. చర్చనీయాంశముల విషయనవీనత నానాటికి వన్నెవాసి, చేయుపని యంతగఁ జేతులకు లేకపోవుటచే, సంస్కరణసమాజ వ్యాపనము ప్రార్థనసమాజకార్యక్రమమున సంతర్లీనమై, కాలక్రమమున నేతత్సమాజము ప్రత్యేకవ్యక్తిత్వమును గోలుపోయెను! ఇట్లునుటవలన, సంస్కరణజాభిమానము సభ్యుల మనస్సీమనుండి వీసమంతయుఁ దొలఁగె నని తలంపఁగూడదు. ప్రార్థనసమాజసభ్యత్వము సంస్కరణజాభిమానమునకుఁ బర్యాయపద మగుటచేత, ఏకోద్దేశమున రెండుసభలు జరుపుట యనగత్యమై, ప్రార్థనసమాజము పేరిటనే

ఆత్మచరిత్రము

మత సంఘ సంస్కరణవిషయముల ప్రసంగప్రణాళిక యంతయు నింతటినుండి జరిగెను.

ఇవి ప్రార్థనసమాజ వార్షికోత్సవదినములు. మద్రాసునివాసులు, సంఘసంస్కారులు నగు మన్నవ బుచ్చయ్యపంతులుగా రిపుడు కొన్ని దినములనుండి రాజమండ్రిలో వీరేశలింగముగారియింట బసచేసి యుండిరి. ఏప్రిల్ ౯-వ తేదీని బుచ్చయ్యపంతులుగారు “ఈశ్వర సేవ”ను గుఱించి ప్రసంగించిరి. వయస్సు తీజిన యనుభవశాలి యగు పంతుల వాక్కులను యువకులము మేము సగౌరవముగ నాకర్షించితిమి. ఆ మఱుసటిదినము సారంగధరపర్వతమున భగవన్నామసంకీర్తననుచేసి, గీతములు పాడఁచు, పురప్రవేశము చేసితిమి. నా కన్నుల కాసమయమున నాచార్యపదవి నధిష్ఠించిన యిద్దఱుపంతుల్లును ఋషిసత్తముల వలె గానవచ్చిరి. కొన్ని దినములక్రిందటనే కళాశాల వేసవికి మూయఁబడెను. ౧౧-వ తేదీని నేను వీరేశలింగముగారియొద్దకుఁ బోయి, నేత్ర వైద్యమునకై చెన్నపురి కేగవలెనని చెప్పితిని. ఆయనయు, బుచ్చయ్య పంతులును సకుటుంబముగ మఱునాఁడే చెన్నపురిప్రయాణము పెట్టుకొనియుండుటచేత, నన్ను దమతోఁ దీసికొనిపోయెద మనిరి.

కొంతకష్టముమీఁద నా చెన్నపురిపయనమునకు మా తలిదండ్రులు సమ్మతించిరి. వీరిని, తమ్ములను చెల్లెండ్రను నేను విడిచిపోవునపుడు, అందఱమును కంట నీరు పెట్టుకొంటిమి. కొందఱు స్నేహితులతో పడవప్రయాణముచేసి, ౧౩-వ తేదీని కాకినాడ చేరితిని. మఱునాఁడు ప్రార్థనసే సహచరుడగు మద్దిరాల రామరావుగారియింట భోజనము చేసి, ఒకడబ్బాతో మంచినీరు, ఇంకొకదానితో పెరుగును కొంత మిఠాయియు వెంటఁదీసికొని, నేను చిన్న పడవమీఁదఁ బోయి, సాయంకాలమున పొగయొడ నెక్కితిని.

౨౦. చెన్నపురి ప్రయాణము

ఇదివఱకు నే నెన్నఁడును సముద్రదర్శనము చేసియుండలేదు. నాకన్నుల కిప్పుడు లోక మంతయు వింతవన్నెలు దాల్చినటు లుండెను! విడియముచేత పొగయోడలో వీరేశలింగముపంతులు మున్నగు పరిచితు లుండుచోటఁగాక, వేఱొకచోటఁ గూర్చుంటిని. ఓడ మఱునాఁటియుదయమునకు బందరురేవు చేరి, సామా నెక్కించు కొనుచు నచటనే సాయంకాలమువఱకును నిలిచియుండెను. ఒక్కొక్క సారి పెద్దయలలు చెలరేగుటవలన బం రురేవు కల్లోలముగ నుం డును. నాఁడంతయు పొగయోడ పెద్దకెరటములతాఁకున కుయ్యల వలె నూఁగుటచేత, వైత్యప్రకోపమున నాకు వాంతులయ్యెను. సాయం కాలము పొగయోడ కదలిపోయినపుడు శమనము గలిగి, కొంచెము ఘలాహరము చేసితిని. మఱునాఁటియుదయమునకు చెన్న పురి సమీపించి తిమి. అనతిమూరమున నగరము సముద్రముమీఁద మిగుల రమ ణీయముగఁ గానవచ్చెను. అప్పుడు వీరేశలింగము బుచ్చయ్యపంతులు గార్లు కనఁబడి, కుశలప్రశ్న చేసి, పట్టణమందలి తమబసకు న న్నాహ్వా నించిరి. క్రొత్తప్రదేశము చూచి బెదరిననాకు, చేరఁబలిచిన యీ ప్రాంతపరిచితులు ప్రాణరక్షకులవలెఁ గానఁబడిరి! వారితో నే నంత పరశువాక మేగితిని. అచ్చట బుచ్చయ్యపంతులుగారి కొక లోగిలి గలను. ఆసాయంకాలమే వీరేశలింగముగారితో నేను గుజిలీబజారు మున్నగు పురభాగములు సందర్శింప వెడలితిని.

నేను చెన్నపురిలో బుచ్చయ్యపంతులుగారియింటనే విడిసి వీరేశలింగముగారియతిగిగ నుంటిని. ఒక్కొక్కప్పుడు బుచ్చయ్యపంతులు గారితోఁగూడ భోజనము చేయుచుందును. నేత్రవైద్యాలయమునకుఁ బోవునపుడు తప్ప, తక్కినకాలమందు నే నింటనో బయటనో వీరేశ లింగముగారితోనే యుండుచువచ్చితిని. రాజమండ్రియందు నాకుఁ

ఆత్మచరిత్రము

బ్రాహ్మింపని పంతులుగారి నిరంతరసహవాసభాగ్యము నా కిచట లభించెను. నీతిమతసాంఘికసాహిత్యాంశములందు ఆమహనీయుని యూహలు నుదారాశయములును నే నిపుడు గ్రహించి యానందింపఁ గలిగితిని. భార్యయగు రాజ్యలక్ష్మమ్మగారితోను, అభిమానపుత్రకుఁ డగు చిన్నవీరేశలింగముతోను, ఆయన మాటాడి మెలఁగుచుండురీతి నేను గనిపెట్టితిని. వ్యర్థకాలక్షేపము చేయక, పంతులుగారు సదా సద్బ్రంధపఠనమునను, పుస్తకరచనమునందును లగ్నమానసులై యుందురు.

౨౯-వ తేదీని నాకనులు డాక్టరు బ్రాకుమను పరీక్షించి, అం దేమియు జబ్బు కానఁబడకపోవుటచేత, నే నింటికి వెడలిపోవచ్చు నని చెప్పివేసిరి. ఇది సంతోషకరమైన సంగతి యైనను, కినులముం దాడెడి చుక్కలనుగుఱించి వైద్యుఁడు ప్రస్తావింపకపోవుటచేత, ఆయన వానిని గుర్తింపలేకుండెనేమో యని నేను సంశయమందితిని. ఐనను, నేత్ర వైద్యనేత్ర యగు బ్రాకుమను నిశ్చితాభిప్రాయము నే నెల్లు శిరసా వహింపకుందును? కావున నేను తిరుగుపయనమున కాయత్తపడితిని.

మే ౧-వ తేదీన వీరేశలింగముగారితోఁ బోయి, రాజధానీ కళాశాలను జూచితిని. అందలియాంధ్రభాషాభివర్ధనసమాజసభ కాయన య్యత్నముడై యొక చక్కనియుపన్యాస మొసంగిరి. బుచ్చయ్య పంతులుగారు, బ్రాహ్మమతస్వీకారమునుగూర్చి నాతో మనసిచ్చి మాటాడిరి. అదివఱ కాయన చిరకాలము మద్రాసునందలి బ్రాహ్మ సమాజమున సభ్యులుగ నుండి, సమాజాభివృద్ధికై మిక్కిలి పాటుపడి, మందిరనిర్మాణముఁ గావించిరి. ఆ సమాజమువారికిని పంతులుగారికిని సరిపడనందున, వారినుండి యాయన విడిపోవలసివచ్చెను. అంత మద్రాసున స్వంతముద్రాలయమును స్థాపించి, "హిందూజనసంస్కా

౨౯. చెన్నపురి ప్రయాణము

రిణి” అను మాసపత్రికను నెలకొల్పి, పంతులు జగుపుచుండెను. బుచ్చయ్యపంతు లిపుడు హిందూమతపునరుద్ధారణము ప్రధానాదర్శముగఁ జేసికొని, పండితులసాహాయ్యమున నర్థతాత్పర్యసహితముగ హిందూధర్మశాస్త్రము లాంధ్రమునఁ బ్రకటించుచుండి¹.

మే ౨-న తేదీన బళ్లారి “సరసవినోదినీనాటకసమాజము” వారు తాము ప్రదర్శించెడి యొకనాటకమునకు వీరేశలింగముపంతులుగారి నాహ్వానింపఁగా, నేనును వెళ్లితిని. నాటకము మిగుల రమ్యముగ నుండెను. ఆ మఱుసటిదినము పంతులుగారితోఁ గలిసి బ్రాహ్మమందిరమున కేగితిని. ఉపాసనసమయమున సామాజికు లందఱును గలిసి కీర్తనలు పాడుటకు మాఱుగా, జీతమునకుఁ గుదిరిన యొకపాటకుని గీతము లూరక వినుచుండిరి! ఇది నాకు రుచింపలేదు. వీరేశలింగముగారంతట “విహికాముష్మిక సుఖముల”నుగూర్చి యుపన్యాసముచేసిరి.

నేను చెన్నపురిలో నుండురోజులలోనే, స్వీట్సురిరచిత మగు “గల్లివరునిప్రయాణముల” ననుసరించి, “సత్యరాజాల్పార్యచేశయాత్రలు” అను విచిత్రకథను పంతులుగారు రచింపఁబడంగిరి. ఏనాఁడు వ్రాసిన ప్రకరణముల నానాఁడు పంతులు నాకుఁ జదివి వినిపించి, నాయభిప్రాయము గైకొనుచుండెను. ఓడప్రయాణమందలి నాబాధలసంగతి నేఁ జెప్పగా విని, సమయోచితముగ నందుఁ గొన్నిటిని సత్యరాజున కాయన యాలోపించుట చోద్యముగ నుండెను. హాస్యరసకల్పనా విషయమున పంతులుగారు అడ్డిసనునికంటె స్వీట్సునే యెక్కువగఁ బోలియుండె నని నే నంటిని. అడ్డిసనుని మృదుహాస్యప్రయోగము తెలుఁగునఁ జొప్పింప పంతులహాశయము. అది కడు దుస్సహ్యమని నేను జెప్పితిని. పంతులుగారి నిరంతరపరిశ్రమము నా కాశ్చర్యానందములను గొలిపెను. వారివలెనే నేనును పాటుపడనెంచి, నే నక్కడ

ఆత్మచరిత్రము

కొనిన 'ఈసప్తకథల'ను తెలిగింప మొదలిడితిని. ఈవిధముగ నేను చెన్నపురిలోఁ గొన్నికథల ననువదించితిని.

౫-వ తేదీసాయంకాలము వీరేశలింగము బుచ్చయ్యపంతులు గార్లకు అద్వైతమతమునుగుఱించి పెద్దచర్చ జరిగెను. బుచ్చయ్య పంతు లిప్పుడు అద్వైతమతాభిమాని. వీరేశలింగముగారి మనస్తత్వమున కామతము బొత్తిగా సరిపడకుండెను. దానియం దణుమాత్రమును సత్యము లే దని యాయన నిశ్చితాభిప్రాయము. అంత బ్రాహ్మగర్భ మందలిలోపములను బుచ్చయ్యపంతులుగారు వెలువరింపఁగా, వీరేశ లింగముగారు వారివాదమును ఖండించిరి. నేను వీరేశలింగముగారి పక్ష మునే యవలంబించితిని.

౬-వ తేదీని, ఈయిరువురు మహాశయులయొద్దను, జననులవలె నిన్నాళ్లును నాకు భోజనసౌకర్యములు గలిగించిన వారిసతీమణుల యొద్దను, నేను సెలవు గైకొని, మద్రాసునుండి బయలుదేఱితిని. వెను కటి యనుభవములు మఱచిపోయి, నాస్వాభావికరుచుల ననుసరించియే, పొగయొడలో భుజించుటకు తీయని యుపాహారములే యీమాటును నేను వెంటఁదీసికొనిపోయితిని! కాని, యొడలో పయనము చేయు చుండు నామిత్రుఁ డొకఁడు, సముద్రయానమందు పైత్యోద్రేకకరము లగు మధురపదార్థములు పనికిరావని నాకుఁ జెప్పి, తాను దెచ్చు కొనిన పచ్చడియూరుగాయలతోఁ గలిపినయన్నము నాకుఁ బెట్టెను. ఈమాటు నాపయనము హాయిగ నుండెను. ౮-వ తేదీమధ్యాహ్నము కాకినాడ తీరము చేరి,బండిమీఁద మఱునాఁటిసాయంకాలమునకు రాజ మంద్రి వచ్చితిని. సుఖముగ నే నిలు చేరినందు కందఱు నానందపర వశులైరి.

30. జనకుని వ్యవహారదక్షత, శకటవ్యాపారఫలితము

30. జనకుని వ్యవహారదక్షత, శకటవ్యాపారఫలితము

ఇట్టివల మాతండ్రి, దూరదేశము పోలేక, ఉద్యోగము విరమించుకొని, యింటిపట్టుననే యుండెను. ఎవరితోడనో మాటలసందర్భమున బండివ్యాపారము లాభకరమైన దని యాయన వినెను. త్రాడుబొంగిరములు లేని వ్యవహారములలో జొరబడుటకు నే నిష్టపడువాడను కాను. నా చెన్నపురి ప్రవాససమయమున మాజనకుడు మాతల్లిని, పెద్దతమ్ముని నెటులో యొప్పించి, కొంతసామ్మ బదులుచేసి, బండిని ఎద్దులజతను కొనెను. బాడుగకు బండి తోలుటకై యొకజీతగాడు నియమింపబడెను. బండివలన దినమున కొకరూపాయి వచ్చి, ఖర్చుల కర్ధరూపాయి వ్యయమైనను, కనీస మెనిమిదణాలు మిగులునట్లు తేలెను. కావున నింకొకబండియు నెద్దులజతయును శీఘ్రమే మాతండ్రి కొనెను. దినకృత్యములు చేసికొనుటయే భారముగ నుండెడి మాతల్లి, సాయంకాల మగునప్పటికి, ఎద్దులు నాలుగింటికిని, చిట్టుపొట్టులు కుడితియు గుడ్డిళ్లును సమకూర్చవలసివచ్చెను! రెండుబండ్లకును పని కుదుర్చుట, పనివాండ్లు సరిగా పని చేసి సామ్మ తెచ్చి యిచ్చుట మొదలగుకార్యభార మంతయు మాతండ్రిమీదఁ బడినది. మాతమ్మ లాయనకు సాయముచేయుచుండిరి. ఈశకటవ్యాపారవ్యాపారము మాతో నిలిచిపోయినదికాదు! మా మామగారికిని మా తండ్రికిని చెలిమి యొక్కవ. ఆయనయు మా నాయనవలెనే తనపుత్రుని విద్యాభివృద్ధికై సకుటుంబముగ నిచ్చటికి వచ్చి, ఇపుడూరకయే కాలము గడపుచున్నారు. వారును బండి యొకటి కొని, కుటుంబాదాయ మేలవృద్ధిచేసికొనరాదు? మాజనకుని ప్రేరేపణమున, కొలఁదిరోజులలో వారికిని నొక బండి యెద్దులజతయు సమకూడెను! ఇప్పుడు వారు మా పొరుగునకుఁ గాపురము వచ్చిరి. కావున నీయుభయకుటుంబముల

ఆ త్మ చ రి త్ర ము

కును, తెల్ల వాటుసరికి శకటవ్యాపారసందర్భమునఁ జేతులకుఁ బనియు, మనస్సున కలజడియు సమ్మదిగఁ జేపూరెను ! ఒకరియొద్దులకంటె నొకరివి మంచి వనియు, ఒకరిబండికంటె నొకరిదాని కెక్కువలాభము వచ్చు ననియు నెంచెడి యీర్వ్యాజనకములగు నభిప్రాయములు గలిగి, పరస్పరస్నేహసౌహార్ద్యములకు భంగకరము లగు పరిస్థితు లేర్పడెను !

నేను చెన్నపురినుండి యింటికి వచ్చునప్పటికి, నా కీ క్రొత్త సంగతు లన్నియు ద్యోతకమయ్యెను. తన వ్యవహారదక్షతనుగుఱించియు, మా కుటుంబమున కిపుడు గలుగు ధనలాభమునుగూర్చియు మా తండ్రి నాకుఁ జెప్పఁదొడంగెను ! నాకుమాత్రము మాకుటుంబమున కింతసులభముగ నే గొప్పయదృష్టమును పట్టునను నమ్మకము లేదు ! మా యదృష్టముమాట యటుంచి, మా జనకుని యాలోచనాస్థావమునుగూర్చి విచారించినను, నా మనస్సున కేమియు సంతృప్తి గలుగ దయ్యెను. ఆయన వ్యాపారకాశలమునుగూర్చి నాచిన్న తనమున రేలంగిలో నొకగాథ వినుచుండువాడను. ఇప్పటివలెనే మాతండ్రి యపుడును ఉద్యోగము చాలించుకొని, యింట దినములు గడపుచుండెను. ఆ కాలమున చింతపండు అమితప్రియ మయ్యెనట. వీసె ముప్పావలా దాటిపోయెను. ఒకటేల, చింతపండుగర హెచ్చుచుండుటచేత, వర్తకులు దానిలో ఖర్జురపుపండు మిశ్రమము చేసి యమ్మి లాభము గడించుచుండిరి ! ఈతరుణమున చింతపండువర్తకము చేసి మంచిలాభ మేల సంపాదించరాదని మా తండ్రిమనస్సునకు స్ఫురించెను. ఇట్టి వ్యాపారపరిశ్రమమం దీయనకుఁ దీసిపోని ప్రజ్ఞానుభవములుగల యాయన పెద్దయన్న దీనికి వలె యనెను ! అంత మా నాయన రాజమండ్రి వెళ్లి, కొన్ని కంటలుల చింతపండు కొని, రహనారిపడవమీఁద సరకు రేలంగి తీసికొనివచ్చెను. ఈబుట్టల యమ్మకమున మితిమీరిన లాభము

30. జనకుని వ్యవహారదక్షత, శకటవ్యాపారఫలితము

రానున్న దని యన్నదమ్ములు గుసగుసలాడుకొనిరి ! ఇంకను విరివిగా నీవ్యాపారము సాగించినచో, సులభముగ వండలు వేలును లాభము మూటగట్టవచ్చునని యాసోదరులు తలపోసిరి. అంత మా జనకుడు సాంతచేతులతోనే యాచింతపండు తూచి యమ్ముటకు తక్కిడయు రాళ్లును తయారు చేసికొనెను !

గాలిపాటువలె వర్తకపరిస్థితులును నిముసనిముసమును పరివర్తన మందుచుండును ! మఱునాటినుండియే చింతపండుధర తగ్గసాగెను, పూర్తిగ లాభము తీయవలయు ననుపేరాస ప్రేరింపఁగా, మాతండ్రి కాలానుసారముగ కొంతధర తగ్గించి, తా నెటులో సరకు నమ్మివేయుటకు సమ్మతించలేదు. రానురాను చింతపండు చౌక యైపోయెను. స్వల్పలాభమునకో నష్టమునకో సకాలముననే సర కమ్మలేనివారు, అది కారుచౌక యగునపుడు, ఎక్కువనష్టమునకు తెగించి యమ్మివేయఁగలరా? పర్యవసాన మేమన, మా నాయన తెచ్చినచింతపండుబుట్టలు, తెచ్చినవి తెచ్చినట్టుగనే నిలవయుండి, పదు నుడిగి, బూజు పట్టి, గడ్డ గట్టిపోయినవి ! ఇపు డవి యెవరికిఁ గవలెను ? ఇంబునైన నుపయోగింప వలనుపడకుండెను. మావాండ్రు నీళ్లపొయిలో చింతపండు అడలు వేయుచుండువారు ! శీతకాలమందు ప్రొద్దున చలిమంటల కివి యుపకరించుచుండెను. మంట యరిపోవ నున్నపు డెల్ల, “ఇంకొక అడ తెచ్చివేయండిరా !” అనుమాటలు చిన్ననాడు నేను వినుచుండిన జ్ఞాపకము ! ఈచింతపండువ్యాపారప్రస్తావము తెచ్చి, మావాండ్రు, అప్పుడప్పుడు మాతండ్రిని పరియాచకము చేయుచుండువారు. అపుడాయన ముసిముసినవ్వులు నవ్వుచు నుండువాఁడు !

ఇపు డీబండ్లవ్యాపారము నటులే పరిణమించు నని నేను వాక్యము పెట్టితిని ! కాలము గడచినకొలది, బండ్ల‘గిరాకి’ తగ్గెను.

ఆత్మచరిత్రము

బండికిరాయి' తగ్గుటచేత, స్వల్పలాభము స్వల్పనష్టముక్రింద నగెను. ఇదే బండ్లమ్మివేయుట కద నని నేను మాతండ్రిని హెచ్చరించితిని. ఒక బండి యమ్మివేయుట కాయన యొడఁబడుటచే, కొంచెమునష్టము నకు దానిని, దానియొద్దలను అమ్మివేసితిమి. కష్టనష్టములు పెరుఁగు చుండుటచేత, రెండవబండిని ఎద్దులనుగూడ పోకడ పెట్టితిమి. మా మామగారి సంగతి కూడ నిశ్చే జరిగెను. ఉభయకుటుంబములను, ఈ బండ్లవ్యాపారమున మూటగట్టుకొనినది, శ్రమయు ఋణమును మాత్రమే! ఈయప్పు భావికాలమందలి కుటుంబఋణమునకు ప్రాతిపదికము కూడ నయ్యెను!

30. రచనావ్యాసంగము

చెన్నపురినుండి వచ్చిన మఱుసటిదినముననే నా పుస్తకములు సరదుకొని, చెలికాండ్రను జూచివచ్చి మద్రాసులో నారంభించిన వ్రాతపని సాగింపఁబూనితిని. నా గురువద్యులగు వెంకటరత్నము గారిని చూచినపుడు, తెలుఁగులోనికి తర్జుమా చేయు మని యాయన నా కొక యింగ్లీషుపుస్తక మిచ్చెను. అది నేను ముందు వేసికొని, యింటఁ గూర్చుంటిని. తెలుఁగున గద్యపద్యరచనము చేయ నే నుద్యమించి, పోపు విరచిత మగు “సార్వజనికప్రార్థన”ను, ‘క్రే’ వ్రాసిన “పెంపుడుపిల్లి” యను గీతమును, పద్యరూపమున ననువదించితిని. చేంబర్న “నీతిపాఠకపుస్తక”మందలి పాఠములు కొన్ని చదివి తెలుఁగు చేసితిని. పీనిలోఁ గొన్ని కరపత్రములుగఁ బ్రచురించి ప్రాథమికసమాజ పక్షమున జనుల కుచితముగఁ బంచిపెట్టుట మంచి దని తలంచితిని. వీరేశలింగముగారు తెప్పించుకొనుచుండు “ఇండియన్ మెసెంజర్” అను బ్రాహ్మసమాజ వారపత్రికను జదువుటకు వారమువారమును వారిం

30. రచనావ్యాసంగము

టికిఁ బోవుచుండువాఁడను. ఆపత్రికలోఁ బ్రచురముగు మంచివ్యాసముల నిపుడు ఆంధ్రీకరింపసాగితిని. కడచిన రెండుసంవత్సరముల నుండియు రాజమండ్రిలో ప్రచుర మగు “వివేకవర్ధనీ” వారపత్రికను దెప్పించి సంతోషమునఁ జదువుచుండువాఁడను. ఇపుడు కొలది కాలమునుండి యాపత్రిక పడిపోయెను. మా చేతులలోనే యిట్టివార్తాపత్రిక యొకటి యుండినచో, నే నితీవల వ్రాయుచువచ్చిన పద్యములు వ్యాసములు నందుఁ బ్రచురింపవచ్చునుగదా! నావలెనే ప్రార్థన సమాజమిత్రులును వ్రాసెడి వ్యాసములు, సభలలోఁ జదివెడి యువ వ్యాసములును, ఇట్టి వార్తాపత్రికలలో ముద్రింపవచ్చును.

వార్తాపత్రికా స్థాపనమును గుఱించి నే నంతట కొందఱు సమాజమిత్రులతోఁ బ్రస్తావించితిని. వారు దాని నామోదించిరి. మే 22-వ తేదీని మృత్యుంజయరావు నేనును వీరేశలింగముగారితో మాటాడి, గోదావరియొడ్డున పి.కారుపోవుచు, ప్రతికాస్థాపనమును గుఱించి మాటాడుకొంటిమి. మిత్రునితో నే నిట్లు చెప్పితిని:—“వీరేశలింగముపంతులుగారు తాము విరమించిన వివేకవర్ధనీ స్థానమున చింతామణి యను మాసపత్రికను నెలకొల్పఁ దలంచుకొన్నారు. మనబోటివారు వ్రాయు వ్యాసము లందుఁ బ్రచురింపరు. బొంబాయి బంగళాదేశములలోని ప్రార్థన సమాజములకు స్వంత వార్తాపత్రికలున్నవి. మనకుఁగూడ నొక పత్రిక యుండుట కర్తవ్యము. ముందుగా నొక చిన్నపత్రిక నేర్పటిచి, దానిని క్రమముగఁ బెంపు చేయవచ్చును. ప్రార్థనసమాజమే దీని యాజమాన్యము వహింపవలెను. ఈ పట్టణమునుండు సభ్యులు కార్య నిర్వాహక సంఘముగ నేర్పడి పత్రికను సాగింపవచ్చును.” మృత్యుంజయరావు నాతో నేకీభవించెను. అంత మే మిరువురము పత్రికను గుఱించి మాటాడుకొని, చందాలు పోగు

ఆత్మచరిత్రము

చేయఁదలంచితిమి. భావోద్రేకమున నా కారాత్రి మంచి నిద్దుక పట్టలేదు.

ఒకటి రెండు రోజులు జరిగినపిమ్మట, మే మిద్దఱుము మరలఁ గలిసికొని పత్రికాస్థాపనమును గుఱించి సంభాషించితిమి. ఆఱు నెలలవఱకును తాను దానిని బోషింతునని నామిత్రుఁడు చెప్పినప్పుడు, అట్లులైన పత్రిక తప్పక వెలయుఁగల దని నే ననుకొంటిని. మఱునాఁటిసాయం కాలము మే మిరువురము వీరేశలింగముగారి యింటికిఁ బోయి, నూతనపత్రికనుగుఱించి వారితో మాటాడితిమి. దీని కాయన మిగుల సంతోషించి, మావలెనే యావనమున దాను “వివేకవర్ధనీ” పత్రికను బ్రకటింపినసందర్భము జ్ఞప్తికిఁ దెచ్చుకొని, ఆపత్రిక వెనుకటిప్రతుల లోనివాఁతలు కొన్ని మాకుఁ జదివి వినిపించెను. పత్రిక నెలకొల్పుటకుఁ జేయవలసిన కార్యక్రమము మాకుఁ దెలియఁబఱచెను. వలసినచో నేను పత్రికాధిపతిగ మండెద నంటిని.

ఆమఱునాఁటి యుదయమునుండియే నూతనపత్రికాస్థాపన విషయమై నేను దలపోయనాగితిని. వివేకవర్ధనీని బ్రారంభించుటకు వీరేశలింగముగారికిఁ గల యాశయములె మా దృష్టిపథమునను వెలసి యుండుటచేత, క్షేరున నించుక మార్పు చేసి, నూతనపత్రికకు “సత్య సంవర్ధనీ” యని నామకరణము చేసెతిని. క్రొత్తపత్రిక కంతట “విజ్ఞాపనము” వ్రాసి ౬-వ తేదీని నే నది పంతులుగారికిఁ జూపించితిని. అది బాగుగ నుండె ననియు, కొంచెము తగ్గించినయెడల, అదియే పత్రికలో ప్రథమవ్యాసముగ ముద్రింపవచ్చు ననియుఁ బంతులుగారు చెప్పఁగా, నే నెంతో సంతోషపడితిని. అప్పటినుండియు నేను “సత్య సంవర్ధనీ” పత్రికకు వ్యాసములు వ్రాయుటతోఁ గాలము గడిపితిని. “అను

౩౧. రచనావ్యాసంగము

తాపము" అనువ్యాసము నే నీసమయమున రచించి, సవరించి, పత్రికకు సిద్ధపఱచినదియె.

నూతన పత్రికా వ్యాసంగమున నే నిట్లు తనివీలియుండుటకుఁ గారణమరయఁగా, ఆనాటి నామనస్తత్త్వసమాచారము నాకు స్ఫురణకు వచ్చుచున్నది. నాశరీరదౌర్బల్యము సంగతి మాటిమాటికి నా మనస్సున కింకను దట్టుచు, నాబాధలను బెనుచుచుండెను. ఈ బాధలు నేను లెక్కగొనక మఱచిపోవుటకు, నామనస్సున కపుడు నిరంతర పరిశ్రమ మేదియో యొకటి యావశ్యక మయ్యెను. ప్రార్థన సంఘ సంస్కరణ సమాజ ప్రణాళికలు నామనసున కట్టి వ్యాసంగము కొంత గలిపించిననూట వాస్తవమే. కాని, సమాజసభలు వారమున కొకటి రెండు గంటలు మాత్రమే జరుగుచుండెను. సభాప్రసంగము లందును, సఖులతో సంభాషణమునందును, ఉపన్యాసాదుల యందును నేను దఱచుగఁ బాల్గొనుచుండెడివాడను. కాని, యిట్టి చర్య లనుదినమును జరుగుట కవకాశము లేదుగదా.

ఇదిగాక, ఉపన్యాసములు, వాదోపవాదములును నా కంతగ రుచించెడివికావు. మీఁదుమిక్కిలి నా సంస్కరణ వ్యాపనమునకుఁ గూడ నివి కొంత ప్రతిబంధములని నాకుఁ దోచెను. వ్యాసరచనయు పత్రికావిలేఖనమును ముఖ్య కర్తవ్యములుగ నా కగఁబడెను. దీనికి హేతువులు లేకపోలేదు. తగినంత వేగముగను విస్పష్టముగను సభలలో నేను నా భావములను వ్యక్తపఱుప లేకుండెడివాడను. తెలుఁగున మాటాడునపుడు ఇంగ్లీషుపదములు దొరలుచుండెడివి! భావోద్దేరమున నా వచోభోగణి కుంఠించు నడుచుచుండెడిది. పదాలిత్వాది సాంపులు లేక, నాభాష పరుషముగను, పలుకులు కటువులుగను

ఆత్మచరిత్రము

నుండెడివి. ఇట్టి వాక్కుక్తి లోపమువలన, హృదయమున లేని కాఠిన్యమునకును, మనసున లేని కాపట్యమునకును, నేను ఉత్తరవాది నగుచు వచ్చితిని!

నిశ్శబ్ద మగుచోటఁ గూర్చుండి కలము చేతఁ బట్టినప్పుడు, ఉపన్యాసవేదికమీఁదను సభామధ్యమునను నాకుఁ గానవచ్చెడి తొట్రుపాటులు తొలఁగిపోయెడివి. భావమును వ్యక్తపఱచెడి భాషయు, అభిప్రాయముల కనువగు పదసంఘటనమును, వ్రాత లభింపఁజేసెడిది. కలము చేతఁ బూనినపుడు, అవమాన మేమియుఁ గలుగకుండ మనతలంపులు మనము మార్చుకొనవచ్చును. మిత్రుల పరిహాసములకును, వైరుల వ్యాఖ్యానములకును నెడ మీయకుండ వెనువెంటనే మనవాక్యములు మనము సరిచేసికొనవచ్చును. కావున నన్ని విధములను వ్రాతపనియే నాకుఁ గర్తవ్యముగఁ గానఁబడెను.

3. పత్రికాస్థాపనము

“సత్యసంవర్ధన”ని బ్రచురింప వీరేశలింగముగారు మిత్రులును సమ్మతించిరి కాన, ఆ పత్రికాస్థాపనవిషయమై వలయు ప్రయత్నములు నేనంతట చేసితిని. “వివేకవర్ధనీ”పత్రికకు వెనుకటివ్యవహారకర్తయగు శ్రీరాములుగారితో నేను జూలై ౨-వ తేదీని కలసి మాటాడఁగా, పత్రికను నడుపురీతిని నా కాయన చెప్పి, తానే యాపని చేసిపెట్టెద ననెను. పత్రికను బపాలలో సంపువిషయమై మాటాడుట కానాఁడె నేను బపాలాకచ్ఛరికిఁ బోయితిని. సబుకలెక్టరునొద్ద కేగి, నేను “సత్యసంవర్ధనీ” పత్రికాప్రచురణకర్త నని కాగితముమీఁద సంతకముచేసి వచ్చితిని.

39. పత్రికాస్థాపనము

సత్యసంవర్ధనిని తమపత్రికగా ప్రార్థనసమాజము అంగీకరించుట యావశ్యకము గాన, 11-వ తేదీని సమాజప్రత్యేకసభ నొకటిఁ గూర్చితిమి. సమాజపునరుద్ధరణము జరిగినపిదప, పత్రికాప్రచురణమున కందఱు నొప్పుకొనిరి. ఎవరికిఁ దోచినచందాలు వారు వేసిరి. అంతట సమాజము చేసికొనిన తీర్మానములచొప్పున, పత్రికానిర్వహణకార్యము నూలో నైదుగురు సభ్యుల కొప్పగింపఁబడెను. వీరిలో శ్రీరాములుగారు పత్రికావిలేఖరులు నిర్వాహకులును; నేను ప్రచురణకర్తను, కోశాధికారిని. సాంబశివరావు పత్రికను జందాదారుల కండఁజేయుకార్యము నిర్వహించువాఁడు.

నే నిట్లు పత్రికాప్రచురణమును గుఱించి ప్రయత్నించుచుండఁగా, 17-వ తేదీని వీరేశలింగముగారు నాతో మాట్లాడుచు, జనసామాన్యమున కుద్దేశింపఁబడిన యాపత్రికలో తెలుఁగు వ్యాసములే యుండవలె నని చెప్పిరి. ఇంతియ కాదు. ప్రార్థనసమాజము పేరిట నీపత్రిక ప్రచుర మగుటయే యుక్తము కాదనిరి. నేను గారణమడుగఁగా, సమాజసభ్యులలోఁ బలువురు విద్యార్థులై యగుటచేత, పత్రికయందు మంచివ్యాసము లుండవనియు, చేతఁగాని వ్రాతలవలన సమాజమునకును అధ్యక్షులగు తమకును నపకీర్తి యాపాదించుననియు, కావున నాపేరిటనే పత్రిక వేయుట యుక్తమనియు పంతులుగారు చెప్పిరి!

ఇది నాకు సమంజసముగఁ గనఁబడలేదు. పత్రికాప్రకటనము, సమాజాదర్శముములను బ్రకటించుటకే కాని, నా సాంతయభిప్రాయముల నెలకొల్పుటకుఁ గా దని నేను జెప్పివేసితిని. సత్యసంవర్ధనిని సమాజపత్రికగాఁ బ్రచురింపఁ గోరితిమేని, అందుఁ దమరచనలకు ప్రాముఖ్యము గలుగవలె నని యంతట పంతులుగారు రనిరి. నే నందుకు

ఆత్మచరిత్రము

సమ్మతించితిని. ఎట్టకేలకు సత్యసంపదనిని సమాజపత్రికగా పంతులుగారంగీకరించి నన్ను పత్రికాసంపాదకునిగ నిర్ణయించిరి.

జూలై ౨౯ వ తేదీని పత్రిక మొదటిసంచిక వెలువడెను. దీనిలో, తెలుగున పంతులుగారును, ఇంగ్లీషున నేనును, విజ్ఞాపనము వ్రాసితిము. ‘అనుతాపము’ అను వ్యాసమునకు నేనును, ‘పుణ్యపాప మార్గములు’ అనుదానికి పద్మనాభరాజుగారును రచయితలము. ఇవి గాక రెండు సంగ్రహవార్తలుమాత్రమే యాసంచికయందుఁ గలవు. మచ్చునకై యీ వ్యాసములలోని కొన్నిభాగము లిచట నుల్లేఖించుచున్నాను:—

(తెలుగు) విజ్ఞాపనము: “మన హిందూదేశముందు సమస్తమును మతముతో సంబంధించియున్నది. మతమునం దక్రమముగ ప్రవేశించిన దురాచారములను తొలగింప బ్రయత్నింపనిపక్షమున, మన దేశమునం దితరవిషయములయం దభివృద్ధి కలిగించుట సాధ్యము కాదు. మతమే సమస్తాభివృద్ధులకును మూలాధారము మతమే నీతి వృక్షమునకు కుదురు. కాబట్టి సామాన్యజనులయభివృద్ధికయి మత విషయములయిన సత్యములను, నీతిని, సద్వర్తనమును బోధించెడిపత్రిక యొక్కటి యత్యవశ్యకమయియున్నది. అట్టికొఱతను కొంతవఱకయినను తీర్పవలె నని యొక్కడి ప్రార్థనసమాజమువారిప్పు డీచిన్న పత్రికను ప్రచురింపఁబూనుకొన్నారు.”

అనుతాపము: “ప్రతిదినమును తాను జేసినయపరాధముల మనసునకుఁ దెచ్చుకొని, వానికై పరితపించుటచేత, ఎవరిదుర్గుణములు వారికిఁ దెలియును. లోకములో జనులకు సాధారణముగ తమ కీలోపములున్నవని బాగుగ తెలియవు. ఒకవేళ తెలిసినను అవి యున్నవని

3౨. పత్రికా-పనము

యెవరైనా జెప్పిన, అందునకు రోషపడియెదరు. అట్లుండె, ఆలోపముల నివారించుటకు వారి కెట్లు ఊహ పుట్టును? ఎట్లు సాధ్యమగును? పరితపించువాడెన్నో, తన కీదుగ్ధాశేషము లున్నవని గ్రహించి, వానిని విడనాడుటకు సర్వదా ప్రయత్నము చేయుచుండును. తన కీసుగుణములు పూర్ణముగా లేవని, సచ్చారిశ్రమల నడవడి ననుసరించి, సకలకల్యాణగుణపరిపూర్ణుడను ఈశ్వరుని జేర యత్నము, జేయుచుండును.”

పుణ్యపాపమార్గములు:—“మొదటిదారి పాపమార్గము. లోకమందు పాప మాచరించుట బహుసులభము. దానివలన మొట్టమొదట ననేకఫలములు గనుపించును. శరీరాయాస మక్కఱలేకయే ప్రతిమనుజుండును పాపాయుధమువలన తాను వలయుచున్నపు సాధింపనచ్చును. అయిన నెంతకాలము సాధింపఁగలఁడు? ‘కలకాలపునొంగ దొరకఁగలఁడొకవేళన్’ అనునట్లు వానిపాపములే వానికాళ్లకు బంధములై తగులుకొన సర్వవిధముల చెడి, యజ్ఞానాంధకారమప్పుడై, తుద కెన్నరానిదురవస్థల కిల్లగు నరకగృహప్రవేశంబు చేయును.”

సత్యసంస్థసీపత్రిక నే నిట్లు ప్రారంభించి, నెలనెలయును బ్రచురించితిని. ప్రథమోత్సాహమున సభ్యులలోఁ బలువురు పత్రికకు వ్రాసెద మని చేసినవాగ్దానమును చెల్లింపలేకపోయిరి. ఏమిచూకొన్ని పంక్తులు గీకి, అవి ప్రచురింపుఁడని కొందఱు కోరుచుండిరి. ప్రతినెలయును కార్యనిర్వాహకవర్గము మాడి, పత్రికలో ముద్రంపవలసిన వ్యాసములు నిర్ణయింపవలయును. అధికముగ నిట్టివ్రాతలు రాకుండుటవలన నుండువానిలో నేమిచూకొన్ని వారు పత్రికలో వేయ నిశ్చయించుచుండువారు. రానురాను, సభ్యులు సమావేశ మగు

ఆత్మచరిత్రము

టయొ దుర్లభ మయ్యెను. ఒకటి రెండు నెలలై నపిమ్మట, వీరేశలింగముగారు నాతో పత్రికనుగుఱించి మాటాడుచు, ఒకసంచికలో వేయుటకు కార్యనిర్వాహక సంఘమునా రేర్పఱిచిన వ్యాసములలో నేను వ్రాసినది యొకటి తప్ప మిగిలిన వన్నియును పనికిమాలిన వగుట చేత, వానిని ద్రోసివేసితి నని యాయన చెప్పెను ! నెలనెలయును వ్యాసనిర్ణయమునకై నేను బడేశిత్రమ నంత పంతులుగారికి నివేదించి, పత్రికమాలమున సమాజమిత్రుల యాదరణమును గోల్పోయి, వారి యనూయకుఁ బాల్పడుచుంటి నని నేను మొఱిలిడితిని. పత్రికాధిపత్యము నేనె వహించితిని గాన, ఇతరులసాయ మున్నను లేకున్నను, మంచి వ్యాసములు వ్రాసి యిచ్చుచుండుట నావిధి యని పంతులు వక్కాణించెను. ఇంతియ కాదు. తమపనులు చేయ నసమర్థులగు కార్యనిర్వాహకసంఘమువారిసభలు సమూహచ్ఛటయందు కాలము వ్యర్థము చేయక నేనె వ్యాసనిర్ణయము చేయవచ్చు ననియు, ఈ పనిలో తమరు నాకు సాయము చేతు మనియు, పంతులుగారు చెప్పివేసిరి ! పత్రికాసంపాదకత్వమునకు నెలయుస్వాతంత్ర్య మందు వలన నాకు సమూహరెను.

పత్రికలో నింగ్లీషువ్యాస లుండుటకు పంతులుగారు మొదట సమ్మతించుటన్నను, అవి లేనిచో నెవరికిని పత్రిక రుచింప దని నేను నొక్కిచెప్పటచేత, దీనికిని వా రొప్పుకొనిరి. కావున మొదటినుండియు సత్యసంవర్ధనిలో తెలుఁగువ్యాసములతోపాటు ఇంగ్లీషురచనములును నుండుచువచ్చినవి. విద్యార్థి నగునే నాంగ్లభాషలో వ్యాసరచన చేయుటకు మొదట భయపడెడివాఁడను. మాకాంగ్లయపండితులగు స్కాటుదొరగారు మిగుల దయతో నాయింగ్లీషువ్యాసములు దిద్దుచుండెడివారు. మొట్టమొదట నేను రెండుభాషలలోని

3. పత్రికాస్థాపనము

వ్యాసములును వ్రాయుచువచ్చినను, అంతకంత కింగ్లీషు వ్రాయటకే నే నేర్పఱచుకొనుటచేత, తెలుగువ్యాసములు మిత్రుఁడు కనకరాజు వ్రాయుచుండువాఁడు. పత్రికలో నింగ్లీషుభాగమునకు నేను బాధ్యత వహించుటచేత, వీరేశలింగముపంతులుగారు తెలుగు భాగము సరిచూచుచుండువారు. అందువలన కనకరాజు తాను వ్రాసిన తెలుగువ్యాసములు పంతులచే దిద్దించుకొనుచు, ఆయన కోపమునకు గుఱి యగుచుండెను ! విన నందువలననే యతఁ డాంధ్రరచనయందు శీఘ్రముగ నిపుణుఁ డయ్యెను. ఇంగ్లీషురచనలోనే మునుఁగుచుఁ దేలుచు నుండుటచేత, తెలుఁగున బెదరుతీటి వ్రాయుటకును, ముఖ్యముగ పంతులుగారి సుశిక్షణ బడయుటకును, ఆ బాల్యదినములలో నా కంతగ నవకాశము లేకపోయెను.

మొదట “ సత్యసంవర్ధని ” యెనిమిదిపుటలతో నారంభమై, క్రమక్రమముగఁ బెరిగి, రెండవసంపుటమునుండియు పైపత్రముగల పదునాఱుపుటల పుస్తకరూపమున వెలువడుచుండెను. పత్రికయందు నీతి మత సంఘసంస్కరణ విషయములు బాహుటముగఁ జర్చింపఁబడు చుండెను. వీరేశలింగముగారి రచనములు, విద్యార్థిసభ్యులమగు మా వ్యాసములు నందుఁ బ్రచురమగుచువచ్చెను. మాయభీష్మాయము లిపుడు లిఖితరూపముఁ దాల్చుటచేత, మే మెక్కువ జాగ్రూకత నలవ టుచుకొంటిమి. పత్రికాపాఠకుల నోళ్ల కెక్కి, ప్రజలవ్యాఖ్యానము లకు గుఱి యగుచుండుటచేత, మాకు ధైర్యసాహసాదులు పట్టుపడెను. ఇపుడు ప్రార్థనసమాజము, వారమున కొకమాటు ప్రార్థనలు చేసి కొనుటకుఁ గూడుచుండెడి వట్టి భక్తసమాజేశము కాక, ఒకకాశ్వత సంస్థకింద నేర్పడెను. ఆ సమాజమువారి ప్రార్థనలు నుపవ్యాసములు మున్నగు కార్యక్రమమంతయును బ్రతికల కెక్కుచు, లోకుల వాద

ఆత్మచరిత్రము

ప్రతివాదసంభాషణములకు విషయమగుచుండెను! చెన్నపురిసమాజమును జూచి విచ్చిననేను, ఆసమాజసద్గుణము ప్రకాశికలను గొన్నిటి నిచటికిఁ గొనివచ్చితిని. కొలదికాలములోనే “దానపుపెట్టె” యొకటి మంజిరపుగోడకు వ్రేలాడుచుండెను! “ఆస్తికపుస్తకాలయము”నకంకురార్పణ జరిగెను. సమాజసభ్యు లొకను శాశ్వతమగు సంస్థ నొకటి స్థాపించుట కర్తవ్యమని మిశ్రులము తలపోసితిమి. దీనినిగుఱించి ముందలిప్రకరణములలోఁ జెప్పెనను.

33. క్రొత్తకోడలు, క్లిష్టపరిస్థితులు

రాజమండ్రి యిక్ష్మగుపేటలోని మాసాంతస్థలములోఁ జిన్నపెంకుటిల్లుండెడిది. పెద్దయిల్లు కట్టుకొనువఱకు నందె కాలము గడపుద మని మా తలిదండ్రుల యభిప్రాయము. నేను దీని కంగీకరింపక, ఆ చిన్నయిల్లు తీయించివైచితిని. మాస్థలమున నొక తాటియాకులయిల్లు వేయించితిమి అందు మేము చదువుకొనుచుండువారము. పెద్దపెంకుటిల్లు వేయుటకు నిశ్చయించి, పునాదులవఱకుఁ గట్టించితిమి. కాని, యాసమయముననే మాస్వగ్రామమున తనయన్నలతోఁ గలసి మాతండ్రి యొకపెంకుటిల్లు కట్టించుచుండుటచేతను, రాజమండ్రిలో ముందు వేయబడనున్న రెయిలుమాగ్గు మావీధినుండియే పోవచ్చునని వదంతి కలుగుటచేతను, మారాజమండ్రి యింటిపని యంతటితో నిలిచిపోయెను.

శేలంగిలోని క్రొత్తయింటికిని, మాచదువులకును, కుటుంబపోషణమునకును చాల సొమ్ము వ్యయమై, అప్పు పెరిగెను. ఇట్టి కష్టపరిస్థితులందు కుటుంబవ్యయము తగ్గింప నెంచి, రాజమండ్రిలోని మాసాంతకుటీరములోనికి ౧౮౯౦ అక్టోబరులోఁ గాపురమునకు వెడలితిమి. ఇంటి

33. క్రొత్తకోడలు, క్లిష్టరిసితులు

చుట్టును విశాలస్థల ముండుటచేతను, స్వతంత్రత ననుభవించుటవలనను, కుటీరనివాసమే మాకు సుఖప్రదముగ నుండెను. కాని, అంతకంతకు మా కిచ్చుటి కష్టములు బోధపడెను. ముండుండెడి యెత్తన పునాదుల మీద వేసినచో, ఈశాలయే యెంతో సౌఖ్యదాయకముగ నుండెడిది. అట్లుగాక వెనుకభాగమందలి పల్లపునేల నుండుటచేత, వర్షకాలమున నిల్లు చెమ్మగిల్లుచుండెను. ఆయింట వంట చేసికొనుట కొకగది మాత్రమే ప్రత్యేకింపఁబడియుండుటచేత, పిల్లలము చదువుకొనుటకుఁ గాని, వచ్చిన బంధుమిత్రులు మసలుటకుఁ గాని, వసతి లేకుండెను.

మాతల్లి నీతమ్మ, తన జన్మస్థలమగు వేలివెన్నలో, సమవయస్కుగల అచ్చమ్మ యను బంధువులబాలికతోఁగలసి బాల్యమున నాడుకొనుచుండెడిది. వీరిగుఱు బొమ్మలపెండ్లిండ్లలో వియ్యపురాండ్రై వినోదించుచుండువారు. నీతమ్మ సామాన్యముగ పెండ్లికొడుకుతల్లియు, అచ్చమ్మ పెండ్లికూతురితల్లియు నగుచుంకిరి. ఇప్పుడు వారిగుఱు పెద్దనారై పిల్లలతల్లులయిరి. నేను నీతమ్మ పెద్దకుమారుడను. విద్యాభ్యాసకాలమున నాకు వివాహసంబంధము లనేకములు వచ్చినను, మాతల్లి, చిన్ననాటి చెలికత్తెతోనే వియ్యమంది, ఆమె పెద్దకూతురు రత్నమ్మను తన పెద్దకుమారునికిఁ జేసికొంగోరెను. అంత నాయరువురుపిల్లలకును, వారియొక్కయు వారితల్లులయొక్కయు జన్మస్థలమును. చిన్ననాటి యాటపాటలకుఁ దావలమును నగు వేలివెన్నలో, గౌరవ సంవత్సరము వేసవిని వివాహమయ్యెను.

గౌరవ సంవత్సరమునందు, మామామగారగు వెలిచేటి బుచ్చిరామయ్యగారు, తమపిల్లల చదువునిమిత్తము స్వగ్రామమున కట్టుంగ విడిచి, మావలెనే రాజమండ్రి కాపురము వచ్చిరి. ఆయన యేకపుత్రు

ఆత్మచరిత్రము

డగు వేంకటరత్నము ఇన్ని సుపేటపాఠశాలలోఁ జేరి చదువుచుండెను. పుత్రికలలో నీడు వచ్చిన పెద్దకొమార్తె గాక, తక్కినయిద్దఱును బాలికాపాఠశాలలో నిపుడు చదువుచుండిరి. సంబంధబాంధవ్యము గలిసిన యీరెండుకుటుంబముల వారును, ఇపు డేకపట్టణవాస్తవ్యులై, ఒకరి సీతిగతులు, సుఖగణములు నొకరు బాగుగ గ్రహించి, స్నేహవిరోధములు లేని తటస్థభావమున మెలగుచుండిరి.

నేను చెన్నపురినుండి యింటికి వచ్చిన కొలఁది దినములకే నాభార్య కాపురమునకు వచ్చెను. వసియించుటకు విశాలముగు గృహమును, వాడుకొనుటకుఁ బుష్కలముగ ధనమును లేని క్లిష్టపరిస్థితులలో, క్రొత్తకొడలికాపురము కష్టతరముగనే యుండును. పదిమాఁడేండ్లు నిండని యావధువుకొమలహృదయము నిపుడు గాకుచేసినది, పరిస్థితులవ్యత్యయము గాక, పతి విపరీతసంస్కరణాభిమానకళనమే! ఇప్పటికంటె నాకాలమున విద్యావంతుఁడగు భర్తకును విద్యావిహీనయగు భార్యకును గల యంతర మధికముగ నుండెను. తనపతి జనసమ్మతము గాని సంస్కరణాభిరతుఁ డనియు, సంఘబహిష్కృతుఁడైన వీరేశలింగముపంతుల ప్రియశ్యోఁ డనియు నందఱు చెప్పుకొనునపుడు, పూర్వమే బాలసతి కలజడి గలుగుచుండెడిది. వెనుక వీనుల వినినదాని కంటె నిపుడు కమలఁ గాంచిన విశేషములు మిగుల కష్టముగ నుండెను! ఆతఁడు విపరీతమతసాంఘికాదర్శప్రియుఁ డగుటయే కాక, నీపాప మెఱుంగని యాపడఁదికి సంకరధర్మములు బోధించి, వానిని విశ్వసింపుమని నిర్బంధించుచున్నాఁడు! పాప మాబాలిక యేమి చేయఁగలదు? పూర్వాచారపగులగు పెద్దలమార్గ మవలంబింపవలయునా? ప్రాచీన సంప్రదాయవిరోధియగు పతియడుగుజాడల నడువవలయునా?

33. క్రొత్తకోడలు, క్లిష్టపరిస్థితులు

ఇప్పుడు నా సంస్కరణాభిమానము, వేరుదన్ని మొగ్గతోడిగిన పూలమోకయై, సంస్కారప్రియులకు నయనాకర్షకమైనను, ప్రశాంత శీవితము గడపఁగోరు పూర్వాచారపరులగు జననీజనకులకుఁ గంటక వృక్ష మయ్యెను! నా సావాసులు కనకరాజు మృత్యుంజయరావు మున్నగువారల సమాచారము తలీపండులు మొదలగువారు చెప్పకొను నపుడు వినిన నాభార్య, సంస్కారదేవత మూర్తీభవించినట్లు వాకిపుడు నన్నుఁ జూడ మాయంటికి వచ్చునపుడు, పతివిపరీతభావములకు పీరు పట్టుకొమ్మగదా యని భయభ్రాంత యగుచుండెను! నా “సత్యసంవర్ధనీ”పత్రికాప్రచురణము కుటుంబపుగుట్టును రచ్చబెట్టెను. అనుదినమును వీధిని పతిపే రెలుగెత్తి యుడి, జాబులు పత్రికలును దెచ్చి యిచ్చు తపాలజవాసుకేక, పెనిమిటి సంఘసంస్కర్త యని లోకమునకు సా టెడివానిశబ్దమై, తనగుండియ కదరు గలిపించె నని క్రొత్త కోడలియొక! “సత్యసంవర్ధనీ”యందలి వ్రాతలు నింబఁ జిన్నలు పెద్దలును జదువునపు డెల్ల, భర్త మాయాసంస్కరణహాపమున మఱితఁ గూరుకొనిపోవుచున్నాఁ డని తలంచి యాబాలిక భీతిల్లుచుండును!

ఇంక, తీవ్రసంఘసంస్కరణాభిమానమునఁ దేజరిల్లు పతిని గూర్చి యొకింతఁ బ్రస్తావింపవలెను. అతనిసంస్కరణాభినివేశ మిల్లు కట్టుకొని వసియింప వసుమతి నవకాశము లేనటు లుండెను! గృహస్థాశ్రమారంభదశలో తనసతికి సంస్కరణసుముఖత చేహారుపట్ల నెట్టిప్రతిబంధము నుండఁగూడ దని యాతనిపట్టు! మొదలు, పూర్వాచారపరాయణత్వము ప్రబలియుండు సమష్టికుటుంబశీవితమే యతని కనిష్టముగ నుండెను. ప్రథమమునుండియు తనభార్య విద్యావికాసము

ఆత్మచరిత్రము

గాంచి, పరిపూర్ణ సంస్కరణామోదినియై విలసిల్లవలె నని యాతని వాంఛ!

ఇప్పుడు, గృహస్థాశ్రమప్రథమరంగముననే, తనసతి విద్యా రసి-తత్వసంస్కారవిముఖత్వములు, అతనినయనములకు ప్రదర్శితము లయ్యెను! ముందైన నాయువిదకు విద్యాసంస్కరణామోదము రుచించు నవకాశము చేకూరునట్లు దోషకుండెను. ఆతఁడు నెమ్మదియు నిదానమునుగల కార్యవాది యై యుండెనేని, ప్రకృతమున సతికి విద్యాబోధనము చేయుటతోనె సంతృప్తి నొంది, తాను స్వతఃగ్రహించె తనపరిస్థితులు సుముఖమైనపుడు, సంస్కరణాంతుర మా మెహృదయమున నాటఁజూచియుండును. కాని, యాతనిసంస్కరణావేశము మెల్లెక్కకయై మేడఁ జేరఁగోరెను! అతనివేగిరపాటు, నాందీముఖముననే, నాటకాంత్యరంగసందర్శనముఁ జేయఁగోరెను! భర్తకు భార్య యర్ధాంగియు సహధర్మచారిణియును గావున, సంస్కరణమే జీవితవ్రతమైన పతికి, సంసారయాత్రయందు సతి చేయూఁతయై నిలువ నిశ్చయింపవలయును; లేదా, గృహస్థాశ్రమారంభమే, వీతదాశ్రమవిచ్ఛేదకదశాప్రారంభ మని యాగృహిణి పరిగణింపవలయును!

ఇట్టి కఠినసమస్య నెదుర్కొన నెవరు వెఱవరు? కాని, యెంతటిచిక్కునైనను నై సర్దిక సౌశీల్యప్రభావమున స్త్రీ యవలీలగ విడఁదీయ నేర్చును. ఫలి కభిమతముగు సంస్కరణమార్గము తనకును సమ్మత మని యా కలికి పలికి, తనసౌజన్యకార్యసాధకనై పుణ్యములను వ్యక్తీకరించెను!

నేర్పుటకంటె మాన్పుట కష్టతరము. ఆకాలమున పామరజనులు, విద్యాధికులకును, సంఘసంస్కారులకును, ఆరోపింపని యవగుణ మేది

3౪. పెద్దపలుకులు !

యును లేదు ! విద్యాధికులు నీతినియమములు పాటించనివారు ! సంస్కారలకు దేవుడు దయ్యము నను వివక్షలు లేవు ! వీరలతో నగ్రేసరుడగు వీరేశలింగముపంతులు పరమనాస్తికవాని, సర్వసంకరములకును మూలకందము ! ఇట్టిదురాహలు సతిమనసునుండి పాఱుద్రోలి, విద్యాపంతులు సంస్కారప్రియులును సుగుణసంపత్తికి దూరులు గారనియు, మీఁదుమిక్కిలి వారు స్వార్థహితజీవితమునకు నాదిర్చుప్రాయు లనియు బోధించుట నా కిపును ప్రథమగార్హస్థ్యసర్వముయ్యెను. కాని, ఆనాటి నా యసంపూర్ణబోధనలకంటె ఎనభవపూర్వకముగు స్వయంకృషిచేతనే యాపాలతి నానాట తెలివి గలిగి, పిమ్మట “జనానాపత్రిక”లోఁ బ్రచురమైన “శారద” కథానాయికవలె, పతి కాశ్చర్యము గొలిపెడి సువిద్యాప్రబోధముఁ గాంచి యుండెను !

3౪. పెద్దపలుకులు !

ఒకనాఁడు నా పూర్వసహపాతి యొకఁడు నాయొద్దకు వచ్చి, తన్ను నీచకులస్థుఁడని కళాశాలలోని మిత్రులు గేలి చేయుచుండిరని చెప్పి, విచారము నొందెను. ఇతఁడు వేశ్యకులజాఁడు. విశాలభావము లలవఱుచుకొనవలసిన విద్యార్థులు, గుణసంపన్నుడగు నీతనిని నిరసించుట శోచనీయ మని నేను కళాశాలలో మిత్రులతోఁ బలికితిని. వారు నామాట లూఁకొట్టిరే కాని, మనస్సు మార్చుకొనినట్లు గానఁజడలేదు !

పట్టపరీక్షతరగతులలో మా కొక పంచమజాతికైస్తవుఁడు సహపాతిగ నుండెడివాఁడు. ఒకనాఁ డాతఁడు నాబల్లయొద్దకు వచ్చి, తా నచటఁ గూర్చుండవచ్చునా యని యడిగెను. విద్యార్థి తర

ఆత్మచరిత్రము

గతిలో నెచటనైనఁ గూర్చుండవచ్చును గాన, నే నాతిని ప్రశ్న కాశ్చర్య మందితిని. కాని, హీనజాతివాడ నని మిత్రులు తన్ను హేయముగఁ జూచి, తమదరిఁ జేరనీయకుండి రని యతనివలన విని, నా కమితమగు కోపము వచ్చెను. తరగతిలో ననేకులు జాతిభేదములు పాటింప మని చెప్పుకొను ప్రార్థనసామాజికులు. వీ రిట్లు సంకుచితభావములతో నీతనిపట్ల మెలఁగుట నా కాశ్చర్యవిషాదములు గలిగించెను. తెలివిగలవాఁడును, తెలుఁగులో నందఱి కంటె మిన్నయును నగునీసహచరు నిట్లు అవజ్ఞ చేయుట తగదని నేను రెండునూఁడు మాటలు స్నేహితులతో నొక్కి చెప్పఁగా, వారొకరిమొగ మొకరు చూచుచుండిరే కాని, తమనడవడికి విచారపడలేదు! అంగువలన నావిషాదము మఱిత హెచ్చెను. ఎక్కువచనవుగల యొకమిత్రుఁ డంత మెల్లగ నాతో, “నీకుఁగల సోదరభావము మాకును లేకపోలేదు. కాని, గోమాంసభక్షకుడైన యాతఁడు చెంతఁ గూర్చుండు నపుడు మే మచట నిలువఁజాలము!” అని పలికెను. ఈతని మాటలబోఁ గొంత సత్యము లేకపోలేదు గాని, తమతో సమానునిగఁ జూచెడి నలుగుర మస్య మెలఁగ నవకాశ మున్నప్పుడే యట్టియుచకుఁడు ఎక్కువ శుచి శుభ్రములు గలిగి, ఎక్కువజాగ్రతతో సంచరింపఁగలఁ డని నేను నమ్మి, పంచమసహాధ్యాయుని ప్రేమించువాఁడను.

కళాశాలయొద్దనుండు కొట్లలో నే నెఱిగిన యొక పూట కూళ్ల ముసలమ్మను చుట్టుపట్టుల నుండు విద్యార్థులు, “జలపాత” మని పేరుపెట్టి, వేధించుచుండి రని నాకు వినవచ్చెను! విద్యాధికులును, ప్రార్థనసామాజికులును గూడ నిట్లు చేయుటకు నే నెంతయు వగచితిని. ఇట్టిసహాధ్యాయులఁ గొందఱి నొకచోటికి నేను బిలిచి, విద్యాధికు లగువారు తమబాధ్యతలను గుర్తింపక, దిక్కులేని పేద

3౪. పెద్దపలుకులు !

పూలుసూటిదానిని బరిహసించుట సిగ్గులచేటుని నొక్కిచెప్పితిని. వీరి మగ్ధులందు నాంబళివరా వంత నందుకొని, నే నందఱిలోను మొన గాఁడ ననుకొని మిడిసిపడుచుంటి ననియు, ప్రార్థనసమాజమునకు నిరం కుశాధికారి నని భావించుకొనుచుంటి ననియు, తానుమాత్రము నన్నా వంతయు లెక్కనేయ ననియుఁ జెప్పి వెడలిపోయెను ! ఇది జరిగిన యొకటిరెండు మాసములవఱకును నాతో నతఁడు మాటాడక, సదా మానమున నుండువాఁడు ! చనవరియు సరసుఁడునునగు సాంబళివ రావే యిట్లు నాతో మాటాడుకుంటుటకు నేను విగచి, ఒకనాఁ డాతని బిలిచి, “జలపాత”సందర్భమున నే నాడిన నిఘ్నరోక్తులకు నన్ను మన్నింపు మంటిని. నాచెలికాఁడంత పసిపాపవలె గోలుగోలున నేడ్చి, నామాటలకుఁ దా నేమియు తప్పుపట్టలే దని యును, తనజిహ్వ నరికట్టుటకే తా నీదీర్ఘమానవ్రతమవలంబించి ప్రవర్తనమున బాధ మందు చుంటి నని చెప్పెను ! పిమ్మట మే మిరువురమును వెనుకటివలెనే, మనసుగలసిన నేస్తుల మైతిమి.

కాని, యెల్ల రుచు సాంబళివరావు వంటి నిహ్కపట్యహృద యులు గారు. మితిమీరిన గర్వము నహంభావమును ప్రేరించుటచేతనే నే నిట్లు పెద్దమాటలు చెప్పుచున్నా నని యెంచి, ప్రార్థనసామాజి కులలోఁ బలువురు నన్ను లోలోన ద్వేషించిరి. దీనిపర్యవసానము, కొంతవఱకు, కళాశాలాంత్యదినములలో నాకుఁ గానబడెను.

3౫. రంగనాయకులు నాయఁడు గారు.

నేను చెన్న పురి పోయి వచ్చినను, నా నేత్రములబాధ నివారణము గాలేదు. ఎక్కువనేపు చదివినను వ్రాసినను, కనులు మండు చుండును. “పెండ్లికి వెళ్లుదు పిల్లని వెంటఁగోనిపోయిన” వానికివలె,

ఆత్మచరిత్రము

మద్రాసు పోయి వచ్చినప్పటినుండియు నాకు వ్రాతపని వెంటఁ బడెను! అందువలనఁ గనులమంటలు పెచ్చెను. ౪-౬-౯౦వ తేదీని నేను వీరేశలింగముపంతులుగారి యింటికిఁ బోయి, రాజ్యలక్షమ్మగారు జబ్బుగ నుండి రని తెలిసి, ఆమెను జూచితిని. అపుడె శరీరము నెమ్మది పడుచుండెడి యాయిల్లాలు కుశలప్రశ్నము చేయఁగా నా కనుల సమాచారము తెలిపితిని. దీని కామె విచారపడి, కెద్దచెరసాలలో వైద్యుఁగు రంగనాయకులనాయుఁడుగారు కంటివైద్యములో మంచి సాధకులని పలికి, పంతులుగారిద్వారా వారి నెఱుకఁజేసికొని వారిసాయము పొందు మని నా కాలోచన చెప్పిరి.

ఆనెల ౧౭-వ తేదీని నేను పంతులుగారిని సందర్శించినపుడు, ఆయన తన “ఆంధ్రకవుల చరిత్రము”ను పూర్తిచేయుటకై యాఱు నెలలు నెలవుతీసికొని చెన్నపురిలో నుందు మని చెప్పిరి. ఆసందర్భమున నాకనులసంగతి వారితోఁ బ్రస్తావించి, రంగనాయకులు నాయఁడు గారియొద్దకు నన్నొకమాఱు కొనిసాం డని వారిని గోరి తిని. అందుకు వారు సమ్మతించిరి.

౬౧-వ జూలై తేదీని పంతులుగారు నేనును కారాగారమునొద్దకుఁ బోయితిమి. అపుడు నాయఁడుగారు రోగులకు మందుచీ ట్లిచ్చుచుండిరి. కుర్చీ కొకపెడ నిలిచి, ఖైదీ యొకఁడు విసనకట్టి వేయుచుండెను. నాయఁడుగారు స్థూలకాయలును, మంచి యొడ్డుపొడుగు గలవారును. మందహాసము చేయునపుడు, సహజసౌజన్యము వారి వదనకనులము నుండి వెల్లి విఱిసి నలు దెసలను బ్రసరించునటు లుండెను. ఆయన పంతులుగారిని ప్రేమపూర్వకముగ సమ్మానించెను. కుశలప్రశ్నములై నసిమ్ము, వీరేశలింగముగారు నన్ను గుఱించి నాయుఁడుగారితోఁ జెప్పిరి. నాకనులు చూచి, నేను కొంతకాలము చదువు విరిమించుట

౩౫. రంగనాయకులు నాయుడుగారు

శ్రేయ మని వైద్యుడు ఎక్కాణించెను. అప్పటినుండియు నేను నాయుడుగారిని జూచుచు, వా రొసగు మందులు నేవించుచు, కొంచెముకొంచెముగ లాభము నొందుచుంటిని.

కొంతకాలమునకు రంగనాయకులు నాయుడుగారిని నగరవైద్యశాలలోనికి మార్చగా, పట్టణమధ్యమునకు వారు కాపురము వచ్చిరి. సహజసౌజన్యమహిమమున నాయుడుగారు శీఘ్రకాలములోనే జనానుమోదము నొందిన వైద్యులను కీర్తి గాంచిరి. దయాస్వభావులగు వారికి ధర్మసంస్థలం దమిత్రీతి. ఆయన సద్భావయు తుండగు సంస్కరణాభిమాని. నాయుడుగారును, వారిధర్మపత్ని జానకీబాయిగారును, సహృదయులు; జీససు మహనీయునియం దధిక విశ్వాసము గలవారలును. పెరిగెడి సంసారబాధ్యత నాదలఁ గలవారగుటచేత వారు జసిరంగముగ కైస్తవులు గాకపోయినను, సామాన్యకైస్తవులకింటె నెన్నిమడుంగులో ఈశ్వరభక్తి సంపన్నులును, సదాచారనిష్ఠాసమన్వితులును. పలుమాటు తమయింటికిఁ బోయి తమతో సంభాషించుచుండు నామీద, ఆదంపతు లిరవురు నవ్యాజ సోదరభావము గలిగియుండిరి. నాయందలి వత్సలతచేత నాయుడుగారు నా బంధుమిత్రులకును దయచూపి, ఉచితవైద్యసహాయము మొనరించుచుండువారు. ఆదినములలో నేను పెద్దబజారునకు వెళ్లి వచ్చునపు డెల్ల, పెద్దరస్తాప్రక్క నొకబీదముసలిది బిచ్చ మడుగుచుండెడిది. అంతకంతకు, వార్ధక్యము ముడిరి, దృష్టి తప్పి, అది కూర్చుండుచోటనుండి కదలలేకపోయెడిది! దానికి వేవేగమే మతి కూడ తప్పిపోవుచుండెను. తూష్టింభావులగు జనుల మధ్యమం దీదుసలిదాని దైన్యము నిస్సహాయతయును జూచినపు డెల్ల, నాగుండె నీరగుచుండెడిది. ఈ స్త్రీ సమాచార మొకటి రెండుమాటులు నాయుడు

ఆత్మచరిత్రము

గారితో నేను బ్రస్తావింపగా, దురవస్థ నుండు నిట్టివారిసంరక్షణ కే ధర్మసంస్థయు నేర్పడక యుండుట కాయన వగచి, తా నే సాయమైనఁ జేసె నని చెప్పెను. జను లందఱితలెనే నాయుఁడుగా రును దిక్కుమాలిన యాయుసలిదాని సంగతి మఱచిపోయి రని నేను దలంచితిని.

ఒకనాఁడు నేను రంగనాయకులునాయుఁడుగారిని జూచి వచ్చు టకు వైద్యాలయమున కేగితిని. ఆయన నాతో సంభాషించుచు, కొంత నేపటికి నా కొకచిత్రము చూపింతు నని చెప్పి, వైద్యశాలవెనుక నున్న యొక మాటుమూలకు నన్నుఁ గొనిపోయెను. నాయుఁడుగా రొసంగిన తెల్లనివలువ దాల్చి, ఆబీదగ్రుడ్డిముసలిది, పెండ్లి కూతువలె నచటఁ గులుకుచుఁ గూర్చుండెను! వార్ధక్య దారిద్ర్యములు తప్ప వేఱు వ్యాధి లేని యాముదుసలి, నాయుఁడుగారి దయచే వైద్యాలయ మున రోగిగఁ జేరి, సువార మారగించుచుండెను! దిక్కు లేక బాట ప్రక్క గాసిల్లుగ్రుడ్డిది, వైద్యాలయమందలి సౌకర్యములచే నిపుడు నునుపెక్కి, తేటమొగమున నుండుట చూచి, మాయరువురకును గనుల నీరు గ్రమ్మెను. నాయుఁడుగారిమాట వినఁబడి, వృద్ధురాలు దండముపెట్టి, ఆయనను జేరువకుఁ బిలిచి, ఏదో మాటాడెను. ఆయన చిటునవ్వు నవ్వుచు, “దీనికి నల్లమందు అలవాటు. కాని, అది వైద్య శాలలో నెవరికిని వాడము. దానికి మాటుగ నేదో సరది యిచ్చెదను లెండి!” అని నాతో ననెను. నాయుఁడుగారిని దలంచుకొనినపుడు “తల్లిదండ్రుల భంగి ధర్మవత్సలతను, దీనులఁ గావఁ జింతించువాఁడు” అను ప్రహ్లాదుని గుఱించిన కవివచనము నాకు స్ఫురణకు వచ్చు చుండును.

3౬. సత్యసంవర్ధని

ఏ వార్తాపత్రికనైన నెలకొల్పుటకుఁ బూర్వమే సంస్థాపకునికి నేర్పఁచు యుండును గాని, పిమ్మట కాదు. అది యారంభమైనప్పటినుండియు క్రమము తప్పక నడచుచుండవలసినదే. ప్రతికాధిపతి పెట్టి కీలుబొమ్మవలెను, గడియారపుయంత్రమువలెను, విసుగు విరామమును లేక పని చేయవలె ననియే పాఠకజనులయుద్దేశము ! సత్యసంవర్ధని మాసమున కొకతూరి ప్రచుర మగు చిన్నపత్రిక యైనను, చేయవలసినపనిమాత్ర మెక్కువగ నుండెను. సాయము చేతునని మొదట వాగ్దానముచేసిన సమాజమిత్రులు, ఏదో యొకమిష పెట్టి, సాకు చెప్పి, తప్పించుకొనుచువచ్చిరి. వ్యాసరచన తమ కభ్యాసము లే దని కొందఱును, తమరచనములు ప్రచురము కాలే దని కొందఱును, వానియందు మార్పులు చేసి రని కొందఱును, మొఱవెట్టి, యీవ్యాజమునఁ దమ వాగ్దానములను తుదముట్టించుచువచ్చిరి ! వీరేశలింగము పంతులు కనకరాజుగార్లు ప్రతినెలయును పత్రికకు వ్రాయుచు నేయుండిరి. పెద్దవారగు పంతులుగారికిఁ గాని, పరీక్షకుఁ జదువు కనకరాజునకుఁ గాని, పత్రికను గూర్చిన కనులకుఁ గానఁబడని యెన్నియో చిన్నపను లప్పగించుట యనుచితముగదా. కావున మిగిలిన వ్యాసములువ్రాసి, చిత్తులు దిద్ది, పత్రికను ముద్రింపించి, చందాదారులతోను త్తరప్రత్యుత్తరములు నేనే జరుపవలసినవచ్చెను. అందువలన నా కనులబాధ విస్తరిల్లెను.

పూర్వాచారపరులగు మా కళాకాలాధ్యాపకు లొకరు, పాపఁ పుష్కారస్థనసమాజములోఁ జేరినకారణమున నాకనులు పోవుచుండె నని పలికిరి ! సత్యసంవర్ధనీకార్యభారముననే నా నేత్రదృష్టి ధ్వంస మగు

ఆత్మచరిత్రము

చుండె నని నుడివియుండినచో, ఆయనమాటలు సత్యవాక్యములుగ నుండెడివి. నాతపని యెక్కువ యై నాకనులకు మాంద్యము గలుగు చుండెను. ఏతత్కారణముననే నాదేశోద్యోగమును జెనుచుండె నని రంగనాయకులు నాయుడుగారు పలికి, కొంతకాలము నేను పరి పూర్ణవిశ్రాంతి నొందవలె నని హితవు చెప్పిరి. నే నందువలన సహ పాతులు చదువుచుండగ విని యెటులో కళాశాలలోని నిత్యవిధులు నిర్వహించుచున్నతిని గాని, పత్రికపని యట్లు జరుగదయ్యెను. చెన్నపురిలో పరిచితులైన శ్రీకృష్ణపతి వెంకటరత్నమునాయుడుగారి సాయము కోరగా, నారు రెండువ్యాసములు వ్రాసిరి. ఇట్లు నేను ౧౮౯౧ అగష్టమాసములో వ్రాసిన “అసహనము”నకు వారు అక్టోబరు లోను, నేను నవంబరులో వ్రాసిన “ప్రేమకుములు” అనుదానికి వారు డిశంబరులోను అనుబంధవ్యాసములు వ్రాసి పంపిరి. ఈయిరువురు రచయితలవ్యాసములకును చాల యంతరము గలదు. నావ్యాసములు భావమునను భాషావిషయమునను మిగులఁ గొఱవడియుండెను. నాయుడుగారివ్యాసము లన్ననో, విశాలభావములతోను విశిష్టభాషా నైపుణ్యముతోను విరాజిల్లుచుండెను.

వ్యాసమునకు వ్యాసమునకును, సంచికకు సంచికకును, ఇట్టి వ్యత్యాసము లుండుట సత్యసంచర్ధనికి సంప్రదాయ మయ్యెను! వెను కటిప్రకరణములలో నొకదానియందు, మొదటిసంచికలోని వ్యాస భాగములు మచ్చునకుఁ జూపఁబడినవి. ప్రతిసంచికలోను ఆంగ్లమున నొకవ్యాసమును, తెలుగున రెండు మూడును నుండెడివి. అందుచేత నింగ్లీషువ్యాసములలోకంటె నాంధ్రవ్యాసములందే యిట్టితారతమ్యములు స్ఫుటముగఁ గానఁబడియెడివి. విఖ్యాతరచయితలగు వీరేశలింగముగారి వ్యాసరాజములకును, నాబోటి విద్యార్థి ప్రయాసమునఁ

జెక్కినవానికిని గలభేదములు, కనులు గలవారి కెవరికి గోచరింపవు? రెండవసంవికలో పంశులుగారు “ఈశ్వరచంద్రవిద్యాసారు” లను గూర్చియు, నేను “పరోపకారము”నుగుఱించియు వ్రాసితమి. మూడవ సంచికయందు పంతులుగారి “సౌదామినిరాయి” యు, నాచిరచిత మగు “సత్యము”ను గానవచ్చెను. ఇవిగాక, ఆసంపుటమున నొక రెండుమాటులే తెలుగువ్యాసములు నేను వ్రాసితని. అవి ౧ వ సంచిక యందలి “శరత్కాలము”, ౨ వ సంచికలోని “మిత్రత్వము”ను. వీనియన్నిటిని బరిశీలించినచో, నే నెట్లు ఇంగ్లీషువ్యాసములయొర వడిని గైకొని, భావముననే కాక, భాషావిషయమునగూడ, ఆంగ్ల సంప్రదాయముల ననుకరించుచుంటినో తెలియఁగలదు. ‘మీఁగాళ్ల వాఁపు మొగమే తెలుపు’ ననునట్లుగ, నావ్యాసముల మొదటివాక్యములే వాని యన్యభాషాసంప్రదాయానుసరణమును వెల్లడించుచున్నవి!

ఏదో యొకయింగ్లీషుమాతృకను గైకొనియో, కల్పన చేసి కొనియో, ఆంగ్ల భావములను, ఆభాషాసంప్రదాయముల ననుసరించి యాంగ్రవ్యాసము లల్గుటకంటె, తోచినవిషయము చేకొని, యిచ్చ వచ్చినచోప్పున తెలుగు వ్రాసెనుండునచో, నా కలము బాగుగ సాగి పోయెడిది. ౨ వ సంచికలో “సత్యవాది” పేరు పెట్టిన జాబు నే వ్రాసి నదియే. అది పంచమజాతీయమస్యము గుఱించినది. లేకరి గ్రామాంతరము పోయి తిరిగి వచ్చు నపుడు, ఒక బ్రాహ్మణునియింట భోజనము చేసెను. భోజనసమయమందు, ఇంటియజమానునికొఱ కెవరో వచ్చి వీధిలో నిలుచుండి రని తెలిసెను. వాడు చెప్పరానివాఁడని గృహిణి పలి కెను. అపు డా చెప్పరానివాని గుఱించి యజమానుఁడు లేకరితో ప్రస్తావించుచు, అతఁడు తమ పాలేరనియు, విశ్వసనీయుఁ డనియుఁ బలికెను. ఈసంభాషణసమయమునందు, ఇరువురు శ్రోతలు చెప్ప

ఆత్మచరిత్రము

రానివాడనగఁ దెలియక తల్లడిల్లుచుండిరి. యజమానుని చిన్నకొమరితకు, ఆపదమున కర్థము తెలియకుండెను. భోజనసమయమునఁ జెప్పరానివానిగుఱించి విప్పిచెప్పుట తప్పిదమని దానిని తండ్రి వారించెను. యజమానుని మాటలనుబట్టి యా చెప్పరానివాఁడు “చెప్పఁదగువాఁడే” యని లేకరి తలంచినను, తా నాయనతో వాదమునకు డీకొనినచో కృతఘ్నుడ నయ్యెద నను భయమునను, సంనియము లొకటికి రెండై బాలిక రొదచేయు ననుచెఱపునను, ఆతఁ డూరకుండెను! భూతదయాదిసుగుణముల కాకరమును నగ్రకులమువారు హీనవర్ణజాలను. భోజనసమయమునఁ దలపెట్టినేసాడదా? పేరు పెట్టినను లేకున్నను, మనోనేత్రమునెదుటఁ గానిపించునది వ్యక్తియొక్కయాకారమేకదా! జాతికంటె నీతియే ప్రధానమైనచో, గుణవంతుడైన యీచెప్పరానివాఁడు చెప్పఁదగువాఁడే కదా?—ఇదియే యాలేఖాసారము.

“చిత్తము శివునిమీఁదను భక్తి చెప్పలమీఁదను” అను నట్టుగ, ఆకాలమున నా యాంధ్రవ్యాసరచనము విచిత్రద్వంద్వలిధానము ననుసరించుచుండెడిది! భావకల్పనము ఆంగ్లమునను, వాగ్విధానము ఆంధ్రమునను జరుగుచుండెడిది. కాని, యింగ్లీషులో వ్రాయునపుడు, నా కీకష్ట మెంతమాత్రమును గనిపించెడిదికాదు. ఆంగ్ల సాహిత్యము ప్రథమమునుండియు నా యభిమానవిద్యా విషయము. మొదట కొంత భీతి జనించినను, నా గురునర్యులగు స్కాట్ దొరగారు నా వ్యాసములు దిద్దుచుండుటవలన, నా కచిరకాలముననే బెదరు తీటి, ఆంగ్లమున బాహుళ్యముగఁ గలము సాగుచువచ్చెను. పూర్వోదాహృతములగు నాంగ్ల వ్యాసములు గాక నేను ప్రథమసంపుటమున, “మత మననేమి” “విశ్వాసహీనత” “పవిత్రమేమను,” “బహుత్వముననేకత్వము” “భక్తిమాధుర్యము” అను మకుటములుగల వ్యాసములు వ్రాసితిని.

౩౭. చెన్నపురి స్నేహితులు

వీనిలోఁ గల భావసౌమ్యతా రచనాసౌష్ఠ్యములలో వీసమంత యొస నాయాంధ్రవ్యాసములందుఁ గనుపడకుండెడిది!

అంతకంతకు నాకలమునకు సంపూర్ణ స్వేచ్ఛామవర్తనము వాంఛనీయ మయ్యెను. స్కాటుదొర సజ్జనులలో సజ్జనుఁడు. కాని, ఆయనకు విరోధములగు విషయములను గుఱించిన నా యింగ్లీషురచన లాయన సవరించునా? నైల్సు అను నొకక్రైస్తవుఁడు మాపత్రిక కొకయాండ్లెయలేఖ వ్రాసెను. అది పత్రికలోఁ బ్రకటింపవలదా? ప్రకటించినచో, క్రైస్తవాభిప్రాయములు సమర్థించెడి యాజాబునకుఁ దగుప్రత్యుత్తర మీయవలదా? అంత నే నాలేఖను బ్రచురించి, దానికి సమాధానముగ నొక పెద్దయాంగ్ల వ్యాసము వ్రాసి, యది నేనే డిద్దుకొని, ఆసంచికయందే ప్రకటించితిని. సంకుచితాదర్శయుతముగు క్రైస్తవమత మెన్నఁటికిని ఏకేశ్వరారాధన ప్రబోధకముగు బ్రాహ్మ ధర్మము కానేర దనియు, క్రైస్తవమతము సిద్ధాంతమున విగ్రహారాధ నమును నిరసించుచున్నను ఆచరణమున నాదరించుచున్నదనియును, నిరాకారుఁడగు పరమాత్ముని ధ్యానించుటకు హిందువునకు పాంచ ఘోతిక విగ్రహము కావలసినట్లే క్రైస్తవునికి క్రీస్తునిజీవితము ఉపా ధిగ నుపకరించుచున్నది గావున రెండు మతములవారును విగ్రహారా ధకు లనియును, బ్రాహ్మమతస్థు లిట్టిబ్రాహ్మసాధనమున నపేక్షింపక, పరమాత్ముని మనసున ప్రత్యక్షముగ ధ్యానింపనేర్తు రనియును, నేను సమాధానము చెప్పితిని. నావాదన, నావాక్కులు, నావైఖరియును, ప్రార్థనసామాజికులకు హృదయరంజకముగ నుండెను.

౩౭. చెన్నపురి స్నేహితులు

నేను కొన్ని నెలలు పూర్తిగఁ జదువు విరమించినను, నాకములు నెమ్మదిపడలేదు. మరల నేను చెన్నపురి పోయి కన్నులు పరీక్షింపించు

ఆత్మచరిత్రము

కొని, అనుమానరహితము చేసికొని వచ్చుట కర్తవ్యమని రంగనాయకులు నాయఁడుగారు చెప్పి, తమతమ్ములును రాజధానీవైద్యకళాశాలలో నధ్యాపకులును నగు నారాయణస్వామినాయఁడుగారికి నన్ను గుఱించి వ్రాసిరి. నేనంత కళాశాలకు శీతకాలపు సెలవు లీయకమునుపే గుంటకల్లుమార్గమున రెయిలులో చెన్నపురికిఁ బోయితిని. వెంకటరత్నమునాయఁడుగారి యేర్పాటుచొప్పున నేను బ్రాహ్మమందిరమున విడిసియుంటిని.

మరల నేత్రవైద్యాలయమున నాకనులు పరీక్షింపఁబడెను. ఈనూ ఁచట వైద్యాధికారియగు కింగు అనుదొర నాకనులు పరీక్షించి, అం డేమియు దోషము లే దని చెప్పివేసెను. ముత్తైపుసరములవంటి చుక్కలు కనులనరములమీఁదనుండినను, వానివలన దృష్టి కేమియు విఘాతము గలుగదనియు, కనులమంటలు శరీరదౌర్బల్యమున జనించిన వగుటచేత, బలమునకు మంగు పుచ్చుకొనవలెనని యును ఆయన నుడివెను. ఈయభిప్రాయమును వెంకటరత్నమునాయఁడుగారి మిత్రులగు వైద్యులు సంజంఘరావుగారు సిగ్గుపఱచిరి. కావున నేను కనులనుగుఱించి భీతిల్లక, క్రొత్తనేస్తులగు వెంకటరత్నమునాయఁడు, నారాయణస్వామినాయఁడుగార్ల సావాసమునఁ గొన్ని దినములు గడపితిని.

నారాయణస్వామినాయఁడుగారు తమయన్నవలెనే క్రైస్తవమతవిశ్వాసులే కాక, క్రైస్తవధర్మస్వీకారము చేసినవారును. ఆయన బ్లాక్ టౌనులోఁ గాఁపుర ముండిరి. సోదరునివలెనే వీరును సహజ సాజన్యస్వభావులును, దయార్థిహృదయులును. అన్నదమ్ములకుఁ గల భేదములును నేను గనిపెట్టితిని. అన్న గంభీరస్వభావుఁడు, తమ్ముఁడు సరళశీలుఁడు. ఈ భేదము మతానుష్ఠానమునందును ప్రస్ఫుట

32. చెన్నపురి స్నేహితులు

మయ్యెను. కుటుంబ సాంఘికపరిస్థితుల వ్యత్యయముచే రంగనాయకులు నాయుడు మతాంతరుడు కానొల్లక యుండినను, నిజమతవిశ్వాసములను దాపణికము లేక స్నేహితుల కెఱిగించి, హిందూసంఘ సంస్కరణపరాయణుల యెడల పరిపూర్ణసానుభూతి చూపెడి విశాల హృదయుడు. నారాయణస్వామినాయుడు తన విశ్వాసముల చొప్పున నడచుకొనుట కావంతయు వెనుదీయకుండెడి ధైర్యవంతుడు. సంస్కరణాభిరతులయెడ నీయనకును అభిమాన ముండినను, తాను నమ్మిన సత్యక్రైస్తవదీక్ష నెల్లరు నేల గైకొనరని యాయన సంప్రశ్నము. క్రైస్తవమతావలంబనమే మానవులకు మోక్షప్రదాయకమని యాయన మనసార నమ్ముచుండువాడు. రంగనాయకులు నాయుడు నిరంతర మందహాసమున నొప్పెడి ప్రశాంతచేతస్కుడు. నారాయణస్వామినాయుడు కాపట్ట్య మెఱుంగని కోపస్వభావుడు. బాలకుని వలె సహృదయుడై, బాలకునివలెనే తాత్కాలికాగ్రహాది భావోద్రేకాదులకు వశపర్తి యగుచుండును. మనసు గలసిన మిత్రునికి వలసిన సాయము చేయుట కీయన వెనుదీయకుండువాడు. అన్నయన్ననో, తమ్మునకుఁ దీసిపోని నై సర్గికసౌజన్యమునఁ జెలంగుచుండియు, పరిస్థితుల నై పరీత్యమునకుఁ జెక్కుచెదరని శీలసమత్వమునఁ జెన్నొండెడి శాంతమూర్తి. సుగుణోపేతులగు నీసోదరుల యరమరలు సవరించి, యిరువురికి సామరస్యము నొడఁగూర్చు నే నానాడు ప్రయత్నించితిని.

చెన్నపురిలో నీమాఱు నాకు లభించిన మిత్రు లింకొకరు శ్రీ వెంకటరత్నము నాయుడుగారు. ఈయన యప్పుడే యమ్. యే. పరీక్ష నిచ్చి, పచ్చప్పకళాశాలలో నుపాధ్యాయుడుగ నుండెను. సునిశితబుద్ధివికాసమునకును, ఆంగ్ల సారస్వతమున పాండిత్యగరిమమునకును,

ఆత్మచరిత్రము

అనర్గళవచోవిభవమునకును, చెన్నపురియం దీయన మంచి కీర్తి గడించెను. నీతిమతవిషయములం దసమానమగు ప్రజ్ఞయు పట్టుదలయు వీరికిఁ గలవు. ఇట్టి కీర్తిప్రతిభలతో నొప్పెడివారికి నిరుపదియైదువత్సరములలేఁ బ్రాయముననే పత్నీవియోగము సంభవించెను. ఒక కొమార్తెమాత్రము గలదు. ఎంద రెంతఁగ బోధించినను, పునర్వివాహము చేసికొనలేదు. బంగారమునకు వెలిగారమువలె, ఈమహాశయుని సచ్చారిత్రమునకును మతాభినివేశమునకును, ఆయనవైరాగ్యబుద్ధియు బ్రహ్మచర్యనిష్ఠయు మఱిత వన్నె గొనివచ్చెను.

నే నీసమయమున నిట్టి సచ్చీలుఁడగు బ్రాహ్మధర్మవిశ్వాసుని సావాసమునే మిక్కిలి కాంక్షించుచుంటిని. వీరేశలింగముపంతులు లౌకికవిద్యయందువలె పారమార్థికవిషయములందును నా గురూత్తములే. ఐనను, వారిప్రజ్ఞానైపుణ్యములు సంఘసంస్కరణరంగముననే ముఖ్యముగ ప్రదర్శితము లగుచుండెను. ఆయనకుఁ బ్రియమగు మతము బ్రాహ్మధర్మమే. బ్రాహ్మసమాజాదర్శములు వారికిఁ గొట్టినపిండియే. కాని, యింగ్లీషువిద్యయే పరమావధి యైన యాకాలపువిద్యాధికులకు, ఆవిద్యలో నున్నతస్థాన ములంకరించిన నాయఁడుగారివంటివారు చేసెడి ధర్మప్రసంగములే మతవిషయములందు పరమప్రమాణములు. నేను జదువవలసిన గ్రంథములు, జరుపవలసిన విధానములనుగూర్చిన యనేకవిషయములు నేను వారివలన గ్రహించితిని.

నాకంటె నాయఁడుగారు ౬, ౭ సంవత్సరములు మాత్రమే పెద్దలు. నామనస్సునఁ దోచిన పలుసందియముల నాయన సోదరభావమునఁ దీర్చుచుండువారు. ఇంతియ కాదు. బ్రాహ్మధర్మమున కాయువుపట్టగు శ్రేమగుణము వారియందు మూర్తీభవించినటు లుండెను!

వయోవ్యత్యాస మెక్కుచగఁ గలిగి, ఆగ్రహ మితభాషిత్యములతో నొప్పెడి వీరేశలింగముపంతులుగారి నెన్నడునుగాని మేము వేయ వెఱగఁచెడిప్రశ్నములకు, సమవయస్కులగు నాయఁగుగారు సౌమ్య భావమున సదుత్తరము లిచ్చుచుండువారు. యువజనహృదయాకర్షణము చేయుసమర్థతయు, వారలను సన్మార్గమునకుఁ బురిగొల్పెడి సౌజన్యమును, వారియందుఁ గలవు. కావున నేను గనులనుఁగట్టించి చెన్నపురికిఁ గట్టినపయనము వ్యర్థ మని యొంచక, అంతర్చక్షువికసనమున కిది సందర్భ మయ్యెనని మిగుల సంతసించితిని.

చెన్నపురియందు నే నుండు దినములలోనే యచటి బ్రాహ్మసమాజవర్గంతి జరిగెను. ఆసందర్భమున నాయఁడుగా రొక యుపన్యాసము చేసిరి. ఆయుత్సవానంతరమున, 1892 జనవరి 4-వ తేదీ సోమవారమున చెన్నపురినుండి నే నింటికి బయలుదేఱితిని.

3౮. సంరంభము

ఆకాలమున చెన్నపురి నుండి యుత్తరాంధ్రమండలములకు రెయిలుపయనము చేయువారు మిగుల మెల్లగను, మిక్కిలి చుట్టు మార్గమునను పోవలసివచ్చెను. మద్రాసు నుండి గుంతకల్లువఱకును మెయిలులో నొకరాత్రి; గుంతకల్లునుండి కంభమువఱకు నొకపగలంతయు; అంత, కంభము చలిలో నిర్బంధ విశ్రమము రాత్రియంతయు; కంభమునుండి బెజవాడకు మఱునాటి యుదయమునుండి సాయంకాలము వఱకును, నేను పయనము చేయుబండిలో నదృష్టవశమున మద్రాసునుండి బెజవాడవఱకును ఇంజనీరింగ్ కాలేజివిద్యార్థు లుండిరి. వారిలో నా పూర్వసహపాతి రంగనాయకులుగారుండులవలన నాకుఁ గాలక్షేపము సుకర మయ్యెను. బెజవాడలో నే నెక్కినపడవలోనే

ఆత్మచరిత్రము

నాగపూరులో జరిగిన దేశీయమహాసభకుఁ బోయి వచ్చుచుండెడి కొంప టు మిత్రు లుండిరి. వీరిని రాజమండ్రి కొనిపోవుటకు పాపయ్యగారు మున్నగు న్నేహితులు వచ్చిరి. కాబట్టి పడవలోఁ గూడ నాకు సుఖముగ నుండెను. ౮-వ తేదీని రాజమండ్రి చేరితిని.

౧౩-వ తేదీని సంక్రాంతినాఁడు రాజమండ్రి పురమందిరములో కీ. శే. బసవరాజు గవత్తాజుగారి ఛాయాపటము నెలకొల్పు సందర్భమున నొకబహిరంగసభ జరిగెను. కళాశాలాధ్యక్షులు మెట్కాపు దొరగారు ఆసభ కధ్యక్షులు.

చెన్నపురినుండి వచ్చినపిమ్మట, మద్రాసు బ్రాహ్మసమాజ పద్ధతులను జూచివచ్చిన హేతువున, మతవ్యాపనము దెక్కువ శ్రద్ధ వహించితిని. సమాజమునకు నూతన సభ్యులను జేర్చితిని. ఇన్ని సుపేటలో రెండవ ప్రార్థనసభ నేర్పఱచితిమి. జనవరినుండియు సత్యసంవర్ధనీవ్యవహారకర్తగఁ బని చేయుటకు సాంబశివరావు సమ్మతించుట చేత, ఆపని యాతని కొప్పగింపఁబడెను. తమ్ముఁడు నేనును జదువు కొనుట కొకగది పెద్దరస్తా సమీపమునఁ గుదిర్చితిమి. అది యిప్పుడు సమాజాభిమానులు తఱచుగఁ గూడి సంస్కరణవిషయములు, పత్రికా వ్యవహారములును జర్పించుకొను రచ్చనావడి యయ్యెను. ఇంతలో విశ్వవిద్యాలయ పరీక్షాఫలితములు తెలిసెను. కొండయ్యశాస్త్రి ప్రవేశపరీక్షయందును, కనకరాజు గంగరాజులు ప్రథమశాస్త్ర పరీక్షయందును నుత్తీర్ణులైరి. పట్టపరీక్షకుఁ జదువుటకై గంగరాజు చెన్నపురికిఁ బోయెను. చదువు చాలించి యుద్యోగము చేయఁజూచిన కనకరాజు, మిత్రులమగు మా ప్రోత్సాహమున రాజమండ్రి కళాశాలలో పట్టపరీక్షతరగతిలోఁ జేరెను. ఇంతియ కాదు. నే నిదివఱకు మిత్రులతోఁ గలిసి యాలోచించుచుండిన “ఆస్తికపాఠశాలా” స్థాపనవిష

యమై యిపుడు గట్టిగఁ దలపోయఁసాగితిమి. ఈ సంవత్సరము పట్ట పరీక్ష పూర్తిచేసి, బోధనాభ్యసనమునకై రాజోవువత్సరము తాను సైదాపేటకుఁ బోయెదనని మృత్యుంజయరావు చెప్పెను. నేనును పాఠశాలలోఁ బనిచేయు నిశ్చయించి, సరసింహరాయఁడుగారిని గూడఁ జేరునట్లుఁజెప్పించితిని. కనకరాజు కూడ చేరెన ననెను.

సమాజప్రార్థనలతోఁ దనివి నొందక, నిత్యకుటుంబప్రార్థనలు జరుపుట కర్తవ్యమని వీరేశలింగముపంతులుగారు మాకు హితబోధ నము చేసిరి. తమరు వారమువారమును జరుపు ప్రార్థనసభలకు నాతల్లిని భార్యను బంపు మని రాజ్యలక్ష్మమ్మగారు నన్నడిగిరి. లక్ష్మీనారాయణగారు నేనును మాటాడుకొనుచు, స్నేహితులసతీమణు లందఱు నొకచోట సమావేశమై చదువు సాగించుకొనుట యుక్తమని భావించితిమి. కాని, సమష్టికుటుంబములలో కూరుకొనిపోయెడి చిన్న కోడండ్రు ధైర్యమున బయటపడి, తమచదువు సాగించుటకుఁ గాని, ప్రార్థనసభలు జరుపుటకుఁగాని యెట్లు సాధ్య మగును?

లక్ష్మీనారాయణ గారిపుడు ప్రార్థనసమాజాదర్శములనుగుఱించి యొక్కవ సానుభూతిఁ జూపుచుండెడివారు. అపుడే జరిగిన యొక బోగము మేళమునుగుఱించి యాయన యొకపెద్దజాబు వ్రాసి, అది మాపత్రి కలోఁ బ్రచురింపఁగోరెను. అంత పెద్దలేఖకుఁ దావు లేనందున, అది సంగ్రహవార్తగ ఫిబ్రవరిపత్రికలోఁ బ్రచురింపఁబడెను. ఆకాలమున మిత్రులలోఁ గలవరమునకుఁ గారణ మయ్యెను గావున, దాని నిచట మల్లెభించుచున్నాము. కనకరాజుయొక్క కటుపదప్రయోగములతోఁ గూడిన దిద్దుబాటు లిందుఁ గానఁబడఁగలవు:—

“కడచిన మకరసంక్రాంతినాఁడు, మన పట్టణములో పట్ట పరీక్షయందు తేరినవారు కొందరును, ఆపరీక్షకు పోదలచినవారు

ఆత్మచరిత్రము

కొందరును, నిర్వాప్యపాదులై కాలమువ్యర్థపుచ్చు మరికొందరును, మనయెగుటనే యెన్నియో సంసారముల గూలద్రోచి, ప్రస్తుతము కోరలు పెరికిన వృద్ధకాలసర్పమువలె నున్న ఒకవేశ్యాకాంతయొక్క ముద్దుహతురిచే గజ్జె కట్టించిరి. కామశాస్త్రోపాధ్యాయు యగు ఆమెయు తనగాత్రముయొక్క అభివ్యక్తిచేతను, సేత్రవిలోకములచేతను, అభి నయముచేతను, పాడినగీతముల దుర్మీతులచేతను, 'బ్రహ్మకుదినముల మోక్షంబు వెదుక నేల?' అను మృగధర్మమును వారిమనస్సులకు నాటునట్లు బోధించి చనిెను. పామరజనులను సన్మార్గమునకు పురి కొల్పవలసిన పట్టపరీక్షావిద్యార్థులే కులటల నాదరించుచున్నపుడు, మనదేశ మెప్పు డున్న తస్థితికి వచ్చునో తెలియకున్నది."

ఈవార్త ప్రతికలోఁ బ్రచురించినందున కనేకులు నన్ను నిందించిరి. సభకు వెళ్లిన విద్యార్థులు కొందఱు రోషపడిరి. తమ్ము నవమానించినందుకు నామీద సభియోగము తెచ్చెద మని కొందఱు భయపెట్టిరి. నామీద వ్యాజ్యము తెమ్మని యా వేశ్యను కొందఱు పురికొల్పిరి. నామూలమునఁ దామును జిక్కులలోనికి వచ్చెద మని సమాజమిత్రులు కొందఱు భయపడిరి. తమ లేఖామాతృకను దమ కిన్ని వేయుమని భీతిల్లిన లక్ష్మీనారాయణగారు నన్ను వేడిరి. నే నది యిచ్చివేసితిని. ఒకనాఁడు నాపూర్వసహచరుఁ డొకఁడు నాగదిలో నికి వచ్చి, "ఈసత్యసంవర్ధనీపత్రికను నడపువారు, మీవిద్యార్థులే కాక, మీనాయకుఁడు వీరేశలింగముపంతులునూడను కాదా? పత్రి కాధిపత్యమునందు ఆయనకును బాధ్యత యున్నదికాదా?" అని న న్నడిగెను. ఆయనకూడ పత్రికాధిపత్యమున భాగస్వామియే యని నే జెప్పితిని. "పెద్దవారగు పంతులుగారియలోచన పుచ్చుకొనియే మీరీపత్రిక నడుపుచున్నారుకాదా?" అని నాసహచరునిప్రశ్న.

“అవును. పంతులుగారు పత్రికాధిపత్యమందును మాకు నాయకులే!” అని నాసమాధానము.

ఈసంభాషణ జరిగిన యొకటిరెండురోజుల కీసావాసుడు మరల నాకుఁ గనిపించి, మానరక్షణమును గుఱించి వేశ్య వ్యాజ్యము తెచ్చుట మానుకొనె నని చెప్పెను. కారణ మడుగఁగా, వెనుకటిసారి నాతో నతఁడు మాటాడునపుడు, ఆవేశ్య నాగదిప్రక్కగదిలో నిలుచుండి సంభాషణ యంతయు విని, పెద్దపులివంటి పీరేశలింగము పంతులే యీవ్యవహారములో నుండుటచేత, తనయాటలు సాగవని భీతితో నుద్యమము విరమించుకొనె నని చెప్పెను! వేశ్యాజన ప్రియుఁడగు నా యీ పూర్వసహచరుడే, ఆ స్త్రీ యాప్రక్కగదిలోనికి వచ్చిపోంచుని వినునట్టి యేర్పాటు చేసెనట!

సత్యసంవర్ధనీ పత్రికాధిపతిమీఁదను, ప్రార్థనసమాజముమీఁదను జనులకుఁ గొందఱికిఁగల యాగ్రహ మింతటితో సంతరింప లేదు. 19వ మార్చిలేదీని పురమందరమున జరిగిన నాటకసందర్భమున, ప్రహసనములో ప్రార్థనసామాజికులు పత్రికాధిపతియును వెక్కిరింపఁబడిరి ఇది జరిగిన కొలఁదిదినములకే ప్రార్థనసమాజవార్షికోత్సవము జరిగెను. ఏఁజేయును, ఈ సందర్భముననే ప్రార్థనసమాజమువారిని వెలివేయుటకు యత్నములు జరుగుచుండెడివి. పూర్వాచారపరులకు మామీద నిపుడు పూర్తిగ నాగ్రహము గలిగెను. ఉత్సవదినములలో నన్నదానము నకై వంట చేయుటకు బ్రాహ్మణులు రాకుండఁజేయు ప్రయత్నములు జరిగెను. వంటపంచెర మీద రాళ్లు రువ్వబడెను. సారంగధరుని మెట్టమీద ఫలాహారములు చేసిన వారిని వెలివేయుట కిపుడు ప్రయత్నములు సాగెను. ఈసందర్భమున పూర్వాచారపరులను బురికొల్పుటకు కళాశాలోపాధ్యాయులు కొండఱును వారి శిష్యులు

తృచరిత్రము

‘ందఱును పట్టుదలతోఁ బనిచేసిరి. ప్రార్థనసామాజికులకు పూటపూళ్ల బండలలో రెండుదినములు భోజనము దొరకకుండఁ జేసిరి. అంత, నకరాజు సేనును కళాకాలాధ్యక్షుని దగ్గఱకుఁబోయి, ఉపాధ్యాయుల పట్టను వారి కెఱిగించితిమి. ఆయన మాకుఁ దోడుపడెను నని వెప్పి, ఆయుపాధ్యాయులను వారించెను. బహిష్కరణప్రమాద మంటట మెల్లమెల్లగఁ దొలగి పోయెను. కాని, ప్రార్థనమాజ శత్రుల యూర్వారోషము లింతటితో నస్తమింపలేదు. ౧౧-వ ఏప్రిలు లేదీని ‘రాజమండ్రి యందలి ప్రస్తుత పరిస్థితి’ కుల ను గూర్చి యొక న్యాయవాది పురమందిరమున నుపన్యాస మిచ్చెను. వాదప్రతివాదనల తీవ్రతచేత సభ యల్లకల్లోల మయ్యెను. ఆసమయమున మిత్రుఁడు కనకరాజు చేసిన యప్రస్తుత ప్రసంగమునకు స్నేహితులము వానిని నిందింపఁగా, సమాజము వదలివేతు నని యాతఁడు చెప్పివే సెను గాని, పాపయ్యగారి శాంతవచనములచే మనస్సు మార్చుకొనెను.

నా పూర్వమిత్రుఁడగు మహమ్మదు బజులుల్లా సాహేబా, ఒక బ్రాహ్మణ స్నేహితునితోఁ గలసి యిప్పుడు “సత్యాగ్రహేషిణి” యనునొక యింగ్లీషు వార్తాపత్రికను నెలకొల్పెను. దాని మొదటి సంచిక ౧౨-వ ఏప్రిలున వెలువడెను. మతసాంఘిక విషయములు చర్చింప నుచ్యమిచ్చిన యీతోడి మాసపత్రికకు ఏప్రిలు సంచికలో సత్యసంవర్ధని సుస్వాగత మిచ్చెను గాని, సంస్కరణ నిరసనమే ముఖ్య కార్యముగఁ జేసికొన బయలుపడలిన యీ నూతనపత్రికకు మాకును ముందు పోరు ఘోరముగ జరుగు నని మేమెఱిగియే యుంటిమి.

౩౯. స్నేహభాగ్యము

౧౮౯౨ వ సంవత్సరము మార్చి తుదివారమున జరిగిన మా ప్రార్థనసమాజ జయంత్యుత్సవసమయమున సభ్యుల మండలియు నమి తోత్సహమున నుంటిమి. వీరేశలింగముగారు “మానుషధర్మము”ను గుఱించియు, నరసింహరాయణుగారు “విశ్వాసము”ను గూర్చియు, కనకరాజు “దేవేంద్రనాథు”నిగూర్చియు, నేను “ప్రేమపారిశుద్ధ్యము”నుగుఱించియు, ధర్మోపన్యాసములు చేసితిమి. వీరిజనులకు అన్న దానము చేయఁబడెను. ఏకాంతప్రార్థనమునకై సారంగధరపర్వతము నకుఁ బోయి వచ్చితిమి.

నేనవికి కళాశాల మూయుటచేత పట్టణమునుండి సమాజ మిత్రులు తమ తమ గ్రామములకు వెడలిపోయిరి. సత్యసంవర్ధనని విడిచి నెంచిన నే నెచటికిని బోలేకపోయితిని. పత్రికకు వ్యాసములు వ్రాయుచును, చందాదారులతో నుత్తరప్రత్యుత్తరములు నడపుచును, నేను రాజమండ్రిలో చల్లలిగాలి ననుభవించుచుంటిని! ఇపుడు స్కాటు వొరగారు నాయంగీ షువ్యాసములు దిద్దుటకు నిగాకరించుటచేత, అంగ్లేయవ్యాసరచనయం దెక్కువజాగ్రత్త వహించితిని.

ప్రార్థనసమాజసంపర్కము వదులుకొను మని తలఁచియు మామయు నాకు హితబోధము చేసిరి. పత్రికమూలమున నాతలంపులు కార్యములును రచ్చి కెక్కుచుండెను. ఇపుడు వేలివెన్నునుండి వచ్చిన నాభార్య, సమాజవార్షికసమయమందలి మాచర్యలు, అచటిచుట్టముల హృదయములను గలంచినైచే నని చెప్పెను. నేను విద్యాభ్యాసమును గూర్చి శ్రద్ధఁబూని, యుద్యోగసంపాదనమునకుఁ గడంగవలయునే కాని, నిరర్థకసంస్కరణములవిషయమై కాలమును వ్యర్థపుచ్చురాదని,

ఆత్మచరిత్రము

మనుమనిపురోభివృద్ధి గోరి వృద్ధురాలగు మాయమ్మమ్మ పంపినట్టియు, పతిసేమ మారసి నాభార్య భద్రముగఁ గొనివచ్చినట్టియు, సంవేశవిశేషము ! ప్రాతఃగిల్గిన ప్రేమను జూపు ముత్తువమాటలు మనుమనికి నచ్చినను నచ్చకున్నను, నవయౌవనమున విలసిల్లు సతినూతనానురాగయుతమగు హితోక్తులు పతిచేచి కెక్కు ననుట స్వప్నము కావున, సంస్కరణోద్యమముచేస నెట్లులైన నాకు విముఖిత్వము గలిగింప నీయాడువా రిద్దఱు నాలోచించుకొనిరి !

ఈవేసవిలో వీరేశలింగముగారు చెన్నపురి వెళ్లిపోయిరి. ఆయన బయలుదేలుటకు మునుపు, ఇంటియొద్ద వారిని జూచితిని. సంస్కరణాంశములం దాయన నామనసునకు నచ్చినట్టి అతివానియై, కాని, యాయనలోపము లెంత బయలుపడియున్నవి ! అసాంభావముః ఆత్మశ్లాఘనమును వీరి వాక్కులయందుఁ జూచి నేను జింతించి, ఈశ్వర కృపచే నివి తొలగవలె నని కాంక్షించితిని. ఆ స్త్రీకపాతశాలాస్థాపన విషయమై పాపయ్యగారు పరిపూర్ణ సామర్థాతిఁ జూపుచుండువారు. ఇప్పుడు నాకు మాతమ్మఁడు వెంకటరామయ్యయు, మృత్యుంజయరావును నిత్యసహచరు లయిరి. వవీనముగా స్నేహము గలసినను, మృత్యుంజయరావునెడల నాకు చన వెక్కువ. మితభాషి యైనను, మనసుగలసినమిత్రులతోఁ దన యాదర్శములను విశ్వాసములను ఆతఁడు వెల్లడించుటకు వెనుదీయకుండువాఁడు. భవిష్యత్తునందలి మాకార్యప్రణాళికనుగుఱించి ముచ్చటించుచుండువారము. మిల్లు వ్రాసిన “స్త్రీనిర్బంధము” అనుపుస్తకమును అమితతేమకమునఁ జదివితిమి. జనలోకముయొక్క కసులు విప్పి, ఉత్కృష్టసాంఘికసమస్యలను నిర్భయముగ నెదుర్కొనిన యాయుత్తమరచయితవాక్కులు విని నామిత్రుఁడు హాగ్నోద్రేకమున మిన్ను ముట్టుచుండువాఁడు. ఈమిత్రుఁడు వక్తయు

3౯. స్నేహభాగ్యము

వ్రాయసకాడును కాడు. సఖులతోడి సుఖసంభాషణములందు మాత్రము, అతనికింటే నధికమగు బుద్ధివైశిష్యము సమద్వేషసద్భావము లను గనఁబఱచెడివా రరుదుగ నుందురు! అతనికి స్త్రీవిద్యాభిమానము మెండు. అందఱీవలె మాటలతోఁ దనివి నొండక, తనభార్య మాణిక్యాంబ కాతఁడు విద్యాసౌకర్యము లెన్నియో కలిగించెను. ఇప్పుడు నాప్రోత్సాహమున నతఁడు “పండిత రామాబాయిసరస్వతి”ని గుఱించి వ్యాసము వ్రాయఁగా, అది జూన్ పత్రికలోఁ బ్రచురించితిమి.

రాజమండ్రినివాస మనిన నే నంత విను వంది, ఏప్రిలుపత్రిక తపాలా నంపినవెంటనే, వేలివెన్ను, నర్సాపురము మున్నగు ప్రదేశములు తిరిగి వచ్చితిని. ఈసెలవులలో వీరేశలింగముపంతులు కనకరాజును పట్టణమున లేనందున, మే జూను పత్రికలలోఁ బ్రచురింప వలసినవ్యాసములు నేనే నిర్ణయించితిని. ప్రాతవ్యాసములలో “అహం బ్రహ్మాస్మి” అను నద్వైతమతఖండనము నాకనుల కగపడెను. అది కనకరాజు వ్రాసినది. వేదాంతవిషయములలో మాకు పంతులుగారి తరువాత కనకరాజే ప్రమాణము! అద్వైతము బ్రాహ్మమతమునకుఁ బరమశత్రు వని యాతనిమతము. ఇపు డీవ్యాసము గాటుగ నుండుట చేత, మేసెల పత్రికలో దానినిఁ బ్రచురించి, దేశోద్ధరణము గావించితి మని సంతసించితిమి. తప్పలతడకగ మండిన యీ యసంపూర్ణ వ్యాసము తనకుఁ జెప్పక యేల ప్రచురించితి రని పిమ్మట కనకరాజు కోపపడెను. ఆతఁ డనుకొనినట్లుగనే, బల్లారి “సన్మార్గబోధిని” పత్రికలో నీవ్యాసమువీఁడ పెద్దఖండనము ప్రచుర మయ్యెను. వేసవి సెలవు లయినపిమ్మట, ఈఖండనమునకుఁ బ్రత్యుత్తరము లిచ్చితిమి.

మరల కళాశాల తీసినవెనుక మృత్యుంజయరావుని యాలోచన ననుసరించి, ప్రార్థనసమాజసభ్యులము కొందఱము, ఇతరవిద్యా

ఆత్మచరిత్రము

యులు కొందఱితోఁ గలసి, విద్యాలయమునకుఁ జేరువ నుండు నొక మేడను అద్దెకుఁ గీసికొంటిమి. నాచదువున కందు నిశ్శబ్దముగు గది యొసఁగఁబడెను. చుట్టుపట్టుల నిండ్లలో నివసించియుండు కనకరాజు మృత్యుంజయరావు మున్నగున్న హితులు తఱచుగ మాబసకు వచ్చి, మాతో సంభాషించుచుందురు. మృత్యుంజయరా విపుడు కళాశాల చేరి పట్టపరీక్ష రెండవభాగమునకుఁ జదువుచుండెను. ఇపుడు కనకరాజు పట్టపరీక్ష మొదటితరగతిలోఁ జేరి, యెక్కువ విశ్రాంతి గలిగియుండుటచేత, పత్రికవ్యవహారము లతఁడు చూచుచువచ్చెను. చదువుకొనుటకు ప్రత్యేకవసతి యేర్పడుటచేత, ఆటునెలలలో రానున్న పట్టపరీక్షకై కృషిసలుప నుద్యమించితిని. కాని, నా యా రోగ్య మింకను సరిగ లేదు. ఆదినములలో రోగము నాదేహముతో 'సెలగాటము' లాడుచువచ్చెను! ఆతరుణమున నామిత్రులు కొందఱు నాకు సాయము చేసిరి. రామారావుగారు ఉపహారములు చేయించి పెట్టుచును, మృత్యుంజయరావు అపుడపుడు భోజనసదుపాయము లొనరించుచును, రంగనాయకులునా శుఁడుగారు ఔషధపానీయముల నంపుచును, నా కెంతయో తోడ్పడిరి.

ఇంట భోజనవిషయమున మాతల్లి యెన్నియో సదుపాయములు నాకు సమకూర్చుచుండెడిది. అప్పుడప్పుడు జబ్బుపడుచుండినను, మొత్తముమీఁద మాయింట నుండునందఱితోను సుఖానుభవమున నేనే యధిపుడను! చదువుకొనుటకు శయనించుటకును నాకు విశాలమును నిశ్శబ్దమునునగు ప్రత్యేకముగు మేడగది కలదు. వర్ష కాలమున మా కుటిరనివాసము కడు బాధాకరముగ నుండెడిది. ఆపర్ణశాలలో నేల మిగుల తేమగను, పెరడు బురదగను నుండుటవలన, అహర్నిశ మచట తిరిగి పనులు చేసికొనుచుండు మాతల్లికిని తక్కిన యాఁడు

౪౦. రోగారోగ్యములు

వాండ్రకును, కాళ్లు ఒరసికొనిపోయి పుండ్లు పడెను. ఆయిల్లు విడిచి చేరువనుండు నేపెంకుటింటికైనఁ గాపురము తరలింపు డని నేను మొఱపెట్టినప్పుడు, మాతండ్రి, “ఇపు డీ నేల యివఁగా నున్నది గాని, కొంచె మారినయెడల, ఇక్కడనే కొబ్బరికాయలు కొట్టి వచ్చును సుమా!” అని పలుకుచు, నాయాలోచన లెగురఁగొట్టుచుండువాఁడు. అందువలన మాతల్లికి దేహారోగ్యము చెడిపోవుటయు, అంతటికి నసౌఖ్యము గలుగుటయుఁ దటస్థించి, నన్నులజడిపాలు చేసెను.

౪౦. రోగారోగ్యములు

ఆకాలమున నా యారోగ్యమునుగుఱించి నే నెంతయో శ్రద్ధ వహించెడివాఁడను. ఏమాత్ర మనుమాన ముండినను, మిత్రుఁడు రంగ నాయకులునాయఁడుగారు నన్నుఁ బరీక్షించి మం దిచ్చుచుండువారు. రాత్రులు చదువకుండుటయే నియమముగఁ జేసికొని నేను భోజనానం తరమున నెనిమిదిగంటలకే పాస్పు చేరుచుండువాఁడను. కాని, అత్యాశు రతచే నాకనులు పొడివాటి, కునుకు పట్టకుండెడిది! ప్రక్కగదులలోఁ జదువున్న హితులను చదువు మానుఁ డనియును, కనీసము మెల్లఁగఁ జదువుకొనుఁ డనియును వేఁడుచుండువాఁడను! చన వెక్కువ గలవారి గదిలోని దీప మార్పివేసి, వారికి నిర్బంధవిక్రాంతి చేకూర్చుచుండు వాఁడను. కాని, యెన్నిపూజలు సల్పినను, నిద్రాదేవత నాకుఁ బ్రసన్న యయ్యెడిదిగాదు. చీకటిపడుటయే తడవుగా పడకఁ జేరి, పొడిస్రుడ్లుపడి యాపసోపములతో గంటలు లెక్కించెడి నాకంటె, కాలనియమము లేని చదువున నొడ లెఱుఁగక దీపముచెంతనే నిదు రించు పొరుగుసహచరు లదృష్టవంతు లని యచ్చెరు వందుచుండును.

ఆత్మచరిత్రము

నా వైద్యమిత్రుఁ డిచ్చు నిద్రాకరమగు మందె నాకు వికారము గలిగించి నిదురను బాఱఁద్రోలుచుండును ! నిద్ర యెట్లు పట్టునా యని యాలోచించినకొలది నా కది దూరస్థ మగుచుండును !

రాత్రి నిద్దురమాట యెటు లుండినను, పగటికాల మేమాత్రమును వృథచేయక నేను చదువుచుండును. ఏమాత్రము చదువుపాఠెక్కువయైనను, ఒక్కొక్కసారి బొత్తిగఁ జదువకున్నను, నాకు రోగము ప్రత్యక్ష మగుచుండును. బంగారము తూచుత్రాసువలె, మిగుల చిన్నమార్పుననైనను నాదేహము రోగముదెస కొఱుగుచుండును. అయినను, వ్యాధినుండి యొకింత తెఱపి గలిగెనేని, నేను మరలఁ జదువుచు పత్రికకు వ్రాయుచు, కాలమును సద్వినియోగము చేయునుంకించుచుండును. ఈసంగతి, ఆనాటి నాదినచర్యపుస్తకములలోని క్రిందియుల్లేఖములవలన క్షేటబడఁగలదు:—

“బుధ. ౧౩ జూలై ౧౮౯౨: నాకు బాధ హెచ్చెను. తయారు చేసిన వ్యాసమును అచ్చున కిచ్చితిని. వేదన ఆతిశయించెను. ఊపిరి సరిగా విడువనేరక నేను పండుకొనియుండుట చూచి, కనకరాజు కంట తడిపెట్టుకొనెను. నాయఁడుగారిమందువలన కొంత యుపశమనము గలిగెను. బంధుమిత్రులు నన్నుఁ జూడవచ్చిరి. భగవానుడా, యెటులయినను నేను నీవాడనెకదా !”

“సోమ. ౧౮ జూలై:—ప్రాద్దుననే నా పూర్వశత్రువు గుండె నొప్పి మరల పొడనూపెను. రోజంతయు బాధనొందినను కళాశాలకుఁ బోయితిని. గదిలోనివస్తువులు సరదుకొంటిని. అచ్చుచిత్తులు దిద్దితిని. లోకాక గూడ సుఁడెను.”

“మంగళ. ౧౯ జూలై. దేహ మింకను ససిగా లేదు. ప్రాద్దున ముద్రాలయమున కేగి పని చేసితిని. ప్రాతశత్రువగు కనులత్రిప్పు మరల రెండుసంవత్సరముల కేనాడు గనబడినది. దాని వెన్నంటి యుండు తలనొప్పిచే రోజంతయు బాధపడితిని. ఆరోగ్య మిట్లు ఊగులాడుచున్నది!”

పైని జెప్పినదానిలో రెండుసంవత్సరముల కనునది రెండునెల లని యుండవలయును. రెండునెలలకై నను, రెండుసంవత్సరములకై నను, శరీరముపై మోయలేని బరువులెత్తుటచేతనేకదా ప్రాతరోగములు బయలుపడుచుండును! విద్యాధులకు పరీక్షాకాలము పెద్దపరీక్షాకాలమే!

రోగముతో నిట్లు నిరంతరయుద్ధము సల్పుచుండు నాదేహము, అట్టోబరు చివరభాగమున మరల వ్యాధిగ్రస్త మయ్యెను. శరీరమందు ససిగా నుండనిసమయమున పాఠములు చదువుచును, పరీక్షలకుఁ బోవు చును, పత్రికకు వ్రాయుచును, విందులు గుడుచుచును నుండుటచేత అట్టోబరు ౨౭ వ తేదీని నాకు పెద్దజ్వరము వచ్చెను. వేసినమందు వికటించి రోగము హెచ్చెను. ఆమటునాడు నన్ను లంకణ ముంచిరి. రాత్రి పదిగంట లగుసరికి నాకు తల తిరిగెను. ప్రాణ మెగిరిపోవు నటు లుండెను. చూచుచుండఁగనే కాలునేతులు చివరనుండి చల్లఁ బడి మొద్దుపాఱజొచ్చెను! స్పృహమాత్రము స్ఫుటముగ నుండెను. ఇది యంత్యావస్థ యని నే ననుకొని, ఒకకేక వేసితిని. జీవిత మంతయుఁ జేసెద ననుకొనిన ఘనకార్యములు సాధింపకయే నే నిట్లుగుచుండుట కాశ్చర్య మందితిని. భోజనము చేయుచుండు నా తల్లియు, భార్యయు నంతట లేచివచ్చిరి. అంత పొరుగువీధి నుండిన యొకవైద్యుని గొనివచ్చిరి.

ఆత్మచరిత్రము

ఇప్పుడు నా దేహమునిండ చెమ్మటలు పట్టెను. నిదానముగల యావైద్యుఁడు నాచేయి చూచి, నాడిలో దోషము లేకుండుట గ్రహించెను. జ్వరము విడుచుటచేత నుచ్చెముటలు పట్టి నాకు నిస్సత్తువ గలిగె నని నిశ్చయించి, నా కాయన, పేలాలజావ పోయిం చెను. నేను తెప్పిజీల్లితిని. ఆవై గుఱునియాషధమువలన నొకవారము నకు నాకు నింపాందెచెను.

౪౧. వైరివర్గము

మహమ్మదీయ సంపాదకునిచే నడుపఁబడుచుండెడి “సత్యాన్వేషిణీ” పత్రిక, హిందూసంఘ దురాచార నిరసనము నెఱపుచుండెడి మా “సత్యసంవర్ధని” యెడ సానుభూతి చూపు నని లోకులనుకొనవచ్చును కాని, అట్లు జరుగలేదు. జనన మొందినది మొదలు, “సత్యాన్వేషిణీ” ప్రార్థన సామాజికులను, “సత్యసంవర్ధని” ని దూషించుటతోనే కాలము గడపెను. ఈదూషణ మైనను, సిద్ధాంతములలోను విధానములందును గల యభిప్రాయభేదము లాధారముగఁ జేసి కొనిన ధారాళవిమర్శన మైనచోఁ గొంత సారస్యముగ నుండెడిది. అట్లు గాక, “సత్యాన్వేషిణీ” వ్యక్తిగత దూషణములు చేయఁజొచ్చెను. ప్రార్థన సామాజికులకు లేనిపోని యవగుణము లారోపించి, వారి యాదర్శములను వెక్కిరింపఁ జొచ్చెను. మా సమాజమువా రెంత యోషికతో నూరకుండినను, సత్యాన్వేషిణీ నోరు కట్టువడలేదు. అంతట వీరేశలింగముపంతులు, మహమ్మదీయసంపాదకునిచేతను, బ్రాహ్మణకార్యనిర్వాహకునిచేతను బ్రకటింపఁబడెడి యాపత్రికకుఁ దగుసమాధాన మీయఁదొడంగెను. సెప్టెంబరు “సత్యసంవర్ధని” లో “సాభిప్రాయవిషయ వ్యాసము” వ్రాసినది వీరె. దీనిలో

“సత్యస్వేషిణి” వ్రాతలలోని వంకరలను, వేశ్యాజనాభిమానము, పూర్వాచార పరాయణత్వము, స్కార్తకర్మలు, స్త్రీ గౌరవము, సత్యము, అను శీర్షికలతో పంతులుగారు ఖండించివైచిరి. ఇంతటితోఁ దనివి చెందక, పంతులు హిందూ మతోన్మాదములను, దురాచారములను సమర్థింపఁజూచెడి పండితాభాసులవాదనలను చర్యలను గర్హించుచు, ఆగస్టు నెలనుండియే ప్రహసనములు వ్రాయఁజొచ్చెను. ఆ నెలలోఁ బ్రచురింపఁబడిన “హిందూమతసభ” పీఠి ప్రహసనములలో నెల్ల కఠికుడనమునకుఁ బ్రసిద్ధి కెక్కియున్న వానిలో నొకటి. అది చదివి వినోదించుటకై యనేకు లాపత్రిక సంచికలను గొనిరి. ఇట్టి ప్రహసనము లుండుటవలన “సత్యసంవర్ధని” జనరంజక మగు చుండుట విని, పంతులుగారు అప్పటినుండియు కొంతకాలము పత్రిక కొక్కొక చిన్నప్రహసనము వ్రాయఁజొచ్చిరి. ఇట్లే సమయమున మాపత్రికలో పంతులుగారు వ్రాసిన ప్రహసనములలో “యోగాభ్యాసము,” “కలిపురుషశనైశ్చర విలాసము”ను ముఖ్యములు.

ఆ నవంబరు నెల తుదివారములో, రాజమండ్రికి కోటయ్య సెట్టిగారను దివ్యజ్ఞానసమాజోద్యోగి యొకరు వచ్చి, అక్కడ కొన్ని యుపన్యాసము లిచ్చి, విద్యార్థులతో సంభాషణములు జరిపిరి. మిత్రులతోఁ గూడి నే నాసభకుఁ బోయి, సెట్టిగారి యభిప్రాయములను గ్రహించి, వానిని గుఱించి విపులముగ విమర్శనము ఆంగ్లమున వ్రాసి మాపత్రిక నవంబరు డిసెంబరు సంచికలలోఁ బ్రచురించితిని. ప్రకృతమున “దివ్యజ్ఞాన సమాజము” వారు సంఘసంస్కారమునకు నుముఖులుగ నున్నను, ఆకాలమున వారు హిందూమతమును, హిందూసాఁఖి కాచారములను ఆమూల్యగ్రముగ సమర్థించుటయే తమ ధర్మమని విశ్వసింపఁచెడివారు! కావున సంఘ సంస్కారములకును, దివ్యజ్ఞాన సామా

ఆత్మచరిత్రము

జికులకును పూర్వకాలమున పోరు ఘోరముగఁ జెలరేగుచుండెడిది. పెట్టిగారి యభిప్రాయములందుఁ గానిపించిన లోపములను నేను గర్హించి, ఖండించి, ఆ సమాజ సిద్ధాంతములమీఁద నాకుఁగల కసి తీర్చుకొంటిని.

ఆకాలమునందు ప్రహసనరూపమున, వాదప్రతివాదములు జరుపుట యాచారమయ్యెను. ప్రహసనమెంత వ్యక్తిగత మైనను సరే, అది తగినంత కఱకుగను, చమత్కారముగను నుండినచో, పాఠకుల మల్లాసము గలుగుచుండెడిది!

౧-వ అక్టోబరున మా కందిన “ఆంధ్రప్రకాశిక” సంచికలో నొక ప్రహసన ముండెను. అందు వీరేశలింగముగారిని, కనకరాజు సాంబశివరావుగార్లను, నన్నును, మాటుపేరులు పెట్టి, మాప్రతికక్షులు చెక్కిఁజించి వినోదించిరి.

ప్రతికక్షులగు భిన్నకూటస్థు లొకరి నొక రిట్లు నిరసించు తొనుట స్వాభావికమే. కాని, మా సమాజసభ్యులు రానురాను తగినంత పరస్పర ప్రేమానురాగములు లేక, ఒకరియం దొకరు ఈర్ష్యా ద్వేషములు వహించి భిన్నభిన్న కక్షలక్రింద నేర్పడిరి. సత్యసంవర్ధనీ ప్రతిక నాధారము చేసికొని, నేను ప్రార్థన సమాజ వ్యవహారము లన్నిటిలో నిరంకుశ ప్రభుత్వమును నెఱపుచున్నా నని మామిత్రుల యపోహము! నాన్నేహితుఁడు కనకరాజు రెండుమూఁడు సారులు నాయందు మిత్రుల కేర్పడిన యీ ద్వేషభావమును గూర్చి నాయొద్ద ప్రస్తావించెను. కాని, యాతఁడు వేగిరపాటుచేత మిత్రులమీఁద ననగత్యముగ ననుమానములు పడుచుండెనని నేను దలంచుచుండెడి వాఁడను. సమాజాభివృద్ధికై యెంతయో కృషి సల్పుచు, సమాజ

పత్రిక విషయమై నా సుగుప్తు నాకాలము నాయారోగ్యమును ధార
వోయు నన్ను గుఱించియో మిత్రులు సందియము లందుచుండు
టకు విస్మయ మందితిని. సత్యసంవర్ధనికి మాటుగా వచ్చెడి
పత్రికలు సభ్యుల కందఱిని బంపుచు వచ్చినచో వారి మనస్సులు
కొంత శాంతించు నని కనకరాజు ఆలోచన చెప్పటచేత, అట్లు పంపు
చువచ్చితిమి. కాని, పత్రిక పనులు చేయుటకు కెలకు రెండుమూడు
రూపాయల జీతముమీఁద నేర్పడిన యొకపిల్లవాఁ డొకఁడె యీపనిని
నిర్వహింపవలసివచ్చుటచేత, క్రమముగ పత్రిక లందఱికిని నందకుం
డెడివి. సమాజము యొక్క నాకరుచేత నే నింటి చాకిరీ చేయించు
కొనుచు, వాని నితర సభ్యుల పరిచర్యలకు వదలకుంటి నని సభ్యుల
మొఱ! దీనిలోఁ గొంత సత్యము లేకపోలేదు. ఏయుద్యోగ సంబంధ
మైన జవానుగాని పరిచారకుఁడు గాని యా యుద్యోగి యింటఁ గనఁ
బడుటయే తడవుగా, ఆడంగుల నియామకమున నాతఁడు ఇంటి
నాకరుగఁ బరిణమించుచున్నాఁడు! ఇట్టిపనులు వానికి నియమించుట
కూడని పనియై యైనను, ఏయుద్యోగి తన భార్యమీఁదను బిడ్డలమీఁ
దను అహర్నిశమును ఈచిన్న సంగతిని గూర్చి యుద్ధము సలుపఁ
గలఁడు? ఇది కారణముగ, ఆకాలమున నేను స్నేహితుల సుముఖత్వ
మును గోలుపోయితిని. సహనబుద్ధియు కార్యవాదిత్వమును బూని,
పరిస్థితుల కెటులో సరిపెట్టుకొని, స్నేహసఖ్యములె యన్నిటికంటె
ప్రధాన మని గ్రహించి, సమభావమున మెలంగుటకు, మే మెవరము
గాని వయసు మీఱిన యనుభవ కాలులము గాము. స్వల్పవిషయము
లందె గొప్ప పట్టుదలలు గల బాల్యవస్థయందె మే మెల్లరము నుండు
టచేత, మా సమాజసభ్యులలో నిట్టి ద్వేషభావములు క్రమముగఁ
బెరుగఁజొచ్చెను.

ఆత్మచరిత్రము

మేము పరీక్ష నిమిత్తమై చెన్నపురి బయలుదేరివలసిన దినములు వచ్చెను. ఆ సమయమునందు, నామీదఁ గల వైరభావమున్నే హితులు వెలిపుచ్చ నారంభించిరి. వీరలలో నగ్రసరుఁడు నా మిత్రుఁడు మృత్యుంజయరావె యగుటకు నే నెంతయు వగచితిని. ఇట్టి స్యభావము గలవారితోఁ జెలిమి చేసి, యేల నే నీసమాజమునఁ బని చేసితినిని విచారించితిని. నేను చెన్నపురికిఁ బోవునపుడు నెలపు గైకొనుటకు వీరేశలింగముగారియొద్ద కేగఁగా, ఆయన మా యంతః కలహముల సంగతి విని, న్నే హితు లందఱిని సమావేశపఱచి, మాలో మరల మిత్రభావము నెలకొల్పఁ బ్రయత్నించిరి. వారిమాటలు శిరసావహించి మే మందఱుమును వారి హితవచనముల చొప్పున మెలఁగ వాద్దానము చేసితిమి. ఇపు డందఱుము కూడి ప్రయాణము చేయ సమ్మతించుటయే యీ స్నేహ పునరుద్ధరణమునకు నూచన.

౪౨. సౌఖ్య దినములు

రోగములు, మనస్పర్థలు, మున్నగు శోధనల కెంత లోనైనను, ౧౮౯౨-వ సంవత్సరమున తుది యాఱు నెలలును నాకు నా స్నేహితులకును విద్యార్థి దశలో నెల్ల సుఖితమదినము లని చెప్పవచ్చును. మిత్రుల మందఱుము గలసియుండెడి యా యిల్లపుడు రాజభవనము వలె నాకును నా స్నేహితులకును గానఁబడియెడిది! ముఖ్యముగ సంఘసంస్కరణాభిమానుల కడి యాటపట్టయ్యెను. అచటినుండి వీచుగాలియే సంస్కరణాభిమానబీజములను నలుదెసలకును వెదవల్లు నటు లుండెను. సంస్కరణమును గూర్చి చర్చలు, ప్రసంగములు, సంభాషణములును, ఎల్ల సమయములందును, అచట వినవచ్చుచుండెను. సంస్కరణమును గూర్చిన పత్రిక లచటఁ జదువరులకు లభ్య మగు

౪౨. సాఖ్యదినములు

చుండెను. సంస్కరణాభిమానులగు చిన్నలు పెద్దలు, విద్యాధులు విద్యాధికులును పలుమాఱు చలట సమావేశ మగుచు నొకరి యూహా పోహము లొకరు గ్రహించుచుండిరి. రాజమండ్రిలో జరుగు సంస్కరణకార్యప్రణాళిక యంతయు నిచట నారంభమై, మునుద్దుగుఁ బ్రచుర మగుచువచ్చెను.

సంస్కరణ పక్షమున కెట్టి సంబంధము గలవారు పట్టణము నకు వేంచేసినను, వారలను గూర్చిన వార్తలు ప్రథమమున నిచ్చటనే ప్రభవించుచుండెను. ఆసమయమున నొక భూతవైద్యుఁడు రాజమండ్రి వచ్చి, ఎవరియింటనో బసచేసి, వైద్యము చేయుచుండెను. మేమాయనతో వాద ప్రతివాదనలు చేయుటకు వారియొద్దకుఁ జొవుచుండెడివారము. దయ్యములను జూపింపు మనియు, పట్టింపు మనియు, మాలోఁ గొందఱు మాయనతో డీకొని వాదించితిమి. ఆయన యట్లు చేసెద నని పలికియు, తుద కేమియుఁ జేయలేక వెడలి పోయెను. హిందూమతము, దివ్యజ్ఞాన సమాజములను గూర్చి ప్రసంగించుటకు, మేము సాహసమున బయలుదేలుచుందుము.

మాయందఱికిని వివాహ సంస్కరణము ప్రియతమమగునంశము. వితంతుద్యాహములు చేసికొనినవారిలోఁ బెక్కిండ్లు మాకు సావాసులే. వారియిండ్లు మామేడ కంటియె యుండెను. వారినిజూచి పోవుటకు వచ్చెడి వీరేశలింగము పంతులు మున్నగు సంస్కర్తలు, మామేడమీదికి వచ్చి మాతో మాటాడి పోవుచుందురు. మేమచట నుండు దినములలో రెండుమూఁడు వితంతుద్యాహములు దగ్గఱ యింటిలోనే జరిగెను. ఆ పెండ్లి పెద్దలలో మామిత్రులె ముఖ్యులు. మృత్యుంజయరావు ప్రోత్సహముననే యందొక పెండ్లి జరిగెను. ఆ పెండ్లి కుమారునికి పెండ్లికొమార్తెకును పునర్వివాహోపశ్చ్యకతను

ఆత్మచరిత్రము

గుఱించి బోధించి, వారి కాలోచనలు చెప్పి, వారి చిక్కులు విడదీసి పరిణయము జరిగించినవారు మృత్యుంజయరావు, అతని సతీతిలకమగు మాణిక్యంబయినను.

అచట జరిగిన యింకొక వివాహసందర్భమునఁగూడ మా స్నేహితులే యధ్వర్యము చేసిరి. ఆసమయమున నచటికి వచ్చిన పెద్దలను మేమె సమ్మానించితిమి. వివాహదినములలో వధూవరులను జూచి పోవుటకు కళాశాలాధ్యక్షులగు మెట్కాపు దొరయను ఆయన సతీమణియు వేంచేసిరి. ఇంటిమారు పొట్టిగ నుండుటచేత, ఆసమయమున దొరగారికి ముఖముమీఁద కొంచెము గాయమయ్యెను.

విద్యార్థులతోఁ గిటకిట మనుచుండు మామేడ చూచి పోవుటకు పిన్నులు పెద్దలు వచ్చుచుందురు. నాతమ్ములు చెల్లెండ్రును నన్నుఁ జూచి మాటాడు నెపమున తఱచుగ నా బసకు వచ్చుచు, మేడ మీఁదినుండి చుట్టుపట్టుల యిండ్లు చెట్లును జూచి వినోదించుచుండురు. దూరమునందలి యీ మేడగదిలో నేనుండుట, ఈనిశ్శబ్ద ప్రదేశమున విద్యాపరిశ్రమము చేయుటకుఁ గాక, ఇచ్చావిహారము సల్పుటకే యని బాల్యమున నుండువా రనుకొనుచు వచ్చిరి! నేను రాజాధిరాజుల భోగము ననుభవించుచుంటి నని మా పెద్దచెల్లె లానాఁడనుచుండెడిది!

౪౩. పట్టపరీక్ష

నే నిపుడు పట్టపరీక్షకుఁ జెన్నపురి పోవలసియుండెను. తేమయులుకుచుండెడి మా పర్ణ కుటీరమునుండి కుటుంబమును ఎదురుగ నుండెడి యింటికిఁ జేర్చినఁగాని నాకుఁ దోచలేదు. స్నేహితులతోఁ గలసి నే నంత పట్టణమునకుఁ బ్రయాణ మైతిని. మార్గమధ్యమున పడ

వలో “సత్యసంవర్ధని”కి వ్యాసములు వ్రాయుచుంటిని. గుంటూరిలో మృత్యుంజయరావునకు బంధువు లుండుటవలన మే మందఱము నచట నొకదినము నిలిచి చెన్నపురి ప్రయాణ మైతిమి. స్నేహితులతో నాడుచు పాడుచుండుటచేత, ఆ దీర్ఘప్రయాణమునలని బడలిక నా కగఁబడలేదు. లింగి సెట్టిపీఠిలో నుండు రామలింగయ్య పూటకూళ్ల యింటి మేడలో నామిత్రుఁడు గంగరాజు నివసించెను. అది నా కతఁ డిచ్చి, శీతకాలపు సెలవులకుఁ దాను నర్నాపురము వెళ్లి పోయెను. మృత్యుంజయరావు, అతని భార్యయును, పరశువాకము వెళ్లి, అచ్చట మన్నవ బుచ్చయ్య పంతులుగారియింట బసచేసిరి. నాకుఁ జేరువనె సాంబశివరావు మున్నగు స్నేహితులు విడిసిరి. నా ప్రాతఃస్నేహితు లగు వెంకటరత్నము నాయఁడుగారిని, నారాయణస్వామి నాయఁ డుగారిని గలసికొని, వారితో సంభాషణములందు తీజికకాలమును గడపుచుంటిని. నే నిచట శ్రద్ధతోఁ జదువుచుంటిని. రాజమండ్రి స్నేహితుఁడు పానుగంటి అప్పారావుగారితోఁ దఱచుగ నేను ప్రాతః పాఠములు తిరుగవేయుచుండువాఁడను.

నా సహాధ్యాయుఁడు రామారావుగారు పరశువాకములో జబ్బుపడుటచేత, అతని నాబసకుఁ గొనివచ్చి, వైద్యుఁడు నారాయణ స్వామి నాయఁడుగారిచే మందిప్పించితిని. అతనికి నాకును నాయఁ డుగారు తమ సహజకృపావిశేషముతో మందు లిచ్చుటవలన మాకు స్వస్థత గలిగెను. డిశంబరు చివరభాగమున చెన్నపురి బ్రాహ్మమండి రములో “ఆస్తికసమావేశము,” బ్రాహ్మసమాజ వార్షికసభలును జరిగెను. సమాజ పత్రికయగు “ఫెల్లోవర్కరు” పత్రికను పున నుద్ధరించుటకు వెంకటరత్నము నాయఁడుగారు సమాజమిత్రులును

ఆత్మచరిత్రము

నిశ్చయించిరి. నేనును వ్రాయుచుండు నని వాగ్దానము చేయకుండినను, నాచేతనై నసాయము చేయ నుద్దేశించుకొంటిని.

మద్రాసులో నేను పలుమాఱు వెంకటరత్నము నాయఁడు గారిని సందర్శించి, ఆత్మోజ్జీవనమును గుఱించియు, దుష్టసంకల్పముల నరికట్టి మనస్సును ఋజుమార్గమున నడిపించు విషయమును గూర్చియు, వారి యమూల్యాలోచనములను గొనుచువచ్చితిని. వైద్యుఁ డయ్యును నారాయణస్వామి నాయఁడుగారికి మత ధర్మములను గుఱించి మంచి యనుభవము గలదు. పలికెడి పలుకులందుకం పె చేసెడి కార్యములం దాయన సౌజన్యము బాగుగఁ గానవచ్చుచుండెను. ఏమాత్రము విసివి కొనక, నాకొరకచొప్పున నామిత్రుల కెల్ల నాయన యుచితముగనే వైద్యసహాయము చేయుచుండువారు.

చెన్నపురియంగుఁగూడ నేను ఆరోగ్య విషయమున మిగుల జాగరూకతతో నుండువాఁడను. మిగుల మితముగఁ జదువుచు, సాయంకాలమున సముద్రతీరమునఁ జాలినేపు చల్లనిగాలి ననుభవించుచు, నేను దినములు గడపుచువచ్చితిని. దేహమున పుష్టి గలుగుటకును, కనులకుఁ జలువ చేయుటకును నేను వలసిన మందులు నేవించుచుండువాఁడను.

ఎట్టకేలకు పరీక్షాదినములు వచ్చెను. మొదటి పరీక్షాపత్రము చేత నందుకొనిన పావుగంటవఱకు నందలి విషయములు నామనస్సున కెక్కలేదు! నేనీ పరీక్షయందు తప్పినచో ముందు కుటుంబపోషణ మెట్లు జరుగునా యని నే నాలోచింపఁ దొడంగితిని. అంత నేను మనసును పరీక్షాప్రశ్నల దెసకు మరలించుకొంటిని. పరీక్ష రెండవ శాఁడు ప్రొద్దుననే, న న్నదివఱకు సంవత్సరముల కొలది వేధించుచు

౪౩. పట్టపరీక్ష

వచ్చిన నేత్రమాండ్యచిహ్నములు గానఁబడెను. వ్యాధి యీనాఁడు పొడనూపెనా, రోజంతయు నాకు దృష్టిమాండ్యము, తలనొప్పియుఁ గలిగి మిగుల బాధపడియెడివాఁడను! అట్టి పరిస్థితులలో నే నెట్లు ప్రశ్నములకు సమాధానములు వ్రాయనేర్తును? అందుచే నేను మిగుల వగచితిని. విచారావేశముచే జనించిన దైన్యమున దేవదేవుని సాహాయ్యము నేను వేడికొంటిని. ఆ దయామయుని యనుగ్రహమున నా కీజబ్బు రా దనియె నేను గట్టిగ నమ్మితిని. నా యాశ్చర్య మేమని చెప్పును? భగవంతుని పరిపూర్ణానుగ్రహమునను, ఉద్రేక సమయమందలి సంకల్ప బలమునను, చూచుచుండఁగనే వ్యాధి పలాయితమయ్యెను. ఇంతియ కాదు. ఈశత్రువుమీఁద సమగ్రవిజయ మీతరుణముననే నాకుఁ జేకూరెను. అప్పటినుండి నేటివఱకు మరల నెన్నఁడును నే నీ రుగ్గతబారిఁ బడలేదు.

ఇంగ్లీషులో మొత్తముమీఁద నేను బాగుగ వ్రాసినను, ఆంధ్ర సాహిత్యమునందు ప్రశ్నలు మిగుల కఠినముగ నుండుటచేత, నే నొదవజయ మొందుదు నని భయ మందితిని. కాని, నాన్నేహితులు సాంబశివరావు నరసింహరాయఁడుగార్ల వలె నేను పరీక్షలోని రెండవ భాగమును వదలిపెట్టక, మఱువారమునం దాపరీక్షకుఁగూడఁ బోయితిని. ౨౫ వ జనవరినాటితో నా పట్టపరీక్ష పూర్తి యయ్యెను. ఆ సాయంకాలమున వ్యాయామమున కొకమిత్రునితోఁ బోయి, గుజిలీ బజారు చూచి, అచట నొకపుస్తకము కొని తెచ్చుకొంటిని. ఐనను, నేను పూర్తియగు విరామము నాలుగుదినము లైన ననుభవించ నోచు కొననైతిని! నైదాపేటలోని బోధనాభ్యసనకళాశాల యదివఱకై తెఱచిరి. అందుఁ జేరి, యల్. టి. పరీక్షకుఁ జదువవలె నని మృత్యుంజయరావు నేనును ఉద్యమించుకొంటిమిగదా. ఆమఱునాఁడె మేము

ఆత్మచరిత్రము

భయమును నైదాపేట పోయితిమి. యల్.టి. తరగతికిటకిట మనుచుండెను. పెద్దగుమాస్తాను జూచితిమి. మాయిద్దటికి నచట ప్రవేశము దొరకఁగల దని యాయన యాశ కలిగించెను. అధ్యక్షుఁడు నాఁడు కళాశాలకు రాకుండినందున, ఆయనను జూచి, తరగతిలోఁ జేర్చుటకై 30 వ లేదీ సోమవారము తిరిగి వచ్చెన మని మద్రాసు వెడలి పోయితిమి.

కళాశాలలోఁ జేర్చుకొనుటకు అధ్యక్షుఁ డిష్టపడినచో, మొమ్మకవైద్యుఁడు పరీక్షింపవలెను. ఆవిషయమై మాకు సాయము చేయుదు నని వైద్యుఁడు నారాయణస్వామినాయఁడుగారు చెప్పిరి. ఆదివారమునాఁడు సత్యసంవర్ధని క్రొత్తసంచికకుఁ గొన్ని వ్యాసములు వార్తలును వ్రాసి, ఇపుడు రాజమండ్రి వెడలిపోవుచుండు స్నేహితులచేతి కవి యిచ్చి పంపితిని.

సోమవారము మరల మృత్యుంజయరావు నేనును నైదాపేట పోయితిమి. అచట మమ్ముఁజేర్చుకొనుట కిధ్యక్షుఁ డంగీకరించి, మమ్ముఁ బరీక్షింపు మని రాయపేట వైద్యాధికారికి జాబు వ్రాసెను. మఱు నాఁడు వైద్యాధికారియొద్ద కేగితిమి. మే మెంత భయపడినను, మే మారోగ్యవంతులమనియే వైద్యుఁడు వ్రాసివేసెను. ఆదిన మే మేము నైదాపేట పోయి, అచట కొన్ని పాఠములు బోధించితిమి. జీవితకాల మంతయు విద్యావృత్తిలో నుండు నని నిశ్చయించుకొనియో నే నాకళాశాలలోఁ జేరితిని.

రథ. ఉపాధ్యాయవృత్తి

రాజమండ్రికళాశాలలోఁ జదువుకాలమున నపుడపుడు భావికాలమున నే నవలంబింపవలసిన వృత్తినిగుఱించి యాలోచించుచుండె

౪౪. ఉపాధ్యాయవృత్తి

డివాడను. సంస్కరణావేశమునకు లోనగునప్పటినుండియు నా కీ విషయమునఁ గొన్ని నిశ్చితాభిప్రాయములు గలిగెను. న్యాయవాదివికమ్మని మాతల్లిదండ్రులు హితవు చెప్పుచువచ్చిరి. నే నావృత్తి చేకొనినచో, మిక్కిటముగ ధనయశస్సంపాదనము చేయుదు నని మాజనకుని తలంపు. కాని, కీర్తిధనాదులమీఁద నాదృష్టి లేదనియు, న్యాయమార్గమున నడచుటకు న్యాయవాది కవకాశము లేదనియు నేను వాదించుచుండువాడను. అటు లై నచో నేను కలకత్తరుకచేరిలోఁ గాని మఱియే కచేరిలోఁగాని యుద్యోగము సంపాదించుట మంచి దని మాతండ్రి చెప్పుచుండువాడు. దొరతనమువారికొలువున లంచములు పుచ్చుకొనవలసివచ్చును గాన నా కది బొత్తిగ నిష్టము లే దని నే జెప్పివేయుచుండువాడను. స్కూరుకొలువున నన్యాయముల కొడి గట్టకయే వ్యవహరింపవచ్చుననియు, శ్రమపడినంతకాలము చాలినంత జీతమును, వార్ధకమున పింఛనును బడయవచ్చుననియు, మాతండ్రి పలుకుచుండువాడు. కాని, మాతసంఘసంస్కరణోద్యమములఁ బని చేయుటకు న్యాయవాదుల కవకాశమును, స్కూరుఉద్యోగులకు స్వాతంత్ర్యమును లభింప దని నేను దలంచి, ఈరెండువృత్తులనుండియు పెడమొగము పెట్టివేసితిని. నాన్నేహితుఁడు కాంతయ్యగారు, రిజిస్ట్రేషను శాఖలో కావలసినంత తీటికయు స్వతంత్రతయు నుండుట చేతఁ దా నందుఁ బ్రవేశించి, అందు లభించు కొంచెముజీతముతోనే తృప్తి నొందెద నని చెప్పుచుండువాడు. దొరతనమువారికొలు వనఁగనే యన్యాయమున కెడము గలుగు నని నానమ్మిక. కావున నెవ్విధమునఁ జూచినను, ఉపాధ్యాయత్వమే యుత్తమవృత్తిగ నాకుఁ దోచెను. ఈవృత్తి నె నాగురువర్యులగు పీఠేశలింగముగారును స్వీకరించి ధన్యజీ వితు లగుచుండిరికదా! సంఘసంస్కరణాదివిషయములందు వాతి

ఆత్మచరిత్రము

పాదముద్రలనే యడుగులు వేయఁజూచునాకును ఉపాధ్యాయత్వమె యుక్తమైనదిగఁ గానఁబడెను. చిన్ననాఁడు ధవళేశ్వరమున నేనొక నెల యుపాధ్యాయునిగ నుంటిని. అపుడు విద్యా బోధనకార్యము నా కానందదాయకముగ నుండెను. నా తత్త్వమునకు సరిపడిన వృత్తి యిదియే యని నేను నిశ్చయించుకొంటిని.

మతసంఘసంస్కరణములలో బాగుగఁ గృషిచేయుటకై స్నేహితులము కొందఱము “ఆస్తికపాఠశాల” నొకటి రాజమండ్రిలో స్థాపించి, అందు సుపాధ్యాయుల మైనచో, “ఏక క్రియా ద్వ్యర్థకరీ” అనునట్లుగ నొకమూల జీవనసంపాదనము, ఇంకొకమూల జీవితాదర్శ సాఫల్యమును, బొందఁగల మని మేము తలపోసితిమి. ఇదివఱకే మండేపేటలో సుపాధ్యాయుఁడుగ నుండిన మృత్యుంజయరావు, ముందు కూడ నదేవృత్తిలో నుండి నిశ్చయించి, యీసంవత్సరము రాజమండ్రి కళాశాలలో పట్టపరీక్షఁ బూర్తిచేసి, రాఁబోవుసంవత్సరమందు సైదాపేటబోధనాభ్యసనకళాశాలలోఁ బ్రవేశించి, యల్. టీ. పరీక్షలో జయ మందఁగోరెను. నేనును ఉపాధ్యాయునిగ నుండుటకే నిశ్చయించుకొంటిని. పీఠేశలింగము వెంకటరత్నము నాయుఁడు గార్లు మున్నగు స్నేహితులు దీనికామోదించిరి. మాతోఁబాటుగ “ఆస్తికపాఠశాల”లో బనిచేయునుద్దేశముతో, రాఁబోవుసంవత్సరమున సైదాపేట కళాశాలలోఁ జేరుట కింక నిడ్డఱు ముగ్ధరు స్నేహితులు సిద్ధముగ నుండిరి. కావున నేను పట్టపరీక్ష యైనతోడనే కాలయాపనముచేయక, బోధనాభ్యసన కళాశాలఁ జేరుట కర్తవ్య మని తోచెను. పిమ్మట నెటులైనను, మొట్టమొదటి రోజులలో నెక్కువజీతము విద్యాధికుల కనులఁ కగఁబడెడి వృత్తి యాకాలమున సుపాధ్యాయత్వమే. ముందు వెనువెంటనే

౪౪. ఉపాధ్యాయవృత్తి

కుటుంబభారము వహింపవలసిన నాకు, సర్వవిధములను ఉపాధ్యాయ వృత్తి నవలంబించుటయే కర్తవ్యముగఁ దోచెను.

స్వతంత్రబుద్ధియు, మనోనిశ్చయమును గలిగి కార్యసాధనము చేయుట విద్యాధికులధర్మ మనుట నిజమే. కాని, నిన్నటి వఱకును తలదండ్రుల పరిపోషణముననుండి, తన విద్యావిషయమై వారిని మితి లేని వ్యయప్రయాసములపాలు చేసి, ఈనాడు విద్యాపరిపూర్తిచేసి, స్వతంత్రజీవనసంపాద్యము చేయుటకు శక్తి వచ్చినతోడనే, వారికి తన యూహాపోహలు సవిస్తరముగఁ దెలుపక, వారి యాలోచనలు సాకల్యముగ నాకర్ణింపక, బాధ్యతాయుతమగు వృత్తిసమస్యను తా నొకఁడే వేవేగముగఁ బరిష్కరింపఁబూనుట, ఏయువకునికిని సాహసకృత్యమే !

ఇంకొక కారణమువలనఁగూడ నా వృత్తినిర్ణయకార్యము, అసమగ్రము, అసంతృప్తికరము నయ్యెను. నే నిపుడు స్నేహితులతోఁ గలసి ఆస్తికపాఠశాలాసంస్థలోఁ బని చేయ నుద్యమించితినిగదా. అందలి యుపాధ్యాయు లందఱితోఁబాటుగ నాకు నచట నీయఁ బడెడి స్వల్ప గౌరవవేతనముతో మాపెద్దకుటుంబమునకుఁ బోషణ మెట్లు జరుగఁగలదు ? నేనుదక్క మాయిల్లు చక్కపెట్టఁగలవా రెవరు నీసమయమున లేరుకదా ? పోనిండు, స్వార్థచింతనము విడిచి, పారమార్థికబుద్ధితోనే నే నీపాఠశాలానిర్వహణ మను గుండములో దుముక సిద్ధపడితి ననుకొన్నను, నన్నుఁ బెంచి పెద్దవానినిఁ జేసి నా శ్రేయస్సుగోరి, నామీఁద నాధారపడిన తలదండ్రుల కీసంగతి ధారాళముగ నెఱిగించి, ముందు వారిదారి వారు చూచుకొనుఁ డని చెప్పి వేయుట న్యాయ్యముగదా !

ఆత్మచరిత్రము

ఇవిధమున ముందలి సాధకబాధకములు బాగుగ నాలోచించుకొనక, పట్టపరీక్షాఫలితములు తెలియకమున్నె, వేవేగముగ నేను బోధనాభ్యసనకళాశాలకుఁ బరుగిడితిని!

౪౫. సైదాపేట

౧౯౦౩ వ సంవత్సరము ఫిబ్రవరి ౧ వ తేదీని సైదాపేట బోధనాభ్యసనకళాశాలలో మృత్యుంజయరావు నేనును జేరితిమి. ఆ విద్యాలయములో జ్ఞానకాండమునకంటె కర్మకాండమునకే ప్రాముఖ్యమియఁబడుచుండెను. ఒక్కొక్కప్పుడు, జ్ఞానసంపాదనమున కచట బొత్తిగ నవకాశము గలిగెడిదియెకాదు! అచ్చటి నిరంతరకర్మకలాపము విద్యార్థులను వట్టి కీలుబొమ్మలగఁ జేయుచుండెను! వేకువసేడ్డిల్లు, పిమ్మట డ్రాయింగు. ఈరెండును పూర్తియగునప్పటికి తొమ్మిదిగంటలు. పదిమొదలు నాలుగు నాలుగున్నరవఱకును బడి. పిమ్మట కసరతుగాని, సభగాని, సాయంత్రమువఱకును. మొత్తముమీఁద విద్యార్థి చదువుకొనుట కేమియు వ్యవధి లేకుండెడిది. కసరతు అయినను, శరీరమున కేమియు వ్యాయామ మొసంగని వట్టి డ్రెల్లు. ఇందు సరిగా కీలుబొమ్మలవలెనే సాధకులు వికృతాంగ వైఖరులతో నటునిటుఁ దిరుగుచు కాలక్షేపము చేయుదురు!

ఒకపూట ఉపాధ్యాయులు మాకు బోధింతురు. ఈబదులు తీర్చివేయుటకా యనునట్లుగ మే మింకొకపూట మావిద్యార్థులకు బోధింతుము! కళాశాలనుండి మేము గ్రహించినది విద్యావిశేష మేమియు నందు లేదనియె! ఇచ్చటి బోధనాప్రభావ మింతటితో నిలువక, జ్ఞానబోధకపుస్తకములు మేము చదువ నవకాశముకూడ లేకుండఁ జేసెను! సహాయాధ్యక్షుండగు డెన్మాముదొర ప్రవీణుఁడు. ఆయన

విద్యావికారదుఁడును, వికాలహృదయుఁడును. ఆ విద్యాలయమందలి విద్యనిరర్థక మని చెప్పివేయ నాయన వెనుదీయఁడు! ఇంగ్లండుదేశ మందలి విద్యార్థులనుగుఱించియు, విద్యాశాలలనుగుఱించియు, వినోద విషయములాయనవలన వినుచుందుము.

మే మచట మా విద్యార్థులకుఁజేయు బోధనావిధానమును గుఱించి కొంచెము చెప్పవలెను. ఇంచుమించుగ నందఱు విద్యార్థు లును నిరక్షరకుఁతులై. విహారార్థమే వారు విద్యాశాలకు వేంచేయుచు, బోధకవిద్యార్థులగు మాబోటి క్రొత్తవారిని జూచి పరిహాసించుచు, మాప్రశ్నలను వినుపించుకొనక వాని కపసవ్యసమాధానము లిచ్చుచు, చదువు నేరుపవలె నను వాంఛ యేకొకమునను లేక, గురువుల కడ్డంకులు గలిగించుచు వ్యర్థకాలక్షేపము చేయుదురు! విద్యార్థుల నేపట్టునను గొట్టక తిట్టక మఱి విద్యాబోధన చేయవలె నను విపరీత సిద్ధాంత మా విద్యాశాలయందు ప్రాచుర్యమున నుండుట గ్రహించి, విద్యార్థులు వినయవివేకములు వీడి, సర్వస్వతంత్రులై మెలగుచుండిరి. ఇచటి వికారపువిద్యలు విపరీతవిధానములును జూచి, ఏదో యొకవింతలోకమున నుంటిమని కొన్నాళ్లవఱకును మే మనుకొంటిమి.

మృత్యుంజయరావు, అతనిభార్యయును ఇపుడు నైదాపేటలో నొకచిన్నయింటఁ గాపుర ముండిరి. నేను అఱవ పూటకూటింట భుజించుచు, స్నేహితునిబసలో నివసించుచుంటిని. కొలఁదిదినములలో ప్రథమశాస్త్రపరీక్షాఫలితములు తెలిసెను. మాతమ్ముఁడు వెంకటరామయ్య ఆపరీక్షలో నుత్తీర్ణుఁడై, పట్టపరీక్షతరగతిలోఁ జేరెను. మృత్యుంజయరావు తమ్ముఁడు కామేశ్వరరావు చెన్నపురిలో పట్టపరీక్షకుఁ జదువుచు, నైదాపేటలోని యన్నయింట విడిసియుండెను. ఆర్య పాఠశాలాధికారియు, హిందూపత్రికాసంపాదకులును నగు జి. సుబ్ర

ఆత్మచరిత్రము

హృదయగుఱు, బుచ్చయ్యపంతులుగారిసిఫారసుమీఁద, బోధనాభ్యసనానంతరమున మిత్రుని నన్నుఁ దమవిద్యాలయమున బోధకులుగ నియమింతుమని వాగ్దానము చేసిరి. కొలఁదిదినములకే మాపట్టపరీక్షాఫలితములు తెలిసెను. గణితశాస్త్రమునందు జయమందుటచేత మృత్యుంజయరావును, మూఁడుభాగములందు నొకమాత్రం యుత్తీర్ణమగుటచేత నేనును, పట్టపరీక్షఁ బూర్తి చేసితిమి. కావున మేము బోధనాభ్యసనకళాశాలలో నుండుట నిశ్చయమయ్యెను.

పైని చెప్పిన నిత్యకర్మానుష్ఠానమున మునిగి మిత్రుఁడు నేనును మేయింగం వజ్రేదీపఱకును సైదాపేటలో నుంటిమి. మాకుఁ బ్రియమగు భావికాలమునందలి “ఆస్తికపాఠశాల”నుగుఱించి మే మిరువురము మాటాడుకొనుచుందుము. ఆవిద్యాలయము నెలకొల్పుట సాధ్యమని యొకమాటును కా దని యొకమాటును మాకుఁ దోచుచుండెను. పాఠశాలాస్థాపనము నిజమైనచో, రాజమండ్రిలో ముందు మేము సమాజవిధులు, పత్రికపనులు నెట్లు జరుపుదుమా యని యాలోచించుకొనుచుందుము.

మృత్యుంజయరావు నే హాపాత్రుఁడె. కాని, యతఁ డొక్కొకసారి యమితమితభాషిత్యమూని, తన మనస్సునందలి సందియములను సహచరుఁడను సహాధ్యాయుఁడను నగు నాతో ధారాళముగఁ జెప్పకుండెడివాఁడు. పరదేశమున నొకరికష్టసుఖముల కొకరు కావలసిన మా కిరువురకు నందువలనఁ దగినంత సౌహార్దమేర్పడక, మీఁదు మిక్కిలి యరమరలు జనించెను. తక్కిన మిత్రులైనను, మాపొరపాటులను సవరించి, మాకుఁ బొత్తు గలిగింపనేరకుండెరి.

సైదాపేట మద్రాసునకంటె నెక్కువ యారోగ్యప్రదమైనది. ఆకాలమున బోధనాభ్యసనకళాశాలచెంతనే “వ్యవసాయకళాశాల”

కూడ నుండెడిది. ఆకళాశాల కనుబంధముగ మంచిపాలము లుండెడివి. పెద్ద పెద్దయావులు వర్ధిలుచుండెడివి. స్వచ్ఛముగనుండు నచటియావు పాలును, ఆపాములలో పైరగు కూరగాయలును మేము కొనుక్కొనుచుండెడివారము. ఆవై పునకు పికారు పోవునపుడెల్ల నిర్మలవాయువును బీల్చుచు, మనోహరములగు పూలమొలకలను జూచుచు నుండెడివారము.

నైదాపేట యెంతటి చక్కని నిశ్శబ్దప్రదేశమైనను, మేమచటి సౌకర్యముల ననుభవింప వలనుపడకుండెను. కళాశాలాదినములలో మేమెచటికిని కాలు గదుపుటకు వ్యసధానమే లేదు. నేను అఱవ పూటహాళ్ల వారియతిధిని. అచటివంటకములు మొదట కొన్ని దినములు చోద్యముగ నుండినను, పిమ్మట నోటికి వెగ టయ్యెను. చప్పనిహారల, సారహీనములగు పప్పుపచ్చడులును, నేయిలేని యన్నమును, అనుదినమును భుజించి, నానాలుక బరడుగట్టిపోయెను! అఱవవారిసాంప్రదాయములు, ద్రావిడాచారములును జూచి, మా తెలుగుకన్నులు కాయలుగాచిపోయెను! ఎపుడు పాఠశాల గట్టి నేయుదురా యని మేము రోజులు లెక్కించుకొనుచుంటిమి. తుదకు ౧౧ వ మేయిలేదీని మిత్రులయొద్ద వీడుకో లొంది, నేను రెయిలులో రాజమండ్రి బయలుదేరితిని.

రెం. వేనవి సెలవులు

నేను రాజమండ్రికి వచ్చుటయే త్రడవుగా, మరల నచటిసమాజముకొఱకు పాటుపడితిని. “సత్యసంవర్ధని”కి వ్యాసములు రచింపఁబూనితిని. కనకరాజు నేనును సమాజపు స్తకములను సరిదిదిమి. నేనాతనితో “ఆస్తికపాఠశాల”నుగూర్చి ముచ్చటించునపుడు, సానుభూతి నగఁబటిచి, మిత్రులవనస్పర్థలు పోఁగొట్టి నాతఁడు ప్రయ

ఆత్మచరిత్రము

త్నింతు ననెను. పాపయ్యగారితోను, నాపూర్వగురువులగు వెంకటప్పయ్యగారితోను, పాఠశాలనుగూర్చి ప్రస్తావింపఁగా, ఆమోదము చూపి సహాయము చేసెద మనిరి.

మే మిట్లు రాజమండ్రిలో “ఆస్తికపాఠశాలా” స్థాపనమును గూర్చినప్రయత్నములమీఁద నుండఁగా, ఆ విద్యాలయమును గుఱించి మేము జౌదానీన్యము నహించియుంటిమని మృత్యుంజయరావు మామీఁద నుత్తరములు గుఱిపించుచుండెను!

మా కుటుంబమునకై మే మిదివఱకు వేటువేటుచోట్ల చేసిన యప్పులన్నియుఁ దీర్చివైచుటకై, ఇపుడు గోలేటి రామభద్రరాజు గారియొద్ద పెద్దబుణము తీసికొని, అయనకు మాతండ్రియు నేనును గలసి పత్రము వ్రాసియిచ్చితిమి. ఆసందర్భమున వివిధప్రదేశముల నుండుబంధువులను జూచి వచ్చితిని.

కొంతకాలమునుండి “వివేకవర్ధని” ప్రచురింపఁబడుచుండుట లేదు. వీరేశలింగమగారు దాని నిపుడు పునరుద్ధరింప నెంచి, తాను దొరతనమువారికొలుపున నుండుటచేత, ఆపత్రిక కొకసంపాదకుని గుదుర్చుట కాలోచించుచుండిరి. నేనిపుడు పట్టపరీక్షలోఁ దేటి, పత్రికాసంపాదకత్వమునఁ గొంత యనుభవము సమకూర్చుకొనుటచేత, వారికన్న నామీఁదఁ బడెను. ఈగౌరవమునకు హర్ష మందినను, పత్రికాధిపత్యమునకు నేను సమ్మతింపలేదు. నైదాపేటలో విద్యార్థిగ నుండు నేను రాజమండ్రిలోని వారపత్రికకు సంపాదకుండనగుట సమంజసమా యని నాప్రశ్నము. నామకార్థము నేను పత్రికాధిపతి నైనచో, రాజమండ్రిలో తానే పని నంతయుఁ జక్కపెట్టుదు నని పంతులసమాధానము. నూతనపత్రికను తమప్రహసనములతో నింపివేసి, పంతులునన్నుగూడ నభియోగములపాలు చేయు నని నాభయము.

తనయం దీమాత్రపు విశ్వాస ముంచనేరని నాబోటివారలతోఁ గలసి సమాజసంస్థలలోఁ దా నెట్లు పని చేయనేర్తు నని పంతుల బెడరింపు. పెద్దవాఁడగు పంతులమాట శిరసావహించుముని కనకరాజుని హితోపదేశము. అహంభావ స్వార్థపరత్వముల ప్రేరణమున నే నిట్లు మిడిసి పడుచుంటి నని వా రిరువురు న న్నంత నిందించిరి. అంత్యనిష్ఠురమున కంటె నాచినిష్ఠురమే మేలని నేను స్థిరత్వముఁ బూనియుంటిని. ఆపత్రిక నొకన్యాయవాది నడపుట కంగీకరించె నని తెలిసి, నా కీగండము తప్పటకు నే నంత సంతోషమందితిని !

౧౧ వ జూన్ తేదీని, ఆఱు సెలవిల్లయగు మాచిన్నచెల్లె లేకారణముననో విడువక యేడువ నారంభించెను. దేహముమీఁద దానికి పొక్కులు గానిపించి, బాధ యతిశయించెను. శస్త్రము చేసినయెడల శురుపులు నిమృళించు నని నామిత్రుఁడు రంగనాయకులునాయఁడు గారి యభిప్రాయము. దీనికి మాతలిదండ్రులు పెద్దతమ్ముఁడును సమ్మతించలేదు. శస్త్రము చేయించినఁగాని రోగి జీవింపదని నానమ్మకము. అంతకంతకు రోగి కడు బలహీనయై వేదన నొందుచుండుటచేత మా కెల్లరకు మనస్తాపము గలిగెను. బంధువులప్రేరణమువలన మా తలిదండ్రులు బాలిక నంతట సావరము గొనిపోయి, అచటివైద్యునిచే మం దిప్పించిరి.

“ఆ స్తికపాతశాల”స్థాపనమునుగూర్చి నేను మిత్రులును బాగుగ సంభాషించుకొంటిమి. మృత్యుంజయరావు భార్యను దీసికొని వైదాపేటనుండి యిక్కడకు వచ్చెను. పాతశాలస్థాపనమునుగుఱించి యతని కెక్కువయలజడి గలిగెను. ఈవిషయమై కళాశాలాధ్యక్షులగు మెట్రాఫ్ దొరను జూచి మాటాడుట ముఖ్య మని మాకుఁ దోచెను. కాని, “వివేకవర్ధని” పత్రికాధిపత్యమునుగుఱించి నేజూపిన

ఆత్మచరిత్రము

యసమ్మతిని గంటకించిన వీరేశలింగముపంతులుగారు మాతో వచ్చుట కిష్టపడలేదు. కావున కనకరాజు నేనును మెట్కాఫ్ దొరదగ్గఱకు వెళ్లి మా నూతనపాఠశాలనుగుఱించి సవిస్తరముగ మాటాడితిమి. దొర తనమువా రిక్కముందు రాజమండ్రిలో నున్న తపాలశాలావిద్యను తమ చేతులలోనికే తీసికొందురనియు, కావున మాపాఠశాల కచట నవకాశము లేదనియు, ఆయన చెప్పివేసిరి! మఱునాఁడు నాలుగవజూలై తేదీని, మే మిరువురమును పంతులుగారి కీవార్త తెలిపితిమి. ఎన్నికప్తముల నైన సహించి, పాఠశాలను స్థాపించి, అందు మేమందఱమును పని చేసెదమని పంతులుగారితోఁ జెప్పివేసితిమి.

౬వ జూలై తేదీని, మద్రాసు ప్రయాణము తలపెట్టుకొంటిమి. ఈమాఱు భార్యతో నే నచటికి బయలుదేఱితిని. గంగరాజు కామేశ్వరరావులు వారిపత్నులతోఁ బ్రయాణ మయిరి. గోదావరి దాటుటకు మే మందఱమును స్త్రీమరుకేవునకు వచ్చునప్పటికి, మాకు వీడుకొలొసంగుటకు పంతు లచటికి వచ్చి వేచియుండెను. ఆస్తికవిద్యా లయములోఁ బని చేయుదు నని నేను జెప్పినపు డాయన మిగుల సంతోషభరితుఁడయ్యెను.

మిత్రు లందఱమును గూడి పోవుచుంటిమి గాన, మాకు ప్రయాణ కష్టము గానఁబడలేదు. కంభముసమీపమందలి గుహలు వనములు పర్వతములు మున్నగు సుందరదృశ్యములు మా కనులకుఁ బండుగు చేసెను. ఎనిమిదవతేదీని మద్రాసు చేరితిమి. భార్యతో నైదాపేటలోఁ గాపుర ముండి, అన్నగారికి భోజనసదుపాయము చేయవలె నని కామేశ్వరరావు అదివఱకు సంకల్పించుకొనియుండెను. గంగరాజు నాకంటెను నిదాన మెఱుంగని వేగిరపాటు గల మనుష్యుఁడు. ఇపు డాతని యాలోచనచొప్పున, గంగరాజు కామేశ్వర

ర 2. వ్యాధిగ్రస్తత

రావుగార్లు పరశువాకములో బుచ్చయ్యపంతులుగారియింటఁ గలసి కాపురము చేయునట్టుగను, సైదాపేటలోఁ గాపురముండు నేను మృత్యుంజయరావునకు భోజనసౌకర్యము చేయుటకును, ఏర్పాటు లయ్యెను! సహాధ్యాయుఁడు కొల్లిపర సీతారామయ్యగారు సకుటుం బముగ నుండు నింటిభాగమున మేము సైదాపేటలోఁ గాపుర మేర్పఱుచుకొంటిమి. కురుపులబాధతో మాకడగొట్టుచెల్లెలు చనిపోయెనని తెలిసి మిగుల విషాద మందితిమి.

ర 2. వ్యాధిగ్రస్తత

నేను సైదాపేటలో పాదము పెట్టుటయే తడవుగ నాశేరీర మున మరల వ్యాధి యంకురించెను. జ్వరముతో నారంభించినరోగము మెల్లగ నజీర్ణవ్యాధిగఁ బరిణమిల్లెను. నా జతరము మిగుల బలహీన మయ్యెను. మద్రాసునందలి మిత్రుఁడు నారాయణస్వామినాయఁడు గారు మంచిమందు లిచ్చెనేగాని, రోగములొంగక లోలోననే రగులుచుండెను. నీరసము పెచ్చెను. కొంచెము నెమ్మదిగ నుండినపుడు పాఠశాలకుఁ బోయి విద్య గఱపుచును, బజారువెచ్చములకై యెండలోఁ దిరుగుచును నుంటిని. ఈమధ్యగ నొకటిరెండుసారులు నాభార్యయు జబ్బుపడెను. ఎటులో నాపనులు చేసికొనుచు, నేను దినములు గడుప నెంచితిని.

“లంకాణములలో మనుగుడుపు” అనునట్టుగ, కష్టపరిస్థితులందు నాభార్యకుఁ జదువు చెప్పుటకును, ధర్మనూత్రములు బోధించుటకును నేను బూనుకొంటిని! నాసహచరుఁడు సీతారామయ్యగారిసతియు జననియు చెల్లెండ్రును నాభార్యయం దమిత్రప్రేమానురాగములు గలిగి వర్తించిరి.

ఆత్మచరిత్రము

క్రొత్తనెచ్చెలుల సానాసమున నాభార్యకు విద్యయందభిరుచి కలిగెను. నాగురువర్యులగు మల్లాది వెంకటరత్నముగారు ఆజూలై నెలనుండియుఁ బ్రచురించెడి “తెలుఁగుజనానాపత్రిక” ప్రతులును, “సత్యసంవర్ధనీ” పత్రికయును, ఇతరపుస్తకములందలి కథలు మున్నగు నవియును జదువుచు, నాభార్య విద్యయందభివృద్ధిఁగాంచుచుండెను.

నా నీరసస్థితిని గ్రహించి కళాశాలలో ప్రథమోపాధ్యాయుఁడు నేను బోధింపవలసినపాఠములు తగ్గించెను. ఇప్పుడు నేను ప్రవేశపరీక్షకుఁ జదివెడి యొకవిద్యార్థికి తెలుఁగుమాత్రమే చెప్పవలెను.

రాజమండ్రిలోని క్రైస్తవపాఠశాలాధికారి తనవిద్యాలయము నందు ప్రథమోపాధ్యాయపదవి నా కిచ్చెద నని జూలైతుదిని వ్రాసెను. నా కిది యక్కఱలేదని యానాఁడే యాయనకుఁ బ్రత్యుత్తర మిచ్చి, యీసంగతి కనకరాజునకుఁ దెలియఁబఱచితిని.

కష్టసుఖములందును రోగారోగ్యములందును, పత్రికాపుత్రిక యగు సత్యసంవర్ధనీ యభ్యున్నతికై నేను పాటుపడితిని. ఇప్పుడు నెలనెలయును ఆంగ్లేయవ్యాసములు నేనే వ్రాసి సరిచూచి పంపుచు వచ్చితిని. ఇవిగాక, వార్తలు విశేషములు, ఉల్లేఖనములును నేనే సిద్ధపఱచుచును, అప్పుడప్పుడు ఆంగ్లవ్యాసములు రచించుచునువచ్చి తిని. ఇప్పుడు కనకరాజు పట్టపరీక్షకు కొలఁదిమాసములకే పోవలసి నవాఁడగుటచేత, ఆపరీక్ష మొదటితరగతిలోఁ జదువుచుండు నాతమ్ముఁడు వెంకటరామయ్య “సత్యసంవర్ధనీ” సంపాదకత్వమున నాతనికి సహాయుఁడయ్యెను.

రాజబోవు సంవత్సరమునుండియు రాజమండ్రిలో మొదటితరగతి బోధనాభ్యసనకళాశాల నెలకొల్పఁబడు ననువార్తను ఆగష్టు నాలుగవ

తేదీని “హిందూపత్రిక”లో నేను జూచితిని. ఇదియే నిజ మైనదా! మెట్కాఫ్ దొర చెప్పినట్టుగ రాజమండ్రిలోని యున్నతపాఠశాలా విద్య యంతయు దొరతనమువారి హస్తగత మగును! అందువలన మాయుద్యమమునకు తప్పక భంగము గలుగును. ఇది చూచిన మృత్యుం జయరావునకును నాకును మతి పోవునటు లయ్యెను. ౬ వ అగష్టు ఆదివారమున, నేను మృత్యుంజయరావును గలసి చెన్నపురి వెళ్లి, హిందూపత్రికాధిపతియగు సుబ్రహ్మణ్యయ్యరుగారితో సంభాషించి తిమి. రాజమండ్రికళాశాలనుగుఱించి నేను వ్రాయువ్యాసము లాయన తన పత్రికయందుఁ బ్రచురించుట కంగీకరించెను. “ఆంధ్రప్రకాశిక” పత్రికాధిపతులగు పార్థసారధి నాయఁడుగారు నిటులె చేయుటకును, నాకుఁ దమపత్రిక సుచితముగఁ బంపుటకును దయతో సమ్మతించిరి.

ఆసాయంకాలము మరల మేము నైదాపేట వచ్చునప్పటికే హిందూపత్రికకు నాప్రథమవ్యాసము పూర్తయ్యెను! మఱునాఁడే నే నది యాపత్రికకుఁ బంపివేసితిని. కడుపులోనివికారముతో బాధ నొందుచుండినను, వ్యాసరచనావ్యాసంగమున నే నుంటిని! ఆదిన ములలో కామేశ్వరరావుభార్య పరశువాకములో జబ్బుపడుటచేత, ఆమెసహాయార్థమై నాభార్య నచటికిఁ బంపివేసితిని. నా కంతకంతకు శరీరమున వ్యాధి నీరసములు హెచ్చుచుండెను. ఒకనెల నెల వీయుఁ డని వైద్యాలయాధికారియొద్దకుఁ బోయితిని. సర్దిఫీకేటు “రేపిచ్చె దను, మాపిచ్చెదను”అని న న్నాతఁడు త్రిప్పి బాధించెను. కళాశాల రైతురూపాశ్రము సజ్జనుఁడు, శాంతచిత్తుఁడును. నాకు సదుపాయము చేయుదునని యతఁడు వాగ్దానము చేసెను. నావ్యాధి దినదినమును ముదురుచుండెను. నాకు వైద్యుని సర్దిఫీకేటు దొరకినను దొరకకు న్నను, రాజమండ్రి పోయి ప్రాణములు దక్కించుకొన నేను నిశ్చ

ఆత్మచరిత్రము

యించుకొని, ౧౨ వ అగష్టు శనివారముగోజున మృత్యుంజయరావుతో పరశువాకమునకుఁ బయన మైతిని.

ఆకాలమున సుప్రసిద్ధవైద్యులగు వరదప్పనాయుడుగారియొద్ద మందు పుచ్చుకొనుచు, చెన్నపురిలోనే యుండు మని బుచ్చయ్య పంతులు గంగరాజుగార్లు నా కాలోచన చెప్పిరి. నాయుడుగారి మందువలన నేను గొంచెము తెప్పిటిల్లి, వెంకటరత్నమునాయుడుగారు మున్నగు మిత్రులను సందర్శించుచుంటిని. కాని, ౧౩ వ అగష్టు నుండి నావ్యాధి ప్రకోపించెను. నాయసహాయస్థితిఁ జూచి, నా భార్యయు, మిత్రుండు గంగరాజును గన్నీరు తెచ్చుకొనిరి. రాజమండ్రి తిరిగి చూచినఁగాని నాకు దేహస్వాస్థ్యము గలుగదని చెప్పివేసితిని. ఆమఱునాటిసాయంకాలము భార్యతో నేను రాజమండ్రి పయన మైతిని. ఈనీరసస్థితిలో నేను బ్రయాణము చేయవలసివచ్చినందుకు మిత్రులు విచారము నొందిరి.

ఐనను, రెయిలులో నాజబ్బు హెచ్చలేదు. కృష్ణానది యావలి యొడ్డున సీతానగరమునందు రెయిలు దిగి, యిసుకలో నడచి, చక్రముల పడవ మీఁద బెజవాడయొడ్డు చేరి, రెయి లందుకొను నప్పటికి, నాకు తలప్రాణము తోడకు వచ్చెను! ఎటులా రాత్రికి రాజమండ్రి చేరితిమి. “విశీర్ణగ్రామ” కథానాయకునివలె స్వస్థలముననే నేను స్వస్థుడను గాఁగోరితిని! తలిదండ్రులు తమ్ములు చెలియండ్రును నాయొడఁ బ్రేమాతిశయమున నుండిరి.

రాజమండ్రి వచ్చినకొన్ని దినములవఱకును నాకు దేహమున ససి గాలేదు. ఇచట కనకరాజు పీఠేశలింగముపంతులు మున్నగుమిత్రులు నన్నుఁ జూచిరి. రంగనాయకులునాయుడుగారు, తియ్యనిమందు

లీచ్చి నా యారోగ్యము చక్కపఱతునని నన్ను బ్రోత్సహించిరి. సత్యసంవర్ధనికి వ్యాసములు వ్రాయుట, చందాదారులకుఁ బత్రిక లంపుట, సమాజపుస్తకాగారము సరిచూచుట మున్నగుపనులతో దినములు గడపితిని. స్కూలు, షేక్స్పియర్ మున్నగు కవులరచనములు చదివి వినోదించుచుంటిని.

ఒక్కొక్కప్పుడు కడుపులోని బాధ యుద్రేకించి నన్ను వేధించుచుండెను. రంగనాయకులు నాయఁడుగారు ప్రీతిపూర్వకముగఁ జేసిన వైద్యమువలన, శరీరమునఁ గొంతస్వస్థత గలుగుచుండెను. పరిపూర్ణారోగ్యము లభించుటకు నే నిచ్చట నింకనొకసెల యుండవలయునని న్నేహితు లనిరి కాని, నైదాపేటకళాశాలాధ్యక్షునికోరికమీఁదఁ గాని, నా సెలవు పొడిగింప వీలుపడదని మండలవైద్యాధికారి చెప్పివేసెను. మరల నైదాపేట పోవుట తప్ప నాకు గత్యంతరము లేదు! నే నంత ప్రయాణసన్నాహము చేసితిని. ౧౦ వ సెప్టెంబరున చెన్నపురి నుఱుముగఁ జేరి, కళాశాలలో మఱునాఁడు ప్రవేశించితిని.

రంగ. ఆస్తిక పాఠశాల

నేను తిరిగి నైదాపేట నేమముగ వచ్చినందుకు సహచరులు సంతోషించిరి. కళాశాలకుఁ జోయి, యథాప్రకారముగ నాపనులు చూచుకొనుచువచ్చితిని. ఐనను, నాశరీరమునుండి రోగాంకురములు పూర్తిగఁ దొలగిపోలేదు. అపుడపుడు నాకు జ్వరము, అజీర్ణము గానిపించుచునేయుండెను, నాభార్యకుఁగూడ జబ్బుచేయుచునే వచ్చెను. నైదాపేట శీతలప్రదేశ మగుటచేత, తటచుగ మా కస్వస్థత గలుగుచుండె నని మిత్రు లనుచువచ్చిరి.

ఆత్మచరిత్రము

౨౬న సెప్టెంబరున వీరేశలింగముగారు చెన్నపురి వచ్చిరి. వారిని జూచుటకు మేము పరశువాకము పోయితిమి. చెన్నపురి యందలి యితరమిత్రులు నచటి కేతెంచిరి. మఱునాడు, పంతులు గారికి మేము విందు చేసితిమి. ప్రార్థనసభలో పంతులుగారు ఉపన్యాసము చేసిరి. పట్టణము పోయి నేను స్నేహితులను జూచి వచ్చితిని. పంతులు గారికిని, మాకును స్నేహితులు విందులు చేసిరి. పంతులు గారి కంత మేము వీడ్కో లొసంగితిమి.

ఈవిందులు గుడిచిన నాకు మరల శరీరమునం దస్వస్థత యేర్పడెను. దీనికిఁ దోడుగ, మావిద్యాసంస్థను గుఱించి గంగరాజునకు నాకును భిన్నాభిప్రాయములు గలిగెను. మనశ్శరీరములు డస్సి నే నంతట నైదాపేట వెడలిపోయితిని.

ఆదినములలో నామనస్సు నమితముగఁ గలంచినవిషయము, “ఆస్తికపాఠశాల”నుగూర్చినదియే. ఆపాఠశాలాస్థాపనముతోనే నాయు ద్యోగసంపాదనామస్వయంఁ జెనఁగలసి యుండెను. పాఠశాల యేర్పడు నని యొకమాటును, లే దని యొకమాటును మాకుఁ దోచుచుండెను. “సంగీతముచేత బేరసారము లుడిగెక”అనునట్లు, ఆస్తిక పాఠశాల నెలకొల్పివిషయమున భిన్నాభిప్రాయము లేర్పడి, మా స్నేహితులలో వైషమ్యములు జనించెను. ఒకచోటనే చదువు సాగించుకొనుచుండెడి మృత్యుంజయరావునకు నాకును పూర్వసాహర్దసామరస్యములు వేగముగ నెగిరిపోవుచుండెను !

కొలఁదికాలములోనే మే మిచట విద్యాపరిపూరి చేసి, యుద్యోగసంపాదనము చేయవలెను. రాజమండ్రిలో “ఆస్తికపాఠశాల”స్థాపిత మైనచో, మిత్రులతోఁ గలసి నే నందు పని చేసెదను.

లేనిచో, కుటుంబపోషణమునకై నేను వెంటనే మఱియొక పాఠశాలలో నుద్యోగమును సంపాదించవలెను. ఈ ద్వంద్వరాహిత్య మైనఁగాని, నాకు ముక్తిగానబడదు !

నవంబరు నాలుగవ తేదీని మృత్యుంజయరావుతోఁ గలసి నేను పట్టణము పోయితిని. దుగ్గిరాల రామమూర్తిగారు వెంకటత్నము నాయఁడుగారు, మే మిరువురము నంత పెరంబూరుపోయి, డైర క్టరుగారి యాంతరంగిక కార్యదర్శి యగు శేషాద్రిఅయ్యంగారిని గలసి కొని, ఆయనతో రాజమండ్రిలో బోధనాభ్యసనకళాశాల యేర్పడుటను గూర్చి సవిస్తరముగ మాటాడితిమి. రాబోవుసంవత్సరమునుండియు, రాజమండ్రిలో దొరతనమువాగు బోధనాభ్యసనకళాశాల నెలకొల్పు నిశ్చయించి రనియు, దాని కనుబంధముగ నుండు నున్నతపాఠశాలకు పోటీగా నింకొకపాఠశాల నాప్రదేశమున వారు స్థాపింపనీయరని యును, ఆయన నిష్కర్ష గఁ జెప్పివేసెను. మేమంత సైదాపేట వచ్చి వేసితిమి. నేను నాముందలిప్రణాళిక నేర్పఱచుకొంటిని. రాజమండ్రిలో “ఆస్తికపాఠశాల” స్థాపించుట కవకాశము లేదు గావున, నే నింకొకయుద్యోగమునకై ప్రయత్నము చేయుటకు నిశ్చయించుకొంటిని. ఈసంగతులు తెలియఁబఱచుచు, వీరేశలింగముగారికి నాసోదరునికిని ౧౭ వ నవంబరున నేను రాజమండ్రికి జాబులు వ్రాసితిని.

వీరేశలింగముగా రంత నింకొక యాలోచన చేసిరి. ఉన్నతపాఠశాల నెలకొల్పుట యసంభవ మైనచో, మాధ్యమికపాఠశాల స్థాపింపఁ గూడదా ? పరిస్థితు లనుకూల మైనపిమ్మట, ఆచిన్నపాఠశాల పెద్దది కావచ్చును. ఈ మాధ్యమికపాఠశాలాస్థాపననిమిత్తమై పంతులుగారు రెండుమూడువేల రూపాయలు విరాళ మిచ్చెదరు—ఈమాటు నాయుద్దేశ మేమి ?

ఆత్మచరిత్రము

౨౬ వ నవంబరున నేను మృత్యుంజయరావుతోఁ బరశువాక మేగితిని. అక్కడకు పట్టపరీక్షనిమిత్తమై కనకరాజు వచ్చియుండెను. గంగరాజును కనకరాజును మే మిరువురమును నూతనపాఠశాలను గుఱించి సవిస్తరముగ మాటాడుకొంటిమి. మాధ్యమికపాఠశాలలో నేను బని చేయ నని చెప్పివేసితిని. అంతట కనకరాజు నరసింహ రాయఁడు, మృత్యుంజయరావుగార్లు ముగ్గురును గలసి, మాధ్యమిక పాఠశాల నెలకొల్పెద మనియు, “సత్యసంవర్ధని”ని వారపత్రికగాఁ జేయుదు మనియుఁ జెప్పిరి. సత్యసంవర్ధనితో వివేకవర్ధనిని జేర్చుట నా కిష్టమా యని పరీశలింగముగారు నాకు వ్రాసిరి. “ఆస్తికపాఠ శాల”లో నా కింక జోక్యము లేదనియు, “సత్యసంవర్ధని” నెటు లైన మార్పవచ్చు ననియు, నేను పంతులుగారికి వ్రాసివేసితిని. రాజ మునిలో నింకొక మాధ్యమిక పాఠశాలనైన దొరతనమువారంగీకరింప నట్లు తెలిసికొంటి నని మృత్యుంజయరావు వార్త గొనివచ్చెను.

నే నంతట వేటు ఉద్యోగమునకై ప్రయత్నించితిని. రాజ ముంద్రులో దొరతనమువారు స్థాపింపనున్న బోధనాభ్యసనకళాశాలలో నాకుఁ బని దొరకవచ్చును. కాని, దొరతనమువారి కొలువులో నేను జేరఁదలఁచుకొనలేదు. రాజముంద్రుక్రైస్తవపాఠశాలలో ప్రథమోపా ధ్యాయపదవిసంగతికూడ నింకను స్థిరపడలేదు. యలమంచిలి, అను లాపురముపాఠశాలలలో ఖాళీలున్న వని తెలిసి, నేను దరఖాస్తుల నంపితిని. ఏదేని యొకయుద్యోగములోఁ బ్రవేశించి, తుటుంబపోవ ణముఁ జేసికొనఁగోరితిని. సైదాపేటకళాశాలలోని నాచదు వంతట ముగిసెను. నేను భార్యయు పరశువాకము వచ్చి, బుచ్చయ్యపంతులు గారియింట విడిసియుంటిమి. అపుడపుడు వ్యాధిపీడితుడ నగుచుండియు, నేను బరీక్షకు శ్రద్ధతోఁ జదివితిని. ౧౮౯౪ సం. ౨౨ వ జనవరిని మా

యత్-టి-పరీక్షలు జరిగెను. మే మంతిలు బయలుదేటి, రాజమండ్రి వచ్చి వేసితిమి.

మృత్యుంజయరావున కంతట బెజవాడకైస్తవపాఠశాలలో నుద్యోగమై, యతఁడు వెడలిపోయెను. ఇంతలో మే మిరువురమును యత్-టి-పరీక్ష మొదటిభాగమున జయ మందితి మనునార్త వచ్చెను. అంత మేము రెండవభాగమందలి పరీక్షకుఁ బోయితిమి. మార్చి నెలలో పరీక్షాఫలితములు తెలిసెను. మిత్రుఁడు జయ మందెను ; నేను దప్పి పోయితిని. అంతట, మృత్యుంజయరావు బెజవాడలోనియుద్యోగము వదలి, ప్రథమోపాధ్యాయుఁడుగ యలమంచిలి వెడలిపోయెను. తన పాఠశాలలో నే నా కీయఁబడిన రెండవయుపాధ్యాయుపదవి స్వీకరింపుమని యతఁడు నాకు బోధించెను. మనసు గలియని మేమిరువురము నొకచోట నుద్యోగముఁ జేయుట మంచిది గాదని నాకుఁ దోచెను. ఈప్రాంతములందు నా కుద్యోగము లభింపనిచో, హైదరాబాదు వెడలిపోవఁదలచితిని. నాయనస్థునుగుటించి నేను మిగుల విచారపడితిని. అంతట, మార్చి ౮ వ తేదీని బందరునుండి నాకు తంతి వచ్చెను. బెజవాడకైస్తవపాఠశాలలో డెబ్బదిరూపాయలు వేతనముగల యుద్యోగము నా కీయఁబడెను. దైవమునకు నామీద నెట్ల కేలకు దయ కలుగుటకు నేను ముదమందితిని.

౯-వ మార్చి తేదీని ప్రార్థన నేను రాజమండ్రినుండి బయలుదేటి, మధ్యాహ్నమునకు బెజవాడ చేరి, పాఠశాలాప్రధానోపాధ్యాయులగు శ్రీధర్నాథ అనంతముగారినిఁ జూచితిని. ఆయన సజ్జనులు. నా కెంతో దయ గనఁబడిచిరి. నేను ఉద్యోగమునఁ జేరితిని. నాకుఁ జూపినకృపావిశేషమునకు దేవదేవునికి హృదయపూర్వకనమస్కృతు లొనర్చితిని.

ఆత్మచరిత్రము

౪౯. సైదాపేట చదువు

విద్యార్థిదశయంతటిలోను ఈతుదివత్సరమే నా యారోగ్య విషయమున నధమకాలము. సైగాపేటలో నే నుండినయేడాదిపాడు గునను, నేను రోగపీడితుడ నగుచునేయుంటిని. దీనివలన నావిద్య కెంతో భంగము కలిగెను. రెండవ యర్ధసంవత్సరమున కుటుంబముతో నుండిన లాభము నే నంతగఁ బొందలేదు. నా వ్యాధిగ్రస్తతః జూచి, నామీద జాలిగొని, నాచదువుచెప్పుపని తేలికచేసినప్రభుమోహాధ్యాయునిసాయమే నాకు విషమించెను! ఆంధ్రవిద్యార్థుల కావిద్యాలయమున చదువు చెప్పుట కొప్పగింపఁబడు తెలుఁగుబాలరతరగతులు చిన్నవిగ నుండెను. ఇంగ్లీషు చెప్పుటకు నా కీయఁబడిన మూడవతరగతిలో సైదారుగులే విద్యార్థు లుండిరి. పిమ్మట నాకు పని కలిగిన చిన్నపాఠశాలలో నిద్దఱు విద్యార్థులే కలరు. ఆవేసవియెండలకొ, నాబోధనమహిమముననో, వీరిద్దఱును తరగతిలో నిద్దరపోయెడివారు! రెండవయర్ధసంవత్సరమున వ్యాధి ముదురుటచేత నొకవిద్యార్థి మాత్రమే కల తెలుఁగుతరగతి నా కీయఁబడెను. ఆరోగ్యము చేకూరినపిమ్మటఁ గూడ, నాకు కొలఁదిమందిగల చిన్నతరగతులే సంప్రాప్త మయ్యెను. ఇట్లు నే నాకళాశాలలోఁ గడిపిన యేడాదియు తగినంత విద్యాబోధ నానుభవమును సమహర్చుకొన లేకపోయితిని. బోధించుటకు అధిక సంఖ్యగల పెద్దతరగతులు తమ కీయుఁ డని తోడిబోధకవిద్యార్థులు గురువులను బీడించుచుండఁగా, నాకొరిక యెపుడును స్వల్పసంఖ్యగల తరగతులు గావలయు ననియే!

ఈకారణములవలన నేను విద్యాబోధన కాశలమునందు వెనుకఁ బడియుంటిని. కావుననే సంవత్సరమునందు రెండుమూడు సార్లు

నే నిచ్చిన విమర్శనపాఠములందు నేను గురువులయొక్కయు సహాధ్యాయులయొక్కయు సదభిప్రాయమును బడయనేరకుంటిని. శరీరము నందలి నీరసము దీనికిఁ దోడుపడుటచేత, నాబోధన మెవరికిని నచ్చకుండెను. సహజముగ వేగిరపాటునకు సభాకంపము, శరీరదుర్బలతయూఁ దోడై, పలుకునకు తొట్టుపాటును, దేహమునకు వణకును అట్టిసమయములందు గలిగించెడివి! ఒకప్పుడు కళాశాలాధ్యక్షుఁడు విమర్శనము చేయుటకై కూర్చుండిన నా సహపాఠులకు నన్నుఁ జూపించి, “గుడికిఁ గొనిపోవు మేఁకపోతువలె నీబోధకుఁ డెట్లు భయమందుచున్నాఁడో పరికింపుఁడు!” అని పలుకునపుడు, నాయలజడి మఱితహెచ్చెను. అంత నాసహాధ్యాయులలో పెద్దవాఁ డొకఁడు లేచి, “ఇతనికి జబ్బుగా నున్నది. మీ తెఱుంగరు కాబోలు!” అని నిర్భయముగఁ జెప్పఁగా, నే నానాఁడు చెప్పవలసిన పాఠము మఱు సటివారమునకు వాయిదావేయఁబడెను. రెండవమాఱుకూడ నే నిట్టి దుస్థితి నే యుండుటఁ జూచి, వెనుకటి సహాధ్యాయుఁ డొకయుపాయము చేసెను. నే నపుడు బోధించిన పాఠము బాగుగ లేదని యందఱికిని దెలిసియెయుండెను. ఈయభిప్రాయ మధ్యక్షుఁడు పుస్తకమున లిఖించినయెడల నా కపకారము కలిగెడిది. తమతమ యభిప్రాయము లీయఁ దని యధికారి సదస్యుల నడిగెను. నాయాశ్చర్య మేమి చెప్పను! నాపాఠము మిక్కిలి చక్కగ నుండెనని కొందఱును, మార్గప్రదర్శకముగ నుండెనని కొందఱును జెప్పివేసిరి! ఈశ్లాఘనము వినిన యధ్యక్షుఁడు తనయభిప్రాయమునే మార్చుకొని, నాపాఠము మొత్తముమీఁద బాగుగనే యుండెనని నిర్ణయించెను!

బోధనాభ్యసనకళాశాలలోని పని సామాన్యముగ బూటకమని యందఱు నెఱిగినదియే! వినను, నాటకరంగమున కేతెంచిన

ఆత్మచరిత్రము

నటుడే, పాత్రానురూపమగు నభినయము చేయకతీటునా? బ్రదుకు తెలివెటికిన నాసహపాతులలోఁ బలువురు, బోధనసమయమున లేని వికాసమును చుఱుకుఁదనమును దెచ్చుకొని, మృదుమందహాసములతో బోధనకార్యము నెఱిపి, కృతకృత్యులగుచువచ్చిరి. ఇట్టి కపటనటన మయోగ్యమని యెంచిన నేను, నాబోధనమును తగినంత సాగసుగను సారవంతముగను జేయ ప్రజ్ఞానుభవములను, కనీసము వాంఛాబల మైనను లేక, బోధనకార్యమందపజయము గాంచుచుంటిని! ఈకారణముననే, అదివఱ కే పరీక్షలోఁగాని పరాజయ మెఱుంగని నేను, యల్-టీ-పరీక్షలోని బోధనభాగమున పిమ్మట ముమ్మాటు తప్పి, వృత్తిలో నాకుఁ జేకూరెడి లాభమును జాలభాగము గోలుపోయితిని!

౧౦. పత్రికాయశావనము

ద్వితీయసంవత్సరప్రారంభముననే సత్యసంవర్ధనకి యశావన దశాసంప్రాప్త మయ్యెను. దీని కొకచిహ్నముగ, రెండవసంపుటము నుండియు మాపత్రిక, ముప్పదిరెండుపుటలు రంగుకాగితపుముఖపత్రమునుగల రమ్యపుస్తకరూపమున విలసిల్లెను. బాహ్యవేషముతోనే పత్రికమిసమిసలు తుదముట్టలేదు. నా యాంగ్లవ్యాసములందును, కనకరాజునియాంధ్రరచనములందును, చక్కని యభివృద్ధి గాన వచ్చెను. ౧౮౯౨ సంవత్సరము జూలై నెలసంచికలో నే నాంగ్లమున వ్రాసిన “మానవజీవితమండలి త్రివిధశోధనముల”లోనె పత్రికాయశావన త్రుణ్ణిబోకడలు గనఁబడెను. అప్పటినుండియు నా సత్యసంవర్ధనీ వ్యాసములు వెనుకటివానివలె మొండిముక్కలు గాక, నిడుదలై, భావివిస్ఫురణ వాక్యసౌష్ఠ్యములతో విరాజిల్లుచుండెను. ఆ సెప్టెంబరుసంచికలోని నా “అనుష్ఠానికధర్మము”నం దీసంగతి విస్పష్ట

మయ్యెను. ౯౩-వ సంవత్సరారంభమునుండి నాయంగ్గి ఘవ్యాసము లింకను దీర్ఘములై భాషాసారస్యమున నోప్పారుచుండెను. ఆసంపుటములో నేను వ్రాసిన “ఆంతరంగికమతము.” “ఈశ్వరధ్యానము”, “జాగ్రన్మోక్షము”, “స్త్రీస్వాతంత్ర్యము” మున్నగువ్యాసములలో విద్యానుభవములందు దినదినాభివృద్ధి నొందెడి మనశ్శక్తుల వికాసము విస్పష్టమయ్యెను. అంగ్లసాహిత్యమనస్తత్వకాస్త్రములలో నాకుఁ దెలిసిన నూతనాంశములను, నేను విశ్వసించిన పరిశుద్ధాస్తిక మత సిద్ధాంతములతో సమన్వయము చేసికొని, నా యభిప్రాయములను వ్యక్తీకరించితిని. నాకై లి యిపుడు పొంకమును గాంభీర్యమును దాల్చియుండెను.

సత్యసంపర్ధనియందలి యితర రచయితల వ్యాసములందును, అభివృద్ధి గాననయ్యెను. వీరేశలింగముపంతులుగా రదివఱకె విఖ్యాతిఁ జెందినగ్రంథకర్త లైనను, సత్యసంపర్ధనికే దఱచుగ వ్రాయుకొలఁది వారివ్రాతలును నునుపెక్కిను. ౧౮౯౩-వ సంవత్సరమున పీ రాపత్రికలో, “వర్ణము”, “విద్యాధికులధర్మములు”నను దీర్ఘోపన్యాసములు వ్రాసిరి. ఇవి వారియుపన్యాసములలో నెల్ల ప్రథమగణ్యములు. మొదటిది విషయబాహుళ్యముచేతను, రెండవది వాదనపటుత్వమునను, లలితవాక్యసంఘటనమునను బేరెన్నిక గన్నది. మాతమ్మఁడు వెంకట రామయ్య, ౯౩ మే సంచికలో వ్రాసిన “కేశవచంద్రబ్రహ్మచారినిందులు”, ౯౪ వ సంవత్సరారంభమున వ్రాసిన “నీతిమతములు”ను, అప్పుడే రమ్యవ్యాసరచన మాతనికిఁ బట్టుపడుటను నూచించుచున్నవి. అందఱి కంటెను కనకరాజుని వ్రాతలలోని యభివృద్ధి మిగుల స్పష్టముగ నుండెను. వ్యాసరచనమందును, గ్రంథవిమర్శనమునను, అతనికలము కఠికుండనము గాంచియుండెను. ౯౩ జూనులోఁ బ్రచురింపఁబడిన

ఆత్మచరిత్రము

“శ్రీవడ్డాదిసుబ్బరాయకవి విరచిత ప్రబోధచంద్రోదయ విమర్శన”
మాతని రచనమే. ఇపు డీతనివ్రాతలు వీరేశలింగముగారి రచనముల
బోలియుండెను. సామాన్యపతితల కీయిరువురు రచయితల వ్రాతల
కును భేదము గానిపించెడిది కాదు!

ఆత్మచరిత్రము

ద్వితీయ భాగము

ఆత్మచరిత్రము

—: (౦): —

ద్వితీయభాగము : ఉపాధ్యాయదశ

౧. బెజవాడ

౧౮౯౩-వ సంవత్సరము మార్చి-వ లేదీని నేను బెజవాడ
కేగి, నాకు లభించిన యుద్యోగమునఁ బ్రవేశించితిని. నా కనుల
కప్పుడు, విజయవాడయే కాక, జగతీరంగమంతయు నూతనకాంతు
లతో విలసిల్లెను. ఇదివఱకు తలిదండ్రుల పోషణమున నుండి, వారి
చెప్పుచేతలకు లోనై, వినమ్రభావమున, నేను మెలంగితిని. నాహృద
యమున గోదావరినదివెల్లువలవలె సంస్కరణవిషయములను గుఱించిన
మహాశయము లుప్పొంగుచున్నను, కార్యస్వాతంత్ర్యములేమింజేసి వాని
నెల్ల నిరోధించి, లేనియోషికను దెచ్చుకొని మసలవలసివచ్చెనైతిని.
ఇపుడన్ననో, నేను విద్యముగించి, వృత్తి జేకొని, సంసారసాగర
మును స్వతంత్రముగ నీదఁజొచ్చితిని. లోకమును గుఱించి వట్టి యూహా
పోహములతోనే నే నదివఱకుఁ గాలము గడిపితిని. ఇప్పుడొ, జీవిత
మందలి కష్టసుఖములు, మేలుకీడులును క్రమముగ నా కనుభవగోచ
రము కాఁజొచ్చెను.

ఆత్మచరిత్రము

నా నూతనాశ్రమజీవితమును స్పష్టముగ నూచించుటకో యన నీనూతన పురనివాసమును నా కిప్పుడు సంఘటిల్లెను. బెజవాడ నే నిదివఱ కెఱుంగనిది కాదు. చెన్నపురి పోయి వచ్చుచుండినప్పుడు పలుమాఱు నేనీ పట్టణమును సందర్శించుచునే యుంటిని. కాని యిదివఱ కెప్పుడును, ఈనగర మామూలాగ్రముగ నేను బసీకిలింపలేదు. కావున విజయ వాడపురము నా కెంతయుఁ గ్రొత్తగ నుండెను. ఇచటిప్రకృతిదృశ్యము లత్యంతరమణీయములు. కృష్ణవేణినది, దాని కిరుపార్వములనుండి తొక్కిలవలె మింటి కెగయుపర్వతపంక్తులు, తూర్పున మొగలరాజ పురపుకొండ, నదిమీఁదఁ గట్టినయానకట్ట రెయిలువం తెనలు, వీటినుండి వెడలిన మూఁడు కాలువలు, దాపున నుండు కొండ మీఁద వెలసిన కనకదుర్గలయము,—ఇట్టి యన్నియు నేత్రోత్సవముఁ జేయుచుండును. బందరురైవిసుకాలువలమధ్య విచిత్రదీప్తిపకల్పమువలె నేర్పడిన బకింగుహాముపేట యుద్యానవనమువలె సాంపారుచుండును. బందరుకాలువ యొడ్డునందలి చిన్న బాటను చెట్లనీడను నడచిపోవు నపుడు, కాలువనీటినుండి వీతెంచెడి చల్లనిగాలి ననుభవించుచు, పక్షుల మధురాలాపములు వినుచును, నే నేదో విచిత్రలోకవిహారము చేయునటు లనుకొనువాడఁను !

ఇచటివారికిని గోదావరిమండలజనులకును, వేషభాషాచారము లం దనేకభేదములు నాకుఁ బొడఁకట్టెను. అయినను వీరును సోదరాంధ్రులే. కావున విద్యాబోధకరూపమున నాంధ్రావనియందు సాంఘిక నేవ లొనర్ప నే నవకాశములు గలిపించుకొనఁజూసితిని.

నేను బెజవాడ వచ్చిన మఱునాఁడే, ఆ పాఠశాలావిద్యార్థులకు బహుమతులు పంచిపెట్టఁబడెను. ఆ సభాసందర్భమున నచటికి విచ్చేసిన పౌరప్రముఖులతో ప్రథమోపాధ్యాయులగు శ్రీ ధన్వాడ అనంతము

గారు నాకుఁ బరిచయము గలిగించిరి. మఱునాఁడు మా తండ్రి రాజమండ్రినుండి నా భార్యను, తమ్ముఁడు సూర్యనారాయణను బెజవాడకుఁ గొనివచ్చెను. మేము తాత్కాలికముగ నొక స్నేహితునియింట విడిసితిమి. పాతకాల కొంతమారమైనను, బకింగుహము పేట వాస యోగ్య మగుటచేత, మే మచటనే యుండ నిశ్చయించితిమి. కాలువవంతెనకుఁ జేరువనుండు గోవిందరాజులవారియింటిలో నొకభాగమును మా తండ్రిగారు మాకుఁ గుదిర్చిరి. చనువుకొనుటకే సూర్యనారాయణ యిచటికి వచ్చినను, మా తల్లిని విడువనొల్లక, మూఁడునాలుగుదినములలో పయనమైన మాజనకునివెంటఁబడి యాపసివాఁడు రాజమండ్రి వెడలిపోయెను! మా గ్రొత్తకాపురమునకు వలయు వస్తుసముదాయమును బజారునుండి కొనితెచ్చియిచ్చి, మా తండ్రి మమ్ము విడిచివెళ్లెను. అనంతముగారియొక్కయు, ద్వితీయోపాధ్యాయులగు దేవసహాయముగారియొక్కయు సాయమువలన, హర్షుండుటకు కుర్చీలు బల్లలు మున్నగు సామాను నేను కొని, నూతనపురనివాసమున కాయత్తమైతిని.

కాని, జీవితమున నన్ను గాసిఁబెట్టుటయే వినోదముగఁ గైకొనిన వికటవిధి నా కిప్పుడైన మనశ్శాంతి లేకుండఁజేసెను! నూతన ప్రదేశమునఁ గ్రొత్తకాపుర మారంభించిన నా కాకాభంగ మొనరించెడి యుదంత మొకటి యంతట సంభవించెను. బెజవాడ పాతకాలాధికారియు, బందరు నోబిలుకళాకాలాధ్యక్షుఁడును, నా యుద్యోగ ప్రదాతయునగు రెవరెండుక్లార్కుదొర నాకొకలేఖ నిపుడు వ్రాసెను. నేను యత్. టి. పరీక్షలో పూర్తిగ విజయమందనిహేతువున నామూలమునఁ దమవిద్యాలయమునకు దొరతనమువారినుండి యాదాయ మేమియు రాదు గావున, తా నిదివఱ కేర్పఱచినట్టుగ డెబ్బదిరూపా

ఆ త్మ చ రి త్ర ము

యిలు కాక, అటువదియే నాకు జీతమిచ్చేద నని యాయన తెలియఁ బఱచెను ! ఈ సంవత్సరమైన డెబ్బదిరూప్యము లిప్పింపుఁ డని వారికి వ్రాసికొని, ఆనాఁడే తమ్ముఁడు వెంకటరామయ్య పంపినజాబు ననుసరించి, అమలాపురము పాఠశాలలో ద్వితీయోపాధ్యాయుని యుద్యోగమునకై ప్రయత్నింప నే నారంభించితిని !

నా మనోవ్యాకులతను బూర్తిచేయుట కీ యుదంత మొకటియే చాలదేమో యనుకట్టుగ, ఆ మొదటిదినములలో మాకింకఁ గొన్ని యిక్కట్లు లేర్పడెను. దినదినప్రచర్ధమానముగు బెజవాడవేసవియెండలు మా యుభయులను మిగుల వేధించెను. ఇరువురమును కురుపులచేత బాధపడితిమి. కడుపునొప్పి, జ్వరము మున్నగు వ్యాధులు నా భార్యను బీడించెను. ఆ కష్టసమయములందు, ఇంటియజమానురాలగు శ్రీమతి. సుబ్బమ్మగారు మా కమితముగఁ దోడ్పడిరి. మంచమెక్కిన నాభార్యకు చికిత్సాపరిచర్యలు చేయుచును, నాకు వేళకు నన్నపానములొనఁగూర్చుచును, ఆయిల్లాలు మాకు రెండవతల్లి యయ్యెను !

౧౬-వ మార్చిని మాపాఠశాలలోని “విద్యార్థిసాహితీసమాజము”వారు నన్నుఁ దమ యధ్యక్షునిగ నెన్నుకొనిరి. ఆ సమాజమునకు నే జేయవలసిన సేవనుగూర్చియు, నాని యభ్యున్నతికై నే గావింపవలసిన యపారపశ్రమనుగుఱించియుఁ దలంచుకొనినపుడు, నామేనుపులకరింపఁదొడంగెను ! ఇంతియ కాదు, పాఠశాలలోని యనుదినవిద్యాబోధనాకార్యనిర్వహణమందే నాకు నిరుపమానందము గానవచ్చెను. సతికి విద్యగఱపుట ముఖ్యవిధిగ నే జేసికొని, భారతాదిగ్రంథములందలి కథలును, ‘సత్యసంవర్ధనీ’పత్రికకు నేను వ్రాయు వ్యాసములును, ఆమెకుఁ జదివి వినిపించుచుండువాఁడను. ఆబాలకు. ముఖ్యముగ మతబోధనము చేయ నాసక్తి గొనియుంటిని. సంఘ

సంస్కరణ విషయములను సతితో జర్పించుచును, తీటికసమయములందు తమవిషయములనుగుఱించి సంభాషించుచును, ప్రొద్దుపుచ్చుచుండువాడను.

ఉద్యోగమునఁ బ్రవేశించినను నా వృత్తిసమస్య యింకను పరిష్కారము కానివిధముననే, మతమునుగుఱించి బాహాటముగ ప్రసంగములు సల్పుటకును వ్యాసములు వ్రాయుటకును నే నేర్చియుండినను, నా విశ్వాసము లింకను జీవితమునఁ దెనఁగలసి, క్రియారూపమున వెలువడ నేరకుండెను! ఒకనిముసమున నధికపవిత్రస్థానము నధివసించెడి నాహృదయము, మఱుక్షణముననే హేయవిషయ వాంఛల నోలలాడుచుండును! ఈశ్వరచరణకమలధ్యానమే జీవితకర్తవ్యమని నమ్మిననామనస్సు, పలుమాఱు విషయాలాలసా పంకమున బ్రుంగుచుండెడిది! తప్పించుకొనఁ బ్రయత్నించినకొలది కామోపభోగములందు నా మనస్సు మఱిత. గాఢముగఁ గూరుకొనిపోవుచుండును! ఒకనాటి మనోనిశ్చయము మఱునాటికి హాస్యాస్పదమగుచున్న దనియు, ఈ చిత్తచాంచల్యమునుండి నన్ను దప్పింపుమనియు, దైన్యమున నే నెంతవేడుకొనినను, దీనరక్షకుడగు దైవము నా మొఱులు వినిపించుకొనక, చెవులు మూసికొని కూర్చుండునట్లు తోచెను!

మార్చి నెల తుదిదినములలో నొకసాయంకాలము, మరల తన పుస్తకములు విప్పి యాంగ్లము నభ్యసించుమని భార్యకు బోధించి, నేను బందరుకాలువయొడ్డున షికారుచేయుచు, నాప్రకృతదురవస్థను జ్ఞప్తికిఁ దెచ్చుకొని, నన్ను రక్షించుమని దేవదేవుని వేడుకొంటిని. నామానసికస్థితి నంత నేను విమర్శించుకొంటిని. నా లోపపాపములలో, అనూయ, విషయవాంఛ, నిగ్రహరాహిత్యము, అసమగ్రభక్తియును

ఆత్మచరిత్రము

ప్రముఖము లని నేను గనిపెట్టి, వీనిని నివరించి నా కౌతూహికాసము గలిగింపు మని పరాత్పరుని వేడుకొంటిని. లోకమందు భక్తులచిత్తములు నిరతము భగవదున్ముఖములగుచుండఁగా నాకుమాత్రము లోకవిషయములె మఱిత హృదయరంజకము లగుచుండుటకు నే నెంతయు విషాదమందితిని!

౨. ప్రార్థనసమాజము

రాజమండ్రి ప్రార్థనసమాజవార్షిక సభకు నాకిపుడు పిలుపు రాగా, ఆసందర్భమునఁ జదువుటకై “ఆస్తికమతాధిక్యము” అనునొక యాంగ్లోపన్యాసమును నేను సిద్ధపఱచితిని. ఏప్రిలు ౬-వ తేదీని నేను రాజమండ్రి వెళ్లితిని. మాయమ్మ యపు డారోగ్యవతిగ లేదు. మఱునాఁటిప్రాద్దున తమ్ముఁడు వెంకటరామయ్య యుపన్యాసము జరిగెను. ఆ సాయంత్రము నేను బ్రసంగించితిని. పలువురు సభికులు నా యుపన్యాసమును మెచ్చుకొనిరి. అందలి ముఖ్యవిషయము లిందుఁ బొందుపఱుచుచున్నాను:—

“ప్రార్థనసమాజమువారిమతము ఆస్తికమత మనియు, వారి యర్చనల కధిదేవత పరమాత్ముఁ డనియు నుడువనగును. ఇతరమతములకును దైవమే ముఖ్యమైనను, అవి యామహామహునికంటె నాతని యవతారములకును, ప్రవక్తలకును, ప్రతినిధులకును ప్రాధాన్య మొసంగుచున్నవి. పరిశుద్ధాస్తికమతమునకు మాత్రము దైవభక్తియే ప్రధానాంగము. దీనికి గొప్ప సిద్ధాంతగ్రంథములతోఁ బ్రసక్తి లేదు. మనుష్యుని బాహ్యంతరప్రకృతులే దేవదేవుని యునికికి సాక్షిభూతములు. జగత్తె యీశ్వరనిర్మితమగు దివ్యభవనము. మనస్సాక్షి మానవచారిత్రాదు లాస్తికమునకు ముఖ్యనిదర్శనములు. పాప మనఁగ

౨. ప్రార్థనసమాజము

మానవశాసనోల్లంఘనముమాత్రమే గాక, పరమాత్ముని పవిత్రాజ్ఞాతిరస్కరణముకూడను. ఆహూరవిపత్తునుండి మనుష్యుని రక్షించునదియే మతము. ఈశ్వరసాక్షాత్కారము వడయుటకు సాధనములు భక్తిధ్యానానుతాపములు, సత్కర్మచయమును. ఈ సాధనకలాపమున ప్రజ్ఞాశక్తులందు పెనుపొంది, జీవాత్మ పరమాత్మునఁ జేరఁగలదు.

“తక్కిన మతములకు వలెనే ఆస్తికమతయాథార్థ్యమునకును సాత్త్వియు లేకపోలేదు. ఈ మతధర్మములచొప్పున జీవితయాత్ర జరుపుకొని ధన్యులైన యుత్తమజనులచరితములె దీనికి గొప్పసాక్షులు. రామమోహనరాయలు, దేవేంద్రనాథకేశవచంద్రులును, భరతఖండమున నిటీవల నీ మతప్రచారము సలిపి చరితార్థత నొందిన మహామహులు. ఈ సమాజసభ్యులగు మేము వారితో సరిపోల్పఁదగిన వారము గాక, మా యాశయముల కుచితమగు నున్నతపదవిసై నంద కున్నయల్పుల మైనను, స్వయంకృషిచే దినదినాభివృద్ధి నొందఁగోరుచున్నవారము. అజ్ఞానతిమిరమునుండియు, పాపకూపమునుండియు దైవానుగ్రహమున మే మొకింత తప్పించుకొని, సత్పథగాములమై సాగిపోవ నుద్యమించియున్నారము.”

అమటునాఁడు ప్రార్థనసమాజమువారు బీదల కన్నదానముఁ జేసిరి. సాయంకాలము వీరేశలింగముపంతులుగారు “జీవితముయొక్క పరమార్థము, దానిని పొందు మార్గము” అను విషయమున నొక దీర్ఘోపన్యాసముఁ జేసిరి. మఱుసటిదినమున నేను బెజవాడ వెళ్లి, పాఠశాలలోని పనులు నెఱవేర్చుకొంటిని.

అప్పటికిఁ గొన్నిదినములకు వెనుకనే నాకు క్లార్కుడొర నుండి ప్రత్యుత్తరము వచ్చెను. యల్. టి. పరీక్షనిచ్చినపిమ్మట రెండు

ఆత్మచరిత్రము

పత్నరము లీ పాఠశాలలో నుందునని వాదానము చేసినగాని నా కిప్పటి జీత మీయఁజాల నని యాయన చెప్పివేసెను ! దీనికి నేను సమ్మతింపలేదు. నాతో క్లార్కుదొర జరిపెజిబేరములు విని మిత్రులు నవ్వసాగిరి. ఇతరోద్యోగ మేమియు సమకూర్చుకొనక, చేతున్న పని వదలివేయఁగూడదు గదా. ఐనను, ౧౦-వ ఏప్రిలు తేదీని నేను కోపమున క్లార్కుదొరకుఁ బంప నొకయుత్తరము లిఖించితిని. కాని, అనంతముగారి సదాలోచనము ననుసరించి, యది సవరించి, మఱి పంపితిని. ఇప్పటి జీత మీయనిచో నే నిచట నుండఁ జాల నని చెప్పివేసితిని.

అనంతముగా రొకనాఁడు నాతో మాటాడుచు, మావలెనే మా యాఁడువాండ్లును అపుడపుడు సమావేశమై సంభాషించుకొను చుండుట శ్రేయోదాయకమని నూచింపఁగా నే నందుల కంగీకరించి తిని. ౨౧-వ ఏప్రిలుతేదీని మే మిరువురమును అనంతముగారి గృహమును సందర్శించితిమి. ఆదంపతులు మాకు సుస్వాగత మొసంగి ఫలాహారము లిడిరి. నే నొకింత భుజించినను, తన కుపాహారములు సరి పడవని నాభార్య చెప్పివేసి వానినిఁ గైకొనలేదు.

ఆదినములలో నొకప్రాద్దున దేవసహాయముగారు, యతిరాజులు పిళ్లగారి తమ్ముఁడు, మఱి యిద్దఱు మువ్వరు స్నేహితులును వెంట రాఁగా, నేను కృష్ణదాటి, ఉండవల్లిపోయి, యచటఁ గల గుహలను పీక్షించితిని. మేడయంతస్తుల వలె కొండఁదొలిచి నిర్మాణముఁ జేసిన యాగుహలను జూచి మే మాశ్చర్య మందితిమి. అనంతశయనుఁడగు విష్ణుని విగ్రహము మా కచటఁ గానబడెను. పూర్వ మక్కడ ఋషి సత్తములు సమావేశమై, యీశ్వరధ్యాననిమగ్ను లగుచుండి రని మే మనుకొంటిమి. మిగుల దయతో మ్హకు పిళ్లగారు కాఫీ, రొట్టె

౨. ప్రార్థనసమాజము

మున్నగు నుపాహారములు నిధిపఱచిరి. మే మానాఁ డెంతో సంతోషమునఁ బ్రార్థింపుచున్నామి.

రాజమండ్రకళాశాలావిద్యార్థులలో పట్టపరీక్షలో నాంగ్లమునఁ బ్రథమునిగ నుత్తీర్ణత నొందుటచే నాకు బహుమతి చేయఁబడిన స్కాటువిరచిత కథావళిని నే నీసమయమునఁ జదువుచువచ్చితిని. ఒక్కొక్కసారి యింగ్లీషుపుస్తకములలోని యంశములును, ఆంధ్రగ్రంథములును, పత్నికే జదివి వినిపించుచుందును. ఏప్రిలు ౨౭-వ తేదీని, స్కాటువ్రాసిన 'ఐవాన్ హో' నవలను బూర్తిచేసితిని. కథానాయికయగు 'రిబెక్కా' కాంతవిషయమై కృత్రికర్త పక్షపాతబుద్ధిఁ జూపె నని నే నసంతృప్తిఁ జెందితిని. ఆ యంగన యౌదార్యసచ్చిలతాసౌందర్యముల కనురూపముగు సౌభాగ్యగరిమ మామె కొసంగ లేదనియు, ఐవాన్ హోను బరిణయమై రిబెక్కా సౌఖ్యాబ్ధి నోలలాడెనని కవి వర్ణింప లేదనియును, నేను విషాదమందితిని.

ఏప్రిలు ౨౮-వతేదీని అమలాపురము పాఠశాలాప్రభుమోపాధ్యాయునియొద్దనుండి నాకొక జాబు వచ్చెను. నా కాపాఠశాలలో ద్వితీయోపాధ్యాయునిపదవి నీయుఁ డని పాఠశాలలపరీక్షాధికారియగు నాగోజీరావుపంతులుగారు సిఫారసు చేసినట్లు వారు వ్రాసిరి. ఈ సంగతిని గుఱించి తలపోయుచు నామనస్సు మరల చుంచలగతి నందెను !

నాలుగవ మేయితేదీని అనంతముగారు సతీసమేతముగ ముమ్మి సందర్శింపవచ్చిరి. వారు మాయింటికి వచ్చినందుకు ఇంటి వారు తప్పు పట్టెదరేమో యని మేము భీతిల్లితిమిగాని, యట్లు జరుగ లేదు. సజ్జనులగు ననంతముగాని యెడ బెజవాడ వాస్తవ్యుల కమిత భక్త్యనురాగములు గలవు.

ఆత్మచరిత్రము

“ఇస్లాము విశ్వాసము” అను నాంగ్లగ్రంథము నే నపుడు చదివి, మహమ్మదీయ మతసిద్ధాంతములను గ్రహించితిని. ఆపుస్తక మందలి ముఖ్యాంశములను నేను వ్రాసిపెట్టుకొంటిని. ఎంతో శ్రమ కోర్చి నే నాకాలమునఁ జదివి యిట్లు సారము వ్రాసికొనినవ్రాత పుస్తకము లింకను నాయొద్ద నున్నవి.

౬వ-మేయిలేదీని స్నేహితులు గంగరాజు కనకరాజుగార్లు చెన్నపురినుండి వచ్చిరి. మేము మువ్వరమును గూడి యానాఁడు పీఠేశలింగముగారి రాకకై బెజవాడరెయిలుస్తేషనునొద్దఁ గనిపెట్టుకొనియుంటిమి. పంతులుగారు భార్యాసహితముగా వచ్చి మాపొరుగున నుండు పాటిబండ వెంకటరమణయ్యగారి యింట విందారగించి, వెంటనే చెన్నపురి రెయిలెక్కిరి. మేము వారిని సాగనంపి వచ్చితిమి. మఱునాఁ డాస్నేహితులు రాజమండ్రి వెడలిపోయిరి. మాపాఠశాలను వేసవికి మూయుటచేత, మేమును ౮వ లేదీని రాజమండ్రి బయలుదేరితిమి.

3. వేసవిసెలవులు

౬వ-మేయి లేదీని తమ్ముఁడు వెంకటరామయ్యతోఁ గూడి రాజమండ్రియందలి స్నేహితులను సందర్శింపఁ బోయితిని. ‘సత్యసంవర్ధనీ’ సంచికను వేగమే ముద్రింపుఁ డని “వివేకవర్ధనీ ముద్రాక్షరశాల”లోఁ జెప్పి, మిత్రులు పాపయ్య, రంగనాయకులు నాయాఁడు గార్లను పీక్షించితిని. మధ్యాహ్నము మృత్యుంజయరావు, నరసింహరాయఁడుగార్లనుఁ జూచివచ్చితిని. మృత్యుంజయరా విపుడు నవీనముగ రాజమండ్రిలో స్థాపితమైన దొరతనమువారి బోధనాభ్యసన కళాశాలలో నుపన్యాసకుఁడు. నరసింహరాయఁడుగా రేతత్కళా

3. వేసవిసెలవులు

కాలలో బోగనాభ్యసనముఁ జేయుచుండిరి. స్నేహితు లిట్లు నురు శిష్యు లయిరి!

౧౦-వ ఖేదీని నన్నుఁ జూచుటకు మృత్యుంజయరావు మాయం టికి వచ్చెను. ఇటీవల రాజమండ్రిలో జరిగిన ప్రార్థనసమాజ సమా వేశమున నన్ను గుఱించియు, నా తమ్ముని గుఱించియు సతఁజేల ద్వేషభావమున మాటాడి, మామీఁద నపనిందలు వెలయించెనని యాతని నడిగితిని. అతఁడు ప్రత్యుత్తర మీయలేదు. మిత్రుల పోరా టములు లెక్కనేయక యథాప్రకారముగ నేను “సత్యసంపదనీ”కి వ్యాసములు వ్రాసి యచ్చున కిచ్చుచుంటిని. కాని, కొలదివోజులలో నరసింహరాయుడుగారిని నేను గలసికొని, యిటీవలి యల్లరికిఁ గారణ మడుగఁగా, “మీ రెప్పటివలెనే నిరంకుశాధికారముఁ జెల్లింపఁ బ్రయత్నించుచున్నారు. ముం దట్లు సాగనీయము. సరియైన త్రోవను మీరు పత్రికను నడపిననే మే మందఱమును మీకు సాయముచేతుము” అని యాయన చెప్పెను. ఈమాటలు విని నే నిడ “సత్యసంపదనీ” పత్రికతోడి సంబంధము విడువ నుద్యమించితిని. పత్రిక విషయమున కనకరాజు, మృత్యుంజయరావు, నరసింహరాయుడుగార్లు నామీఁదఁ గినుక వహించుట నేను సవిస్తరముగ గ్రహించి, దానితో జోక్యము వదులుకొన నిశ్చయించితిని.

శ్రీ మల్లాది వెంకటరత్నముగారి కోరికమీఁద, శ్రీమతి సత్య నాథము కృపాబాయిగారు ఇంగ్లీ షున రచించిన “సగుణచరిత్రము”ను నేను తెలుగుఁ జేయనారంభించి, అచ్చువేయుటకై కొన్నిప్రకరణ ములు వారికిఁ బంపితిని. లివింగ్గుటను చరిత్రమును జదివితిని. ఆమహా మహాని యపారదైవభక్తికి నే నాశ్చర్యమంది, నాజీవితము నటులే ధన్యముఁ జేయు మని దైవమును వేడితిని.

ఆత్మచరిత్రము

నామనస్సు నిష్కడు కలచెడి విషయములు కొన్ని కలవు. పెద్దచెల్లెలు కనకమ్మ వివాహసంబంధనిశ్చయ మింకను గాలేదు. కొన్నిసంబంధములు వచ్చినవి. మా తండ్రియు తమ్ముడును వీనిని గుఱించి మిక్కిలి తిరిగిరి. ఏదో యొక సంబంధము శీఘ్రమే నిర్ణయింపవలెనని నాకోరిక. మాతల్లి తన పెద్దకోడలిమీఁద నాగ్రహపడి, ఆకోపము నామీఁదఁ జూపసాగెను! నాకిది యాశ్చర్యవిషాదములు గొలిపెను. ఇప్పుడు మాయింటితిరు నాకు బాగుగఁ గనఁబడలేదు. చిన్నపిల్లలు తలిదండ్రుల యెడఁ దగిన గౌరవములేక, వాని బరిహసింతుచు, సత్యదీక్షలేక నవ్వుటలతోఁ బ్రొద్దుపుచ్చుచుండిరి! వారికి నాభార్యకు నిపుడు మనసు గలియక, ఉభయులు చిన్నచిన్న కయ్యములకుఁ గాలుద్రవ్వచుండిరి!

అప్పుడప్పుడు నేను మిత్రుఁడు రంగనాయకులునాయఁడు గారినిఁ గలసికొనుచువచ్చితిని. తన భావికార్య ప్రణాళికను గుఱించి యాయన చెప్పుచుండువాఁడు. తాను ఉద్యోగమునుండి విశ్రాంతిఁ గొనినపిదప, రాజమండ్రిలో స్వకీయవైద్యాలయ మొకటి స్థాపితమననియు, అచట మందులిచ్చుటకై తన పెద్దకోడుకున కీలోపుగ మూలికాజ్ఞానమును సమకూర్చుచువు చెప్పింతు ననియు నాయన యనుచుండువాఁడు. ఇప్పుడు జబ్బుపడిన నాభార్యకు, చెల్లెండ్రకును నాయఁడుగారు మంచిమందు లిప్పించిరి.

ఈ సమయమున నాకు నాబావమఱుది వెలిచేటి వెంకటరత్నము గారితో స్నేహము పెంపొందెను. ఆయన క్రమక్రమముగ ప్రార్థన సమాజముపట్లను, సంఘసంస్కరణ విషయములందును, సుముఖత్వముఁ జూపుచు నాకు సాయపడుచువచ్చెను.

3. వేసవి సెలవులు

కాని, కొత్త స్నేహితులు నాకు లభించుకొలది, ప్రాతవారి తోడినేస్త్రము విడివడుచుండెను! సమాజ సత్యసంవర్ధనుల గుఱించి యిటీవల ప్రబలిన గడిబిడ యేమని నేను వ్రాయఁగా, కనకరాజు పాఠకొల్లు నుండి ప్రత్యుత్తరమిచ్చెను. ఆతనిమనస్సు లేఖలో ధారాళముగ ప్రతిబింబిత మయ్యెను. ఆతనియెడ నేను వైరభావముని నిరంకుశాధికారము సల్పుచుంటిననియు, మిత్రు లాలోపించెడి లోపము లన్నియు నాయందుఁ గలవనియు, నాతని యభిప్రాయము! మాతమ్మనిదెసఁ గూడ నీతినికి వైరస్యమే. మే మిరువురమును సత్యసంవర్ధని కధ్వర్యము వదలుకొని, మృత్యుంజయరావున కాపదవి కట్టఁబెట్టి, పత్రికా విలేఖకులముగ మాత్ర ముండినచో, తానును బ్రతికకు వ్రాయుచుండునని యాతఁడు చెప్పినేసెను! ఈమిత్రునివైఖరి చూచి నాకు వెట్టికోపము వచ్చెను. నిజముగ నా వర్తనమునం దీపెద్ద లోపము లుండెనా? ఇప్పుడు నన్ను గుఱించి మొఱపెట్టుటలో మిత్రులు సద్భావమున మెలంగిరా? నేను మిగుల విలపించి నిరుత్సాహమందితిని. నేను మిత్రులనుకొనినంత దోషిని గాననియు, ఈవిషయమున వారైన నిర్దోషులు గారనియు, నా నిశ్చయాభిప్రాయము! స్నేహితుల సోదరప్రేమ మిట్లు కోలుపోయిన నాకు, సోదరుని స్నేహప్రేమములు పెంపొందఁజొచ్చెను.

నే నీకాలమున ప్లేటో విరచితమగు “ప్రజాస్వామికత్వము”ను పఠించితిని. బహుదేవతారాధనాది మతోన్మాదములను నిరసించిన ప్లేటో, ౧౯వ-శతాబ్దముందలి యాస్తికునివలె గనఁబడెను. ఐనను, స్త్రీసామాన్యతా సిద్ధాంతమును సమర్థించిన ప్లేటో మొఱకుమానిసీవలె గన్పించెను. ఇందుఁ బ్రతిఫలితమగు సోక్రటీసుని యాకార

ఆత్మచరిత్రము

మునకును, ఏకపత్నీత్వముమున్నగు నీతినియమములను సముద్ధరించిన జీససునకును నెంతయో యంతరము గలదు!

నా మనస్సునకుఁ గళవళపాటు కలిగించిన యొకవిషయమును గూర్చి యిచటఁ బ్రస్తావించెదను. ఇపుడు మా కెన్నియో చిల్లర యప్పలుండెను. ఇనియన్నియుఁ దీర్చివేయుటకై యెచటనైన మూఁడువేలరూపాయల పెద్దయప్పునకు మేము ప్రయత్నించితిమి. నా స్వల్పశక్తితో నీ ఋణము నెట్లు తీర్చివేయఁగలనా యని నేను తలఁపితిని. ఋణవిముక్తుడనై మఱి చనిపోవునటు లనుగ్రహింపు మని పరమేశ్వరునికి మ్రొక్కులిడితిని. జూన్ ౧౯వ-తేదీని యీ యప్పు సంగతి రంగనాయకులునాయఁడుగారితోఁ బ్రస్తావించఁగా, కొంచెము వడ్డీకి నా కీసామ్మ లభించునట్టుగ ధనికులగు తమన్నేహితులతోఁ జెప్పెదనని యాయన వాగ్దానముఁజేసెను.

౪. “జనానాపత్రిక”

నా పూర్వగురువులగు మల్లాది వెంకటరత్నముగారు ౧౮౯౩వ సంవత్సరము జూలై నెలలో స్త్రీవిద్యాభివృద్ధి నిమిత్తమై “తెలుగు జనానాపత్రిక” యనునొక మాసపత్రికను నెలకొల్పి, యొక సంవత్సరము నడిపి, అది యిపుడు విరమింప నుద్యమించి, నే నద్దానినిఁ గైకొని సాగింతునా యని, మెయి ౨౦ వ తేదీని నాకు వ్రాసిరి. “సత్యసంవర్ధని” ని గుఱించి మొగ్గుము తిరిగిన నాకు, “జనానాపత్రిక” వంటి వేటొకపత్రిక చేతమండుట కర్తవ్యమని తోచెను. ఆ జూను మొదటి వారమున జబ్బుగనుండు మాముత్తవతిల్లిని జూచుటకు వేలిచెన్ను వెల్లియుండునపుడు, బావమఱుది వెంకటరత్నముతో నూతన పత్రికను గుఱించి నేను ముచ్చటించితిని. మిత్రులతోడి

తగవులకుఁ గారణమైన సత్యసంవర్ధనిని నేనిక విడిచివైచి, జనానాపత్రికను జేపట్టుట యుక్తమని నా కారణ డాలోచనఁ జెప్పెను. అంత నేను రాజమండ్రి తిరిగి వచ్చిన పిమ్మట, సోదరుని యాలోచనఁ గూడఁ గైకొని, ౬-వ లేదీని మల్లాది వెంకటరత్నముగారికి జాబు వ్రాసితిని. నా సంపాదకత్వమున జరుగు జనానాపత్రికకుఁ దాము నిర్వాహకులుగ నుండి కొంతకాల మని నడపుచుందు మని వెంకరత్నముగారు ప్రశ్నృత్తరమిచ్చిరి. నే నపుడు వ్రాసిపంపిన “గ్రావుల”ను గుఱించినదియె యాపత్రికలో నామొదటి వ్యాసము.

చిన్ననాడు-నాకెంతో సంతోషదాయకముగ నుండిన “డాన్ క్విగ్గోటు” నవల నీవేసవిని మిగుల తమకమునఁ జదివెతిని. నే నీకాలమున నమితముగఁ జదువుచుండుటవలననే కనులకును కరీరమందును బల హీనత హెచ్చిపోయెను.

ఈకాలమున నా దైవభక్తిని గుఱించియు ప్రార్థనలఁజిని గుఱించియు నొకింత తెలుపవలెను. నేను నిత్యవిధిగ వ్రాసెడి దినచర్య పుస్తకములందు నా ప్రార్థనానుతాపముల పోకడలు నానాట నూచితమగుచుండెను. శత్రుమిత్రులు నాలోపము లెన్నుచుండిరని నే నొక్కొక్కప్పుడు కటకటఁబడుచుంటిని కదా. ఇతరుల కన్నులకుకంటె నాచక్షువులకే నాలోపపాపముల మిగుల స్ఫుటముగఁ దోచుచుండెను. ఆత్మోష్కలంభనములో పరుల దోషారోపణము లొకవీసమైన కఱకు లేకుండెను! నా పాపచింతనమునకును కుటిల వర్తనమునకును, నేను సంతతానుతాపానలమున దగ్ధుడ నగుచుండియు, మరల నీవక్రచర్యలకే గడంగుచుందును! స్వకీయపాపలేశమునఁ బరిశోధించుటయందును, లోపముల వివరములను గుర్రెఱ్ఱుచు గుటఱుచుందును, నన్నెవరును మించియుండరు! కాని, యీ పాప

ఆత్మచరిత్రము

పరిశీలనాశక్తియును, అనుతాపతీవ్రతయును, అపరాధములు చేయు కుండ నా బుద్ధి నేల యరికట్టనేరకుండెనని యచ్చెరువొందు చుందును. నాకుఁ గల యమిత మతాభినివేశము, అపార దైవభక్తియును, మన స్సును అన్యాయపథమునుండి యేల మరలింపజాల కుండెనో గ్రాహ్యము గాకుండెను!

జూన్ ౧-వ తేదీని నేమను, మృత్యుంజయరావును, రెయిలు ప్రేమనుకుఁ బోయి బెజవాడలో జరిగెడి కృష్ణామండలసభ కేసుచుండు వెంకటరత్నము నాయఁడుగారిని సంస్కరించితిమి. బెజవాడ వీడవల దనియు, ఎమ్. ఏ. పరీక్షకుఁ జదువుమనియు నాయఁడుగారు నాకు నలహా నిచ్చిరి. వారు రాజమండ్రి వచ్చి జూన్ ౧౫, ౧౬ తేదీలలో నచట నుండిరి. ౧౬-వ తేదీని మేము చేయించిన బహిరంగసభలో, “సువిశాల మిదం విశ్వం” అను కీర్తికతో నాయఁడుగా రొక యాంగ్లోపన్యాస మిచ్చిరి.

తలదండ్రులయొద్దను బంధుమిత్రులయొద్దను నెలవుఁగైకొని, ౨౦ వ జూనున బెజవాడకు ప్రయాణమై, మధ్యాహ్నమున కచటఁ జేరి, నా వస్తువులు, పుస్తకములును, సరదికొంటిని. ఉపాధ్యాయ మిత్రుండగు దేవనహాయముగారితోఁ గలిసి మాటాడునప్పుడు, ఈపాతకాలలోనే నేను రాబోవు సంవత్సరమునఁ గూడ నుండి, ఆయన ఖాళీచేయఁ బోవు ద్వితీయోపాధ్యాయపదవి నలంకరింపఁగల ననెడి యాశను నా కాయన గలుగఁజేసిరి.

౫. మరల బెజవాడ.

బెజవాడ పాఠశాలలో పని జూన్ ౨౧-వ తేదీని మరల ప్రారంభ మయ్యెను. మఱునాఁడు ఉపాధ్యాయులసభ జరిగెను. అందు

విద్యార్థులను గుఱించిన ముఖ్యమగుసంగతులు కొన్ని చర్చించుకొంటిమి. శిష్యులందుఁగల దురభ్యాసములు నిర్మూలించుటకును, మరల నుత్సాహముతోఁ బనిచేయుటకును, మేము దృఢసంకల్పులమైతిమి.

౨౩-వ తేదీని “నీతిధైర్యము”ను గుఱించి నేనింట మాటాడితిని. కష్టము లాపాదించిన తరుణమున ధృతిఁ దొఱఁగకుండ నిలువవలయునే కాని, అవి తొలఁగిపోయినపిమ్మట ధైర్యమానిన లాభ మేమియని పఠికిన సతిపలుకులందు సునిశితసత్యవిచక్షణశక్తి నాకుఁ గానఁబడెను.

౨౪-వ తేదీని మద్రాసునుండి రాజమండ్రి వెడలిపోవుచుండు వీరేశలింగముగారిని, వారిభార్యను, నేను రెయిలు వైఫనులతోఁ గలిసి కొంటిని. నే నంత వారితో కనకరాజు మున్నగు మిత్రవర్గమునకు నన్ను గుఱించి కలిగిన దురభిప్రాయములను గూర్చి ప్రస్తావించితిని. తనకును నామీఁద నిటీవలఁ బొడమిన సందియముల నాయన యేకరువు పెట్టెను. ఆయనపలుకులవలన నా కేమియు నోదార్పు గలుగలేదు!

రాజమండ్రినుండి వచ్చిన వారమునకు నా తమ్ముఁ డొక యుత్తరము వ్రాసెను. నేను బెజవాడకు బయలుదేరిన రెండురోజులకు కనకరాజు రాజమండ్రి వచ్చి, మార్చి యేప్రిలు నెలల సత్యసంవర్ధనీపత్రిక మొదటి ఫారములో నేను అచ్చొత్తించిన “వార్తలు : అభిప్రాయములు” అను శీర్షికతోఁ జివర నింగ్లీషున నేను వ్రాసిన భాగము మాననవ్వుచున కెడ మిచ్చు ననియు, అందు నేను మహాపవిత్రుడ ననియు, నితరులు దుర్మార్గు లనియు నూచించితి ననియును, వీరేశలింగముగారు రాజమండ్రి వచ్చువఱకును ఆపత్రిక ప్రకటింపవలదనియును స్నేహితులతోఁ జెప్పెనట! నేనీ వార్తను విని మిగుల

ఆ త్మ చ రి త్ర ము

ఖిన్నుడనై, హృదయపరిశోధకుడగు దైవసమ్ముఖమునఁ గన్పిరు విడిచితిని. నాతమ్ముడు పిమ్మట నాకు వ్రాసిన జాబువలన నిందలి రహస్యము కొంత బయలుపడెను. నే నిటీవల నొక కాకినాడ స్నేహితునితో మనసిచ్చి మాటాడుచుఁ బ్రస్తాపవశమునఁ జెప్పిన సంగతులాయన కనకరాజునకు నివేదింపఁగా, ఆతఁడు నా వ్రాతలకి ట్లపార్థ కల్పనఁ జేసెనని తేలెను! ఈశ్వరభక్తులు తమ దుస్థితినిఁ దలపోయుచు దైవసాహాయ్యమును వేడుచుండు విషయమును, నేను కొంతకాలము నుండి కొన్ని యింగ్లీషు పత్రికలలోని వ్రాతల ననుసరించి, యుత్తమపురుషైకవచనముననే వర్ణించు నభ్యాసముఁ జేసికొంటిని. అట్లు వ్రాయుటకుఁ గారణము, పాఠకుల కందలి సంగతులు మఱిత సృష్టముగఁ దోతక మగువనియె. స్నేహితులు దీనికింత రచ్చెలచేసి, యెన్ని కష్టములు పడియైన సత్యసంవర్ధనికి వ్రాయుచుండు నాకు నిరుత్సాహముఁ గలిగించిరో, దురూహ్యముగ నుండెను!

౧-వ జూలై తేదీని నాకు నృత్యంజయరావు వ్రాసిన జాబులోఁ బూర్వోదాహృతమైన పత్రిక సంచికలోని భాగము తొలగింప నిర్ధారిత మైనటులుండెను. నేను దీనికి సమ్మతించలేదు. నామనస్సు మిగుల వ్యాకులము నొందెను.

నా వ్యాకులచిత్తత కిది యొకటియే హేతువు కాదు. సతికి నాకునుఁ జగినట్టుగ మనస్సు గలియకుండెను. జూలై ౨-వ తేదీని నాకు జీతము రాఁగా, ఆసామ్ములోఁ గొంతతో నింటికిఁ గావలసిన పాత్రసామగ్రి గొనుండని యామె పట్టుపట్టెను. రాజమండ్రిలోని కుటుంబవ్యయములకును, ఇతర కర్చులకును సామ్ము వెచ్చింపవలసిన నే నట్లు చేయలేకుంటిని. మాకిద్దఱికి నంత సంఘర్షణ మేర్పడెను. నా కామె లోభగుణ మారోపించి నన్ను గుఱించి యపోహములం దెను!

౬. అమలాపురోద్యోగము

ఒక ధనవ్యయ విషయముననే గాక, మఱికొన్ని సంగతులందును సంపతుల కభిప్రాయభేద మేర్పడెను. నే ననుదినమును సాయం కాలమున కాలువయొడ్డున పికారు పోవుచుండు నప్పుడు, నాతోఁగూడఁ రమ్మని సతి నాహ్వనించుచుండువాడను. ఆమె యట్లు చేయనొల్ల కుండెడిది. పదునాఁతొండ్ల బాల పతితోఁ గలసి వాహ్యళి కేగుట, ఆకాలముననే కాదు, ప్రకృతమందును, సాహసకృత్య మని హిందూ సంఘ మెంచుచున్నది ! చెన్న పురివంటి మహాపట్టణములలో హిందూ యువిదల కిట్టి స్వేచ్ఛావర్తనమున కవకాశము గలుగును గాని, బెజవా డేవంటి చిన్న పట్టణములలో నిట్టి చర్య లిరుగుసాగుల యమ్మల క్కల వికట వ్యాఖ్యానములకుఁ దావలమగుచుండును ! ఇట్టిపనులవలన తరుణవయస్కులగు నబలలకు తోడి కులకాంతలలోఁ దలవంపులు గలుగుచుండును.

౬. అమలాపురోద్యోగము

నా “బెజవాడ - అమలాపురముల” యుద్యోగములకుఁ జాల కాలమువఱకు ద్వంద్వయుద్ధము సాగెను ! వేసవిపిమ్మట నేను బెజవాడపాఠశాలఁ జేరిన కొలఁదిదినములకు, అమలాపురపుఁ బని తప్పక యిచ్చెదరని మాతమ్ముఁడు రాజమండ్రినుండి నాకు వ్రాసెను. ౧౭ వ. జూలై లేదీని అమలాపురము పాఠశాలాప్రథమోపాధ్యాయుఁడు నాకుఁ దమపాఠశాలలో ద్వితీయోపాధ్యాయపదవి నిచ్చి రని వ్రాసి, నే నది స్వీకరింతునా యని యడిగెను. అందువలన మరల నామనస్సున కలజడి గలిగి, నాఁడే మాప్రథమాధ్యాపకుని యొద్దకుఁ బోయి, యీసంగతి యాయన కెఱిఁగించితిని. ఆయన దిగులపడి, క్రొత్తపనిఁ గైకొనవలదని సలహానిచ్చెను. కొలఁది దినములలో

ఆత్మచరిత్రము

క్లార్కుదొర బెజవాడ వచ్చు ననియును, అపుడాయనతోఁ దాను సాకష్టములఁగూర్చి చెప్పెద ననియును, అనంతముగారు వాగ్దానముఁ జేసిరి. ప్రకృతఁపుఁబని నాకు ఖాయము చేయుఁడనియు, రాఁబోవు వత్సరమున యత్. టి. పరీక్ష పూర్తిచేసినచో నెనుబదిరూపాయి లీయుఁడనియు, పరీక్షయందు తప్పిపోయినచో నీడెబ్బదియే చాలు ననియు నేను బలికితిని. నా యభీష్టము నెఱవేఱుచో నే నిచటినుండి కదలనక్కఱయై లేదుగదా!

జూలై ౨౩-వతేదీని క్లార్కుదొర మాపాఠశాలకు వచ్చి, నా తరగతులలోఁ గొంతనేపు కూర్చుండి, నా బోధనమునకు సంతృప్తి వొందితి ననియు, నాకోరికను జెల్లింతుననియును జెప్పి, నా మనో నిశ్చయ మేమని యడిగెను. ఆరోజుననే మా తమ్ముని యొద్దనుండి వచ్చిన యుత్తరములో, నేను బెజవాడ విడిచి క్రొత్తప్రదేశమున కేగుట శ్రేయమని యుండుటచేత, నా నిర్ధారణమును వెల్లడించుట కొకవారము గడువుఁ గైకొంటిని. ౨౮-వతేదీని రాజమండ్రి వెళ్లి పరిస్థితులు కనుగొంటిని. రాజమండ్రి సబుకలెక్టరే అమలాపురము తాలూకాబోర్డు ప్రెసిడెంటు. ఆ యుద్యోగస్థానమున నడుగఁగా, నాకు హుకు మింకను పంపలేదనియు, అచట నా కెన్నటికి నటు వదిరూపాయలజీతమే యిచ్చెద రనియుఁ దేలెను! ప్రథమాపాధ్యాయుండు నిరంకుశాధికారి యనికూడఁ దెలిసెను! బెజవాడ “వేడిమి గల”మైనను, నాగరికత కావాసమయిన యానగరము విడిచి, పూర్వాచార పరాయణతకుఁ బట్టుకొమ్మయైన అమలాపురగ్రామము వెళ్లుట శ్రేయము గాదని నాకుఁ దోచెను. బంధుమిత్రులు నటులే చెప్పిరి. కావున నేను బెజవాడలోనే యుండుటకు నిశ్చయించి, ఆసంగతి

౬. అమలాపురోద్వోగము

మచిలీపట్టణము వ్రాయఁగా, దానికిఁ దన యామోదమును క్లార్కునొర నాకు వెంటనే తెలియఁబఱచెను.

నే నీవుడు బెజవాడలో నుండుటకే స్థిరపఱచుకొని, మంచములు మున్నగు సామానాలు కొంటిని. ఇదివఱకే “జనానాపత్రికా” ధి పత్యమును బూనితిని. ఆపత్రిక చందాదారులకు నాపే రెఱుక పడువఱకు నొక సంవత్సరము పత్రికమీఁద నాపేరుతోఁ బాటు వెంటటరత్నముగారి నామమును బ్రకటింపఁబడెను. కాని, వ్యాసాదు లన్నియు పేనే వ్రాసి పంపుచుంటిని. ఇట్లు “సత్యసంవర్ధని”ని వదలి వ్రైచిన నాచేతు లొకమాసమైన నూరకుండక, నూతన పత్రికయగు “జనానాపత్రికా” వ్యాసరచనమునఁ దగిలియుండెను!

బెజవాడలోని మా వేటింటికాపురపుఁ దొలిదినములను గూర్చి యొకింత ప్రస్తావింపవలెను. ఆనాటి నా దినచర్యపుస్తకములు పరికింప నా కాశ్చర్యము పొడముచున్నది. నా కప్పు డిటువదియూఁ డేండ్ల వయస్సు. భార్యకుఁ బదునాఱు వత్సరములు. యువవిద్యాధి కుండగు పతి బజారుపనులు మున్నగు నిత్యకృత్యములు నిర్వహించుట కంటే, విద్యాగంధము లేక బాల్యావస్థ దాటియుదాటని సతియే తనగృహకృత్యములు బాగుగఁ జక్కఁబెట్టుకొనఁగలిగెను! ఇంట వంటకముల రుచి కేమాత్రము భంగము వాటిల్లి నను నేను భార్యమీఁద మండిపడుచుందునే కాని, నే దెచ్చిన పుచ్చుపెసలకును, పచ్చి కట్టెలకును, ఆమె యించుక విసిగికొనిన సహించువాడను గాను! ఇంటియ కాదు. భర్తశాసనము చొప్పున ననుదినమును భార్య పాఠముఁ జదివి, వ్రాత వ్రాసి, ఆయన బోధనమును జెవియొగ్గి వినుచుండనలయునే కాని, తనవిధులు నెరవేర్చుటయం దావంతయు ప్రాలుమాళికఁ జూప రాదు. స్త్రీవిద్యాభిమానియగు పెనిమిటి స్త్రీస్వాతంత్ర్య మభిల

ఆత్మచరిత్రము

పించియే యిట్లు చేయుచున్నాడు గాన, ప్రథమమున సతి విద్యా
వతియై పిమ్మట స్వేచ్ఛాస్వాతంత్ర్యముల ననుభవింపఁగోరవలయును!
“పిల్లికి సెలగాటము, ఎలుకకుఁ బ్రాణపోకటమునట్టుగ, భర్తకఠిన
విధానము భార్యమీఁది నిరంకుశాధికారముగఁ బరిణమించెను!

కావుననే నా యువోగపు ప్రథమదినములలో, ఒడుదొడుకు
నేలను మోటుబంపిపయనమువలె నూసంసారయాత్ర మిగుల కష్ట
ముగ సాగెను! ఇంటియందలి చిన్నచిన్న పొరపాటులకుఁ బెనిమిటి
చీటికిమాటికిఁ జీదరపడుచుండువాఁడు. మగనిపెళ్ళమమాటరికు ముగ్గు
కినుకఁ జెందుచుండునది. ఇట్లు, లోకానుభవము చాలని యాదంప
తులు, పరిస్థితు లాడించు కీలుబొమ్మలయిపోయిరి! కోపము కోప
మునఁ గాక యోరిమిచేతను లాలనవలనను చల్లారునని యాయువ
దంపతులకుఁ దెలియ దయ్యెను. కావున, నూతనాశయములతోను,
సపీనమనోరథములతోను విలసిల్ల వలసిన యాయౌవనసుఖదినములందు,
ఆ కుటుంబమున, పతి యనుతాపవహ్నియందును, సతి యశ్రుధారా
తోయములందును గడుప దీక్షావ్రతముఁ కైకొనినవారివలె మొలంగు
చుండిరి!

౭. ధన్వాడ దంపతులు.

పెద్దలును, మా పాతకాలాప్రథమోపాధ్యాయులును నగు శ్రీ

ధన్వాడఅనంతముగారు బెజవాడప్రాంతములందలి ప్రజలచే
నెక్కువ మన్ననలఁ బడయుచుండిరి. వారా మండలము వారే గౌరవ
మార్గ్యకుటుంబమున జనించి విద్యాధికులైన అనంతముగారు, జీససు
మహనీయుని యమూల్యాదేశముల ననుసరించి, స్వసంఘములోని తమ
యున్నతస్థానత్యాగ మొనరించి క్రైస్తవమతావలంబము చేసినవారగు

2. ధన్వాద్ద దంపతులు

టచేత, హిందువులు క్రైస్తవులను వారియందు సమానగౌరవమును గలిగియుండిరి. ఇదివఱకు వారు క్రైస్తవమతబోధకులలో నాయకులు గనుండి, ఆ మత సంఘము వారి కోరిక చొప్పున నిటీవల బెజవాడ పాఠశాలాధ్యక్షులను వహించిరి. జ్ఞాన సంపన్నులును, అనుభవశాలురును నగు వారు, నాకిప్పుడు పాఠశాలలో వైయధికారు లగుటయే కాక, లోకజ్ఞానసంపాదన విషయమున గురుప్రాయులు కూడనయిరి. అనుదినమును పురవీధులయందు నడచిపోవునపుడు, కనఁబడిన పరిచితుల యోగక్షేమ మరయుచు, వారి కష్టసుఖములు తెలిసికొనుచును, అనంతముగారు లోకబాంధవు లనిపించుకొనిరి. నూతన ప్రదేశమునఁ గ్రొత్తకాపుర మేర్పఱుచుకొనిన యువదంపతుల ముగ మ సేనుము పలు మారు వారు గనిపెట్టుచు, ప్రేమాస్పదులగు జనకునివలె మాకు సదా లోచనములు చెప్పుచునుండువారు. శాస్త్రజ్ఞాన లాభమందినను అనుభవమునఁ గొఱవడిన నా కా బాల్య దినములలో, వారి హితబోధనమును, ముఖ్యముగ వారి పవిత్ర జీవితమును, సత్పథగమనమున నమితముగ సహకారు లయ్యెను.

ప్రథమ దినములలో నాకుఁ బలుమారు, ధనసాహాయ్యము కావలసివచ్చెను. గ్రొత్తకాపుర మనఁగనే ధనవ్యయ మధికము. దీనికిఁ దోడుగ, రాజమండ్రి యందలి కుటుంబ వ్యయమునకును, తమ్ముల విద్యాపరిపోషణమునకును, నేను నెలనెలయును సొమ్ము పంపవలసివచ్చుచుండెడిది. చదువు వారా పత్రికలకును, కొను పుస్తకములకును, తఱచుగ డబ్బు కావలసివచ్చెడిది. అట్టి యక్కఱలకెల్ల, అనంతముగారు, నా జీతములోనుండి సొమ్ము ముందుగ నిచ్చుచుండెడివారు. నే నట్టి యప్పలకు తఱచుగ వారియొద్దకుఁ బరుగులిడుచు, అచిరకాలముననే వారిని విసిగించితిని! ఒకటియెందు మాఱులు అనంతముగారు నాకు ధన

ఆత్మచరిత్రము.

విషయమున జాగరూకత యత్యావశ్యమని మెల్ల గ నూచించిరి. కాని నాకది బాగుగ నచ్చకపోవుటచేతనో, నాయవసరము లసంఖ్యాకము లగుటచేతనో, నాయప్పలకు తెంపు లేకుండెను! ఆగష్టునెల చివర నొకనాఁడు నే నాయనను సొమ్మడుగఁగా, అది యొసంగుచు, యువకులు అప్పలపాలు గాకుండుట కర్తవ్యమని నను వారు హెచ్చరించిరి. ఆయన వాక్కులు నాహృదయమునం దీమాటు నూటిగ నాటెను! ఇంకఁ బలుమా టీయప్పలు చేయకుండు నని నామనస్సును దిట్టపఱచుకొంటిని. అప్పుడును, పిమ్మట పెక్కువత్సరముల వఱకును, నా ఋణబాధ శమింపకుండినను, చిట్టి యప్పలకై చీటికి మాటికి చెలికాండ్రచెంత చేయిచాచు నలవాటు చాలించుకొంటిని!

అనంతముగారి స్నేహము మఱికొన్ని సందర్భములందును నాకు లాభకారి యయ్యెను. ఆయనకు ప్రథమకళత్రమువలన రామచంద్రరావు, అనందరావు నను పుత్రులు గలరు. వీ రపుడు మా పాఠశాలావిద్యార్థులు. భార్యమరణానంతరమున అనంతముగారు చెన్నపురియందలి యొకగౌరవక్రైస్తవ కుటుంబములోని సౌభాగ్యవతి యను పడతిని బరిణయమయిరి. సౌభాగ్యవతి తనసుందరాకారమున కెనయగు సుగుణసంపత్తిని దాల్చియుండెను. విద్యావంతుఁడును, అకుంతిత దైవభక్తిపరుఁడును నగు భర్తయం దీమెకు భక్తిగౌరవములు మెండు. సవతికుమారులయం దీసతి యమితపుత్రవత్సలతఁ గాంచియుండెను. నాయం దీనుదతికి సోదరభావము గలదు. నాభార్య కీమతోఁ బరిచయము గలిగినప్పటినుండియు, పలుమారీయువిదలిరువురును గలసికొని, యొకరి కష్టసుఖము లొకరు చెప్పుకొనుచు వచ్చిరి. సతివిద్యాభ్యున్నతి విషయమై సంతత పరిశ్రమముఁ జేయుచు, అపరిమితముగు నలజడి పాలగుచునుండెడి

నాకీ సుదతీమణి, చిన్నితమ్మునితోవలె, భార్యను నేను ప్రేమించి లాలింపవలె ననియు, నగలవిషయమందామెకుఁ గల చిన్నకోరికలు చెల్లంపవలె ననియును, మెల్లమెల్లగ హితబోధనముఁ జేయుచుండెడిది. గర్భసంబంధమును వ్యాధికి లోనయిన నాసతికి, తరుణముననే చికిత్స చేయించి, గాఢస్థైర్యజీవితమును సుఖప్రదముగఁ జేసికొమ్మని ప్రేమపూరిత హృదయమును సోదరివలె నీసాశీల్యవతి నా కుద్బోధనము చేయుచుండెడిది.

ఆ పత్నీపతుల యన్యోన్యాయుర్రాగము కడు క్లామాపాత్రముగ నుండెను-ఎన్నఁడుగాని అనంతముగారు తమసతీమణిమీఁద నలుకఁ చెందుట నేను గాంచియుండలేదు. ఆకోమలి పతిమీఁదఁ గిమక వహించుటయు నెఱుంగను. సంతత కోపావేశమునను, పరుషవాక్య ప్రయోగమునను, సతీహృదయమునుచీకాకుచేసి, స్వకుటుంబశాంతినిభంగ పఱచుకొనియెడి నాకు, వీరి యనుకూలదాంపత్య మాదర్శప్రాయముగ నుండెను. ఒకనాఁడు, సంసారసౌఖ్యరహస్యమును గుఱించి అనంతము గారు నాతో ముచ్చటించుచు, మలయమారుతపుదాఁతుననె సౌర భము నొకింత కోలుపోవు కోమలకుసుమముతోఁ గుటుంబ సౌఖ్యమునుఁ బోల్చి, భావగర్భితముగ మాట్లాడిరి. దాంపత్య జీవితమున కామ సుఖలాలసయే ప్రధానముని భావించు స్త్రీలోలుఁ డెన్నఁడును, ఏతత్సుఖానుభవమునకు దూరుడగుచుండు నవి నే నపుడు గ్రహించితిని. కాని, యావనప్రాదుర్భావమునఁ జలంగువారలకు జలేంద్రియత్వ భాగ్య మొక్కసారిగ లభించుట కడు దుర్లభముకదా.

౮. యం. యే. పరీక్ష.

ఆగస్త్య ౨౦-వ తేదీని వేకువనే నేను పికారుపోయి, నా భావికాల కర్తవ్యములనుగుఱించి యోజించితిని. నేను యల్. టి. పరీక్ష

ఆత్మచరిత్రము

పూర్తిచేసినఁ గాని నా కీవృత్తిలో వేతనాభివృద్ధి గలుగ దనుట స్పష్టము. ఆ పరీక్షలో జయ మందుటకు వేఱుగ ప్రయత్న మక్కఱయే లేదు. నన్ను గుఱించి పరీక్షాధికారులు సదభిప్రాయ మందుటయే నా విజయమునకు హేతువు. ఇట్టి యదృష్టముమీఁద నేను బూర్తిగ నా ధారపడక, స్వయంకృషిచేత దీని కంటె నుత్తమపరీక్ష నిచ్చి, బోధక వృత్తిని చిరస్థాయిగఁ జేసికొనవలదా? అదియే యం. యే. పరీక్ష. నే నందు జయ మందినచో, యల్. టి. లో మరలఁ దప్పిపోయినను, నీ కళాశాలలోనైన నిప్పటికంటె మిగుల గౌరవస్థానమును బడయవర్పఁ తను గాంచియుందును. కావున నేనా యున్నత పరీక్షకుఁ జదువ నిపుడు దీక్షవహించితిని. ఆంగ్ల సాహిత్యమునందు నా కభిరుచి మొండు. అయినను దానిలోకంటె తత్వశాస్త్రముననే నేనా పరీక్షకుఁ జదివినచో, వినోదములును, జ్ఞానదాయకములునునగు మహత్తరవిషయములనేకములు గ్రహింప నా కవకాశము గలుగును. ఇట్లే చేయుమని వెంకటరత్నమునాయఁడుగారు మున్నగు మిత్రులును నాకుఁ జెప్పిరి. కావున నేను తత్వశాస్త్రమున యం. యే. పరీక్షకుఁ జదువ నుద్దేశించుకొంటిని.

నే నానాఁడు నిశ్చయించుకొనిన సంగతి యింకొకటి కలదు. నా కీలోకమునఁ బ్రియతమమగు విషయములలో పరిశుద్ధాస్థికమతవ్యాప్తనమొకటి. ఇది మెల్లగఁ గొనసాగించుటకుఁ బ్రార్థనసమాజస్థాపన మావశ్యకము. ఈ బెజవాడపట్టణము విదివఱకు ప్రార్థనసమాజము లేకుండినను, ఏతత్సమాజాభిమానులు లేకపోలేదు. కాని, వయసు వచ్చినవారినికంటె, విద్యార్థియువకులనే ప్రార్థనసమాజసభ్యులగఁ జేర్చఁబ్రయత్నించుట శ్రేయము. బాల్యమున విద్యార్థిమనోక్షేత్రమునఁ బడిన మతబీజములు సకాలమున మొలకలెత్తి భావిజీవితమున విజృంభించును.

భించి సత్ఫలముల నొసంగఁగలవు. కావున ప్రార్థనసమాజ మిట్ట
స్థాపించి, నా విద్యార్థిన్నే హితుల నందుఁ జేర్చింప నే నుద్ద్యమించి
తిని. ఒకనాఁడు సంభాషణసంవర్ధమున అనంతముగాఁగితో నే
నీసంగతి ప్రస్తావించఁగా, వారు క్రైస్తవమతవిశ్వాసకు లయ్యును
ప్రార్థనసమాజస్థాపనము విద్యార్థుల నైతికాభివృద్ధికి లాభకరమని
యొప్పుకొని, నాకుఁ బ్రోత్సహముఁ గలిగించిరి. క్రైస్తవమతస్థుల
కన్యమతప్రచార మంతరంగమున నసమ్మత మని నామిత్రులును,
పాఠశాలలో నాంధ్రోపాధ్యాయులునునగు జానపాటి కామశాస్త్రిలు
గారు సదా హెచ్చరించుచుండెను, ప్రార్థనసమాజాదర్శములు మొత్తము
మీఁద క్రైస్తవుల కిష్టములే యనియును, మాపాఠశాలాధికారులగు
క్రైస్తవసంఘమువారు నాయెడ సానుభూతిఁ జూపుదురనియును
దలంచి, నే నీకార్యమునకుఁ గడంగితిని. ౨౫-వ ఆగష్టు శనివారము
నాఁడు ప్రార్థనసమాజస్థాపనము జరుగునని పాఠశాలలోని వైతరగ
తులలో నేను బ్రకటించితిని.

కాని, ఆరోజున “హిందూబాలసమాజము” నెలకొల్పఁ బడు
నని నేనొక ప్రకటనము చూచితిని. కాన నాఁడు ప్రార్థనసభ జరుగు
టకు వలనుపడ దనియు, ప్రార్థనసమాజస్థాపన మొకవేళ నా యుద్వో
గమునకే భంగకరముగఁ బరిణమింపవచ్చు ననియును నేను దలంచి,
“సంఘపాఠశుద్ధ్య సమాజము”ను నెలకొల్పినచో, నే నెవరియిర్పల్చి
కును లోనుగాక విద్యార్థిలోకమునకు మే లొనరింపఁగలనని యెంచితిని.
“హిందూబాలసమాజము” విద్యార్థుల నీతిపోషణమునకు సహకారి కాక,
విగ్రహారాధనాది మూఢవిశ్వాసములకుఁ బ్రోత్సహకరముగ మాత్ర
ముండునని నమ్మి, ఆసమాజమునఁ జేరవలదని నావిద్యార్థులకు బోధించు
చుండువాఁడను.

ఆత్మచరిత్రము

హిందూమత మనిన నాకెంతో వెగటుగను విగ్రహారాధనము కంటకసదృశముగను నుండెడిది. మా చిన్నమేనమామ వెంకయ్య గారు మమ్ము జూచిపోవుటకు నెప్పెంబరు ౫-వ తేదీని బెజవాడ వచ్చి, కృష్ణానదిని కనకదుర్గాలయమును దమకుఁ జూపింపుమని నన్ను గోరిరి. నేనీ పట్టణము వచ్చి కొన్ని నెలలైనను, దుర్గాదేవిదిర్బన మింకను జేసికొనియుండలేదు. మామేనమామ ప్రోత్సాహమున నేనిపుడు ఆగుడి కేగితిని. పర్వతమధ్యమున నొక రమ్యప్రదేశమునం దాదేవాలయము నిర్మింపఁబడెను. ఆ పరిసర దృశ్యము లత్యంత రమణీయములు. మామామ నన్ను గర్భాలయములోని కాహ్వీ నింపఁగా, ఆయనను సంతృప్తిపఱచుటకే నేను లోని కేగినను, దుర్గ విగ్రహమునకు మొక్కి నాకుఁ జేతులు రాలేదు! భక్తిపారవశ్య మున వినముఁడైన తేనెసరసను, చేతులు జోడింపక, చెట్టువలె నిలువఁ బడిన నామీద మామామ మిగుల విసువుఁజెందెను. దేవునికిని పూజారికిని కాసైనఁ జెల్లింపక నే నెటులో యంతట బయటపడితిని!

నెప్పెంబరు ౮-వ తేదీని బెజవాడపట్టణ మమితకల్లోలమున కాకర మయ్యెను. కొన్ని దినములక్రింద నచటి కొక మార్వాడీవర్త కుఁడు వచ్చి, యొక్కవ వడ్డీనిచ్చి, జనులనుండి చిన్నచిన్నయప్పులఁ గొనఁజూచెను. రూపాయి బదులిచ్చినవానికి వారమురోజులపిమ్మట పావులావడ్డితో అసలీయఁబడుచుండెడిది! ఈమనుజునిచుట్టును జనులు మూఁగుట చూచి, యీతనివలెనే మఱికొందఱు ఎక్కువవడ్డీకి బదుళ్లు పుచ్చుకొనసాగిరి. అంతకంతకు వడ్డీపరిమితి పెరిగి, వారమునకు రూపాయికి రూపాయి యయ్యెను! పేదజను లీ వ్యాపారవ్యామోహ మునఁ బడి, తమ వృత్తులు కట్టిపెట్టి, తమకుఁగల ధనమంతయు బదుళ్లలోఁ ద్రిప్పసాగిరి. ఒకనాఁడు నామిత్రుఁడును, వాణీముద్రా

క్షరశాలాధికారియును నగు శ్రీ దాసు కేశవరావుగారియింటికిని,
యచట ముద్రితమయ్యెడి ప్రకటనపత్రిక నొకటి నేను జూచితిని.
“అత్యాపేక్షాధైర్యసంఘము” అను పెద్దపేరు పెట్టుకొనిన యొక
వడ్డీవ్యాపారస్థుని సంస్థనుగుఱించిన కాకితమే యిది! అత్యాపేక్ష
ధైర్యమునకైనను అధైర్యమున కైనను, ఎడమియు నని యిందలి
ధ్వన్యర్థ మని నవ్వుచున్నే హితుఁడు నాకుఁ జెప్పెను. నదీప్రవాహ
మునఁ గన్పడు బుడగలవంటి యీవర్తకసంఘములు, దురాశచే నేర్పడు
నవియేగాని సదుద్దేశముతో నెలకొల్పఁబడునవి కావు. అప్పుచున్న
కొన్న కొంచెవు మొత్తములతో విరివిగ నేవర్తక వ్యాపారములు స్వల్ప
కాలమున సాగఁగలవు? కావున కేవల ద్రోహ చింతనముతోనే
యీసంఘములు వెలసె ననుట స్పష్టమయ్యెను. ఈమూలకవ్యాపారము
ప్రబలు దినములలో రక్షకభటులు, ప్రభుత్వోద్యోగులును ఏచర్యనుఁ
బుచ్చుకొనక, ౮-వ సెప్టెంబరున నకస్మాత్తుగ సంఘమువెంటసంఘము
దివాల్యములచేత సొమ్ము పోఁగొట్టుకొనిన జనుల కోలాహలము
ప్రబలినప్పుడుమాత్రమే, వారు తమ కర్తవ్యమునకుఁ గడంగుటకై
కనులు తెఱచిరి! పురమం దెచటఁ జూచినను కొద్దిగనో గొప్పగనో
సొమ్ము పోఁగొట్టుకొని విలపించుజనులే గానవచ్చిరి! మాపాతకాల
బంట్లోతు కనకయ్య తన సంగతి నాకుఁ జెప్పెను. తాను మూఁడు
నాలుగు రూపాయి లీ యప్పులకు ముందు పెట్టుబడి పెట్టి, కొద్ది
రోజులలో ముప్పది రూపాయలవఱకును జెంచి, దానిలోఁ జాలవఱ
కిపుడు కోలుపోయినను, తనయొద్ద నింకను పది పదునైదు రూపా
యిలు నిలిచియుండె నని చెప్పెను. కడుధైర్యముతోనైనను అధైర్య
ముతోనైనను ఆతిలోభబుద్ధితో జరిగెడియిట్టి వ్యాపారమూలకము, జనసా
మాన్యమునకు తుదకు చేటుతెచ్చుననుట కీయందంతమే తార్కాణము!

ఆత్మచరిత్రము

౯. కష్టకాలము, శుభకార్యము

అమలాపురోద్వ్యోగపుజిక్కు లింతటితోఁ దొలగలేదు. నేను బెజవాడయందలి యుద్వ్యోగమున నుండుటకే నిశ్చయించుకొంటిని కాని, అమలాపురోద్వ్యోగము వదలితి నని వ్రాసివేయలేదు! వదలుకొ మటకు ముందుగ, ఆపని నాకీయఁబడె నను కాకితమే యింతవఱకును నాచేతి కందలేదు! కావున నా కీయుద్వ్యోగ మక్కఱలేదని నే నెట్లు వ్రాసివేయఁగలను? ఎట్టకేలకు, ౮-వ సెప్టెంబరున అమలాపురపుఁబని నా కిచ్చితి మని నాగోజీరావు పంతులుగారి నుండి హాకుము వచ్చెను. నా కిటు లాసఁగఁబడినట్టియు, దొరతనమువారి కొలువుతో సమానస్థి రత్వముగలిగినట్టియు, బోర్డుపని వలదని చెప్పివేసి, క్రైస్తవపాఠశాలను నమ్ముకొని యుండుట భద్రమా యని నే నంత సందేహ మందితిని. బెజవాడమీఁదుగఁ బ్రయాణము చేయు నాగోజీరావుపంతులుగారిని నేను రెయిలువైవములో ౧౧-వ తేదీని గలసికొంటిని. వెంటనే బెజ వాడ పని వదలి, అమలాపురము పొమ్మని వారు ఖచితముగఁ జెప్పివే సెరి! మరల నే నీ విషయద్వంద్వావస్థలోఁ జిక్కుకొనిపోయితిని!

ఇపుడు కొన్ని రోజులు సెల వగుటచేత ౧౬-వ సెప్టెంబరున రాజమండ్రి వెళ్లి, సబ్ కలెక్టరును జూచి మాటాడితిని. ఈవిషయమై తా నేమియుఁ జేయలే ననియును, నేను నాగోజీరావుగారిచే సంప్ర దించి చిక్కు విడదీసికొనవలె ననియును, ఆయన చెప్పివేసెను. అమలాపురమందలి యుద్వ్యోగమును స్వీకరింపఁజాలనని నేనంత పంతులుగారికి వ్రాసివేసితిని.

రాజమండ్రిలో నాకనుల కెల్లెడలను కష్టదృశ్యములే కాన వచ్చెను. పాపము, దొరతనమువారికళాశాలలో మాఱురూపాయిల

౯. కష్టకాలము, శుభకార్యము

నేతనముగల మంచియుద్యోగము దొరికిన మృత్యుంజయరావున కేమయు సౌఖ్యము లేదు. కఠినవ్యాధి వానిదేహమును బీల్చి పిష్టి చేయుచుండెను! తోడిబోధకు లాతనిదెస ననూయాగ్రస్తులై యుండిరి. మా కుటుంబములో చిక్కులు మిక్కుట మయ్యెను. తండ్రియు తమ్ముడు నెంత ప్రయత్నించినను మాచెల్లెలి కింకను వివాహసంబంధము కుదురలేదు. మేము రాజమండ్రిలో నిలిచిన యానాలుగునెలలలో నె మాయింటియందత్తకోడండ్ర సామరస్యము వెల్లడియగుచుండెను! ఈ కష్టపరంపర వీక్షింపలేక, నాయకులు సంక్షోభించెను.

అంత మేము ౨౩-వ సెప్టెంబరున బెజవాడకు వెడలిపోయితిమి. కొన్ని దినములకుఁ బిమ్మట ననంతముగారు నాతో మాటాడుచు, తా మిటీవల క్లార్కుదొరతో సంభాషించితిమనియు, నేను గోరినచో డిసెంబరులో అమలాపురము వెడలిపోవచ్చు నని యాయన పలికిరనియుఁ జెప్పిరి! బెజవాడ వీడుటకుమాత్రము నాకు మన సొప్ప కుండెను.

అక్టోబరు ౧౩, ౧౪ వ లేదీలలో సతీపతులుభయాలము బంధు సందర్శనార్థమై వీలూరు వెళ్లియుంటిమి. అచటఁ గ్రోత్తగఁ గాపురమునకు వచ్చిన నామఱదలు శ్యామలాంబకు, ఆమెభర్తయగు వెంకటరత్నముతోను, అతని తల్లితోను మనస్పర్థలు ప్రబలుట విని, వారి గృహకల్లోలము లొకింత శమియింపఁబూనితిమి. ఇంట నంతఁగఁ బొత్తులేని మేమంతట యాయవదంపతులకుఁ జెలిమిచేకూరు సుద్దులు చెప్పి, బెజవాడకు మరలివచ్చితిమి.

ఒకనెల జీతము ముందుగఁ దీసికొని, మాచెల్లెలి వివాహమునకై యుభయాలమును అక్టోబరు ౨౦-వ తేదీని రాజమండ్రి పోయి

ఆ త్మ చ రి త్ర ము

తిమి. తమ్ముడు కృష్ణమూర్తి సన్నిహితజ్వరముచే బీజితుడై యుండెను. నాలుగుదినములలో జరుగఁబోయెడి మాచెల్లెలి వివాహమునకు బంధువులను బిలుచుటకై మాతండ్రి రాజమండ్రినుండి వెడలిపోయెను. అర్తమూరు సంబంధము మే మంత నిశ్చయించి, పెండ్లికుమారుని తలిదండ్రులకుఁ దెలియఁబఱచితిమి. ఒకమూల పెండ్లిపనులు, వేతొకమూల రోగికిఁ బరిచర్యలు!

వివాహదినమగు బుధవారము సమీపించినకొలది, మా యలమట మఱిత హెచ్చెను. బంధువుల పిలుపునకుఁ బోయిన మా తండ్రి పెండ్లి వెనుకటిరోజునకైన నిలు నేరలేదు! తమ్మునివ్యాధి నిమ్మలింపలేదు. ఎట్టకేలకు మంగళవారమురాత్రికి మాజనకుడు బంధుసమేతముగ నింటికి వచ్చెను. పెండ్లివారుకూడ ధవళేశ్వరమునకు వచ్చియుండిరని తెలిసెను.

పెండ్లికొమార్తెకు జ్వరము వచ్చుటచే వివాహము మఱునాఁడు జరుగలేదు. ఎట్టకేలకు ౨౫-వ ఆక్టోబరు, గురువారము ప్రాతఃకాలమున ధవళేశ్వరమున జనార్దనస్వామి యాలయమున మాచెల్లెలు కనకమ్మను పులుగుర్త సీతాపతిరావున కిచ్చి వివాహము చేసితిమి. మాతమ్ముడు కృష్ణమూర్తి వ్యాధిగ్రస్తుఁ డగుటవలన వానిని విడిచి మా తలిదండ్రులు రాజాలక పోయిరి. కావున నేను భార్యయును కన్యాదానము జరిపితిమి. ఒక జాములోనే వివాహము పూర్తి కాఁగా మేము రాజమండ్రి వచ్చి చేరితిమి.

అంత మా తమ్ముని జ్వరము మఱిత హెచ్చెను. రంగనాయకులు నాయఁడుగారు మిగుల శ్రమపడి రోగి కావధము లిచ్చుచుండిరి. కొలది దినములలోనే పెండ్లికూతునికిని జ్వరము సోకెను. నేను

౧౦. బెజవాడ స్నేహితులు

మరల ౨౯-వ అక్టోబరు సోమవారమే నా యువోగమునఁ బ్రవేశింపవలెను గాన, మేము ఉభయులమును వెనుకటిరోజుననే బెజవాడకు వెడలిపోయితిమి.

౧౦. బెజవాడ స్నేహితులు

వైండ్లిలోనే యారంభమైన మాచెల్లెలి యస్వస్థతయు సన్నిపాత జ్వరముగనె బరిణమించెను! మిత్రుఁడు రంగనాయకులు నా యడుగారు నాయందలి యవ్యాజసోదర బావమున నా తమ్మునికిఁ జెల్లెలికిని మిగుల శ్రమపడి వ్యాధి నివారణముఁ జేసిరి. జ్వరవిముక్తులై తెఱపిని బడిన వారిరువురును మిగుల బలహీనదశ నుండిరి. శరీరమున సత్తున పుట్టుటకై నాయడుగారు వారికి మంచిమందు లాసఁగిరి. ఎట్టి కేలకు వా రిరువురును పూర్ణారోగ్యవంతులైరి.

బెజవాడ “స్వయంకృషి సమాజము” వారు తమ సమాజవర్ధం తికి న న్నన్యక్షునిగాఁ గోరఁగా, నా యుపన్యాసము సిద్ధపఱచితిని. ౧౦-వ నవంబరునం దాయుత్సవము జరిగెను. అనుకొనిన యంశములనే కములు ప్రస్తావింపనే మఱచిపోయినను, మొత్తముమీఁద నా యుపన్యాసము సమగ్రముగనే యుండెను. దానిసారము వార్తాపత్రికలకుఁ బంపితిని. నా యాధిపత్యమున జరుగు జనానాపత్రికకే కాక, యితర వార్తాపత్రికలకును దఱచుగ నేను వ్రాయుచుండువాడను. నే నిట్లు వ్రాయుచుండుటవలన, నాయూహలకు సుస్థిరత్వమును, పదజాలము నకు సులభగమనమును, కాలక్రమమునఁ బట్టువడెను.

మత సంఘ సంస్కరణ విషయముల గుఱించి నేను దీక్షిక్షమయములందు పాఠశాలలో బాహుళ్యముగఁ బ్రసంగించుచుండువాడను.

ఆత్మచరిత్రము

ఆకారణమున విద్యార్థుల మనస్సులలోఁ గొంత సంచలనము గలిగెను. క్రైస్తవ పాఠశాలలోని హిందూవిద్యార్థులు, అన్యమతధర్మములను గుఱించియు, సంఘసంస్కరణావశ్యకమును గుఱించియు వినుచుండు వారలయ్యును, హిందువునగు నానోటనే యట్టి వాక్యము లాకర్ణించుట కచ్చెరువొందుచుండువారు. దేవశ్రాజు అనంతరామయ్య యను మా పాఠశాలలోని ప్రవేశపరీక్షతరగతి విద్యార్థి, విగ్రహారాధనమును నిరసించి, తోడివిద్యార్థుల యాగ్రహమునకుఁ బాల్పడియెను. “హిందూబాలసమాజ” సభకు నే నొకమాటు పోయి, అచట విగ్రహారాధనమును గుఱించి జరిగిన చర్చలోఁ బాల్గొంటిని. సంస్కరణ పక్షాభిమానులగు విద్యార్థిబృందమునకు నే నిట్లు నాయకుడ నైతిని. పాఠశాలలోను బయటను, సంస్కరణ విషయములను గుఱించి విద్యార్థులతో నేను జర్చలు సలుపుచుండువాడను. ౧౮౮౪ నవంబరున పాఠశాలలో “విద్యార్థి ప్రసంగసమాజ” సంవత్సరోత్సవము జరిగెను. ఆ సందర్భమున సమాజసభ్యులను హెచ్చరించుచు నా యభ్యుతోపన్యాసము చేదివీతిని. సభ కగ్రాసనాధిపతి యగు డిప్టీమైన్యమునసలు కొప్పరపు రామరావు పంతులుగారు నా యుపన్యాసమును గొంత నిరసించినను, సభ్యుల కది సమ్మోచముగ నుండుటచే నాకుఁ బ్రోత్సాహము గలిగెను.

లోకమున నెట్టి సాధుజనులకు నొక్కొక్కతటిని శాంతముగ దినములు గడువవు. ఆ నవంబరు నెలలో మా యుపాధ్యాయులలోఁ గొందఱి కాకాశరామన్నయత్తరములు వచ్చెను. ఒకపుణ్యవతి పుర్రనమును గుఱించి యందు హేయముగు నపవాదములు నూచింపఁబడెను! ఊరునకుఁ గ్రొత్తనగు నా కిట్టిలేఖలు రాకుండినను, మిత్రులవలన నీసంగతి విని నేను మిగుల విషాదము నొందితిని. ఆదంపతుల

కెంతో మనస్తాపము గలిగె నని వేత చెప్ప నక్కఱలేదు. “మానవ మాత్రులు భూమణదూషణములకు సరిసమానముగఁ దలయొగ్గవలయు” నను లోకోక్తిని ఆకష్టసమయమున పోకమిత్రుఁడు వదించుచుండుట నాకిప్పటికిని జ్ఞాపకము.

నేను బెజవాడ వచ్చిననాఁటినుండియు ద్వితీయోపాధ్యాయుఁడగు దేవసహాయముగారికిని నాకును మంచి స్నేహము కలసెను. మే మిరువురము సమవయస్కులము ; పలువిషయములందు పరస్పర సానుభూతి గలిగియుండువారము. క్రొత్తగ నువ్వోగమునఁ బ్రవేశించిన యువకుఁడనగు నాకష్టసుఖము లాయన యారయుచు, సోదరునివలె నిరంతరము నన్నుఁ బ్రేమించుచుండువాఁడు. ఈసంవత్సరాంతముననే యాయన బెజవాడ విడిచి మద్రాసులో నువ్వోగస్వీకారముఁ జేయ నుద్దేశించెను. నే నీపాఠశాలయం డెట్లు మెలఁగవలయునో, ఎవరి నెట్లు చూడవలయునో, నా కాయన బోధించుచుండువాఁడు. ఇరువురమును ప్రథమోపాధ్యాయునిదేస గౌరవభాసము గలిగియుండువాఁడనివారము. ఐనను కొన్ని చిన్న సంగతులందు వారితో మాకుఁగల యభిప్రాయభేదములె, మాయిద్దఱి పాత్తును వృద్ధిచేసెను. దేవసహాయముగారు బెజవాడ వీడుదినములు రాఁగా, విద్యార్థులు తమగురువునకు బహుమానపూర్వకముగ విజ్ఞాపనపత్ర మొసంగ నిశ్చయించి, మాయిరువురికిని గల చెలిమిని బాటించి, నన్నే యాపత్రము సిద్ధపఱుపఁగోరిరి. ౭-వ డిసెంబరున పాఠశాలలో జరిగిన బహిరంగసభలో నేనే విజ్ఞాపనపత్రమును జదివెతిని. సహృదయుఁడు సరళస్వభావుఁడు నగు దేవసహాయమహాశయునకుఁ దగినట్టుగ, సద్భావపూరితముగను, లలితపదయుతముగను వినతిపత్ర ములరారుచుండెనని సదస్యులు సంతోషభరితులైరి.

ఆత్మ చ రి త్ర ము

నా కాపాతకాలలోఁ బ్రయమిత్రులయిన యింకొక యుపాధ్యాయుని గుఱించి కూడ నిచటఁ జెప్పవలయును. వీరు ఆంధ్రపండితులగు జానపాటి కామశాస్త్రిగారు. ఇంచుమించుగ నాయీడువారే. నావలెనే బకింగుహామపేటలోఁ గాపురము, సామాన్యముగ మేమిద్దఱమును గలసియే పాఠశాలకుఁ బోవుచు వచ్చుచుండెడివారము. ఉభయములము పాఠశాల యావరణమున సాయంకాలమున బంతు లాడుచుందుము. సామాన్యదేశభాషాపండితులవలెఁ గాక, కామశాస్త్రిగారు ఉన్నతయాంగ్ల విద్య నభ్యసించినయధ్యాపకునివలె విద్యార్థులను మంచియడుపులో నుంచి, వారి గౌరవ లాలనములకుఁ బాత్రు లగుచుండువారు. తాను గొంతవఱకు పూర్వాచారపరుఁ డయ్యెను, కాలానుగుణ్యముగ సంఘమున కావశ్యకమైన కొన్ని సంస్కరణముల నేయన యామోదించుచుండువాఁడు.

తఱచుగ నాంధ్రవ్యాసములు రచించుచును మాసపత్రిక నొకటి ప్రకటించుచును నుండునాకు, వీరిసాయము నిరతమును గావలసి వచ్చెడిది. సరసులు, సాధుపుంగవులు, స్నేహపాత్రులును నగు శాస్త్రిగారు విసు వనుమాట నెఱుంగక, నానాఁతలు దిద్దిపెట్టుచు నిరుపమాన స్త్రీవిద్యాభిమానమున నొప్పుచుండువారు.

నా కీ కాలమున పాఠశాలలోని బోధకులే గాక విద్యార్థులును గొందఱు స్నేహితులైరి. విగ్రహారాధనమును గుఱించి తనకుఁ గల స్వతంత్రాభిప్రాయములకొఱకు, సహచరుల యెత్తిపాడుపులకు గుఱియై నాయాదరము వడయుచుండిన అనంతరామయ్యను గుఱించి యిదివఱకే చెప్పితిని. మానికొండ రాజారావు, లేకుమళ్ల రాజగోపాలరావుగార్లు, తక్కినవారిలో ముఖ్యులు. మొదటి యాతఁ డానగరనివాసి. నేను పికారు పోవునపుడు ఆతఁడు నన్ను వెంబ

డించుచు, పట్టణవార్తలు విడ్డూరములును బ్రస్తావించుచుండువాడు. శిష్యుఁ డని యీసడింపక, అన్యజ్ఞప్రేమమున నే నాతనిని మన్నించు చుండువాడను. రాజగోపాలరా వనిన రాజారావున కంతగఁ బడెడిది కాదు. ఆజానుబాహువగు రాజారావువలెఁగాక రాజగోపాలరావు పొట్టిగ సన్నముగ నుండి, ఆంధ్రసారస్వతమునఁ జక్కని యభిరుచి గాంచియుండుటచే నే నాతనిఁ బ్రేమించువాడను. శిష్యుఁడ నీతఁడు నాపత్రికకు “స్త్రీచరిత కదంబము” అనుపేరిట కథలు వ్రాయు చుండువాడు.

౧౮౯౪ సంవత్సరము డిసెంబరులో మద్రాసున జాతీయ సభలు దర్శించుటకై, వీరేశలింగముసంతులు రంగనాయకులునాయఁడు గార్లు రాజమండ్రినుండి ప్రయాణముఁ జేసి, మార్గమధ్యమందలి బెజ వాడలో నొకనాఁడు నా కతిథులైరి. వీరేశలింగముగారు మాయింట చిడియుటకు నింటివారు తప్పుపట్టక, మీఁదుమిక్కిలి వారికి వంట చేయుటయందు నాభార్యకు సాయముఁగూడఁ జేసిరి. నేను మా తమ్ముఁడు వెంకటరామయ్యతోఁగూడి వారితోఁ జెన్న పురికిఁ బ్రయాణమైతిని. రాజమండ్రిస్నేహితుల మంత దేశీయమహాసభకుఁ బోయెడి తక్కినవిద్యార్థికులతోఁ గలిసి యొకబండిలో నెక్కితిమి కాన, ప్రయాణకష్టము మాకేమియుఁ దోఁపలేదు. పూర్వాచారపరులగు సహ చరులతో సంఘసంస్కరణమునుగుఱించి యత్యధికముగ వాదించుట వలన, వీరేశలింగముగారికి రెయిలులో గొంతు బొంగుపోయెను !

ఆ సంవత్సరమున జాతీయసభ కధ్యక్షుఁడు, వృద్ధుఁడు, బ్రిటి షు పార్లమెంటు సభ్యుఁడునునగు ఆల్ ఫ్రెడు వెబ్బుదొర. రెండవ నాటి యుపన్యాసకులలో పార్లమెంటు సభ్యుఁడు ‘కీ’ ముఖ్యుఁడు. ఈ తఁడు తడవుకొనక, చేతనుండు కాకితమువంకనైనఁ జూడక, గంటల

ఆత్మచరిత్రము

కొలది ధురీవేగమునఁ బ్రసంగము చేయఁజాలినవాఁడు. సద్వర్తనముఁ గోలుపోయె నను కారణమున గొప్పవక్తయు ప్రసిద్ధిన్యాయవాదియు నైన యొకదొరను సభలో మాటాడనీయవలదని ముల్లరుకన్య తెచ్చిన తీర్మానమును అధ్యక్షుఁడు త్రోసివేయుట, మిత్రుఁడు వెంకటరత్నము నాయఁడుగారు మున్నగు కొండటి కసమ్మతమయ్యెను.

౨౮-వ తేదీని నేను మహాసభకుఁ బోక, పూర్వగురువులు మిత్రులు నగు మల్లాది వెంకటరత్నముగారిని సందర్శించితిని. ముందు చెన్నపురిలో న్యాయవాదిపరీక్షకుఁ జదువఁబూనిన నాతమ్ముని కాయన తన యింట నొకగది యిచ్చెను. ౨౯-వ తేదీని నేను కాంగ్రెసులోఁ గాంచిన యుపన్యాసకులలో నెల్ల సురేంద్రనాథబెనర్జీ మదనమోహన మాళవ్యాగార్లు అధికప్రతిభావంతులుగఁ దోచిరి.

డిసెంబరు ౩౦-వ తేదీని బ్రాహ్మమందిరములో జరిగిన యొక బ్రాహ్మవివాహమును జూచితిని. జగద్విఖ్యాతిఁ గాంచిన భండార్కరు పండితుఁడు ఆసంవత్సరమున పునోపితుఁడు. ఇతఁడు సప్తపది మంత్రములు పఠించి, వధూవరులచే నడుగులు వేయించి వాని భావము విప్పిచెప్పనప్పుడు, పూర్వకాలపు ఋషివర్యు లెవరో యిపు డధ్వర్యము చేసి యీ యార్యవివాహమును నడపించుచుండినట్లు గాన వచ్చెను! మఱునాఁడు క్రైస్తవకళాశాలలో చెన్నపురి సంఘసంస్కరణసమాజ వార్షికసభ జరిగెను. రేనడే, భండార్కరుగార్లు మహాపన్యాసము లొసంగిరి.

౧౧. నూతన వత్సరము

౧౮౯౫-వ సంవత్సరము జనవరి ౫-వ తేదీని నేను చెన్నపురినుండి తిరిగి బెజవాడ వచ్చినపుడు, దేశీయమహాసభ ప్రతినిధురాండ్రు

యొక్కయు, ఇతర ప్రతిభౌవితులయొక్కయు ప్రతిమలు కొన్నికొని చట్టములు కట్టించి నాతోఁ దెచ్చితిని. ఇంట వెలిగించుకొనుటకు కాంతి మంతములను గాజుదీపములను, ముఖము చూచుకొనుటకు ముకురములును గొనివచ్చితిని. రాత్రు లీదీపముల వెలుగున గోడలకుఁ దగిలించఁబడిన పటములు ప్రతిమలును తళతళ మని మెఱయుచు, గాంధర్వలోకదృశ్యములను సూచించుచుండెను. దేశీయమహాసభయందును, తదితర మహాసభలందును నే నాకర్ణించిన సురేంద్రనాథబెనర్జీ, మదనమోహనమాశవాస్య ప్రభృతులగు మహావక్త్ర ప్రసంగములు నా పీఠులఁనికను పినుపించునట్లే యుండెను. ఎచటఁ జూచినను నా కనులకు సౌందర్యనాహిని గోచరించెను. పక్షుల కలస్వనములందును, మానసీ మణుల మందహాసములందును, ప్రకృతికాంత వదనముకురమందును, నాకు సర్వేశ్వరుని సుందరాకారము ప్రతిబింబితమయ్యెను. ప్రాచ్యదైవ భక్తుల హృదయసీమలందలి బహుదేవతా విశ్వాసమున కిట్టి దృశ్యములే హేతుభూతములై యుండవచ్చునని నేను దలపొసితిని.

పాపశాల కింకను సెలవు లుండినందున మేము రాజమండ్రివెళ్లి బంధుమిత్రులను జూచితిమి. మృత్యుంజయరావున కిటీవల జ్వరమువలన బలహీనత యతిశయించినను, ఇపుడు కొంచెము నెమ్మదిగ నుండెను. మిత్రుల మిరువురమును భగవద్విషయములను గుఱించి ముచ్చటించుకొంటిమి. ఈమధ్య వ్యాధి ముదిరి, పరిస్థితులు తలక్రిందైనపుడు తన్నావరించిన నిబిడాంధకారము నొక్కింతఁ దొలగించి, తన యాత్మముం దొక విమృద్ధిపము వెలిగెనని నామిత్రుఁడు పలికినపుడు, నే నది యీశ్వర సాక్షాత్కారమే యని గ్రహించితిని. అనుభవసిద్ధమగు నిట్టియీశ్వరసందర్శనమే మతమునకు ప్రధానాంగము కాని, నూత్రములు సిద్ధాంతములును గావని నాకు ద్యోతకమయ్యెను.

ఆ త్మ చ రి త్ర ము

కుటుంబమునము పెరుగుచుండుటచేత, అది తీర్చివేయు నుద్దేశమున మాభూము లమ్మజూపుటకై తండ్రియు నేనును గోపేరు మున్నగు ప్రదేశముల కపుడు ప్రయాణమైతిమి. ఈపద్ధతి మాతల్లికి సమ్మతముగ లేదు. ఈ సందర్భమున నా కామె దుర్గుణదురుద్దేశము లాలోపింప వెనుదీయకుండెను ! అప్పులన్నియు విద్యాపరిపూర్తిజేసిన నేనును, నాపెద్ద తమ్ముడును మాత్రమే తీర్చివేసి, ఆస్తి యందఱుము ను సరిసమానముగఁ బంచుకొనుట న్యాయముని యామె తలంచెను. కుటుంబమరియోద నిలువఁబెట్టు విషయమున నాకుఁగల సద్భావ మామె సంశయించుటకు నేను మిగుల వగచితిని.

జనవరి ౯-వ తేదీని మానాయనయు నేనును రాజమండ్రి నుండి బయలుదేటి, రాత్రికి వేలివెన్నును, మఱునాటికి గోపేరును జేరితిమి. గోపేరులో ఋణదాత రామభద్రరాజుగారు మాభూములు కొనుటకు మొదట సమ్మతించుకుండినను, మేము పట్టుపట్టినపిదప నద్దాని కొప్పుకొనెను. మేము తణుకులో నొకటిరెండురోజులు నిలిచియుంటిమి. నాపూర్వసహపాతి జనమంచి వెంకటరామయ్యగా రచటి మాధ్యమిక పాఠశాలలో ప్రధానోపాధ్యాయుఁడు. జనానా పత్రికకు వ్రాయుటకాయన సమ్మతించెను. మే మంత రేలంగి వెళ్లి బంధువులను జూచితిమి. పట్టపరీక్ష నిచ్చి, ఉద్యోగస్వీకారము చేసి, స్వగ్రామ సందర్శనముఁ జేయవచ్చిన నన్ను గ్రామస్థులు మిగుల మన్నించిరి. కుటుంబ కలహములవలన మాపెద్ద పెత్తండ్రి మొదట నాతో మాటాడకుండినను, పిమ్మట నా కెంతయో దయ చూపించెను. నన్నాయన ముద్దాడి, కంట నీరు దెచ్చుకొనెను. మే మంత బయలు దేటి, రాజమండ్రి తిరిగి వచ్చితిమి.

నేను మరల మృత్యుంజయరావును గలసికొని మాటాడితిని. సత్యసంవర్ధనితోడి సంబంధము కొన్ని మాసములనుండి నేను వదలు కొనినను, నాన్నే హితునీరీతిఁ జూచి, మార్చినెలనుండి యాపత్రికకు వ్రాయుదు నంటిని. అంత నందఱి యొద్దను వీడ్కోలు గైకొని బెజవాడకు వెడలిపోయితిమి.

చదువు నిమిత్తమై తమ్ములు కృష్ణమూర్తి సూర్యనారాయణులను బెజవాడకు మాతోఁ గొనివచ్చితిమి. వారిని మాతో నంపుటకు మాతల్లి కెంతో కష్టముగఁ దోచెను. ౧౬ వ-తేదీని మేము బెజవాడ చేరితిమి. మాపాఠశాల మంచిసితిలో లేకుండుటకు నే నెంతయుఁ జింతిల్లితిని. ఇది కారణముగ బెజవాడలో నాయునికి కంతరాయము గలుగవచ్చు నని భయమందితిని.

౧౭ వ-తేదీని పీఠేశలింగముగారు కుటుంబముగ మద్రాసు నుండి రాజమండ్రికి వచ్చుచు, మార్గమధ్యమున భోజనము నిమిత్తమై బెజవాడలో మా యింటికి వచ్చిరి. అపుడు మాయింట నన్న మమర కుండుటవలన, వేఱుచోట వారు భుజించిరి. ఈయత్రోద్ధృత భార్య మీఁద నేను గోపించితిని.

అందఱు నొకచోట నివసించినచో కుటుంబవ్యయము తగ్గునని నేను జెప్పఁగా, రాజమండ్రిలోని కాపుర మెత్తివైచి, బెజవాడలో నాయొద్ద నుండుటకు మా తలిదండ్రులు సమ్మతించిరి. తగినంతస్థలము సమకూరుటకై గోవిందరాజులవారి యింటిలో నుత్తరభాగము విడిచి, విశాలమగు దక్షిణభాగమును, దానితోఁ జేరియుండు వీధివసారాగది యును మేము నెల కైదు రూపాయల బాడుగకుఁ దీసికొని, దాని లోనికిఁ గాపురము తరలించితిమి.

ఆత్మ చ రి త్ర ము

ఆకాలమున బెజవాడలో డిస్ట్రిక్టుమునసబుగనుండిన కొప్ప
రపు రామారావుగారిచ్చిన కొన్ని వేల రూపాయల విరాళముమీద
వచ్చెడి వడ్డీతో, ఏఁటేలు నాంధ్రదేశముం దున్నతవిద్య నేర్చెడి పేద
నియోగి బాలురకు వేతనము లీయఁబడుచుండెడివి. ఈ“యాటువేల
నియోగివిద్యార్థి సహాయకసమాజ” కార్యనిర్వాహక సభలో నన్నిటి
వల సభికునిగ నెన్నుకొనిరి. ౧౯వ-జనవరిలో జరిగిన సభకు నే
నధ్యక్షుడను. వర్ణభేదములను బాటింపని నే నీనియోగులసమాజమునఁ
జేరుటకు సందేహింపమికి, అది వట్టివిద్యాసంస్థ యని భావించుటయే
కారణము.

మా తల్లిదండ్రులు రాజమండ్రివిడిచి బెజవాడ రాజేశ్వరియిరి.
బెజవాడలో నాతో నాతమ్ములిద్దఱుండుటచేత, ఇంటి పని యొక్క
తెయుఁ జేసికొనలేక, నాభార్య మూలుగుచు, నామీద చిరచిర
మనుచుండెడిది. తల్లిదండ్రులను విడిచి యుండుటకు నూర్యనారా
యణ లోన బెంగపెట్టుకొనియుండెను. నేను “జనానాపత్రిక”కు
వ్రాసినవ్యాసములు వానిచే జదివించుచును, పత్రికకు సొంతముగ
వ్రాయుమని హెచ్చరించుచును, ఎటులో వానిదృష్టిని జదువునకు
మరలింపఁ జూచితిని. ఇంకను బలహీనుఁ డగు కృష్ణమూర్తికి
బలముపట్టు మందు లిప్పించుటకై రంగనాయకులునాయఁడుగారితో
నే సుత్తరప్రత్యుత్తరములు జరిపితిని.

సంసార లంపటయు నింద్రియలోలత్వమును నాయందు
పెచ్చుపెరిగి, నామనస్సు నీశ్వరధ్యానమునుండి మెల్ల మెల్లగఁ దొల
గించుచుండెను. దైవభక్తియందు నాకు మరల తీసి గలిగింపఁగల
యుదంత మొకటి యిపుడు సంభవించెను. నాపూర్వపరిచితులగు దుగ్గి
రాల రామమూర్తిగా రీపాతశాలలో ప్రకృతిశాస్త్రబోధకులుగ

నియమింపఁబడిరి. ఆయన బ్రాహ్మమతవిశ్వాసియు, స్నేహపాత్రుఁ
డును. పాఠశాలలోఁ గొన్ని క్రొత్తయేర్పాటులు చేసితిమి. విద్యార్థుల
యుపయోగార్థమై పఠనాలయము నెలకొల్పితిమి. నే నీయేఁడు
ద్వితీయోపాధ్యాయుఁడ నైతినిగాన, నేవసహాయముగారి స్థానమున
పాఠశాలలో వ్యాయామాధికారి నైతిని.

మా పాఠశాలాప్రవేశపరీక్షాఫలితము లంత తెలిసెను. అనంత
రామయ్య యొకఁడు మాత్రమే జయమందెను. మేము దీనికి నిరు
త్సాహ మందక, పరిస్థితులు ముందు బాగుపడు నుపాయము లాలో
చించితిమి. పాఠశాలలో పాఠనిర్ణయపట్టికలు సిద్ధము చేయు పని నే
నిపుడు నిర్వహింపవలసివచ్చెను. ఈపని నే నెంత సద్భావముతోను
నిష్పాక్షికబుద్ధితోను నెరవేర్చఁబూనినను, నామూలమున తమపని
యందు చిక్కు లధికమయ్యె నని సణుగుకొనుచు, బోధకులు కొందఱు
నాకు దుర్గుణము లారోపింప వెనుదీయకుండిరి !

ఫిబ్రవరి ౧౮ వ-తేదీని మమ్ము జూచిపోవుటకు, మా చిన్న
చెల్లెలు కామేశ్వరమ్మతోఁ గలసి మాయమ్మ బెజనాడ వచ్చెను.
మృశ్యంజయరావు చిన్న కూతురు రామాబాయి చనిపోయె నని
వారివలన విని మే మెంతయు విచారపడితిమి.

౧౨. ని త్య వి ధు లు

నేను యల్. టి. పరీక్షకు మార్చి నెలలో మద్రాసు వచ్చి కొన్ని
రోజు లుంటిని. ఆచట నాతమ్ముఁడు వెంకటరామయ్యతోను,
మిత్రులు వెంకటరత్నము, నారాయణస్వామినాయఁడు, కనకరాజు,
గంగరాజు గార్లతోను నేను బ్రొద్దుపుచ్చితిని. నా తమ్ముఁడు పట్టపరీ

ఆత్మచరిత్రము

క్షలో నాంగ్లమున తప్పి, ఆపరీక్ష కిచట చదువుటకై చెన్నపురి క్రైస్తవకళాశాలలోఁ జేర నుద్దేశించెను. కలకత్తా భారనగరమున తాను నెలకొల్పినదిపెడి “వితంతు శరణాలయమున”కు చందాలు పోగుచేయుటకై మద్రాసు వచ్చియుండిన శశిపాద బెనర్జీగారిని ౫-వ మార్చి ని మిత్రులతో నేను సందర్శించి, నాకుఁ దోచిన కొంచెము చందావారి కిచ్చితిని.

యల్. టి. పరీక్ష రెండవభాగమున నీరెండవసారికూడ నే నపజయముఁ గాంచుటచేత, ఆ లోపమును గొంత పూరించుటకై నేను యం. యే. పరీక్ష కింటఁ జదువ నుద్దేశించితిని. డాక్టరు సత్య నాథముగారిని జూచి, తత్త్వశాస్త్రమున యం. యే. పరీక్షకుఁ జదువ వలసిన పుస్తకములను గుటించి వారి యాలోచనలు గైకొంటిని. కొన్ని పుస్తకములు కొని బెజవాడ తెచ్చుకొంటిని. చెన్నపురి కళాశాలలోఁ దనకు సౌకర్యము గలుగని కారణమున, వెంకటరామయ్య నాతో బెజవాడకు వచ్చి మాతల్లిని చెల్లెలిని దీసికొని రాజమండ్రి వెడలిపోయెను. బెజవాడలో మాతో నుండలేక, తమ్ముడు సూర్యనారాయణ వారిని వెంబడించెను !

పాఠశాలలో తోడిబోధకులగు రామమూర్తిగారు నాకీ కాలమున నిత్యసహవాసులైరి. విద్యాశాలలోను, బయటను మే మిరువురమును గలసి మాటాడుకొనుచు కాలము గడుపు చుందుము. ఆయన బోధనము ననుసరించి నేనిపుడు కార్లయిలు విరచితముగు “సార్వరు సార్వసు” అను గ్రంథరాజమును జదువ మొదలిడితిని. నేను యం. యే. పరీక్షకును, ఆయన బి. యే. పరీక్షలోని రెండవభాగమునకును మిగుల దీక్షతోఁ జదువ నారంభించితిమి. విద్యాపరిశ్రమమునకు ప్రాతఃకాలమే మంచినమయ మని యెంచి, మేము వేకువనే లేచి, యింటఁ

౧.౨. ని త్య వి ధు లు

బుస్తకములు ముందు వేసికొని కూర్చుండువారము. కాని, కడుపుబో నాహారము లేక దేహమున నిస్సత్తువుగ నుండు సమయమునఁ జదువుట మంచిది కా దని తెలిసినవారము గాన, మే మిరువురమును నాసురొ టైను, కోకోను స్వీకరింప నారంభించితిమి. కోకోనీరు త్వరగఁ జేసికొ నుటకు మరప్రాయ్వి మున్నగు పరికరములు సిద్ధము చేసికొంటిమి. కాని, యీ యుపాహార వస్తువులు సమకూర్చుకొను నాటోపమునందే విలువగల ప్రాతఃకాలము వ్యయమగుచు వచ్చెను! ఇదివఱకు పరగడు పునఁ బనిచేయుట కష్టముగఁ దోచెడి మాకిపుడు, నిండుకడుపుతోఁ బరి శ్రమించుట కష్టతరమయ్యెను! అంతట, ఫలాహారములతో నారంభమైన ప్రాద్దుటి చదువు సాగియు సాగకమునుపే, సకాలమున పాఠశాలఁ జేరు టకై మేము భోజనసన్నాహము చేయవలసివచ్చెడిది! చదువు వంటఁబ ట్టుట సందేహాస్పదమైనను, అజీర్ణరోగము, ఫలాహారాభ్యాసమును మాత్రము వెంటఁబడుట స్పష్టమని మే మంత భయపడి, యుపాహా రములను త్యజించి యదేచ్ఛగ నుంటిమి!

పాఠశాలలో నంత నర్థనంపత్సర పరీక్ష లారంభమయ్యెను. పరీక్షాపత్రము లన్నియు నేనే చేతియంత్రమున నచ్చొత్తితిని. దీనివల నఁ దమపని యులువయ్యెనని సంతసించుటకు మాఱుగఁ గొందఱు బోధకులు, తమ పరీక్షాపత్రములు వేళకు నా కందీయక, నన్నుఁ జిక్కు లుపెట్టి, మీఁదుమిక్కిలి నిండింప సాగిరి! ఎట్టకేలకు పరీక్షలు పూర్తి కాఁగా, వేసవికి పాఠశాల కట్టివేసిరి. 3-వ మేయి తేదీని, ఏప్రిలు “జనా నాపత్రిక” నందుకొని, మేము రాజమండ్రి వెడలిపోయితిమి.

మే ౧౦-వ తేదీని మిత్రుఁడు రంగనాయకులు నాయఁడుగారి యత్తగారు చనిపోఁగా, ఆ మెశవమును కోటిలింగశ్రేత్రమునకుఁ గొని పోయిరి. అదివఱకె యచట నాయఁడుగారి భార్యసమాధి వెలసియుం

ఆత్మచరిత్రము

డెను. దానిచేతనే వృద్ధురాలియై స్త్రీకలు చేర్పబడెను. నాయడుగారాసమయమున ప్రార్థన సలిపిరి.

అప్పు పంచుకొని, నావంతు తీర్చివేయమని తలదండ్రులు పెద్దతమ్ముడును నా కిప్పుడు బోధించిరి. ఎటులో నన్ను ఋణవిముక్తునిగఁ జేసినచో నొక వేయిరూపాయి లీచ్చెద నని నేను నారలకుఁ జెప్పితిని. ఇది యుక్త మని మా మామగారును అభిప్రాయమందిరి.

నే నా రోజులలో సత్యనాథము కృపాబాయి గారిచే విరచితముగు “కమల” చదివి వినోడించితిని. మల్లాది నెంకటరత్నముగారి కోరిక ననుసరించి మాతమ్ముఁ డిదివఱకె యీపుస్తకమును తెనుఁగుచేయఁగా, దానిని సవరించి యిప్పుడు చెన్నపురికిఁ బంపితిని.

ఆ సెలవుదినములలో, పాపము, మృత్యుంజయరావునకు వ్యాధి ప్రబలమయ్యెను. అతనిఁ జూచి మిత్రులు విషాదమందిరి. మా తల్లికి వేసంగిలో మూర్ఛ యంకురించెను. ఆమె బాధకై మేము విచారించుచుండువారము. యం. యే. పరీక్షకై నే నీ సెలవులలో రాజమండ్రికళాశాలా గ్రంథాలయమందలి యుద్ద్రంధ్రములు కొన్ని చదివి యుండితి ముఖ్యాంశములను నాపుస్తకములలో వ్రాసికొంటిని.

౨౫వ-మొయిలేదీని తండ్రి, పెద్దతమ్ముడు నేనును మా భూముల విక్రయమునకై రేలంగి పయనమై వేలివెన్ను చేరితిమి. అచట మాతమ్మునిమామ నరసయ్యగారు మాకుఁ గానఁబడి, తమ కూతుని శుభకార్యమునకు వలసిన ప్రయత్నములు జరిగిన వనియు, ఆలస్యమైనచోఁ దనకెంతో ధననష్ట మగు ననియు మొఱవెట్టెను. వధూవరుల కింత లేఁబ్రాయమున శుభకార్యము తలపెట్టగూడదని నేను జెప్పివేసి, ఆయనపుర్ణాగ్రహమున కాపొత్తియైతిని! మా మూఁడవ

పెత్తండ్రి పద్మరాజుగారిని జూచుటకై మే మంత రాత్రికి పెను గొండ నెడలిపోయి మఱునాఁడు రేలంగి వచ్చితిమి. అదినమఱులో రేలంగిగ్రామస్థులు కొందఱు రెండుకతులక్రింద నేర్పడి, ఒకరితో నొకరు ఘోరయుద్ధము జరుపుచుండిరి. ఈద్వంద్వయుద్ధ సందర్భమున, నిరపరాధులగు మాబోటివారను చిక్కులలోనికి రావచ్చునని నేను భీతిల్లితిని. భూములయమ్మకమునకై మాతండ్రి యంతట గుట్టు స్రక్కలగ్రామములు తిరిగెను. అపుడు మేము రేలంగి మండపాక కేతలి వడ్డూరు గ్రామములలోఁగల మాభూము లమ్మివేసితిమి. మా పెద తండ్రికుమారుఁడు మా యభయకుటుంబములకు నిపుడు జరుగు వ్యాజ్యములకు వివాదములకును ముఖ్యకారణ మని వింటిమి. అతఁడు తన తప్పునొప్పుకొనినను, నేను జెప్పిన సామమార్గమునకు సులభముగ నొడంబడలేదు. ఎటులో మే మంత సమాధానపడితిమి.

ఇంకముందునుండి కుటుంబవ్యయములకుఁ గొంత సొమ్ము నెలనెలయును సరిగా రాజమండ్రి పంపుచు, కొంత సొంత కర్షులకు వ్యయపఱచుకొని, మిగిలినదానితో నప్పులు తీర్చివేసెద నని నేను నిర్ధారణచేసికొంటిని. మేము రాజమండ్రి వచ్చునప్పటికి, మాతల్లి యుఁదమ్మఁడును జబ్బుగ నుండిరి. గర్భసంబంధమును వ్యాధికి లోనయిన శాభార్య, ఇంటఁ దాను బడుకష్టములనుగుఱించి మొఱపెట్టెను. స్కాటు మెట్కాళు దొరలను సందర్శించి, పాపయ్య మృత్యుంజయరావుగార్లు మున్నగు స్నేహితుల వీడుకొలది, నేను పత్నీసమే తముగ జూను ౧౯-వ తేదీని బెజవాడ బయలుదేఱితిని. తల్లిని గూర్చియు తమ్ములనుగూర్చియు నా కెంతో విచారము గలిగెను. వారలకుమాత్రము నాచిక్కు లెఱుకపడవుగదా! మే మంత ప్రీతురు

ఆత్మచరిత్రము

డెను. దానిచేతనే పృథ్వీరాళియ స్త్రీకలు చేర్పబడెను. నాయఁడుగా రాసమయమున ప్రార్థన సలిపిరి.

అప్పు పంచుకొని, నావంతు తీర్చివేయుమని తలదండ్రులు పెద్దతమ్ముఁడును నా కిప్పుడు బోధించిరి. ఎటులో నన్ను ఋణవిముక్తునిగఁ జేసినచో నొక వేయిరూపాయి లిచ్చెద నని నేను నారలకుఁ జెప్పితిని. ఇది యుక్త మని మా మామగారును అభిప్రాయమందిరి.

నే నా రోజులలో సత్యనాథము కృపాబాయి గారిచే విరచితమగు “కమల” చదివి వినోదించితిని. మల్లాది వెంకటరత్నముగారి కోరిక ననుసరించి మాతమ్ముఁ డిదివఱకె యీపుస్తకమును తెనుఁగు చేయఁగా, దానిని సవరించి యిప్పుడు చెన్నపురికిఁ బంపితిని.

ఆ సెలవుదినములలో, పాపము, మృత్యుంజయురావునకు వ్యాధి ప్రబలమయ్యెను. అతనిఁ జూచి మిత్రులు విహదమందిరి. మా తల్లి కీ వేసంగిలో మూర్ఛ యంకురించెను. ఆమె బాధకై మేము విచారించుచుండువారము. యం. యే. పరీక్షకై నే నీ సెలవులలో రాజమండ్రికళాశాలా గ్రంథాలయమందలి యుద్ధాంధములు కొన్నిచదివించి యందలి ముఖ్యాంశములను నాపుస్తకములలో వ్రాసికొంటిని.

౨౫వ-మొయితేదీని తండ్రి, పెద్దతమ్ముఁడు నేనును మా భూముల విక్రయమునకై రేలంగి పయనమై వేలివెన్ను చేరితిమి. అచట మాతమ్మునిమామ నరసయ్యగారు మాకుఁ గానబడి, తమ హఃతుని శుభకార్యమునకు వలసిన ప్రయత్నములు జరిగిన వనియు, ఆలస్యమైనచో దనకెంతో ధననష్ట మగు ననియు మొఱవెట్టెను. వధూవరుల కింత లేఁబ్రాయమున శుభకార్యము తలపెట్టగూడదని నేను జెప్పివేసి, ఆయనపుర్ణాగ్రహమున కాహుతియైతిని! మా మూఁడవ

పెత్తండ్రి పద్మరాజుగారిని జూచుటకై మే మంత రాత్రికి వెను
గొండ వెడలిపోయి మఱునాడు రేలంగి వచ్చితిమి. ఆదినములలో
రేలంగి గ్రామస్థులు కొందఱు రెండుకక్షలక్రింద నేర్పడి, ఒకరితో
నొకరు ఘోరయుద్ధము జరుపుచుండిరి. ఈద్వంద్వయుద్ధ సందర్భమున,
నిరపరాధులగు మాబోటివారను చిక్కులలోనికి రావచ్చునని నేను
భీతిల్లితిని. భూములయమ్మకమునకై మాతండ్రి యంతట నుట్టు
ప్రక్కల గ్రామములు తిరిగెను. అప్పుడు మేము రేలంగి మండపాక కేతలి
వడ్డూరు గ్రామములలోగల మాభూము లమ్మివేసితిమి. మా పెద
తండ్రికుమారుడు మా యుభయకుటుంబములకు నిపుడు జరుగు
వ్యాజ్యములకు వివాదములకును ముఖ్యకారణ మని వింటిమి. అతడు
తన తప్పుచొప్పుకొనినను, నేను జెప్పిన సామమార్గమునకు సులభముగ
నొడంబడలేదు. ఎటులో మే మంత సమాధానపడితిమి.

ఇంకమందునుండి కుటుంబవ్యయములకుఁ గొంత సొమ్ము
నెలనెలయును సరిగా రాజమండ్రి పంపుచు, కొంత సొంత కర్ష
ులకు వ్యయపఱచుకొని, మిగిలినదానితో నప్పులు తీర్చివేసెద నని నేను
నిర్ధారణచేసికొంటిని. మేము రాజమండ్రి వచ్చునప్పటికి, మాతల్లి యుం
దమ్ముడును జబ్బుగ నుండిరి. గర్భసంబంధమును వ్యాధికి లోనయిన
నాభార్య, ఇంటఁ దాను బడుకష్టములనుగుఱిచి మొఱపెట్టెను.
స్కాటు మెట్కాపు దొరలను సందర్శించి, పాపయ్య మృత్యుం
జయరావుగార్లు మున్నగు స్నేహితుల వీడుకొలంది, నేను పత్ని సమే
తముగ జూను ౧౯-వ తేదీని బెజవాడ బయలుదేరితిని. తల్లిని
గూర్చియు తమ్ములనుగూర్చియు నా కెంతో విచారము గలిగెను.
వారలకుమాత్రము నాచిక్కు రెఱుకపడవుగదా! మే మంత స్త్రీమరు

ఆత్మచరిత్రము

మీఁద గోదావరి దాటి, కొవ్వూరునొద్ద రెయిలెక్కి, బెజవాడ చేరితిమి. అనంతముగారిని, స్నేహనునొద్ద మేము చూచితిమి.

జూను ౨౦-వ తేదీని పుస్తకములు సరదికొని, మిత్రులను సందర్శించి వచ్చితిని. విద్యార్థు లనేకులు నన్ను జూడవచ్చిరి. బెజవాడ మకాముచేసియుండు మన్నవ బుచ్చయ్యపంతులుగా రిపుడు నాకుఁ గానఁబడిరి. నే నిచటనె యింక రెండు సంవత్సరము లుండు నని క్లార్కుదొరకు వ్రాయనా యని అనంతముగారితో నేనవఁగా, అది తనుకు సమ్మతమై యైనను, దొరకు వ్రాయుట సమంజసము గాదు నియు, సమయము చూచి తామె యీసంగతి వారికిఁ దెలియఁజేతు మనియు వారు చెప్పిరి.

ఈ జులై నెలనుండియు, “జనానాపత్రిక” నాయొక్కని యాధిపత్యమున నె ప్రచురింపఁబడుచుండెను. గతవత్సరమున నాకోరిక చొప్పున వెంకటరత్నముగారు తోడిపత్రికాధిపతులుగ నుండి సాయము చేసిరి. తమ కిఁకఁ దీఱవని వారు చెప్పినేయఁగా, పత్రికా నిర్వహణభారము నేను వహింపవలసివచ్చెను. అంతటినుండి “జనానా పత్రిక”నుగూర్చిన పనులన్నియు నామీదనే పడెను. పాఠశాలలో విద్యాబోధనమును, ఇంటఁ బఠాగ్రంథపఠనము, పత్రికానిర్వహణమును జేయవలసివచ్చి, తీటిక లేక నేను తల్లడిల్లితిని. పనులు బాగుగ నెరవేర్చుకుండెననియు, పాఠములు సక్రమముగఁ జదువుచుండలే దనియును నేను భార్యను సదా తప్పుపట్టుచు, నావాక్కున నిట్లు మార్దవము లేకుండఁజేసిన విధిని చూచుచు, లోనఁ బరితపించుచు, దినములూ గడుపుచుండువాడఁను!

౧౩. స హ వా సు లు

శ్రీ సంవత్సరము జూన్ ౨౯-వ తేదీని మద్రాసునుండి రాజమం
ద్ర వచ్చెడి పీఠేశలింగముగారిని వారిభార్యను గలిసికొనుటకై,
రామయ్యగారు నేనును రెయిలుస్టేషనుకుఁ బోయితిమి. మేము నలు
వురము నంత బుచ్చయ్యపంతులుగారి వసతిగృహమున కేగి యచట
విందారగించితిమి. రాజ్యలక్ష్మమ్మగారి నొకదినము బెజవాడలో నిలు
పఁగోరిన గురవమ్మగారు, పీఠేశలింగముగారి ప్రతికూల వికటవచనము
లకు నిరుత్సాహులై యూరకుండిరి !

ఆరోజులలో రామయ్యగారి నాకు గుండెకాయయే ! అనవరత
మును చదువుసాములు సరససల్లాపములు నా కాలనితోడనే ! పలు
విషయములం దిరువురము నేకాభిప్రాయులము. జూలై ౫-వ తేదీని
పాఠశాలలో “విద్యార్థిసాహితీసమాజ” సభలో మే మిరువురమును
ప్రసంగించితిమి. నా వాక్యము లేమియు సారస్వముగ లేవని నేను
మొఱవెట్టఁగా, అట్లు కాదనియు, నా పలుకులెపుఁగు సాంపుఁగు
నుండెననియు పలికి, మిత్రుఁడు నాకుత్సాహము గలిగించెను. మే మిరు
వురము తఱచుగ మపన్యాసము లొసంగ నువ్వమించితిమి.

జూలై ౨౫-వ తేదీని రామయ్యగారి పుత్రునికి జబ్బుచేసి,
కొన్ని గంటలలోనే వానికి మృత్యువు సంభవించెను. మా కెంతో
మనస్తాపము కలిగెను. ఈపిల్లవాని యన్నప్రాశనశుభకార్యము కొలది
కాలముక్రిందటనే యతివైభవముగ జరిగెను ! మనవ్యశీవిత మింత
యస్థిరమగుటకు మే మాశ్చర్య మందితిమి.

ఆగష్టునెలనుండి “జనానాపత్రిక”లో ప్రకటించుటకై “గృహ
నిర్వాహకత్వ”మను పుస్తకమును వ్రాయఁదొడంగితిని. కీలీదొరసాని

ఆత్మచరిత్రము

వ్రాసిన చిన్నపుస్తకము నారచనకు మాతృక. అప్పటినుండియు నెల నెలయును నేనా పుస్తక ప్రకరణములను జనానాసత్రికలోఁ బ్రకటిం చుచుంటిని. కమలాంబచరిత్ర తర్జునా బాగుగ లేవని వెంటటరత్నము గారు చెప్పుటచేత నేనా పుస్తకమును మరల తెలుఁగు చేసితిని. ౧౧-వ అగష్టు ఆదివారమురోజున రామమూర్తియు, నేనును, బెజవాడలో “ప్రార్థనసమాజ” స్థాపనము జేసితిమి. నేను ప్రార్థన సలిపి, దైవ భక్తిని గుఱించి ప్రసంగించితిని. నామిత్రుఁడు సమాజోద్దేశముల విషయమై యుపన్యాస మొసంగెను.

ఆకాలమున చెన్నపురి రాజధానిలోని ఆంధ్రమండలముల ప్రతి నిధులు కాసననిర్మాణ సమాజసభ్యుల నేర్పఱుచుటకై బెజవాడలోఁ గూడుచువచ్చిరి. ఈమాటు ౧౫-వ అగష్టున నీ సభ బెజవాడలో జరిగెను. పురపాలక సంఘముల పక్షమున శ్రీ న్యాయతి సుబ్బారావు పంతులుగా రెన్నుకొనఁబడిరి. ఇది మా కందఱకును సంతోషకరముగ నుండెను.

ఈ సంవత్సరపు పరీక్షాఫలితములైన బాగుగ లేనిచో, తానీ పాఠశాల వదలివేయుచు నని అనంతముగారు చెప్పివేసిరి. అందువలన నా కెంతో యలజడి గలిగెను. నేనిపుడు ప్రభుసహాయోపాధ్యాయుఁడనై, ఆటలు పాఠక్రమపట్టిక మున్నగు పనులయం దాయనకుఁ దోడ్పడుచుండుటచేత, నా కాయన పలుకులు కొంత భీతిని జనింపఁ జేసెను. పాఠశాలాభివృద్ధికొఱ కెంతో పాటుపడితిమి.

౧౬-వ అగష్టున మాపెద్దపెత్తండ్రి చనిపోయె నని తెలిసి తమ్ముఁడు నేనును మిగుల విషాదమందితిమి. ౨౨-వ అగష్టున బాలికా పాఠశాలాధికారిణి యగు బ్రాండరుదొరసాని దగ్గఱనుండి నా కొక

జాబువచ్చెను. “జనానాపత్రిక” వ్యాసశైలి కఠినపాకమున నున్నదను మొఱి విని, నే నాశ్చర్యవిషాదముల నందితిని!

౨౪-వనెప్తెంబరున అనంతముగారు, రామమూర్తిగారు నేనును సకుటుంబముగ విద్యార్థులు కొండజిత్తోఁ గలసి, కొండపల్లి కొండను జూచుటకై రెయిలుమీఁద బయలుదేఱి, అచటి సత్రములో రాత్రి విడిసితిమి. మఱునాఁడు వేకువనే చలిదియన్నము తిని, అండఱము కొండయొక్క నారంభించితిమి. విద్యార్థులు మామంచు దుముకుచు కోఁతులవలె కొండ కెగఁబ్రాకిరి. ముందు పురుషులము, వెనుక స్త్రీలు నంత బారుగ నేర్పడి, నడువసాగితిమి. అచటి దృశ్యము లత్యంతరమణీయములుగ నుండెను. దారి కిరుకెలంకులను చెట్లు, పొదలును గలవు. వానిమీఁదఁగూర్చుని పక్షులు మధురరసములు చేయుచుండెను. సుందరలతలు, కమ్మఁదావుల వెదజల్లువృక్షములు, వృక్షములఁదల దాల్చిన పర్వతశిఖరములును, కనుల పండువు నేయుచుండెను. సృష్టిలో ప్రస్ఫుటమైన సర్వేశ్వరుని సుందరాకారము మాకు చక్షుగోచరమయ్యెను. కొండమీఁద “కిల్లా” మా కపుడు కానవచ్చెను. పాడుపడిన ప్రాచీనపుఁగోటగోడలు చూచి పూర్వకాలపుసంగతులు నాకు స్ఫురణకు వచ్చెను. ఈదృశ్యము లాధారముగఁ గైకొని ముందు నేనొక చిత్రకథ గల్పింప సంకల్పించుకొంటిని! కొనకొండమీఁదికి మే మంత వేవేగమే ప్రాకిపోయితిమి. అచట గీతములు పాడి వినోదమునఁ గాలక్షేపము చేసితిమి. రాత్రి యగుసరికి మేము కొండ దిగి, సత్రమున కేగి, మరల నచట వంటచేసికొని సుఖభోజనము చేసితిమి. మఱునాఁడు చలిదియన్నము తిని రెయిలున్నేమనుకు వెడలిపోయితిమి. కొండపల్లి బొమ్మలకు ప్రసిద్ధి కెక్కినది. బోగముమేళములు. కలెక్టరుకచేరి, తాడిదానిమ్మలు, ఆవులు, పాములు మొదలగు జంతువులు,

ఆత్మచరిత్రము

మున్నగు వానియూకారములు చిన్నచిన్న కొయ్యబొమ్మలరూపమునఁ జెక్కఁబడి, కొద్దిచెలల కమ్మఁబడుచుండెను. ఈబొమ్మలు కొన్ని కొనిమేము రెయిలులోఁ గూర్చుండి, మధ్యాహ్నమునకు బెజవాడఁ జేరితిమి.

ఆ దసరానెలవులలో “జవానాపత్రిక”కుఁ గ్రొత్తచందాదారులను సమకూర్చుటకై ౨౭-వ నెప్టెంబరున బుచ్చయ్యపంతులు గారితోఁ గలసి నేను గుంటూరు వచ్చితిని. ఆయనద్వారా నాకు కళాశాలలో నుపన్యాసకులగు పసుపులేటి వెంకటకృష్ణమూనాయఁడు గారు పరిచితులైరి. ఆయన సజ్జనులు, వికాలహృదయులును. గుంటూరు పురపాలకసంఘాధ్యక్షులగు నాయఁడుగారి కచట మిగుల పలుకుబడి కలదు. ఆయన నన్ను దమన్నే హితులయిండ్లకుఁ గొనిపొయి, నా పత్రికకుఁ జందాదారులై స్త్రీవిద్యకుఁ బ్రోత్సహము గలిగింపుఁ డని వారితో నొక్కిచెప్పిరి. ఈకారణమున గుంటూరులో నాపత్రికకుఁ గొందఱు చందాదారు లేర్పడిరి. ఈలాభమునకంటె నెన్నిమడుగులో విలువగల సహృదయులగు నాయఁడుగారి పరిచయలాభము నాకీ సందర్భమున జేకూరెను.

రాజమండ్రిలో వ్యాధిగ్రస్తులైన తమ యన్న రంగనాయకులు నాయఁడుగారిని సంఙ్కించుటకై చెన్నపురినుండి డాక్టరు నారాయణస్వామినాయుఁడుగారు అక్టోబరు ౨-వ తేదీని బెజవాడ వచ్చిరి. బెజవాడ పరిసరములనుండు బుడమేరునది అంతకుఁ గొన్నిదినముల క్రిందటనే కురిసిన యధికవర్షములవలన నకస్మాత్తుగఁ బొంగుటచేత, రెయిలుకట్ట కాలువగట్టులును తెగిపోయెను. ఆకారణమున రెయిలు బెజవాడనుండి యేలూరునకు సరిగా నడచుచుండుటలేదు. పడవల రాకపోకలు కూడ క్రమముగ లేవు. నారాయణస్వామి

నాయఁడుగారికి నే నంత నసంతముగారి పరిచయము గలుగఁజేసితిని. నాయఁడుగారు వారి యింట భోజనము చేసి, మేము కుదిర్చిన పడవలో నేలూరు వెళ్లిరి. మిత్రుఁడు రంగనాయకులునాయఁడుగారు నన్ని పాతఙ్వరము వాతఁబడి మరణించిరని కొలఁది రోజులలోనే మాకుఁ దెలిసెను. ఆ దుఃఖివార్త విని నేను ముక్కిలి విలపించితిని. అట్టోబరు ౧౦-వ తేదీని నారాయణస్వామినాయఁడుగారు తనపోదరిని, తమ్ముని పిల్లలను, రాజమండ్రినుండి తీసికొనివచ్చిరి. పిల్లలందఱు మాయింట భోజనము చేసిరి. క్రైస్తవులగు నాయఁడుగారు వారి సోదరియును అనంతముగారి యతిఘటైరి. ఆ సాయంత్రము వారందఱును మద్రాసు రెయిలెక్కి పోయిరి.

౧౩-వ అట్టోబరున మా బకింగుహాముపేట పతనాలయ వాన్ని కోత్సవము జరిగెను. మిత్రుఁడు రామమూర్తి యాతరుణమున చక్కని యుపన్యాస మొసంగినను, రామరావుగారు దానిమీఁది వికటవ్యాఖ్యానములతోఁ దమ యధ్యక్షోపన్యాసమును ముగించిరి!

“శీలము” అను పేరితో నేనొక దీర్ఘోపన్యాసము వ్రాసి, ౧౧-వ నవంబరు సోమవారము జరిగిన “విద్యార్థిసాహితీసమాజ” వార్షికోత్సవంలోఁ జదివితిని.

డిసెంబరు ౮-వ తేదీని నేను స్నేహితులకొఱకు రెయిలుప్రేమనులో కనిపెట్టుకొని యుంటిని. మద్రాసునుండి వీరేశలింగముపంతులుగారు వచ్చి, వెంటనే రాజమండ్రి వెడలిపోయిరి. కాని, మిత్రులు కనకరాజు, గంగరాజుగార్లు ఆరోజున మాయింట నిలిచియుండిరి. శీతకాలపు సెలవులకు పాఠశాల మూయఁబడుట చేత, డిసెంబరు ౯-వ తేదీని సతీపతు లిరువురమును స్నేహితులతో బెజవాడనుండి బయలుదేరి రాజమండ్రి వెడలిపోయితిమి.

ఆత్మచరిత్రము

ఈ యిద్దఱు మిత్రులు నేనును గలసి మృత్యుంజయరావును మఱునాఁడు చూచి వచ్చితిమి. అతని కిప్పుడు వ్యాధి ప్రబలియుండెను. సాయంకాలము వీరేశలింగముగారినిఁ జూచివచ్చితిమి. స్నేహితు లంత నరసాపురము వెడలిపోయిరి.

రాజమండ్రిలో నున్న రోజులలో నేను మా నాయనతోను, పెద్దతమ్మునితోను కుటుంబములముల తీరుమానమును గుఱించి మాటాడితిని. మిత్రుఁడు రామమూర్తి తాను బూర్తిచేయవలసిన బి. యే. పరిక్షకుఁ జగువుటకై రాజమండ్రి యిపుడు వచ్చెను కాని, యాయన చదువు చాలించుకొని కొంతదినిమలలోనే స్వగ్రామ మగు నేలూరు వెడలిపోయెను. పాపము, మృత్యుంజయరావున కంత్యదినములు సమీపించుచుండెను. ఇప్పు డాతఁడు తీవ్రజ్వరపీడితుఁ డయ్యెను. అతని స్థితి నిగూర్చి మిగుల వగచితిని. ఇట్టి నిరపరాధి నేల వేధించెద వని దేవదేవుని సంప్రశ్నించితిని. మానవులు మొఱపెట్టక, తమ విధికృత్యములు నెరవేర్చు చుండుటయే కర్తవ్యముకదా!

వ్యాధిగ్రస్తుఁడగు మృత్యుంజయరావు నెలవు పొడిగించుఁ డని మెట్కాపుదొర నడుగుటకై, పాపయ్యగారు నేనును ఆ క్రీస్మసుదినము లలో దొరగారిని సందర్శించితిమి. మృత్యుంజయరావునకు నెలవిచ్చెద మని దొరగారు ధైర్యము చెప్పిరి.

౨౯-న తేదీని నేను కోటిలింగశ్రేత్రమున కేగి, యీమధ్య చనిపోయిన స్నేహితుఁడు రంగనాయకులునాయఁడుగారి సమాధిచూచి వచ్చితిని. కాలగతి నొందిన మిత్రుఁడగు నాయఁడుగారిని గుఱించి విచారమందితిని. నెచ్చెలుని సుగుణగణవర్ణనము చేయుచు నొక పద్యమాల రచింప నూహించితిని. ఒకటిరెండు రోజులలో పరీక్ష

౧౮. ప్రాతక్రొత్తలు

నిమిత్తమై వెంకటరామయ్య మద్రాసు వెడలిపోయెను. మేము బెజవాడకు మరలివచ్చితిమి.

౧౮. ప్రాతక్రొత్తలు

క్రొడచిన సంవత్సరమున నేను జేసిన పనులను విమర్శించుకొనుచు,
 ౧౮౯౬-వ సంవత్సరము జనవరి మొదటి తేదీని నేనొక పట్టికను
 వ్రాసికొంటిని. అందులో గత సంవత్సరమున పరీక్షకొఱకును వినోదార్థ
 మును జదివిన పుస్తకములఁ జేర్చొని, ముందు సంవత్సరమునఁ జదువఁ
 బూనిన ముఖ్యగ్రంథముల నామముల నుదాహరించితిని. గతసంవత్సరము
 నేను జదివిన యుద్వేగములలో ముఖ్యములైనవి, మిల్లువిరచితమగు
 “మతవిషయకవ్యాసత్రయము”, కార్లయిలుని “సార్వారురిసార్వసు”,
 ఇమర్సనుని “మానుషప్రతినిధులు”, నీనసుని “క్రీస్తుజీవితము”ను. మిత్రుఁడు
 రామమూర్తిగారి సహవాసమహిమముననే నా మనస్తత్వమున
 కిపుడు ఇమర్సను, కార్లయిలులు సరిపడుట చేత, ఈ సంవత్సరము కార్ల
 యిలుని “శూరులు” “ధూతవర్తమానములు” అను పుస్తకములు చదువ
 నేర్పఱచుకొంటిని. తమ్ముఁడు కృష్ణమూర్తి రాజమండ్రిలో మన్న
 ప్పటికంటె జ్ఞానశీలాదులయం దభ్యున్నతి నొందుచుండెను. ఈ
 సంవత్సర మాతని గుఱించి నే నెక్కువగ శ్రద్ధ వహించి, ప్రవేశపరీ
 క్షలో నాతఁడు జయమందునట్లు చేయ నుద్ద్యమించితిని. భార్య విద్యా
 విషయమైకూడ మిగుల పాటుపడి, మత సంఘ సంస్కరణములయం
 దామె కభిరుచి కలిగింప నుద్ద్యమించితిని.

ఆ కాలమున నాదేహమును బీడించు పెనుభూతమగు మలబద్ధ
 మును నిర్జించుటకై, నిద్రాభోజనాదులందు మితత్వముఁ గలిగి, నిత్య

ఆత్మచరిత్రము

మును వాహ్యోలి కేగుటయు, డంబెల్సుతో కసరతు చేయుటయును ముఖ్యసాధనము లని నాకుఁ దోచెను. విద్యావిషయమై నే నతిజాగ్రత్తతో నుండఁగోరి, రాత్రి పదిగంటల పిమ్మట చదువవలదనియు, తెల్లవాఱుజామున మూడు నాలుగుగంటలకు మెలఁకువ వచ్చెనా తిరిగి నిద్రింపక, చదువునకుఁ గాని ప్రార్థనన్యాయామములకుఁ గాని గడంగవలె ననియు నేను నియమముచేసికొన నుద్యమించితిని.

నా యాత్మోజ్జీవనవిషయమును విమర్శనఁ జేసికొనుచు నే నిట్లు వ్రాసితిని:— “గతవత్సరమునకంటె నే నిపుడు మంచి స్థితి నున్నాను గాని, యిపుడైనను భగవంతునికి హృదయపూర్వక ప్రార్థనలు చెల్లింపనేరకుండుట శోచనీయముగదా! అనుదినప్రార్థన మభ్యాసము చేసికొని, కోపదుఃఖములు పొడనూపు నుదేక సమయములందును, విషయలాలసయందును, దైవమును స్ఫురణకుఁ దెచ్చుకొనుట వలన నాత్మోజ్జీవనము కలుగును. నీ సంభాషణాది యనుదినకార్యక్రమమునందె దైవభక్తి ప్రకటీకృత మగుచుండవలెను. శీలసౌష్ఠవ మొకటియే ప్రాణోత్క్రమణ సమయమందు నిన్ను జేయి విడువని పరమ మిత్రుఁ డని నమ్ముము! ఉత్తమజనులన్నీహమును సముపార్జించి, నీరసుల సముద్ధరింపఁబూనుము. మిక్కిలి యోగ్యమగు పుస్తకములే చదువుచుండుము. సౌహృద్దమై మానవులయం దేకీభావ మొనఁగూర్చు దివ్యమంత్ర మని నమ్ముము”. ఇట్లు నేను మానసబోధముఁ గావించుకొంటిని.

గత సంవత్సరమున బెజవాడలో ప్రార్థనసమాజము నెలకొల్పితిమి. జనానాపత్రికను నడిపి, పాఠశాలలోని కార్యక్రమమును సరిగజరిపితిని. ఈసంవత్సర మింకను ఈపనుల నెక్కువశ్రద్ధతో నాచరించుచు, జనోపయుక్తములగు మహాస్వామి లిచ్చుచు, సంఘసంస్క

౧౪. ప్రాత క్రొత్తలు

రణ సమాజమును నెలకొల్పి కార్యసాధనముఁ జేయవలెనని నేను సంకల్పించుకొంటిని.

న్నేహితుఁడు రామయ్యార్తి గూడ-వ సంవత్సరారంభమున బెజవాడ విడిచి పోయి, బండరు నోబిలుకళాశాలలో సుపాధ్యాయుఁ డయ్యెను. కావున కామశాస్త్రీ, రాజారావు, రామస్వామిశాస్త్రీ గార్లు మున్నగు మిత్రులతోఁ గలసి, నే నీకాలమునఁ బ్రొద్దుపుచ్చుచుండువాఁడను. “సత్యసంవర్ధన”కిఁ దఱచుగ వ్రాయుచు, “జనానా పత్రికను” బ్రచురించుటయే కాక, మద్రాసునందలి “స్టాండర్డు” పత్రికకును, “సంఘసంస్కారి” పత్రికకును, ఆంగ్ల వ్యాసములు లిఖించుచును వచ్చితిని.

ఈ గూడ-వ సంవత్సరము ఫిబ్రవరినెలలో మిత్రుఁడు మృత్యుంజయరావు క్షయరోగపీడితుడై తుదకు మృత్యువువాతఁ బడుటకు నే నెంతయు వగచితిని. అతనిని గుఱించి “సంఘ సంస్కారిణి” పత్రికలో నొక వ్యాసము వ్రాసి, కళాశాలాదినములలో ప్రార్థన సమాజమునకును, సత్యసంవర్ధన పత్రికవిషయమునను, అతఁడు చేసిన కృషి నభినందించి, వితంతువాద్యహములఁ బ్రోత్సహించిన సంఘసంస్కారి యనియు, నిక్కిమగు దైవభక్తుఁ డనియు నాతనిని బ్రశంసించితిని. రాజమండ్రిలో “ఆస్తికపాఠశాల” నెలకొల్పి సమకట్టిన సుజనుఁ డనియు, అతని మృత్యువువలన మా సమాజమునకే కాక, ఆంధ్రావని కంతకును తీఱనికొఱత వాటిలై ననియు నేను వక్కాణించితిని.

శరీర దార్ద్రములేని నాకును అతనికివలెనే యకాలమరణము సంభవించి, మాకుటుంబమును మితిమీరిన కష్టములపాలు చేయవచ్చునని భీతిలి, అట్టిపరిస్థితులలో సతికి జననికిని గొంత జీవనోపాధిఁ గలింగింప విధ్యుక్తుమని యెంచి, నేను ఈసంవత్సరము ఏప్రిలునెలలో

ఆత్మచరిత్రము

నాజీవితమును “ఓరియంటల్ భీమాకంపెనీ”లో నాలుగువేలరూపాయలకు భీమా చేయించి, మూడు “పాలీసీలు” తీసికొంటిని. కుటుంబములము లెప్పటికి తీతినను, ఆపత్నమయమునం దీభీమాసొమ్ము మావారలకుఁ గొంత లాభకారిగ నుండఁ గల దని నమ్మి, అప్పటినుండియు నేను మనోద్వైర్యమున నుంటిని.

ఈ సంవత్సరము వేసవిసెలవులలో నెప్పటివలెనే పత్ని సమేతముగ నేను రాజమండ్రి వెళ్లియుంటిని. అప్పుడు నాభార్య తీవ్రజ్వరముచేఁ గొన్ని దినములు బాధపడెను. రెయిలువేనై ద్యుండు జే. రంగనాయకులు నాయఁడుగారు మం దిచ్చి వ్యాధినివారణము చేయఁగా, ఆమె తన పుట్టినింటికి కట్టుంగ వెడలిపోయెను. అచట వెంకటరత్నమునకు విడువని దారుణజ్వరము వచ్చుచుండె నని మామామగారు కొలదిదినములలోనే నాకొఱకు రాజమండ్రి బయలుదేటి వచ్చిరి. నే నపుడు కట్టుంగ వెళ్లి చూడఁగా, జ్వరముతీరు సవ్యముగ లేదు. ఆ కుగ్రామమునుండి రోగిని గదల్చి రాజమండ్రికిఁ గొనిరానిచో నతఁడు జీవింప నట్టుగఁ దోచెను. అంత నా నడివేసవిదినములలో నొకరాత్రి సవారిలోఁ గూర్చుండఁబెట్టి రోగిని రాజమండ్రి చేర్చితిమి.

రాజమండ్రి ఇన్నీసుపేటలో నిదివఱకు మాకుఁగల నివేశనమునకుఁ జేరిన యింకొక స్థలమును మాతండ్రి యిటీవల కొనెను. ఆరెండింటియందును నుండినవి తాటియాకులయిండ్లే యైనను, సొంత యింటఁ గాపురము మాకు సుఖప్రదముగ నుండెను. మాతలిదండ్రులు, సోదరులును వెంకటరత్నమున కమితముగఁ బరిచర్యలు చేసిరి. ఒకనెలవఱకును, సన్నిపాతజ్వర మాతనిఁ బీడించెను. ఆతని ప్రాణమును గుఱించి మే మాదినములలో నద్వైర్యపడినను, దైవానుగ్రహమున నెట్టికేల

కాతనికి శరీరస్వాస్థ్యము కలిగెను. సెలవులపిమ్మట మేము మువ్వరమును బెజవాడ వెళ్లిపోయితిమి.

తమ్ముడు కృష్ణమూర్తి వెనుక రాజమండ్రిలోవలె గాక యిప్పుడు చదువునం దెంతో శ్రద్ధవహించి యుండెను. ఆబలందును నతఁ డెక్కువ చుఱుకుగనుండెను. ఆరెండు సంవత్సరములును పాఠశాలలో నాటలనుగూర్చిన యేర్పాటులు నేనె చేయుచుండువాడను. సోదరుఁడు, స్నేహితులు, విద్యార్థులు మున్నగువారలతోఁ గలసి నేను కాలిబంతి, బాడ్మింటను బంతులాట లాడుచుండువాడను. మేమెంతో పట్టుదలతో నాడుచుండుటవలన, రెండుమూఁడు సార్లు లెదటికత్తులో నుండు సోదరుని వలననే నాకు కాలిబంతిదెబ్బలు పెద్దవి తగిలెను!

మాతండ్రి నా కాదినములలో వ్రాసిన యీ క్రిందియుత్తరము వలన, మాకుటుంబవ్యవహారములు, ఆయన శీలభావరేఖనాదుల వైచిత్ర్యములునెగాక, ఆ కాల పరిస్థితులును గొంతవఱకు తేటపడఁగలవు:-

“ ౨౯-౮-౯౬ స్థిరవారం, రాజమండ్రి, యిన్ని సుపేట, శ్రీరాములు.

“ చిరంజీవులయిన మా కుమారుడు రాయసం వెంకటశివుడును సుబ్బారాయుడు చిరాయవులుగాను దీవిల్లిమి.

“ తరువాత యిక్కడ అంత్రా త్రేమం. యీసెలగఁలేది లగాయకు ౨౭ తేదీవర్కు గోదావరి పుష్కరములు. తూర్పుపడమర ప్రజలు రెయిలు వుండుటచాత అన్నేమంది జ్ఞం వచ్చినారు. కోట్లంగాలవద్ద సరకారువారు విస్తారం పాకలు వేయించినప్పటికి, అన్నేమంది బస్తీలోనే ప్రవేశించినారు. రేవులవద్దను బీధులలోనూ

ఆత్మచరిత్రము

గలిగితి జగ్గకుండా రం కనిపైబిలు పిల్పించి ఘాటు ఫారాలూ యేర్పర్చినారు. చోరీలు మొదలయ్యి వి యేమీ జగ్గకుండా సబుకల్గ టరుధోరవారు శ్రధక్ పుచ్చుకున్నారు.

“వేలివెన్ను పకువేదలవారు యావన్మందింన్ని, ధవిశేక్వరం నుంచి చింసపాపునున్న, క్కకంమ అత్తగారున్న ఆమెనాలుగో కుమార్డు కృష్ణమూర్తిగారున్న యిక్కడ మ్మయింటిక్కి వచ్చి నారు. నింస కొంతమందింన్ని, యిరోజున కొంతమందిన్ని వారివారి గ్రామములకు వెళ్లి నారు.

“ఘమారు ౧౦ రోజులునుంచి వికూచి జాడ్యములు కని పించి రోజు ౧ కి ఘమారు ౧౦ మంది జ్ఞుంచొప్పున చనిపోతుం న్నారు. యిక్కడ యితరదేశపు ప్రజలు వారివారి దేశముల్కు వెళ్లి పోయ్యారు.

“లక్ష్మీపతిగారి నింన్ని రామచెంద్రరావుగార్నింన్ని చూచి నాను. తమకు యివ్వవల్సి వెంకటచెలంపంతులు గారు యింక్కా యివ్వలేదనింన్ని యిచ్చిన వెంటనే పయిసలు చేయిస్తానని లక్ష్మీపతి గారు శీల్వయిచ్చినారు. వెంకటచెలంపంతులుగారు యిం అంమ్మక మయ్యుసాంము యిగ్రామంలొ మెర్కవీధికాపులవద్ద నిలవ వున్నది. రామచెంద్రరావుగారు చెప్పిన దేమనగా, కొంతదస్తు శిధంగా వుంనద నింన్ని తతింమ్మదస్తు ౧౦ రోజులలో తాము జమీగ్రామములలో నుంచి రాజడుననింన్ని తప్పకుండా యిప్పిస్తామనిన్ని చెప్పినారు. * * * రామభద్దీరాజు గారు ౪ రోజులకిందట కోటుకపనినిమిత్తం రాజమండ్రకి వచ్చినారు. వీరభద్రుడు కూడా వుత్తరం వ్రాసినాడు. ౪ రోజులలో కేలంగి వెళ్లి యిలిందలపర్తి వ్యవహారం పరిష్కారం

చేస్తాను. అత్తిలి వెంకటరత్నంగారిపేర వుత్తరం ౧౫ రోజులకిందట వ్రాశినాను. జవాబు లేదు. నేను వెళ్లి అత్తిలి వగైరాలు కనుక్కుని వారం రోజులలో తిర్గి రాజమండ్రికి చేరి వుత్తరం వ్రాస్తున్నాను."

ఆ సంవత్సరము డిశంబరులో జరిగెడి ప్రవేశ పరీక్షకు తమ్ముడు కృష్ణమూర్తి పోయియుండెను. శీతకాలపు సెలవులలో మే మిరువురమును రాజమండ్రి వెడలిపోయితిమి. అక్కడనుండి నాభార్య తన పుట్టినింటికి కట్టుంగ పోయెను. రక్తగ్రహణిచే నే నాదినములలో సధికముగ బాధపడితిని. అత్తిలి భూముల యమ్మకమునకై నన్ను రేలంగి రమ్మని చెప్పి ముందుగ మాతండ్రి రాజమండ్రినుండి బయలుదేరినను. కొంచెము నీరసముగ నుండినను నేను రేలంగి ప్రయాణమైతిని. ఎంతో ప్రయాసపడి నే నచటికి డిశంబరు తుది దినములలోఁ జేరితిని. కాని. అప్పటి కింకను వ్యవహారము తెమలకపోవుటచేత, భార్యను రాజమండ్రి కొనిపోవుటకై యచటినుండి నేను కట్టుంగ పయనమైతిని.

నేను రేలంగినుండి డిశంబరు ౩౧-వ తేదీని ప్రాద్దుననే బయలుదేలి, కాలినడకను మధ్యాహ్నమునకు కట్టుంగ జేరితిని. నాఁడు కటిస్థలమున నొప్పిగ నుండినను, నే నది లెక్కనేయ లేదు. ఆ గ్రామములో మాయత్తమామలు, వారి కుమారుడు, కొమార్తెలు నుండిరి మాబావమఱుదితో ముందలి సంగతు లాలోచించుచు, జనవరి ౧, ౨. తేదీలలో నేనచటనే యుంటిని. ఈసంవత్సర మైనను నేను యల్.టి. పరీక్షలో గెలుపొందనిచో, నా కిష్టములేని న్యాయవాదివృత్తిలోఁ బ్రవేశించుటకై, న్యాయశాస్త్ర పరీక్షకుఁ జదువ నాయుద్దేశ మని చెప్పి వేసితిని. ఇది యాతఁ డామోదించెను.

ఆ త్మ చ రి త్ర ము

భార్యతోను, బావమఱుదితోను పడవమీద బయలుదేటి, నేను 3-వ తేదీకి రాజమండ్రి వచ్చితిని. మాతండ్రి యదివఱకే వచ్చి యుండెను. స్నానము చేయునపుడు నా గుడి మోకాలిమీద కొంచెము వాపు కనుపించెను. అక్కడ కొంత నొప్పిగ కూడ నుండెను. ఇది లెక్కనేయకయే నా పనుల మీద నేను పట్టణమునఁ దిరుగాడితిని. మఱునాటి సాయంకాలమునకు నా కించుక జ్వరము సోకెను. నా మోకాలికిలు పొంగి, అడుగు తీసి యడుగు వేయలేనిస్థితికి వచ్చితిని! రాత్రి యెంతో బాధపడితిని.

మఱునాడు రంగనాయకులునాయఁడు గారు వచ్చి, యిది క్షేణవాతము కాదని చెప్పి, వాపుమీద రాయుటకు కర్పూరతైల ముంపిరి. దానివలన లాభము గేకపోయెను. అత్తిలిలోని భూములపస్తా వేజా వ్రాసి ఆవ్యవహారము పూర్తిపఱుచుటకు మా నాయనయు, పెద్ద తమ్ముఁడును, ఆ సాయంకాలమే పడవమీద వెడలిపోయిరి. నాకు శరీరములో నెటులుండినను, ఒకటిరెండురోజులలో నేను అత్తిలి తప్పక వచ్చి, అచట పనియైన పిమ్మట నే నింటికి తిరిగి రావచ్చునని వారు చెప్పిరి. అట్లే చేయుదునంటిని.

మూలుగుచునే నే నానాఁడు “జనానాపత్రిక”కు వ్యాసములు వ్రాసితిని. రాత్రి యంతయును, మోకాలిపోటు చెప్పనలవి కాకుం డెను. మఱునాడు నాయఁడుగా రిచ్చినమండు మ్రింగితిని కాని, నా కేమియు నుపశమనము గలుగలేదు. ఆ రోజుకూడ పత్రికకు వ్రాయు చునేయుంటిని.

2-వ తేదీకి నావ్యాధి ముదిరిపోయెను. తమ్ముఁడు కృష్ణయ్యచే పత్రికకు వ్యాసములు వ్రాయించి, ఆ కాకితములు అచ్చునకై బెజ వాడ కంపివేసితిని. నే నిపుడు నడచుట యటుంచి, సరిగా నిలుచుం

దుటకైన శక్తిలేక యుంటిని! ఈ దురవస్థలో నేను అత్తిలి రాజుల
నని మాతండ్రికిని తమ్మునికిని దెలిపి, త్వరగా వారిని రాజమండ్రి
తోడితెమ్మని తమ్ముడు కృష్ణయ్య నచటికిఁ బంపితిని. ఇంట నాకు
మందుమాకులు తెచ్చి యిచ్చుటకుఁ బనివాడగు సూర్యనారాయణ
యొక్కడే కలఁడు. ఐన నాతనివి యినుపకాళ్లు! పగలనక రాత్రి
యనక యాతఁడు నామందులకొఱకై తిరుగాడఁ జొచ్చెను. రాత్రులు
కాలిపోటు లెక్కునయై నేను తీవ్రవేదన నొందునపుడు, హాస్యపుఁబలు
కులు పలకుచు, మా చిన్న తమ్ముడు నాచెంతఁ గూర్చుండువాఁడు.
లోపవయసు వానిని నే నపుడు తిట్టుచుఁ గొట్టుచును, రోగముమీది
కసి చిన్నవానిమీద దీర్చుకొనుమందువాడను! తీవ్రవేదనకు
నేను దాళలేనపుడు, అతఁడు నాకు ‘పెర్రిడేవిసు’ని “పెయిన్
కిల్లరు” తెచ్చి పూయించుడుటవలన, ‘పెర్రిడేవిసు’ అను నానుమిడి,
తమ్ముని నిరసనతోఁ బిలుచుమందువాడను! వేదనాభరమున నే
నాడెడి మాషణోక్తులకు వాఁ డించుకయుఁ గినియక, నాపిచ్చిపలుకు
లను గాకితముమీద నెక్కించి చదివి నాకు నవ్వు తెప్పించుచు, అందు
మూలమున నా కొకింత బాధాశమనము గల్పించుచుండువాఁడు!

తీవ్రవేదనకు లోనగు నాకుఁ బగలు రాత్రియు నొకటియే
యయ్యెను! ఎన్ని దినములకును తండ్రియుఁ దమ్ములును అత్తిలినుండి
రాకుండిరి. ఎట్టకేలకు ౧౧వ జనవరి సాయంకాలమునకు సోదరులు
వచ్చిరి. కొలఁదిదినములలో తాను న్యాయవాదిపరీక్షకుఁ బోవలసి
యుండియు, నారోగోపశమనమునకై తమ్ముడు వెంకటరామయ్య
యెంతో ప్రయత్నించెను. అంత వైద్యము మార్చివేసితిమి. డిస్పిన్సరీ
సర్జను డాక్టరు సార్కిసు దొర యొద్ద మాతమ్ముడు నాకు మందు
తెచ్చి యిచ్చెను. అదియు నా కేమియుఁ బ్రయోజనకారి కాకుండెను.

ఆత్మచరిత్రము

అతోజలలో ముఖ్యముగ రాత్రులందు నరకలోకమున నుండునట్లు నాకుఁ దోచుచుండెడిది. ఆబాధలో భగవంతుని ప్రసక్తియే నా మనస్సునకు గోచరించెడిదికాదు! మీఁదుమిక్కిలి నే నాయనకు మఱపు వచ్చితి ననియె భావించుచుండువాడను! వివేకము తెచ్చుకొని కొంచె మాలోచించునపుడుమాత్రము, విసు వెఱుంగక అహర్నిశము నాకొఱకుఁ బరిశ్రమించు మాతాసతులమూర్తులందె దేవుని యవ్యాజ ప్రేమ కళ యొకింత నాకుఁ బొడగట్టుచుండెడిది!

మాతమ్మఁ డంత నన్నుఁ బరీక్షించుటకై ౨౪వ జనవరిని డాక్టరు సార్కిసును మాయింటికిఁ గొనివచ్చెను. ఆయన నన్నేమియు నడుగక గోప్యంగపరీక్ష చేసి, రుగ్గత సుఖవ్యాధులచే సంక్రమింప లేదని నిర్ధారణచేసికొని, మంచిమం దిచ్చెద నని నన్నోదార్చెను. నావేదనాస్రవోపమును, మాపర్లకుఁజీరనివాస రహస్యమును గనిపెట్టిన యా సహృదయుఁడు మే మీయఁబూనిన పారితోషికమును గైకొన కయే వెడలిపోయెను. కొలఁదిదినములలో బెజవాడపాఠశాల తీసెదరు కావున, అచట నాకు బదులుగ బోధకుఁడుగ నుండి పనిచేయుటకై మాబామమఱది వెంకటరత్నమునకుఁ గబురంపితిని. అతఁడు ౧౫-వ తేదీని వచ్చి పరీక్షాపత్రములు దిద్దుటయందు నాకుఁ దోడ్పడి, ౧౭-వ తేదీని బెజవాడ వెడలిపోయెను. ఆనాఁడే వడ్లుపట్టుకొని మాతండ్రి రాజమండ్రికి వచ్చెను.

ఆమఱునాఁడు రాజమండ్రిలో మాయింటికిఁ జేరువనుండు డెబ్బది యెనుబది పూరిండ్లు తగులఁబడిపోయెను. మాకుఁజీరముకూడ పరశురామప్రీతి యగునని భీతిల్లితిమి. వేదనతో నుండియు ప్రాణము లందలి తీపిచే నేను గేకలు వేయఁగ, తమ్ముఁడు కృష్ణయ్యయు

నాభార్యయు నన్నొక బండ్లలోఁ గూర్చుండఁ జెట్టి, ఎద్దులేని యా బండిని తామె లాసి, మా తోడియల్లుని బసకు నన్నుఁ జేర్చిరి!

అర వ-తేదీవఱకును నావ్యాధి మరలక, ముఖ్యముగ రాత్రులందు పెనుభూతమై నన్నుఁ బీడించుచుండెను! కంటిమీఁదఁ జెప్ప వేయక భార్య నామంచమునొద్ద కనిపెట్టుకొని పరిచర్యలు చేయుచుండెడిది. తల్లియు నాకొఱ కమితశ్రమ పడుచుండెను. వారల యవస్థ తలంచు కొనునపుడు, నావ్యసనము మఱిత దుర్భర మగుచువచ్చెను!

ఎట్టకేలకు జనవరి ౨౪-వ తేదీని, గోడఁ పట్టుకొని కొన్ని యంగలు వేయఁగలిగితిని. ఆరాత్రి నాకు బాధ శకుండెను. దీనికై నేను దైవమునకుఁ బ్రణామ లానర్పితిని.

కొలఁదిదినములలో నేను బెజవాడకును, వెంకటరామయ్య పరీక్షకై మద్రాసునకును బోవలయును గాన, భూము లమ్ముపని మాతండ్రి కొప్పుగించితి మని ఆయనపేరిట మే మిరువురమును పౌరాన్యునామా వ్రాసి యిచ్చితిమి. అనంతముగారి తరుణముననే బెజవాడ వదలి వేటొక యుద్యోగమునకుఁ బోవుచుంటి మని వ్రాయుటచేత, మేము బెజవాడ పయనమునకు సిద్ధమైతిమి. ఇట్టిస్థితిలో సోదరులను, తలిదండ్రులను విడిచిపోవ నాకు విషాదకరముగ నుండెను.

ఎట్టకేలకు ౨౬ వ జనవరి ప్రాద్దున భార్యాసమేతముగ నేను బెజవాడకు బయలుదేరితిని. మద్రాసుపోవలసిన తమ్ముడు వెంకట రామయ్యయు రంగనాయకులు నాయఁడుగారి పెద్దకుమారుడు నారాయణస్వామియును మాతో వచ్చి, నా కెంతయు సాయము చేసిరి. గోదావరి యావలి యొడ్డున రెయిలుబండిలోఁ గూర్చుండి మధ్యాహ్నమునకు మేము బెజవాడ చేరితిమి.

౧౬. తుదకు విజయము

గత మూడు సంవత్సరములనుండియు బెజవాడలోని క్రైస్తవ పాఠశాలకు ధన్వాడ అనంతముగారు ప్రథమోపాధ్యాయులుగ నుండిరి. ఆయన సజ్జనులు ననుభవశాలురును. వారియందు నా కమిత భక్తి గౌరవములును, నాయెడ వారి కపారవిశ్వాస వాత్సల్యములును గలవు. ఇపు డాయనను క్రైస్తవమతసంఘమువారు “బైబిలు ఆంధ్రానువాదము సరిచూచు సంఘము” లో సభ్యునిగ నియమించుటచేత సకుటుంబముగ నారు బల్లారి నగరము వెడలిపోవ సిద్ధముగ నుండిరి. అట్టియుత్తమమిత్రుని విడిచి నాకును, వారి సతీతిలకముగు సౌభాగ్యవత్సమ్మ గారిని విడిచి నాభార్యకును, ఈ ప్రదేశమున నివసించుట మొదట కడు దుర్భరముగఁ దోచెను. బోధకులు విద్యార్థులును కోరుటచేత, అందఱు నంతము గారి కొసంగవలసిన విజ్ఞాపనపత్రమును నేనె సిద్ధపఱచితిని. పాఠశాలకుఁ గ్రొత్తయధికారియైన టానరుదొర విశాల హృదయునివలెఁ గానవచ్చెను. అంత ఫీజువరి మొదటి తేదీని పాఠశాలాభవనమున జరిగిన బహిరంగసభలో అనంతముగారి విజ్ఞాపనాపత్రమును నేను జదివితిని. నూతన ప్రథమోపాధ్యాయుండు లాలా బాలముకుందదాసుగారు నా కంటె వయస్సునందును బోధకానుభవమందును జిన్నవారు.

బావమొది వెంకటరత్నము ప్రథమశాస్త్రపరీక్షలోను, తమ్ముండు కృష్ణమూర్తియు అనంతముగారి ప్రథమ పుత్రుండు రామచంద్రరావును ప్రవేశపరీక్షలోను గెలుపొందిరిని విని మిగుల సంతసిల్లితిమి. వెంకటరత్నము పట్టపరీక్షకును, కృష్ణమూర్తి ప్రథమ శాస్త్రపరీక్షకును జదువుటకై రాజమండ్రికళాశాలలోఁ జేరిరి.

కనకరాజు వెంకటరామయ్యయును ఫిబ్రవరి 3 వ-తేదీని మద్రాసు నుండి వచ్చిరి. మఱునాఁడు “ హిందూమతముయొక్క భవిష్యత్తు”ను గుఱించి కనకరాజు బెజవాడలో నుపన్యాసమిచ్చెను. అం దాతఁడు హిందూమత దివ్యజ్ఞాన సమాజములను గూర్చి సద్భావము తెలిపినందుకు సభను సమకూర్చిన నా కమితకోపము వచ్చెను. ఆరెండు సంస్థలవల నను దేశమునకు లేశమైనను మే లొనఁగూడదని గురువర్యులగు వీరేశ లింగముగారివలెనే నేనును ఆకాలమున నమ్మియుంటిని!

మా పాఠశాలనూతనాధికారియగు టానరుదొరకు నాకు సంతోష మునస్సు గలియలేదు. నేను జెప్పపాఠములలో నా కనిష్టముగు మార్పు గలిగింపవలె నని యాయన యుద్దేశము. ఆయనకు సలహాదారు గోపేటి సాంబమూర్తిగారు. ఇపు డింకొక యుదంతముకూడ జరిగెను. ఏదో పనిమీఁద టానరుదొర బందరు వెళ్లినపుడు, యల్. టీ. పరీక్షా ప్రథమ భాగపు పవిత్రములు తెలిసెను. వెంకటరత్నమునాయఁడు, బాలముకుందదాసుగార్లందు కృతార్థులైరి. ప్రథమ భాగ పరీక్షా పర్యవసానము తెలిసినవెనువెంటనే, రెండవ భాగమునఁ బరీక్ష జరుగు చుండుట సాంప్రదాయము. అందువలన దొరతోఁ జెప్పకయే దాసు గారు నేనును మద్రాసు వెడలిపోయితిమి. దీనికై మాయిరువురి మీఁదను దొరగారికిఁ గోపోద్రేకము గలిగె నని నాకుఁ చెలిసెను. నా విధాయకకృత్యవిషయమై యధికారికి నిర్హేతుకముగఁ గలిగిన యాగ్రహమును నే నేమియు లెక్కనేయలేదు.

ఈమాఱు మద్రాసులో నాకాతిధ్యమొసంగినవారు శ్రీ భూపతి రాజు వెంకటపతిరాజుగారు. వీరును మిత్రుఁడు సాంబశివరావును ఒకబనలోనే యుండి న్యాయవాదిపరీక్షకుఁ జదివెడివారు. నా పరీక్ష పచ్చయ్యప్పకళాశాలలో జరిగెను. సైదాపేటలోని నా

ఆ త్మ చ రి త్ర ము

పూర్వగురువులగు వైద్యనాథయ్యరుగారు నా పరీక్షాధికారి యని ముందుగఁ బ్రకటింపఁబడినను, తుదకు స్కాటుదొరగారు నన్నుఁ బరీక్షించిరి. నేను క్రమముగనే బోధించితిని గాని, నా బోధనాసమయమందు స్కాటు, వైద్యనాథయ్యరుగార్లొకచోటఁ గూడి, నన్ను గుఱించియు, నాకును వీరేశలింగముపంతులుగారికినిఁ గల సంబంధ బాంధవ్యములను గుఱించియును గుసగుస లాడుకొనుచు, నాబోధన సంగతి మఱచిపోయినట్లే కానఁబడిరి! పరీక్షానంతరమున నేను స్కాటుదొరబసకుఁ బోయి నాకు వారితోఁగల చనవుచేత నాపరీక్షా పర్యవసాన మే మని యడిగితిని. వారు మానముద్ర నూనియుండిరి. ఈమాటకూడ నేనీ పరీక్ష తప్పినయెడల, నేను బోధకవృత్తిని విరమించి, న్యాయవాదిపరీక్షకుఁ జదువవలసివచ్చు నని స్కాటుదొరతోఁ జెప్పివేసితిని. ఆయన యూఁకొట్టుచు సమాధాన మియ్యకుండెను. నేను వృత్తి మార్పుకొనుటయే నాకు మేలేమో యనికూడ స్కాటుమహాశయుఁ డననే కాని, పరీక్షాఫలితమును గుఱించి బొత్తిగఁ బ్రస్తావించెడు! వీరి ధోరణిని బట్టి మరల నాకుఁ బరీక్షలో నపజయము తప్పదని నిర్ధారణచేసికొని నేను ఖిన్నుడనైతిని. నా విజయము నిశ్చయమని రాజుగారు మాత్ర మోదార్పపలుకులు పలికిరి.

మద్రాసులోనే యత్. టి. పరీక్షాఫలితము విని మఱి యచటి నుండి కదలుట నా కాచార మయ్యెను. కాని, రెండుమూడుదినము లచటనే నిలచినను, ఆపరీక్షాపర్యవసానము తేలకుండుటచేత, నేను బెజవాడ వెడలిపోయితిని.

టానరుదొరకు నాయెడ దురభిప్రాయ మని యిదివఱకే నూచించితిని. ఇన్ని యేండ్లనుండియు నేను బోధించెడి గణిత శాస్త్రము నింకొక యుపాధ్యాయుని కిచ్చివేసి, నాకు వేతనకపాత

మొప్పగింప వీరిసంకల్పము! ఈ మార్పువలన నాకుఁ గలిగెడి యవమానమునకై యుద్యోగము చాలించి పోయెదనని నేను జెప్పివేయ నుద్యమించితిని. ఎన్నాళ్లు వేచియుండినను నా పరీక్షాపర్యవసానము తెలియ దయ్యెను. మిత్రుల విజయవార్తలు మాత్రము వినవచ్చుచునే యుండెను. దీనినిఁబట్టి మరల నవజయ మందితిని నేను నిర్ధారణ చేసికొంటిని. పరిస్థితు లిటు లున్నను, తమపాతకాల విడిచిపోయెదనని టానరుదొరతోఁ జెప్పివేయ ర-మార్చిని నేను బ్రయత్నించితిని. కాని యట్లు చేయుట కానాఁడవకాశము కలుగలేదు.

ఆ రాత్రి నాకుఁ గంటికిఁ గూర్చు రాలేదు. ఆశువుకాలములో, మాటపట్టింపులకై మరల పరీక్షలో నోటువడిన నే నెటు లాకస్మికముగ నుద్యోగవిసర్జనము చేసి, కుటుంబపరిపోషణము చేసి కొనఁగలనా యని రేయెల్లఁ దలపోసితిని. అట్లు చేయకున్న నేను పరాభవ మందుట స్పష్టముగదా. ఎటులో నేను మద్రాసు పోయి, బి. యల్. పరీక్షకుఁ జదివి, కంటక్ సదృశముగు న్యాయవాదివృత్తి నవలంబించి, సంసారసాగర మీదవలెనని నేను సమకట్టితిని !

నా నిర్ధారణ మీనాఁడు పాతకాలాధికారికిఁ జెప్పివేయ నే నుద్దేశించి, ౫వ-మార్చి యుదయమున విద్యాశాలకుఁ బోవుచు, మార్గ మధ్యమున తపాల కచేరిలోని కట్టె యడుగిడితిని. జవాను నాచేత నంత రెండు జాబులు వేసెను. మిత్రులు వెంకటరత్నమునాయఁడు గారియొక్కయు, గురువులు వెంకటరత్నముగారి యొక్కయు సభి నందనము లందుఁ గలవు.

ఈక్లిష్టపరిస్థితులలో వారు నన్నభినందించుటకుఁ గారణ మేమని సందియమంది, జాబులు చదువుకొనఁగా, పరీక్షలో నేను

ఆత్మచరిత్రము

జయమందినటు లందుండెను ! మఱుమేషమున మరకొక భిక్షుద్య
శ్యమును జూపించుటకే దైవ మొక్కొకప్పుడు మనకనుల సంధకార
మునఁ గప్పుచుండునని నేను గ్రహించి, ఆనందపరవశుడనైతిని.

ఈ మాటు నేను టానరుదొర బెడరింపులను లెక్కనేయ
నక్కఱలేదుగాదా ! మఱునాడు ప్రాద్దున నేను కొండ యెక్కి
దొరను జూచినప్పుడు, నానేనాభివృద్ధి విషయమున క్లార్కుదొరకు
వ్రాసెద ననియు, కాలక్రమ పట్టికయందలి నా పనిని గుఱించిన
మార్పునూత్రము స్థిరమనియు నాయన చుడివెను. ఈయనజ్ఞకు నే
నొడఁబడ ననియు, వలసినచో నుద్యోగవిసర్జనము చేసి, వేతొక
చోటికి నెడలిపోయెననియు దొరతో నే సంత గట్టిగఁ జెప్పివేసి
తిని. పర్యవసానము, నేను అట్లు చేయవలదని చెప్పి, దొర తన
మార్పునె రద్దుపఱచుకొనియెను !

౧౭. “ప్రత్యక్ష భగవత్సందర్శనము”

నాభార్య గర్భసంబంధమును వ్యాధికి లోనగుటచేత, గుంటూ
రులో స్త్రీలకొఱ కిటీవల వైద్యాలయము స్థాపించి జరుపుచుండెడి
కుగ్గరు దొరసాని కీమెనుఁ జూపింపనెంచి, గుంటూరు పయనమైతిమి.
మొన్న నాతోఁ జెన్నపురినుండి ప్రయాణముచేసి, నావలెనే యిపుడె
యత్. టి. పరీక్ష నిచ్చి, గుంటూరులో సంస్కృతపాఠశాలలో
సభ్యాపకులుగ నుండు శ్రీ చావలి నూర్యప్రకాశరావు గారియింట
బస చేసితిమి. కృష్ణమ్మ నాయఁడుగారు నాతో వచ్చి దొరసానితో
నాకుఁ బరిచయము గలిగించిరి. అప్పు డామె నాభార్యనుఁ బరీక్షించి
మందిచ్చెను. అపుడప్పుడు రోగి గుంటూరు వచ్చి తనకుఁ గనఁబడు
చుండవలెనని యామె చెప్పుటచేత, మే మంతటిమండి గుంటూరు
పోవుచు వచ్చుచునుంటిమి.

౧౭. “ప్రత్యక్ష భగవత్సందర్శనము”

నిరుడు మద్రాసులో న్యాయవాదిపరీక్షకుఁ జదివిన తమ్ముడు వెంకట రామయ్య ఆపరీక్షలో నపజయ ముంచినట్లు తెలిసి మేము విచారించితిమి. కనకరాజు రెండవ తరగతి న్యాయవాదిపరీక్ష నిచ్చుట సంతోషవార్తయే. బావమఱుది సీతాపతిరావు మాధ్యమిక పరీక్షలోఁ దప్పిపోయెనని తెలిసెను. ఈసంవత్సరము తా నింట నూరకుండ నొల్లక వెంకటరామయ్య నలువది రూపాయల జీతము మీఁద రేపల్లె మాధ్యమిక పాఠశాలలోని ప్రథమోపాధ్యాయ పదవిని స్వీకరించుటకు సంతోషించితిమి. ఇపుడు కుటుంబ పరిపోషణము చేయువారు, ఒకరి కిద్దఱ మగుట నా కెంతయుఁ బ్రోత్సాహకరముగ నుండెను.

మాఋణదాత పార్వతీశముగారు మామీద వ్యాజ్యము వేసె నని చెప్పుటకు మాతండ్రి బెజవాడ ౨౬ వ మాన్సి తేదీని వచ్చెను. అప్పులను గుఱించి తలంచుకొనినపుడెల్ల నాకు మనస్తాపము గలుగు చుండెను. కాని, యధైర్యపడిన లాభము లేదనియు, ఎల్లకాలము చీకటిరాత్రులె యుండవనియు, మాతండ్రి నన్నోదార్చుచుండు వాఁడు. మేముమాత్ర మట్టి సుదినములు గాంచ నోచుకొనలేదని నేను భయచుండుచుండెడివాడను.

మా రేలంగి నాస్తవ్యుఁడును, ఆ దినములలో నేలూరులో “దేశో పకారి” పత్రికాధిపత్యము నెరపువాడును నగు శ్రీ చిలుహరి వీర భద్రరావుగారు నన్ను జూచుటకు బెజవాడ వచ్చిరి. కొలది కాలములోఁ దాను ముద్రాలయ మొకటి కొని నావలెనే బెజవాడలో నివసించెదనని యాయన చెప్పనపుడు నే నానందపరవశుడనైతిని.

రాజమహేంద్రవర ప్రాగ్గనసమాజ వార్షికోత్సవము వీక్షింపఁ గోరి, నేను బెజవాడనుండి ౧౫ వ ఏప్రిలున బయలుదేరితిని. మార్గ

ఆత్మచరిత్రము

మధ్యమున నేలూయలో వీరభద్రరావు, కామేశ్వరరావుగార్లు మమ్ముఁ గలసికొనిరి. సాయంకాలము పురమందెరమునకుఁ బోయి చూచుసరికి మఱునాఁడు ప్రాద్దున బీదలకు నన్నదానము చేయు నేర్పాటులు, గావించుచు, శ్రమపడుచుండెడి పావనమూర్తియగు పాపయ్యగారు కానబడిరి.

౧౬ వ-ఏప్రిలు తేదీని పీఠేశలింగముగారు ప్రార్థనసమాజమున ప్రారంభోపన్యాసము గావించిరి. మధ్యాహ్నము పాపయ్యగారి యన్నదానమును, సాయంసమయమున నరసింహరాయఁడుగారి ధర్మోపన్యాసమును జరిగెను. నేను కొన్నిప్రార్థనలు గావించితిని. మిత్రులు వెంకటరత్నము నాయఁడు రామమూర్తిగార్లు బంధరునుండి వచ్చిరి. మఱునాఁటియుడయమున నాయఁడుగారు “తమసోమా జ్యోతిర్గమయ!” అను వాక్యముతో నారంభించి, ధర్మోపన్యాస మొసంగిరి. సాయంకాలమున పీఠేశలింగముగారు తాము నూతనముగ నిర్మించిన “ప్రార్థన మండరము”నుఁ దెలుచిరి. వెంకటరత్నమునాయఁడుగారు తమకు పంతులుగారిదెసఁ గల యసమాన భక్తివిశ్వాసముల నాసమయమున వెలిపుచ్చిరి. మఱునాఁడు సమాజసభ్యుల ఛాయాపటము తీయఁబడెను. మధ్యాహ్నము కూడిన ఆస్తికసభాసమావేశమునంగు, ఏతత్సభా నిధికై ౫౦౦ రూప్యములు విరాళ మొసఁగెదమని మిత్రులు వాగ్దానము చేసిరి. నేను సంవత్సరమునకు డెబ్బదియైదు రూపాయ లీయ నిశ్చయించితిని.

సత్యసంవర్ధనిలోఁ బ్రచురించుటకై “ప్రత్యక్షభగవత్సందర్శనము” అను కీర్తికతో నొక యాంగ్లవాగ్దానము వ్రాసి, అది పీఠేశలింగముగారికి నే నిపు డిచ్చితిని. అది ౧౮౯౭ మార్చి “సత్యసంవర్ధని”లోఁ బ్రచురింపఁబడెను. అందలి ముఖ్యాంశము లిటఁ బొందు

౧౭. “ప్రత్యక్ష భగవత్సందర్శనము”

పఱచుచున్నాను:—“ప్రార్థనసామాజికులకు దైవమే మతము. ఆయనను హృదయచర్చణముంచును, ప్రకృతిముఖమునను సందర్శింపనగును. నిజముగు భక్తునికి, ఈశ్వరుడు తప్ప వేఱు స్వర్గమోక్షము లెవ్వయు లేవు! భగవత్సందర్శనమే భక్తుని పెన్నిధానము! అట్టి భగవంతుని సూటిగనే మనము గ్రహింపనగును. మనుష్యుని మనస్సీమ ననేక లోపపాపములు పీడించుచున్నను, మనము దేవుని తిన్నగనే దర్శింపఁగలము. గ్రంథములు, గురుసహాయము మున్నగు పరికరములు భక్తునికిఁ గావలసియున్నను, అవి యెన్నఁడును నేవునిస్థానముమాత్ర మాత్రమింపలేవు. తన మహిమాధికారములు అవతారవిగ్రహదులకు వదలి వైచినదేవుడు, మారస్థదైవమే! అట్టిదేవుడు మనుజుని జ్ఞానచక్షువునకును దూరస్థుడే. ఆదేవునికిని నాస్తికవాదుల కెఱుకఁబడనట్టియు, ఎఱుగరానట్టియు నీశ్వరునికిని భేదము లేనేలేదు! సత్యదైవ మెపుడును మనచెంతనే పొంచియున్నాడు. ఇది మనుష్యుకొటి కనుభవ సిద్ధనిషయమే.

“ఇట్టి భగవత్సందర్శనము ప్రజ్ఞాన్వితలకేకాని పామరజనులకు, సాధ్యము గాదని యెవరైనఁ జెప్పవత్తురేమో. మనశ్శక్తులలో వ్యక్తిగత భేదము లున్నను, జ్ఞానసంపాదన విషయమునమాత్రము మనుజు లందఱు నొకటటుంబములోనివారే. పండితపామరు లుభయులు నీశ్వరు నొక విధముగనే గ్రహింపఁగలరు. ఒకవిధముననే సాక్షాత్కారము చేసికొనఁగలరు. ఈశ్వరసాక్షాత్కారము భక్తు లందఱికిని సుసాధ్యమగు కార్యమే.”

రాజమండ్రిలో నుండు రోజులలో వీరభద్రరావుగారిని వీరేశలింగముగారి కెఱుకపఱచితిని. రావుగారి కొక ముద్రాలయము కొని పెట్టెడనుని పంతులుగారు నెలవిచ్చిరి. వీరభద్రరావుగారు కొలఁది

ఆ త్మ చ రి త్ర ము

కాలములో బెజవాడ వచ్చునట్టును, మేమిరువురమును గలసి యచట నొకవార్తాపత్రిక నెలకొల్పునట్టును మే మేర్పఱుచుకొంటిమి.

౧౮. “ప్రాచీన నవీన నైతానులు”

యల్. టి. పరీక్షలో గెలుపొందినపిమ్మట, ఉపాధ్యాయస్పృతి విరమింపవలసివచ్చునని మరల నే నెన్నఁడును మొఱివేడలేదు. బెజవాడ పాఠశాలాధికారులు నా కిపు డైదురూపాయలు వేతనాభివృద్ధి చేయుటచేత, నాజీత మెనుబదిరూపాయలయ్యెను. పాఠశాల లోని బోధన, పత్రికలకు వ్రాతపనియును నేను క్రమముగ నెరవేర్చుచుంటిని. వెనుకటివలెనే యీవేసంగి నేను రాజమండ్రిలో గడపితిని.

రాజమండ్రిలో నుండు దినములలో నేను సమాజకార్యములు చీక్షతో జరుపుచుండువాఁడను. ఆ స్థికపుస్తకాలయమందలి పుస్తకములు సరిచూచి, మిత్రుల నడిగి నూతనగ్రంథములు తెచ్చి యందుఁ జేర్చితిని. సత్యసంవర్ధనికి వ్యాసములు వ్రాసితిని. అష్టాదశపుడు వీరేశలింగముగారిని గలసికొని, వారితో వితంతువాహుములనుగుఱించి ముచ్చటించువాఁడను.

ఆ వేసవిని నేను జదివిన పుస్తకములలో మేరీ కొరల్లీకన్యా విరచితమగు “నైతానునెతలు” అను నాంగ్లనవల ముఖ్యమైనది. అందు నాగరికాగ్రగణ్యులు నింగ్లండుదేశమందలి పెద్దలోపములు రచ్చకేడ్చుబడినవి. ఒక యాంగ్లేయజాతి యన నేల, మానవకోటి యంతయు నే గ్రంథరాజమయొక్క యుపాలంభనమునకు గుఱియయ్యెను! ఇచట ప్రదర్శితమైన నైతాను బైబిలులోని నైతాను గాఁడు. ఈతఁడు నవనవోన్మేషకాంతులతో మనచేతనే విహరించుచు, విద్యానాగరికతలతో విలసిల్లెడి వినూతనశకపురుషుఁడు!

౧౮. “ప్రాచీన నవీన సైతానులు”

నేనీ నూతనాంశము నూతనగైకొని, బాగుగ నాలోచించి, “ప్రాచీననవీన సైతానులు” అను శీర్షికతో నొక యాంగ్ల వ్యాసమును లిఖించితిని. అది యా ౧౮౯౭ వ సంవత్సరము జులై నెల “సత్య సంవర్ధన”లోఁ బ్రచురమయ్యెను. అందలి ముఖ్యాంశము లిందుఁ జేర్చుచున్నాఁడను:—

“సైతాను మన ముఖ్యబంధుమిత్రులలో నొకఁడు! అతఁడు లేకున్నచో, మన మట్టివాని నొకనినిఁ గల్పించి తెచ్చుకొనవలసినదే! అతఁడు లేని మతస్థిద్ధాంతము రాణింపదు. అనాదిగ సైతాను లోకరంగమున విహరించి, నరుల వినప్రప్రణామములు చేకొనుచున్నాఁడు. దేవుని కొక గుడి వెలయునప్పటికి, జగతిని సైతానుని కేబది యాలయము లేర్పడుచున్నవి!

“సైతానుని గూర్చి మానవుల మనస్సీమల నొక సక్రమపరిణామము గన్పట్టుచున్నది. బైబిలు ప్రాతనిబంధనలోని సైతాను వికృత సర్పవేషమున మన తొలియవ్వయగు హవ్వను శోధించెను. నూతన నిబంధనకాలము వచ్చునప్పటికి సైతాను తెలుఁగుమీఁతెను. అపరూప ఫల మొకటి చూపించి యబలను మోసగించిన సైతా నిపుడు, ఈశ్వర రాంశసంభూతుడగు జీససునకు జగత్సామ్రాజ్యము కట్టఁబెట్టెద నని భ్రమపెట్టెడలకొనెను! సైతానుని కిపుడు గావలసినది మానవవైకల్యమును, ఆత్మాపహరణమును! శోధితునితో పాటు శోధకుని స్వభావమును విచిత్రపరివర్తన ముండెను.

“మిల్టనుకవి సృజించిన సైతా నింకను నైగనిగ్యము దాల్చి యున్నాఁడు. ఆ కవివర్యుడు, తాను రచించిన “విశ్లేషస్వర్గ” కావ్యమునకు ఆదాయునకు మాఱుగ సైతానునె నాయకునిగఁ గైకొ

ఆత్మచరిత్రము

నియె నని విమర్శకులు కేలిచేసిరి! మిల్టనుని నైతానునందు నీచత్వ హీనత్వములు గానరావు. సరకలోకకుడ్యములు తన గంభీరోపన్యాస గర్జనములకు మాటుఁజూచునట్టుగ సహచరులతోఁ బ్రసంగించి, తన ధీరవచన గాంభీర్యమహిమమున వారల నందఱిని పరమేశ్వరుని మీఁది కైత్తివచ్చునట్టు పురికొల్పఁ గలుగుట సామాన్యప్రతిభము కానేరదు. మిల్టనుకవి, పుక్కిడిపురాణముల నైతానునిగాక, తన సోదరాంక్లేయు లనుదినమును నగరఘంటాపథంబుల సందర్శించెడి స్వదేశీయ సమకాలిక సరసాగ్రగణ్యుడగు నైతానునే వారలకుఁ బ్రదర్శించెను!

“ఈ నైతానుమాడ ప్రకృతకాలమున పదముడిగి ప్రాంతగిల్లి ఘోయినవాఁడే! అంత పందొమ్మిదవశతాబ్ద మధ్యమునఁ బ్రసిద్ధి నొందిన కార్లయిలు రచించిన “సార్తారు రిసార్త్సు” నందలి నైతాను వినూతనకాంతులతో విరాజిల్లెను. “నైతాను నీవెలుపల లేఁడు. నీ యంతరంగమున నె యాతఁ డణగి మణగియున్నాఁడు!” అనువేదాంత రహస్యమే కార్లయిలుని సిద్ధాంతసారము.

“ఇంతకంటెను నూతనమగు నైతానుని మన మాధునికాంగ్ల సారస్వతమునఁ బొడఁగాంచఁగలము. మేరీకొరిల్లేకన్యక రచించిన “నైతానువెతలు” అను గ్రంథమునందు నైతానుని ప్రకృత వృత్తాంత కథనము గాననగును. ఇందలి కథానాయకుడగు ‘టెంపెస్టు’, దరిలేని పేదఱిక మనుభవించుచు నొకనాఁ డాకస్మికముగ నైశ్వర్యవంతుడైన యొకలండనునగరనివాసి. ఆ సుదీనమున లూసియోరైమానెజ్ అను నొక రాజకుమారుఁ డాయనకు న్నేహితుఁడు సహచరుఁడునై, టెంపెస్టు తనసర్వస్వమును గోలుపోయి మరల దుర్భరదారిద్ర్యదశకు దిగువఱకు నాతనిని విడనాడకుండెను! ఆకాలమున లూసియో కనఁబఱచిన కత్తిసామశ్శ్యము లన్నియు నైతానుని కళలే! ప్రకృతకాలపు పురుష

౧౮. “ప్రాచీన నవీన నైతానులు”

చద్యుల యశులీత మేధాశక్తి, వాక్పాశుర్యము, శృంగార విలాసములును, లూసియోయందుఁ జక్కఁగఁ బ్రదర్శితములయ్యెను. ఈ శోధనలలోఁ జక్కువడవలదని శోధకుఁడు మాటిమాటికిఁ దన్ను వారించుచున్నను, కుశాగ్రబుద్ధియగు టెంపెస్టు ఆసుడిగుండములలోనే పడి కొట్టుకొని పోవుచుండెను! ఇదియే ప్రకృతిపు నైతానుని స్వభావగుణము. భౌగ్యవంతుల మాయామర్మములందును, ధనికుల దురంత దుమ్మ్రుతములలోను, లక్ష్మీపుత్రుల లోభమోహములలోను, స్త్రీపురుషుల గూఢవ్యభిచారము లందును, — ఈనాటి నైతాను ప్రత్యక్షమగు చున్నాడు!

“ఈ నూతనమగు నైతానుని నమ్మిక లొక్కింత విమర్శితము. నైతానునికి దైవవిశ్వాసము లేకపోలేదు. ఈశ్వరాజ్ఞోల్లంఘనము మాత్ర మతనికిఁ గడుప్రీతి. నైతాను ‘పాపాలభైరవుఁడ’ని ఘోషించు నవి తైచిలుక్రైస్తవమతములుమాత్రమే. కొరిల్లికన్యక వర్ణించిన నైతా నట్లు వర్తింపక, మనుష్యుఁడు నూతనదుష్పథము త్రొక్కి చూచినపుడెల్ల దుఃఖాతిరేకమున వెతనొందుచుండును. కావుననే యీగ్రంథమునకు “నైతానువెతలు” అను నామకరణము గలిగెను. నరుఁడు చేయు పాపకార్యముల కెల్ల నైతాను వగచుచునేయుండును!

“ఈ పుస్తకమందలి నైతా నిట్లు ఘోషించుచున్నాడు:—
‘స్త్రీపురుషుల పాపపరంపరయే దరిలేని నాదుఃఖాబ్ధి! స్వేచ్ఛాపేక్ష గల నన్ను బందీకృతునిఁ జేయుచున్న దిదియే. ఇదియే నాకు నరక లోకావరణమును గల్పించి, నన్ను మితిలేని నెతలపాలు చేయు చున్నది. ఇదియే నన్ను బంధించి, చేదించి, వికృతాంగునిఁ జేయు చున్నది!

ఆత్మచరిత్రము

“మతగురువులు నా కొనరించు నపకార మే మనఁగా,—
పాపమే నావినోద మని నన్ను గుఱించి నారు నిందలువేసి, అపవాద
ములు వెలయించుచున్నారు! మనుష్యుడా! ఇప్పుడైన నీవు నిజము
గ్రహింపుము. పాప మేరికైన సంతోషదాయక మగునా? లోక
వినాశకరమగు పాతక మెల్లయు మనుష్యకృతమెఱుఁగి. పాపము దేవుని
కపచారము, నావెతల కాలవాలమును! లోకమండెచట నేమనుజుఁడు
దుష్కృతము లొనరించినను, అవి నావేదనల నభివృద్ధి చేసి, నా బా
నిసత్వమునకు దోహద మొసంగుచున్నవి. నిరతము నరుని శోధింతు
నని నేను నియమ మూనితిని. ఐనను, మనుజుఁడు నాకు లోబడ
నక్కఱలేదు. కార్యస్వతంత్రుఁడై యతఁడు నన్ను ధిక్కరించినచో,
నేను పలాయన మయ్యెదను. అతఁడు న న్నాదరించెనా, వాని
యండనె నేను నిలిచియుండెదను!

“అనాదిగ మానిసివేసమున నేను పుడమిని గ్రుమ్మరుచున్నాఁ
డను. ప్రభువులకు ప్రధానులకును, శిష్యులకు శాస్త్రజ్ఞులకును,
పిన్నలకు పెద్దలకును, వారివారి లోపముల ననుసరించి, నేను సాక్షా
త్కార మగుచున్నాను! కాని, యోగ్యులకు పవిత్రులకు విశ్వాసకుల
కును నేను ననుస్కృతు లొనరించి, సంతోషమున వారిని వీడి పలా
యితుఁడ నగుచున్నాఁడను. ఇదియే నా నిజస్థితి. నరుఁడు మనఃపూర్వ
కముగ నన్నుదరించి నాకు విముక్తి గలిగించువఱకును, నేను వానినె
యాశ్రయించి, అవనియందె నిలిచి యుందును!”

౧౯. సంఘసంస్కరణసభ

రాజమండ్రిలో ౨౨ వ మెయిలేదీని నేను పురమందిరమునకుఁ
బోయి, అచటి పతనాలయమునుండి “ఇమర్సనుని రచనలు” అను

గ్రంథమును, ఆ స్థిక పుస్తకాలయమునుండి కార్లయిలుని “శూరులు, శూర పూజ”యు, ఆడమ్మవీరచిత్రమును “ నిరాడంబరజీవితము, ఉత్కృష్ట విచారము” అను పుస్తకమును జడువఁ దీసికొంటిని. ఒకటి రెండు దినములలోనే ఇమర్సనుని “ఆంగ్లేయుల గుణవిశేషములు”, “పర మాత్మ”, అను వ్యాసములును, కార్లయిలుని “వీరప్రవక్త” అను రచనమును జదివి వినోదించితిని. వీరిరువురును ప్రతిభాశాలురగు రచయి తలె. ఐనను, ఇమర్సనునికంటె కార్లయిలె నామనస్తత్వము నెక్కువగ నాకర్షించెను. ఇమర్సనునందు మౌనగాంభీర్యములు, బ్రహ్మజ్ఞానసంపత్తి, ఆత్మోపలబ్ధియును నతిశయించియుండెను. కార్లయిలునందు ధైర్యశూ రతావాగ్విభవములు ప్రదర్శితములయ్యెను. ఇమర్సను ఆత్మవిచార దీక్షను, కార్లయిలు కార్యోత్సాహమును బురికొల్పుచుందురు. మొదటి రచయిత మనస్సును దేవునిదెసకు మరలుపఁ జూచును. రెండవవాఁడు మనుష్యుని నీచతాహేయత్వములను నిరసించును. ఇరువురు నసమాన ప్రతిభావంతులును, సరమార్థత త్వకోవిదులును.

ఈసెలవులలో మాయప్పదారులలో నిరువురకుఁ దిరిగి క్రొత్త పత్రములు వ్రాసి యిచ్చి సంతృప్తిపఱచితిమి. మా కడగొట్టుతమ్ముఁడు సూర్యనారాయణకు వడుగు చేసితిమి.

ఈసంవత్సరము గోదావరిమండల సభలు ఏలూరులో జరుగుట కేర్పాటయ్యెను. రాజకీయసభకు రెంటాల వేంకటసుబ్బారావుపంతులు గారు అగ్రాసనాధిపతులు. సాంఘికసభకు న్యాయపతి సుబ్బారావుపంతు లుగారధ్యక్షులుగ నుండుట కంగీకరించిరికాని, వారు రా లేకపోవుటచేత, కందుకూరి వీరేశలింగముపంతులుగా రగ్రాసనాసీమలైరి.

ఆత్మచరిత్రము

సతీసమేతముగ నే నీసభల కేగ నిశ్చయించుకొనుట మాతల్లికి సమ్మతముగ లేదు. ఐనను, 2-వ జూను లేదీని మే మిరువురమును ఏలూరు బయలుదేరితిమి. సాంఘికసభా కార్యదర్శి శ్రీ సత్తిరాజు కామేశ్వరరావుగారియింట మేము విడిసితిమి. బహిరంగసభకు భార్య నాతడు గొనిపోవుట అతని సోదరులకును సంగీకృతము కాలేదు. కాని, యీవిషయమున నావలెనే కామేశ్వరరావుకూడ గట్టిపట్టు పట్టెను. ౯-వ జూనున జరిగిన సాంఘికసభలోనికి కామేశ్వరరావు నేనును పత్నీసమేతముగఁ బోయితిమి. రాజ్యలక్ష్మమ్మగారును సభ కేతెంచిరి. ఇంకఁ గొందఱు స్త్రీలుకూడఁ సభకు వచ్చి, స్త్రీలకొఱకు, బ్రత్యేకించిన ప్రదేశమున నాసీనలయిరి.

వీరేశలింగముగారి యధ్యక్షతక్రింద జరిగిన యాసభలో, 'స్త్రీవిద్య' 'అతిబాల్యవివాహములను గుఱించిన తీర్మానములను నే నుపపాదించితిని. సభ నిర్విఘ్నముగ జరిగెను. కొలఁదికాలము క్రిందట నే తండ్రి కాలధర్మమునొందిన నా తోడియల్లుఁడు సత్తిరాజు వెంకటరత్నమును, మామఱుదలు శ్యామలాంబను బంధువులను మే మంత పరామర్శ చేసి, మఱునాఁటిరాత్రికి రాజమండ్రి చేరితిమి. అంత వీరేశలింగముగారి యధ్యక్షోపన్యాసమును నే నాంగ్లము చేసి, ఎల్లేపద్ది నారాయణశాస్త్రిగారి కిచ్చితిని. అది యాంగ్లపత్రికలలోఁ బ్రకటననిమిత్తము ముద్రాసు పంపఁబడెను.

౨౨-న జూను లేదీని విక్టోరియా మహారాణిగారి జూబిలీమహోత్సవము రాజమండ్రిపురమందెరుమున నతివైభవమున జరిగెను. కలక్టరు బ్రాడీదొర అగ్రాసనాధిపత్యము వహించెను. వీరేశలింగముపంతులుగారిొక తీర్మానమును ప్రతిపాదించుచు, రాణీగారి చరిత్రాంశములను జెప్పిరి. కొందఱు పద్యములు చదివిరి. వీధులలో పెద్ద యూరేగింపు

జరిగెను. నాడు సభలోఁ జదువఁబడినపద్యము లింట నాడువాండ్రకు నేను జదివి వినిపించితిని.

౨౩ వ తేదీని నేను సెలవుకై కొనుటకు వీరేశలింగముగారి యింటి కేగితిని. వారిచరిత్రమును నా “జనానాపత్రిక”లోఁ బ్రచురింపఁగోరి, వారి జీవితమునుండి కొన్ని ముఖ్యాంశము లాసమయమున నేను వ్రాసికొంటిని. ఆకాలమున వీరేశలింగముహాశయునినామము స్మరించినంతనే నామనస్సున ధైర్యోత్సాహములు ముప్పిరిగొనుచుండెను. వారివలెనే సంస్కరణపక్ష మవలంబించి, నా జీవితమును సార్థకపఱుచుకొన నా మహదాశయును.

౨౪-వ తేదీని జరిగిన రాజమండ్రిప్రార్థనసమాజ ప్రత్యేక సభలో, సత్యసంవర్ధనీపత్రికను పునరుద్ధరింపవలె ననియు, ఆపత్రికకు నేనును కనకరాజును సంపాదకులముగను, సాంబశివరావు వ్యవహారకర్తగను నుండునటుల తీర్మానమయ్యెను. నే నంతగ నిచ్చసింపకున్నను, మరల “సత్యసంవర్ధని” నామెడ కంటంగట్టఁబడెను!

తలిదండ్రులయొద్ద వీడ్కోలొంది నేను బెజవాడ పయనమయితిని. అంతకుముం దొకటిరెండు దినములక్రిందట, ఒకరాత్రి భోజన సమయమున నాకును మాతండ్రికిని కుటుంబవ్యయముల విషయమై కొంత వాగ్వాదము జరిగెను. ఇంటికర్చులకు సెల కెంత కావలయునను నాప్రశ్నమునకు మానాయన కమితకోపము వచ్చెను. తమకుఁ గావలసినసొమ్ము నేను క్రమముగఁ బంపకుండుటవలననే, కుటుంబ ఋణము పెరుగుచుండె నని మాతండ్రి మొఱి. అంత మాయీరువురకును జరిగిన సంఘర్షణమునకుఁ బిచ్చుట నేను మిగుల వగచితిని. వయసు చెల్లిన యాతండ్రిని, మూర్ఖులచేఁ గృశించిన యాతల్లిని విడిచిపోవుటకుఁ గాల్గొడక, నే నెంతో దైన్యమందితిని.

ఆత్మచరిత్రము

౨౦. చెన్నపురి యుద్యోగము.

నేను నైదాపేట బోధనాభ్యసనకళాశాల విడుదలగనే, నూతనముగ వెలసిన రాజమండ్రిబోధనాభ్యసనకళాశాలలో నా కుద్యోగ మిప్పింప వలెనని మాగురువర్యులును, ఏతత్కళాశాలాధ్యక్షులును నగు మెట్కాపుదొరగారు సిద్ధపడిరి. కాని, నేను యల్. టి. పరీక్ష రెండవ భాగములోఁ దప్పిపోవుటచేత, ఆపని నాకుఁ గాక, నామిత్రుఁడు మృత్యుంజయరావున కీయఁబడెను. పిమ్మట నేను తమ దర్శనము చేయునపుడెల్ల, నేను యల్. టి. పరీక్ష పూర్తిపఱచితినిగా యని దొరగారు నన్నడుగుచునేవచ్చిరి. కాని, అది యేమిఁత్రమో కాని, ౧౮౯౩వ సంవత్సరమువఱకును నే నాపరీక్ష నీయలేకపోయితిని. అందు చేత, మెట్కాపుదొరకు నాయం దెంత ప్రేమాభిమానము లుండినను, రాజమండ్రికళాశాలలో నాకుఁ బ్రవేశము కలుగలేదు ! ౯౩-వ సంవత్సరారంభమునం దా దొరగారు తమ యుద్యోగమును జాలించుకొని ఇంగ్లండు వెడలిపోయిరి. నేనా మార్చి నెలలోనే యల్. టి. లోఁ గృతార్థుఁడనైతిని !

అంత రాజమండ్రికళాశాలకు మిడిల్ మాస్టరుదొర అధ్యక్షుఁడుగ నియమింపఁబడెను. వారి కళాశాలలోఁ దర్కశాస్త్రము బోధించుట కొక యుపాధ్యాయుఁడు కావలసినట్లు నాకుఁ దెలిసి, మద్రాసునుండి రాజమండ్రి ప్రయాణముఁ జేయుచు, బెజవాడరెయిలు స్టేషనులో దిగి యుండిన యాదొరగారిని జూలై ౫-వ తేదీని నేను సందర్శించి, నాసంగతి చెప్పుకొంటిని. నన్నాయన స్వయముగ నెఱుఁగఁడు కావున, నేను దరఖాస్తు చేసికొనినచో, తా నాలోచింతునని యాయన చెప్పెను. నేను దరఖాస్తుపెట్టి ౯-వ జూలై తేదీని రాజమండ్రి బయలుదేలి

౨౦. చెన్నపురి యుద్యోగము

పోయితిని. అచట నాతలిదండ్రులు సోదరులును నేమముగనే యుండిరి. నా దరఖాస్తు చెన్నపురి కనుపఁబడెనని నాకుఁ దెలిసెను. తన కళాశాలకు, అనుభవశాలియును సంస్కృతజ్ఞానము గలవాఁడును నగు బోధకుఁడు గావలెనని దొర కోరెనట. అందువలన నాకు లాభము గలుగఁ దని నేను గ్రహించితిని. ఈవిషయమై నాపూర్వ గురువులగు స్కాటుదొరగారికి మద్రాసు తంతి నంపి, నన్ను గుఱించి డైరక్టరుగారికి సిఫారసు చేయుఁ డని నేను గోరితిని.

మే మిదివఱకు బెజవాడలో బసచేసియుండిన గోవిందరాజుల వారి యిల్లు జూలై ౨౬-వ తేదీని మేము వదలి పోవలసినచ్యెను. వారి పెరటిలో మేము పెట్టిన చెట్లపాదులకు తుమ్మమండలు కొన్ని తెప్పించి నేను పాతించినందుకై, ఇంటియజమానుఁడును సుబ్బారా యఁడుగారికి నామీదఁ గోపము వచ్చెను.

ఆపేటలోనే కొంచెము మారమున వేఱుగా నుండు నొక బంగాళాను నెల కెనిమిది రూపాయల యద్దెమీద పుచ్చుకొని మే మచటికిఁ బోయితిమి. ఈక్రొత్తయింటి చుట్టును విశాలముగు పెరడు గలదు. కాని, చుట్టుపట్టుల దగ్గఱగ నిం డ్దేమియు లేకపోవుటవలన, నొంటరిగ మే మచట నుండుటకు మొదట కష్టముగ నుండెను. మాపాతశాలలో చిత్రలేఖనాబోధకుఁడును నా స్నేహితుఁడునగు రామస్వామి శాస్త్రిగారు వారి తల్లియును వచ్చి, జూలై నెలాఖరున మా యింట నొక భాగమున దిగుటచేత, మాకు ధైర్యముగ నుండెను.

ఒకరాత్రి సంభాషణసందర్భమున, “చెన్నపురి ఆర్యపాఠశాల”లో ప్రథమోపాధ్యాయపదవి ఖాళీ యయ్యె ననియు, వారి కాండ్రోపాధ్యాయుఁడు గావలెననియును శాస్త్రిగారు చెప్పిరి.

ఆత్మచరిత్రము

అమఱునాటినుండియు నే నాపని నిమిత్తమై కృషి చేసితిని. ఆపాఠశాలాధికారి, “హిందూపత్రికా” ముఖ్యవిలేఖరులగు జి. సుబ్రహ్మణ్యయ్యరుగారు. వీరే కొన్ని సంవత్సరములక్రిందట నాకును మిత్రుఁడు మృత్యుంజయరావునకును తమపాఠశాలలో పేరునకు బోధకోద్యోగము లిచ్చినవారు. వీరికి నన్నుగూర్చి సిఫారసు చేయుఁడని రాజమండ్రి యందలి న్యాయపతి సుబ్బారావుపంతులు, వీరేశలింగముపంతులుగార్లు కును, మద్రాసునందలి బుచ్చయ్యపంతులుగారికిని నేను జాబులు వ్రాసితిని. వా రందఱును నన్ను గుఱించి అయ్యరుగారికి గట్టి సిఫారసులు చేసిరి.

అంత ౧౧-వ అగస్టు తేదీని సుబ్రహ్మణ్యయ్యరుగారి యొద్ద నుండి నాకొక లేఖ వచ్చెను. నాకు నెలకేఁబడి రూపాయిలు జీతమియ్యఁ గలమని వారు వ్రాసి, నే నెంత త్వరలో తమపాఠశాలలోఁ జేరఁగలనో వ్రాయుఁ డని యడిగిరి. అమఱునాడే నే నిట్లు అయ్యరుగారికి తంతి నంపితిని:—“వందనములతో నుద్యోగస్వీకారము చేయుచున్నాను. అఱువదిరూపాయి లియ్యఁగోరెదను. ఒకనెలలో చేరఁగలను. నాపని తృప్తికరముగ నున్నచో, కొన్ని సంవత్సరములరఱుకును మీపాఠశాలలో నుద్యోగము నాకు స్థిరమని చెప్పఁగోరెదను.”

ఈ తంతి నంపి, మఱు నిమేషమునుండియే వారి జవాబున కెదురు చూచుచుంటిని! కాని, మఱునాటి సాయంకాలము వఱకు నాకుఁ బ్రత్యుత్తరము రానేలేదు. అంత రాత్రి తొమ్మిది గంటలకు జవాబు నాకొక తంతి తెచ్చియిచ్చెను. దానిలో నిటు లుండెను: “వందనములు. రాబోవుజనవరిలో నేఁబదియైదును, మఱు సటివత్సరము అఱువదియును ఇచ్చెదను. సెప్టెంబరు మొదటి తేదీని మీరు చేరవలెను.” ఈతంతి నందుకొని రాజమండ్రిలోనుండు తల్లి

౨౦. చెన్నపురి యుద్ధోగము

దండ్రుల యాలోచన నడుగుటకై నే నారాత్రియె రెయిలులో బయలుదేరితిని. మాయింటి కదివఱకు వచ్చియుండిన నాపెద్దమేనమామయు, నాభార్యపెద మేనమామయును నాతో రాజమండ్రి కపుడే బయలుదేరిరి.

నేను రాజమండ్రి చేరు నప్పటికి మాతల్లి వేలివెన్ను వెళ్లియుండెను. ఇంట తండ్రీయు, తమ్ములు నుండిరి. చిన్నచెల్లెలు జబ్బుగ నుండెను. రాజమండ్రిలో మావారల స్థితిగతులు దైన్యముగ నుండెను. నా చెన్నపురి ప్రయాణమునకు మా మామగారామోదించిరి. కాని, మాతండ్రి యేమియు ననకుండెను. ఆయనకు క్రొత్తిపమునందభిమానమును, కొంత పరిచయమును గలవు. గోచారమును బట్టి నాకు త్వరలో “స్థానభ్రష్టత్వము, ధనక్షయమును” గలుగునని మాత్రమాయన చెప్పెను! ఈ యుద్ధోగమునుతప్పక స్వీకరించి, యం. యే. పరీక్షకుఁ జనువు మని వీరేశలింగముగారనిరి. నే నంతట బెజవాడ వెడలిపోయి, ౧౭-వ సెప్టెంబరున చెన్నపురిలోని పనిలోఁ జేరగలనని అయ్యరుగారికి తంతి నంపితిని.

నే నిపుడు బెజవాడయుద్ధోగమునంగతి యేమిచేయవలెనో తోచకుండెను! నాపనికి రాజీనామా నీయవలె ననియె నేను మొదట నెంచితిని. కాని, యది మంచిది కాదనియు, కొంతకాలము సెలవు పుచ్చుకొని, క్రొత్తపనిలోఁ బ్రవేశించిచూచుట యుక్తమనియు, ప్రధానోపాధ్యాయులు దాసుగారు నాకు సలహానిచ్చిరి. సెప్టెంబరు ౧౫-వ తేదీనాటికి మాపాఠశాలకు పరీక్షాధికారి తనిఖీ యగును గావున, అప్పటినుండి నా కెచ్చట సెలవు దొరకవచ్చు ననిపూడ వారు చెప్పిరి. వారిసలహా చక్కఁగ నుండెను.

ఆత్మచరిత్రము

నే నంతట పాపశాలాధికారి టానరు దొరను జూడఁబోయితిని. నా కీళ్లవాత మెటులుండె నని యాయన చేసిన కుశలప్రశ్న మె నాకు మంచినదిచెప్పెను ! ఏతఁడోగోపకమనమునకే నే నిపుడు మద్రాసు వెళ్లఁదలంచి, అచట పొట్టజరుగుట కొక చిన్నపనిలోఁ బ్రవేశింప నిశ్చయించితిని కాన నా కాటుసెలలు సెలవీయుఁ డనియు, నేను తిరిగి వచ్చు వఱకును మాతమ్ముడు నాస్థానమం దీపాపశాలలో బోధకుఁడుగ నుండు ననియును నేను జెప్పితిని. మాతమ్ముని యుద్యోగముమాట యెటులుండినను, నాకు మాత్రము సెలవు దొరుకు నని దొర చెప్పెను.

నారాక నిశ్చయమని అయ్యరుగారికి నే నంతట చెన్నపురి వ్రాసివేసితిని. తలదండ్రుల కీ సంగతి తెలియఁబడితిని. చెన్నపురిలో నాకు బాగుగ జరుగుచున్నచో, నే నచటనే నిలిచిపోవచ్చును గావున, నాసామాను నాతోఁ గొనిపోవ నిశ్చయించుకొని, అనవసర మగు పుస్తకములు వస్తువులును అమ్మివేసితిని. తలదండ్రులను జూచుటకు మరల ౧౧-వ సెప్టెంబరున నేను రాజమండ్రి వెళ్లితిని. మాతల్లియపుడె దేహస్వాస్థ్యము నొందుచుండెను. రెండవ మఱదలికి జబ్బుగ నుండెను. మా తాటియాకుల యింటిలో లేమ యుఱియుచుండెను ! ఆకుటీరమున దరిద్రదేవత తాండవమాడుచుండెను ! నాకు వెట్టి దుఃఖము గలిగెను. జననీజనకల దురవస్థ నే నెట్లు తొలగింపఁగలనాయని తలపోసితిని.

అంత వీరేశలింగముపంతులుగారు సాంబశివరావు మున్నగు స్నేహితులను జూచి, నేను బెజవాడ బయలుదేరితిని. నాకు వీడ్కోలొసంగుటకు పెద్దతమ్ముడు రేపల్లెనుండి బెజవాడ వచ్చియుండెను. మాపాపశాలతనిఖీ ౧౮వ-సెప్టెంబరుతో ముగిసెను. సెప్టెంబరు

“జనానాపత్రిక” యాదినముననే చందాదారుల కంపివైచి, వాత శాలకుఁ బోయి, ఆచట సుపాధ్యాయులయొద్దను, విద్యార్థులయొద్దను వీడ్కోలొందితిని. నాలుగుసంవత్సరములు గలసిమెలసి యుండిన మిత్రుల నొకసారి వీడుట కష్టముగఁ దోఁచెను. తోడియుపాధ్యాయులగు అయ్యన్నగారు నన్నుఁ గౌఁగలించుకొని విలపించిరి! నేను మాత్రము చిటునవ్వు నవ్వి, త్వరలోనే మరలివచ్చెద నని వారి నూరడించితిని. అంత, సామానులు సరదికొని, ప్రేక్షకునకు వచ్చి, విద్యార్థులు బోధకులును వీడుకొలుపఁగా, మేము రెయిలులోఁ గూర్చుంటిమి.

౨౧. ఆశాభంగము

మేము బెజవాడనుండి బయలుదేలునాఁడే, చెన్నపురినుండి నా కొక ‘యాకాశరామన్న’ జాబు వచ్చెను. ‘చెన్నపురి ఆర్యపాఠశాల’లో జీతములు సరిగా నీయ రనియు, మంచిపాఠశాల వదలి యిట్టి దిక్కులేని విద్యాలయమున కేగినచో సుఖమున నుండు ప్రాణమును దుఃఖములపాలు చేసికొందు ననియు నందుండెను! ఐనను, మించినపనికి నే నిపు డేమిచేయఁగలను?

ఆకాలమందు బెజవాడనుండి సరిగా, చెన్నపురికి రెయిలు పడలేదు. మేము చిన్నబండి మీఁద గుంతకల్లుదారిని బోయితిమి. దారిలోని చెట్లు చేమలు, కొండలు కనుమలును జూచి, మా కనులు నేదడేఁతెను. మఱునాఁటిరాత్రి గుంటకల్లులో బొంబాయిమెయిలెక్కితిమి. తిలకు మహాశయునికి ౧౮ నెలలు కఠినశిక్ష వేసిరని రెయిలులో విని విచారించితిని. ౧౭-వ నెపైఁబరు ప్రొద్దున్నకుఁ జెన్నపురిచేరి, పరశువాక మేగి, మన్నవ బుచ్చయ్యపంతులుగారి యింట, బసచేసితిమి. పంతులుగారు నేనును గలసి తిరువళ్ళిక్కే.

ఆత్మచరిత్రము

నెల్లి, సుబ్రహ్మణ్యయ్యగారిని సందర్శించితిమి. ఆయన దయాగ్ధి హృదయుఁడు. నన్నాయన పాతశాలకుఁ గొనిపోయి, ప్రతియుపాధ్యాయునికి నెఱుకపఱచిరి. పాతశాల కడు వీధస్థితిలో నుండెను. తిరువళ్ళిక్కేణిలో నుండు బంధువు మంత్రిరావు వెంకటరత్నమును నేనపుడు కలసికొని, అతఁడు త్వరగా స్వస్థలమునకుఁ బోయి, భార్యకు మంచిమం దిప్పించుట యగత్య మని చెప్పితిని.

మఱునాఁడు నేను తిరువళ్ళిక్కేణి నెల్లి, పూర్వము “ఆర్య పాతశాలా” ప్రథమోపాధ్యాయుఁడును, ఇపుడు “హిందూపత్రికా” సహాయవిలేఖకుఁడునునగు శ్రీ కే. నటరాజనుగారిని, వారిమిత్రులనుఁ జూచితిని. మాపాతశాలలోని యొకబోధకుఁడు నాకు బస కుదుర్చుటకై నాతో వచ్చి, కొన్నియిండ్లు చూపించెను. బ్లాకుటవును పోయి మిత్రుఁడు శ్రీ కొల్లిపర సీతారామయ్యగారిని జూచితిని. మఱునాఁడు ఆదివారము బ్రాహ్మమందిరమునకుఁ బోయినపుడు, రాఁబోవు రామమోహనరాయలవర్ధంతి సందర్భమున నొకయుపన్యాసము చేయుఁడని మిత్రులు నన్ను గోరిరి.

నేను పాతశాలలో వెంటనే పనిచేయ నారంభించితిని. ఆవిద్యాలయము మంచిస్థితిలో లేదు. ప్రవేశపరీక్షతరగతి క్రమము తప్పియుండెను. నేను జేయవలసిన కృషి యత్యధికముగఁ గలదు.

“ఆర్యపాతశాల”కు సమీపముననుండు నొకచిన్న యింటిలో నేను అద్దెకు రెండుగదులు వుచ్చుకొంటిని. ఆ యింటిలో రెండవ భాగమున సుబ్రహ్మణ్యయ్యగారి బావమఱుదులు కాపుర ముండిరి. సెప్టెంబరు ౨౬-వ తేదీని బ్రాహ్మసమాజమువారు రాజారామమోహనుని వర్ధంతి జరిపిరి. వారి మందిరమునఁ గూడిన బహిరంగ సభకు రా. బ. పనప్పాకం ఆనందాచార్యులుగారు అధ్యక్షులు.

నేను రామమోహనుని గుఱించి వ్రాసిన యింగ్లీషువ్యాసమును జదివితిని. అధ్యక్షులు నావ్యాసమును మెచ్చుకొని, బ్రాహ్మమతమును గుఱించి సదభిప్రాయము తెలిపిరి. అపుడు “సంఘసంస్కారిణీ” పత్రికలో ముద్రితమైన నావ్యాసమును, కలకత్తా సాధారణబ్రాహ్మసమాజమువారి “ఇండియన్ మెసెంజరు” పత్రిక పునర్ముద్రితము చేసెను.

౩౦-వ సెప్టెంబరు ప్రవేశపరీక్షకు దరఖాస్తు లంపులుకు తుది దినము. మా పాఠశాలనుండి ౩౧ మంది బాలుర నా పరీక్షకంపి, యిద్దఱినిమాత్రము నిలిపితిమి. కాని, యా యిరువురు విద్యార్థులును పలు మాటు యింటికి వచ్చి చేసిన దీనాలాపములకు జాలినొంది, వారినిఁ గూడఁ బంపివేసితిని.

నా మిత్రులు కనకరాజు గంగరాజుగార్లు బి. యచ్. పరీక్షలో తప్పి, తిరిగి యాపరీక్ష నిచ్చుటకై అక్టోబరు ౯-వ తేదీని మద్రాసు వచ్చిరి. మాయింటికి వారినిఁ గొనివచ్చి, కొలఁదిరోజులలో వారి కొక బస కుదిర్చితిని. ఇపుడు నేను మద్రాసులో నివసించుటచేత, ‘జనానా పత్రిక’ నిచటనే ప్రచురించి తపాలో సంపుచువచ్చితిని.

మద్రాసులో నొకనెల యుండునప్పటికే నా కచటి నివాస మునందు విసువు జనించెను. నెల కేబదిరూపాయలతో నా కక్కడ జరుగకుండెను. ఆ జీతమైనను సరిగా నొక్కసారి చేతికి రారు. పాఠశాలలో పనియు, బాధ్యతయును అధికము. ఫలము స్వల్పము! తలిదండ్రుల పోషణమునకు రాజమండ్రి పంపుటకు నాయొద్ద సామర్థ్య లేనేలేదు. కావున నేను త్వరలోనే యీ పట్టణమునుండి కానిన కనీస మీపాఠశాలనుండి కాని, వెడలిపోయి, వేతొక యుద్యోగమునఁ బ్రవేశింపవలసినదే. నాపూర్వమిత్రులగు అనంతముగారికి నేనీ సంగతి

ఆత్మచరిత్రము

వ్రాయఁగా, నేను మరల బెజవాడ వెడలిపోవుటయే శ్రేయమని వారు హితవుచెప్పిరి. వెనుక బెజవాడపాఠశాలలో నుపాధ్యాయ మిత్రులగు దేవసహాయముగా రిపుడు చెన్నపురి రాయపేటకళాశాలలో నుపాధ్యాయులుగ నుండిరి. ఆయనను నే నిపుడు సందర్శించి, వేఱు మంచియుద్యోగ మేమైన నిచట దొరుకునా యని యడుగఁగా, అచటి కైస్తవ పాఠశాలాధికారుల నిద్దఱిని జూడు మని వారు చెప్పిరి. నే నట్లు చేసితిని. కాని, నాకు లాభ మెచటను గానఁబడలేదు. తిరిగి బెజవాడకు వెడలిపోవుటయే మే లని తోచెను. కావున ౨౬ వ అక్టోబరున బెజవాడ పాఠశాలాధికారికి తంతునిచ్చి, డిశంబరు ప్రారంభమున నేను మరల బెజవాడలో నాపనిలోఁ జేరెదనంటిని. వారు దాని కొప్పుకొనిరి. నే నిట్లు బెజవాడకుఁ బోవుటకే నిశ్చయించుకొంటిని.

సుబ్రహ్మణ్యయ్యరుగారును నా బెజవాడ ప్రయాణమునకు సమ్మతించిరి. నా తోటబంధాగ్రా నాకొఱకు నిలిపి యుంచుఁడని బెజవాడన్నేహితులకు నే నంత వ్రాసివేసితిని.

చెన్నపురిలో నుండునపుడు, తఱచుగ నేను మిత్రులు కనకరాజు గంగరాజుగార్లను గలసికొని, మాకుఁ బ్రియమగు సంస్కరణోద్యమమును గూర్చి ముచ్చటించువాడను. నాపత్రికపేరు బాగుగ లేదు కావున, శ్రవణానందకరమగు వేటొకనామమును, ముఖ్యత్రము మీఁద నాకర్షణీయమగు స్త్రీప్రతిమయు నుండవలెనని కనకరాజు చెప్పెను. ఇంకను నాభార్యకు మత సంఘ సంస్కరణ విషయములు కంటకములుగఁ దోచెను. ప్రకృత హిందూస్త్రీల స్థితిగతులు సామాన్యముగ నిట్టివియే యని నేను మనస్సున గొంత సమాధానపఱచుకొంటిని. మద్రాసులో నున్న దినములలో నే నప్పుడప్పుడు “సంఘ

సంస్కరణ సమాజము"వారి విడిదికిఁ బోవుచుండువాడను. నన్ను వారు సభ్యునిగఁ జేర్చుకొనిరి. సభికులు వారమున కొక్కమాటు తమబసలో సమావేశమై, తమలో సాభ్రాతృత్వమును బెంపొందించు కొనుటకై యందఱును గలసి ఫలాహారములు చేయుచుండువారు. ఇది నా కంతగ తృప్తికరముగ లేదు.

నేను చెన్నపురికి వచ్చినపిమ్మట, "లండను నగర రహస్యములు" మున్నగు ననేకపుస్తకములు చదివితని. కాని, నేనిచ్చటికి వచ్చిన ముఖ్యకార్యమె మఱచిపోయితినికదా! ఎన్ని కష్టములు పడియైనను, ఇచ్చట రెండుమూడు సంవత్సరము లుండి, యం. యే. పరీక్షకుఁ జదివి యందు జయ మందినచో, ఏకశాశాలలో నైనను నాకు మంచి యుద్యోగము లభింపఁగలదు. లేనిచో, బి. యత్. పరీక్షకైనను నేను మెల్ల మెల్లగఁ జదివి కృతార్థుడనైన బాగుండునని మా తలిదండ్రుల తలంపు. కాని, యీ పాఠశాలలో దినమున కాటుగంటలు నేను పని చేయవలసివచ్చెను. ఇదిగాక, ప్రథమపాఠ్యాయుడ నగుటచేత, నా బాధ్యత యధికముగ నుండెను. పాఠశాలకు సామ్మ చాలదు. బోధకుల కండటికి నెలలకొలది జీతములు ముట్టుటలేదు! ఇటువంటి విద్యాలయమున నే నెటులుండి యుద్ధరింపఁగలను? ఈ పాఠశాలకుఁ జేరువనుండెడి "తిరువళిక్కేణియున్నత పాఠశాల"తో సరిసమానమైన మంచిపేరు దీనికిని గొవిరావలదా యని సుబ్రహ్మణ్యయ్యరు గారితో నే నొకనాఁడనఁగా, "మన పాఠశాల వేటొకవిద్యాలయముతో పోటీ చేయ నక్కఱలేదు. మంచి విద్యార్థులు ఇతరపాఠశాలల కేగినను, మిగిలిన తక్కువరకపు బాలురే మనకుఁ జాలు" నని అయన చెప్పివేసిరి! ఇంకొకసారి, ఇచ్చటి యుపాధ్యాయులకు నెల నెలకును సరిగా జీతములు లభింపకుండుట చింతనీయ మని నే ననఁగా,

ఆత్మ చరిత్రము

“పంతులుగారూ, పట్నము సంగతులు మీకు బాగా తెలియవు. మనము జీతములు దాక్షిణ్యమునుండియు మనబడికి శ్రేయము. ఉపాధ్యాయులు మన విద్యాలయమునుండి దాటిపోకుండ వారి కిదియే సరికిలి యగుచున్నది సుమీ!” అని అయ్యరుగారు నాకు సమాధాన మిచ్చిరి! విద్యాలయాలాధికారి కిట్లు ఉదారాశయములు లేకుండుట చేతను, తోడి బోధకుల కష్టములు నిరంతరము చూడలేకయు, నే నిట్టి పాఠశాలలో పాఠకునిపోవుట వ్యర్థమని తలంచితిని.

ఇదిగాక, పెద్దపరీక్షలకు జరుపుటకు నాకీ పాఠశాలలో బొత్తిగ తీజిక లేకుండెను. దీనికితోడు ఈ మహాపట్టణమున నేబది రూపాయలతో నాకు జరుగదని నే నధైర్యపడితిని. అప్పులు తీర్చుట యటుండనిచ్చినను, తలదండ్రుల పోషణమునకును, సోదరుల చదువు నకును వలయు సొమ్ము మాసమాసమును నే నెట్లు సమకూర్పగలను? ఈ కారణములచేత నేను బెజవాడకు సంసారమును తరలింపవలసి వచ్చెను.

నవంబరుమధ్యనే నేను సామానులు సరదుకొన నారంభించితిని. మద్రాసులో కొంతకాలము నివసించి యిచట సంస్కరణోద్యమ ప్రచారము సలుప నుద్యమించిన వీరేశలింగముగారి సరకులు పుస్తకములు నపుడే రాజమండ్రినుండి వచ్చుచుండెను. నా సామానులు కొన్ని బకింగుహాముకాలువ పడవమీదను, కొన్ని రెయిలులోను వేసి, బెజవాడ కంపివేసితిని. అంత ౨౬-వ నవంబరున మేము మద్రాసునుండి బయలుదేరితిమి. చెన్నపురికాపుర మిట్లు కడలేతెను! తా నొకటి తలంచిన దైన మొకటి తలంచును!

౨౨. మరల బెజవాడ

అనంతముగోరిపుడు సకుటుంబముగ బళ్లారిలో నివసించి యుండిరి. వారి యాహ్వానము ననుసరించి మే మపుడు మార్గ మధ్యమండలి బళ్లారి పోయి యచట రెండుదినములు నిలిచితిమి. వారి స్నేహితులగు సి. యస్. సుబ్రహ్మణ్యమయ్యగారి యిల్లు మాకు విడిది యయ్యెను. అయ్యగారు సుప్రసిద్ధాంధ్రులగు మినాక్షయ్యగారి యల్లుడు. ఈ దంపతులు సాధుజనులు. ఆనంతముగారు మాకు బళ్లారి నగరము చూపించిరి. పట్టణము చక్కనిదియే కాని, అందు దోమలబాధ మెండు. దివ్యజ్ఞానసామాజికులగు ఆర్. జగన్నాథయ్య గారును, వార్డ్లపాఠశాలాధ్యక్షులగు కోటిలింగముగారును నా కచటఁ బరిచితులైరి. నా స్నేహితులును, బాలికాపాఠశాలల పరీక్షాధికారు లునుగు శ్రీ పి. రామానుజాచార్యులుగా రచట నుండిరి.

౩౦-వ నవంబరు ప్రాద్దున మేము మరల రెయిలులో కూర్చుండి డిశెంబరు ౧-వ తేదీ యుదయమునకు బెజవాడ చేరితిమి. కడఁ బ్రియ మగు బెజవాడను మురలఁ గాంచి నా కన్నులనుండి యానందాశ్రువు లొలికెను. నాకొఱకు విద్యార్థులు రెయిలుస్టేషనులోఁ గనిపెట్టుకొని యుండిరి. మేము మాతోఁటబంగాళాకుఁ బోయితిమి. పెరటిలోని జామలు, సీసాఫలపుచ్చెట్లును పండ్లతో నిండియుండి, మాకు సుస్వాగత మొసంగెను ! ఆసాయంకాలము టానరువొరను, దాసుగారిని జూచి, మరల బెజవాడ పాఠశాలలోఁ బ్రవేశించితిని. మే మంత సంవత్సర పరీక్షలు జరుప నారంభించితిమి, డిశెంబరు ౭-వ తేదీని మిత్రులతోఁ గలిసి, రెయిలుస్టేషనులో వీరేశలింగముగారిని సందర్శించితిని. చెన్న పురిలోఁ గృషి చేయవలెనని గంపెడాసతోఁ గదలిపోవుచుండు

ఆత్మచరిత్రము

పంతులుగారు నావలెనే విఫలమనోరథులై వెనుకంజవేయుదురేమో యని నేను వెఱగండితిని. దైవానుగ్రహమువలన వారి కన్ని శుభములు సమకూరవలయు నని కోరితిని.

నా సలహామీఁద శ్రీచిలుకూరి వీరభద్రరావుగారిపుడు బెజవాడ రావలె నని యుద్దేశించిరి. ౯౮ వ సంవత్సరారంభమునుండియు మే మిరువురమును గలసి యొక యాంగ్లాంధ్ర వారపత్రిక నెలకొల్పి నుద్యమించితిమి. రావుగారికిని వారి ముద్రాలయమునకును వలసిన యొక బస నేర్పాటు చేయుటకు మిత్రులు నేనును వెగకితిమి.

ఈ శీతకాలపు నెలవులలో కొంచెము జబ్బుగ నుండిన నా భార్యను జూచిపోవుటకు నా యత్తగారు, బావమఱుఁదియు బెజవాడ వచ్చిరి. వెంకటరామయ్య రేపల్లెనుండి బెజవాడకు వచ్చి న్యాయవాదిపరీక్షకై మద్రాసు వెడలిపోయెను. తలదండ్రులను జూచివచ్చుటకు నేను డిశంబరు ౧౮వ-తేదీని రాజమండ్రి వెళ్లితిని. కృష్ణమూర్తిభార్య నంజువ్యాధితో బాధపడుచుండెను. కుటుంబవ్యవహారములను గుఱించి తలదండ్రులతోను, తమ్ముఁడు కృష్ణమూర్తితోను నేను మాటాడితిని. మా సంసారమున వ్యాసులవలెనే అప్పులును దినదినప్రసరదమాన మగుచుండెను! బాధ్యతలు హెచ్చుచుండెను. దూరమున రాజమండ్రిలోనుండు జననీజనకులను నేను సరిగాఁ గనిపెట్టనేరకుంటిని కాన, పిల్లలతో వారు బెజవాడ వచ్చినచో, అందఱును సౌఖ్యమును మనశ్శాంతిని ననుభవించు రని తలదండ్రులకు బోధించి, వారలను విజయవాడ కావోనించితిని. వా రొకవిధముగ సమ్మతించిరి.

పెద్దయప్పు లటుండనిచ్చి, మా చిల్లర యప్పులే రాజమండ్రిలో పెరిగిపోవుచుండెను! మా సంసారము రాజమండ్రినుండి తరలించుటకు

౨౩. “చిప్పల శివరాత్రి”

ముందుగ ౨౫౦ రూపాయలు కావలసివచ్చెను. సోదరినగు కుదువఁ బెట్టినచో నీసామ్మ మాకు దొరుకునని తెలిసెను. దీనికి చెల్లెలు సమ్మ తించుటచేత, నగలతాకట్టుమీఁద సామ్మ బదులు తెచ్చి యప్పులు తీర్చివైచితిమి. తలిదండ్రులను వెనుకనుండి రమ్మని చెప్పి, ౨౨ వ- తేదీని మామగారితో నే నేలూరు పయనమైతిని. అక్కడ వీరభద్ర రావుగారిని గలిసికొని, వారితో మాటాడితిని. భూములు కొన్ని యమ్మివైచి, ఆ సామ్మతో ముద్రాలయము నొకటి కొని బెజ వాడలో దాని నెలకొల్పెదనని ఆయన చెప్పిరి. నాకును గొంత సామ్మ బదు లిచ్చెద మనిరి. మేము ఉభయులమును వారపత్రికను స్థాపింపఁబూనుకొంటిమి.

అంత నేను బెజవాడ వచ్చితిని. ముద్రాసులో నారంభింపని న్యాయశాస్త్రపరీక్ష చదువులు బెజవాడలో నే నిపుడు మొదలు పెట్టితిని! దాసుగారి నడిగి న్యాయశాస్త్రగ్రంథ మొకటి తెచ్చి ముందు వేసికొని కూర్చుంటిని. శరీరస్వాస్థ్యమునకై తొట్టిస్నానములు చేయఁబూనితిని. కాలక్రమమున మన యూహలందును క్రియల యందును మనకే విడ్డూరముగఁ దోచు విచిత్ర పరిణామ మొక్కొక తటి నేర్పడుచుండును!

౨౩. “చిప్పలశివరాత్రి”

౧౮౯౮ జనవరి మొదటితేదీని మా యప్పులపట్టికను నేను దిరుగ వేసితిని. వడ్డితో మే మీనాటికి పద్దుపత్రములమూలమున నీయవల సిన యప్పులును స్నేహితుల చేబదుళ్లును గలసి, సుమారు నాలుగువేల రూపాయి లగఁబడెను! ఎట్టి యప్పు తీర్చివేయఁగలమా యని నేను తల్లడిల్లితిని. ఆరోజు దినచర్యపుటలో నే నిట్లు లిఖించితిని:—“ఈ

ఆత్మచరిత్రము

సంవత్సరారంభము నా కెంతయు నశుభప్రదముగ నున్నది. మరణ మొకటియే నా బాధానివారణము చేయఁగలుగు నని తోచుచున్నది! దేవుని యాస్తిక్యమునందు నాకు సమ్మిక తొలఁగలేదు గాని, పర మాత్మునిమహిమ మేమియు నాయాత్మలో ప్రతిఫలన మగుటలేదు!”

నేనీ సంవత్సరము చేయవలసిన కార్యములు రెండు గలవు. ఒకటి న్యాయశాస్త్రసంబంధమగు చదువు. రెండవది, నూతనవార్తా పత్రికాప్రకటనము. ఇదియును, పాఠశాలలోనిపనియు, “జనానా” “సత్యవంధనీ” పత్రికాసంపాదకత్వమును గలసి నాకు దుర్భరభార ముగఁ దోచెను!

జనవరినెలలో బెజవాడలో విశూచి ప్రబలియుండెను. మాయింట నొకభాగమున నుండు శ్రీఅయ్యగారి సుబ్బారాయఁడు గారి జవాను సుబ్బయ్యకు రావ తేదీని ఈవ్యాధి సోఁకెను. అంత వానిని వైద్యాలయమునకుఁ గొనిపోయితిమి. అక్కడ వాఁడా రాత్రి చనిపోయెను. చందావేసి వానికి దహనాదికర్మలు జరిపించితిమి.

కాబట్టు విచారమును “యువజనహితోపదేశము” అను నాంగ్లపుస్తకము నే నిపు డెంతో తమకమునఁ జదివితిని. ఈరీతి నాంద్రమున గ్రంథరచన చేయ నే నభిలషించితిని. కాని, స్వానుభవ మున నిన్నియంశములు నా కెట్లు సమకూరఁగలవు? నా యనుభవ మన మగ్రము, భావవిస్ఫురణము సంకుచితమును! ముందైన సుఖదినములు గాంచ నోచితివా యని నేను బలవించితిని.

సతి కాంగ్లము బోధింప నే నాసక్తితో నుంటిని. కాని, యామెకుఁ జదువునం దిష్టములేదు. విద్యావతులగోష్ఠికంటె నజ్ఞాన స్త్రీల సహవాసమే యామె కభిమతము!

౨౩. “చిష్టల శివరాత్రి”

నా తమ్ముడు సూర్యనారాయణ లోవరు సెకండరీ పరీక్షలో విజయమంది విజయవాడలో జరుపుటకై జనవరి ౨౯వ తేదీని వచ్చెను. బావమఱది సీతాపతియు నిక్కడఁ జరువఁగోరుచున్నాఁడు కాని, తలదండ్రు లాతనిశీతమైన నీయఁజాల రని చిన్నతమ్ముడు చెప్పెను. నే నాహ్వనింపఁగా సీతాపతి ౫-వ ఫిబ్రవరిని బెజవాడ వచ్చెను. కృష్ణయ్యభార్యకు మిక్కిలి జబ్బుగా నుండెనను వార్త నాతఁడు గొనివచ్చెను. మాపాశాలలో నీసంవత్సరము ఐదుగురు ప్రవేశపరీక్షయందు జయ మందుటకు మేమందఱము సంతసించితిమి.

వీరభద్రరావుగా రిచటికిఁ గొనివచ్చెడి ముద్రాలయమున కొక్క వసతి గృహము సంవత్సరమునకు నూటరూపాయల బాడు గకుఁ గుదిర్చితిమి. కాని, ౮-వ ఫిబ్రవరిని ఆయన ముద్రాలయమును బెజవాడకుఁ గొనిరాఁగా, అదివఱకు బస యిచ్చెద ననిన పెద్దమనుష్యుఁడు వెనుకకు తగ్గెను! అంతఁ గొన్నిరోజులకు వేటొకయిల్లు సమకూడెను. ఈ ముద్రాక్షరశాలకు పని సంపాదించుట కెంతయో ప్రయత్నించితిని. నా“జనానాపత్రిక”నింతటినుండి యాముద్రాలయముననే ప్రచురించుట కేర్పఱిచితిని.

న్యాయవాదిపరీక్ష నిచ్చి వెంకటరామయ్య ఫిబ్రవరి ౧౧వ తేదీని మద్రాసునుండి వచ్చెను. కుటుంబవ్యవహారములగుఱించియు, అప్పలతీర్మానమును గూర్చియును మేము మాటాడుకొంటిమి. రేలంగి రాజమహేంద్రవరములలోఁగల మాయిండ్ల నమ్మివైచి, ఋణము నిశ్శేషము చేయవలెనని నాపట్టు. ఇది యిట్లుండఁగా, బెజవాడ గవర్నరు పేటలో వేయిగజముల స్థలములోఁ గట్టిన యొకయిల్లు ౮౦౦ రూపాయలకు విక్రయమునకు వచ్చెను. అది కొనుటకు నే నభిలషించితిని. మిత్రుఁడు రాజారావు నడుగఁగా, ఆయింటి తొకటు

ఆత్మచరిత్రము

మీదనే నాకుఁ గావలసిన సామ్యిచ్చేద నని యతఁ డనెను. వేగమే దెజవాడ రమ్మని యింటియజమానునికిని మాతండ్రిగారికిని తంతి నంపి తిని. వారిరువురును వచ్చిరి. కాని, పూర్వ మొకవితంతువు అమ్మిన స్థలములో నీయిల్లు కట్టఁబడుటచేత, ఇంటి హక్కునుగుఱించి ముందు చిక్కులు రావచ్చునని భీతిల్లి, యిల్లు కొనుట మానుకొంటిమి.

ఇటీవల రాజమండ్రిలో నగలు కుదువఁబెట్టి తెచ్చినసొమ్ము నేను జెల్లింపనేలేదు. కాఁబట్టి నా కెటులో సామ్యాయ సిద్ధమైన రాజారావునొద్ద 300 రూపాయలు బదులు తెచ్చి, నగలు విడిపింపుఁ డని యాసామ్యును రాజమండ్రికిఁ బోవుచుండెడి మాతండ్రికిఁ దమ్ము నికి నిచ్చివేసితిని.

ఆకోజులలో నాకుఁ దగినంత చిత్తశాంతి లేకుండెను. చేయు పనియు చదివెడిచదువును ఎక్కువయై, నాకిట్లు మనశ్శాంతి తొలగ లేదు. మీయమిక్కిలి వానివలన నా కొకవిధముగ విరామమే కలిగె నని చెప్పవచ్చును. అట్టి కార్యవ్యాజమే లేకున్నచో, స్థితిగతులను గుఱించియు మా దురవస్థను గూర్చియు తలపోసి నా మనస్సు విచార పంకమున ముఱింత గాఢముగ మునిగిపోయెడిదియే ! కనులముందటనే యప్పు పెరిగిపోవుచుండుటయును, చేత తగినంతసామ్యు లేకుండుట యును నా యలజడికిఁ గొంత కారణము. దీనికిఁ దోడుగ నింట సతికిఁ బతికిని సామరస్యము లేకుండెను. బుద్ధిపూర్వకముగ నే నప్పులపా లగుచుంటి నని భార్య యపోహము! ఇంగ్లీషు నేరువు మనియు, పూర్వాచారపరాయణత్వము వీడు మనియు నే నామెను శాసించు వాడను. ఒక్కతెయ్యె యింటిపనులు చేసికొనవలసినచ్చిన యామె కీచదువు కంటకసదృశమయ్యెను. సతి ప్రాతఁతయాచారముల నంటి పట్టుకొని యుండుట నాకుఁ గడు దుస్సహముగ నుండెను. కావున

౨౩. “చిప్పల శివరాత్రి”

“ఇంటిలోనిపోరు ఇంతంత గాడయా” అను నేమనయోగిపలుకుల సత్యము మాకు ద్యోతకమయ్యెను. ఇట్టిగృహకల్లోల మొకటి ఫిబ్రవరి ౧౯-వ తేదీని శివరాత్రినాఁడు మాకు సంభవించెను.

శివరాత్రికి కృష్ణస్నానమునకై వేలకొలఁదిప్రజలు చుట్టుపట్టుల నుండి బెజవాడకు వచ్చుచుందురు. ఆనాఁడు విశాలక్షమ్మగారితోఁ గలసి నాభార్య యేటికి స్నానము చేయఁబోయెను. ఇది నా కెంతయు నసమ్మతము. గృహిణిమీఁదఁ గని తీర్పుకొనుటకై యామ ధ్యాన్నము నేను పింగాళీకంచమున నన్నము తింటిని! నదీస్నానము చేసివచ్చిన తా నీగాజుచిప్పలు కడిగి మైలపడినది గావున, నాభార్య యానాఁడు భుజింప నని చెప్పివేసెను. దీనితో నాయాగ్రహము ప్రజ్వరిల్లెను. తా నుపవాసము చేయుట యయు క్తమును, నా కసమ్మ తము నని నేను గట్టిగఁ జెప్పి కోపించుటచేత, ఎట్టకేల కామె రాత్రి భుజించెను. ఈపుణ్యదినము మాయింటఁ గేకలతోను గోదనముతోను జరిగిపోవుటచేత, దీనికి నాచిన్నితమ్ముఁడు నూర్యనారాయణ “చిప్పల శివరాత్రి”యని నవ్వుటాలనుఁ బేరుపెట్టెను!

ఈ సంవత్సరము న్యాయవాదిపరీక్షయందు తమ్ముఁడు వెంకట రామయ్య జయమందె నని మార్చి ౧౫వ తేదీని తెలిసి, సంతోషమున మిన్నందితిని.

“దేశాభిమాని” యనుపేర ఆంధ్రాంగ్లవారప్రతిక నొకటి ప్రచురింప వీరభద్రరావుగారు నేను నుద్దేశించితిమి. దాని కాంగ్ల రాజకీయ వ్యాసములు వ్రాసి, అవి దిద్ది పంపుఁ డని మిత్రులు వెంకట రత్నమునాయఁడుగారికి నేను బంద రంపితిని. కాని, నాయఁడుగారవి దిద్దకపోవుటయేగాక, మరల మా కవి పంపనైన లేదు! అందువల

ఆత్మచరిత్రము

నను, వీరభద్రరావుగారి “విద్యాసాగరముద్రాలయము”నఁ బనులు సరిగా జరుగకుండుటవలనను, మేము పత్రికాప్రకటనమును విరమించుకొంటిమి!

మా యత్తగారికి జబ్బుగా నుండే నని జాబు వచ్చుటచే భార్యను రాజమండ్రి పంపితిని. ఆమెకుఁ గొంచెము నెమ్మది గలిగెననియు, తమ్ముఁడు కృష్ణచూర్తిభార్య చనిపోయె ననియును నా కంతట శేఖ వచ్చెను. ఈబాలిక మరణవార్త విని మిగుల విచారపడితిని.

౨౪. పెండ్లి బేరములు

ఇదివఱకే మాతలిదండ్రులు బెజవాడ వచ్చి నాతో నుండుమని వాగ్దానము చేసిరి. కాని, యట్లు జరుగలేదు. దీనికి ముఖ్యకారణము, అందఱును బెజవాడ చేరినచో, తమమాట చెల్లదని పెద్దవారును, తమ మరియద నిలువ దని చిన్నవారును, స్త్రీజనము తలంచుటయే! ఆదినములలో మాతమ్ములలో వొకరు నాకు రాజమండ్రినుండి వ్రాసిన యీక్రింది యుత్తరము దీనికి వ్యాఖ్యానప్రాయముగ నున్నది:—
“నీవు తెలివిహీనుఁడవు కాఁబట్టి యితరులమాయలలో పడుచున్నావు! నీ అత్తగారు నెమ్మదిగనే యున్నది. వదెన నీవు డిచటికి నీవు పంపుట వట్టి అనగత్యకార్యము! * * * * ”

మాయంటను! అయ్యగారివారియింటను స్త్రీ లీసమయమున లేకపోవుటచేత, రెండిండ్లలోను పురుషపాకమే! దాని మాహాత్మ్యమున గ-వ తేదీని తెలవాఱుజామున ఆశీర్వాసంబంధమైన పోటు నాకు కడు పులో బయలుదేరెను. ఆనాఁ డంతయు మంచమెక్కితిని. చైత్రులు

౨౪. పెండ్లి బేరములు

వెంటకునుబ్బయ్యగారు వచ్చి మంచిచ్చిరి. భార్యను బంపుడని నేను రాజమండ్రి తంఱి యిచ్చితిని. తంఱీసమాచారము విని మానాయన దుఃఖపరవశుడై, నన్ను గుఱించి వివరములు వ్రాయనందుకు సీతాపతి మీఁద కొపపడెనట. ఒకటి రెండురోజులలో నాడువాండ్రు బెజవాడకు వచ్చిరి.

ఈ కడుపునొప్పి నెమ్మదిపడిన కొన్ని దినములవఱకును నాకు నిస్సత్తువుగ నుండెను. కావుననే కాకినాడలో జరిగిన “ఆస్తిసమావేశము”నకు నేను వెళ్ల లేకపోయితిని. అచటికిఁబోయి ౧౧-వ తేదీని తిరిగివచ్చిన వీరభద్రరావుగారు సభాసమాచారములు కొనివచ్చెను. మఱుసటిసంవత్సరసభ బెజవాడలో జరుపుటకు తీర్మానించిరి.

ఆ సంవత్సరమున బెజవాడపాతశాలకు క్లార్కుదొరయే వ్యవహారకర్తగ నుండినట్లు కనబడుచున్నది. ౧౧-వ ఏప్రిలు తేదీని పాతశాలలో జరిగిన యుపాధ్యాయులసభలో, ప్రతి యుపాధ్యాయునిపనియు సెక్కువ చేయవలె నని క్లార్కుదొరయనతి యయ్యె నని ప్రకటింపఁబడెను.

౧౪-వ ఏప్రిలు తేదీని నాకు తమ్ముడు కృష్ణయ్య వ్రాసిన జాబులో, ఆ నెలలోనే తన ద్వితీయవివాహము చేయవలె నని మాతలి దండ్రులు సంకల్పించి, మంచి వరదక్షిణకొఱకుఁ బ్రయత్నించుచుండి రని యుండెను! నామాట మావాండ్రు ధిక్కరించి రనియు, ఇట్టి యకృత్యములవలన కుటుంబమున కపకీర్తి వాటిల్లు ననియును, నేను మిగుల వగచితిని.

౧౭-వ ఏప్రిలుతేదీని నాదినచర్య పుస్తకమునం దిట్లున్నది:—
“భార్యసానుభూతి లేనికారణమున బ్రాహ్మమతస్వీకారము చేయవలె

ఆత్మచరిత్రము

ననెడియాశ నామనన్నన నణగిపోవుచున్నది. ఎంతకాలము నేను సంఘమువారి భయముచే నిట్లు కృంగిపోవలెను? నేను బ్రాహ్మసామాజి కుడైనై, భగవత్సేవ చేయుచు, అంతరాత్మమాదేశములచొప్పున జీవితము నడపుకొనవలె నని నాయత్కృష్టాశయము. దీనికిఁ బ్రబల విఘాతము గలుగుచున్నది! ”

౧౯-వ ఏప్రిలున వెంకటరామయ్య బెజవాడ వచ్చెను. భార్య పోయిన నెలలోనే తమ్మునికిఁ బెండ్లి తలపెట్టితివేమని నేను వానిని జీవాట్లు పెట్టినను, పెద్దవారల నిర్ధారణమునకు పిన్నవారలను నిందించుట న్యాయము కాదని నేను గ్రహించి, పిమ్మట విచారించితిని. నా కోరికమీఁద వెంకటరామయ్య తాను బెజవాడ వచ్చి యిచటనే న్యాయవాదిగ నుండు నని చెప్పెను. ౨౬-వ తేదీని అతఁడు రాజమండ్రి వెడలిపోయిను.

కొన్ని దినములకు నా కీ క్రిందియుత్తరము మా తండ్రిగారి యొద్దనుండి వచ్చెను.

“శ్రీరామలు. చిరంజీవులయిన మాకుమాళ్లు రాయసం వెంకట శివుడును సుబ్బారాయుడు చిరాయువులుగాను దీవి శ్రీమి—

“వెంకట్రామయ్యవల్ల అన్ని సంగతులున్ను తెలిశ్చివి. కృష్ణ య్యవివాహమునుగురించి యిదివరకు ౧౦-౧౫ సంబంధములు వచ్చి నవి. మనకు అనుహలం లేనివారితో ప్రస్తుతం తలంపులేదని చెప్పి నాము. కొన్ని సంబంధములు తిరిగిపోయి మరివకర్కి ఏర్పర్చు కుంన్నారు. చెండుమాడు రోజులకిందట తాంన్యాడ గంగరాజు గారివద్దనుంచి వకసంబంధం రాబడినది. వారు చాలా మర్యాదస్తులు. పిల్ల ౧౧ సంవత్సరములు కలదై బహు మంచిదనిన్ని, ముఖ్యంగా

౨౪. పెండ్లి బేరములు

ఈచింన్నదాన్ని కృష్ణయ్యకు యివ్వడంకు గంగరాజుశైలపుప్రకారం తాను నరసాపురంనుంచి వచ్చినా ననిన్ని, యేవిధమయి లోట్లా లేకుండా యెక్కడ వివాహం చాయమంటే అక్కడ వివాహం చేస్తామనిన్ని, శీఘ్రంగా రోజులలో జర్గవలయుంటుం దనిన్ని చెప్పినాడు. కాబట్టి వ్రాశేది యేమంటే, యీసంబంధం చేసుకోవడ ముకు మీఅప్పకున్న నాకున్న కోరిక కలిగియున్నది. దయశీక రాజీకములచాత ఈ సం॥రం కృష్ణయ్య పరీక్ష ప్యాసైనా కాక పోయినా, యీకార్యం అయివుంటే మంచిది. మనం చివర్కు ధన శేష్వరంలో చాయమన్నప్పటికీ, చాయతల్పుకునియున్నారు. మనం వప్పుకుని అంగీకరించి ఉత్తరం వ్రాశినట్లుగానే, ముహూర్తం పెట్టి స్తీరపరుస్తున్నారు. నీవు ౫, ౬ రోజులలో యిక్కడికి వచ్చి ౧౦-౧౫ రోజులలోపల ఈవివాహం చేయించి, తరువాత వెంటనే వెంకట్రామయ్య నీవున్న బెజవాడ వెళ్లవచ్చును. * * * * *

“మనకు శ్రమలేకుండా పిల్లవానికి వివాహం తటస్థమయి నప్పుడు మానివేళి, తటస్థం కానప్పుడు ప్రయత్నం చాయడం యింత కంటే లోపం లేదు. ఈపిల్ల రెండుమాడుసంవత్సరములకు గాని కాపరముకు రాదు. అప్పటికే కృష్ణయ్యకు కొన్నిపరీక్షలు కాబడును. కృష్ణయ్యకు యిస్తామని వచ్చిన సంబంధముల పిల్లలకు, మేము వప్పుకోనివాళ్లకు ౧, ౨ కి ధవిశేష్వరంలో ౪ రోజులు యీలోగా వివాహములు కాబడ్డవి. గనుక అన్నిసంబంధములున్నూ కూడా యిదేప్రకారం దాటిపోగలవు. యీకార్యం అయ్యితరువాత యింత తొందరకార్యములు తక్కినవి కావు. గనుక యీవుత్తరం అందిన వెంటనే నీ జవాబు పంప్పిస్తే, నరసాపురం గంగరాజుగారి యీలాకా వారితో మాట్లాడి ముహూర్త నిర్ణయం యేర్పరుస్తున్నాము. యీ

ఆత్మచరిత్రము

కార్యం చాయకుండా వుంటే మాత్రం మనకు లాభంలేదు. చేశినందు వల్ల వచ్చే లుగసాను లేదు. కార్యం కావడం చాలా విశేషమై యున్నది.

రా. సుబ్బారాయుడు.”

ఈ పైయుత్తరమునకు నే నేమి సమాధాన మిచ్చితిరో నాకు జ్ఞప్తి లేదు. వేసవి సెలవులలో నేను రాజమండ్రి వచ్చినప్పుడు, అందఱును గలసి మాటాడుకొని నిశ్చయింపవచ్చునని నేను వ్రాసి యుండును. కృష్ణమూర్తి ద్వితీయవివాహము వెంటనే చేయవలె ననియు, నర్నాపురపు సంబంధమే నిశ్చయింపవలెననియు, మా తల్లి దండ్రుల దృఢసంకల్ప మని పై లేఖవలన స్పష్టము కాగలదు.

౨౫. ఇంటితగవులు, మండల సభలు

క్రమమయమున మేము నివసించెడి బెజవాడ యింటిని గుఱించి కొంత వివాదము కలిగెను. నేను చెన్నపురి వెళ్లి పోవునపుడు, ఆయింటిని రెండవభాగమున నుండిన రామస్వామి శాస్త్రిగారి వశముఁ జేసితిని. కాని, మరల నిచ్చటికి వచ్చుటకు స్థిర పఱచుకొనిన వెంటనే, ఇ ల్లెవ్వరికి నీయవల దని వారికి వ్రాసివేసి తిని. ఈలోపుగ నాయన యింటిలోని కొంతభాగమును సుబ్బారా యుడుగారి కిచ్చినను, నేను చెన్నపురినుండి వచ్చినతోడనే, నాభా గము నాకు వదలివేసిరి. కాని, యంతకంతకు నాకును శాస్త్రిగారికిని అభిప్రాయభేదము లేర్పడెను. దీనికిఁ గారణము, ఆడువారల కలహ ములే! మా బంగాళాలో నిపుడు నివసించు నారీమణుల సంఖ్య మూడు, ఏర్పడిన కక్షలు రెండు! ఒక కక్షలో చిన్నవారలగు నా

౨౫. ఇంటితగవులు, మండల సభలు

భార్యయు, సుబ్బారాయడుగారి పత్నియును. విశాలాక్షమ్మ రెండవ కక్షిదారురాలు. పెద్దలకు చిన్నలకును ఆశయములందును, అభిప్రాయములందును భేదము లుండుట స్వాభావికము. చిన్నవార లిరువురును సతతము తనమీఁద చాడీలు చెప్పుకొనుచుందురని విశాలాక్షమ్మయులకు! “కలహకంఠి!”యని యా పెద్దముత్తయిచువ వెంకమ్మ గారి ననుచుండఁగ చెవులఁబడి నే నొకనాఁడు నవ్వుకొంటిని. సుబ్బారాయఁడుగారి భార్య వెంకమ్మగారికిఁ జువు రాదు. “చూచితీ వమ్మా! నన్ను ‘కలాలకంఠి’ అని యాయుసలవ్వ తిట్టుచున్నది” అని వెంకమ్మగారు రత్నమ్మగారితో ఫీర్యాదు! అంత చిన్న లిద్దఱును సమ్మెకట్టి, ముసలమ్మతో మాటాడ మానివేసిరి.

చిన్నమ్మలను జూచి పెద్దమ్మ సదా మోము ముకుమెకొని యుండెడిది!

ఆడువారి మనస్ఫుర్థులు మెల్ల మెల్లగ మగవారల కెగ్రబ్రాంకెను! శాస్త్రీగారిని ఏలూరునుండి రప్పించి, వారికా పాతకాలలో నుపాధ్యాయునిపని నేనె యిప్పించితిని. మా కిరువురకును స్నేహమే. ఇరువురి కిని మిత్రు లొకబృందమువారే. అద్దెలో చాలభాగము నేనె యిచ్చుచుండువాఁడను. స్త్రీలవైరము లడఁచుట యసాధ్య మని నేనిపుడు గ్రహించి, తా మింకొకయిల్లు చూచుకొనెదరా యని నేను శాస్త్రీ నొకనాఁ డడిగితిని. దీని కాయన కోపించి, తాను గదల ననియు, వలసి నచో నేనె యిల్లు విడిచిపోవచ్చు ననియును జెప్పివేసి, న న్నాశ్చర్యమున ముంచిరి! ఈయింటికే కాదు, ఊరికిని ఉద్యోగమునకును నా యాహ్వానముమీఁదనే వచ్చినశాస్త్రీ నా కీజవా బిచ్చుటకు నేను జిజిఱలాడితిని !

ఆత్మచరిత్రము

ఇంటియజమాని మద్రాసులో మండెను. ఆయనబంధు వొకఁడు బెజవాడలో మాయొద్దనుండి యచ్చె వసూలుచేయుచుండువాఁడు. ఈత గవు పరిష్కరింపుఁ డని యాయుభయులను నే నిపుడు కోరితిని. బాడుగ నిచ్చుటకు నేనె యుత్తరవాది నని పలికి న న్నాయుంట నుండుఁడని వారు చెప్పివేసిరి.

ఇప్పుడైనను శాస్త్రీమనసు మాటలేదు. తనకు వేటొకయిల్లు కుదురుటకు కొన్ని నెలలు పట్టు ననియు, అంతవఱకుఁ దా నిచటనే యుండు ననియును, ఆయన చెప్పివేసెను! అంత యుభయుల మిత్రులగు రాజారావు సాంబమూర్తిగార్లతో నేనీ సంగతి చెప్పితిని. వారి హితవచనము లాలకించి, ఎట్టకేలకు శాస్త్రీ యిల్లు వదలి పోయెను.

౧౮౯౮ సంవత్సరము వేసవి నెలవులలోఁ గొంత యాలస్యముగ మేము రాజమండ్రి పోయితిమి. దీనికిఁ గారణము, ‘విద్యా సాగర, మద్రాక్షరశాలలో నా “జనానా పత్రిక” సకాలమున నచ్చుపడ కుండుటయే. కీరభద్రరావుగారు సొమ్మునుగుఱించిన చిక్కులు తీర్చు కొనుటకు తఱచుగ కేలంగి పోవుచుండువారు. అందువలన బెజవాడ లోని వారిముద్రాలయమున పని సరిగా జరుగుచుండెడిదిగాదు. పాత కాలలో పని, పత్రికపనియును భారమైన నేను, ఎప్పుడోగాని క్రొత్త కేటలోని యీ ముద్రాలయకార్యములను బరిక్షింపఁ బోలేకండెడి వాఁడను!

౨౦-వ మేయి లేదీని, ఆనెల జనానాపత్రిక చందాదారులకుఁ బంపి, కొందఱు స్నేహితులతోఁగలసి సాయంకాలమునకు గుంటూరు వెళ్లితిని. అచట కృష్ణమండలసభలు జరుగుచుండెను. రెయిలులో

మిత్రులగు దాసు శ్రీరాములుపంతులుగారిని గలసికొని, మఱునాటి సంస్కరణసభాకార్యక్రమమునుగుఱించి మాటాడితిని. సభల కేతంచిన ప్రాతేనేస్తులు గుంటూరులోఁ బలువురు గానఁబడిరి. మగ్గికాల రామమూర్తిగారును వచ్చియుండిరి. ఆకాలమున గుంటూరుపురము పూర్వాచారపరాయణత్వమునకు ప్రసిద్ధి నొందెను. కావున వితంతురా ద్వాహములనుగుఱించిన తీర్మానము సభలోఁ గావించుటకు గుంటూరు వారి కిష్టము లేదు.

రాజకీయ సంస్కరణసభలకు మిత్రులు వెంకటరత్నము నాయఁడుగారే యధ్యక్షులు. ౨౧-వ లేదీని జరిగిన సాంఘికవిషయ నిర్ధారణసభ కెటులో వితంతురాద్వాహవిషయమును తీర్మానమును అంగీకృతముఁ జేసితిమి. మధ్యాహ్నము జరిగిన ముఖ్య సభలో నేను స్త్రీవిద్యను గుఱించిన తీర్మానమును ప్రతిపాదించితిని. నా యుపన్యాసానంతరమున అధ్యక్షులగు నాయఁడుగారు తెచ్చి, నేను బ్రచురించెడి “జనానా పత్రికను” స్త్రీవిద్యాభిమాను లందఱును దెప్పించుకొనుట కర్తవ్య మని నొక్కి వక్కాణించిరి. ఇందుకు వారియొడల కృతజ్ఞుడనై కాని, నాకోరికమీఁద వారిట్లు చెప్పినది జను లనుకొందురేమో యని నేను సిగ్గుపడితిని!

అతిబాల్యవివాహ నిరసనమును గుఱించిన తీర్మానమునకు పలువురు విరోధు లేర్పడిరి. ప్రభుత్వమువారు వివాహవిషయమున వయోనిర్ణయము చేయుటకే పలువురు సమ్మతింపకుండిరి. కావున పండ్రెండేండ్ల యీడురాని బాలికలకు వివాహము చేయరా దను తీర్మానమున కనేక సవరణలు వచ్చెను. వయోనిర్ణయము ౧౧ సంవత్సరముల కుండవలయునని యొకరును, ౧౦ సంవత్సరముల కని యొకరును, అడ్డు తీర్మానములు తెచ్చి, సభాకార్యక్రమమును నవ్వలఱులోనికి

ఆత్మచరిత్రము

దింపిరి. అంత మా ప్రార్థనమీద దాసు శ్రీరాములుగారు సభా వేదిక నెక్కి, తాము ధర్మశాస్త్రములు సాంగముగఁ జదివెతి మనియు, అసలు తీర్మానమున కడ్డుపెట్టువారు జాతిద్రోహులు శాస్త్రద్రోహులు నని గంభీరస్వరమున నుపన్యసించిరి! దీని పర్యవసానము, మొదటిసరణ కొనివచ్చిన పండితంమన్యుఁడు సభ నుండి నిశ్శబ్దముగ నిష్క్రమించెను! తీర్మాన మేకగ్రీవముగ నామోదింపఁబడెను! నాఁడు వ్యవధానము లేకపోవుటచేతను, మరల భిన్నాభిప్రాయములతో సభ చీలిపోవు నను భయమునను, నాయఁడు గారు కార్యప్రణాళికనుండి వితంతుఁడౌవామును గుఱించిన తీర్మానమును దీసివైచిరి. నాచి యంత్యోపన్యాసము హృదయరంజకముగ నుండెను. ఈనాఁడే సుప్రసిద్ధరాజకీయవేత్తయగు గ్లాడుస్టనుగారు చనిపోయి రని తెలిసెను.

మఱునాఁడు (౨౨, ఆదివారము) సంస్కృతపాఠశాలలో ప్రార్థన జరిపితిమి. ఇదియే గుంటూరు పుర ప్రార్థన సమాజ జననకాలము. మిత్రులతోఁ గూడి నేను బెజవాడ తిరిగివచ్చితిని. బెజవాడలో సంఘ సంస్కరణ సమాజస్థాపనము యుక్తమని మాకుఁదోచి, ౨౩-వ తేదీని యొకసభ చేసితిమి. పదునొక్క సభ్యులతోను, ఒక యభిమానితోను బెజవాడ “సంఘసంస్కరణ సమాజము” నెలకొల్పఁబడెను. దానికి శ్రీవేమవరపు రామదాసుపంతులుగారిని కార్యదర్శిగ నెన్నుకొంటిమి.

౨౬. తమ్ముని వివాహము

యింటిలోని విలువగల వస్తువులను శిష్యుఁడు వెంకయ్య గదిలో నుంచి, మేము ౨౫-వ మేయిరాత్రి బయలుదేటి మఱునాటి ప్రాద్దునకు రాజమండ్రి చేరితిమి. తలిదండ్రులను తమ్ముఁ జెల్లెండ్రను

జూచి సంతోషించితిని. సాయంకాలము పాపయ్యగారిని జూచి వచ్చితిని. వారి కొమార్తెను మాతమ్మునికిఁ జేసికొనవలె నని నా కెంతో మక్కువ గలదు. కాని మా యుభయ కుటుంబముల ప్రవర లకును విశ్వామిత్రబుష్టి. కలసి యీ కార్యమున కన్వయపడెనని యాయన చెప్పెను. ఆ సంబంధమును వదిలివేసి, మఱికొన్ని మే మప్పుడు వెదకితిమి.

నా “జనానాపత్రిక”ను ఆంధ్రదేశమందలి తమ బాలికాపాఠశాలల కన్నిటికిని దొరతనమువారు తెప్పించుకొనెడివారు. పత్రికలో ౧౬ పుటలుమాత్రమే యుండుటచేత, తగినన్ని వ్యాసము లందుఁ బ్రచురింప సాగ్య మయ్యెడిదికాదు. కావున నీ జూలై నెలనుండి యును చందా రెట్టింపుచేసి, పత్రిక విస్తీర్ణమును ద్విగుణీకృతము చేయ నిర్ధారణచేసికొని, ఈసంగతిని ప్రభుత్వపరీక్షాధిపురాలికిఁ బలియఁబఱచితిని. దీనినిగుఱించి తమ యభిప్రాయ మేమని యామె యడుగఁగా, నామిత్రులును బళ్లారి సహాయపరీక్షాధికారియు నగు శ్రీ పి. రామానుజాచార్యులవారు తమ పరిపూర్ణానుమోదమును జూపిరి. కాని, రాజమండ్రి మండలోద్యోగియగు స్వామిరావుగారు ప్రత్యుత్తరము వ్రాయుచు, చందా యెక్కువచేయ వచ్చును గాని, పత్రికలో సంస్కరణవిషయములు ప్రకటింపఁగూడదని నుడివిరి. వారి వ్రాత యసమంజసము నప్రస్తుతము నని నేను దలంచితిని! నేను సంఘసంస్కరణాభిమాని నైనను, వితంత్రావ్యాహములు సలుపవలె నని పత్రికలోఁ జాటుచుండుట లేదు. ఆపుడపుడు సంస్కరణమును గూర్చిన సంగ్రహవార్తలు మాత్రమే ముద్రించుచుంటిని. స్వామిరావుగారి ప్రాస్వదృష్టికి! నాకాశ్చర్యాగ్రహములు గలిగెను. ఈవిషయమై నాకు పరీక్షాధికారిణి బ్రాండరుసతి వ్రాసిన లేఖకు

ఆత్మచరిత్రము

నేను ప్రత్యుత్తర మిచ్చుచు, విద్యాధికులలోఁ గొందఱు సంకుచితభావమున సంస్కరణవిషయమై యామెకుఁ దెలిపెడి సంగతులము విశ్వసింపఁగూడదని వ్రాసివేసితిని! పత్రికలోని మార్పునకు వారతనమువా రంతట సమ్మతించిరి.

నేను రాజమండ్రిలో నుండు దినములలోఁ దఱచుగ పురమందిరము పోయి, పత్రికలు చదువుచుండువాడను. “ఇంగ్లీషువారి సంసారపద్ధతులు” అను కీర్తికతో నొక యాంగ్లస్త్రీ వ్రాసిన వ్యాసములు హృదయములుగ నుండెను.

నే నెచట నుండినను, నాకు పత్రికావ్యాసరచనమునుండి మాత్రము విరామము లేకుండెను! అనెల జనానాపత్రికకు వ్యాసములు వ్రాయుచు, నేను తమ్ముడును జూన్ ౮-వ తేదీ యంతయుఁ గడపితిమి. మఱునాడు మద్రాసునందలి “ఫెల్లోవర్కరు” పత్రిక కొక చిన్న యాంగ్లవ్యాసము వ్రాసి పంపితిని.

మా తమ్ముడు కృష్ణమూర్తి కిపుడు వచ్చిన యొకటి రెండు సంబంధములకు మే మంగీకరింపలేదు. మేయి ౩౦-వ తేదీని మా నాయనయు, కృష్ణయ్యయును వివాహసంబంధ నిశ్చయమునకై కాళ్ళగ్రామము వెళ్లి, నాల్గవ జూనుతేదీని రాజమండ్రి తిరిగివచ్చిరి. అచటి సంబంధమే తమకు నచ్చె ననియును, పెండ్లి ౯ రోజులలో జరుగుననియును వారు చెప్పిరి. ౧౨-వ జూనున మే మందఱము బండ్లమీద భవశేష్వరము వెళ్లి, అచ్చట మాతోడియల్లుడు పోడూరి కృష్ణమూర్తి గారియింట బస చేసితిమి. పెండ్లిమాఁతునివారు సత్రములో దిగిరి జనార్దనస్వామి యాలయములో ప్రాతఃకాలముననే వివాహము జరిగెను. పెండ్లిమాఁతుని కను లొకించుక తెలుపైనను సౌందర్యవతియె

౨౭. ప్రహసన విమర్శనము

యని చూప రనుకొనిరి. మా తలిదండ్రులు సాయంకాలమునకు రాజమండ్రి వెడలిపోయిరి. నేను, సోదరులు, మిత్రులును ఆదినమున భవశేష్యరములో నిలిచి, ఆచకట్టి మన్నన చృశ్యములు చూచి వచ్చితిమి. మఱునాటి ప్రార్థన పెండ్లివా రందఱిని రాజమండ్రియందలి మా యింటకి గృహప్రవేశమునకుఁ గొనివచ్చితిమి.

౧౮-వ జూను సాయంకాలమున పురమండిరమున ప్రత్యేక ప్రార్థనసమాజసభ యొకటి జరిగెను. “సత్యసంపదనీ”పత్రిక యింక ముందు నా యాజమాన్యమున బెజవాడలో ముద్రణమై, రాజమండ్రిలో ప్రచురింపబడునట్లుగ తీర్మానమయ్యెను!

అంత మేము బెజవాడ వెడలిపోయిన తరుణము వచ్చెను. నా భార్య మాతో రాలేకపోయెను. అందువలన, నాకును చిన్నతమ్ముడు సూర్యనారాయణకును బెజవాడలో భోజనసౌకర్య మొనఁగూర్చుటకై, నా చిన్నప్ప మాతో వచ్చెను. ౨౦ వ తేదీని మేము బెజవాడ చేరి, వీరభద్రరావుగారిని గలసికొంటిమి. తన చిన్నకుమారుఁ డిట్టివల ననిపావుటచేత, ఆయన ముఖతోయమలఁ దోఁచెనుండిరి.

౨౭. ప్రహసనవిమర్శనము

మరల బెజవాడపాఠశాలలోఁ జేరి నా కార్యక్రమమును జరుపుకొనుచుంటిని. ప్రార్థనసమాజసభలు నితరసంస్థలును యథాప్రకారము గనేసాగుచుండెను. జూన్ ౨౬-వ తేదీని జరిగిన ప్రార్థనసభలో నేను భాగవతమునుండి కొన్ని పద్యములు చదివి, వాని సారమునుగూర్చి ప్రసంగించితిని. ప్రార్థనసమయమున తమ్ముడు సూర్యనారాయణకు నుద్ద చేయవలదని వారిించితిని. ఆరోజునసాయంకాలమునందు ప్రాతః

ఆత్మచరిత్రము

వలసిన ముఖ్యలక్షణములు, దీనికి లేకపోలేదు. ముందలి సంపుటముల యందు పాఠకులకు రుచి కలిగించుటకోయన, ఈ గ్రంథమున నుత్తిక్కిన పంతులుగారి ప్రహసనములు ముద్రితమయ్యెను. గ్రంథకర్తకు స్థిరకీర్తి నాపాదించిన వారి హాస్యరసయుక్తసంభాషణా ప్రహసనము లిందుఁ గలవు. 'శకునములు', 'మాధభార్య-మంచిమగఁడు' - 'ఆచారము', 'పెల్లి వెల్లి నతరువాత పెద్దపెల్లి', 'బాలభార్య-వృద్ధ భర్తృ సంవాదము', 'హిందూమతసభ', మున్నగు నీచిన్న చిన్న ప్రహసనముల చవిగాంచనివారెవరు గలరు? ప్రకృతాండ్రవచనమునకువలెనే, ప్రహసనరచనమునకును వీరేశలింగకవియే సృష్టికర్త! ఇందలి హాస్యసంభాషణముల కీయన యిచ్చిన "హాస్యసంశీవని" యను పేరే తెలుఁగునప్రహసనమునకుఁ బర్యాయపద మయ్యెను. బాలవృద్ధులకును పండిత పామరులకును, - ఎల్లరికి నీరచనలు 'కరకర మని' రుచికరముగ నున్న యవి!

"ఈ ప్రహసనము లన్నియు గత ౨౫ సంవత్సరములలో వ్రాయఁబడినవి. ఇవి బాలురు చదివి వినోదింతురు. పెద్దవారు గ్రహించి మెచ్చుకొందురు. సంఘసంస్కరణవిషయములనుగూర్చి యిందు చర్చలు గలవు. ఈ సంస్కర్తకు సంఘముతోడి సంరంభ మారంభమయినపుడు, మనలోఁ బలువురు చిన్న నారలుగ నుండిరి; కొందఱు జననమేకాలేదు. సంస్కారవిముఖులుగ సంఘముతో నీవీరుఁ డొంటరిగ సమరము సాగించిన వీరి పూర్వకాలపుటపారపరిశ్రమమును, సభలు చర్చలు ప్రసంగములును ప్రబలితయీ ప్రశాంతసమయమున మనము సమగ్రముగ గ్రహింపకనేరకపోవచ్చును. ఆకాలమున ప్రసంగములును బహిరంగసభలును నిషిద్ధములు! దుర్మతి, వ్యభిచారము, మాధవిశ్వాసములును గౌరవాస్పదమైన యాకాలమున నీకూరుఁడు దౌష్ట్యమును ఖండించి

౨౭. ప్రహసన విమర్శనము

వైచెను. మతచార్యులయాంక్షల వీరు లెక్కనేయలేదు. కలమే వీరి ఖడ్గము! తమపలుకు క్రియారూపము చాల్చుపట్ల నీశూరుఁడు గొంక లేదు. సందియమునుమాట నీతఁ డెఱుంగకయో, సమరము సాగించెను. ఇట్టివాఁడేకదా, నిజమైన శూరుఁడు!

“ప్రకృతమున సంస్కారవేత్తలకు చుస్సాధ్యముగు కార్యముల నీఫీరుఁ డానాఁడు ఒక్కరుఁడే సాధించెను. ఇట్టి క్రియశూరుఁ డ య్యును వీరేశలింగముపంతులు హాస్యరసార్ద్రముగు మనస్తత్త్వముగల వాఁడు. ఇదిగాక పామరజనులతో మెలంగవలసినవాఁడు గావున, ప్రహసన మాయన కరముల కుచితపరికర మయ్యెను. కైలిసాంపులతో ను, హాస్యంపుఁదకులతోను శోభిల్లెడి యీ ప్రహసనానియందు, “దుష్టాంగమును ఖండించి శేషాంగస్ఫూర్తికి రక్షచేయు చికిత్సకునివలె” నీ రచయిత, సాంఘికానర్థముల మఱుమాడెను! ప్రభుత్వోద్యోగి యొ కఁడు లంచము పుచ్చుకొనినను, పెద్దమనుష్యుఁ డొకఁడు వేశ్య నాడ రించినను, ఆసంగతి యా వారపు “వివేకవర్ధని” నెక్కిరింపవలసినదే! వ్యక్తులమనసులు నొచ్చిన నొవ్వనిండు, వ్యాజ్యముల కెడమిచ్చిన నెడ మీయనిండు, వీరేశలింగముపంతులు, సంఘమువారి చిన్న బాధలు లె క్కగొనక, తన విద్యుక్తకార్యములను మోమోలుములేక నెఱవేర్చవల సినదియే!

“తమిళపత్రికలు సంఘసంస్కరణమున కంతగ సుముఖములు గావని కొందఱతలంపు. దీనిలో సత్యము లేకపోలేదు. ఏదేశమునఁగాని భాషకు భాషమునకును గొంత యానుగుణ్య మేర్పడకతప్పదు. ప్రకృ తాంధ్రసారస్వతము సంఘసంస్కారప్రచారమునకు సహాయకారియె యని చెప్పవచ్చును. తెలుఁగుపత్రికలు పుస్తకములును సామాన్యముగ సంఘసంస్కరణానుహలములె. ఆంధ్రసారస్వతమునకును, ఆంధ్రజనుల

ఆత్మచరిత్రము

లో సంఘసంస్కరణానుమోదమునకును నిట్టి సమ్మేళన మొనఁగూర్చినప్రతిష్ఠ, ఆంధ్రకవిశేఖరుఁడగు వీరేశలింగముపంతులకే ముఖ్యముగఁ జెందవలయును.

“ఆంధ్రజనులు, తమ కిష్ట మున్నను లేకున్నను, వీరేశలింగము పంతుల తలంపులే తలంచుచున్నారు. వారిపలుకులే పలుకుచున్నారు. కొలఁది కాలములో వారికార్యములే యాచరించెద రని మాయాశయము. ఇది భగవద్దేశము. లూథరు మహాసంస్కర్తను వెక్కిరించిన సమకాలికు లందఱు సమాధులలోని కెక్కినను, వారిసంతతివారే లూథరునికి స్మారకచిహ్నముగ మహాసాధనిర్మాణము చేసిరి. వీరేశలింగవృత్తియొక్క యూహలు పలుకులు పదములును శక్తిమంతములైనను, ఆయనక్రియలే మనకు ముఖ్యములు. మనము ధన్యులము కాఁగోరితిమేని, యా మహాశయిని బోధనలు విని, పలుకులు మననముచేసి, కార్యముల ననుకరింపవలయును”

౨౮. “హిందూసుందరీమణులు”

౧౮౯౮-వ సంవత్సరము మార్చి ౨౨-వ తేదీ శనివారము నేను

౪, ౬ తరగతుల విద్యార్థులకు పరీక్షలు చేసితిని. ఒకపిల్లవాఁడు ప్రశ్నకాకితములకు త్తరువులు వ్రాయుచున్నవానివలె నటించి, పరీక్షాసమయమున నేదో పుస్తకపుఁబుటలు తిరుగవేయుచుండెను. నే నట్టే చూడఁగ, అది “కళాశాస్త్రము”! నే నా పుస్తకమును దీసికొని, ఈ సంగతిని విచారించి విద్యార్థినిఁ దగినట్టుగ శిక్షింపుఁ డని యచట నిలుచుండిన ప్రథమోపాధ్యాయునిఁ గోరితిని. ఆ పిల్లవానినిగుఱించి మిగుల విపాదమందితిని. విద్యార్థులకు నీతిబోధనము చేయుట కొక సమాజముండు యావశ్యకమని తలంచితిని.

౨౮. “హిందూ సుందరీమణులు”

పదిదినములు గడచిపోయెను. ప్రథమోపాధ్యాయుని కీవిషయమునఁ జీమకుట్టదయ్యెను! అంతట ౨౮-వ తేదీని గూడిన యుపాధ్యాయశబ్దలో నే నీసంగతిని బ్రస్తావించి, పాఠశాలాధ్యక్షుని వైఖరిని గర్హించితిని. అతఁడు కుపితుఁడై విద్యార్థి చేష్టను సమర్థింపఁబూని, తన కాకళాశాస్త్రపుస్తకమును నే నీయకుండుటయే, దీనినిగుఱించిన కాల హరణమునకుఁ గారణ మని సాకు చెప్పెను. నా కతితీవ్రమైన కోపము వచ్చెను. నాఁడు పిల్లవానిని నేనే శిక్షించి యుందు ననియును, పైయధికారియగు తా నచట నుండుటవలన, తనమీఁది గౌరవభావము చేతనే నే నీసంగతి తనవిచారణ కొప్పగించితి ననియును, నేను బలికితిని. తాను బ్రహ్మచారి యగుటచేత స్త్రీల గోప్యంగవర్ణనాదికముగల యిట్టిపుస్తకము నేను తన కీయలే దనియు, ఇప్పుడైన నీయఁజాలననియు, విద్యార్థిశిక్షనుగుఱించి తా నింక నుపేక్ష చేసినచో, పాఠశాలాధికారి కీసంగతి విన్నవించుట నావిధి యనియును నేను గట్టిగఁ జెప్పినేసితిని!

నామాటలకు ప్రథమోపాధ్యాయుఁ డుగ్రుడయ్యెను. కాని, నాతీవ్రప్రసంగఫలితముగనే యాతఁ డీవిషయమునఁ దనవిధ్యుక్తము నెఱవేర్చ నంగీకరించెను. మఱునాఁడు విద్యార్థులందఱియెదుటను, ఆ బాలకుని నిలువఁబెట్టి, ప్రథమోపాధ్యాయుఁడు శిక్షించెను. ఈదురభ్యాసమునకులోనగు విద్యార్థిశిక్ష ఉపాధ్యాయులందఱికిని సమ్మతమే కాని, యిట్టిపనులు విద్యార్థులు బహిరంగముగ జరుపుటయందలి రహస్య మొకింత యారయుట యగత్య మనియె వారలమొఱు! ఇచటి ప్రథమోపాధ్యాయుఁడు మున్నగు కొందఱు ఉపాధ్యాయుల శోచనీయమగు చర్యలె దీనికిఁ గారణ మని యందఱికిని దెలిసియుండెను. “అత్తపనుల కారడులు లేవు.” పూతచారిత్రుఁడగు క్రీస్తుమహాశయని

ఆత్మచరిత్రము

మతప్రచారమే ముఖ్యోద్దేశముగఁగల యిట్టివిద్యాలయములలో, నీతి విషయమున మంచిచేరు లేని బోధకుల నియమించెడి యధికారుల నే మనవచ్చును!

నా కాకాలమున వ్రాతపనియం దెంతో యాసక్తి. ఒక్కొక్కప్పుడు రాత్రి రెండుజాములకే నాకు మెలఁతువవచ్చి పిమ్మట మరల నిద్దుర పట్టకుండెడిది. ఊరక మంచము నంటిపట్టుకొని యుండనొల్లక, నే నంతఁ గలము చేతఁబట్టి, దీపముదగ్గఱఁ గూర్చుండువాడను. ‘జనా నాపత్రిక’కు సంపాదకుడ నగుటచేత, ఆపత్రిక కేదో సదా వ్రాయు చుండువాడను. ‘సత్యసంవర్ధనీ’, ‘ఫెలోవర్కరు’, ‘మద్రాసుస్టాండర్డు’ పత్రికలకును, అంగ్ల వ్యాసములు వ్రాయుచుండువాడను. కాని, వీనియన్నిటికంటె “సంఘసంస్కారిణీ” పత్రికకు వ్రాయుటయందు నాకు మిగుల మక్కువ. నాకుఁ బ్రియములగు సంస్కరణములను గూర్చి నా యిచ్చవచ్చినచోప్పున నింగ్లీషున వ్రాసి, యారచనముల నాపత్రికకుఁ బంపుచుండువాడను. ఆపత్రికకు వ్రాయఁ గేలఁగలము పూనఁ గనే, ఉత్సాహోద్దేకములు నాకుఁ గలిగి, పొంకమగు పదజాలముతో నొప్పెడి నాకవ్యములదొంతరలు కాకితముమీఁద దొరలుచుండెడివి! రానురాను మృదుహాస్యరసయుక్తమగు వ్యాసరచన మాంగ్లమున నా కభ్యాసమయ్యెను. వ్రాయఁకొలది నాకలమునకుఁ దీవ్రగమనమును లభించెను.

ఒక్కొక్కప్పుడు, ఆంధ్రరచనముకూడ నా కుత్సాహకరముగ నుండెడిది. కాని, యింగ్లీషునవలె తెలుఁగున వ్రాయునపుడు, సామాన్యముగ నేను స్వతంత్రముగ నాలోచింప నక్కఱలేదు. మాతృక లగు నాంగ్లపుస్తకములు, పత్రికలును నా కీసందర్భములం దాధారములు. వానినుండి భాషాంతరముచేయుటయే తెలుఁగున నా ముఖ్యకార్యము.

ఇపు డీ జూలై నుండియు నేను “జనానాపత్రిక”ను పొడిగించిన హేతువున నెక్కువగఁ దెలుఁగున వ్రాయవలసివచ్చెను. వెంటనే పుస్తక రూపమునఁ గొన్ని ప్రతులు తీయుట కనువుగ నుండుగ్రంథ మేదైన నారంభించుట యుక్త మని నాకుఁ దోఁచెను. తాత్కాలికోపయోగ మునకై పత్రికలకు వ్యాసములు వ్రాయుట వ్యర్థకాలక్షేపము. అట్టి వ్యాసములు చదువరుల కెపుడు నుపయుక్తమై రుచించునట్టివిగ నుండ వు. కావున స్థిరరూపము తాల్చు పుస్తకరచనమునకే నే నిపుడు పూని తిని. ఈ యొకపనిమూలమున, పత్రికాప్రచురణః పుస్తకముద్రణము లను రెండుకార్యములు నేను సాధింపవచ్చును.

“జనానాపత్రిక”లో నిదినలుకు న్నే హితులపుస్తకము లీర్పితిని ప్రచురింపఁబడినవియె. “గృహనిర్వాహకత్వము” అను పుస్తకము నివ్వ ధముననే నా పత్రికలోఁ బ్రచురించితిని. స్త్రీల పద్దేశింపఁబడిన పత్రికలో భారతదేశమున నిదివఱకుఁ బ్రసిద్ధి నొందిన పుజ్యోంగనలకధ లుండుట సమంజసముగదా. ఈమేయి నెల సంచికలోనే “శకుంతల” కథను వ్రాసితిని. ఇపుడు జూలై నుండియు “సీత”చరిత్రమును వ్రాసి ప్రచురించితిని. పిమ్మట ‘సావిత్రి’ మున్నగు స్త్రీలకథలు వ్రాసి, ౯-వ సంవత్సరము ఏప్రిలు నెల నాటికి “హిందూ సుందరీమణుల చరిత్ర ముల” మొదటిభాగమును బూర్తిపఱచితిని. పత్రికలో ముద్రింపఁ బడిన యీకథలు, వెనువెంటనే పుస్తకరూపమునఁగూడఁ బ్రచురింపఁ బడెను.

మిగులఁ బరిశ్రమ చేసియే నే నీ పుస్తకములు వ్రాసితిని. అది వఱకే భారత, రామాయణాదులు చదివియుండినను, ఇపు డీకథలకొఱ కై ఆయా పుస్తకములు నే నీమాటు సమగ్రముగఁ జదువవలసివచ్చెను. ఇంతియకాక, ఒక్కొక్కచరిత్రలోని కథకొఱకు మూఁడునాలుగు పుస్త

ఆత్మచరిత్రము

ములు నేను దిరుగవేయవలసివచ్చెను. ఆ పుస్తకములనుండి రమ్యములగు పద్యములుకూడ నుల్లేఖించితిని. కథలో రసహీనములగు భాగములు వదిలివేసి, వినోదకరములును నీతిదాయకములును నగుపట్టులకుఁ బ్రాముఖ్యమిచ్చుచుండువాఁడను. పురాణోత్సాహములలోని కథాక్రమమును సామాన్యముగ మార్చుకుండువాఁడను. మిక్కిలి యరుదుగనే నా సొంత యభిప్రాయములను చరిత్రములలోఁ జొప్పించుచుండువాఁడను.

ఈకథలలో నెల్ల సీతాద్రౌపదులచరిత్రములు ఉత్కృష్టములు. ప్రాచీనకాలహిందూసుందరు లందఱిలోను సీతయే శీలపవిత్రతలయందుఁ బ్రథమగణ్య. రాముఁడు సుగుణాభిరాముఁడై యైనను, హృదయేశ్వరియగు సీతయొడఁ దుది కాయన మాపిననిరసనమునకును, అందుచూలమున నా పుణ్యవతి కాపాడిల్లిన శోకకవ్వములకును వగవనివా రుండరు. ఈకథ లన్నిటిలోను ద్రౌపదిచరిత్రము కడు దీర్ఘమైనది. ఆ సుగుణవతిచరిత్ర మున నెన్నియంశములలో యిమిడియందుటచేత, కథవిపులముగఁ దెలుప నవకాశము గలిగెను.

౨౯. పితృనిర్యాణము

విజయదశమిపండుగలకు నే నొకసారి మా తల్లిదండ్రులను జూచు

టకు ౨౪-వ నెట్టెంబరున రాజమండ్రి వెళ్లితిని. అందఱు నచట సుఖముగ నుండిరి. మిత్రులను సందర్శించితిని. మందిరములో ప్రార్థన జరిపితిని. స్నేహితులగు పాపయ్యగారికి పోలవరము సంస్థానాధికారి యుద్యోగ మగుటకు మా యభినందనములు తెలుపుచు నొక తీర్మానము గావించితిమి. మఱునాఁడు అత్తగారు మున్నగు బంధువులను జూచినచ్చితిని. నాకు రాజమండ్రికళాశాలలో సుద్యోగము దొరకు

న నెడియాశ యిప్పటికిఁ దొలఁగిపోయెను! ౨౦-వ తేదీని తల్లి దండ్రులను సోదరులను విడువలేక విడిచి, రై లెక్కి బెజవాడ చేరితిని.

ఆ దినములలో బెజవాడపతనాలయమున సాయంకాలము చీట్లా డుట పెద్దమనుష్యుల సంప్రదాయమయ్యెను. ఇది నాకును తక్కిన సంస్కారపరులగు మిత్రులకును సరిపడకుండెను. దీనిని నిరసించుచు నేను పత్రికలకు వ్రాసితిని. వీరభద్రరావుగా రొక ప్రహసనము కల్పించిరి. మా వ్రాతలు సభ్యులకుఁ గష్టముగాఁ దోచెను. మాన్యాఖ్యానము లసమంజసములని యొక బహిరంగసభలో నధ్యక్షుఁడు వాకొని యెను.

నా “గృహనిర్వాహకత్వ” మిదివఱకె ప్రకటింపఁబడినను, ముద్రితమైన మున్నూఁటుప్రతులును వేగ మె విక్రయమగుటచేత, కొన్ని మార్పులు చేసి, రెండవకూర్పునకు పుస్తకమును మద్రాసుపంపితిని. కాని, సామ్యునుగుఱించిన చిక్కులవలన, అచ్చుపని యాఁపుఁడని నేను అక్టోబరు ౫-వ తేదీని తంతి నంపినను, ముద్రాలయాధిపతి పుస్తకముద్రణము మానివేయలేదు.

ఆకాలమునందు నాగ్రంథపతనవై పరీత్యము నా దినచర్యపుస్తకమందలి యీక్రిందియుల్లేఖమువలనఁ దెలియఁగలను:—

“౧౮౯౮ అక్టోబరు ౬ గురువారము: ‘లండనునగర రహస్యముల’ లోను, కార్ల యిలుని ‘భూతవర్తమానముల’లోను కొన్ని పుటలు చదివితిని. ‘మార్క్కుసు అరీలియసునిమననములు,’ ‘సెనీకానుండి యుల్లేఖనములు’ అనుపుస్తకములు చదువఁ దీసికొంటిని. ఉత్కృష్టములు నికృష్టములునగునిట్టి పరస్పరవిరుద్ధ విషయములను సమానప్రేమమున నాయాత్మ క్రోలుటకుఁ గారణము తెలియదు! రై నాల్డుని విషయవాంఛ

ఆత్మచరిత్రము

ఛావర్ణనమువలననే కార్ల యిలు, అరీలియసుల తత్త్వశాస్త్రవిషయములును నాకు హృదయానుమోదములే!”

హైదరాబాదుప్రాంతములనుండి యారోజులలో బెజవాడ యొక స్వాములవారు నచ్చిరి. ఆయన గొప్పమాహాత్మ్యము గలవాడని జను లనుకొనిరి. స్వామివారిని సందర్శింపఁగోరి, ౧౫-వ అక్టోబరు శనివారము వేళువనే కామశాస్త్రీ వీరభద్రరావుగార్లు వెంటరాఁగా, నేను ప్రాత్రయూరు పోయితిని. స్వామివారు మానముద్ర నూనియుండటచేత, వారి నిచటికిఁ గొనివచ్చిన బెజవాడ నివాసులగు శ్రీగోవిందరాజుల రామప్పగారితో మేము ప్రసంగించితిమి. స్వామివారు తమ వయస్సు ౮౦౦ వత్సరములని నుడివిరని తెలిసెను. ఆయన నిరశనప్రతులుకూడనట!

ఆ నెలపుదినములలోఁ గొందఱు మిత్రులతోఁ గలసి నే నొక నాఁడు కొండపల్లి వెళ్లితిని. పర్వతశిఖరమగు “నొంటిమన్యము”ను జూచితిమి. అచటి ప్రకృతిదృశ్యము లత్యంతరమణీయములు.

౬-వ నవంబరునాఁటి దినచర్య యిటులుండెను:—“రాజోవు సంవత్సరము వెంకటరత్నమునాయఁడుగారు నోబిలుకళాశాలనుండి పెడలిపోవుదురను దుర్వార్త వినవచ్చెను. నాయఁడుగారు బ్రాహ్మసమాజప్రచారమునం దమితోత్సాహము గలిగియుండుట, కళాశాలాధ్యక్షుడగు క్లార్కుదొర కిష్టము లేకుండుటయే దీనికిఁ గారణము! నేను నాయఁడుగారి కొక పెద్దయుత్తరము వ్రాసి, పూర్వము మే మనుకొనిన ‘ఆస్తికపాతశాల’ నిపుడు నెలకొల్పఁగూడదా యని యడిగితిని. ఆకాశము మేఘావృత మగుటచేత నేఁడు దుర్దినము. మిత్రుఁడు నాయఁడుగారినిగూర్చిన దుఃఖివార్త వినుటవలన నామనస్సునకును నేఁడు దుర్దినమే!”

ఇటీవల మాతల్లి తఱచుగ వ్యాధిపీడిత యగుచుండెడిది. మా తండ్రిమాత్రము సామాన్యముగ నారోగ్యభాగ్య మనుభవించుచునే యుండెడివాఁడు. కాని, ౮-వ నవంబరున మాతండ్రికి జ్వరమువచ్చె నని తమ్ముడు వెంకటరామయ్య జాబువ్రాసెను. ఈరోజున వర్షము కురిసెను. నేను న్యాకులచిత్తుడనై తిని. నాటిరాత్రి ౯ గంటలకు రాజ మంద్రలోని మాతమ్మనియొద్దనుండి నాకు తంతివచ్చెను. మాతండ్రికి వ్యాధి యధికమయ్యెనని యం దుండెను. తమ్ముడు సూర్యనారాయణుని వెంటఁదీసికొని, నేనారాత్రి రైలులోనే బయలుదేరితిని. దాని పొడుగునను మాజనకునిగుఱించిన దుఃఖకరమగు తలంపులు నామన స్సును జీకాకుపఱచెను.

మఱునాఁడు ప్రొద్దున మేము రాజమంద్రేరి, యింటికిఁ బోయి చూచునప్పటికి, మానాయన స్పృహతప్పి వేదనపడుచుండెను. అందఱుమును విలపించితిమి. గతరాత్రి గడచుటయే దుర్లభమయ్యెనని మావాళ్లు చెప్పిరి. మాతండ్రి కేవిపత్తు సంభవించునో యని మేము భీతి ల్లితిమి. భార్యను రమ్మని బెజవాడతంతి నంపితిని. జాగ్రత్తతోమందు లిచ్చుచు, మానాయనకుఁ బరిచర్యలు చేసితిమి.

మాతండ్రికి సన్నిపాతము గానబడెను. దానికిఁదోడు, ఎక్కిళ్లుకూడ నారంభమయ్యెను. దేశీయవైద్యుఁడు కృష్ణమరాజుగారివలన లాభములేదని యెంచి, రమణారావుగారి సేర్పఱిచితిమి. ఈవైద్యుల మార్పువలన రోగి కేమియు లాభము చేకూరదయ్యెను. ౧౩-వ నవంబరు దీపావళినాఁడు మానాయనకు వ్యాధి ప్రబలమయ్యెను. నాడి క్షీణించెను. జ్వరము తగ్గినను, రోగి బొత్తిగ విక్రాంతి లేక బాధపడుచుండెను.

ఆత్మచరిత్రము

౧౪-వ నవంబరున మేము వైద్యాలయాధికారిని దీసికొనివచ్చితిమి. వాతము క్రమిల్లన దనియు, రోగి జీవింపఁ డనియు, ఆయనచెప్పివేసెను. మాతండ్రి కదివఱకు ఛాయాపటము తీయనేలేదు. మంచము మీదనే పడియుండు రోగిపటము తీయుఁ డని యిపు డొకచిత్రకారుని గోరితిమి. ఆతఁ డొకపట మెత్తి, అది పాడయ్యె నని చాలదినములకుఁ బిమ్మట మాకుఁ జెప్పివేసెను!

శిశువును బెంచురీతిని, నలుగురు సోదరులమును ఆహర్నిశము జనకునికిఁ బరిచర్యలు చేసితిమి. కాని, యాయనదేహస్థితి క్షీణదశకు వచ్చెను. ఒక్కొక్కమాటు మిల్లె గరిఁటెఁడు పాలయినను మ్రింగలేక, ఆయన స్పృహతప్పిపడి యుండెను. వెక్కిళ్లు వచ్చునప్పుడు మాత్రము కొంచెము తెలివగుచుండెను కాని, యాస్పృహయే యాయనవేదనను మఱిత పెంచుచుండెను! ౧౫-వ నవంబరు రాత్రి యెక్కిళ్లు మితిమీఱెను. పొత్తికడుపు దగ్గఱనుండి లోనయేదో యెత్తుగ పొంగి, పామువలె కడుపులో పైకెగఁబ్రాకి, గొంతుదగ్గఱకు వచ్చునప్పటికి, రోగి, యొక్కొక్కప్పుడు ఊక్కిరిబిక్కిరి యగుచుండెను. ఇట్లా కొక్కొక్కప్పుడు ఊపిరాడక, ఆయన పడిపోవుచువచ్చెను. మృత్యు వాసన్న మయ్యె ననుకొను మందుము. మరల తెప్పిఱిల్లుచువచ్చినను నాడి ఊఁచిపోసాగెను.

౧౬-వ నవంబరు ప్రాతఃకాలమున మాజనకునికి ప్రాణోత్క్రమణసమయ మాసన్నమయ్యెను. మరల దేశీయవైద్యుని పిలువఁగా, ఆయన ముసాంబ్రపుగంధము రోగికడుపుమీద పట్టునేయించెను. వెంటనే వెక్కిళ్లు కట్టెను. అందుచేత మాకుఁ గొంత యాశ కలిగెను. కాని, రోగినాడి క్రుంగిపోవుచున్న దనియు, లాభము లేదనియు వైద్యుఁడు చెప్పివేసెను.

నే నంత ముఖపరవశుడనైతిని. ఈకర్ణకకోరపుబలు కాడిన
వైద్యుని దిట్టివైచి, నేను లేచి నిలువఁబడితిని. నా కింతలో, మాతం
ద్రితోడనే కాక, లోక మంతటితోను సంబంధము వీడిపోయెనను వెట్టి
భ్రమ గలిగెను! బయటికి వెడలిపోవుచున్నా నని చెప్పివేసి, నే నంత
వీధినిఁ బడితిని. వర్ణింపరాని గాఢాంధకార మేదియో జగము నావరిం
చినటు లయ్యెను. నా దేహమున గసర్పాటు గలిగెను. శరీరమనశ్శక్తు
లన్నియు నొక్కమృతి నుడిగిపోవుచున్నట్లు తోచెను. స్పృహ
దాదాపుగ నంతరించెను. చనిపోవుచుండు మాతంద్రీ నంతవదలివేసి,
నాభార్యయు మఱికొందఱును నావెంటఁబడినన్ను బట్టుకొని, పొరుగున
నుండునొక మిత్రుని యిల్లు చేర్చిరి. నా కపుడు వైత్యోపచారములు
చేసిరి. అపుడే వారియింటిలో వంట సిద్ధముకాఁగా, నాచేత ముఖము
కడిగించి, నాభార్య, నాకుఁ గొంచెము మజ్జిగతోఁ గలిపిన యన్నము
పెట్టి, వారివీధిగదిలో నిద్రపుచ్చెనట!

నాకు మెలఁకువ వచ్చునప్పటికి, పగలు పదిపదునొక్కగంట
యయ్యెను: మానాయన యదివఱకే చనిపోయెను! తమ్ముడు వెంకట
రామయ్యయు నావలెనే కొంతనేపు మతి తొలఁగియుండెనట. నేన
పుడు మాయొంటికిఁ జని, చనిపోయిన తండ్రికై విలపించితిని. మమ్ముఁ
బెంచి పెద్దవాండ్రను జేసి, విద్యాయుధులు గఱపి సంరక్షించిన ప్రియ
జనకునికి మే మపుడు, గోదావరినదీనైకత ప్రదేశమున నగ్నిసంస్కా
రము జరిపితిమి. ఇటీవల నడ్డులేని పోకడలు పోవు నాపాపపుష్పాద
యమును గుఱించియే మాకీ ఘోరవిపత్తు సంఘటిల్లె నని నేను విలపించి
తిని. మాసంసారము నిబిడాంధకారనిమగ్న మయ్యెను!

30. జనకసంస్మరణము

ద్వినముల కొలది నిద్రాహారములు సరిగాలేక మేము తండ్రిని గని పెట్టుకొని యుండుటచేతను, ఇపు డాయన పరలోకప్రాప్తి జెందుటవలనఁ గలిగిన యాశాభంగపుఁ దాఁకుడుచేతను, మాసోదరుల కందఱికిని శరీరస్వాస్థ్యము తప్పిపోయెను. నన్ను రక్తగ్రహణి పట్టి పీడించెను. చిన్నతమ్ముడు నూర్యనారాయణకు తీవ్రజ్వరము వచ్చెను. అందువలన, ఇపుడు సంప్రాప్తమైన విపత్తును విచారమును మఱపించెడి యలబడికి కుటుంబము తావల మయ్యెను. కాని, క్రమముగ నందఱికిని దేహమున నెమ్మది గలిగెను. ఆదినములలో మాయం దఱియాలోచనలకును మా తండ్రిని గూర్చిన సంగతులే ముఖ్యవిషయ మయ్యెను. మానాయన సదా పెరటిలోని చెట్లు పెంచుచుఁ బాటు పడుచుండువాఁడు. ఆయన నిరతము కూరగాయల మొలకలే పెంచుచుండును గాని, పూలచెట్లనిన మక్కువ లేశమును లేనివాఁడని నెనుక నే నాయన నొకటిరెండు మాఱులు గేలిచేసితిని. క్రియాపూర్వకమైన ప్రత్యుత్తరము నా కీయఁగోరిన వానివలె, మాతండ్రి యిటీవల నొక యాంగ్లేయుఁడు పట్టణము విడిచిపోవుచుండఁగా, జవానుల నడిగి, వానిపెరటిలోని క్రోటనులు పూలమొలకలు ననేకములు తెచ్చి, వికాలమగు మాపెరటిలో నాఁటెను. ఇపు డాచెట్లు, వింతరంగుల చిగురు జొంపములు వెట్టియు, సునాసన లీను పూవులు దాల్చియు కనులపండువు నేయఁచుండెను. ఆయన మిగుల శ్రద్ధతోఁ జెంచిన నిమ్మచె ట్టిదినములలో పచ్చనిపండ్లతో నింజియుండెను. పెరటిలో నెచటఁ జూచినను మాతండ్రి పాటు గానవచ్చుచుండెను. ఆయన యేచెట్టునకుఁ గలుపు తీయుచునో, ఏమొలక తీగల సరదు

30. జనకసంస్కరణము

చునో యుండునట్లు మేము భ్రమపడుచుండువారము. మాకనుల కింకెన్నఁడు కనఁబడక, ఆయన యొక్కపెట్టున మృత్యువునోటఁ బడినట్లుగ మేము విశ్వసింపఁజాలకుంటిమి !

మే మిపుడు చేయు కర్మాంతరములవలన నా కొకింత తాపోపశమనము గలుగుట వాస్తవమే. కాని, యా శ్చర్ధకర్మకలాపమువలననే జనకుని పవిత్ర సంస్కరణమునకుఁ గొంత కొంతయుఁ గలుగుచున్నదని నే నెంతయు విసుగుచుండువాఁడను.

ఆదినములలో మా కెల్లరకును దుర్భరముగఁ దోచినది పదవ నాఁటి మా జనని వపనకర్మయే. దీని కంగీకరింపవలదనియు, ఆత్మేపించువారలకు మేము తగు సమాధాన మిచ్చెద మనియు, మే మెంత బోధించినను మాతల్లి వినక, పూర్వాచారపరాయణయై యీ హారకర్మ కొడంబడెను. ఆసమయమున దుఃఖావేశమున నామె మూర్ఛిల్లి పోవచ్చు నని మేము భీతిల్లినను, దైవానుగ్రహమున నట్లు జరుగలేదు. తనయులవలెఁ గాక, యాకష్టసమయమున మాతల్లి ధైర్యము వహించి యుండెను. విధ్యుక్త మని తాను నమ్మిన మార్గమెంత దుస్సహమైనను, దానిచొప్పుననడచుకొనుట కాపుణ్యవతి యావంతయుఁగొంకకుండెను.

మాతండ్రి చనిపోయిన ౧౧-వ నాఁడు రాజమండ్రి “ప్రార్థన సమాజము”వారు ప్రత్యేకసభ నొకటి సమహర్చిరి. ఆసమయమున రెబ్బాప్రగడ పాపయ్యగారు అధ్యక్షులుగ నుండిరి. మా జనకునిగూర్చి నే నపు డొక యాంగ్ల వ్యాసమును జదివితిని. అందలీ ముఖ్యభావము లిచటఁ జేర్చుచున్నాను :—

“చనిపోవునప్పటికి మాతండ్రికి సుమా రఱువది సంవత్సరముల వయస్సు. ఆయన జన్మస్థలము తణుకుతాలూకాలోని గోపేరు.

ఆత్మచరిత్రము

వారిది గౌరవనీయమగు నియోగిభాష్కర కుటుంబము. విద్యాగంధ మెటుంగని యాయన తండ్రి ప్రయాసమునఁ దనపెద్ద సంసారమును బోషించుకొనుచుండువాఁడు. అగ్రామమున నింటికిఁ జేరువనుండు తన పొలమును సొంతముగ నేద్యము చేసికొని, ఆయన సతీసుతులను బోషించుకొనుచుండువాఁడు. మాతాత కృష్ణమ్మగారి కైదుగురు పుత్రులును, ముగ్గురు పుత్రికులును గలరు. ఆయన కష్టములు నానాటఁ ఫలించెను. కుమార్తె ఒక్కొక్కరే పెద్దవారలు ప్రయోజకులునై, కుటుంబపోషణ భారమును తామే వహించిరి. చిన్ననాఁడు మా తండ్రికి విద్య నేర్చుటకు స్వస్థలమున నవకాశము లేకపోయెను. కాని, ఆయన యింట వ్యర్థకాలక్షేపము చేయనొల్లక స్వతంత్రజీవన సంపాద్యము చేయఁబూనెను. విద్య యంతగ రాకుండెడి యువకులకు జీన నోపాధి గలిపించుటకై యాకాలమున నరసాపురమున బోధనాభ్యసన పాఠశాల యొకటి యేర్పడియుండెను. మాతండ్రి యందుఁ జేరెను గాని, అచట బోధింపఁబడెడి చరిత్రము భూగోళము మున్నగు నూతన విషయములు తలకెక్కక, కొలఁది దినములకే యాయన యచటినుండి తప్పించుకొనిపోయెను! అంత సర్వేశాఖలో నుద్యోగము సంపాదించి, పలుమాఱు పని విరమించుకొనుచు వచ్చినను, తన యుద్యోగకాల మంతయు నాయన, యా శాఖలోనే పనిచేసెను.

“సర్వేయుద్యోగమం దాయన యాంధ్రదేశ మంతటను సంచారము చేసెను. ఉత్తరజిల్లాలే కాక, దత్తమండలములకూడ మానాయన సందర్శించెను. ఎక్కువగ ధన సంపాదనము చేసి, జ్యేష్ఠసోదరునికి సొమ్ముపి, మంచిభూవసతి సంపాదించెను. ధన సంపాదన విషయమై మాతండ్రి త్రొక్కినత్రోవ సరియైన దని చెప్పఁవాడను గాను. కుటుంబపోషణము చేసికొనుటయం దెట్టి ప్రసర్తన మైనను

కూడు నని సామాన్యజనులవలె నమ్మి, ఆయన తన చర్యలను సమర్థించు కొనుచుండువాడు.

౧౮౮౨-వ సంవత్సరమున తనయుల విద్యాభివృద్ధినిమిత్రమై మాతండ్రి కేలంగినుండి రాజమండ్రికి సంసారమును తరలించెను. తా నున్నతవిద్య నభ్యసించునను, ఆంగ్లేయ విద్యాసంస్కారము కలిగినఁ గాని తనకుమాట్లు వృద్ధినిందరని గ్రహించి, ఆయన వారి విద్యకొఱకై పడరాని పాట్లుపడెను. మేము రాజమండ్రిలోఁ జదువుచుండినపుడు, నెలకు పదునైదు రూపాయల జీతముమీఁద మానాయన గోదావరి విశాఖపట్టణ మండలములందలి గడుమన్యములలోఁ దిరుగుచు, ఒక్కొక్కప్పుడు వన్యమృగములనోటఁ బడ సిద్ధ మగుచు, పుత్రుల విద్యాభ్యున్నతికై యపారస్వార్థత్యాగము చేసెను! కాని, యిటీవల కొంతకాలమునుండి యాయన వ్యాధిగ్రస్తుడై యువ్యోగము లేక యుండుటవలన, కుటుంబము అప్పుల పాలయ్యెను. ఋణములు తీర్చి వేయుటకై కష్టాత్మమగు భూమినంతను అమ్మివేయుట కాయన సంకల్పించుకొనెను. ఆయన పడిన కష్టముల ఫలితముగ, కుమార్తెలోఁ బెద్దవార మిరువురము విద్యాపరిపూర్తిచేసి ఉద్యోగమునఁ బ్రవేశించితిమి. కాని, మా కష్టమంతగ ననుభవించకయే, ఆయన పరలోకప్రాప్తి జెందిరి!

“ఈకష్టసమయమున నా హృదయమును దుర్భరవిషాదముచేఁగలంచునది, ఆయనయెడ నేను జెల్లించని విధ్యుక్తములసంస్కరణమే! పలువిషయములలో మేము మాజనకునిదెస నపరాధులము! మేము హాయిగ నుండునపుడు, ఆయన కష్టముల పాలయ్యెడివాడు. మా కొఱికింతగాఁ బాటుపడిన తండ్రినిఁ దగినట్టుగ సుఖపెట్టమైతిమిగాదాయని మేము వగచుచున్నాము. ముం దాయన కష్టాడో కట్టుము

ఆత్మచరిత్రము

గప్పుడ' మను మా యాశ' లన్నియును ఆయన మృత్యువువలన వట్టి యడియాస లయ్యెను !

“సంఘసంస్కరణమును గుఱించియును, ప్రార్థన సమాజము నెడలను మాతండ్రిగారి దృక్పథ మెట్టులుండెనని మీ రడుగవచ్చును. ఆయన పూర్వాచారపరుఁ డయ్యెను, వివిధప్రదేశములు సందర్శించి విదేశీయోద్యోగులతోడి సంపర్కము గలిగియుండిన హేతువున, ఆయనభావములకుఁ గొంత వైశాల్య ముబ్బెను. రాజమండ్రిలో తన కుమారులలో పెద్దవా రిరువురును సంఘసంస్కరణ సమాజమునఁ జేరి పాడుగుచుండిరను వదింతులు ప్రబలినను, ఆయనకుఁ జీమకుట్ట దయ్యెను ! పుత్రుల మతాభిప్రాయములపట్ల నాయన మంచి సహన బుద్ధి గలిగియుండెను. నే నిచటి ప్రార్థనసమాజమునఁ జేరి తీవ్రముగఁ బనిచేయుచు, “సత్యసంపర్ధనీ పత్రికను” నెలకొల్పి నడపుచుండెడి ౧౮౯౧-౯౨ సంవత్సర ప్రాంతములందు, నేను నాస్తికుఁడనై దుష్కార్యము లాచరించుచుంటి నని పలువురు మొఱివడినను, ఆయన నిశ్చలుఁడై యుండెను ! మాతండ్రిగారి మత విశ్వాసములు కొంతవఱకు ప్రజాభిప్రాయములకు భిన్నములే. కావున నేకేశ్వరోపాసకుఁడనకు నాయం దాయన కొంత సానుభూతి గనఁబఱచుచుండువాఁడు.

“లోకవ్యాపారములలో మాతండ్రి న్యాయశీలుఁడు. తా నెన్నఁడును న్యాయసభల కెక్కలేదనియు, అసత్య మాడలేదనియును ఆయన చెప్పుచుండువాఁడు. ఆయన యెవరినిగాని హింసించుటయు, మోసపుచ్చుటయు నే నెఱుంగను. పైకి మొరటుగఁ గానిపించినను, ఆయన కోమలహృదయమున నొప్పువాఁడు.

“మాతండ్రి మంచ మెక్కి వేదన పడుచుండెడి యంత్యదిన ములలో, నలుగురు సోదరులమును రేయుంబవళ్లు ఆయనను కనిపెట్టి

30. జనకసంస్కరణము

యొండువారము. రాత్రులు నిద్రను నిరోధించితిమి. అట్లుకాక, ఒకరి వెనుక నొకరము మేము మాతండ్రిని గాచుచు, నిదురించుచుండుట మంచి దని బంధువులు యోజన చెప్పిరి. కాని, వంతులచొప్పున వేచి యుండుట యనునది, వంతులచొప్పున ప్రేమించుటవలె మాకుఁ దోఁచెను! ఒక్కొక్కప్పుడు మాలో నెవరముగాని నిద్రాపారవశ్యమున నైనను, ఒండొరుల బోధనముననైనను, ఒకింత కునికినప్పుడు, తండ్రి మూలుగు చెవులబడఁగనే అదరిపడి లేచి కూర్చుండువారము! ఇట్లు మేము చనిపోవుతండ్రిని మిగుల శ్రద్ధతోఁ గనిపెట్టితిమి. ప్రేమ పూరితహృదయు లగు పుత్రులు తనకు సపర్యలు చేయుచుండిరని గాంచి సంతృప్తి నొందుటకైన మాతండ్రి కొకింత స్పృహ వచ్చి ప్రాణము నిలుచునేమో యని మే మాశించుచుంటిమి. కాని, యీశ్వరోద్దేశము వేరయ్యెను.

“మా కత్యంతప్రేమాస్పగుఁడగు పితృని కళేబరము ఛిత్తిపై నొక శ్రుతిలో మటుమాయమయ్యెను. మృత్యునేవతా! మా జనకుని యసువులఁ గొనిపోయిన నీవు, విచ్చల విడిగ సంచారముచేసెడి నా విషయోచ్ఛల నేల సమయింపఁజాలవు? కొంతకాలముక్రిందట పాపచింత నలు నామనసునఁ జెలరేగి యుండునపుడు, ఒకచిన్నతమ్ముని మరణ రూపమున భగవంతుఁడు నాకు హృదయప్రబోధముఁ గలిగింపఁజూచెను. మరల నితీనల నా యంతరంగము హేయనాంఛలకును పాపసంకల్పములకును నాటపట్టయ్యెను. నా మనోన్మత్తత నడగించుటకు నాకేదో మూఁడునని యెదురు చూచుచుంటిని. ఇన్విధముగఁగాని నాకుఁ బ్రాయశ్చిత్తము గలుగదని యెంచి భగవంతుఁడు నా కీవిపత్సందేశము సంపెనని నే నెంచుచున్నాఁడను.

ఆత్మచరిత్రము

“మా జనకుని పవిత్ర జీవితము మాసోదరు లందఱికిని పరస్పర ప్రేమముఁ బురికొల్పును గాక! మా తండ్రి కీలోకమున సమకూరర శాంతి సౌఖ్యములు పరాత్పరుని సన్నిధానమునఁ బ్రసాదిత మగును గాక!”

నా ప్రసంగానంతరమున మిత్రులు పెద్దాడ సాంబశివరావు గారు మా జనకుని సౌజన్యమును గూర్చి ముచ్చటించిరి. అగ్రాసనాధి పతియగు పాపయ్యగారు మానాయన సుగుణములను బ్రశంసించిరి. ఎన్నఁడుగాని తనకుమారులు చెడువార లనియు నాస్తికు లనియు మాతండ్రి మొఱతిడలేదని వారు చెప్పిరి. అమిత సహన సౌజన్యములు గలిగి మాజనకుఁడు మనుచుండెడివాఁడని పాపయ్యగారు వక్కాణించిరి.

30. ప్రాథమిక పరీక్ష

మాతండ్రి చనిపోయిన చాలకాలమువఱకును, నా కాయనను

గుఱించి భయంకరమగు కలలు వచ్చుచుండెడివి. మా కిప్పుడు కష్టపరంపర సంభవించె ననియు, మాతల్లి మున్నగు వారును మృతి నొంది రనియు నేను సుఖప్రయోగమునందు భ్రమనొందుచుండు వాఁడను. ఇప్పుడు సంవత్సరపు శుద్ధిదినము లగుటచేత మా పాతశాలకుఁ బరీక్షలు చేయఁజొచ్చితిమి. నామిత్రులు వెంకటరత్నము నాయఁడు గారు కృష్ణామండలపూర్వభాగమునకు ప్రాథమిక పరీక్షాధికారిగ నియమింపఁబడిరి. ఆయన నన్నును, మఱి కొందఱు స్నేహితులను సహాయ పరీక్షాధికారులుగ నియమించిరి. అందువలన నించుక ధనలాభమే కాక, మనసునకుఁ గొంత విరామమును, వారియొక్కయు నితర స్నేహితులయొక్కయు నమూల్య సహపాస భాగ్యమును నాకు లభించెను

3౧. ప్రాథమిక పరీక్ష

నేను ౪-వ డిశంబరు లేదీని, బెజవాడనుండి కంకిపాడు బయలుదేలి, నాయడంగారి నచట సాయంకాలము గలసికొంటిని. చెన్నైపైగడ భానుమూర్తిగారు నిడుగొంది నరసింహముగారును, వారికి సహాయకులుగ నుండిరి. రాత్రి చాలసేపటివఱకును నాయడంగారు తమ బండరు వృత్తాంతములు నాకుఁ జెప్పిరి. క్లార్కుదొర తనను నోబిలు కళాశాల విడిచిపామ్మను సందర్శము వారు సవిస్తరముగఁ జెల్పి, ఆ స్థికపాఠశాలా స్థాపనమున కిది యదను గాచని పలికిరి.

ప్రాథమిక పరీక్ష నితర గ్రామములలోఁ జేయబోవుటకు నాకు సెలవు దొరకుట దుర్లభమయ్యెను. పాఠశాలలోని పని, “జనానా పత్రిక” పని, ఇపుడు పునర్ముద్రణ మగుచుండు “గృహనిర్వాహకత్వము” అచ్చుప్రతులు సవరించు పనియును గలసి, నాకెంతో ప్రయాసము గలిగించెను.

౧3-వ డిశంబరు విద్యాశాల సంవత్సరపు తుదిదినము. ఆరోజున వేవేగమే పాఠశాలా పరీక్షలు పూర్తి పఱచుకొని, నేను స్టేషనునకు వెళ్లితిని. చెన్నపురికిఁ బోవుచుండెడి కనకరాజు గంగరాజు గార్లను జూచి, నైజాము పోవుబండి యెక్కి, మదిరలో దిగితిని. ఆరాత్రియంతయు నా డంగారు నేనును బండిపయనము చేసి, మఱునాటి యుదయమునకు నందిగామ చేరితిమి. రెండు రోజులలో నచటి పరీక్షలు పూర్తిచేసి, జగ్గయ్యపేట వెడలిపోయితిమి. ౧౪-వ డిశంబరున నచట పరీక్ష జరిగెను. ఇపు డక్కడ పూర్వ మిత్రుఁడు అయ్యగారి సుబ్బారాయడంగారు ఉద్యోగమున నుండిరి. వారి యింట నేను బసచేసితిని. బెజవాడయందలి వెనుకటి సౌఖ్య దినములు మా కప్పుడు జ్ఞప్తికి వచ్చెను. మఱునాడు బెజవాడ చేరితిమి. ౧౫-వ

ఆత్మచరిత్రము

తేదీని నేను రెయిలెక్కి రాజమండ్రి వెడలిపోయితిని. ఆప్రదేశమున మానాయన సంతోషానన మిపుడు గానరాక నేను మిగుల ఐగచితిని.

ఆ శీతకాలపు నెలవు రోజులలో నేనును తమ్ముడును చెల్లెలు కామేశ్వరమ్మ వివాహ సంబంధమునకు వెడకితిమి. అట్లపాడు సంబంధమే యేర్పాటు చేయఁదలఁచితిమి. దుఃఖాతిరేకమున వగచు మాతల్లికి ననుదినమును భాగవతము చదివి యర్థము చెప్పుచు, ఆమెను గొంత నేదదేర్చితిని. మా మఱుదల కింకను, దేహస్వాస్థ్యము గలుగ నేలేదు. ఐనను నేను భార్యాసమేతముగ ౫-వ జనవరిని బెజవాడకు బయలు దేఱిపోయితిని.

మరల ప్రాథమిక పరీక్షలు జనవరి ప్రారంభమున నారంభించుటచేత నే నింత త్వరగ బెజవాడ రావలసివచ్చెను. నా భార్యయు, అత్తగారును బంధువులను జూచివచ్చెద మని యేలూరులో దిగిరి. కావుననే నాయఁడుగారు మున్నగు పరీక్షా స్నేహితులకు, ఇంబరెండవ భాగమున నుండు మిత్రులు వీరభద్రరావుగారే యాతిభ్య మొసంగిరి. నాయఁడుగారి సహాయకులగు దుగ్గిరాల రామమూర్తిగారు మొదలగు మిత్రులు మాయింటనే విడిసియుండిరి.

ఆకాలమునందలి నా శీల విశేషములు లేటపడుటకై, గూర్జ జనవరి ౧౩ వ తేదీ సంక్రాంతిపండుగనాటి దినచర్య నిచట నుల్లేఖించుచున్నాను:—

“ఈనాఁ డంతయు విషయవాంఛలే నన్ను వేధించినవి! అనగత్యముగనే నేను వానికి లోబడుచున్నాఁడను. దేవా, వీని బాధనుండి నా కెపుడు విముక్తి కలిగించెదవు? నేను కర్మకాండలోఁ జొప్పించి యెంత నలుపుచున్నను, నామనసునకు నయవినయాదిసుగు

3౧. ప్రాథమిక పరీక్ష

ఇములు పట్టువడకున్నవి! విషయవాంఛలు నాకు వారసత్వపు టాప్తివలె నయ్యెను. ఇంతకాలమునకైన పాపిష్ఠ చతువులకు వైరాగ్య మొనఁగూడకున్నది! భగవానుడా, నాకు హృదయపారిశుద్ధ్యము ప్రసాదింపుము. ”

ప్రాథమిక పరీక్షలమూలమున నాకు నిత్యసహవాసులైన నాయఁ డుగారితో సలుమాటు ఆత్మీయవిషయములను గుఱించి ముచ్చటించు చుండువాడను. నావలెనే తానును గొన్ని లోపములకు లోనగు చుంటి నని యాయన మొఱపెట్టువాడు. సమయపాలన విషయమునం దాయన వెనుకబడి యుండిరి. మనవలెనే యితరులను లోపములకు లోనయిరని విసుటవలన, మనసున కొకింత శమనము గలుగుచుండును.

౧౬-వ తేదీని మేము ప్రాథమికపరీక్షకై రేపల్లె వెళ్లి నప్పుడు, అచట నిరుడు ప్రధానోపాధ్యాయుఁడుగ నుండిన తమ్ముడు వెంకట రామయ్యకును నాకునుగల పోలికలను గుఱించి యచటివారు చెప్పు కొనసాగిరి. సోదరుఁడు విడిసియుండు గృహము నా కచటివారు చూపించిరి. అతని మిత్రుఁడగు లక్ష్మీనారాయణగా రను సుపాధ్యాయుఁడు మాకు విందొసర్చెను.

ఒక్కొక్కనాఁడు ముమ్మరమగు పనితో నేను నలిగిపోవుచు వచ్చితిని. నెలవుదినములలో నా కీపను లెక్కువగ నుండెడివి. ౨౨-వ జనవరి ఆదివారమునాఁడు నే నెన్నియో సభలకుఁ బోవలసి వచ్చెను. ఆనాఁడు సంఘ సంస్కరణ సభను జరిపితిమి. మా సమాజాదరణమున స్త్రీల సభలు సమకూర్చుటకును, బాలికాపాఠశాల నొకటి నెలకొల్పుటకును మేము నిశ్చయించుకొంటిమి. ఆఱువేల నియోగి సభా సమావేశములు రెండింటికిని నేను బోయితిని. కొంత శ్రమపడి బావముఁజె

ఆత్మ చ రి త్ర ము

వెంకటరత్నమునకు నియోగి సమాజమువారి వేతనమును సంపాదించి తిని. ఇదిగాక నేను వ్రాసిన ద్రౌపది చరిత్రకు నేడు శుద్ధప్రతి వ్రాసితిని.

నిరుడు బెజవాడలో నాయొద్ద నాలుగవ తరగతిలోఁ జదివిన నాతమ్ముఁడు సూర్యనారాయణ, ఈసంవత్సరము బెజవాడ రానని జనవరి తుదివారములో నాకుఁ దెలియఁబడిచెను. మాతండ్రి చనిపోయిన పిమ్మట బెంగపెట్టుకొని, తల్లిని విడిచి యిచ్చటికి వచ్చుటకు వాఁ డిచ్చగింపకుండెను.

యూనిటేరియను మత సంఘమువారి ప్రచురణము లనిన నా కిదివఱకు తెలనొప్పిగ నుండెడిది. యూనిటేరియను గ్రంథకర్తయగు ఆరమ్స్ట్రాంగు వ్రాసిన “జీవాత్మ పరమాత్మలు” అను గ్రంథమును బాగుగ విమర్శనము చేసినవారికి బహుమతి నిచ్చెదమని ఆ మతసంఘమువారిపుడు ప్రచరించిరి. మిత్రుఁడు రాజగోపాలరావునొద్ద నే నా పుస్తకప్రతిని ఎరవు పుచ్చుకొని చదివితిని. అది రమ్యముగ నుండెను.

౨౬-వ జనవరి లేదీని వెంకటరత్నమునాయఁడుగారు బందరునుండి వచ్చిరి. ఉద్యోగాన్వేషణమునకై వారిపుడు హైదరాబాదు పోవుచుండిరి. ఇట్టి సుకీలుఁడు ప్రతిభావంతుఁడును క్రైస్తవ మతసంఘమువారి కొలువున నుద్యోగముఁ గోల్పోయెనే యని నేను విషాద మందితిని.

మరల నేను న్యాయశాస్త్ర పుస్తకములు విప్పితిని. మాతండ్రి చిన్ననాఁ డెంత బోధించినను నే నాచదువుదెస పెడమొగము పట్టి యెయ్యంటిని. ఆయన చనిపోయిన పిమ్మట నా కా చదువునందు విపరీతాభిరుచి జనియించెను!

3౨. మనస్తత్వ పరిశోధకసంఘము

3౨. మనస్తత్వ పరిశోధక సంఘము

మాతండ్రి చనిపోయిన మొదటి దినములలో దుఃఖాతిరేకమైన నాకు మతి తోలగిపోవునటు లుంచుచువచ్చెను. మొన్న మొన్నటి వఱకును ఆరోగ్యానందము లనుభవించి మనుచుండెడి జనకుఁ డింత వేగమే మటుమాయ మగుట నా కాశ్చర్య విషయములు గొలిపెను. మృత్యువుతో మన మనోవృత్తు లన్నియు నశించునా, లేక పిమ్మటకూడ నవి వేఱు పరిస్థితులలోఁ గార్యకలాపము సాగించునా యని నేను దలపోయువాఁడను. నేనా దినములలో నొకప్పుడు రాజమండ్రిలో “ఇండియన్ మెస్సెంజరు” పత్రిక చదువుచుండఁగా, దానిలో “లండను మనస్తత్వ పరిశోధక సంఘము” వారి యొక నూతన గ్రంథ విమర్శనము కానఁబడెను. అది నే నతి కుతూహలమునఁ జదివియుఁ దనివి నొందక, ఏతత్త్వంధకర్తయగు రిచర్డు హార్జిస్సు గారికి తమపుస్తకప్రతి నాకుఁ బంపుఁడని ఆమెరికాకు వ్రాసితిని. ఆయన నాకుఁ బంపిన పుస్తకము ప్రేమపూర్వకమగు లేఖయును, గూర్చి సంవత్సరము జనవరి 30-వ తేదీని నా కందినవి. ఆసాయం కాలమునుండియే నే నాగ్రంథపఠన మారంభించితిని. రాత్రులందును, పగలు పాఠశాలలో తీఱిక సమయమందును, నే నా పుస్తకమును జదువుచుండువాఁడను. అందలి “జి. పి. సందేశములు” అనుభాగము అత్యద్భుతముగ నుండెను. ఈవార్తలే యధార్థ మైనచో, మనస్సునకు మరణానంతరదశ కల దనుట సుష్టము. హార్జిస్సుగారికి నేను బుస్తకపువెల నంపుచు, వైపరు దొరసానిగారిని మాతండ్రిని గూర్చి ప్రశ్నిండుగుటకై యాయన జాబులు నే నంపవచ్చునా యని వ్రాసితిని.

ఆత్మచరిత్రము

ఇప్పుడు చేరిన పుస్తకము చదివినకొలది నా కాశ్చర్య ప్రమాదము లతిశయించెను. పగ లనక రాత్రి యనక నే నా పుస్తకసారమును గ్రోలితిని. జీవాత్మ మరణావస్థకు లోనుగాకుండుట కింత యమోఘ నిదర్శనము గానవచ్చుటయే న న్నాశ్చర్యమగుని జేసెను.

హాడ్జీసనుగారి యోజనచొప్పున నేను సమాజకార్యదర్శికి లండనునగరము వ్రాసి, అందు సహాయసభ్యుడ నై తిని. అప్పటినుండియు నాకు సమాజ ప్రచురణములు క్రమముగ వచ్చుచుండెను. హాడ్జీసనుగారి పుస్తక విమర్శనము లనేకములు చదివితిని.

మేము బెజవాడలో నెలకొల్పిన “సంఘసంస్కరణసభ”కు నేను సభ్యునిగ నుండి, రామదాసుగారు పట్టణమున లేకుండుకాలమునం దా సమాజకార్యదర్శి నైతిని. ఆ సమాజమువారిపుడు హిందూ బాలికా పాఠశాల నొకటి నెలకొల్పి ౪-వ ఫిబ్రవరిని తీర్మానము చేసిరి. బెజవాడలో క్రైస్తవ బాలికాపాఠశాల లనేకము లుండెను. క్రైస్తవ విద్యాలయమున బోధకుడనగు నేను వారిసంస్థలకుఁ బోటీగా నుండు విద్యాలయమును స్థాపించు సంఘమున నుంటినేని, మిత్రులు వెంకటరత్నమునాయుడుగారివలెనే క్రైస్తవమత సంఘమువారి యనుమానములకు గుఱియై యుద్యోగము గోలుపోవలసివచ్చు నని, నేను సంఘసంస్కరణ సమాజ సభ్యత్వమును విరమించు కొంటిని.

ఆసమయమున మా బెజవాడ పాఠశాలలోని యుపాధ్యాయులలో కక్ష లేర్పడెను. ప్రథానోపాధ్యాయుని చర్య లెవ్వినమునను తృప్తికరముగ గానబడలేదు. కావున సహాయోపాధ్యాయులలో పలువురకు వారియం దిష్టము లేదు. క్రైస్తవ బోధకుడగు సాంబమూర్తిగారు బహిరంగముగ నాయనదెస నిరసన చూపుచుండువాఁడు. ఎందును తటస్థభావమున మెలగ నా కభ్యాస మయ్యెను, సౌజన్య

3౨. మనస్తత్వ పరిశోధకసంఘము

ములేని వారు నడుపు విద్యాలయమునఁ బనిచేయ నాకుఁ గష్టముగ దోఁచెను. ప్రధానోపాధ్యాయునికి నాతోఁగూడ నానాట వైమనస్య మేర్పడెను. చిక్కులలోనికి వచ్చి నా సాయ మకేషించినపుడు మాత్రము నే నాయనకు హితబోధనము చేయుచుండువాడను. ఆయనకు సాంబమూర్తికిని సామరస్యము కుదురుటకై మిగుల ప్రయత్నించితిని.

నే నపుడు చదివెడి పుస్తక మహిమమున, నాప్రప్తి యెపు డును ఆధ్యాత్మిక విషయములకును, ముఖ్యముగ మా నాయనను గుఱించిన తలంపులకును బరుగు లెత్తుచుండెడిది. ౧౨-వ ఫిబ్రవరిని మా జనకుని మాసిక సమయమున నేను దుఃఖపరవశుడ నైతిని. ఆనాటి దినచర్యయం దిట్లు గలదు :

“తండ్రీ నీ వెచటి కేగితివి? ఇపు డెచట నున్నావు? భూలోకమున నుండునపుడు నీకు వలయు సౌకర్యము లొనఁగూర్చ లేకుంటిని. ఇప్పటివలె గాఢానురాగమున నిన్నుఁ బ్రేమింపనైతిని. నిన్నుఁ గలసికొని, నీయాలింగనము గైకొన నేను వాంఛించుచున్నాడను.”

పాశ్చాత్యులలో బోధించుటకు ముందుగ గణితపుస్తకమందలి ముఖ్యముగు లెక్కల నింటఁ జేయకుండు దురభ్యాసమువలని నష్టము నా కంతకంతకుఁ స్ఫుటముగ గానఁబడెను. ఒకగణితమె కాదు, ఏపాఠము నైనను ముందు బాగుగఁ జదివియే బోధకుండు తరగతిలోఁ బ్రవేశించుట కర్తవ్యమని నా కనుభవ గోచర మయ్యెను. చదువను నెరనుబడి కొంతకాలమునుండి నేను శరీరవ్యాయామము గట్టిపెట్టుట చేత, అనారోగ్యము పాలయితి నని తెలిసికొంటిని. దీని కేమిగాని,

ఆత్మచరిత్రము

యెన్నిటికైన మందు కానవచ్చుచున్నది కాని, విషయ సుఖలాలస కాషఢము గానరాకున్నదే! నా దేహమనస్తత్త్వములందు, స్థలసూక్ష్మములు, మంచిచెడుగులును ఎంత విచిత్రముగ మిశ్రితములై యున్నవి!

“గృహనిర్వాహకత్వము” రెండవకూర్పు పుస్తకములు ౫ వ మార్చిని నా కందెను. ఆపుస్తకము మాతండ్రిగారికిఁ గృతి యిచ్చి, కొంత మనశ్శాంతి నొందితిని. నా కోరికమీఁద నామిత్రులు కామశాస్త్రులుగారు కృతిపద్యములు రచించి యిచ్చిరి. ఆ పుస్తకపు ప్రతులు పలువురు కొని చదివిరి. పుస్తకములు అమ్ముడు వోయిన కొలఁది, చేత సామ్మ చేరి, నాకు ప్రోత్సహము కలిగెను.

సుఖదుఃఖము లొకటి నొకటి వెంబడించుచుండును. ౧౧ వ మార్చి తేదీని చెన్నాప్రగడ సూరయ్యగారు చనిపోయిరను దుఃఖ వార్త వింటిని. ఆయన సత్పురుషుఁడు. కొన్ని సంవత్సరములనుండి పరీక్షలో నపజయ మందుచుండు మిత్రులు కనకరాజు గంగరాజు గార్లు బి. యల్. పరీక్షలో నీమాటు గెలుపొంది రని విని మిగుల సంతోషమందితిని.

౧౨ వ మార్చిని తెజవాడ రెయిలుస్టేషనుకుఁ బోయి, ప్రయాణము చేయుచుండు వీరేశలింగముగారిని జూచి వారికి భోజన సదుపాయము చేసితిని. ఈ యుదారపురుషునికిఁ జిరాయు వొసఁగు మని దేవదేవుని వేడుకొంటిని. మిక్కిలి శ్రమపడి యెట్టకేల కీకోజున, “జీవాత్మ పరమాత్మలను” గూర్చిన నా విమర్శన వ్యాసమును రాత్రి ౧౦ గంటలకు సిద్ధము చేసితిని.

33. చెల్లెలివివాహము

నేనిదివఱకు వ్రాసిన “జీవాత్మ పరమాత్మల” విమర్శనము సరిమా
డుడని వెంకటరత్న మునాయడంగారికి బందరు పంపితిని. ఆ
యన యది ౨౦ మార్చిని నాకు మరల సంపివేసెను. వారినూచనల నను
సరించి నే నా వ్యాసమున వలసినకొలది మార్పులు చేసి, శుద్ధప్రతి
వ్రాసి, 3-వ మార్చిని కలకత్తాకుఁ బంపివేసి, మనస్సునఁ గొంతయుప
శమనముఁ గాంచితిని.

బాధపిమ్ము బాధనాకు గలుగుచువచ్చెను. ఇదివఱకు నేనారం
భించిన ‘హిందూసుందరీమణుల చరిత్రములు’ పూర్తయగుచుండెను.
న్యాయశాస్త్రపురుషులు లొకవిధముగ సాగుచుండెను. నన్ని పుడు
వేధించునది కార్యభారము కాదు. నా కప్పించిన రాజారావు తనసామ్మి
యు మని తొందరచేయసాగెను. అప్పులనుగూర్చి తలంచుటయే నాకు
బాధాకరముగ నుండెను. ఎటులో కష్టపడి, ధనసంపాదనము చేసి
యప్పులు తీర్చుట పురుషధర్మమని నాకు నచ్చెను. సోదరుల తోడ్పా
టున నీబుణశత్రువును సులభముగ నిర్జింపవచ్చునని యెంచితిని. ౨౮-వ
తేదీని ఆంధ్రసారస్వతవిషయములను గుఱించి వీభద్రరావుగారితో
మాటాడుచు, వీరేశలింగముగారి జీవితచరిత్ర నేను వ్రాసెద నంటిని.
“దర్శిదాణాం మనోరథాః”!

౫-వ ఏప్రిలున మా పాఠశాలలో ఏడవ యను యువ క్రైస్తవ
మతప్రచారకుఁడు ఉపన్యాసమిచ్చెను. అతనికి విపరీత క్రైస్తవమతాభి
నివేశము గలను. జ్ఞానవిచక్షణకంఠై పట్టుదలయే యాతనియం దధిక
ముగఁ గానిపించెను! ఈ మహనీయుఁడే నాయుడంగారు బందరునుండి
కదలిపోవుటకు ముఖ్యకారణ మని నాకుఁ దెలిసెను, అతని వైఖరియు

ఆత్మచరిత్రము

వేగిరపాటును, మా పాఠశాలలోని హిందూవిద్యార్థుల కందఱికి నొక్క మాటుగ జ్ఞానస్నాన మిప్పింపఁగోరు చుండెను!

నేను సభ్యుడనైన లండను “మనస్తత్వపరిశోధన సంఘము” వారి ప్రచురణములు నాకు క్రమముగ నందుచుండెను. వారి నూతన ప్రచురణము వినోదాంశములతో నిండియుండెను. ఆసమాజమువారి మానవత్రికకూడ నాకు వచ్చుచుండెను. నాకోరికమీఁద వారు హిందూదేశమందలి సభ్యులకుఁ దమ గ్రంథముల ప్రతులు రెండేసియంపుట కంగీకరించిరి. అందువలన నాయుడుగారు నేనును గలసి యొక సభ్యునిచందా చెల్లించి, ఒక్కొక్క పుస్తకప్రతి నందుకొనుచుండువారము.

గూర్క సంవత్సరము ౧౧-వ ఏప్రిలు వికారి సంవత్సరాది పండుగరోజున నా దినచర్య యిటు లుండెను:—

“ఏమికారణముననో కాని సతి నన్ను ప్రబలశత్రువునివలెఁజూచుచున్నది! తనకు ధన మియలేదని నామీఁద పగఁబూనినది. ప్రస్తుత సంసారపరిస్థితులలో నే నెట్లు సా మ్మియనేర్తును? ఆమెవిరోధ వైమనస్యములచే నా యుదారాశయములు తాఱు మా అగుచున్నవి! ఈశ్వరాదేశములగు నీయాశయముల నే నెట్లు త్యజింపఁగలను? * నే నిదివఱకు వ్రాసిన వ్యాసములు చదివి వినోదమునఁ గాలము గడిపితిని. కామశాస్త్రాగారితో నద్వైతమతమునుగూర్చి వాదించుచు, అందలి లోపములు వారికిఁ జూపించితిని.”

మిత్రుఁడు వెంకటరత్నము నాయుడుగారికి ౧౬౦ రూపాయల జీతముమీఁద, సికందరాబాదు మహాబాబు పాఠశాలాధ్యక్షుపదవి లభించిన దని తెలిసి నే నెంతయు సంతోషించితిని.

33. చెల్లెలి వివాహము

మా తండ్రిగారు నా కిదివఱకు వ్రాసిన రెండు ఉత్తరములును నా కిప్పుడు పరిచితులయిన హాడ్జిసనుదొరగారి కమెరికా పంపితిని. పై పరుదొరసానికి మూర్ఖాసమయమున వీనిని జూపించి, మా తండ్రిని గుఱించి యామె యేమి చెప్పినో నాకుఁ దెలియఁజేయుఁడని వారినిగో రితిని. పాఠశాలలోఁ బ్రథమోపాధ్యాయుఁడు చేయునక్రమములను గు ఱించి నా దినచర్యపుస్తకముం దీక్రిందివ్యాఖ్య గలదు:—

“ఈ క్రైస్తవబృందమువారికి మనుజుల వర్తన మెట్లులున్నను వారిమతమే ప్రధానమని తోచుచున్నది! సజ్జనులగు హిందువులకంటె దుశ్శీలురగు క్రైస్తవులే వీరికిఁ బ్రియులు! దేవమాతవంటి పూతచా రిశ్రుఁడగు నాయఁడుగాతి నీ మతసంఘమువారు తమ విద్యాలయము నుండి వెడలఁగొట్టిరే! శీలసావ్యవముఁ గోలుపోయిన బోధకమహాశయుల నీ పాఠశాలనుండి యెవరును గదలింపలేకున్నారు! ఇట్టి భూలోక వృశ్యములు దేవతల పరిహాసములకుఁ దావల మగుచున్నవి.”

మా చెల్లెలిపెండ్లి 3-వ మేయి లేదీని జరుగునని తమ్ముఁడు వ్రాసెను. కాని, నేను వెళ్లుటకు వలనుపడదని ప్రథమోపాధ్యాయుఁడు చెప్పివేసెను. పాఠశాలాధికారికి బందరు జాబువ్రాసివేసి, ౧-వ మేయి లేదీని నేను రాజమండ్రి వెడలిపోయితిని. ఎంతో ప్రయాసపడి వస్తు సామగ్రి సిద్ధము చేసితిమి. ఎట్టకేలకు 3-వ లేదీన రాత్రి చెల్లెలిపెండ్లి జరిగెను. నాలుగవనాఁడు పురములోని యుద్యోగి మిత్రులకు విందు చేసితిమి. ఈపెండ్లికి స్వల్పముగనె సొమ్ము వెచ్చించితిమి.

నేను రాజమండ్రిలోనుండు దినములలోనే విడిగా తీయించిన “హిందూసుందరీమణుల చరిత్రముల” ప్రతులు ప్రచురమయ్యెను. వాని లోఁ గొన్ని విమర్శనార్థమై పత్రికాధిపతులకుఁ బంపితిని. ఇప్పుడు

ఆత్మచరిత్రము

భర్తృవిహీనయై వనరుచుండెడి మా ప్రియజనని కోపుస్తకము కృతియిచ్చి, సంతృప్తి నొందితిని.

౧౭-వ మేయి లేదీ దినచర్యయం దిట్లు గలదు:—

“నే నీ మనోనిశ్చయములను జేసికొన్నాను:—(౧) కోపపరవశుడను గాకుండవలెను. (౨) నామాటలవలన నెవనిమనస్సును నొప్పింపవలదు (౩) ఈశ్వరధ్యానమునకై తీటికకాలము వినియోగింపవలెను. వృథాకాలక్షేపము చేయఁగూడదు. (౪) ప్రలోభనముల బారిఁబడకుండ తప్పించుకొనవలెను. మనస్సునుండి విషయాస్తక్తిని గోసివేయవలయును.” ఇవి యన్నియు మంచినయమములే. వాని నాచరణమునఁ జొప్పించుటయే కష్టతరమగు విషయము!

ఈ వేసవిని రాజమండ్రిలో తమ్ముడు వెంకటరామయ్యతోఁగలసి నేను న్యాయశాస్త్ర గ్రంథములను చదివితిని. అతఁడు రెండవతరగతి పరీక్ష నిచ్చి యిపుడు రాజమండ్రిలో న్యాయవాదిగ నున్నాఁడు. మొదటి తరగతిపరీక్ష కాతఁడును, రెండవతరగతికి నేనును బోవలెనను సంకల్పముతో నిపుడు శ్రద్ధతోఁ జదివితిమి. తమ్ముడు కృష్ణయ్యకు ప్రథమశాస్త్ర పరీక్ష యాంగ్ల పఠనీయపుస్తకములు బోధించితిని. పెద్దవార మిద్దఱును నింతశ్రద్ధతోఁ జదువుచుండినను, చిన్నవారలు కృష్ణయ్య నూర్యనారాయణులు వృథాకాలక్షేపము చేయుచున్నారని వారలను జీవాట్లు పెట్టువాఁడను. నా యారోగ్యము సరిగా లేదు. నాకంటెను తమ్ముడు వెంకటరామయ్య బలహీనుడై యని విచారించుచుండువాఁడను. జనని వ్యాధినిగుఱించి వైద్యాధికారి నడుగఁగా, ఆమె రోగనివారణము కష్టసాధ్య మనియు, తత్కాంతిమాత్రము చేయవచ్చు ననియును, ఆయన చెప్పెను.

౩౪. “జీవాత్మ-షరమాత్మలు”

నా దేహోగ్య మెటు లుండినను, ఆత్మోగ్యము మాత్రము క్రమముతప్పి యుండెను. నా యాత్మకు పాపేచ్ఛ యనునది జీర్ణ వ్యాధిగఁ బరిణమించెను ! ఆత్మవ్యాధులు సులభ నివారితము లని పూర్వము నే ననుకొనువాడను గాని, అంతకంటె మొండిరోగము లుండవని నా కిప్పుడు ద్యోతక మయ్యెను.

౧-వ జూన్ లేదీని మిత్రుఁడు కనకరాజు భార్య చనిపోయె నను దుఃఖివార్త విని, నా సంతాపమును సానుభూతిని డెలుపుచు నాతని కొక లేఖ వ్రాసితిని. ౧౮-వ జూన్ ప్రార్థన బెజవాడ పయ నమయితిని. రెయిలులోఁ గూర్చుండి నే నిట్లు తలపోసితిని :—

“ఈ నెలవులలో రాజమండ్రిలో నుండురోజులలో నేను తల్లి తో ధారాళముగ మాటాడలేకపోయితిని. విపరీత మిత భాషిత్యము నన్నానిపించి యుండెను. దీనికితోడు, ఆమె రుసరుసమునుచు, విరోధ భావమున మెలంగెడిది. తుదిదినములలో మా తండ్రియు నిట్లే యుండెడివాఁడు. కావుననే నే నాయనతో మనసిచ్చి మాటాడనేరకుండెడివాడను!” రెయిలులో నేను విశాఖపట్టణమునుండివచ్చు దానుగారిని గలసికొంటిని. మరల మేము మిత్రులమయితిమి. నేను బెజవాడలో దిగు నప్పటికి నన్ను గలసికొనుటకు రాజారావు, విద్యార్థి పానకాలును గనిపెట్టుకొని యుండిరి. రాజారావునింట నేను భుజించితిని. బెజవాడ లో ఆస్తికసమావేశము జరిపింతుమని ప్రకటించిన రాజగోపాలరావు మీఁద నేను కోపించితిని.

౩౪. “జీవాత్మ — షరమాత్మలు”

ప్ర వేశవి నెలవుల పిమ్మట బెజవాడలో యథాప్రకారముగ నాపనులు నేను జేయుచువచ్చితిని. పుట్టినిల్లగు కట్టుంగ

ఆత్మచరిత్రము

పోయి చాలదినములవఱకును నాభార్య బెజవాడ చేరకుండుటచేత, తొన్నిరోజులు శివ్యబుత్తులు నాకు వంట చేసిపెట్టిరి. ఒక్కొక్కప్పుడు వంటపని నామీద పడుచుండుటచేత పాతకాలపనికిని, ఇతర పనులకును వ్యవధానము చాలక, చికమకలు పడుచుండువాడను. దీనికిఁ దోడు, నా మనస్సేమను పాపపుడలంపు లేపారి తిరుగాడుచుండెను! ఎక్కువపనిచే సేను డస్సియుండినను, పలువిధములగు దుష్ట సంకల్పములు నన్ను విడువనొల్లక, నా మనోవీధిని స్వైర విహారములు సల్పుచుండెడివి! జీవిత మొక విషాదాంతనాటకముగఁ బరిణమిల్లు నట్లు తోచెను. ఇదిగాక, జ్వరముచే బీడింపబడినప్పు డైనను తోడి క్రైస్తవబోధకునివలె నొక దినమైనను సేను బడి మానరాదు! ఐరోపావారు పక్షపాతబుద్ధితో భరతదేశమున క్రైస్తవమతప్రచారము సల్పుచున్నారని సేను మొఱిదువాడను. ఈ చిక్కులలో సేను మరల న్యాయశాస్త్రసంబంధముగు చదువు నాగించితిని.

ఇట్టి విషమస్థితిలో నాకు 2-వ జూలయిని రెండు జూబులు వచ్చెను. అవి రెండును మా ఋణములనుగుఱించినవియే! తన కీయ వలసిన వేయిరూపాయలు నీయు మని యొక ఋణదాత నిర్బంధించెను. రెండవయుత్తరము మాతమ్మగఁడు వ్రాసినది. మాకు బదు లిచ్చిన వేలివెన్నుకమ్మస్త్రీ యొకతె మామీద వ్యాజ్యము వేసినటు లందుండెను!

౧౦-వ తేదీని నాభార్య తన పినతండ్రితో బెజవాడ వచ్చెను. రాజమండ్రిగాని బెజవాడగాని తనను దీసికొని వచ్చు బంధువులు లేకుండుటవలన తనరాక కీ యాలస్య మయ్యె నని యామె సమాధానము.

38. “జీవాత్మ-ఐరమాత్మలు”

వేలీవెన్ను ఋగదాత కిచ్చుటకై పాతశాలలో పండితులగు కామశాస్త్రీగారియొద్ద నిన్నులు రూపాయిలు నే నప్పు శుచ్చుకొని, ౧౫-వ జూలై శనివారమునాఁడు రెయి లెక్కి, నిడవవోలులో దిగి తిని. అచట తమ్ములు కృష్ణయ్య వెంకటరామయ్యలు నన్నుఁ గలసి కొనిరి. అట్లపాడుమీఁదుగ మేము పోవుచుండఁగా పింగళివారి పెద్ద శోడలు అత్తమీఁదికోపమున కాలువలోఁ బడిపోయె నని మా కచటఁ జెప్పిరి! శవ మింకను కానఁబడలేదు. రాత్రికి మేము వేలీవెన్నుచేరి యచట జరిగిన వీధినాటకము చూచి సంతోషించితిమి.

మేము బాకీపడిన కమ్మస్త్రీతో రాజీ కుదరకుండ నొక తుంటరి యడ్డపడుటచేత, మఱునాఁడు గ్రామము విడిచిపోయితిమి. నేను బెజవాడ చేరినమఱునాఁడే మా పొరుగుననుండు యువతి యొకతె గృహకల్లోలములచేత బందరుకాలువలోఁబడి యాత్మహత్య గావించుకొనెను! మనదేశమునఁ గోడండ్ర ఘోరదుర్మరణము లెపు డంతరించునోకదా!

౨౬-వ జూలయి తేదీ దినచర్య నా కా దినములలోఁగల బాధ నొకదానిని తేటపఱుచు చున్నది:—“న్యాయశాస్త్రపుఁ జదువులు, పాతశాల పనులును—ఇప్పుడు నా నిత్యకార్యక్రమము. * * * ఈ భార్యతో నే నెట్లు వేఁగఁగలను? ఒకనాఁడు ముద్దుఁగుదామర, ఒక నాఁడు వికచపద్మమునగు నీ కలహంతరితను పైసలేని నే నెట్లు ప్రసన్నవదనఁ జేయఁగలను? ఎట్లు లాభరణములకు ధన మొసంగి సంతృప్తఁ జేయఁగలను?”

తమ్ముడు రాజమండ్రలో చిల్లరయప్పులు తీర్చి వేయుచుండె నని తెలిసి సంతోషించితిని. వేలీవెన్ను న్యాయ జరుగుచునే

ఆత్మచరిత్రము

యుండెను. తమ చరిత్రమును నేను వ్రాయుటకు వీరేశలింగముగారు సమ్మతించుకొన్నను, నే నీవిషయమున కృషి చేయఁదలంచితిని.

జూలయి 30-వ తేదీని మాపేట పతనమందిర కార్యదర్శి పని మానుకొనఁగ, ఆ యుద్యోగము నాకిచ్చెద మనిరి. నే నొప్పుకొన లేదు. రాత్రి ఏడున్నగంటలకు నా కొకతంత్రివచ్చెను. రాజమహేంద్ర వరమున మాతల్లికి మూర్ఛ లీనాఁడు విడువకుండ వచ్చుచుండుటచేత, నన్ను మాతమ్ముఁడు, వెంటనే రమ్మని కోరెను. కాబట్టి నే నారా త్రియ బయలుదేరితిని. రెయిలులో నాకొక స్నేహితుఁడు కానఁ బడి, ధవళేశ్వరమునందలి యొక వైద్యునిచే ఘాయమ్మకు మం దిప్పించుమని చెప్పెను. రేవుస్తీమరులోనే నా కావైద్యుఁడు కానఁ పడి, రాజమండ్రిలో దిగినతోడనే నాతో మాయింటికి వచ్చి మా తల్లిని బరీక్షించి వ్యాధినివారణ చేసెదనని పలికెను. వెంకటరామయ్య వృత్తి సంబంధముగ పనిమీఁద నిడదవోలు వెళ్లి, అక్కడనుండి మా వ్యాజ్యమునకై తణుకు పోయెద నని చెప్పెను. నేను రాజ మండ్రిలో నుండి మాయమ్మ కుపచారములు చేసితిని.

మఱునాఁడు వైద్యునికొఱకు ధవళేశ్వరము వెళ్లితిని. నాత ల్లికి భార్యకునుగూడ నాయన మందులు నిర్ణయించి చెప్పెను. ఆరాత్రి బండిమీఁద విధిలేక నేను బెజవాడ బయలుదేరితిని. మాతల్లి యెడ నాకుఁగల ప్రేమాతిశయము నే నెట్లు వెలిపుచ్చఁ గలను? ఆసంగతి యా పరమాత్మునికే యెఱుక!

ఇపుడు నా “గృహనిర్వాహకత్వము”, “హిందూ సుందరీ మణుల” ప్రతులు బాగుగ నమ్ముడువడుచు నా కెంతయు సుతృప్తి ప్రసాదములు గలిపించెను.

3౫. నిత్యవిధులు

౭-వ అగష్ట్య మధ్యాహ్నమున తపాలజవాను నాచేత నొక యుత్తరమును నాలుగు పుస్తకములును బడవై చెను. “జీవాత్మ - పరమాత్మల” మీఁది నావిమర్శనమునకే యీ నాలుగు పుస్తకములును బహుమతులని యాకమృత్యుం దుండెను. ఇవి మార్తినోమహాశయఁడు రచించిన “నీతిసిద్ధాంతములు” అను పుస్తకసంపుటములు రెండును, “మత విమర్శనము” అను పుస్తకములు రెండును. ఈ యమూల్యమగు పుస్తకము లందుకొని, నేను హర్షాంబుధి నోలలాడితిని.

హిందూదేశమునం దా సంవత్సరమున నీ బహుమతులకు పోటీచేసిన వారిలో నెల్ల, నా మిత్రులును బందరుపురవాస్తవ్యులును నగు శ్రీ వేమూరి రామకృష్ణారావుగారికిని నాకును ఈ మొదటితరగతి బహుమానము లీయఁబడె ననియు, వేఱుప్రదేశములనుండు మఱి యిద్దఱికి రెండవతరగతి బహుమానములుగ మఱి కొన్ని పుస్తకము లీయఁబడిన వనియు, నాకుఁ బిమ్మట తెలిసెను.

“జీవాత్మ - పరమాత్మల” విమర్శనమున, ఈశ్వర విశ్వాసమునకు స్వభావజనితజ్ఞానమే ప్రధానమని గ్రంథకర్త చెప్పినవాక్యములు కొన్ని నేను విమర్శించి, ఈవిషయమున ననుభవముకూడ ముఖ్యమని నేను జెప్పితిని.

3౫. నిత్యవిధులు

౧౫-వ అగష్ట్యన “సంఘసంస్కరణసమాజము” వారి యాఁ

మాన్యమున బెజవాడలో నొక బహిరంగసభ జరిగెను. డిప్రీక్టు మున సబు టి. కృష్ణస్వామినాయఁడుగారు అగ్రాసనాధిపతులు. నా పూర్వ మిత్రులగు కొరిటేపాటి నరసింహాచార్యులుగారు సంస్కరణ పక్షమున కూలముగఁ బ్రసంగించి రాజమండ్రిపండితులు చేసిన యాక్షేపణలను

ఆత్మచరిత్రము

ఖండించి వైచిరి. నేను గొంచెము మాటాడితిని. సంస్కరణమునకు సుముఖుడగు నగ్రాసనాధిపతి, మెల్లఁగను క్రమక్రమముగను సంఘ సంస్కరణము దేశమున నల్లుకొనవలె నని చెప్పిరి.

౨౪-వ తేదీ దినచర్యలో నే నిట్లు లిఖించితిని:—

“స్వార్థపరుని సంకుచిత స్వభావము, వాని ప్రతి పనియంగును, పలుకునందును ప్రతిబింబిత మగుచుండును! * * * నా కిప్పుడు కావలసినది, భాగ్యము కాదు, ఆరోగ్యము కాదు, తుదకు మనశ్శాంతి యైననుగాదు. ఇంద్రియ నిగ్రహ మొకటియే కావలయును! దైవమా! నాకిది యేల ప్రసాదింపవు?”

౨౪-వ సెప్టెంబరు దినచర్య యిటు లుండెను: — “నేడు భార్య, యిరువదిరూపాయిల కొక పట్టుచీర కొనుక్కొనెను. నేను గట్టిగ చీవాట్లు పెట్టఁగ విలపించెను. తుదకుఁ గావలసిన సొమ్ము కొంత నేనీయఁగా సుముఖి యై సంతోషించెను. ధనమహిమ మిట్టిది గదా!”

ఇప్పుడు పతనాలయమున జరుగుచుండెడి మా ప్రార్థనసమాజసభ లకు పెక్కండ్రు విద్యార్థులు వచ్చుచుండువారు. ప్రతివారము నేదో విషయమునుగూర్చి నేను ఉపన్యాస మిచ్చుచుంటిని. ఆదివారప్రార్థన సభలేకాక బుధవార సంభాషణ సమావేశములకూడ నేర్పఱిచితిమి. ౨౦-వ సెప్టెంబరు బుధవారమున మొదటి ప్రసంగసభలో, “విగ్రహారాధనము” ను గుఱించి చర్చ చెందుగంటలవఱకును జరిగెను. విద్యార్థులలో పలువురు చర్చలో పాల్గొనిరి. కొందఱమీటలలో, తెలివికంటె టక్కఱితనమే ప్రబలియుండినను మొత్తముమీఁద చర్చ సంతోషదాయకముగ నుండెను.

మేము నివసించేడి యింటియజమానియగు గొల్లపూడి శ్రీనివాసరావుగారు కొంతకాలమునుండి సంజువ్యాధిచే బీడింపబడి ౨౪-వ నెప్టెంబరున మరణించిరి. ఆయనసతి రూపవతియు గుణవతియు నగు సుదతి, సంతానము లేదు. శవమును శ్రమశానవాటికకుఁ గొనిపోవుట కెవరును రాలేదు. అంత రాజారావు వీరభద్రరావు మున్నగు స్నేహితులతోఁ గలసి నేను శవవహనమున సాయముచేసితిని.

౨౭-వ తేదీని రామమోహనరాయల వర్ధంతిని జరిపితిమి. రాయలశీవితమును గుటించి రాజగోపాలరావు తెలుఁగున వ్యాసము చదివి, తాను రచించిన పద్యపుస్తకములను బంచిపెట్టెను.

దసరా నెలవులకు మేము ఉభయమును ఏలూరు వెళ్లితిమి. ౨౦-వ అక్టోబరున నచటి పాతశాలలోపాధ్యాయుల తోఁటవిందునకు నన్నాహ్వానించిరి. కామేశ్వరరావుతోఁ గలసి నేను వెళ్లితిని. పురము వెలుపలి జామతోటలో కాఫీ మున్నగు ఫలాహారములు గొని, యాటలాడి విసోదించితిమి. మఱునాఁడు నాతోడియల్లుఁడు వెంకటరత్నమును, తరువాతదినము వల్లూరి సన్నాస్యసిరాజుగారును, మిశ్రుల కుపాహారము లొసంగిరి. నేస్తులందఱుమును గలసికొని ముచ్చట లాడుకొంటిమి. వెంకటరత్నముతోఁ గలసి పికారు పోవునపుడు, తన సంసార సమాచారముల నాతఁడు నాకుఁజెప్పెను. ప్రథమమునఁ గుటుంబ కలహములమూలమున భార్యకుఁ దనకును బొత్తు గలియకుండినను, ఇపుడు సామరస్య మేర్పడెనని యతనివలన విని సంతసించితిని. మే మంత బెజవాడ వెడలిపోయితిమి.

అక్టోబరు ౨౩-౨౪ తేదీలందు చట్టనిర్మాణసభలకు ప్రతినిధుల నెన్నుకొనుసభలు బెజవాడలో జరిగెను. మొదటిరోజున పురపాలక

ఆత్మచరిత్రము

సంఘములపక్షమున గంజాము వెంకటరత్నముగారును, రెండవనాడు స్థానికసంఘములపక్షమున జంబులింగమొదల్యారుగారును శాసననిర్మాణసభాసభ్యులయిరి. నేనాసభలకుఁ బోయి, “మద్రాసుప్రాంతండ్ల” పత్రిక ప్రతినిధిగా వార్తల నంపితిని. నాకాదినపత్రిక యుచితముగ వచ్చుచుండెడిది. రెండవనాడు యతిరాజులపిళ్లగారి ఛాయాపట ప్రదర్శనము జరిగెను. అంత ౪ గంటలకు పిళ్లగారి తోటనిందు జరిగెను.

నరసాపురోన్నత పాఠశాలకు ప్రథమోపాధ్యాయుఁడు కావలెనని యాదినములలో పత్రికలలోఁ బ్రకటన లుండెను. నేనీపనికి దరఖాస్తుచేసి సాయము చేయుఁడని స్నేహితులను గోరితిని.

మూడవ నవంబరున నేను రాజమండ్రి వెళ్లి, తల్లిని తమ్ములను గలసికొంటిని. మా తండ్రిగారి సాంవత్సరికమునకు మా పినతల్లి తప్ప మఱియెవరును రాలేదు. ౬-వ తేదీని కర్మలు పూర్తిచేసికొని, నేను బెజవాడ వెడలిపోయితిని. ౧౦ వ తేదీని న్యాయవాదిపరీక్షకు నేను దరఖాస్తు నంపితిని గాని, పరీక్షలో జయమందెననెడి యాశగాని, జయమందినపిదప న్యాయవాది నయ్యెడికోరికగాని, నాకు లేదు !

వేలివెన్ను వ్యాజ్యమునకై నాకుఁ బిలుపు వచ్చుటచేత, ౧౫-వ నవంబరున రెయిలులో నేను తాడేపల్లిగూడెము వెళ్లితిని. నాతోఁ గూడ వీరభద్రరావుగారు వచ్చి రేలంగి వెళ్లిపోయిరి. నేను తణుకు చేరితిని. అచట న్యాయవాదుల యభిమానమున వాది ప్రతివాదులము రాజీపడితిమి. కొంతసామ్మ మేము వాది కిచ్చుట కంగీకరించితిమి. నేనంతట రాజమండ్రిమార్గమున బెజవాడ వెడలిపోయితిని. నేను పట్టణమున లేనిదినములలో పురప్రముఖులలో నొకరగు సింగరాజు లింగయ్యపంతులుగారు చనిపోయిరి.

3౬. “సతీయుత సంఘసంస్కారి”

డిశంబరు రెండవవారమున నాయడగుగారు బెజనాడ వచ్చి, యీ ప్రాంతములందు ప్రాథమిక పరీక్షలు జరిపిరి. వారితో సేను తెనాలి నూజవీడు రేపల్లె గ్రామములు పోయి, యీ పరీక్షలో పాల్గొంటిని. నాయడగుగారు ౨౭-వ తేదీని మద్రాసు వెళ్లిపోయినవిమ్మట నాకుఁ గొంత నిరామము గలిగి, న్యాయశాస్త్రపరీక్షకుఁ జదివెతిని.

దాసు శ్రీరాములుగారి యేకైకపుత్రిక మఁజించె నని ౨౨-వ తేదీని విని మిగుల విచార మందితిమి. ఈమె విదుషీమణి.

న్యాయశాస్త్రపరీక్ష చదువులు నాప్రాణములు నమలివేయఁ జొచ్చెను! నా కెప్పుడైన నునశ్శాంతి కుదురునా యని నే నాశ్చర్యపడితిని. ౩౧-వ తేదీని “హిందూన్యాయశాస్త్రము” ను బూర్తిచేసి, తల తడిచి చూచుకొంటిని. ఆసాయంకాలము ఆనకట్టుమీఁదనుండి కృష్ణా నదిని దాటి, ఆవలియొడ్డునందలి దృశ్యములు మిత్రులతోఁ జూచివచ్చితిని. నూతనవత్సరకార్యముల నాలోచించుకొంటిని. ఇట్లు గూర్క-వ సంవత్సరము గడచిపోయెను.

3౭. “సతీయుతసంఘసంస్కారి”

ఈశీర్షి కతో చిన్న యాంగ్ల వ్యాసము వ్రాసి, “సంఘసంస్కారి

రిణి” ప్రతీకకు నే నంపితిని. అది గూర్క-వ సంవత్సరము డిశంబరు ౧౦-వ తేదీని ఆప్తత్రయందు “బెజ” అను సంజ్ఞాక్షరములతోఁ బ్రకటింపఁబడెను. ఈ క్రింద నుల్లేఖింపఁబడిన యా వ్యాససారమును బట్టి, అందలి విషయములు గొంతవఱకు స్వకీయములైయని చదువరులు గ్రహింపఁగలరు:—

“ప్రేమాధిదేవతయగు మన్మథుఁడు, అంధుఁ డని యవనులకును, అనంగుఁ డని యార్జునకును విశ్వాసము. వివాహాధిదేవతస్థితి

ఆత్మచరిత్రము

యంతకంటె నధముముగ నున్నది ! ఈ యుభయదేవతలలోను మన్మథుఁడు మంచివాఁ డనిపించుకొనుచున్నాఁడు ! స్త్రీ పురుష హృదయ సమ్మేళనమే యాతనికిఁ బ్రీతికరము. వివాహాధిదేవత యన్ననో, ముఖ్యముగ మనదేశమున తగినంత కారణము లేకయే స్త్రీపురుషులకు నిర్బంధబాంధవ్య మేర్పడుచుచున్నాఁడు ! ఈ కిరాతుని చేతలవలన పెక్కుఁడ్రు స్త్రీ పురుషుల తమజీవితసౌఖ్యమును గోలుపోవుచున్నారు.

“సజ్జనుఁడగు నా మిత్రుఁడు ‘సంస్కర్త’ ను గూర్చి యిచటఁ గొంత ప్రస్తావించెదను. ఆయనయందు ప్రజ్ఞాసామర్థ్యములు విశేషముగ నున్నను, వానివలని మేలుమాత్రము కడు స్వల్పముగఁ గానవచ్చుచున్నది ! ఆయన విద్యావికారదుఁడు సుగుణభూషితుఁడు నగు నవనాగరకుఁడైనను, వివాహమూలములగు వైషమ్యములవలన, ఆతని ప్రజ్ఞలు క్రియాశూన్యములును, ఆశయములు నిష్ప్రయోజకములును నగుచున్నవి ! భావసంపదయు మహాశయభాగ్యమును గలవాఁడయ్యెను, ఆతనివిలువ యెఱుంగక యాతనిసందేశములచొప్పున నడువ నొల్లని యొక యంగన కాతఁడు గట్టుబడుట యెంతటి కాలవైపరీత్యము !

“తాను జెప్పినచొప్పున నాచరించుటయే పరమధర్మముగఁ జేసికొనినవాఁ డాపురుషుఁడు ! ఇదియే యాదంపతుల కలతలకుఁ గారణము. స్త్రీపురుషులకుఁ జిత్తవృత్తులందుఁ గొంత భేద మే కాలము నందును గాననగును. ప్రకృతమునం బాభేదము మిగుల నతిశయించి యున్నది. మోటుజాతులలో మగవానికి నాఁడుదానికి నెక్కువ యైకమత్యముండును. ఇరువుర భావములు నాచరణములు నించు మించుగ నేకవిధముననే సాగుచుండును. నాగరకత హెచ్చినకొలది

3౬. “నతీయుత సంఘసంస్కారి”

రిప సితులలోను భావాదులలోను భేదము లేర్పడును. విద్యావంతుడగు పురుషుని యాశయములు విద్యాగంధ మెఱుంగనిస్త్రీకి గొంతెమ్మ కోరికలవలె గానిపించును ! శతాబ్దములనుండి స్త్రీవిద్యను నిరసించెడి యీ భారతదేశమున, స్త్రీపురుషులకుఁగల యీ యంతర మధికమై, ప్రకృతమందలి గృహకల్లోలములకుఁ గారణ మగుచున్నది.

“ఒడ్డుపొడుగులందు హనుమంతునికిని నాలఖిల్యులకును గల భేదము, బుద్ధివిషయమున “ఈ సంస్కర్త”కును అతని సతీమణికిని గలదు. గృహజీవితమునుగుఱించి యున్న తాశయములును, భార్యవిద్యాభ్యున్నతి విషయమై యుత్కృష్టభావములును గల యీ ‘సంస్కర్త’, జీవితమున పరాజయ మందెనే ! విద్యాధికులగు భారతీయులు పరిష్కరింప లేని సాంఘికసమస్యల కై వారిని నిందింపఁదగదు. పురుషుఁడొక్కఁడే యీ పరాజయమునకుఁ గారణము గాఁడు. కుటుంబ విషయములలో నతనికి సర్వాధికారము లేదు. పశ్చిమదేశములలో భార్య యనఁగ సామాన్యముగ స్వయంవరయగు సుదతియై, అచ్చట వివాహబంధము భగ్న మైపోవుటకు భార్యాభర్త లిరువురలో తప్పక యొకరు ముఖ్యకారకు లని మనము గ్రహింపవచ్చును. భారతదేశమందట్లు కాదు. ‘సంస్కారి’ యాశయముల సద్భావము సంశయింపవలనుపడదు. కాని, యాతనిసతినిగూడఁ బూర్తిగ నిందింపనేరము. అజ్ఞానయై యటవీమృగమువలె నాయిల్లాలు పెరిగెను. అజ్ఞానయై నిరతము నడవിയందే సంచరింప నామె వాంఛించుచున్నది ! ముఖ్యవిషయములం దాపొలఁతి పొరుగు ముసలమ్మలను గురువులఁగఁ జేకొని, భర్తకు ప్రాణసమానమగు నాశయముల నాశన మొనర్చి, అమతాపలేశము లేకుంసారయాత్ర గడపుచున్నది !”

ఆత్మచరిత్రము

32. న్యాయవాదిపరీక్ష

మహాబూబు పాఠశాలలో బోధకుఁడును, నాయఁడుగారి

న్నేహితుఁడును నగు కృష్ణరామయ్యగారు, సకుటుంబముగ వచ్చి మాయింట జనవరిలో ౧౦ దినము లుండిరి. ౧౧ యేండ్లవయస్సుగల యాయనకొమార్తె వితంతు వయ్యెను. ఆమెకుఁ బునర్వివాహము చేయఁ దన కుద్దేశముగలదని యాయన నాతోఁ జెప్పఁగ, కాకినాడ లోని నామిత్రు లొకరు తప్పక చేసికొందు రని చెప్పితిని. ౧౧-వ జనవరితేదీని నేను రాజమండ్రి వెళ్లి యక్కడనుండి యాన్నేహితునికి జాబు వ్రాసితిని. ధైర్యముచేసి వారిపిల్లను వివాహమాడుట ధర్మమనియు, అట్లు చేయకున్న తమరి నిక నెవ్వరును నమ్మరనియును, నేను వ్రాసివేసితిని!

ఆదినములలో బోయరుయధము సాగుచుండెను. ఉభయపైన్యములలోను పెక్కండు నిహతు లగుచుండిరి. ధైర్యశాలులును, అల్ప సంఖ్యాకులును నగు పగతుర దెస బ్రజీషువారికిఁ గల వైఖరిని మేము నిరసించుచుండువారము.

మాతమ్ముడు వెంకటరామయ్య నాతో న్యాయశాస్త్రపుస్తకములు చదువుచు, తన వృత్తిపనులు చక్కపెట్టుకొను చుండువాఁడు. మాతండ్రి గతించుటకు మేము మిగుల వగచితిమి. ౧౬-వ తేదీని నేను మరల బెజవాడ వెడలివచ్చితిని.

మా మఱిదలు చామాలమ్మ తనపిల్లలతో బెజవాడ వచ్చి, మాతోఁ గొన్నిరోజు లుండెను. ఆరోజులలో నామెకొమార్తె నగయొకటి పోయెను. మాయింట 'పాచిపనులు' చేయు నొకపిల్లమీద మే మనుమానపడితిమి. కామశాస్త్రీగారు నేనును దానియింటికిఁ

32. న్యాయవాది పరీక్ష

బోయి, నగ యిచ్చివేయు మనియు, లేనినో చిక్కులలోని కది వచ్చు ననియుఁ జెప్పివేసితిమి. నగసంగతి తనకుఁ దెలియదని యపుడు చెప్పి నను, మఱునాఁ డాస్త్రి మావస్తువు మాకిచ్చివేసెను.

౨౬-వ జనవరి దినచర్యయం దిట్లుండెను:—“పాఠశాలాధి కారి క్లార్కుదొర వచ్చుటచేత నేను తమ్ముఁడును న్యాయశాస్త్ర పరీక్షలకుఁ జెన్నపురి బయలుదేఱలేకపోయితిమి. సాయంకాలము పాఠశాలలో నుపాధ్యాయులసభ జరిగెను. బోధకులు దినమున కైదు గంటలు విద్యాలయమునఁ బని చేయవలయు ననియు, అట్లు చేయ నొల్లనివారు పాఠశాల వదలిపోవలయు ననియును, క్లార్కుదొర సగ ర్యముగ నేనానివలెఁ జెప్పివేసెను! భారతదేశవిముక్తికొఱకు పాటు పడెడి క్రైస్తవమతప్రచారకులపద్ధతు లిట్టివి! ఓజీసనా, నీయును చరుల చర్యలమగూర్చి యశ్రువులెట్లు నీకనుగవనుండి యొల్కుచున్న వోకద!”

౨౭-వ జనవరిని తమ్ముఁడు నేనును మద్రాసు బయలుదేలి తిరి. రెయిలులోకూడ మే మిరువురమును పరీక్షాపుస్తకములు తిరుగ వేయుచుంటిమి. అంతకుముందె తెనాలిమీఁదుగ మధ్యమార్గమున రెయిలుచెన్నపురి పోవ నారంభించెను. కావున మఱునాఁడు ప్రాద్దు నకే రాయపురము చేరితిమి. మిత్రుఁడు ములుకుట్ల నూర్యప్రకాశరావు గారు తిరువల్లిక్కిణిలో తమ బసయొద్ద మా కొకగది కుదిర్చిపెట్టిరి. ౨౮-వ తేదీనుండి పరీక్షలు జరిగెను. మొదటి పరీక్షాపత్రము నందఱి వలెనే నేనును పాడుచేసితిని. ౨-వ ఫిబ్రవరితో పరీక్ష ముగియఁగా. తల తడివి చూచికొంటిని! మంత్రిరావు వెంకటరత్నముతో మే మిరు వురమును, పార్థసారథికోవెలను దర్శించితిమి. మఱునాఁడు స్థైర్యుడు విలియమ్స్దొర యొసంగిన ‘షేక్స్పియరును’ గుఱించిన యుపన్యా

ఆత్మచరిత్రము

సము విని, ఆయనతో మాటాడితిమి. ౪-వ ఫిబ్రవరిని పరశువాకము ఘెల్లి వీరేశలింగముగారిని జూచివచ్చితిమి. ఆయన యచట విశాలస్థలమున నొకభవనము కట్టి, అందు 'వితంతుశరణాలయము'ను నెలకొల్పి నడుపుచుండిరి. ఆసాయంకాలము మేము చెన్నపురి విడిచితిమి.

౨౪-వ ఫిబ్రవరిని వీరభద్రరావుగారితోఁ గలసి నేను రెయిలు స్టేషనునకుఁ బోయి, వీరేశలింగముగారికొఱకుఁ గనిపెట్టుకొని యుంటిని. పంతులుగారు సమటుంబముగ చెన్నపురినుండి ప్రయాణము చేయుచుండిరి. మేము కొనిపోయిన యన్నము వారు భుజించిరి. తాము విశాఖపట్టణముజిల్లా పోవుచున్నామనియు, తమతో వచ్చెడి బాలవితంతువును, న్యాపతి శేషగిరిరావుపంతులుగారి కిచ్చి యక్కడ వివాహము చేతుమనియు, వివాహ మగువఱకు నే నీసంగతిని రహస్యముగ నుంచవలెననియును, పంతులుగారు చెప్పిరి. పెండ్లికుమారుని యన్నగారగు సుబ్బారావుపంతులుగారు రాజమండ్రిలో నుండుటవలన, ప్రమాదవశమన నీసంగతి వారికిఁ దెలిసినచో, వివాహమున కంతరాయము సంభవింపనిచ్చునని పంతులుగారి భయము!

ఈరోజుననే మాతల్లి, తమ్ముడు కృష్ణమూర్తి, చెల్లెలు కామేశ్వరమ్మయును, మమ్ము జూచిపోవుటకు బెజవాడ వచ్చిరి. వైద్యుని విలిపించి మాతల్లిని జూపించితిని. ఔషధ మిచ్చెదమని యాయన చెప్పిరి.

నాకు రెండువేలరూపాయలు బదు లిచ్చెదరాయని నా పూర్వ శిష్యుల నిద్రఱిని నే నడుగఁగా, ఈయలేమని హెమెటముచేఁ జెప్పలేక, వారు కొంత కాలయాపనము చేసిరి. ఈ సంగతిని స్పష్టముగఁ దెలిసికొనుటకై నేను వారియింటికిఁ బోగా, వారిలో నొకఁడు తన లక్కలపుస్తకము నామందు వేసెను. ఆయనయొద్ద దమ్మిడియైనను

32. న్యాయవాది పరీక్ష

నిలువ లేనట్టుగ నంకె లందు వేయఁబడియుండెను ! లేదని చెప్పివేయుటకు శిష్యుఁడు త్రొక్కిన యీ చుట్టుత్రోవకు నాకు విస్మయము గల్గెను !

వీరేశలింగముగారు, వారిభార్యయు, 3-వ మార్చిని తిరిగి మద్రాసు వెడలిపోయిరి. మేము స్టేషనులో నారిని గలసికొంటిమి. ఈ పెండ్లి విషయమున పంతులుగారు చూపిన సాహసచాతుర్యములను మెచ్చుకొంటిమి.

౪-వ మార్చి ఆదివారమున నా దినచర్య యిటు లున్నది:—
“భోజన మాలస్యము, భార్యమీఁదికోపము ! ఛీ ! ఇట్టి బ్రదుకుకంటె మరణమే మేలు ! అవిధేయయగు భార్య, ఎక్కడఁ జూచిన నప్పులు, తగుమాత్రపు రాబడి, ఉన్నతాశయములు — వీనియన్నిటికిని సమన్వయ సామరస్యము లెట్లు పొసంగును ? * * * * * మేము ప్రార్థన జరిపితిమి. ‘సత్యము, సర్వేశ్వరుఁడు’ అను విషయమున నేను ధర్మోపన్యాసము చేసితిని. అంత కృష్ణవైపునకు పికారు. మార్చిలో విరచితమగు ‘మతపఠనము’ను జదివితిని.”

౪-వ తేదీని మా కొక యాకాశరామన్నయ్య త్తర ముండెను. లిపి బాగుగ లేనందున నందలిసంగతులు బాగుగఁ దెలియలేదు. మఱు నాఁడు వీరభద్రరావుగారికి నిట్టి యుత్తరము వచ్చిన ట్టాయన చెప్పి, నా కది చూపించెను. నాభార్య మాటకారి యనియు, గర్వి యనియు నందుండెను ! నలుగురు విద్యార్థు లీయుత్తరము వ్రాసె నని యందుఁ గలదు. ఇట్టి యాకాశరామన్న యుత్తరములు నే నెప్పుడు నెఱుఁగను ! భిన్నురాలగు నాభార్య యీసంగతి వీరభద్రరావుగారి సతితోఁ జెప్పఁగా, సర్వజ్ఞులగుకవు లింబనేయుండఁగా, పరులనుగుఱించి యనుమానపడెద రేమని సాభిప్రాయముగ నాసుదతి ప్రత్యుత్తర మిచ్చెను

ఆత్మచరిత్రము

న్యాయవాది పరీక్షాఫలితములు ౧౮-వ మార్చిని తెలిసెను. నేను తప్పిపోయితిని. వెంకటరామయ్య వెనుకటివలెనే రెండవతరగతిలోనే జయమందెను. రాజధాని యంతటిలోను మొదటితరగతిలో నొక్కరే గెలుచుటయు, నావలె రెండవతరగతి పరీక్షకు వచ్చినవారందఱు నపజయము గాంచుటయు, ఈపరీక్షలోని యైదుభాగములలో రెండింటి నేను గృతగుఁడ నగుటయును, నాకుఁ గొంత యుపశమనము గావించెను!

‘ఏలూరు యవజనసమాజ’సభలో నొక యుపన్యాసమియుఁ డని నా కిపుడు పిలుపువచ్చెను. “బాల్యస్వర్గము” అను విషయముపై నే నొక యాంగ్ల వ్యాసము వ్రాసి, ౮-వ ఏప్రిలున ఏలూరులో జరిగిన సభలోఁ జదివితిని.

కొలఁది రోజులలోనే రాజమండ్రి ప్రార్థనసమాజసర్ధంతి జరిగెను. ఆ సమయమున (౧౫-వ ఏప్రిలు) మా తమ్ముఁడు “భూలోక స్వర్గము” అను తెలుఁగు వ్యాసమును, నేను “వీరసంస్కర్త” అను నాంగ్ల వ్యాసమును జదివితిమి. వీరేశలింగముగారి జీవితవిమర్శనమే నా ప్రసంగమునకు ముఖ్యవిషయము. అఱిపపల్లి సుబ్బారావుగారు మున్నగు విద్యాధికులు మెచ్చుకొనిరి గాని, నామిత్రుల కంతగ నారచనము రుచింపలేదు. ‘పెరటిచెట్టు మందునకు రాదుగదా’ యని తలపోసి నే నూఱడిల్లితిని.

౩౮. “బాల్యస్వర్గము”

మనుజుని రచనములు వాని యాలోచనముల ప్రతిబింబములు.

౧౯౦౦-వ సంవత్సరప్రాంతములందలి నాయూహాపోహములకును, ఆశయములకును, నే నాసంవత్సరమున లిఖించిన రెండువ్యాసములు

3౮. “బాల్యస్వర్గము”

నిదర్శనములు. ఈరెండు నిదివఱకే సూచింపఁబడినవి. కావున వాని లోని మొదటిదగు “బాల్యస్వర్గము” అను వ్యాసమండలి ముఖ్యాంశము లిందుఁ బొందుపఱచుచున్నాను :—

శిశువు మనుజుని జనకుఁ డని వక్షసువత్తుకవి నుడివెను. యౌవనపుఁబోకడలు బాల్యముననె పొడఁగట్టును. పండునూచనలు పూవు లోనె కానవచ్చును. కారణముననె కార్య మిమిడియున్నది. తన వంశమునకు భావికాలమున రానున్న విపద్దశ తొలఁగించుకొనుటకై, జ్యేష్ఠ పుత్రుఁడు దుర్యోధనుని బాల్యముననె తాను తెగఁబార్చవలయు నని, ధృతరాష్ట్రునికి మంత్రులు హితోపదేశము చేసిరి. బాలకులు వికాసమునొందని చిన్నిమనుజులు.

ఐనను, ‘చిన్నిమనుజులని’ చిన్నవారిని చిన్నగాఁ జెప్పు నొప్పుదు. ఆకాశమంత యాశయు, అభివృద్ధి నొంద నపరిమితావ కాశము నఖండమనశ్శక్తులును గల చిన్నవారలొ, హ్రస్వదృష్టియు సంకుచిత స్వభావము నేర్పడిన పెద్దవారలొ, నిజమయిన చిన్నవారలని చదువరులె నిర్ధారణచేసికొనఁ గలరు. ఎన్నిలోపము లున్నను శైశవముతోనె నాకు సానుభూతి. పెద్దవారలతోడి స్వర్గమునకంటె చిన్నవారలతోడి నరకమె, నాకు వాంఛనీయము!

బాల్యసుఖములె నిశ్చితమైన సుఖములు! — పిన్నవాని పిన్న నవ్వు గగనతలమందలి బాలచంద్రునిఁ దోఁపించును. ఒక కవి వర్ణించి నట్లుగ, మనుజుని కపోలతలమునఁ బోషనూపు నల్లనివెండ్రుకలు మొలకలెత్తు పాపబీజములను స్ఫురించును. దీనితో బాలకుని నిష్కలపటమగు మోముదమ్మిని బోల్చి చూడుఁడు! స్ఫటికమువలె స్వచ్ఛముగను, వికసించు మల్లియవలె పరువముతోను, అయ్యది యొప్పుచుండును. స్వర్గలోక సుఖముల నిది స్ఫురించుచుండును! స్వాభావికముగ సుగుణ

ఆత్మచరిత్రము

మణియగు జీవాత్మ, ప్రాపంచిక కలుషములచే గప్పబడి, రానురాను తన నై సర్గిక నైర్మల్యమును గోలుపోవుచున్నదని నేను నమ్మెదను.

బాల్యమునకుఁగల ప్రథమలక్షణము, అమాయకత్వము. అది వట్టి యజ్ఞానము గాదు. శైశవమందలి నిర్మలత్వము, ఆత్మకు నై సర్గికముగఁ గల పవిత్రతయే. ఎవ్వని ఋజువర్తన ప్రభావమున వానియాత్మ యీ సారభవి శేషమును గోలుపోవదో, వాఁడే ధన్యజీవితుఁడు !

అమాయకత్వ మనఁగా, నిరపరాధత్వమే కాదు, అపరాధ మాచరింప నేరకుండుటయును. శోధనలకు దూరముగ నుండుట కాదు, వానికిలోనయ్యును వాని తాఁచుడును లెక్కనేయ కుండుటయే, యీ యమాయకత్వమునకు గుఱుతు. సుగుణసౌందర్యరాశియగు జానకి యిట్టి యమాయకత్వమునకు గొప్ప తార్కాణము. లోకకన్యలు కలుషములు నాపుణ్యవతి యెఱుంగకపోలేదు. కాని, యీ సుగుణప్రభావమున, ఆసుకీలకుఁ గలిగిన శోధనలబలము పటాపంచలయ్యెను. ఈ భూ నాటకరంగమున నాకాంత కార్యకలాపము ముగించుకొని, మరల తన జననీగర్భమునకు నిష్క్రమించెను !

శైశవమునకుఁగల ముఖ్యలక్షణము అమాయకత్వమని నావాదము. దీని సరికట్టుట వలననే నైతికబాలారిష్టములు వాటిల్లుచున్నవని నామతము. పెద్దవారలగు మనలను జూచి బాగుపడుటకు మాఱుగా పిల్లలు మఱితే పాడుగుచుండుట, మనకంటె వారలె సజ్జనులని సాటు చున్నది ! పెద్దవారలచేష్టలు చర్యలును పిన్నవారలకు మార్గప్రదర్శన ములు గాకున్నవి. మన దురభ్యాసములు దురాచారములును ముఖ్యముగ బాలురు చెడిపోవుటకుఁ గారణము లగుచున్నవి. బాలురు మన దుర్వ్యస నములఁ గనిపెట్టుట లేదనుకొనుటకంటె పెద్ద పొరపాటు లేదు. వేయి శనుతతో వారు మన యపరాధముల నీక్షించుచున్నారు.

3౮. “బాల్యస్వర్గము”

బాల్యలక్షణమింకొకటి నిష్కాపట్యము. బాలుర స్నేహములు, వారల మధుర భావణములును సద్భావపూరితములు. ఒక పాతకాలలో తరగతియందు నొక బాలకునిచెంతఁ గూర్చుండు మని యందున కిష్టపడని విద్యార్థిని నేను నిర్బంధింపఁగా నతఁ డేడ్చి, “మాయిద్దటికిని విరోధమండీ! మేము దగ్గఱగా నుండఁజాలము”ని వాఁడు మొఱపెట్టెను. ఆ బాలకుని నిష్కాపట్యమునకు నివ్వెఱపడితిని. “పెద్దవారలగు మా కిట్టి నీతి యుండిన నెంత బాగుండు!” నని నే నపు డనుకొంటిని. లోని తలంపులు బయల్పడకుండఁ జేసికొనుటయే పరమావధియని పెద్దవారల మనుకొనుచున్నాము! కావుననే యేండ్లు పైఁబడినకొలది మోక్ష దూరుల మగుచున్నాము!

బాల్యలక్షణములలో నింకొకటి విశ్వాసగుణము. కాతుకాశ్చర్యములతో జ్ఞానోత్పత్తి యగుచున్నది. ఇవియే విశ్వాసమున కెల్ల మూలకందము. కైశవమున భూలోక మంతయు చిత్రవస్తుప్రదర్శనశాలవలెఁ గానిపించును! ప్రశ్నోత్తరములతో నిండియుండు బాలకుని మనస్సునకు విశ్వాసము పట్టుగొమ్మ యగుచుండును. జననీజనకులు, వయోవృద్ధులును, విశ్వాసపూరిత హృదయులగు బాలకులకుఁ బూజనీయులగుచుండురు. పిన్నవారల భక్తిప్రేమాము లందుకొన నర్హత గలిగి యుండుటకై నను, పెద్దలు పూజ్యత దాల్చియుండుట కత్తవ్యముగదా!

“క. గురువులు తమకును లోఁబడు

తెరువులు చెప్పెదరు విష్ణుదివ్యపదవికిఁ

తెరువులు చెప్పరు, చీకటికి

బరువులు పెట్టంగ నేల బాలకులారా?”

అని బాలుఁడగు ప్రహ్లాదుఁడు తోడిబాలకుల కుద్బోధించెను. బాలహృదయములు గ్రోలుటకుఁ దగినమాధుర్యము లేక నిస్సారతను

ఆత్మచరిత్రము

దాల్చియున్నవి, పెద్దలగు మన చరిత్రములు! ఇట్లునుటచలన పెద్దవారలందఱు దుశ్చరితులని నేఁ జెప్పుటలేదు. చిన్నవారల చిత్తముల నాకర్షింపఁగల యోగ్యత మనలో మట్టుపడుచున్న దనియే నామొఱి!

బాలుర మంచలక్షణముల పూర్తిపట్టిక నిచ్చుట నాతలంపుగాదు. అమాయకత్వము నిష్కాపట్యము విశ్వాసము మున్నగు సుగుణములు, బాల్యమునకుఁగల సౌందర్యగౌరవములకు హేతువులు. పెద్దలను గ్రిందుపఱుచుట నా యభిప్రాయము కాదు. సుగుణములతోఁ జెన్నొందు పెద్దటిక మెప్పుడును క్లాఘాపాత్రమే. అమాయకత్వాదిగుణభూయిష్టమగు బాల్యము, సుజ్ఞానోపేతమగు పెద్దటికముగఁ బరిణమింపవలయు ననియే నామతము. నిష్కాపటుఁడగు బాలకుఁడు, నిర్మలినుఁడును, నియమబద్ధుఁడునగు పురుషునిగ వికసన మందవలయును. బాల్యమున వార్ధకపు దుర్గుణములును, వార్ధక్యమున యౌవనమదాంధత్వమును, బొడనూపుటకంపై ననర్థ మేమిగలదు? పెద్దవారలు తమ పెద్దటికమును నిలుపుకొను సుదారచరితులై, చిన్నవారలకు శీలసౌష్ఠవ మేర్పడుటకు సహకారు లయ్యెదరుగావుత!

3౯. “వీరసంస్కర్త”

నా రెండవ వ్యాస మగు “వీరసంస్కర్త” సార మిచట వివరింపఁబడుచున్నది:—

‘కార్తైలు’ శూర నామమును వివిధవృత్తులలో నుండువారల కొసంగి యున్నాఁడు. తన విద్యుక్తములను ధైర్యసాహససద్భావములతో నిర్వర్తించువాఁడె శూరుఁడు. కత్తిగట్టి దేశస్వాతంత్ర్యమునకై పోరాడు సైనికునివలెనే, స్వదేశమును గలంచెడి దురాచారముల నెదుర్కొని, వానిని నిర్మూలన మొనరింపనూనెడివాఁడును శూరుఁడె.

3౯. “వీరసంస్కర్త”

సంఘసంస్కరణ విషయమునగూడ శూరులు గానవచ్చు చున్నారు. దేశీయుల దురభిమానదుర్భ్రమలను లెక్కనేయక, సంఘశరీరము నందలి దుష్టాంగమును ఖండించివైచు చికిత్సకుఁడై, వలసినయెడ తనసుఖమును తనయసువులను తాను బూనిన యుత్తమకార్యనిర్వహణమున కై యర్పణచేయువాఁడై శూరుఁడు. సంఘసంస్కర్త కార్యకలాపము సుఖశయ్య యని తలంపరాదు. దైవముపట్లను తోడిమానవులదెసను జెల్లింపవలసిన విధ్యుక్తములు చెల్లించుటతప్ప సన్యాపేక్షలతో సంస్కరణరంగము చొచ్చువాని కాకాభంగమే కలుగును.

కావున సంస్కర్తయు శూరుఁడై. ఎంత హీనస్థితియం దుండిన జాతిలోనైనను శుభోదయసమయమున సంస్కర్త పాడనూపుచుండును. పరదేశీయులచే జయింపఁబడిన భారతదేశము తరతరముల నుండి యంతశ్శత్రులదాడికిని లోనగుచువచ్చెను. నిరర్థకకర్మలకును, హేయదురాచారములకును భారతమాత దాస్యము చెల్లింపుచుండెను. అంత వంగదేశమున రామమోహనుఁ డుద్భవించి, సహగమననిరోధము గావించి, స్త్రీస్వాతంత్ర్యమునకు రాజమార్గ మేర్పఱిచెను. ఈశ్వరచంద్రవిద్యాసాగరుఁడు వితంతువివాహములు నెలకొల్పెను. బొంబాయి రాజధానిలో విష్ణుపండితుఁ డీసంస్కరణమునకు ప్రాచుర్యము గలిగించెను.

ఇంక మనరాజధానిమాట యేమని యెవరైన నడుగవచ్చును. విద్యాధికతా ధనసంపన్నతలు వెలసియుండు దిక్కున సంస్కర్త యుద్భవము గాలేదు. దాక్షిణాత్యులలో నెల్ల నిట్టి భాగ్యము మన యాంధ్రులకే సంప్రాప్తమయ్యెను. ‘నాటుపుర’మందలి యొక విద్యాబోధకునికి గౌరవము లభించెను ! ౧౮౮౧-వ సంవత్సరము డిసెంబరు.

ఆత్మచరిత్రము

౧౧-వ తేదీని రాజమండ్రిలో జరిగిన ప్రథమవితంతువివాహము శ్రీకందుకూరి వీరేశలింగముపంతులనామమునకు దేశవిఖ్యాతిని గలిగించెను. కారణము లేని కార్యమెన్నడును గలుగనేరదు. ప్రస్తుతమున నాంధ్రులెంత హీనదశలో నున్నను, పూర్వకాలమున ప్రఖ్యాతిగనిన జాతియై వారిది. కృష్ణదేవరాయల కాలమున నాంధ్రరాజ్యము దక్షిణహిందూ దేశమంతటను వ్యాపించియుండెను. వారిభావ లాభిత్యనృదుత్వము లకుఁ బర్యాయపదమయ్యెను. వారి కవితా సాగస్వత మాన్నత్యము దాలెను. అదివఱకె ఆంధ్రదేశమునకు రాజమహేంద్రవరము మధ్య స్థాన మయ్యెను. దక్షిణదేశవాహినులలో మిన్నయగు గోదావరినదీతీరమున నాపురము భాసిల్లుచుండెను. ఆపట్టణమున నన్నయభట్టు తన యాంధ్రభారతమును రచించి, ఏలికయగు రాజనరేంద్రుని కంకిత మొనరించెను. ఆ ప్రాంతములందె ఆంధ్రకవిసార్యభౌముఁ డగు శ్రీ నాథుఁడు గ్రుమ్మరుచుండువాఁడు.

వీరేశలింగకవి ఆంధ్రులలో నాంధ్రుఁడు. వీరిది విద్యద్వంద్యము. ప్రవేశపరీక్షవఱకె యీయన యాంగ్లవిద్య నేర్చియుండినను, ఆంగ్ల సారస్వత సారమును గ్రోలినవాడని చెప్పవచ్చును. విద్యాబోధకవృత్తి నవలంబించిన యీయవకుఁడు, స్త్రీ విద్యాభిమానియై బాలికాపాఠశాల నొకటి ధవళేశ్వరమున స్థాపించెను. పత్రికలకు వ్యాసములు వ్రాసి పంపుచు, పిదప 'వివేకవర్ధని' యను పత్రికను నెలకొల్పెను. మొదట పద్యములు రచించుటతోనే కాలము గడపినను, అంతకంత కీయన గద్యరచన మారంభించి, సంస్కరణ విషయములను జర్చింపసాగెను. వితంతువాద్యాహములను ప్రోత్సహింప నొకసమాజమును స్థాపించి, అంత వీరేశలింగముపంతులు ఆసంస్కరణమును గుఱించి విజ్ఞాపనములు ప్రకటించెను. కార్యయాశము దాల్చినఁగాని యెట్టి సంస్కరణమునకును

దృఢత్వస్థిరత్వము లేర్పడవనినమ్మి, యాయన ౧౮౮౧-వ సంవత్సరము ౧౧-వ డిసెంబరున రాజమహేంద్రవరమున ప్రథమవితంతువివాహము జరిగించిరి.

వాక్కునకులేని చైతన్యవిశేషము కార్యమునకుఁ గలదు. మాటలకు లొంగక నిదురించెడి సంఘము పనుల కదటిపడి లేచి, ఆలోచన చేయఁదొడంగెను. అంతి, వితంతువాద్యాహసంస్కరణము నణచి వేయ సంఘములోని పూర్వాచారపరులు విశ్వప్రయత్నములు చేసిరి. పంతులను పంతుల మిత్రులను నారు బహిష్కరించిరి. వీరేశలింగము గారి యనుచరులంత నొక్క రొక్కరె బహిష్కరభీతిచే నొత్తి గిల్లినను, ఆయనమాత్రము గొంకకుండెను. ౧౮౮౮-వ సంవత్సరమునఁ దన ప్రియమిత్రుఁడు గవరాజుగారు మృతినొందినను, వీరేశలింగము పంతులుగారు ధైర్యస్థైర్యములు వీడకుండిరి. తా నొకఁడె రణరంగమున నిలువవలసివచ్చినను, వీరేశలింగముపంతు లించుకయైనను జలింపని ధీరత్వమునఁ బోరు సల్పెను. కావుననె యా మహాశయనికిని, ఆయన చేపట్టిన యుద్యమమునకును సంపూర్ణ విజయము చేకూరెను. కాకినాడ వాస్తవ్యులు వైండా రామకృష్ణయ్యగారు వితంతువాద్యాహములకు వలసిన ధనసాహాయ్యముచేసిరి. బహిరంగముగ పంతులుగారితో భోజనముచేయ సాహసించని విద్యాధికు లెందఱో యాయనకుఁ దోడుపడిరి. మొదటినుండియు విద్యార్థులాయనకు సహచరులుగ నుండిరి. వీరేశలింగముగారి వితంతువాద్యాహసంస్కరణము రానురాను దేశీయుల యామోదము వడసెను. అసంస్కరణ మిపుడు పల్లెలకును పట్టణములకును బ్రాకండొచ్చెను.

ఇట్టి వీరేశలింగసంస్కర్త శూరుఁడెకదా ! ఈతఁడు కట్టుకథలలోని ఓడిను, పరదేశీవీరుఁడగు క్రాంతివెలు, నరీరక్తపాత మొనరించిన

ఆత్మచరిత్రము

నెపోలియను, కనుల మిఱుమిట్లు గొలిపెడి కవితానైపుణ్యము గల షేక్స్పియరును గాకపోవచ్చును! ఇతఁడు మన తోడియాంధ్రుఁడు. షేక్స్పియరునకుఁగల కవితాశక్తియు, క్రాంతివేలునకుఁగల బాహుబలమును, ఈతనికిఁగలదని చెప్పవచ్చును కాను. కాని, సంస్కరణ విషయమున వీరియందువలెనే యీయనయందును శౌర్యగుణము ప్రస్ఫుట మయ్యెను. శూరునికి సద్భావము ప్రథమలక్షణము. వీరేశలింగము పంతులను సద్భావమున మించువా రుండుట యరుదు. ఆచార కాలసర్పము కోఱలు పెఱికి, మతాధిపతుల తీవ్రాస్త్రములను వమ్ముచేసి, సంఘమువారి శాపముల విఫలముచేసి, మన హాస్యములను క్రౌర్యములను సహనబుద్ధితో తుమించిన యాధీరుని పేరు, లూథరు, తియ్యోడోరు పార్కరు, రామమోహనరాయలు మున్నగు యోధుల నామముల ప్రక్క కనకాక్షరములతో లిఖింపఁదగినదియెకదా! క్రౌర్యమునందు, బుద్ధిస్వాతంత్ర్యమునందు, క్షీతిని జయింపఁజాలిన తుమాగుణమునందును, దక్షిణహిందూదేశమున నీతనితో సరిసమాను లెవ్వరు? ఉత్ప్రేక్షాతిశయోక్తులతోఁ బ్రొద్దుపుచ్చ నాయుద్యమము కాదు. కేవల సత్యమును గూర్చిన నా నిశ్చితాభిప్రాయమే నేను వక్కాణించుచున్నాను. ఈనాయకుఁడు అసమానప్రజ్ఞయు, స్వతంత్రబుద్ధియు, సమధికవాక్చక్తులతో వెలయుచున్నాఁడని చెప్పవచ్చును గాను. ఆయనకుఁగల లోపములు నాకంటె నెవరికిని బాగుఁగ దెలియవని చెప్పఁగలను. ఐనను, నిశ్చితబుద్ధి, స్వార్థత్యాగము, నయసంపద — నీనియందు మాత్రము ఉన్నతస్థానమునకును, అగ్రస్థానమునకును, నానాయకుఁడర్హుఁడని నమ్మువాఁడను.

సంఘసంస్కరణము తీక్షణత దాల్చియుండెడి యాపూర్వదినములలో వీరేశలింగ సంస్కర్తకు చెదుగనిన బొత్తిగ నోరిమి లేకుండ

డిడి. యుద్ధరంగమున మృదువగు సాధనములు ప్రయోగింప నాయన కిచ్చలేదు. దౌష్ట్యము నొక్కపెట్టున దుష్టుఁగఱుతో మోదుటకె యాతఁ డభ్యాసపడియుండెను. ఆయన ప్రహసనములు వ్యక్తిగతము లని యందఱు నెఱుఁగుదురు. ఆప్రహసనములందలి ముఖ్యపాత్రలు సజీవులగు మనుజులె. రాజమహేంద్రనగరపీఠులలో రాత్రులు పడుపు టిండ్లకుఁ జేరెడి విటకాండ్రును, న్యాయసభలలో నున్నతాసనము లధి స్థించు నీతిమారులగు నుద్యోగస్థులును—వీరందఱును తన ప్రహసనముల కై ప్రత్యేకముగఁ గల్పింపఁబడిన పాత్రలనియె కాక, నీతిపథమునకు న్యాయమార్గమునకును ముఖ్యముగఁ దనకును ఆగర్భకత్రువులనియె యాయన దలంచువాఁడు ! వారియెడ నాయన గాంచిన గాఢమైన, హృదయపూర్వకమయిన, క్రోధమునకుఁగల రహస్య మిదియె !

తనప్రక్క టుపాకి వ్రేలాడుచుండ, ఒఱనుండి తీసిన కత్తిని ఝుళిపించుచు యుద్ధసన్నద్ధుఁ డగు వీరభటునివలె వివేకవర్ధనీ పత్రిక యాదినములలో వారమువారమును నీతిన్యాయముల నుల్లంఘించు వారలతోఁ బోరుసల్పుచుండెడిది. అందలి యుపన్యాసముల కెట్లు దౌష్ట్యద్రోహములు వడంకుచుండెనో యిప్పటికిని గొందఱెఱుంగు దురు. ఆయన ప్రహసనము కటువుగ నుండునట్లే, వారివ్యాసము గాంభీర్యము వహించి యుండెను.

వీరేశలింగముపంతులపేరు సంఘసంస్కరణ విషయములందు వలెనే సాహిత్యపునరుద్ధరణమునందును విఖ్యాతి గాంచెను. ఈరచయిత ప్రకృతాంధ్రవచన చతురాననుఁడు.

సంస్కృత సారస్వత సాంగత్యమున నాంధ్రకవిత్వము పూర్వము వినుతికెక్కినరీతిని, అంగ్ల సాహిత్యసంపర్కమున ప్రకృత మున నాంధ్రవచనము సుస్థితికి వచ్చెను. ఈకార్యము వీరేశలింగకవి

ఆత్మచరిత్రము

కృతమే కావున, దీనికీర్తి యంతయువారిదే. వీరిశీలమువలెనే, వచన శైలియు, స్వచ్ఛత, మృదుత్వము, బలిమియును దాల్చియున్నది.

మొదటి యాంధ్రకవులవలెనే యీ ప్రథమాంధ్ర వచనరచయితయు, భాషాంతర గ్రంథరచనముతోనే కాలము గడపవలసి వచ్చెను. అన్యభాషలోఁగల సాంపులను మాతృభాషలోనికిఁ గొనిరావలసిన భార మాయన వహింప వలసివచ్చెను. ఆయన సాంతకావ్యము లల్లుట కిదియే వ్యాఘాత మయ్యెను. ఇదిగాక, బంగాళీసారస్వతమున ప్రథమవచనరచయితలగు రామమోహన విద్యాసాగరులవలె, పీఠేశ్ లింగము పంతులు కూడ సంఘసంస్కరణమునకే వచనగ్రంథముల నధికముగ రచించెను. సత్యమును విస్పష్టముగను, విపులముగను, మోమోటములేకయు నాయనఁ జెప్పవలెను గావున, ఆయన శైలియు స్వచ్ఛముగను స్పష్టముగను నూటిగను నుండెను! ఇంతియకాదు. ఈ గుణములతోను, సంస్కరణాభిలాషతోడను విలసిల్లెడి వచన శైలిని మనయాంధ్రమునకుఁ గల్పించి కానుకగ నొసంగిన కీర్తిని శాశ్వతముగ నీమహామహుఁడు సంపాదించెను!

౪. సమష్టికుటుంబ కష్టములు

౧౯౦౦ నం॥ ౧౯-వ యేప్రియలున నాకష్టములను దలపోయుచు, ఎచటఁ జూచిన నప్పులు, ఇంటిలోనిపోరు, చెడుతలంపులు, కార్యగతముకాని సంకల్పములు,—ఇవియే నాముఖ్య శోధనములని గుర్తెఱిగితిని. ౨౧-వ తేదీని జరిగిన 'నియోగి సహాయక సభ'కు నే నగ్రాసనాధిపతిని. నారెండవ పెదతండ్రి కుమారుడగు పట్టాభిరామయ్యకు ముప్పదిరూపాయలు వేతన మువుడీయఁబడెను.

౪౦. సమష్టికుటుంబ కష్టములు

౨౩-వ అట్టోబరున ఆదిపూడి సోమనాథరావుగారు వచ్చిరి. సంఘ బహిష్కృతులగు నాయనకు చూయుటనే యాతిధ్య మిడితిని. కోజంతయు వారితోనే సంభాషణమున నుంటిని. ఆయన సాయంకాలమందొక చక్కని యుపన్యాస మిచ్చిరి.

౨౪-వ తేదీని దివ్యజ్ఞానప్రచరణము నొకటి చదివి, మూఢత్వమును గాఢాధికారమున దివ్యజ్ఞానసామాజికులు చెరలాడుచుండి రని నేనెంచితిని. పశ్చిమఖండవాసుల విజ్ఞానమునకంటె ప్రాద్దేశీయుల మూఢత్వమే యీ సమాజమువారికి ప్రీయతరముగఁ గానవచ్చుచున్నది!

౨౫-వ మేయి ఆదివారము తెల్లవాఱుజామున వైద్యాలయాధికారియగు డాక్టరు వెంకటసుబ్బయ్యగారి జవాబు వచ్చి నన్నుఁ బిలిచెను. నారములు చేసికొని మాపాఠశాలలోఁ జరుపుచు కాలిబంతి యూటలోఁగడు నేర్పరియైన పి పులిపాక వెంకయ్య మిగుల జబ్బుగా నుండినట్లు వానివలన విని, నేను వైద్యునింటి కేగితిని. పాపము వెంకయ్య వెనువెంటనే మరణించెను! హృద్రోగమువలన నాతఁ డింత త్వరగ మృత్యువునోటఁ బడెనని వైద్యులు వెంకటసుబ్బయ్యగారి యభిప్రాయము. కొలఁదికాలముక్రిందిటనే యాతనికి పెండ్లి యయ్యెను! వెంకయ్య కిచట బంధువులు లేకుండుటవలన మేమే యాతనిశవమును శ్మశానవాటికకుఁ గొనిపోయి దహనాదిక్రియలు జరిపించితిమి. నిన్నటి వఱకును మందహాసమున బంతులాడెడి యాయువకుఁడు మరణించె ననుట మా కెవరికిని విశ్వసనీయము గాకుండెను! ఆహా! జీవిత మెంత యస్థిరము!

౨౬-వ మేయి పాఠశాల కీయర్ధసంవత్సరమున తుదిదినము. దాసుగారి కీపాఠశాలతోడిసంబంధ మిహాఁటితోఁ దీఱెను. చివరవఱకును నుగుణదుర్గుణములు మనుజుని వీడకుండునుగదా!

ఆత్మచరిత్రము

నిద్రార్థం లాసాయంకాలమున విజ్ఞాపనపత్ర మాయన కర్పించిరి. ఆసమయమున మాబోటిప్రత్యర్థి బోధకులను బరిహసింప నొకసంభాషణముకూడ సిద్ధపఱచిరి! కాని యది పిమ్మట విరమింపఁబడెను. పాటలు, విజ్ఞాపనము, వక్తలలో నొకరగు గోపయ్యగారు చేసిన ప్రసంగమును, సహాయోపాధ్యాయులగు మమ్మునుగుఱించిన యెత్తి పొడుపుమాటలతో నిండియుండెను. ఎంత శ్లాఘింపఁబడినను, చెడుగు మంచిగఁ బరిణమింపఁగలదా?

ఈసమయమున మాతల్లియు, చిన్నచెల్లెలును మాతో బెజవాడ లోనే యుండిరి. మాయమ్మకు వెనుకటి జబ్బు అప్పుడప్పుడు కానఁ బడుచునే యుండెను. వైద్యుని బిలిచి, నేను మందు తెచ్చి యిప్పించితిని. తమ్ముడు కృష్ణయ్య తంత్రికాఖాపరీక్షకు విశాఖపట్టణము వెళ్లియుండుటచే, నేను రాత్రులు నిద్ర మాని వ్యాధిగ్రస్తయగు మాయమ్మకుఁ బరిచర్యలు చేసితిని.

౧౦-వ మేయి జేదీని నే నొక దివ్యజ్ఞానసమాజ సభ్యునితోఁ బ్రసంగించితిని. తత్త్వశాస్త్రసంబంధ మగు నద్భుత విషయములు నాకును హర్షదాయకము లయ్యును, వానిని విమర్శించునపుడు దివ్యజ్ఞాన సమాజమువారి పద్ధతిగాక, “లండను మనశ్శాస్త్ర పరిశోధక సమాజము” వారివిధానమే నాకు యుక్తముగఁ దోచెను. అంధప్రాయ మగు విశ్వాసమునకంటె శాస్త్రబద్ధవిమర్శనమే నాకుఁ బ్రియము.

మే మంత, వేసవి నెలవులకు బెజవాడనుండి వెడలిపోయితిమి. తనతమ్ముడు శేషగిరిరావుగా రిటీవల చేసికొనిన వితంతువివాహ మశాస్త్రీయ మని దానిని రద్దుపఱిపింప సుబ్బారావుపంతులు గారు ప్రయత్నించుచుండి రని సాంబశివరావుగారివలన విని మేము విచార

౪౦. సమష్టికుటుంబ కష్టములు

పడితిమి. చిరకాలన్న హితులగు వీరేశలింగముగారు తనతోఁ జెప్పక తనతమ్ముని కిట్టిపెండ్లి చేయించిరని సుబ్బారావుగారు వీరేశలింగము గారియొడ నాగ్రహముఁ బూనియుండిరని వింటిమి.

౨౩-వ మేయి దినచర్యలో నిటు లున్నది:— “మరల మా యమ్మ! మామఱుదలితో వైరము సాగించుచున్నది. ఇదివఱకే నా భార్యకు మాతల్లియం దనుగ్రహముగదా! కర్తవ్య మేమి?” ఆగోజులలో రాజమండ్రిలో విశూచిజాడ్యములు వ్యాపించియుండెను. ౨౮ వ మేయిని మాపారుగుననుండు వేపా లక్ష్మీనరసింహముగారికి విశూచి సోఁకెను. ఆయన కిచట భార్యయు, బిడ్డయు మాత్రము గలరు. అంత మే! మాయనను వైద్యాలయమునకుఁ గొనిపోయి యచట విడిచివచ్చి, భార్యను పిల్లవానిని మాయిల్లు చేర్చితిమి. మొదట మే మాయనను గుఱించి భీతిల్లితిమి గాని, కొలఁదిరోజులలోనే యాయనకు నెమ్మది కలిగెను.

మా కెచటనైన పెద్దయప్పులభించినచో, చిల్లర బాకీలన్నియును దీర్చివేయుచు మనుకొంటిమి. రాజమండ్రిన్యాయవాదులు మోచర్ల రామచంద్రారావుగారు తమ బావమఱుదలితో బాగుగ నాలోచించుకొని, నూటికి ౧౨ అణాలు వడ్డీచొప్పున నొక వేయిరూపాయలు మా నివేశన స్థలముల తనఖామీద మా కప్పిచ్చుటకు సమ్మతించిరి. ౩౧-వ మేయి తేదీని మే మంత రామచంద్రారావుగారికి దస్తావేజు వ్రాసి రిజిస్టరు చేయించి, సొమ్ము పుచ్చుకొని, చిన్నయప్పులు తీర్చి, పెద్దఋణదాత లకుఁ గొంచెము కొంచెముగఁ జెల్లించితిమి.

౧౭-వ జూనుతేదీ దినచర్యయందు నే నిట్లు లిఖించితిని:— “తమ్మునితో పెద్దబజారు వెళ్లి, అతనిభార్య కీనాడు రెండుచీరలు

ఆత్మచరిత్రము

కొంటిని. ఆమె యిదివఱకు రెండుకోకలతోనే గడపుకొనుచుండె నట! మాయమ్మకు నన్ను గుఱించి దుగభిప్రాయములు గలవు. సంసార వ్యవహారములు నాకు నచ్చుచుండలేదని యామె యపోహము! సత్యము సర్వజ్ఞానికే యెఱుక!”

జూను ౧౮, ౧౯ తేదీలలో నేను వెంకటరామయ్యయును కొక్కొండ వేంకటరత్నము పంతులుగారి బసకుఁ బోయి, ఆయనతో దీర్ఘసంభాషణము చేసితిమి. అరుంధతినిగుఱించి యాయన కొన్ని విచారములగు సంశయములను మాకుఁ జెప్పెను. మేమచట నుండు నపుడు, మొదటినాఁడు వారి పసిబిడ్డ యుయ్యెలనుండి క్రిందఁ బడి పోయెను. వేగమే వచ్చి బిడ్డను దీయు మని యాత్రమున భార్యను విలుచునపుడైనను పంతులుగారు గ్రామ్యభాషప్రయోగము చేయ కుండుట మా కాశ్చర్యమును గొలిపెను!

ఓరియంటలు భీమాసంఘమువారు, మాతమ్మఁడు వెంకట రామయ్యవలనఁ గొంచె మదనముగ సొమ్ము పుచ్చుకొని, భీమా కంగీ కరించుటకు సంతోషించితిమి.

౨౦-వ జూమతేదీని వస్తువులను సరదికొని, భార్యతో నేను బెజవాడ బయలుదేరితిని. మాతల్లి మితభాషిణిగ నుండి, మేము ప్రయాణము చేయుటకుఁ గోపించెను! రాత్రికి బెజవాడ చేరితిమి. పూర్వపు ప్రధానోపాధ్యాయుఁడు నెడలిపోవుటచేత, నాకుఁ బిమ్మటి సహాయాధ్యాపకులగు జూను కల్యాణరామయ్యరుగారు క్రైస్తవు లగుటచేత నిపుడు అగ్రస్థాన మలంకరించిరి.

౨౧-వ తేది దినచర్యయం దిట్లున్నది:—“క్లార్కుదొర పాఠశాలకు వచ్చెను. ‘నాతో మాట్లాడుటకు మీ కవకాశ మిచ్చెదను,

రం. క్రొత్త హరికథలు

అని నా కథయహస్త మిచ్చినటు లాయన నెలవిచ్చిరి! ఈశ్వరసేవ కుల మని చెప్పుకొనువారివైఖరి యిట్టిది. ఈ పాఠశాలలో లెక్కలే నన్ని లోపములు కష్టములు నున్నవి! దీని కీయన యజమాని, ఇట్ల య్యన, పాఠశాలలోఁగల చిన్నలోపములను గుఱించియైన నడుగుట కీమహనీయునికిఁ దోచదు, తీతిదు! దైవమా యేమని చెప్పను !”

రం. క్రొత్త హరికథలు

బ్రదివఱకు నేను “హిందూసుందిరీమణులు” లను పేరుతో నీత సావిత్రి మున్నగు నేమగురు సుదతుల కథలు వ్రాసితిని. ఇంకను ప్రాచీనకాలసుందరు లనేకులు కలరు. కొలఁదిదినములక్రిందట నేను రాజమండ్రిలో నుండునపుడు వెంకటరత్నముపంతులుగారు అరుంధతి మున్నగు స్త్రీలనుగుఱించి నాకుఁ జెప్పిరి. నామిత్రు కామకామ్రుగా రిట్టివల “కాదంబరీసారసంగ్రహము” ను రచియించి, అందలి మహా శ్వేతనుగుఱించి నూచించిరి. కావున నేను “జనావాపత్రిక” లో “హిందూసుందిరీమణులు” రెండవభాగమును వ్రాయ నారంభించితిని.

అకాలమున బెజవాడలో కొంచెమునేపు రెయిళ్లు ఆఁగుచు వచ్చుటచేత, తమకుఁ గొంచెము అన్నము పంపు మని స్నేహితులు తఱచుగ నాకు వ్రాయుచు వచ్చిరి. 3-వ జూలయిని పీఠేశలింగముగారు వచ్చునుంటిమని వ్రాసిరి. కాని, యానాఁడు బండి యాలస్యముగ వచ్చుటచేత నేను పాఠశాలకు వెళ్లిపోయితిని. స్నేహితులు నారిని గలసికొనిరి. మఱునాఁడు ప్రణతార్తిహర అయ్యరుగారు మద్రాసు నుండి రాజమండ్రి వైపునకుఁ బోవుచు, విదుగురికి అన్నము పంపుఁ డని నాకు వ్రాయఁగా, ఒక బ్రాహ్మణవిద్యార్థిచే నన్నము పంపి తిని. కాని యతఁ డాలస్యముగ వెళ్లుటచేత, వారు నిరాహారులై

ఆత్మచరిత్రము

వెడలి పోయిరి! ౮-వ జూలయి లేదీని పీఠకలింగముగారు వచ్చి
మాయింటు విడిసిరి. ఆరోజు ఆదివార మగుటచేత, పఠనాలయములో
“ప్రవర్తనము” అను విషయమునుగుఱించి నారు ఉపన్యసించిరి.

౧౨-వ జూలయిని కామశాస్త్రీగారు జబ్బుగా నుండుటచే
వారినిఁ జూడఁబోయితిని. “మహిమ్ను” స్తోత్రములోని శ్లోకము
లాయన చదివి యర్థము చెప్పిరి. బ్రాహ్మమతమందలి యేకేశ్వర
ప్రార్థనము నివి పోలియుండెను.

౨౦-వ జూలయి లేదీని “విద్యార్థుల సాహితీసంఘ” సభకు
నే నగ్రాసనాధిపతి నైతిని. నాటకవృత్తి గైకొనిన యువకుల దుర్మీ
తులనుగుఱించి ప్రస్తావనశమున నేను మాటాడితిని. ఈ ప్రాంతములు
చూచిపోవుట కేతెంచిన ధన్వాడ అనంతముగా రా సభకు వచ్చి,
నా యభిప్రాయములలో సత్యము గలదని నొక్కి చెప్పిరి. పిమ్మట
నేను జాలనేపు వారితోఁ బ్రసంగించితిని. ఆరాత్రియే వారు
మద్రాసు వెడలిపోయిరి.

౧-వ జూలయి నేను బుట్టినరోజు. నాటి దినచర్యయం
దిటు లుండెను:—“ఈరోజుతో నావయస్సు ముప్పదినవత్సర
ములు. ఇంతకాలము నా కాయురారోగ్యముల నొసంగినందుకు,
దైవమా, నీకు వందనములు! మనుజులు చెప్పు గొప్పసంగతులయొక్కయ
చేయు ఘనకార్యములయెమాట యటుంచి, జీవించుటయే యొక
విశేషముగదా! మనుష్యుఁడు తృణప్రాయుఁడు గాఁడు. నే నను
భవమునఁ గాంచిన మహావిషయముల కెల్ల దేవునికిఁ గృతజ్ఞుఁడను.
నామనస్సు కొన్ని సుసంకల్పములకును, పెక్కుచెడుతలంపులకును
దావలము. నాకు జీవితము తెంపులేని సముద్రమువలెఁ గానవచ్చుచు.

న్నది ! దేవుడు న న్నా శీర్వమిచ్చి, నా కెక్కువ పవిత్రత యొసంగి, నేను సార్థకజీవితమును గడపునట్లును గ్రహించునుగాక!”

ఈసంవత్సరము జూలయిసుగడియు “జనానాపత్రిక”ను వీరభద్ర రావుగారి విద్యాసాగరముద్రాలయమునుండి తీసివైచి, మద్రాసు బ్రాహ్మ సమాజమువారి కార్యాలయమున నచ్చొత్తించుచువచ్చితిని. దీనికిఁ గారణము, రావుగారి ముద్రాలయము సరిగా పని చేయకపోవుటయే. ఆయన వ్యవహారపుజిక్కులలోఁ బడి, ముద్రాలయమును సరిగా నడుపనేరకుండెను.

జనానాపత్రికనుగూర్చిన పను లన్నియు సాంతముగ నేను జేయుచుండువాడను. నాభార్యయు, కొందఱు విద్యార్థులును పత్రికను చందాదారులకుఁ బంపు విషయమున సాయము చేయుచు వచ్చిరి. చాలినంతసామ్మ పత్రికకు లేకుండుటచేత నిట్టిపనుల కొక పరిచారకుని నియమింప లేకుంటిని.

అగష్టునెలలో మూడుదినములు నెలవగుటచేత, సకుటుంబముగ నేను ఏలూరు పోయితిని. కొన్నిరోజుల వఱకును నాభార్య మాత్రము తిరిగి రాలేదు. అందువలన బెజవాడలో నేనే వంట చేసి కొనుచుండు నాడను. ఇంట రెండవభాగమున నొంటరిగ నుండు వీరభద్రరావుగారికిని స్వహస్తపాకషే ! ఆనెల ౨౩-వ తేదీని నేను మధ్యాహ్నమున బడికిఁ బోవుచు, దారిలో బందరు కాలువలోఁ బడి పోయిన స్త్రీ నొకతెను గట్టున కీడ్చుచుండు కొండఱిని జూచితిని. ఆత్మహత్య చేయవల దని వారించి యామెను మాయంటికిఁ గొనివచ్చి భోజన మిడితిని. గృహకల్లోలములవలన తాను ప్రాణహత్యకుఁ గడంగితి నని యాస్త్రీ చెప్పెను. ఆస్త్రీ చీర నీటఁ దడియుటచేత,

ఆత్మచరిత్రము

నాభార్యకోక యొక్క యామెకుఁ గట్టనిచ్చితిని. నీటిగండము తప్పిన యాదీనకు శరణ మొసంగినందుకు నన్ను మిత్రు లభినందించిరి. అంత నింటి తలుపు తాళము వేసికొని, మిత్రుఁడు ముద్రాలయము నకును, నేను బాఠశాలకును వెడలిపోయితిమి.

ఆ సాయంకాలమున నేలూరు రెయిలు దిగివచ్చిన నాభార్య చూచునదికి, మాయింటివాకిట పరస్త్రియొక్కతే మసలుచుండుటయు, ఆమె తనచీరయే సింగారించుకొని యుండుటయును, ఆ గృహిణికి వెట్టి యనుమానములు గలిపించెనట! కొంతసేపటికి నేను రావు గారు నిలుసేసి, ఆ స్త్రీ బంధువులకు వర్తమాన మందితిమి. ఆ యువతి పుట్టినిల్లు రాజమండ్రి యనియు, ప్రవర్తనము మంచిది కాదనియు, భర్తతో బోరాడి యానాఁడు పాటిపోయిపచ్చె ననియును వారు మాకుఁ జెప్పి, ఆమె నెట్లో భర్తృగృహముఁ జేర్చిరి.

2-వ సెప్టెంబరున ఆదిపూడి సోమనాథరావుగారు బెజవాడ వచ్చి మాయింట నొకవారము నిలిచియుండిరి. ఆపురమందు కొన్ని హరికథలును, ప్రసంగములును వారు గావించిరి. సోమనాథరావుగారి యుపన్యాసములు జనరంజకములుగ నుండెను. ప్రేక్షకులు వచ్చినను రాకున్నను నియమితసమయమునకే సరిగాఁ దమప్రసంగమును ప్రారంభించి, ఒకగంట మాటాడి యాయన పూర్చుందురు! ఈ కట్టుఁ బాటువలన సభ్యులు సమయమునకే వచ్చి యాసక్తితో వినుచుండు వారు. ఆయన హరికథలు, క్రొత్తపద్ధతి ననుసరించి, సంస్కారమునకు సుముఖములుగనుండెడి, ప్రేక్షకుల కమితప్రమోదమునుగొలుపుచుండెడివి.

ఆరోజులలో నాకు గుండెపగ్గఱ ముండుచుండెడిది. మిత్రులు డాక్టరు వెంకటసుబ్బయ్యగారు నాహృదయము శ్వాసకోశములును

౪౨. “హిందూ సుందరీమణులు”

బాగుగఁ బరీక్షించి, అం దేలోపము లేదనియు, కంఠర సంబంధ మగు వాత మే బాధకుఁ గారణము కావచ్చు ననియును జెప్పిరి. నే నధికముగఁ బరిశ్రమము చేయుచు, నా వ్యాధిని గుఱించి పలుమాఱు తలపోయుచుండుటచేతనే నామంటలు హెచ్చుచుండవచ్చు నని మాట వారి యభిప్రాయము!

౪౨. “హిందూ సుందరీమణులు”

౧౯౦౦ సం. సెప్టెంబరు మధ్యమున “హిందూ సుందరీమణుల చరిత్రముల” రెండవ భాగమును బూర్తిచేసితిని. దీనికిని మొదటిభాగమునకును గొంత భేదము లేకపోలేదు. కావున దీని పీఠికలో నే నిట్లు వ్రాసితిని: — “ఇందలి కథలలోఁ గొన్నింటిని గుఱించి యొకటిరెండు సంగతులు చెప్పవలసియున్నది. సత్య భామచరిత్ర నీ గ్రంథమున నేల చేర్చితి వని కొందఱు స్నేహితులూ నన్నడిగిరి. సత్యభామ గయ్యాలి యనియు, ఆమెచరిత్ర మంతగా నీతిదాయకము గాదనియు, వారల తలంపు. ఇది సరియైన యూహ కాదు. నీత, ద్రౌపది మొదలగు వనితల సుగుణములు క్లాఘాపాత్ర ములే యైనను, వీరి చరిత్రములొకరితినె ప్రాంతవడిన గూఢచరములతో నిండియుండి, నవీనుల కంతగా రుచింపకున్నవి. పతిభక్తియే వీరికిఁ గల గొప్పసుగుణము. ధైర్యసాహసాదు లంతగ వీరియందుఁ గాని పింపకున్నవి. ఇట్టిస్త్రీల చరిత్రములు చదివించదీని, సత్యభామకథ చేతఁబట్టినవారి కింపగు భేదము గానఁబడును. నిర్మలప్రవర్తనమునం దితర ముదితలకు సత్య యాపంతయుఁ దీసిపోక, వారియందుఁ గానరాని ధైర్యాది నూతనసుగుణములు చాల్చి, హిందూవనితల యభ్యున్నతిని గాంక్షించెడివారల కానంద మొసంగుచున్నది! మనదేశమునందు

ఆత్మచరిత్రము

భార్యయనునది భర్తవినోదార్థ మేర్పడిన కందుక విశేష మనియె భావించుచున్నారు గాని, ఆమెయును బురుషునివలెనే స్వబుద్ధి వినియోగించి, స్వతంత్రత నూని, ధైర్యసాహసాదులు గలిగి, ఘనకార్యములు నిర్వహించి, కృతకృత్య కావలెనని యెవరు సంతకం దలంచుచుండుట లేదు! ఈ సుగుణములు దాల్చి, మగనిపరిచారికవలె మాత్రమే చరింపక, చెల్లింపవలసిన యధికారము చెల్లింపుచు, చేయవలసిన ఘనకార్యములు చేయుచు, తన ప్రజ్ఞాచాతుర్యములు మోఱయు నట్టుగ మెలంగినది పూర్వకాలస్త్రీలలో సత్యభామ యొకతెయే! పత్నీధర్మ మెప్పటికిని పతి ననుసరించుటయే యని తలంచెడి మన దేశమున, ప్రజ్ఞయు, స్వతంత్ర బుద్ధియుఁ గలిగి సంచరించెడి సత్యభామవంటి చానలు జాణలని ప్రతీతి గలుగుటయం దేమియాశ్చర్యము?

“ఈ గ్రంథమునఁ జేర్పఁబడిన యింకొకకథనుగూర్చి కూడ కొంత చెప్పవలయును. మొదటినుండియు సత్సేవనరసగల స్త్రీయే సుగుణవతి గాని, ఒకప్పుడు ప్రమాదనశమున తప్పు చేసి పిదప పరితపించి సన్మార్గముఁ జొచ్చిన వనిత మంచిదికాదని మనదేశమునఁ బలువుర తలంపు. ఇది సరికాదు. ఇందలి ‘కాంచనమాలిని’ మొదట నాటవెలఁదియై యైనను, పిమ్మట గాఢానుతాపమున సన్మార్గ మవలంబించెను. ఇట్టి మానిసులును మన మన్ననలకుఁ బాత్రలే.”

మద్రాసునందలి “సంఘసంస్కారిణీ” పత్రిక నాపుస్తకమును విమర్శించుచు నిట్లు వ్రాసెను:—“ఈ గ్రంథకర్త తెలుఁగు జనానా పత్రికను బ్రచురించియు, సద్బ్రంధములు ప్రకటించియు, ప్రస్తుత పరిస్థితుల వైపరీత్యమున నజ్ఞాన తిమిరమున మునింగిన స్త్రీజాతి ముద్ధరింపఁ బ్రయత్నించుచున్నాఁడు. ఇట్టి పుస్తకముల మూలమున

స్త్రీలకు ప్రమోదముఁ గలిపింప వీరియుద్యమము. ఎక్కువగఁ బరిశ్రమించి, పురాణములందుండిన యుత్తమస్త్రీల చరిత్రములు వీరు తెలుఁగున రచించి ప్రకటించిరి. స్రాచీనప్రకృతభాషనుల సుగుణములతో విలసిల్లు సత్యభామకు స్వామభవసాహాయ్యమున ప్రౌపది చేసిన యమూల్యోపదేశములు, ఈకాలపుఁ బుణ్యాంగన లనుసరింప యోగ్యముగ నున్నవి. భనాశచేఁ దన మానము నమ్ముకొని తుద కదృష్టవశమున పరితాపము నొంది నూతనజీవనమున విరాజిల్లెడి కాంచన మాలినికథవలన, ఎంత దుస్థితికి వచ్చినయింతియైన నదైర్యపడక పూనికతోఁ శీలసాష్టవముఁ బడసినవా! బూజనీయ యగు ననుట స్పష్టము. * * *.”

జనానాపత్రిక కొంతకాలమునుండి ముప్పదిరెండు పుటలు గల పుస్తకరూపము దాల్చెను. కావున నెలనెలయును సామాన్య వ్యాసములేకాక, యేదో యొకపుస్తకభాగముకూడ నందుఁ బ్రచురింపవలసి వచ్చెను. కొంతకాలముక్రిందట హిందూపత్రిక కొక యాంగ్లస్త్రీ “ఇంగ్లీషువారి సంసారపద్ధతు” లను గుఱించి వ్రాసిన వినోదకరములగు వ్యాసములు నేను జదివెయ్యుంటిని. ఇపు డొకవిద్యార్థి చేతిలో నీ వ్యాసము లన్నియుఁ గూర్చిన పుస్తక మొకటి చూచితిని. (గంభకర్త) మైసూరు స్త్రీవిద్యాలయ ప్రభుమోపాధ్యాయుని యగు రిడ్సుడేలుకన్యక యని నా కపుడు తెలిసెను. ఈపుస్తకము నాంధ్రీకరించి ‘జనానాపత్రిక’ లోఁ బ్రచురింప ననుజ్ఞ నీయుఁ డని యామెకు ౧౭-వ సెప్టెంబరున వ్రాయఁగా, అందుల కామె యిష్టపడెను.

౧౯-వ సెప్టెంబరు దినచర్యయం దిట్లు గలను:—“పాప హేయఁపుఁ దలంపులు నన్ను సదా వేధించుచున్నవె! చెన్నరాజ

ఆత్మచరిత్రము

ధానియందు అస్తిక మతప్రచారకుడవు కమ్మని నాకు నిన్న కొందఱు మిత్రులు వ్రాసిరి. ఆహా, ఈ పదవికి నే నెంతయు నసర్హుడనుగదా! పాపి యగువాఁడు తోడిపాపుల కెట్లు తోడునీడ కాఁగలఁడు? నా కీగౌరవము ముమ్మాటికిని వలదు! నాకు పాప మా లిన్యములయందే యనురక్తి!”

నా కీమధ్య లభించిన మార్పినో రచనములు నే నిపుడు తఱచుగఁ జదువుచుంటిని. అప్పుడప్పుడు ఆంధ్రసాహిత్య గ్రంథములు చదివి సతికి వినిపించి యర్థము చెప్పుచుండువాఁడను.

30-వ నెప్టెంబరు ఆదివారము మధ్యాహ్నమున నేను గదిలోఁ జదువుకొనుచుండఁగా పొరుగుననుండి కేకలు వినఁబడెను. నేను వాకిటికి వచ్చి చూడఁగా, మా జామచెట్టుమూల నొకముసలివాఁడు దాఁగి యుండెను. వానిచేతిలో కంచుగిన్నె యొకటి యుండెను! నా ప్రశ్నలకు వాఁ డేమియు ప్రత్యుత్తర మీయక, దిగాలుపడి చూచెను. ఇంతలో జనులు మా యానరణములోనికి వచ్చి యామనుష్యునిఁ బట్టుకొనిరి. పాప మామసలివాని మొగము కడుదీనముగ నుండెను. గిన్నె దొరకెను గాన, వానిని వచలివేయుఁ డని నే నంటిని. ప్రజలు వానిని బోనీయక పోలీసు స్టేషనుకుఁ గొనిపోయిరి. పిమ్మట నొకరక్షక భటుఁడు వచ్చి దండనాధిపునెదుట నేను సాక్ష్య మీయవలయు నని చెప్పి, నావేరు వ్రాసికొని పోయెను. మఱునాఁడు నేను న్యాయ స్థానమునకుఁ బోయియుంటినిగాని, నాసాక్ష్యము గైకొనకయే యధికారి దొంగకు మాఁడునెలల ఖైదుశిక్ష విధించెను. ఈచోరీ విషయమున నన్ను బో నెక్కించి నాచే సాక్ష్యము పుచ్చుకొని, నాకు శ్రమయు నవమానము గలిగింపఁ దాను సమ్మతింపకుంటి నని న్యాయాధికారి యనునప్పుడు, నేను మరియొక కాయనకు వందనము

లిడినను, న్యాయసభలో సత్యము పలుకుట నీచమా యని యాశ్చర్య పడితిని.

నీరభద్రరావుగారు బెజవాడనుండి వెడలిపోయిన పిమ్మట, మాయింట నొక వైదిక బ్రాహ్మణ కుటుంబమును చెండవభాగమున నుంచితిమి. ఆ పెద్దయావరణమున నే మెంటరిగ మసలుటయు, ఆ చిన్నయింట మాతోఁగలిసి వేటొకరు కాపురము చేయుటయును గూడఁ గష్టమే!

నాకు గుండెదగ్గఱ మంట యనుదినమును గనఁబడుచుండెను. కోకో గాని తమిడయంబలి గాని పుచ్చుకొని చూడు మని వైద్యుఁడు చెప్పఁగా, నే నట్లు చేసితిని గాని లాభము లేకపోయెను. పాతకాలలో పని యెక్కువ యగుటయే దీనికిఁ గారణ మని నేను నమ్మితిని. ఇది యొకటియే గాక, పత్రికలకు వ్రాయుట, సభలు సమావేశములు సమ కూర్చుట, గృహచ్చిద్రములను గుటుంబ ఋణములను కూర్చి సదా తలపోయుట,—మున్నగు పను లన్నిటివలనను నా దేహపటుత్వము తగ్గుటయే దీనికిఁ గారణము కావచ్చును.

నే నిపుడు “ఇంగ్లీషువారి సంసారపద్ధతులు” తెలుఁగుచేసి, యీ సంవత్సరము అక్టోబరునుండియు “జనానాపత్రిక” లోఁ బ్రచురింపసాగితిని. పత్రికలో వ్రాసినభాగముల ప్రతులు పుస్తకరూపమున ప్రత్యేకముగఁ గొన్ని తీయించుచు వచ్చితిని. ఈవిధముగ నాపుస్తకమంతయు ‘జనానాపత్రిక’ యెనిమిదవ సంపుటాంతమున, అనఁగా ౧౯౦౧ సం. జూనునెల పత్రిక సంచికతోఁ బూర్తిపఱచితిని. తెలుఁగుపద్యములు వ్రాయు నభ్యాసము నాకు లేదు. కావున మాతృకలో మల్లేఖింపఁబడిన టెన్నిసను మున్నగు నాంగ్లకవులపద్యముల

ఆత్మచరిత్రము

భావము నేను జెప్పగా, నామిత్రులు కామశాస్త్రీగారు చక్కని తెలుగు పద్యములు రచించి నా కిచ్చుచు వచ్చిరి. అవి నేను బుస్తకమున జేర్చితిని.

౪౩. చీకటివెన్నెలలు!

నేను మాతండ్రిగారి యాభిషేకమున కై అక్టోబరు చివరభాగమున రాజమండ్రి వెళ్ళినపుడు, సంసారమును బెజవాడకుఁ దరలించుటను గుఱించి మా తమ్మునితో మరల ముచ్చటించితిని. అందఱము నొకచోటనె యుండినగాని మా రాబడి యెంత హెచ్చినను, మేము సామ్య కూడఁబెట్టలేమని గ్రహించితిమి కాని, మాచెల్లెలు కనకమ్మ పురుడు రెండునెలలలో రావచ్చును గావున, మావాండ్రు రాజమండ్రి యిపుడు విడుచుటకు వలనుపడకుండెను. అందుచేత వర్తమానమున మా సమష్టికాపురపు సంగతి కట్టిపెట్టితిమి.

౩౦-వ అక్టోబరు వార్తాపత్రికలలో మోక్షమూలరు పండితుఁడు పరమపదముఁ జెందెనని యుండెను. ఆ మహామహుఁడు హిందూమతగ్రంథ ప్రచురణమునకై చేసిన యపార పరిశ్రమము కడు శ్లాఘనీయమైనది. ఆకాలమున దొరతనమువారు రాజమండ్రి కళాశాలను మూసివేతురనియును, ఒక క్రైస్తవ సంఘమువారు దానిని గైకొని నడుపుదు రనియును వదంతులు ప్రబలెను. ఇవి యందఱికిని విషాదమును గలిగించెను. అంతట ప్రభుత్వమువారు తమ మనస్సును మానుకొనినట్లు విని సంతోషించితిమి.

రచనావిషయమున నొకపనితో రెండుఫలితము లొనఁగూర్చు నేను బ్రయత్నించుచు వచ్చితిని. ౧౧-వ నవంబరున నాగుండెమంట లొకింత చల్లార్చుకొనుటతో యనునట్టుగ, “వెన్నెల” ను గుఱించి

౪౩. చీకటి వెన్నెలలు!

యొక తెలుగువ్యాసము వ్రాసి, ఆనాడు జరిగిన ప్రార్థనసమాజసభలో ధర్మోపన్యాసముగ దానిని జదివితిని. అదియే యానెల 'జనానా పత్రిక' లో వొక వ్యాసముగఁ బ్రకటిత మయ్యెను. భారతమందలి "శారదరాత్రు లుజ్జ్వలలసత్తరతారకహారపంక్తులన్" అను పద్యమును నేను ఉల్లేఖించి యిట్లు వ్రాసితిని:—“తెల్లవెన్నెల యను మహాసముద్రమున మునింగియున్న పదార్థసమూహమును జూచితినా, మనస్సు ఆనందపరవశమై, చిత్రచిత్రమగు నూహలకును తలంపులకును జన్మభూమి యగుచుండును! వెన్నెలరాత్రులందు సముద్రమును జూచి వినోదింపని కన్నులు గన్నులు కావు.

“చంద్రుడు వెన్నెలయును లేకుండినచో, భూలోక సౌందర్యమును, మనుజుని సౌఖ్యరాశియును మిగుల కొఱతపడియె యుండును! * * * దేవతలలోని మువ్వరు సుందరాంగులలోను జంద్రుఁ డొకఁడు. ఆతఁడు విష్ణుని యెడమకన్ను, శివునితలఘ్రావు. చంద్రుఁడు కవులకల్పతరువు * * సౌందర్యవతి చంద్రముఖి యగు చున్నది. లావణ్యవతుల నవ్వును వెన్నెలతోఁ బోల్చుచున్నాము. * * వెన్నెలవలెనే యిహలోకసౌఖ్య మస్థిరము. ఎన్నఁడు నస్తమింపని చంద్రుని, నెప్పుడును సమసిపోని చంద్రికను మనము వీక్షింపఁగోరెద మేని, పరమాత్ముడను మహాచంద్రునే మనము గాంక్షింపవలెను. ఆ మహామహునియెడ భక్తిప్రేమములు పెంపొందించుకొనుటకే, వెన్నెలవంటి సౌందర్య పదార్థములు మనకుఁ బ్రసాదింపఁబడి యున్నవి!”

పై వ్రాతయందలి తుదివాక్యములు పత్రికా వ్యాసమును ధర్మోపన్యాసముగ మార్చివేయుచున్నవి!

ఆత్మచరిత్రము

౧౯౦౦-వ సంవత్సరాంతమున మరల ప్రాథమికపరీక్షలు, నాయఁడుగారియొక్కయు వారియనుచరులయు స్నేహసహవాసములును! ఇప్పటి ప్రధానోపాధ్యాయులు కల్యాణరామయ్యగారు, నామీద దయగలిగి, ఆపరీక్షలు చేయుటకు వలసినప్పుడు నన్ను బోనిచ్చెడివారు. ౨౭-వ నవంబరు లేదీని నేను బండిమీద వుయ్యారు పయనము చేసితిని. ౨౯-వ లేదీని నాయఁడుగారు నేనును బరీక్షలలో నుండఁగ, మాతమ్మఁడు బెజవాడ కిచ్చినతంతి నా కిచటఁ జేరెను. మాతల్లికి నిన్న మరల మూర్ఖులు ప్రబలముగ వచ్చెనని యందలి దుఃఖవార్త! పరీక్షలో నేఁ జేయవలసినపని నేగమే పూర్తిపఱచి, పగలు ౧౨ గంటలకు బండిమీదఁ దిరిగి బయలుదేఱి, సాయంకాలమునకు బెజవాడ చేరితిని. అంత రాజమండ్రి తంతి నిచ్చి, తల్లికి నెమ్మది పడెనని తెలిసికొని, మనశ్శాంతి నొందితిని.

అంత తిరువూరు మున్నగు ప్రదేశములలో జరిగిన పరీక్షలలో నాయఁడు గారికి నేను సహాయకునిగ నుంటిని. రాబోవు సంవత్సరమున ననంతముగారు మరల నీపాఠశాలకు వచ్చుట కేర్పాటుయ్యెను.

౧౮-వ డిశంబరున మాచెల్లెలు కనకమ్మ సుఖప్రసవమై. కూతుని గనియెనని విని సంతోషించితిమి. ఆనెల ౨౫-వ లేదీని మేము రాజమండ్రి వెళ్లి, చెల్లెలిని పిల్లను జూచితిమి. శిశువు మిగుల బలహీనగ నుండెను. మోగల్లులో మాతమ్మనిభార్య ప్రసవించె నని యు, కుమారుఁడు కలిగె ననియును మఱునాఁడు మాకుఁ దెలిసి, మే మమితానంద భరితుల మయితిమి.

డిశంబరు ౩౦-వ లేదీని మధ్యాహ్నమున తమ్మఁడు నేనును వీధి చావడిలోఁ గూర్చుండి, యిన్నాళ్ల కీళ్వరుఁడు మరల మాకు

౪౪. “మహాలక్ష్మీ మరణము”

సుఖదినము లొసంగనే యని సంతోషమున ననుకొను చుంటిమి. మా మాటలను వెక్కిరించుటకో యన, ఆనిమేషముననే మాపెరటి లోనుండి కేకలు నేడ్పులును వినవచ్చెను! పొరుగింటికిఁ బోయి వచ్చుచు, పెరటిలోని మాపెద్దబావిగట్టు దాటఁబోయి, మాపినతల్లి యాకస్మికముగ నీటిలోఁ బడిపోయెను! వెంటనే మేము త్రాళ్లును గడలును వేయించితిమి. లాభము లేకపోయెను. అంతట పొరుగున నుండు నొక యువకుఁడును, నూతమ్మఁడు సూర్యనారాయణయును నూతిలో నుఱికిరి. కాని, వీ రామెను వెలికిఁ దీయునప్పటికే యామె ప్రాణము లెగిరిపోయెను! ఆమెకు మరలి నూపిరి వచ్చుటకై యెన్నియో సాధనములు చేసితిమి. వేడిమి గలుగుటకై పాదములకు నరచేతులకును కర్పూరతైలము రాచితిమి. ప్రాణము రాలేదు. ఆరాత్రి యంతయు మే మామెశవము గనిపెట్టుకొనియుంటిమి. పాపము, మాముసలిముత్తువతల్లి మాతోడనే యుండెను. ఆమె దుఃఖ సముద్రమున మునిగిపోయెను! వెనువెంటనే మా మేనమామ లకు వేలివెన్ను తంతి నిచ్చితిమి. కూలివాని నంపితిమి. కాని, బంధువు లెవరును సకాలమున రాలేకుండుటవలన, మఱునాఁడు మేమో యామెకు దహనాదికర్మలు జరిపితిమి.

౪౪. “మహాలక్ష్మీ మరణము”

౧౯౦౦ డిశెంబరు ౩౦-వ తేదీని మరణించిన మాపినతల్లి, నాకంటె నాలుగైదుసంవత్సరములు మాత్రమే పెద్దది యగుటచేత, చిన్ననాఁడు వేలివెన్నులో నాకు సావాసురాలుగ నుండె డిది. బాల్యమున మాయుభయులకును మాతాతగారు పద్మములు లెక్కలును జెప్పుచుండువారు. దురదృష్టవశమున నీమెకు మంచి

ఆత్మచరిత్రము

వివాహసంబంధము దొరక లేదు. వరునికి, ఆస్తిగాని విద్యగాని యంతగ లేవు. యావనమున దుర్వృత్తులలోఁ జేరి యాతఁడు తన స్వల్పభూషణత కొల్లగొట్టెను. భార్యాభర్తలంత స్వగ్రామము విడువ వలసినవారయిరి. మా పినతండ్రి యనేకగ్రామములలో బడులు నెల కొల్పి, కొన్ని నెల లచటనుండి, తన కచట బాగుగ జరుగుచుండలే దని యసంతృప్తి నొంది, మఱియొక ప్రదేశమున కేగుచుండువాఁడు! ఇవిధమున ననేకగ్రామములు తిరిగినను, ఆయనపరిస్థితు లెంతమాత్రమును జక్కపడలేదు! అప్పుడప్పుడు వారిరువురును రాజమండ్రి వచ్చి కొంతకాలము మాతోఁ గడపి, మరల నెచటికైన వెడలిపోవుచుండు వారు.

నేను వారిసాహాయ్యమునకై కొంతకాలము నెలకుఁ గొంచెము సొమ్ము పంపుచుండు వాఁడను. వా రెటులో తమకు లభించిన కొలది యాదాయముతో కాలము గడపుకొనుచువచ్చిరి.

ఇటు లుండఁగా, మాచెల్లెలి ప్రసవసమయమున సాయము చేయుటకై మాపినకొల్లి రాజమండ్రి వచ్చియుండెను. ఇంకఁ గొలది దినములు జీవించి యుండినచో, ఆమె తనభర్తయుండు గ్రామము నకు వెడలిపోయెడిదియే. కాని, యీశ్వరోద్దేశము వేఱుగ నుండెను! ౧౯౦౧-వ సంవత్సరము జనవరి జనానాపత్రికలో నేను వ్రాసిన “మహాలక్ష్మీమరణము” అను వ్యాసము, మాపినతల్లిని గుఱించినదియే. దానిలో నిటు లుండెను :—

‘మంచివారికి మరణము ముందు’ అను విదేశీయపుసామె తయు, ‘సుకృతీ గతాయః’ అను స్వదేశలోకొక్తియు నొక యర్థమునే యిచ్చుచున్నవి. * * *

౪౪. “మహాలక్ష్మి మరణము”

“ఈ మధ్య స్వర్గసురాలైన శ్రీమతి మహాలక్ష్మి హిందూ సద్వనితలలో నొకతే. * * * చనిపోవునాకు నీమెకుఁగల బాధలు పలువురి కంతగాఁ దెలియవు. ఈమెహృదయము సముద్రమువలె గంభీరమైన దని చెప్పవచ్చును. * *

“దేశాచారముచొప్పున నీమెను బాలప్రాయముననే యొక యువకుని కిచ్చి వివాహము చేసిరి. ఆచిన్నవాని విద్యాభివృద్ధి కెన్ని ప్రయత్నములు జరిగినను, తుద కతనికిఁ జదువు లభింపలేదు * * * కొంతకాలమునకు మహాలక్ష్మి సతితోఁ గాఁపురము చేయవారంభింపఁగా, వాని యువగుఱము లామెకు బోధపడెను! * * * ఆతని దుష్టభావము గుఱుహవాసములయూలమున మఱింత విజృంభించెను. సతిసుగుణము లాతనిమనస్సును ద్రిప్పజాలకపోయెను. గుళ్ళేష్టల వలనను దుస్సాంగత్యమువలనను అతఁడు తన శరీర సౌష్ఠ్యమును గోలుపోయి నిరుపేద యయ్యెను. * * * మహాలక్ష్మి భర్తయొడఁ గొంచెమైనను కోపద్వేషములు వహింపక, అటుగఁదీసినకొలఁది సువాసన లీను చందనమువలె బాధించు పతియొడ నమితదయతో నొప్పియుండెను.

“మహాలక్ష్మి తన భర్తదుర్మయములను గుఱించి చుట్టము లతోఁగాని చెలికత్తెలతోఁగాని ప్రస్తావింపదు. * * * తన్నాతఁడు ప్రియురాలని భావింపకున్నను, వానికి హితబోధనము చేయుచు, వాని శ్రేయస్సునే కోరుచుండును. ఇదియేకదా నిజమైన పాతి ప్రత్యయ!

“మహాలక్ష్మి యిపు డీలోకము విడిచిపోయెను. ఎవని లోపములు గప్పిపుచ్చవలె వని యానుదతి యహర్నిశము ప్రయత్నించెనో, అట్టి భర్తను వీడి తానే ముందుగ పరలోకప్రాప్తిఁ

ఆత్మచరిత్రము

జెందెను. * * ఈమానినివలె ప్రశాంతియు నిర్మలప్రేమయు నలఁ
వఱుచుకొనిన సతీమతల్లులు స్వర్గలోకసుఖముల నందుటకు సందియము
లేదు | ”

ఈ ‘జనానాపత్రిక’ సంచికయే యింక రెండు మరణములు
ప్రస్తావించెను. విక్టోరియా మహారాణిగారు జనవరినెల ౨౨-వ తేదీని
స్వర్గస్థులయిరి. ఆనెలలోనే బొంబాయి ఉన్నతన్యాయస్థానమున
న్యాయాధిపతులును దేశప్రముఖులును నగు రానడీగారు కీర్తిశేషు
లయిరి.

మా పినతల్లియు త్తరక్రియలు రాజమండ్రిలో మాయింటనే
జరిగెను. తనచెల్లెలు చనిపోయిన యాటవనాడు మాతల్లికి ప్రబల
మగు మూర్ఖులు గానఁబడెను. ఆంధ్రువలనఁ గొన్ని దినములకుఁ గాని
యామెకు శక్తియు స్పృహయు రాకుండెను. కర్మాంతరము లైన
పిమ్మట బంధువులు వెడలిపోయిరి. తనభార్యనగల సంగతి తేల్చి
నచూడ నా బోయివచ్చెద నని మాపినతండ్రి మాతో నగినపుడు
నా కెంతో కోపము వచ్చినను, పిదప పరితాపము కలిగెను. తన
భార్య కొంచెమునగలును జేత వేయించుకొని యాయన మన్యముల
లోనికి వెడలిపోయి మరల మాకంటఁ బడలేదు ! కొంతకాలమునకుఁ
బిమ్మట మన్యములం దెచటనో యాయన చనిపోయె నని వారి బంధు
వులు చెప్పిరి.

నాతమ్ముడు వెంకటరామయ్య తిరిగి న్యాయశాస్త్రపరీక్షకు
చెన్నపురి పోవలసివచ్చెను గావున, అతఁడు తిరిగి వచ్చువఱకును
రాజమండ్రిలోని మాతల్లిసంరక్షణమునకై నాభార్య నచట నుంచి, నే
నొకడనే ౧౯౦౧ జనవరిలో బెజవాడ వచ్చితిని. తమ్ముడు

కృష్ణమూర్తి ప్రభమశాస్త్రపరీక్షలో తప్పెను. అతని చదువు సాములరీతి నా కేమియుఁ దృప్తికరముగ లేదు. ౨౬-వ తేదీని అనంతముగారు బళ్లారినుండి బెజవాడకు వచ్చిరి. మే మందఱము రెయిలుదగ్గఱ వారిని గలసికొని పాఠశాలలో వారికొక విజ్ఞాపనము సమర్పించితిమి. మావిద్యాలయమున నలుగురు ప్రవేశ పరీక్షలో గెలుపొందెరి. తమ్ముడు సూర్యనారాయణ యాపరీక్ష నిచ్చెనని విని యానందభరితుడ నయితిని.

నా కిప్పుడు మరల గుండెమంటలు ప్రబల మయ్యెను. నేనే వంట చేసికొనుచువచ్చుటచేత, భోజనసౌకర్యము లేదు. అందువలన నానేహమున నిస్సత్తువ యేర్పడెను. మా తమ్ముడు మద్రాసులో పరీక్ష నిచ్చి రాజమండ్రికి మరలివచ్చుటచేత, నాభార్య ౧౧-వ ఫిబ్రవరిని బెజవాడ తిరిగివచ్చెను.

౪౫. “చిత్రకథామంజరి”

నేను దొరతనమువారి కొలువులోఁ జేర నిపు డాశింపఁ జొచ్చితిని! ఫిబ్రవరి ౨౫-వ తేదీని నాకు స్కాటుదొరగారు వ్రాసిన జాబులో, నేను డైరక్టుగారి కర్ణి పెట్టుకొనినచో, తాము చేయవలసినసాయము తాము చేతు మని యుండెను. మఱునాఁడు పీకేశలింగముగారియొద్దనుండికూడ శేఖ వచ్చెను. స్కాటుదొరగారి నాయన చూడఁబోగా, రాజమండ్రికళాశాలలో నొక తాత్కాలిక దోయగము చేయ నాకు సమ్మతమా యని దొరగా రడిగిరట్ట. వెంటనే నే నొకయర్జీ సంపి, నా కీవిషయమున సాయము చేయుఁడని యుభయులను గోరితిని. ఈయూరు విడిచి రాజమండ్రి వెడలి పోవ మాయిద్దటికి నిష్టమే.

ఆత్మచరిత్రము

ఈ సమయమున మాతమ్మగారు సూర్యనారాయణకు వివాహ సంబంధములు కొన్ని వచ్చెను. అతనికి గట్టుమా లీచ్చెదమని పలు పురు భ్రమపెట్టునప్పుడు, ఋణబాధతో నుండు మాకాతనిబెండ్లి యెడఁ గొంత సుముఖిత్వము గలుగుచువచ్చెను. కాని, మేమివిషయమున నేనిర్ధారణమునకును రాజాల కుంటిమి.

“అక్కట కల్పనకు జనని” అను నొక లోకోక్తి యాంగ్లమునఁ గలదు. “జననాపత్రిక” కు నెలనెలయును నేను బెక్కు వ్యాసములు వ్రాయవలసివచ్చెను. వీరైన పుస్తక మారంభించి వ్రాయుచున్నచో, పత్రికకుఁ దగినంత మేత దొరకునని నే నిదివఱకు “హిందూనుందరీమణుల” రెండుభాగములును వ్రాసితినిగదా. ఇప్పుడు కొంతకాలమునుండి “ఇంగ్లీషువారి సంసారపద్ధతులు” కూడ తెలుఁగు చేసి పత్రికలోఁ బ్రచురించుచున్నాఁడను. కాని, యీపుస్తకములు వ్రాయుటలో నాస్వకపోలశక్తి యంతగ వ్యక్త మగుటలేదు. పద్య రూపమున నుండు పురాణకథలు గద్యమున లిఖించుటయందుఁగాని, యాంగ్లేయ పుస్తకము నొకటి యాంధ్రమున కనువదించుటయందుఁగాని, స్వతంత్రరచనమున కవకాశ మేమిగలదు? సొంతకళ్ళ లల్ల నాకిప్పుడు కుతూహలము పొడమెను. ౧౯౦౧ మార్చి నెల ‘జననాపత్రిక’లో “బాలాంబరాణి” యను నొక కథ వ్రాసి ప్రచురించితిని. దీని నాటుప్రకరణములుగఁ జేసి, ప్రతిప్రకరణమునకు మకుటముగ నొకపద్యము సుల్లేఖించితిని. ఇదియొక విషాదాంతకథ. కొండవీటి రెడ్లనాటి కథగా దీని నేఁ జెప్పినను, చరిత్రాంతము లిం దేమియుఁ గానరావు. ముటుసటి నెల పత్రికలో నింతె పరిమాణముగల “శారద” యనునొక సంతోషాంతకథను వ్రాసితిని. ఇట్లే తక్కినకథలును వ్రాసి, యీకథాసముదాయమునకు వీరేశలింగముగారి “నీతికథా

మంజరి”ని బోలిన “చిత్రకథామంజరి” యను పేరిడితిని. ఈకథలలో మిగుల దీర్ఘమగునది “కృష్ణవేణి.” ఇది కొంతవఱకు చరిత్రాత్మకమగు కథ యనవచ్చును. ఇటీవల చదివిన “కృష్ణామండల చరిత్రము” నుండి కొన్ని చిన్నయంశముల నూతనగఁ గొని నే నీకథ నల్లితిని. ఇది నా కెంతో ప్రియమైనది. ఈ పుస్తకము మొదటి కూర్పులో చిత్రకథలు గానివిహాడ కొన్ని చేర్చబడినవి. “నూర్జిహాసు” “గాలియలు సోదరి”యును చారిత్రకగాథలే. ‘ఉత్తమపుష్పము’ ను చిన్నకథ యనుటకంటె న్యాస మనియే చెప్పనగును!

మే మిటీవల బెజవాడలోఁ గొనినగేదెను కాయుటకు పొరుగుననుండు నొకబాలకుని నియమించితిమి. వాని యజాగ్రతచే నొకనాఁడది తప్పిపోయెను. దానిని వెదకుటకు వాని తలిదండ్రులు చూపిన యశ్రద్ధనుబట్టి వారల దుర్మత్రములవలననే యీమోసము జరిగె నని మాకుఁ దోచెను. చుట్టుపట్టులగ్రామము లన్నియు నేను గాలించి వచ్చితిని. లాభము లేకపోయెను. పోలీసువారి వారింపు లైన గమనింపక యాపిల్లవానితల్లి మ మూరక తిట్టిపోయసాగెను! అంత పిల్లవానిమీఁదను వానితండ్రిమీఁదను మోసమునకు నే నభియోగము తెచ్చితిని. సబుమేజిస్ట్రేటు విచారణచేసి, పిల్లవానిని శిక్షించెను. కాని, పై న్యాయాధిపతి వానిశిక్షను రద్దుపఱచెను.

ఇటీవల చనిపోయిన రానడిగారి సంగ్రహచరిత్రమును నే నాంగ్లమున వ్రాసి యొక బెజవాడసభలోఁ జదివి, “సంఘసంస్కారిణి” పత్రికలోఁ బ్రచురించితిని. ఇంగ్లీషున “భీష్మ”ని గుఱించి యొకవ్యాసమువ్రాసి, రాజమహేంద్రవర ప్రార్థనసమాజవార్షికసభలోఁ జదిరించితిని అదియు “సంఘసంస్కారిణి” పత్రికలో ముద్రితమయ్యెను.

ఆత్మచరిత్రము

మూడేండ్లక్రిందట నే యల్. టి. పరీక్షలో విజయ మంది నను, పట్టభద్రులసభ కిదివఱకు నేను వెళ్లియుండలేదు. ౧౯౦౧ మార్చి ౨౭-వ తేదీని నే నాసభకుఁ బోవుటకు మద్రాసు బయలు దేటితిని. బండిలో నరసింహరాయఁడుగారు మున్నగు మిత్రులు కానఁబడిరి. చెన్నపురిలో స్నేహితులు కొల్లిపర సీతారామయ్య గారియింట నేను బసచేసి, పరశువాక మేగి, వీరేశలింగము బుచ్చయ్యపంతులుగార్లను జూచితిని. మద్రాసు స్టాండ్డు పత్రికా సంపాదకీయ వర్తమలోని బి. వరదాచార్యులుగారిని సందర్శించితిని. ఆయన మరల నన్నాపత్రికకు బెజవాడ యుపవిలేఖకునిగ నుండుఁ డని కోరి, దినపత్రిక సంపుచువచ్చిరి. స్కాటుదొరను జూచితిని గాని యాయన నా కేమియు సాయము చేతుననలేదు.

మేరీకారిల్లయి వ్రాసిన “వెండ్రెట్టా”, “మెట్టి ఆటమ్” అను నవలలను ఏప్రిలు నెలలోఁ జదివితిని. “నైతానువెతల” వలెనే ‘వెండ్రెట్టా’ యను మిగుల మనోహరమగు విషాదాంత కథయే.

అంత మాపాఠశాలకు నెలవు లగుటచేత, మేయి ౫-వ తేదీని బయలుదేఱి, ఏలూరుమీఁదుగ రాజమండ్రి వెడలిపోయితిమి. రాజమండ్రి స్టేషను నుండియే యత్తయు భార్యయు కాకినాడ పోయిరి. మాతల్లియు తమ్ములును త మ్మిచర్య చిన్న పుచ్చె నని తల పోసిరి !

౪౬. వీరేశలింగముగారి సాయము

మా చెల్లెలికూతుని భారసాల ౮-వ మే తేదీని జరుగఁగా, పిల్లను దీసికొని తల్లిదండ్రులు అర్తమూరు మఱునాఁడె వెడలి పోయిరి. మా తమ్మునిభార్యను, పిల్లవానిని మోగల్లునుండి తీసికొని

రావలెనని నేను మాతముగఁడును ౧౨-వ తేదీని రాజమండ్రినుండి బయలుదేరి, మఱునాటి ప్రాద్దున్న మోగల్లు చేరితిమి. అందఱు నచట నేనుమె. పిల్లవాఁడు బాగుగనే యుండెను గాని, వట్టి బల హీనుఁడు. మావాండ్రును దీసికొనిపోయెద మని మేమునఁగా, మేము బారసాలను వైభవముగ నచట జరిపినఁ గాని తల్లిని పిల్లవాని నిపుడు పంప వలనుపడదనియు, లేనిచో రాబోవునెలలో మాయింటికే వారిని మేము తోడుకొనివచ్చి బారసాల చేసికొనవచ్చుననియు, నర సయ్యగారు చెప్పివేసిరి! కోపస్వభావుఁడగు మాబావ మరతులకు మే మంగీకరించి మరలి వచ్చితిమి.

అంతట సోదరుల మిద్దఱుమును రాజమండ్రి వెంటనే విడిచి, వేలివెన్నుమార్గమున గోపేరు పోయి, మా ఋణదాతదర్శనముఁ జేసి కొని, తఱుకు వచ్చితిమి. అచట నొక యున్నతపాఠశాలను నెలకొల్పు ప్రయత్నిములు జరుగుచుండెను. నన్ను దానికి ప్రధానోపాధ్యాయునిగ నుండుఁడని పలువురు కోరిరి. కాని, తగినంత స్థిరత్వము లేని పాఠశాలలోఁ బ్రవేశింప నాకిష్టము లేదు.

ఆ సంవత్సరమున గోదావరి మండలసభలు అమలాపురమున జరుగవలసి యుండెను. నన్నాసభలకు న్నేహితు లాహ్వానించిరి. సాంబశివరావు కామేశ్వరరావుగార్లతోఁ గలిసి నేను ౨౬-వ మేయి తేదీని అమలాపురము బయలుదేరితిని. మండల రాజకీయసభకుఁ బోయి, “ప్రాండర్లు” పత్రిక యుపవిలేఖకునిగ వార్తలు వ్రాసి యా పత్రిక కంపితిని. ౨౮-వ తేదీని సంఘసంస్కరణసభ జరిగెను. దానికి గోపేటి శివరావుగా రధ్యక్షులు. ‘వేశ్యాజననిషేధము’ ‘వితంతువివాహప్రాప్త్యాహము’ లను గుటించిన తీర్మానములు నేను బ్రతిపాదించితిని. గోదావరిమండలస్థాయిసంఘములో నన్నొకసభ్యు

ఆత్మచరిత్రము

నిగఁ జేరుమని యెందఁ తెంతగఁ జెప్పినను నేను సమ్మతింపలేదు! వేఱుమండలమున నివసించునా కీ మండలసమాజసభ్యత్వము బరువులచేటని నేఁ దలంచితిని. దీనికి నన్నుఁ గొందఱు నిందించిరి. మఱునాఁడు విద్యావిషయక సభ జరిగెను. 30-వ తేదీని మే మందఱము బయలుదేఱి రాజమండ్రి వెడలివచ్చితిమి.

౧-వ జూను తేదీని నేను మా బంధువులను జూచుటకు కాకినాడ పోయితిని. నా కచట నొక వైద్యునితోఁ బరిచయము కలుగఁగా, తల్లికిని భార్యకును వారియొద్దఁ గొంతమందు పుచ్చుకొంటిని. అచట నున్న దినములలో 'రాజాగారి కళాశాల'లో నొక యుద్యోగము ఖాళీయగుననియు, నా కది లభింపఁగల దనియు మిత్రులు చెప్పిరి. ౨౦-వ తేదీని మరల మేము బెజవాడ ప్రవేశించితిమి.

సంఘసంస్కరణోద్యమ ప్రచారమునకై నేను గొందఱు మిత్రులతోఁ గలసి, ౬-వ జూలయిని బాపట్ల బయలుదేఱితిని. మార్గమధ్యమున మమ్ముఁ గొందఱు మిత్రులు గలసికొనిరి. మే మందఱము నచట నుపాధ్యాయులగు బొత్తూడి వెంకటప్పయ్యగారియింట బస చేసితిమి. డిస్ట్రిక్టుమునసబుగారు బహిరంగసభ కధ్యక్షులు. విన్నకోట కోడండరామయ్య రాజగోపాలరావుగార్లు ప్రారంభించిన చర్చలో మే మందఱమును పాల్గొంటిమి.

పూర్వము పాఠశాలకార్యక్రమము సాగించుటలో అనంతము గారికి సామాన్యముగ నేను సహాయము చేయుచుండువాఁడను. ఇపు డాయన, సాంబమూర్తిగారు మున్నగు క్రైస్తవ బోధకుల సలహా పుచ్చుకొనుచు, వారల చేతనే కాలనిర్ణయపట్టిక మున్నగునవి

సిద్ధము చేయించుట, నాకును తక్కిన యుపాధ్యాయులకును నసమర్థముగ నుండెను. పాఠశాలలో జరుగుచుండెడి దుర్మయములను గుఱించి నే నొక పెద్దయుత్తరము వ్రాసి, అనంతముగానికి ౧౮-వ జూలయిని బంపితిని. ఆరోజునను మటునాడును జబ్బుగా నుండుట చేత నే నింటనే యుంటిని. మిత్రులతోఁ గలసి యొకసాయంకాలమున ననంతముగారు నన్ను జూడవచ్చి, కాలనిర్ణయ పట్టికను నన్ను దయార్థచేయు మనిరి. నే నందుకు సమ్మతించనందున, సరియైన యేగ్బాటులు జరుగకుండుటకు నేనే కారణముగదా యని వారనిరి! కాని, యందుఁజేయెడుటను నేను నిజము విప్పిచెప్ప సాహసింప కుంటిని.

కొత్తయేర్పాటులచొప్పున పాఠశాలలో నాకుఁ బని హెచ్చి తీజిక తక్కువ యయ్యెను. నా దేహమున నితీవల ససిగా నుండుటలేదు. సంవత్సరముల కొలది వార్తాపత్రికల పనులు చేయుటకు నే నెంతయు విసిగియుంటిని. ౧౯౦౧-వ సంవత్సరము జూను 'జనానాపత్రిక'లో స్వవిషయము అను శీర్షికక్రింద నే నిట్లు వ్రాసితిని:—“ఈ పత్రికతో మా 'జనానాపత్రిక' కెనిమిది సంవత్సరములు గడచినవి. జూలయి నెలలో ౯-వ సంవత్సరము ప్రవేశ మగును. * * * ఇంగ్లీషుమాసపత్రిక లెంత చక్కఁగ నుండునో చూడుడు! వేల కొలది చందాదారులుండుటచేతనే యాపత్రికలు చొక్క నమ్మబడుచున్నవి. అందలి విషయములు బొమ్మలును రమ్యముగ నుండును. మనదేశముం దన్ననో, పత్రికాధిపతి తన తీజిక కాలమును, సామ్మను పత్రిక కుచితముగ నీయవలసినదే! పత్రికకు వ్యాసములు వార్తలు మున్నగునవి ముఖ్యముగ నాతఁడే వ్రాయవలయును. ఇతరు లతనికి సాయము చేయరు! పత్రికలను చందాదారుల కంపుట, ఉత్తర ప్రత్యుత్తరములు నడుపుట, సామ్మననాలు చేయుట, మొదలగు.

ఆత్మచరిత్రము

పత్రికపనులన్నియు నాతనిమీదనే పడును! కావున పత్రికాసంపాదకత్వము సంతోషజనకము గాక, యతని కొక శిక్షగా నగుచున్నది!

“ఇట్టి బానిసపనుల కీ జనానాపత్రికాధిపతియు లోనై యున్నాఁడని వేరే చెప్పనక్కఱలేదు! ఎల్లకాలము నేకరీతిని కష్టపడుటకు మానవప్రకృతి యోరువఁ జాలదు! * * * కాబట్టి మా కీ సత్కార్యమున సహాయము చేయుఁడని యార్జులను విద్యాధికులను వేడుచున్నాము.”

ఇపుడు చెన్నపురిలో ముద్రాలయమును నెలకొల్పి జరుపుచుండు వీరేశలింగము పంతులుగారిని, “జనానాపత్రిక” ముద్రాణాధికార్యకలాపమును గైకొనుఁడని కోరుచును, నేను పత్రికాసంపాదకునిగ నుండునని చెప్పుచును నే నొక లేఖ వ్రాసితిని. ఆయన దీనికి సమ్మతించి, తాము స్థాపింపనున్న యొక వార్తాపత్రికకు అంగ్ల వ్యాసములు వ్రాయుఁడని జూలయి ౨౨-వ తేదీని నాకు లేఖనంపిరి. మఱునాఁడే వారికి వందనము లర్పించుచు నేను బ్రత్యుత్తర మిచ్చితిని. కాని, నెనువెంటనే బ్రాహ్మసమాజమువారి ముద్రాలయమునుండి నాపత్రికను దీసివేయలేకయు, పాఠశాలలోని పనితోందరవలనను, నే నొక నెల యాలసించి, అగష్టు ౨౩-వ తేదీని పంతులుగారి కీ విషయమున జాబు వ్రాసితిని. దీనికి పంతులుగారు ౨౮-వ అగష్టున పెద్ద ప్రత్యుత్తర మిచ్చిరి. నేను జేసిన యాలస్యమునకు నామీద వారి క్రాగ్రహము జనించెను. వారిపుడైనను మా పత్రికకు సాయము చేయ సిద్ధముగ నుంటి మనుటచేత, నేను సెప్టెంబరుసంచిక మొదలు మాపత్రికను వారి కొప్పగింప నిశ్చయించుకొని, ౩౦-వ అగష్టున మొదటివ్యాసము వ్రాసి వారి కంపితిని.

౧౯౦౧ సెప్టెంబరునుండియు “జనానాపత్రిక” వీరేశలింగముగారి ‘చింతామణిముద్రాలయము’న నచ్చుత్తింపఁబడెను. సెప్టెంబరు పత్రికలో నే నిట్లు వ్రాసితిని:—“తెలుఁగుజనానాపత్రిక” విషయమై మేము పడుచుండు కష్టములు చూచి స్త్రీవిద్యాభిమానులలో నగ్రగణ్యులగు శ్రీ కందుకూరి వీరేశలింగముపంతులుగారు మా పత్రికను నడుపుభారము కొంత తాము వహించెద మని దయతో వాగ్దానము చేసియున్నారు. ఈ సాహాయ్యమునకు వారి కెంతయు కృతజ్ఞులము. ముందునుండి మా పత్రిక వారి ముద్రాక్షరశాలలో ముద్రితమై చెన్నపురినుండి ప్రకటింపఁబడును. చందాధనము చెన్నపురికిని, వ్యాసములు మున్నగునవి బెజవాడకును, బంపవలయును. * * *

“* * * శ్రీ పంతులుగారు మా పత్రికను చౌకగనే ముద్రింపించెదమని సెలవిచ్చిరి. పత్రికాప్రకటనము, చందాలవసూలు, మున్నగు కష్టకార్యము లన్నియు నుచితముగఁ జేయఁ పంతులుగా రంగీకరించిరి. వీరి యాదార్యమునకు వందనములు చేయుచున్నాము. * *

“శ్రీ వీరేశలింగముగారి యాదరణమున నీపత్రిక వర్ధిల్లఁగలదని యెంచుచున్నాము.”

మొదటి నెలనుండియే వీరేశలింగముగారు మా పత్రికకుఁ దాము వ్యాసములుకూడ వ్రాయుచువచ్చిరి. సెప్టెంబరు అక్టోబరు సంచికలయందలి “శ్రీ అలెగ్జాండానుహారాజ్ఞి చరిత్ర” యు అక్టోబరు సంచికలోని “ఉత్తమమాత” యును, వీరు వ్రాసినవియే. ఈ సాయమే కాక, తమయొద్దనుండు ప్రతిమల దిమ్మెలు మా పత్రిక యుపయోగమునకు వీ రొసంగుచుండెడివారు.

౪౭. ఉద్యోగప్రయత్నము

ప్రేరేపకముగాని సాయమున “జనానాపత్రికా” ప్రచురణ భారము నాబుజములనుండి చాలవఱకు తొలగిపోయెను. అనంతముగానే మరల బెజవాడపాఠశాలకు ప్రధానోపాధ్యాయులు గను, అధికారులుగను వచ్చినను, ఈమాటు నారి పరిపాలనము నా కంతగ నచ్చలేదు. ఆయనపేరు చెప్పి పెద్దయుపాధ్యాయులమీఁద చిన్న వార లధికారము చెల్లించుట కడు నుస్సహాయుగ నుండెను! నాయెడ ననంతముగాని వైఖరి యిట్లు మాటిపోవుట మాడఁగా, నే నీపాఠశాలలో నుండుట వారి కిష్టము లేకుండునట్లు తోచెను! కావున నే నీసంవత్సరాంతమున వేటుపాఠశాలకుఁ బోయి, స్వగౌరవరక్షణము చేసికొనుట కర్తవ్యముగఁ గానిపించెను. అంత మానిన న్యాయ శాస్త్రపుఁజదువులు మరల నేను విప్పితిని. వెనుకటిదుఱుకుఁదనము లేకున్నను, ఒకరితిని నే నాభిప్రాయములు తిరుగవేసితిని

మాతల్లికిఁ దఱచుగ వ్యాధి వచ్చుచుండుటవలనఁగూడ నా మనస్తాప మతిశయించెను. ౪-వ సెప్టెంబరున నా తమ్మునియొద్ద నుండి వచ్చినయుత్తరములో, ఇటీవల చేసిన జబ్బులో నీరసముచేత ధృతిచెడి యామె యేడ్చెనని యుండెను!

అప్పుడప్పుడు నేను సమావేశపఱచుచు సభలు మున్నగునవి నామనస్సున కొకింత యుపశమనము గావించెను. ౭-వ సెప్టెంబరున ముగ్గురు స్నేహితులము మరల బాపట్లకు దండయాత్ర సాగించితిమి. మిత్రులు విన్నకోట కోటండరామయ్యగారు సంస్కారపక్షమువారి వాదమును వ్యక్తపఱచిరి. పూర్వాచారపరుల పక్షమున నూజివీడు వాస్తవ్యులగు సూర్యవారాయణశాస్త్రిగారు, ప్రసంగించుచు, పూర్వ

౪౭. ఉద్యోగప్రయత్నము

సృష్టికర్తలకు వితంతువాద్యాహము లంగీకారమే కాని, పరాశరునికి మాత్ర మవి యసమృత మని నుడివిరి. మఱియొకరును బ్రసంగిం పకయె యధ్యక్షులు సభ విరమించి మా కాశాభంగ మొనరించిరి!

౧౯౦౧ సం॥ ౯-వ సెప్టెంబరు వార్తాపత్రికలలో నెల్లూరు నందలి వెంకటగిరి రాజాగారి పాఠశాలకు ప్రథమాపాధ్యాయుడగు కావలె ననుప్రకటనము గలదు. నేను దరఖాస్తు నంపితిని. నన్ను గుఱించి సిఫారసు చేయుడని యొకరిద్దఱు నెల్లూరుమిత్రులకు నేను వ్రాసినను, నా కీయద్యోగ మగునని యాశలేదు.

మేము బెజవాడలో నివసించు బంగాళా నిశ్శబ్దమగు ప్రదేశ మందలి తోటలో నుండెను. చుట్టుపట్టులఁ జేరువ నిండ్లేవియు లేవు. సమీపమున నుండునవి క్రైస్తవమహమ్మదీయుల గోరీలదొడ్లు మాత్రమే! పాఠశాలలోఁ బను లుండియు, బహిరంగసభలలోఁ బాల్గొనుచును, రాత్రులు నే నింటి కాలస్యముగ వచ్చునపు డెల్ల, ఒంటరిగ నింట నుండు నాభార్య దిగులుపడుచుండెడిది. ౧౧-వ సెప్టెంబరు రాత్రి నే నాలస్యముగ నిలు సేరునప్పటికి నాభార్య విలపించు చుండెను. ఈ యిల్లు విడిచి యింకొక ప్రదేశమునకుఁ బోవుట యుక్త మని నా కంత తోచెను.

బాలికాపాఠశాలల పరీక్షాధికారి స్వామిరావుగారు ౨౨-వ సెప్టెంబరున నా కగపడి, 'జనానాపత్రిక' లో మతవిషయక చర్చలు జరుగుచున్న వని పెద్దపరీక్షాధికారిణి కారుదొరసానిగారి యభిప్రాయ మని నాకుఁ జెప్పిరి. నే నేమిచేయను? తెలుఁగుతెలియని యీ యధికారి ప్రముఖులు 'జనానాపత్రిక' ను గుఱించి వట్టి యపోహములు పడుచున్నారు! కొలఁదిరోజులలో నే నాకాం

ఆత్మచరిత్రము

తను బెజవాడలోఁ గలసికొని మాటాడఁగా, నిజము తెలిసికొని యామె నాపత్రిక దేస మరల సుముఖి యయ్యెను !

౧౭-వ అక్టోబరున నేను భార్యయు రాజమండ్రి వెళ్లి మావాండ్లను జూచితిమి. మా తమ్మునికుమారుడు నరసింహము, చెల్లెలిమాతరు నరసమ్మయును మంచి యారోగ్యము లేకయుండిరి. కుటుంబ మంతయు బెజవాడ వచ్చినచో నందఱును గలసి హాయిగ నుందు మని నేను మా తమ్మునికి బోధించితిని.

మఱునాటి “మద్రాసుస్టాండర్డు” పత్రికలో పర్లాకిమిడి కళాశాలలోని యుపాధ్యాయుఁ డొకఁడు నెల్లూరు వెళ్లిపోయె నని యుండుటచూచి, నా కా యుద్యోగము లభింపఁ బ్రయత్నింపుఁ డని మిత్రులు రాజగురువు పైడిగంటము కృష్ణారావుగార్లకు వ్రాసితిని. మే మంత బంధుదర్శనార్థమై కాకినాడ వెళ్లితిమి. నా కీ పర్లాకిమిడి యుద్యోగమునుగూర్చి సాయము చేయుఁడని స్కాటుదొరగారికి వ్రాసి, పర్లాకిమిడి కళాశాలాధికారికి దరఖాస్తు నంపితిని. పాఠశాలల పరీక్షాధికారినుండి సిఫారసు తీసికొని, యది పర్లాకిమిడి పంపితిని.

నేను బెజవాడకు ౯-వ అక్టోబరున తిరిగివచ్చితిని. అచట నాకు వెంకటరత్నమునాయఁడు గారు కానిపించి, తమ తమ్ముని భార్య చనిపోయె నను దుఃఖివార్త చెవిని వేసిరి. ఇపు డీ యన్నదమ్ము లిరువురును కళత్రవిహీను లయిరని వగచితిని. ఆసాయంకాలము నేను బసకు వచ్చుచుండఁగా, దారిలో నొకచోట విపద్ధశనుండు నొక మనుజుని దీనాలాపములు వినవచ్చెను ! నే నచటికిఁ బోయి చూడఁగా, ఒక యూరపియను వలంబీరు తన చాకలివాఁడు సరిగా

౪౮. తమ్ముని వ్యాధి

బట్టలు దుకలేదని కోపించి, వానిని మోదుచుండెను! నే నెడ్డుపడి, వానికి బుద్ధిచెప్పెద నని పలికి, చాకలిని విడిపించితిని.

నే నిపుడు పల్లకిమిడి యుద్యోగమునకై గట్టిప్రయత్నము చేసితిని. అనంతముగారు తాము దయతో సిఫారసు చేయుటయేకాక, మద్రాసు నందలి తమతోడియల్లునికి నన్ను గుఱించి వ్రాసి, నాకుఁ దోడు పడుఁ డని వారిని గోరిరి. క్లార్కు పాలుదొరలను, నాగోజీ రావు పంతులుగారిని, నా కీ యుద్యోగవిషయమై సాయముచేయుఁ డని నేను వేడితిని.

౪౯. తమ్మునివ్యాధి

నే నీమాటు బెజవాడ యొంటరిగ వచ్చుటచేత, గోపాలమను విద్యార్థి యువకుఁడు నా కీదినములలో వంట చేసిపెట్టుచుండునాఁడు. ఆతనిది నెల్లూరువంట. వంటకము లన్నియు జిహ్వకు మందులవలెఁ దగులుచుండెను! ఎటులో చేదు మ్రింగునట్లు నే నన్నము దినుచు, దినములు పుచ్చుచుంటిని.

విద్యార్థులు, తమ “ప్రసంగసమాజ” నార్సి కోత్నవ సమయమున నన్నొక యుపన్యాస మీయు మని కోరిరి. “బోధకుల విధులు” అను నొక యాంగ్లవ్యాసము వ్రాసి, 3-వ అక్టోబరున సమాజసభలోఁ జదివితిని. విద్యార్థులు మహాధ్యాయులు నది మెచ్చుకొనిరి. “సంఘసంస్కారిణీ” పత్రికలో నది ప్రకటిత మయ్యెను.

రెండవ నవంబరున రాజమండ్రినుండి వచ్చిన యుత్తరములో, తమ్ముఁడు సూర్యనారాయణకు ఎక్కువగ జ్వరము వచ్చె ననియు, నన్ను తత్తుణమే రమ్మనియు నుండెను. ఆ సాయంకాలమునకు రాజ

ఆత్మచరిత్రము

మండ్రి చేరితిని. నూర్యనాగారాధకు జ్వరము కొంత తగ్గినని చెప్పిరి గాని, యింకను తీవ్రముగనే యుండెను. నారాకవలన వాని కెంతో ధైర్యము కలిగెను. తనకు గుంటూరుచెప్పులజోడు తెచ్చిపెట్టు మని వాడు ప్రాధేయపడెను. ఒక క్రొత్తపంచెయు గొడుగును నేనీయఁగా, వాఁ డెంతో సంతోషించెను. “అయ్యో నాదారిద్ర్య మెంత దుఃఖభాజనము! తండ్రికి జీవితకాలమున సౌకర్యము లొనఁ గూర్ప నైతిని. ఇప్పుడు నాతోఁ బుట్టినవానికోరికలు చెల్లింప నేర కున్నాను!” అని నేను లోలోన వగచితిని. త్వరలో నేను మరల వచ్చెద నని తమ్ముని సమాధానపఱిచి, ౪-వ నవంబరున నేను బెజ వాడ వెడలిపోయితిని. తమ ప్రియశిష్యుఁడు నూర్యనారాయణ జబ్బు పడె నని విని, నా యుపాధ్యాయమిత్రు లందఱు బెజవాడలో ఖిన్నులైరి.

బెజవాడలో ౧౨, ౧౩ నవంబరున చట్టనిర్మాణసభల కెన్ని కలు జరిగెను. పురపాలకసంఘముల తరపున కృత్తివెంటి పేర్రాజు పంతులుగారును, స్థానికసంఘములపక్షమున జంబులింగమొదలియూరు గారును నియమింపఁబడిరి. నాతోడి బోధకుఁడు కల్యాణరామయ్యరు గారు మెయిలుపత్రికకును, నేను స్టాండర్డుపత్రికకును ప్రతినిధుల మై సభలలోనికి వెళ్లి, సమాచారములు వ్రాసి పత్రికల కంపితిమి.

నేను జేసిన కృషిఫలితముగ, పర్లాకిమిడి కళాశాలాధికారి యగు టెయిలరు దొరనుండి నాకొక బాబు వచ్చెను. తమ విద్యా శాలలోని క్రిందియుపాధ్యాయులకు క్రమముగ వైయుద్యోగము లిచ్చెద మనియు, అందువలన నాకు డెబ్బదిరూపాయల పనిమాత్ర మీయఁగలమనియు వారు వ్రాసిరి. ఇచటనే ౨౫ రూపాయలు జీతము గలనాకు ౩౦ రూపాయలపని యిచ్చెద మనుట నిరుత్సాహకర

మయ్యను, నాసంగతి యాకళాశాలాధికారి తలపెట్టినందుకే నేను సంతోషించితిని! కొలఁదినెలలలో నా కిచటనే ౯౦ రూపాయల జీత మిచ్చెదరు గాన, నాకుఁ దగినవేతన మొసఁగినచో, పర్లాకిమిడి వచ్చెదనని నేను మఱునాడే యాయుద్యోగీయునికి ప్రత్యుత్తరము వ్రాసితిని.

నే నిదివఱకే భీష్మునిగుఱించి యాంగ్లవ్యాస మొకటి వ్రాసి ప్రచురించితిని. ఇపుడు కార్లయిలుని “శూరుల” వంటిపుస్తకము నాంగ్లమున రచియింపఁబూని, “ప్రహోదుఁడు—దేవుని ప్రియభక్తుఁడు”, “అర్జునుఁడు—సాధకుఁడు” అను శీర్షికలతో నేను గొన్నివ్యాసములను వ్రాయఁనెంచితిని.

౨౩-వ నవంబరు దినచర్యలో నిట్లు గలదు:—“గతరాత్రి భార్యయు నేనును పర్లాకిమిడి యుద్యోగము నాకుఁ గావచ్చునని యెంచి, భావి విషయములను గుఱించి తలపోసితిమి. ‘ఎపిక్టిటసు’ చదివి, యందలి రమ్యములగు కథపట్టు లామెకు బోధపఱచితిని. * * నేడు మరల గృహకల్లోలము! అనుతాపలేశ మెఱుంగని గర్విణియగు సతితో సుసార మెట్లు పాసంగును?”

౨-వ డిసెంబరున బంగాళావాస్తవ్యులు వివినచంద్రపాలా గారు మద్రాసునుండి వచ్చి నా కతిథులయిరి. వారికిఁ గావలసిన సౌకర్యములు నే నొనఁగూర్చలేకుంటిని. “కాఫీ” మేము చేయఁగోక పోయితిమి. కాఫీ చేయనేరని కుటుంబపు జీవితము వ్యర్థమని వారు చెప్పివేసిరి! ఆసాయంకాలము వా రొకయుపన్యాస మిచ్చి, మఱునాడు వెడలిపోయిరి.

౧౯-వ డిసెంబరునాటికి పాఠశాలపనియు, ప్రాథమికపరీక్ష పనియుఁ బూర్తియయ్యెను. తమ్ముఁడు సూర్యనారాయణ జ్వరము

ఆత్మచరిత్రము

తిరుగఁబెట్టెనని యా రోజుననే నాకు జూబు వచ్చినను, వెంటనే బయలుదేఱలేకపోయితిని. బెజవాడలో వ్రాతపని పూర్తిపఱచుకొని, ౨౧-వ తేదీని ఏలూరు వెళ్లితిని. పల్లాకిమిడినుండి మద్రాసు తిరిగిపోవుచుండు పాలుపీటరుపిళ్లగారిని నేను రెయిలుస్టేషనులోఁ గలసికొంటిని. పల్లాకిమిడి పనికి ఇద్దఱు యం. యే. లును, పెక్కుమంది యితరులను దరఖాస్తు పెట్టిరనియును, నా కది లభింపవచ్చుననియును వారు చెప్పిరి. మా పెదతండ్రి కుమారుఁడు పట్టాభిరామయ్య చనిపోయెనను దుఃఖివార్త ౨౨-వ తేదీ సాయంకాలమున నేలూరులో నాకుఁ దెలిసెను. మఱునాఁడు ప్రొద్దుననే యుభయలమును రాజమండ్రి బయలుదేఱితిమి.

౪౯. సూర్యనారాయణుని నిర్యాణము

౧౯౦౧ డిసెంబరు ౨౩-వ తేదీ సాయంకాలమునకు రాజమండ్రిలో దిగి మే మింటికిఁ బోవునప్పటికి, సూర్యనారాయణకు మిక్కిలి జబ్బుగా నుండెను. గత రాత్రియే వానికి సంధిగుణము ప్రవేశించెనని చెప్పి వెంకటరామయ్య విలపించెను. రోగి నన్నుఁ జూచి మిగుల సంతోషపడెను. నే నేమి క్రొత్తవస్తువులు తెచ్చితినిో చూపుమని వాఁడు నన్నడిగెను. 'నాకు బందరుచెప్పలు తెచ్చిపెట్టితివా?' యని వాఁడడుగునపుడు, లేదని చెప్పుటకు నేను మిగుల నొచ్చుకొంటిని. వైద్యుఁడు కొటయ్యనాయఁడుగారిని దీసికొనివచ్చి చూపించితిమి. రెండు శ్వాసకోశములును బంధించె ననియు, సన్నిపాతము ప్రబలె ననియును, ఆయన చెప్పివేసిరి. మేము క్రమముగ మండు లిచ్చుచు రాత్రి జాగరము చేసితిమి. మఱునాఁటికి వానివ్యాధి ముదిరెను. శ్లేష్మప్రకోపమువలన రోగి యొత్తిగిలలేకుండెను! ఊపిరి పీల్చుట కష్టమయ్యెను. అంత దేశీయవైద్యు నొక

౪౯. సూర్యనారాయణుని నిర్వాణము

నని బెట్టితిమి. ఆతని మండులును శ్లేష్మము నరికట్టలేకపోయెను. సంధి విజృంభించి, రోగిదేహము వణకెను. రాత్రి ౧౧ గంటలకు మా తమ్ముడు మృత్యువువాతఁ బడిపోయెను !

మా చిన్నితమ్ముడు మరణమొందె నని మేము నమ్మలేకపోయితిమి ! ఆ ముద్దుమోము, దృఢకాయము, ఉన్నతాకారము, నయ వినయములు, అసమానబుద్ధి వికాసమును, తలపోసి తలపోసి మేము విలపించితిమి !

మాకు ప్రపంచ మంతయు సంధికారబంధుర మయ్యెను ! మేమిట్టి దుఃఖావస్థ నెపుడు ననుభవింపలేదు. 3 సంవత్సరముల క్రిందట మరణము నందిన మాతండ్రియు, గత సంవత్సరమం దీదినము లందు కాలగతినిొందిన మాపినతల్లియు, కొంతకాలము జీవించిన యనుభవశాలురు. ఇపుడు చనిపోయిన మా తమ్ముడు వట్టి పసరిక పించెయ్యే ! ముద్దుమాటలు, కొంతైనఁపుఁ జేష్టులును,—వీని నింకను సరిగా వీడనేలేదు ! అట్టి పిల్లవానికి సంభవించిన యకాలమరణము నకై మేమమితముగ వెతనొందితిమి. ఈ పాపిష్ఠరాజమహేంద్ర వరపట్టణ మింక వదలిపెట్టి, బెజవాడవంటి క్రొత్తప్రదేశమునకు సంసారము తరలించుట మంచి దని మేమందఱుము తలంచితిమి. ‘జనానాపత్రిక’ ౧౯౦౨ సంవత్సరము జననరిసంచికలో మాతమ్మునిగూర్చి నే నిట్లు వ్రాసితిని:—“ఈ పత్రికాధిపతి కనిష్ఠసోదరుఁడగు సూర్యనారాయణ యను ౧౮ సం॥ వయస్సుగల చిన్నవాఁడు గత డిసెంబరు ౨౪-వ తేదీని జ్వరశీడితుఁడై లోకాంతరగతుఁడయ్యె నని తెలుపుట కెంతయు విచారకరముగ మన్నది. ఈతఁడు ‘జనానాపత్రిక’ కు వ్యాసములు వ్రాయుచువచ్చెను. విద్యాధికత చేతను, బుద్ధి తీక్షణముచేతను, వినయాది సద్గుణములచేతను శోభిల్లు

ఆత్మచరిత్రము

మండేడి యీబాలుని యకాలమరణము మిగుల దుస్సహముగ నున్నది. జయామయుడగు భగవంతుఁ డీతనియాత్మకు శాంతి నొసంగుగాక !”

సూర్యనారాయణకు గణితశాస్త్రమునం దసమానప్రజ్ఞ గలచు. నాయొద్ద కొన్ని సంవత్సరముల క్రిందట బెజవాడ పాఠశాలలో ర-వ ఫారములో వీఁడు చదువుచుండునపుడు, తరగతిలో నే నెంత చిక్కులెక్క లిచ్చినను, అందఱికంటె మున్ముంగుగనే లెక్కచేసి, ముసిముసినవ్వులు నవ్వుచు, నాయొద్దకు వచ్చుచుండువాఁడు ! అతఁడు ప్రవేశపరీక్షునిచ్చి రాజమండ్రికళాశాలలో ప్రథమశాస్త్రతరగతిలో ౧౯౦౧-వ సంవత్సరమునఁ జదివెను. గణితశాస్త్రమునం దితనికిఁ గల సమర్థతను గనిపెట్టి, అధ్యాపకులు వీనియం దమితాసురాగము గలిగియుండిరి. కళాశాలలోఁ దానొకసంవత్సరమే చదివినను, ఈతఁడు గణితశాస్త్రపుస్తకము లందలి చిక్కులెక్కలు పెక్కులు చేసి తనపుస్తకమున నెక్కించి యుంచుకొనెను ! ఈతని యకాల మరణము ఉపాధ్యాయులకు, సహపాఠీయులకును గడు విషాదకరముగ నుండెను. ఇటీవల నింట చిన్నపను లన్నియు నీతఁడే చేయుచుండువాఁడు. ఈతని నయవినయములు దలచుకొనినప్పుడు, మాకందఱికిని గుండె నీతైపోవుచుండెను ! మా సోదరుల కెవరికిని బ్రాప్తి పని యున్నతవిద్య నీతనికిఁ జెప్పించి ముందు మంచిస్థితి కీతనిఁ గొని రావలెనని మే మనుకొనెడివారము. ఇప్పుడు మాయాశ లన్నియు నీటఁగలసెను ! మాతల్లి కీపిల్లవాని మరణము కడు దుస్సహ మయ్యెను. అందఱము నీ దుర్భరవిషాద మనుభవింపవలసినపార మైతిమి !

గిం. సందిగ్ధావస్థ!

గిం. సందిగ్ధావస్థ!

కూలుమబ్బులు క్రమిస్తూ యాకసమం దొకప్రక్క మేఘము తొలగిపోయి, సూర్యకిరణ ప్రసార మొకింత కలిగినట్లు, ఈ దుఃఖిసమయమున మా కొక సంతోషవార్త వినవచ్చెను! నాకు దొరతనమువారికొలుపులో నుద్యోగ మయ్యె ననియు, నరసారావు పేటలో సహాయపరీక్షాధికారిగ నియమింపబడితి ననియు నొక స్నేహితుఁడు చెప్పెను. దీనినిగుఱించి విచారింపఁగా, ఇది సత్య మని తేలెను! మరల మేము తల లెత్తుకొనసాగితిమి. అందఱము నరసారావు పేట పోవుట యుక్త మనుకొంటిమి. ప్రస్తుతమున నే నీపనిలోఁ బ్రవేశించినచో, కళాశాలలో నాకుఁ బిమ్మట మంచియుద్యోగ మిప్పింతు నని స్కాటుదొర వ్రాసి, మాతమ్మఁడు చనిపోయినందుకు తన విచారమును చెల్పెను.

నా కీసమయమునందే, పర్లాకిమిడి కళాశాలలో నూఱురూపా యిల వేతనముమీఁద ప్రకృతిశాస్త్రోపన్యాసకపదవి నిచ్చితిమని, యా కళాశాలాధికారి తెయిలరుదొర వ్రాసెను! నేను బెజవాడ పాఠశాలలోనే యుండినయెడల నెక్కువజీత మిప్పించెద మని అసంతముగారు వ్రాసిరి! ఇట్లే మూఁడు ఉద్యోగములలో నేది శ్రేష్ఠమో నిర్ణయించుకొనుట మాకుఁ గష్టముగఁ దోచెను!

ప్రభుత్వమువారి కొలువులోఁ బ్రవేశించుటకు వైద్యుని సర్టిఫికేటు కావలయును. కొంతకాలమునుండి దేహస్వస్థత లేని నా కాసర్టిఫికేటు దొరకునో లేదో ముందు చూచుకొనుట మంచిదని నాకును తమ్మఁడు వెంకటరామయ్యకును దోచెను. ఇపు డది యవసరము లేదని పరీక్షాధికారియగు విలియమ్స్ పిళ్లగారు చెప్పినను, ఎందుకైన

ఆత్మచరిత్రము

మంచిదని భారియొద్దనుండి యుత్తరము పుచ్చుకొని, నేను గుంటూరు పోయి, యచటి వైద్యాధికారితోఁ బరిచయము గలిగింపుఁ డని నామిత్రులు వెంకటకృష్ణయ్యనాయఁడు గారిని ణారితని. కాని, వారికిని వైద్యాధికారియగు తమ్మసుసింగుగారికిని మిత్రభావము లేకుండుటచేత, నా కీసాయము గలుగలేదు. వైద్యుఁడు నన్నుఁ బరీక్షించి, నాయందు హృద్రోగ చిహ్నములు గాన్పించెననియు, దొర తనమువారి కొలువులోఁ బ్రవేశింపవలదనియుఁ జెప్పిరి! ఐనను నన్ను బాగుగఁ బరీక్షించి, నిజమంతయు వ్రాసివేయుఁ డని వైద్యుని నేను గోఱితిని! పర్యవసాన మేమన, నేను ప్రభుత్వోద్యోగమున కనర్హుఁడ నని వైద్యుఁడు వ్రాసివేసెను!

నాయఁడుగారికిని తమ్మసుసింగుగారికినిత గల వైషమ్యములే నాదురదృష్టమునకుఁ గారణ మయ్యె నని పలువురు తలంచిరి! నే నంత గుంటూరు నుండియే ౧౧-వ జనవరిని రెండు తంతుల నంపితిని. ఒకటి పరీక్షాధికారికి,—నాకు వైద్యుఁడు కావలసిన సర్టిఫికేటు నీయలే దనియు, రెండవది పల్లాకిమిడి కళాశాలాధికారికి,—నేను వారి కళాశాలలో నుద్యోగము స్వీకరించితి ననియును. మఱునాఁడు ఉదయముననే నేను బెజవాడ వచ్చితిని. నా యతొకిక చర్య కందఱు నాశ్చర్యపఠిరి. దొరతనము వారికొలుపు చేర నిశ్చయించుకొనినవాఁడు, వైద్యునియొద్దకు పొడి చేతులతోఁ బోవుటకు వారు నవ్విరి!

నాకు పల్లాకిమిడి యుద్యోగ మిచ్చితి మని తంతి యింకను రాలేదు. పెద్ద పరీక్షాధికారిని జూచి, వారిసాయమున నెటులో దొరతనమువారికొలుపున నుద్యోగము సంపాదింపవలె నని యెంచి. ఆయన మకాముచేసియుండు నెల్లూరుపురమునకు నే నంతట వెళ్లితిని



౧౯౦౧. రాయసం రత్నమ్మ, వెంకటశివుడు

గిం. సందిగ్ధావస్థ !

అప్పటి కప్పుడే యాయన మద్రాసు పోయెనని యచటఁ దెలిసెను. పూర్వము నాకు నైదాపే. కళాశాలలో సహపాఠియైన సంతాన రామయ్యంగారు, పల్లాకిమిడి కళాశాల వదలి యిప్పుడు నెల్లూరుపాఠశాలలో ప్రథమోపాధ్యాయు లయిరి. ఈయన నాకు నెల్లూరులోఁ గానఁబడి, నేను పల్లాకిమిడిలోని యుద్యోగము స్వీకరించుట యుక్తమని సలహా నిచ్చిరి.

అంతట నేను మద్రాసు పోయి, విలియమ్స్ పిళ్లగారిని స్కాటుదొరగారిని మఱికొందఱిని సందర్శించితిని. జరిగినదానికి వా రేమియును జేయఁజాలకుండిరి. పీఠేశలింగము గారితోను బుచ్చయ్య పంతులుగారితోను మాట్లాడితిని. ఇంతలో బెజవాడ వచ్చిన మాతమ్మఁడు వెంకటరామయ్య నాకు మద్రాసునకు తంతి నిచ్చెను. నాకు పల్లాకిమిడి యుద్యోగమయ్యెననియు ఫిబ్రవరి ప్రారంభముననే నే నాకళాశాల చేరవలయు ననియును, అం గుం డెను ! తల తడివిచూచుకొని, నే నంత బెజవాడ మరలివచ్చితిని.

ఇంకను నాకు దొరతనమువారి కొలువు విషయమై విరక్తి కలుగలేదు ! పైయధికారి యేమియుత్తర మిచ్చునో చూత మని వారికి తంతి నంపితిని. తుదకు ౨౪-వ జనవరిరాత్రి వారియొద్దనుండి ప్రత్యుత్తరము వచ్చెను. నా కిచ్చినపని రద్దుచేసితి మనియు, పల్లా కిమిడి యుద్యోగము నన్నుఁ జేకొను మనియు నాకు వారు తెలియఁ బఱచిరి ! అందుచేత నేను దొరతనమువారి కొలువునం దాశ మాని వేసి, బెజవాడయుద్యోగము విరమించుకొని, పల్లాకిమిడి పోవుటకు నిర్ధారణ చేసికొంటిని.

ఆత్మచరిత్రము

౫౧. నూతనోద్యోగము.

౧౯౦౨-వ సంవత్సరము జనవరి ౨౮-వ తేదీని నాకు బెజ్జ వాడ పాఠశాలాభవనమున విద్యార్థులు సుపాధ్యాయులును గలసి వీడ్కో లొసంగిరి. అపుడు వారు సమర్పించిన విజ్ఞాపనపత్రము నందు, ఈ పాఠశాలలో నీ యెనిమిది సంవత్సరములనుండియు నందఱి మెప్పు నొందునట్లుగ నా విద్యుక్తములు నెరవేర్చితి ననియును, విద్యార్థుల యవిసీతి నడంచుటయందు నే నమిత శ్రద్ధ వహించితి ననియు, బోధనమాలమునను సాహితీసంఘముల చర్చలలోఁ బాల్గొనుచును విద్యార్థుల మనోవికాసమునకు నే నధిక ప్రోత్సహము గలిగించితి ననియు, విద్యార్థులతోఁ గలసి మెలసి యాటలాడుచు వారికి దేహారోగ్య భాగ్యము గలిగించితి ననియును వారు చెప్పిరి. నా కాసమయమున నొక వెండిగడియారముకూడ బహుమాన మీయఁబడెను.

ఇంతకాలమునుండియు బోధకునిగ నుండిన యీ పాఠశాలను, ఈ నగరమును, విడిచిపోవ నా కమితసంతాపకరముగ నుండెను. ఆరాత్రి యధిక భావోద్రేకమున నాకంటికిఁ గూర్చు రానలేదు! ఇటీవల సంభవించిన నాకనిష్ఠసోదరుని మృతి, దొరతనమువారి యుద్యోగవిషయమై నే పడినయలజడి, నూతనోద్యోగమునందు నాకుఁ గలుగనున్న కష్టసుఖములు,—వీనియన్నిటినిగుఱించియుఁ దల పోయుచు, నే నారాత్రి జాగరము చేసితిని! మఱునాఁడు ప్రార్థననే లేచి భార్యాసమేతముగ నేను రెయిలులోఁ గూర్చుంటిని. మాకు వీడ్కో లొసంగుటకు సుపాధ్యాయులు, విద్యార్థులు ననేకులు రెయిలుదగ్గఱకు వచ్చిరి. వారియొద్ద నెలపుగైకొని మే మంత రెయిలులో బయలుదేరితిమి. మధ్యను ఏలూరులో నొకరోజు నిలిచి,

గీ. నూతనోద్యోగము

మందు పుచ్చుకొనుటకై సతి నచట నుంచి, నేను రాజమండ్రి వెడలి పోయితిని.

నేను రాజమండ్రి చేరునప్పటికి నాకొక యుత్తర మచటికి వచ్చియుండెను ! నా పూర్వమిత్రుఁడును పల్లాకిమిడి కళాశాలలో సుపాధ్యాయుఁడును నగు శ్రీ జంధ్యాల సుందరరామయ్యగారు రది వ్రాసిరి. నాకు పల్లాకిమిడియంద్యోగ మిచ్చిన తెయిలరుదొర మరణావస్థలో నుండె ననియు, ఆతఁడు చనిపోయినచో కళాశాల దుస్థితికి రావచ్చు ననియును, నామిత్రుఁడు తెలిపెను ! నే నెచటికి, బోదలచినను, దురదృష్టదేవత ముందడుగు వేయుచుండునట్లు కానబడెను.

నే నిపు డిచ్చినతంతి నందుకొని, తనయుత్తరము నాకుఁ జేరువఱకు నిచటనే నిలిచియుండుఁ డనియు, తాను బయలుదేలుచున్నాననియును, సుందరరామయ్యగారు రాజమండ్రికి మాటుతంతినిచ్చిరి. కావున నింకను నాసందిగ్ధావస్థ తొలగనేలేదు ! ఆయన వ్రాసిన యుత్తరము నా కాలస్యముగఁ జేరెను. అందులో, తెయిలరుదొర చనిపోయె ననియు, నేను బాగుగ నాలోచించి మఱిరావలె ననియును మాత్రమే యుండెను ! ఇదివఱకు దొరతనమువారిపని పోయి, యిపుడు పల్లాకిమిడియంద్యోగఁపు సంగతి యిట్లు కాఁగా, ఎప్పటికైనా జెనాబయంద్యోగమే నాకు తుదికు గతి యగునట్లు తోచెను ! కాని, వదిలివేసిన పనికొఱ కాళించుట యగౌరవ మని మాకుఁ గానఁబడెను. దైవముమీఁద భారము వేసి, ముందుచూపు చూచి, పల్లాకిమిడికిఁ జనుటకే నేను నిర్ధారణచేసికొంటిని. పల్లాకిమిడి మన్య ప్రదేశమునట యసత్య మని యాప్రాంతములందు పనిచేసి వచ్చిన మిత్రుఁడు సరసింహరాయఁడుగారు నొక్కి చెప్పిరి. కావున నేను మాతమ్ముఁడు

ఆత్మచరిత్రము

వెంకటరామయ్యతోఁ గూడి క్రొత్తప్రదేశమునకు వెంటనే బయలుదేరితిని.

రాత్రి నాపడా రెయిలు స్టేషనులో మేము సుందరరామయ్యగారిని గలసికొని మాట్లాడితిమి. వెంటనే యుపద్రవ మేమియ్యంగలుగకపోయినను, కళాశాలాపరిస్థితులు వెనుకటివలె నుండవేమో యని ప్రజలు భయపడుచుండి రని యాయన చెప్పిరి.

అంత ౨-వ ఫిబ్రవరి యాదివారమునాఁడు మేము పల్నాకిమిడి చేరితిమి. మిత్రుఁడు పైడిగంటయ్య కృష్ణారావుగారియింట మేము విడిసితిమి. స్నేహితులు, నితరులును పెక్కండు మమ్ముఁ జూడవచ్చిరి. మే మెంటరిగ వచ్చుటచేత, కళాశాలా భోజనసత్తిగృహము మేడగది నా విడిది యయ్యెను. ౩-వ ఫిబ్రవరి సోమవారమున నేను కళాశాలకుఁ బోయి, నా క్రొత్తయుద్యోగమునఁ జేరితిని.

•

ఆత్మచరిత్రము

తృతీయభాగము

•

ఆత్మచరిత్రము



తృతీయాభాగము : ఉపన్యాసకదశ

౧. పల్లాకిమిడిలో ప్రథమదినములు

౧౯౦౨-వ సంవత్సరము ఫిబ్రవరి ప్రారంభమున నేను పల్లాకిమిడి ప్రవేశించుటతోనే నాజీవితమున నూతన చక్రాప్రారంభమయ్యెనని చెప్పనగును. నేనిదివఱకు సంవత్సరముల కొలది పాఠశాలలలో నుపాధ్యాయత్వము సాగించి యులసితిని. బెజవాడపురమున వేడిమంగలమున నేండ్లకొలది వేగితిని! వత్సరముల తరబడిని పత్రికాధిపతిని, చందాదారులతో నుత్తరప్రత్యుత్తరములు జరిపి డస్సి పోయితిని. ఇప్పుడీ పనులన్నిటిలో నాకు గొంతవిరామము గలిగెను! ఇంతటినుండి నేను కళాశాలలో నుపన్యాసకుడనైతిని. పెద్దతర గతులకు నున్నతవిద్య బోధింప నా నాకిన్నాళ్ల కవకాశము కలిగెను. మనసు వచ్చినట్టుగ కళాశాల తరగతులకు నాయభిమానవిద్యను నేనిక బోధింపవచ్చును. ఈపల్లాకిమిడిపట్టణమున పెద్దరాజమార్గము చివర దట్టముగ పచ్చని పొదలల్లుకొనిన యున్నతపర్వతము గలదు. రెండవ కొనయందు దర్శనీయమగు తటాకముగలదు. ఏ నడివేసగినో తక్కు సామాన్యముగఁ గాల మిచట సౌమ్యముగనుండును. కొన్ని మాసములనుండి “జనానాపత్రిక” సంబంధముగు చిన్నపనులన్నియు మద్రాసు

ఆత్మచరిత్రము

ననే జరుగుచుండెను. కావున నేను పల్లాకిమిడియం దడుగిడుటయే నూతన సౌఖ్యలోకమునో జొచ్చుటవలె నాకుఁ దోచెను! రెయిలు బండి పట్టణము సమీపించుచుండఁగనే, కొండక్రింద చెట్లగుబురుల మధ్య గృహశిఖరములు గానవచ్చి, ఇచ్చటయిండ్లు ప్రకృతికాంతతో దాగుడుమూతలాఁడుచున్నవా యనునట్లు తోఁపించెను! చల్లని పిల్ల వాయువులు ప్రసరించు “నీతసాగరము” నీతసాగరమనియే భ్రమ నొందితిని! ఇచటిజనుల వేషభాషాచారములు క్రొత్తలుగనుండి, మనస్సునకు వింతయగు నానందము గొలిపెను. నేనీ నూతన దేశ మున, నూతనోద్యోగమునఁ బ్రవేశించి, నూతనవిద్య గలుపుచు, నూత నాశయముల మదిని నిలుపఁజొచ్చితిని!

వచ్చిన క్రొత్తటికమున రెండుదినములు పైడిగంటయువారు నాకును తమ్మునికిని నాతిధ్య మొసంగిరి. అంత కళాశాల కంటియుండు భోజనవసతిగృహమున భుజించుచు, అచటిమేడమీదిగదిలో బస చేసి తిమి. కళాశాలాధ్యక్షులగు మంగు శ్రీనివాసరావుగారిని, మఱికొందఱు బోధకులను నేను జూచితిని. నే నిచటి కళాశాలలోని ప్రథమశాస్త్ర తరగతులలో ‘శారీరశాస్త్రమును’, ప్రవేశపరీక్షతరగతులలో నాంగ్ల సాహిత్యమును బోధింపవలయును. కళాశాలకు రెండుదినములు వెళ్లి నాపనులు చూచుకొంటిని. ఇంతలో జ్వరము రక్తగ్రహణియును నన్ను బాధించెను. అందుచేత నెలవు పుచ్చుకొని యింటనే యుండ వలసినవాఁడ నైతిని. చుట్టును అడవి పెరిగియుండుటచేత, పట్టణము లోనికి రాత్రులఁ చిటుతపులులు వచ్చుచుండు నని జనులు చెప్పిరి. ఒకనాఁడు పట్టపగలే పెద్ద చిటుతపులియొకటి మాదాపున నుండు నొక యింటఁ బ్రవేశించెను! ఆ యింటియాఁడుది చొరవతోఁ దలుపునూసి, బయట గొల్లెముపెట్టి, కేకలు వేసెను. చుట్టపట్టులనుండి జనులు వచ్చి,

౧. పల్లాకిమిడిలో ప్రథమదినములు

రాజుగారికి వార్త నందిరి. అపు డాపూరియింటి కప్పు కొంత తొలఁగించి, పైనుండి తుపాకిపేల్చి, రాజుగారు పులిని జంపివేసిరి! నే నీపురమునఁ బాదము పెట్టఁగనే నన్ను వ్యాధి వేధించుటయు, ఇచట నటపీఠ్యములు బాహుళ్యముగ సంచారముచేయుటయుఁ జూడఁగా, ఇందలి నివాసము నాకు బొత్తిగ సరిపడకుండునట్లు తోచెను! కావున నిచ్చటినుండి మొదటనే ధైర్యముతో వెనుకంజ వేయుట కర్తవ్యము కాదా యని తమ్ముఁడు నేనును దలపోసితిమి! కాని సాధకుఁడగు పాత్రుఁడను పేరుగల యోధునై న్ముఁడు నాకు మంచిమం దిచ్చి, వ్యాధినివారణముఁ జేసెను. అంతట తమ్ముఁడు నన్నిక్కడ విడిచి రాజమండ్రి వెడలిపోయెను.

కళాశాలలో నే జెప్పవలసిన చదువు నా కమితప్రియమైనది. 'శారీరకాస్త్రము' కొంత క్రొత్తవిషయమైనను, పరిశ్రమముచేసి, మంచిపుస్తకములు చదివి, అందుఁ గావలసిన పరిజ్ఞాన మలవఱుచు కొంటిని. ఆంగ్లసాహిత్యము నాకుఁ గొట్టినపిండియే. పరీక్షకుఁబోవు తరగతికావిషయము బోధించుటయందు నా కమితాసక్తి. పాఠశాల లోనివారు నాకు వేగమే మిశ్రులైరి. అధ్యక్షుఁడు శ్రీనివాసరావుగారు సాధుపుంగవుఁడు. ఈయన సహాయధ్యాపకుల బోలికేమియుఁ బోక, స్వేచ్ఛానందములతో వారిపనులు వారిని జేయనిచ్చుచుండువారు. పై యధికారియం దట్టి సుగుణ మమూల్యమని నేను గ్రహించితిని. శ్రీగుడుగు రామమూర్తిపంతులుగారు తమ యభిమాన విద్యయగు చరిత్రమున మిన్నలు. రాజకుమారుల గురువులును, కళాశాల తరగతులలో నాంగ్లోపన్యాసకులు నగు కాండ్లరుదోర మితభాషియగు సుజనుఁడు. స్నేహపాత్రులును విద్యాశాలలో ప్రకృతి శాస్త్ర పాఠ్యాయులునునగు శ్రీసుందరరామయ్యగా రిదివఱకే రాజ

ఆత్మచరిత్రము

మండ్రకళాశాలలో నాకుఁ బరిచితులు. శ్రీయుతులు వేమూరి నారాయణమూర్తి, రాంపల్లి వెంకయ్యగార్లు గోదావరిమండల వాస్తవ్యులేయగుటచే, త్వరలో నాకు స్నేహితులైరి. ఓడ్రబోధకులగు శ్రీగంతాయతుగారు, తక్కిన యుపాధ్యాయులును, శీఘ్రమే నాకుఁ బరిచితులైరి. నా తరగతులలోని శిష్యులకు నాకును వేవేగమే స్నేహ సాహర్దములేర్పడెను. ప్రతితరగతిలోను ఓడ్రులు పలువురుండుట చేత, వారిస్వభావాదులు గుర్తెఱుఁగుటకు నా కవకాశము కల్గెను. వారందఱికిని తెలుఁగు బాగుగఁ దెలియుటచేత, బోధనావిషయమగు కష్టము లెవ్వియు నాకుఁ గానఁబడలేదు.

పల్లాకిమిడిలో 'ప్రార్థనసమాజ' మదివఱకే యేర్పడి యుండెను. ఇతరచోట్లవలెనే యిచ్చటను సభ్యులలోఁ బలువురు విద్యార్థులు. అక్కడకుఁ బోయినప్పటినుండియు సమాజప్రార్థనము జరుపుటను గుఱించి నే నెక్కువశ్రద్ధ వహించువాడను. సామాన్య ముగ నేనే ప్రార్థన జరిపి, యేదో విషయమును గుఱించి ధర్మోపన్యాసము చేయుచుండువాడను. ఆ ప్రదేశమునకు నేను గ్రొత్తవాడ నగుటచేత, నాపలుకులు వినుట కనేకులు వచ్చి, నా కెంతోయత్నా హము గలిగించుచుండిరి. కాని నే నీ ప్రదేశమునకు వచ్చినప్పటి నుండియును, ఇదివఱకు సమాజ నాయకులుగ నుండిన సుందర రామయ్యగారు మందరమున నడుగిడకుండుట నా కెంతయు నిరుత్సాహకరముగ నుండెను.

అనుదినమును షికారు పోవుచుండుట నా కభ్యాసము. ఇట్టి వ్యాయామమున కీపట్టణము మిగుల ననువుగ నుండెను. నిశ్శబ్దములగు ప్రదేశములు, దర్శనీయములగు నడవిచెట్లు, కొండలు, కనుమలు, సెల యేళ్లును నాకుఁ జిత్రాకర్షకములుగ నుండెను! ఒక్కొక్కప్పుడు రెండు

పూటలును నే నీవిహారమున్నుడనై యుండు వాడను. ఐన నా వాహ్యోళి చీకటి పడకుండగనే పరిసమాప్తి కావలయును! పట్టణమున కన్ని ప్రక్కలను నడవులు గలవు. ఒక దిక్కున చిటుతపులులును, ఒక ప్రక్క నడవిపందులును, వేటొకదిత నెలుగుగొడ్డును గ్రుమ్మరుచుండు నని వదంతి! అన్నివైపులను సర్పములు సమృద్ధి!

నేను వచ్చిన యొకనెలకు బ్రాహ్మసామాజికులగు చండీచరణు సేనుగారు బంగాళమునుండివచ్చిరి. ౭-వ మార్చిని జరిగిన బహిరంగ సభలో “ప్రజలముణము తీర్పు టెట్లు?” అను విషయమును గుఱించి సేనుగారు ప్రసంగించిరి. సభకు నే నగ్రాసనాధిపతిని. రాజావారితమ్ములు వచ్చి యుండిరి. ఇదివఱకే వారిని కొటలో సందర్శించితిని. నాలుగు దినముల పిమ్మట సేనుగారు వెడలిపోయిరి.

ఇటీవల మద్రాసువెల్లినపుడు, వీరేశలింగముగారితో సంభాషణ సందర్భమున వారి జీవితకథ నాంగ్లమున వ్రాయుదునని నేనంటిని. దీని కొకవిధమున నారు సమ్మతించిరి. తాము ‘స్వీయచరిత్రము’ వ్రాయుటయు క్తమాయని వారడుగఁగా, అదిమంచిదనిచెప్పి, నేను వారిని బోత్సహించితిని. ఆపుస్తకమున ముద్రింపఁబడిన కాగితము లెప్పటివప్పుడు నాకు వారు పంపెదమనిరి. వారి జీవితచరిత్ర మిట్లు రెండువిధముల వేగమే ప్రచురింపఁబడఁగలదని నేను సంతసించితిని. కాని, కొత్తప్రదేశమండలి కార్యకలాపము వలన నాకంతగ తీజిక లేకపోయినను, ఏప్రిలు “జనానాపత్రిక” లోను, “సంఘసంస్కారిణీ” పత్రికయందును నేను పంతులుగారి చరిత్రమును నాంగ్లమున రచింతునని ప్రకటించి, అవ్విధముననైన నాగ్రంథప్రారంభము కాఁగలదని యాశించితిని.

ఆత్మచరిత్రము

నేను కళాశాల ప్రవేశించిన క్రొత్తటికమున నొకనాఁడు ప్రథమశాస్త్ర పరీక్షతరగతిలో నొక పిల్లవాఁడు దుడుదుమలాడు మొగమునఁ గూర్చుండుట చూచి, కారణమేమని నేనడిసితిని. కోపాద్రేకమున నాతఁడు ప్రత్యుత్తర మీయఁబోగా, కోపము విద్యార్థుల కనర్థదాయకమని నేనంటిని. అతని నైఖరి నాకు బాగుగఁ గానఁబడలేదు. తనను గొప్పవానిగ భావించి గురువు గౌరవింప వలెనని యాతని కోరిక యని వానిమాటలవలనఁ దేలెను. తానెంత తెలివిగలవాఁడైనను, గురు వాతనిని శిష్యునిగనే పరిగణించునని నేను జెప్పివేసితిని. పిమ్మటాతఁడు నాయొద్దకువచ్చి, తనతప్పు నైరింపుఁడని వేఁడెను. తరగతిలోఁ జేసిన నేరమునకు తరగతిలోనే తాను తుమాపణ వేడినచో నేను తుమింతునని చెప్పివేసితిని. దీనికాతఁడు సమ్మతంపలేదు. కావున నేనీసంగతి కళాశాలాధ్యక్షునికి నివేదింపఁగా, విద్యాలయమునకు రెండుదినము లాతఁడు రాకుండునట్లుగ వానికి శిక్షవేసిరి. పిమ్మట నెపుడును విద్యార్థులతో నాకు సంఘర్షణము గలుగలేదు.

౨౧-వ మార్చిని నా భార్య పల్లాకిమిడి వచ్చునని తెలిసి, నేను నాపడావెల్లి కనిపెట్టుకొని యుంటిని. ఆరాత్రి మెయిలుమీఁద తమ్ముడు కృష్ణయ్య వదెనను గొనివచ్చెను. చుటునాఁడు మువ్వరమును రెయిలుమీఁద పల్లాకిమిడి వచ్చితిమి. వెంకయ్యగారియింట నొక భాగమున మేము కొన్ని దినములు గడిపి, రాజవీధిలో నుండు వేటొక పూరియింటిలోనికి వెడలిపోయితిమి.

ఈ క్రొత్తప్రదేశమునకు వచ్చినదిమొదలు నా చిరకాలా భ్యాసములలోఁ గొన్నిటియందు మార్పుగలిగెను. వీనిలో ముఖ్యమైనది దినచర్య పుస్తకములను గుఱించినది. కళాశాల తరగతులలోని బోధనకై యధికముగఁ బరిశ్రమించుటచేత నాదినచర్యను పుస్తకములందు

౨. క్రొత్తప్రదేశము

సరిగా లిఖింప మానివేసితిని. తీతికసమయములం దొకింతి వ్రాయుచు' పిమ్మట కొంతకాలమునకు దినచర్య పుస్తకముల నుంచుటయే విరమించివేసితిని. కళాశాలను వేసవిసెలవులకు ౨-వ మేయి తేదీని మూసిరి. పుస్తకములు, విలువగల సామానుల నొక మిత్రునింట వేసి మేము కాకినాడ బయలుదేరితిమి.

౩. క్రొత్తప్రదేశము

౧౯౦౨-వ సంవత్సరము వేసంగిలోఁ గొన్ని దినములు మాబావ మఱుఁది వెంకటరత్నముగారియింట నేను గడపితిని. ఇపు డాతఁడు కాకినాడలో కలెక్టరు కచేరిలో గుమాస్తాగా నుండెను. మాయప్ప త్వరలోఁ దీర్చి వేయుట యుక్తమని నా కాతఁడు బోధించెను.

మేయి సెలలో చివరభాగమున నేను రాజమండ్రి వెళ్లితిని. మా రాజమండ్రి నివేశనస్థలములు అమ్మివేసి ఋణములు తీర్చుట మంచి దని నేను సోదరులకుఁ జెప్పితిని. ఈ విషయమున పెద్దోమ్మనికి నాకు నభిప్రాయభేదమేర్పడెను.

ఈ సెలవులలో నేను జదివిన పుస్తకములలో శ్రేణిచరచయిత వ్రాసిన “స్త్రీరాజ్ఞి” అను పుస్తక మెన్నఁదగినది. నానాదేశపు స్త్రీల లక్షణము లాతఁడు వర్ణించి, తాను బరిణయము కాంక్షించి నచో, సుదతులందఱి సౌందర్యమును దాల్చిన స్త్రీ పుడమినుండుట యసంభవము గాన, తాను బహుభార్యాత్వమున కొడంబడెనని నుడివెను. దీనిలోనుండి గైకొనిన “గాబ్రియలు సోదరి” వృత్తాంతమును జనానాపత్రికలోఁ బ్రచురించితిని.

ఆత్మచరిత్రము

నేను పల్లాకిమిడి వచ్చినప్పటినుండియు, 'జనానాపత్రిక' కు నేనును, మాతమ్మగారు వెంకటరామయ్యయును సంపాదకులముగ నుంటిమి. అదివఱలో 'సత్యసంవర్ధని'కి పత్రికాధిపతిగ నుండిన హేళువున, ఆతఁడు మంచివ్యాసములు వ్రాయుచు, ఈపత్రికను రాజమండ్రిలో నడపుచువచ్చెను. ఆ సంవత్సరము మేయినెల సంచిక మొదట ప్రచురించిన "జానకమ్మ" కథ ఆతఁడు వ్రాసినదియే. ౨౦-వ జూను తేదీని నేను, భార్యయును పల్లాకిమిడికి బయలుదేరితిమి. మార్గమధ్యమున సింహాచలమున మఱునాఁడు ప్రొద్దున దిగి, ఆలయము చూచి, పిమ్మట పల్లాకిమిడి వెడలిపోయితిమి. ఈమాటు రాజసిద్ధిలో కళాశాలకు సమీపముననుండు మేడ భాగమున మేము ప్రవేశించితిమి. ఈక్రొత్తయిల్లు మాకన్నిరీతుల ననుకూలముగ నుండెను. కళాశాలకుఁ జేరువ నీ విశాలమగు గృహమున నివసించుటచేత మా కెంతో హాయిగనుండెను.

ఎట్లో శ్రమపడి పాదుపుగ గడుపుకొని, శీఘ్రమే ఋణవిముక్తుల మగుటకు దంపతులము గట్టిపట్టుపట్టితిమి. పల్లాకిమిడిలో ధాన్యము, కాయగూరలు, కట్టెపుల్లలు మున్నగునవి మిగుల చౌక. కావున వెనుకటి కంటె నిపుడు నాచేత సొమ్ము మిగులుచుండెను.

నే నిపుడును, 'జనానాపత్రిక' తొలబాటు నితరపత్రికలకును వ్యాసములు వ్రాయుచువచ్చితిని. ఈ ఫిబ్రవరిలో చనిపోయిన మన్నవ బుచ్చయ్యపంతులుగారిని గుఱించి మార్చి జనానా పత్రికలోఁ గొంత ప్రస్తావించి, "సంఘసంస్కరిణీ" పత్రికకొక యాంగ్లవ్యాసము వ్రాసితిని. అది గాటుగనుండెను. దానినిగుఱించియు, చనిపోయిన మాతమ్మనిగూర్చియు ప్రస్తావించుచు మిత్రుఁడు వెంకటరత్నము.

౨. క్రొత్తప్రదేశము

నాయఁడుగారు నా కాడినములలో వ్రాసినయుత్తర మిందు ప్రచురించుచున్నాఁడను:—

మహాబూబు విద్యాలయము

సికిందరాబాదు

౨౨-౪-౧౯౦౨

“భాతృవరా !

* * * పరలోకప్రాప్తి జెందిన సోదరుని యకాలమరణము, జీవించియున్న మనబోంట్లకు హృదయనిర్భేదకము. కొఱగాని బ్రతుకు ప్రమిద యడుగువఱకును గాలువత్తివలె చిరకాల ముండును. పవిత్రాత్ములు మాత్రము ముందు నెడలిపోయెదరు. ఇట్లు తలంచుకొన్ననే మనము కొంత యుపశమనము గాంతుము. లేకున్న, లోకమంతయు నయోమయమును, హృదయము తాప పరిశీడితమును నగును. ఒకకంట నీరు విడుచుచునే, మనము నిశ్వాసమునఁ బాటుపడుచు, దైవముమీఁద భారమువేసి, ధైర్యమున పనులు నెరవేర్చుకొనవలయును.

“మీకు లభించిన పరీక్షాధికారి పదవి తొలగిపోయె నని వింటిని. మీ కారోగ్యము సరిగా నున్నచో, దీనికై నా కంతగ విచారము లేదు. మీశీవితేధర్మము బాలురకు ప్రబోధము కలిగించుటయే కాని, పరీక్షించుట కాదని మీరు ఊరడిల్లవలయును. మీకు ఎలసిన శక్తి సౌభాగ్యములు పరమేశ్వరుఁ డొసంగఁగాక !

“బుచ్చయ్యపంతులుగారిని గుఱించి మీరు “సంఘసంస్కారిణి” పత్రికకు వ్రాసిన వ్యాసము మద్రాసు బ్రాహ్మసామాజకులలోఁ గొందఱికిఁ గడుపుమంట కలిగించెను. కాని మీవ్రాత సత్యమునకు దూరముగా దని నావిశ్వాసము.

ఆత్మచరిత్రము

“, వేమాస్వదులగు వీరేశలింగము పంతులుగారి చరిత్రము మీరు శీఘ్రముగఁ బ్రచురించెద రని చిని సంతసించితిని. * *. ఈవిషయమున మీకుఁ గావలసిన సాయము సంతోషపూర్వకముగఁ జేయుదును. * * *

ర. వెంకటరత్నము.”

నేను మద్రాసు స్టాండ్వర్డ్స్ పత్రికకు పలుమాఱు వ్రాయుచుంటిని. స్థానికనాఠులు వ్రాయ నాయభ్యాసముకాదు. “గంజాము, విశాఖు పట్టణమండలముల వింతలు” అను కీర్తికతో నప్పుడప్పుడు నేను వ్రాయు సంగతులు మిత్రులు శ్రీ గిడుగురామమూర్తిపంతులుగారు విసోదమునఁ జదివి నన్నభినందించు చుండువారు. గంజాము మండలము వారికి మనుష్యులయందు కంటె దున్నపోతులను బెంచుటయందెక్కువ శ్రద్ధయనియు, చిన్న వెండిబేడకాసు లాప్రాంతమునఁ జెల్లవనియు, కాళ్లు పట్టించుకొనుట వారి కభ్యాసమనియు, ఓడ్డులు రాత్రులం దొడలికి నూనిరాచి పసుపుఝూసికొని వేకువనే చెఱువులో స్నానము చేయుదురనియు పత్రికకు వ్రాయుచుండువాడను.

ఇచటి హీనజాతులలోనివారు కొందఱు పాటుపడుటమాని, పీఠులలోని యెంగిలారులు నాకును కాలక్షేపముఁజేయుట నాకు విషాదము గలిగించెను. ౨౦-వ జూలయి ఆదివారము ప్రార్థన సమాజ సమావేశమున నేను “సోమరితనము” ను గుఱించి ధర్మప్రసంగము చేయుచు, ఇట్టి సోమరుల నీచకృత్యములను గర్హించితిని. ఓడ్డసమాజములలోఁగూడ మాటాడుటకు నా కాహ్వానము వచ్చెడిది. సాంఘిక సమస్యలనుగూర్చి సంభాషించుట నా కెంతోముచ్చట. ఆపట్టణమందలి బహిరంగ సభలు సామాన్యముగి మాకళాశాలా భవనముననే జరుగుచుండెడివి. ప్రసంగింపు మనియో, అన్యక్షతవహింపు మనియో

౨. క్రొత్త ప్రదేశము

పలుమాఱునాకుఁ బలుపు వచ్చుచుండెడిది. కావున నిచటికి వచ్చినది మొదలు న్రాయుటయందేకాక మాటాడుటకును నాకుఁ బోతా హము కలుగుచుండెను. ఓడ్డదేశము వచ్చినను వారి భాష నేర్చు కొన నాకభిలాష యేమియు లేదు. ఇచటి జనులకంటెటికిని తెలుఁగు బాగుగ వచ్చుటయే దీనికొక కారణము. ఎన్ని దేశములు స్రుమ్మరినను, ఆంధ్రవ్యక్తి సామాన్యముగ కుమ్మరపురుగువలె నన్యభాషాపంకిల మేమియు నంటించుకొనకయే తిరుగుచుండును.

ఈపురమందలి బాలికా పాఠశాలలను బరీక్షించుట కిచటికి విచ్చేసిన గౌకన్యతో నేను బరిచయము కలుగఁజేసికొంటిని. ఆమె మంచి విద్యావతి. నాయందును, 'జనానాపత్రిక' యందును ఆమెకు సుహృద్భావ మేర్పడెను.

సెప్టెంబరు నెలలో నే నొకసారి గోదావరిజిల్లా వెళ్లితిని. గోటేటి రామభద్రరాజుగారికి మేము మరల పత్రము వ్రాసి యిచ్చి తిమి. కుటుంబమును స్థానము తప్పించినఁగాని మాస్థితిగతులు చక్కఁ బడవని మేము నమ్మితిమి. కావున త్వరలో రాజమండ్రి నివేశన మమ్మివేసి, క్రొత్తగ మునసబుశోర్లు పెట్టిన భీమవరమునకు మాత మ్మొండు వెంకటరామయ్య వెళ్లనట్లును, తనవదువు లేలువఱకును కృష్ణయ్య యొక్కఁడే రాజమండ్రిలో నివసించునట్లును, మేమేర్పఱు చుకొంటిమి. మాతల్లి నాతో ౬-వ సెప్టెంబరున పల్లాకిమిడి చూచి పోవుటకు బయలుదేఱెను.

మఱునాఁడు మేము పల్లాకిమిడి చేరితిమి. తెక్కలి వాస్తవ్యులగు కల్యాణాండాగారను వైద్యశిఖామణి మామగ్గురకు మంచిచ్చుటకు సమ్మతించిరి. నాకు జీతము సంవత్సరమున కైదురూపాయల

ఆత్మచరిత్రము

వృద్ధిమీఁద ౧౨౦ రూపాయలవఱకు సేర్పాటయ్యెనని విని సంతోషించితిమి. ఎన్ని సంవత్సరమాలకైన నూఱురూపాయలుకాని బెజనాఁడ పాఠశాలలోని పనికంటె నిచటి యుద్యోగమే మేలని మే నూనంద మందితిమి.

3. పరిస్థితులలోని మార్పు

౨౦-వ నెట్టెంబరున మాతమ్మనియొద్దనుండి వచ్చిన యుత్తరములో, అత్తవారియింట మచిన్న చెల్లెలు కామేశ్వరమ్మజబ్బుపడెనని యుండెను. మఱునాఁటిజాబు రోగి మఱపు చెఱపు మాటలాడుచుండెనని తెలిసెను. ౨౪-వ తేదీని వచ్చిన లేఖనుబట్టి, చెల్లెలింకను వ్యాధిసీడితయని తెలిసెను. తాను వెఱలిపోయెదనని మాతల్లి యంతట పట్టుపట్టెను. ఒకవిద్యార్థి నామెకుఁదోడిచ్చి, మఱునాఁటిరెయిలమీఁద మాతల్లిని అట్లపాడు పంపివేసితిని. తొందరపనులచే నేను వెళ్ల లేకపోయినను, నామనస్సు మాచెల్లెలిమీఁదనే యుండెను. కొలది నెలలక్రిందటనే మేము మా ముద్దులతమ్మునిఁ గోలుపోయితిమిగా! ఇంతలో నింకొక యుపద్రవము మమ్ము తఱుముకొనివచ్చుటకు నేను భీతిల్లితిని.

కొద్దిరోజులలోనే మాచెల్లెలికి వ్యాధి ప్రబలెనని తెలియుటచేత నేను గోదావరిజిల్లాకు బయలుదేరిపోయితిని. నేను వెళ్లి చూచునప్పటికి రోగి చాల బలహీనస్థితిలో నుండెను. మాతల్లి, తమ్ములు, కొందఱు బంధువులును, అట్లపాడు వచ్చియుండిరి. ఒకమంగలి వైద్యము చేయుచుండెను. ఎన్ని దినములకును జ్వరము తగ్గదయ్యెను. లంకణములు కట్టుబడలన రోగి మిగుల బలహీనయ్యెను. మేమంత నొక యాలోచన చేసితిమి. మా తమ్ములకుఁ బరిచయముగల పట్నాయకు

3. పరిస్థితులలోని మార్పు

అనునొక యోధ్రుడైన ద్యుడు రాజమండ్రిలోఁగలఁడు. అతఁడు మంచి సాధకుఁడని తెలిసెను. తమ్ముడు కృష్ణయ్య యాయన నిచటికిఁ గొని వచ్చెను. ఆయన మంచి నాడీనిదాన పెఱిగిన వైద్యుఁడు. జ్వరము దిగపోకుండినను రోగి కాహారమిచ్చుచుండువలెనని యాయన చెప్పి, గోధుమగంజి పోయించెను; మందు మార్చివైచెను. కొన్నిరోజులకు జ్వరము నిమ్మళించెను. అంత నచటినుండి మాచెల్లెలిని మేము రాజమండ్రి తీసికొనివచ్చితిమి. ఆవైద్యుని యావధములవలన నామెకు దేహమున నారోగ్యముగలిగి క్రమముగ బలముపట్టెను.

కొద్దిసెలలక్రిందట మా రాజమండ్రినివేళన మొకటి యమ్మి వైచితిమి. ఇప్పుడు రెండవదిహాడ నమ్మఁజూపితిమి. నేనంత కాకనాడమిఁదుగ పర్లాకిమిడి వెడలితిని. మాయత్తగారు తమకూతును జూచివచ్చుటకై నాతో బయలుదేఱిరి. వైద్యుని సలహాననుసరించి, యావధనేవత్త నాభార్యను ౧౦-౪ నవంబరున తల్లితో టెక్కులి పంపివేసితిని. నేను కళాశాలా భోజనవసతిగృహమున మరలఁ బ్రవేశించితిని. ఆరోజులలో మావిద్యాలయమును తనిఖీచేయవచ్చిన విలియమ్సుపిల్లగారు నాతరగతులు పరీక్షించి, నాపని మిగుల బాగుగ నుండెనని మెచ్చుకొనిరి. బెజవాడకంటె పర్లాకిమిడియు, అందలి పాఠశాలకంటె నిందలి విద్యాలయమును మంచిస్థితిలోనుండెనను వారి యభిప్రాయమున సత్యము లేకపోలేదు. ఈవిద్యాలయలో విద్యార్థుల సంఖ్యయు, వారి పరిశ్రమాదులును చక్కఁగ నుండెను.

ఆసమయమున “లోపభూయిష్ఠుఁడగు ప్రధానోపాధ్యాయుఁడు” అను నాంగ్లవ్యాసము నొకటి న్రాసి, నేనది చదివెదననియు, సభకు వారు అధ్యక్షులుగ నుండవలెననియు, పిల్లగారిని నేను గోపితిరి. నాయుపన్యాసము వ్యక్తిమామణముల కెడమిచ్చునను సపోహలు గలుగు

ఆత్మచరిత్రము

నని యాయన వారిించినందున నేనది పత్రిక కంపివైచితిని. “ప్రధానోపాధ్యాయుండు, ఆతని సహాయకులు” అను మకుటముతో నావ్యాసము “సంఘసంస్కారిణి” పత్రికలో ముద్రితమయ్యెను. దానిలో వ్యక్తిదూషణము లెవ్వియును లేవు. అనేక పాఠశాలలందలి యుపాధ్యాయులలోఁ గతులుగలవనియు, సామాన్యముగ ప్రధానోపాధ్యాయుండు ఆతని సహాయకులును పరస్పర శత్రువులుగ నుండురనియును, ఇది విద్యాలయమందలి క్రమశిక్షణమునకును జ్ఞానప్రబోధమునకును భంగకరమనియును నాయభిప్రాయము. విద్యాలయములు శాంతినిలయములుగ నుండిననీ, అచటివిద్యార్థులకు విద్యావినయము లబ్బునుగాన, ప్రధానోపాధ్యాయుండు తన సహాయకులను స్నేహభావమునఁ జూడవలెననియు, ఉపాధ్యాయులలో సోదరసామరస్యమున్నఁగాని విద్యాసంస్థ యేదేశమునఁగాని జయప్రదముగ నాగదనియును నేను వ్రాసితిని.

౧౯౧౨ ఫిబ్రవరినుండియే నేను “హిందూసుందరీమణుల చరిత్రము”ల మూడవభాగ మారంభించితిని. దీనిలో మొదటికథ ‘లీలావతి’. చివరదియగు ‘విశాల’ ఆ డిశంబరు సంచికలో వ్రాసి, మూడవ భాగమును ముగించితిని. పదునొకండు కథలున్న యీభాగము మొదటి రెండింటికంటెను మిగుల చిన్నది. ఇట్లు ౧౯౦౨-వ సంవత్సరాంతమునకు నాతెలుగుపుస్తకము లాఱును సిద్ధమయ్యెను. స్త్రీలకుఁ జనువుకొనుట కంతగ పుస్తకములు లేని యాకాలమున నీ పుస్తకములు స్త్రీలోకమున కత్యంతోపయుక్తములుగ నుండెడివి.

౧౯౦౨-వ సంవత్సరము డిశంబరు నెలవులలో నేను రాజమండ్రివల్లి, మాతిల్లిని, సోదరులను జూచితిని. మద్రాసునుండిమాబావమఱచి వెంకటరత్న ముపుడేవచ్చెను. రాజమండ్రిలోని మారెం

3. పరిస్థితులలోని మార్పు

డబ నివేశనముకూడ నమ్మినేయుటకు మే మేర్పఱచుకొంటిమి. మా తమ్ముడు రాజమండ్రినుండి సకుటుంబముగ భీమవరము వెళ్లుటకు సంసిద్ధమయ్యెను. ప్రథమశాస్త్రపరీక్షలో గెలుపొందినను లేకున్నను కృష్ణయ్య యుద్యోగమునఁ బ్రవేశింపవలసినదెయని నేను జెప్పివేసితిని. ౧౯౦౩ జనవరి ౫-వ తేదీని పల్లాకిమిడికి బయలుదేరితిని.

ధిల్లీ దర్బారు సందర్శించి వచ్చిన పల్లాకిమిడి రాజావారికి సుస్వాగత మొసంగుటకు ౭-వ జనవరిని ఉపాధ్యాయుల మండలము రెయిలునొద్దకుఁ బోయితిమి. ౧౦-వ జనవరిని కళాశాలాంధ్రోపధ్యాయులగు మత్స్య వెంకటకవిగారు కీర్తిశేషులైరి.

అంత మావాండ్రు టెక్కలినుండి పల్లాకిమిడి వచ్చివేసిరి. పాండ్యాగారి మందువలన నాభార్య కేమియు లాభము గలుగలేదు.

మాకళాశాలలో ప్రథమశాస్త్ర పరీక్షకుఁ బోయిన ౧౯ లోను ౧౧ విద్యార్థులును, ప్రవేశపరీక్షలో ౨౧-కి ౧౨ విద్యార్థులును జయమందినట్లు తెలిసి మిగుల సంతోషించితిమి. మాతమ్ముడు రాజమండ్రిలోని రెండవస్థలమమ్మివేసి కొంతయప్పు తీర్చివేసెనని తెలియవచ్చెను. ఇంకను గొంతయప్పు మిగిలియేయుండెను. ఇది యెట్లు తీటునాయని యాలోచించితిమి. ప్రథమ శాస్త్రపరీక్షయందు కృష్ణయ్య జయమందుట సంతోషకరమగు వార్త. టి. వీ. పరీక్షకు తాను జదివెదినని యాతఁడు వ్రాసెనుగాని, ఇంకఁ జదువు విరమించి, యుద్యోగ ప్రయత్నము చేయుమని నేను జెప్పితిని. బోధకవృత్తిలోఁ బ్రవేశించుటకై యాతఁడంత రాజమండ్రిలోని బోధనాభ్యసనకళాశాలలోఁ జేరెను.

౨౯-వ జనవరిని రాజాగారి చెల్లెలగు జలాంత్రరాణిగారు చనిపోయిరని తెలిసి విషాదమందితిమి. మఱునాఁడు ఉపాధ్యాయుల

ఆత్మ చ రి త్ర ము

మందఱమును కోటలోనికిఁబోయి, రాజుగారిని వారిసోదరుని బరామర్శించితిమి. మేము క్రిందనిలుచుండి, పాన్పుమీఁద నాసీనులగు రాజులను సందర్శించితిమి. వారు మానము వహించియుండిరి. వారికి సంభవించిన విపత్తును గుఱించి మాలోనొకరు ప్రస్తావింపఁగా, ఇంకొకరు ప్రత్యుత్తర మిచ్చుచువచ్చిరి. మాలోమాకే యీ సంభాషణ జరిగిన పిమ్మట, మేము నెలవు గైకొంటిమి. ఓఢ్ర ప్రభువుల మరియూద లివియని నాకుఁ దెలిసెను. పిమ్మటఁ గొంతకాలమునకు యువరాజుగారు చనిపోయినప్పుడు, మే మిట్లే ప్రభుపరామర్శచేసి వచ్చితిమి. ఎవరుగాని యనుశ్రుతమగు నాచారము నతిక్రమింపఁజాలరు!

నేను విద్యగఱపిన తరగతులు బహిరంగపరీక్షలలోను కళాకాలపరీక్షలలోను బాగుగ జయమందుటచేత, అచటి 'యేర్పాటు' ననుసరించి, నాజీత మైదురూపాయిలు హెచ్చుచేయఁబడెను.

మాతమ్ముడు వెంకటరామయ్య కొలఁదికాలములోనే రాజమండ్రినుండి వెడలిపోవఁదలంచినందున, ౧౯౦౨ సెప్టెంబరునుండియే జనానా పత్రికకు నేనొక్కడనే సంపాదకుఁడగుచుంటిని. నాకొరిక మీఁద పల్లాకిమిడి విద్యాలయమందలి బోధకులు కొందఱు నాపత్రికకు వ్యాసములు తఱచుగ వ్రాయుచుండువారు. వారిలో ముఖ్యులు ఇవటూరి కనకాచలముగారు.

౪. సుఖదినములు

౧౯౦౩-వ సంవత్సరారంభమున మా తమ్ముడు వెంకట

రామయ్య సకుటుంబముగ రాజమండ్రినుండి భీమవరము వెడలిపోయెను. అచట కొలఁదికాలము క్రిందటనే క్రొత్తగ మునసబు

కోర్టు పెట్టిరి. అతనిచేతఁ బనియుఁ బణమునంతఁ బుష్కలముగఁ గానఁ బడెను. ఆ వేసవికాలమున నేను మాతమ్ముడును తణుకు తాలూకా వెళ్లి, మా కక్కడ మిగిలియుండిన భూములును కేలంగియిల్లును అమ్మి వైచి, గోపేటిరాజుగారి యప్పు తీర్చివేసితిమి. ఆ స్థియంతయు విక్రయించివేసినను మూడువేలరూపాయల యప్పు మాకు మిగిలి యుండెను.

ఆ వేసవిని నా కింకొక చిన్న యుద్యోగము లభించెను. పల్లా కిమిడి కళాశాలలో విద్య నేర్చుకొనుటకై, విశాఖపట్టణమండల మందలి పార్వతీపురమునుండి బెల్లము మైనరు జమిందారు లిటు పురును తమ తల్లిగారితోఁగూడి పల్లాకిమిడి వచ్చిరి. ఆ జమిందారు లకు సంరక్షకునిగను, ఉపాధ్యాయునిగను నెల కిటువది రూపాయల జీతముమీఁద చొరతనమువారు నన్ను నియమించిరి. నా కీ క్రొత్తపని మొదట కష్టముగఁ గానిపించినను, రాజకుమారులు బుద్ధిమంతు లగుట చేతను, వారి జనని యగు రాణి సోదరునివలె నన్ను భావించి మన్నించుటచేతను, నా కేమియు నొత్తిడి కలుగలేదు. సత్పురుషులగు నీ రాజకుమారుల సావాసము నాకు శ్రేయోదాయక మయ్యెను. వారిపుడు పెద్దవారలు సుగుణోపేతులునై, సంస్థానమును గడు సమర్థతతో సొంతముగఁ బరిపాలించుచు, ప్రతిభావంతు లగుట నా కెంతయు ముదావహముగ నున్నది.

నేను మాతమ్ముడును పట్టుపట్టి, యేడాది తిరుగకుండగనే ఋణశేవమును దీర్చివైచితిమి. నెలకు సుమా రిన్నూరురూపాయి లాతఁడును, నూఱు నేనును మా రాఁబడిలో మిగిల్చి, అప్పునంతయు నిచ్చి వేసి, కృతకృత్యుల మయితిమి.

ఆత్మచరిత్రము

అప్పు తీజిపోయిననాటనుండియు మాకు శిరమునుండి గొప్ప భారము తొలగిపోయినట్లు లయ్యెను. అంతకుఁ బూర్వము కష్ట భూయిష్టముగఁ దోచిన లోకయాత్ర మరల సుఖప్రదమును, ధర్మ నిర్వహణమున కనుకూలమును నయ్యెను. ఇపుడు మా కుటుంబమునకు బాధాకరములగు ఋణములేకాక, విశేషవ్యయముకూడ లేకుండెను. ౧౯౦౩-వ సంవత్సరాంతమున కృష్ణమూర్తి బోధనాభ్యసన కళాశాల విడిచి, శ్రీ చిలకమర్తి లక్ష్మీనరసింహముగారు భీమవరమున నూతనముగ స్థాపించిన విద్యాలయమున బోధకుఁ డయ్యెను. ఇట్లు మాసోదరుల మెవరి కుటుంబపోషణమువారు జరుపుకొనుటకు నలయు సమర్థత గాంచి, కాలక్రమమున ధనమును, భూవసతిని సంపాదించు కొనఁగలిగితిమి.

నేను పర్లాకిమిడిలోఁ గడపినదినములు నా జీవితమందెల్ల సుఖ తమకాలమని చెప్పవచ్చును. ప్రాత్రబాధలు మఱచిపోయి, క్రొత్త ప్రదేశమున మంచి యుద్యోగమందిన నాకు, మనస్సున నూతనా శయము లిగురొత్తుచుండెను. అపుడు నావయస్సు ౩౨-౩౪-వ సంవత్సరముల మధ్యకాలము. కనుల కింపగు ప్రకృతిదృశ్యములు తండోప తండములుగ నా పురపరిసరముల నుండెను. కాలు సాగునట్లుగ నే నెంత దూరమైనను వాహ్యోళి కేగవచ్చును. రమ్యములగు పొదలు చెట్లును, మధుర రుతములు చేయు వివిధజాతుల పక్షులును, అనుదినమును నా కగఁబడెడి సామాన్యదృశ్యములే. చుట్టు నుండువారందఱు నావలెనే యాంధ్రులుగాక, భిన్న వేషభాషాచారములతో నొప్పెడి యోధ్రజనులు. వీరుకాక, పర్వతప్రాంతములనుండి హరగాయలు కట్టెపుల్లలును గొనివచ్చి చౌకగ నమ్మెడి సవరనాండ్రయమాయిక ప్రవర్తన మాశ్చర్యము గొలుపుచుండెను. ఇటు లనేకకారణముల నలన నా కీప్రదేశమందలి నివాస మత్యంతహర్షదాయక మయ్యెను.

కాని, తాత్కాలికానంద మొకటియే నిరతము మన జీవితమును నడుపుచుండెడి శక్తివిశేషము కాదు. నాకిప్పుడు బాగుగ జరిగిపోవు చుండుట వాస్తవమే కాని, ముందెప్పుడును నే నీ మాటుమాలమూర ప్రదేశమందలి చిన్న కళాశాల నంటిపట్టుకొని యుండవలసినదేనా? నా సోదరులు బంధువులు నుండు గోదావరి మండల మిచటికి వందల కొలది మైళ్లదూరమున నున్నది. సంవత్సరమునకు రెండు మూడు మాటులు నేను స్వస్థలమునకుఁ బోయి వచ్చుచున్నచో, “లంక మేత, యేటియీత” యనునట్లు నాసామ్మ రెయిళ్లపాలు కావలసినదే! ఇటీవల రెండు మూడుసార్లు నే నిచట మన్యపుజ్వరమువలన బాధపడితిని. ఎల్లప్పుడు నన్నీ ప్రదేశ మాకర్షించు నమటకు, ఇది నాజన్మస్థల మైనఁగాను! ఇదిగాక, నాకు లభించినతోడనే మటు మాయమైన దొరతనమువారి కొలువునుగూర్చి యింకను నామనస్సు మెరమెరలాడుచుండెను. దానికొఱకు మరల మరల నే నిటీవల ప్రయత్నించినను, నా కృషి సఫలముకాలేదు. ఇటు లుండఁగా, ఒక విజయనగరపు మిత్రుఁడు, అచటి మహారాజానారి కళాశాలలో నాంగ్లోపన్యాసక పదవి ఖాళీ యయ్యె నని యొకనాఁడు నాకుఁ జెప్పెను. విజయనగరము స్వదేశము గాకున్నను, పర్లాకిమిడికంటె దానికిఁ జేరువతావెగదా. నేనంత నొక దరఖాస్తునంపి, సిఫారసు చేయుండని ఫరీక్షాధికారికి వ్రాసితిని. ఎవరి మొగ మెఱుకయు లేని విజయనగరమున నాకే లాభమును గలుగు నని నే నాశింపలేదు.

జూలయినెలలో నొకనాఁటి రాత్రి నాకొక తంతి వచ్చెను. అది విజయనగరము కళాశాలాధ్యక్షునియొద్దనుండియే. నాకుఁ దమ కళాశాలలో ప్రథమ సహాయోపన్యాసక పదవిని ౧౧౦ రూపాయల జీతముమీఁద నిచ్చితిమని యందుండెను. పర్లాకిమిడి కళాశాల

ఆత్మచరిత్రము

రెండవతరగతి కళాశాలయే. విజయనగరమునందలిది మొదటితరగతి కళాశాల. అచటి కళాశాలతరగతులందే నేను బోధింపవలయును, ఇది నాకెంతయు సంతోషదాయకమగు కార్యము. కాని, విజయనగరమున జీతముమాత్రము తక్కువగ నుండెను. కావున హెచ్చుజీత మిచ్చిన నే నాయుద్యోగముఁ జేకొందునని విజయనగరమునకు తింతి నిచ్చితిని. ఆయుద్యోగమునకుండు నత్యధికమగు జీతము ౧౨౦ రూపాయలు నిపుడే ఇచ్చితి మని నాకు మాటుతంతి వచ్చెను. కావున నే నాయుద్యోగమును స్వీకరించితిని.

ఆగష్టునెల మధ్యనే నేను పల్లాకిమిడి విడిచి, విజయనగరము పోవలయును. నాప్రయాణవార్త పల్లాకిమిడి విద్యార్థుల కమితవిషయము గలిగించెను. ఇటీవలనే నే నిచ్చటివిద్యార్థులలో “సంఘపారిశుద్ధ్య సమాజము” నొకటి నెలకొల్పితిని. పొగాకు, మద్యపానము మున్నగు నుద్రేకజనకపదార్థములు దరికిఁ జేరనీయక, మనోవాక్కాయ కర్మల యందు పవిత్రత దాల్చియుండవలె నను నియమమును ప్రతిసభ్యుఁ డును పూనవలెను. ఈ ప్రదేశమున సామాన్యముగ పెద్దలు పిన్నులు పొగాకు “కిల్లీలు” సదా నమలుచుందురు. అట్టి యభ్యాసము నరికట్టుట దుర్లుభము. ఐనను, నా ప్రోత్సాహమున త్వరితకాలముననే విద్యార్థు లనేకు లీ సమాజమునఁ జేరిరి. ఉపాధ్యాయులును గొందఱు పొగాకు విసర్జించివేసిరి. దినమున కొక చుట్టమాత్రమే తామిపుడుపయోగించుచుంటిమని గిడుగు రామమూర్తిపంతులుగారు నాకుఁ జెప్పిరి. టిపుడును దొడను కిల్లీ మంచుకొనెడి యలవాటుగల కళాశాలాధ్యక్షులు శ్రీనివాసరావుగారు, కిల్లీ యిపుడు పూర్తిగ విసర్జించి, దంతముల తీపు శమించుటకై కిల్లీకి మాటుగ సొంటికొమ్మును బుగ్గను బెట్టుకొనిరి.

ఇట్టి ప్రదేశమును ప్రచారమును విడిచిపెట్టి నాకు మిగుల కష్టముగ నుండెను. తెలుగువారితో పోటీపడి యోధవిద్యార్థులు నాకు గౌరవపూర్వకముగ వీడ్కో లొసంగిరి. విద్యార్థులు మూడు నాలుగు విజ్ఞాపనపత్రములును, ఒక బంగారు పతకమును సమర్పించిరి. నన్ను గుఱించి వారు నాలుగుభాషలలోను సిద్ధపఱచి చదివిన పద్యములకు నాకన్నులు చెమ్మగిల్లెను. అత్తయింటికి బోవు క్రొత్తకోడలివలె కన్నీటిధారతో పల్లాకిమిడి మిత్రమండలిని వీడి, నేను విజయనగరము వెడలి పోయితిని.

పల్లాకిమిడి మిత్రులు నాబోధనాకాశలమును, శీలప్రవర్తనములను మెచ్చుకొని, నా కాసమయమునఁ జేసిన గొప్ప సత్కార మెన్నటికిని మఱచిపోజాలను. వీడ్కోలు సమయమున నామిత్రులును కళాకాలా పండితులు నగు శ్రీ బంకుపల్లి మల్లయ్యశాస్త్రిలుగారు చదివిన పత్రములోని యీక్రింది పద్యము, నా శీలవర్ణన విషయమున నతిశయోక్తియయ్యును, నాయాదర్శములను బట్టి స్వభావోక్తియు, రుచిరాలంకారభూయిష్టమునై నా లేత హృదయమున కమితా మోదము గలిగించెను—

“చ. కలువగు మాట లెప్పుడు ముఖంబున వెల్వడవెంచిచూడఁ, దక్కటి వ్యసనమ్ములందగులు గానము విద్యలయందె గాక, వేంకటేశ్వరఁ జూచి నేర్చుకొనగాఁ దగు కాలము వమ్ము నేయకుండుట, దయకోపముం దన కమంగవనే తగ నిల్పెడున్ దఱిన్ !”

౫. “జనానా పత్రిక”

నాకు విజయనగరమందలి యుద్యోగముగుట నామిత్రులకు, సోదరులకు నాశ్చర్య ప్రమోదములు గలిగించెను. దీనిని గుఱించి

ఆత్మచరిత్రము.

నాప్రయత్నముల సంగతి వారికేమియుఁ దెలియకుండఁగ నె, ఈ యుద్యోగమై నేను విజయనగరము వెళ్లుచున్నానని వారు వినిరి. ౧౪-౮-౧౯౦౪ తేదీని మాతమ్ముఁడు కృష్ణమూర్తి నాకు వ్రాసిన లేఖలో, “ నీకు విజయనగరమున నుద్యోగమయినదని వినుటకు నేనఱు తొందర మందితిని. ఇంతత్వరలో నీకిట్టి భాగ్యము గలుగునని యెవరము ననుకొనలేదు. ఇప్పుడు నీకు దొరతనమువారి కొలువు సులభముగ లభించును. క్షేమముగ నీ వీపాటికి విజయనగరము ప్రవేశమైతివని యెంచెను. * * * ” అని యుండెను. ఆనెల ౧౦-వ తేదీని వెంకట రామయ్య యిట్లు వ్రాసెను:—“ నీ ౮-వ తేదీ యుత్తరము మమ్ము దఱి నాశ్చర్యమగును జేసినది. మహారాజావారి కళాశాలలో నీ క్షీ యుద్యోగము లభించినందుకు మేమందఱము సంతసమందుచున్నాము. ఈమార్పు రెండువిధముల మందిది. నీవు నూఱుమైళ్లుదగ్గఱ పడితివి. నీకున్నతపదవి లభ్యమయ్యెను. లాభముతోపాటు నీ బాధ్యతయు పెరుగుచున్నది. బి. యె తరగతులకు తర్కము, యఫ్. యేకు ఆంగ్లమును జెప్పుట సులభముకాదు. * * ” నాప్రియ గురువులగు స్కాటు దొరగారు, “నీకు విజయనగరమున నుద్యోగమైనందుకు నాకెంతో సంతోషము. ఉన్నత పాఠశాలలోను, రెండవతరగతి కళాశాలలోను గల నానాఠీతులగు పనికంటె మొదటి తరగతి కళాశాలలో పనియే సంతోషకరము. నీపనిలో చాలభాగము బి. యె తరగతులతోనే యున్న దనుకొందును. నీయుపన్యాసములు సిద్ధము చేసికొనుట మొదట కొంచెము ప్రయాసకర మైనను, దారిని పడినపిమ్మట నీ కంతయు సులువగును. విజయనగరము కళాశాల స్థిరసంస్థయే. నీపని తృప్తికరమైనదో, కాలక్రమమున నీవా కళాశాలాధ్యక్షకపదవి నందో గలవు, కావున నీకు దొరతనమువారికొలువు సమకూరకున్నను,

నీభవిష్యత్తున కేమియు వ్యాఘాతము రానేరదు. * * * ” అని వ్రాసిరి.

‘జనానాపత్రిక’ ప్రచురణవిషయమై కూడ నాకు వెనుకటి కంటే నెక్కువ సమపాదకము గలిగెను. నేను విజయనగరము వచ్చిన మఱుసటి నెలనుండియే వీరేశలింగముగారు జనానాపత్రికాధిపతులలో నొకరైరి. ఆయన యిటీవలనే ప్రభుత్వమువారి కొలువునుండి విశ్రాంతి గైకొనిరి. నాతోగలసి స్త్రీవిద్యాభివృద్ధినికై యేర్పడిన జనానా పత్రికకు సంపాదకునిగ నుండునని యాయన చెప్పినందున, నేనెంతో సంతోషమున దానికి సమ్మతించితిని. కావున ౧౯౦౪ సంవత్సరము నెప్టెంబరునుండియు ‘జనానాపత్రిక’ కిరువురమును సంపాదకుల ముగనుంటిమి. ఆయన యాలోచన ననుసరించి, పత్రిక చందా రెండు రూపాయలనుండి రూపాయకి తగ్గించితిని. ఇపు డాయన “భౌతిక భూగోళశాస్త్ర సంగ్రహము”, “విదేశనారీమణుల చరిత్రము” లను ‘జనానాపత్రిక’ లోఁ బ్రచురింప మొదలిడిరి. పత్రికయెంతో శోభా యుక్తమయ్యెను. కాని, వీరేశలింగముగారి కలము ప్రహసనముల మీఁదికిఁ బరుగులెత్తుచుండెడిది! మాయీరువురి సంపాదకత్వమునను పత్రిక వెలువడ నారంభమైన రెండవనెలలోనే, “సావిత్రి సత్యవతీ సంభాషణము” అను స్త్రీవిద్యను గుఱించిన ప్రహసన మొకటి వారు వ్రాసిరి. దానిలో స్త్రీవిద్యావ్యాపనమును గుఱించి యిటీవల బయలు వెడలిన “సావిత్రి” “హిందూసుందరుల” లోని వ్రాతలను గుఱించి యాక్షేపణము లుండెను. స్త్రీలపేరు పెట్టుకొని పురుషులు పత్రిక లలో వ్రాయుట యసమంజస మనియే వాని భావము. ఈవిషయమై రెండుమూడు సార్లు నేనును నాపత్రికలో మొఱపెట్టితిని. కాని, యిమాఱు ప్రహసనరూపమున బయలుదేరిన పంతులుగారి తీవ్ర

ఆత్మచరిత్రము

ఖండనమునకుఁ గోపించి, యాపత్రికలలోని రచయితలు ప్రత్యుత్తరము లీయఁజొచ్చిరి. తోడి పత్రికలతో వినాదలు పెట్టుకొనుట నాపద్ధతి కాదు. సామూహ్యముననే నాకార్యములు చక్కపెట్టుకొనుచునచ్చి తిని. కాని, ఊపస్వభావులగు పంతులుగారు నాతోఁగూడి వచ్చుటయే దుర్లుటమైన యీ పత్రికాసమష్టిసంపాదకత్వప్రథమదశలోనే వారి కడ్డంకులు కలిగింప నేను వెఱచి, ఉదంతములెట్లు పరిణమించునోయని తటస్థముగఁ జూచుచుంటిని.

మేము ౧౯౦౫-వ సం. వేసవి నెలవులు గడుపుటకు చల్లని సముద్రతీరపట్టణమగు భీమునిపట్టణము వెళ్లితిమి. అక్కడకు నాతమ్ముడు కృష్ణమూర్తి మాతల్లిని, వెంకటరామయ్యభార్యను, చెల్లెలు కనకమ్మను, తనభార్యను గొనివచ్చెను. మాకుటుంబములో నిపుడు పిల్లలు బయలుదేలుచుండిరి. వెంకటరామయ్యకుమాల్లిఁబురును, కనకమ్మపుత్రిక లిద్దఱును, కృష్ణమూర్తికొమార్తెయు నిపుడు మాతో నుండిరి. భీమునిపట్టణము మిగుల రమ్యమగు చిన్నపురము. రెండు ప్రక్కలను పట్టణమునంటి సముద్రము కలదు. సాయంకాలమునందు మే మందఱమును గలసి సముద్రతీరమున షికారుపోవుచుండువారము. మావలెనే యాచల్లనిప్రదేశమున దినములు గడుపుట కచటి కేతెంచిన విజయనగరముకళాశాలాధ్యక్షులగు రామానుజాచార్యులుగారు తమ రెండవకొమార్తెతో నడచివచ్చుచు నిత్యమును మా కెదురుపడుచుండువారు. కొందఱి మిత్రులప్రోత్సాహమున భీమునిపట్టణములో జరిగిన బహిరంగసభలో స్త్రీవిద్యావ్యాపనమును గుఱించి నేనొక యుపన్యాసము చేసితిని. రామానుజాచార్యులుగాఁగ్గు అధ్యక్షులుగనుండి నాయభిప్రాయములను సమర్థించిరి.

౫. “జనానా పత్రిక”

ఆ సంవత్సరము డిసెంబరులో నేను రాజమండ్రి పోయి, అచట నిపుడు నివాస మేర్పఱచుకొనిన వీరేశలింగముపంతులుగారిని సందర్శించి, వారక్కడ నూతనముగ స్థాపించి జరుపుచుండు ‘స్త్రీవిద్యాలయము’ను ‘జనానాతరగతుల’ను జూచి సంతోషించి, వీనినిగుఱించి “నానాపత్రికలో వ్రాసితిని. ఆనెల ౧౫-వ తేదీని, విదుషీమణియు, అజబలాసచ్చరిత్రరత్నమాలా” గ్రంథకర్తయ్యి, కొమఱ్ఱజులక్ష్మణరావుగారి యక్కగారునునగు శ్రీమతి భండారు అచ్చమాంబగారు లోకాంతరగతులైరి. ఆనెల జనానాపత్రికలో నామెనుగుఱించి యింనుక ప్రస్తావించి, మఱుసటి నెలలో సచిత్రవ్యాసముకటి పంతులుగారు వ్రాసిరి.

వీరేశలింగముపంతులుగారి రచనా సామగ్ధ్యము లోకవిదితము. ఇట్టిప్రతిభావంతు లయ్యును, ఒక్కొక్కపుడు వారు చిన్నచిన్న సంగతులయందే పరులతో వాదమునకుఁ గాలు ద్రవ్వించుచుండువారు. ౧౯౦౫ సం. ఏప్రిలు—మేయి “జనానాపత్రిక” సంచికలో, “జనానాపత్రిక—సావిత్రి” అనుశీర్షికతో మరల వెనుకటి విషయమును ప్రస్తావించి, వారిట్లు వ్రాసిరి:—“గత సంవత్సరము అక్టోబరు జనానాపత్రికలో ప్రకటింపఁబడిన ‘సావిత్రి సత్యవతీ సంభాషణము’ పైని నవంబరు డిసెంబరు నెలల సావిత్రి పత్రికలోఁ గొన్ని యపాత్రపు వ్రాతలు వ్రాయఁబడినవి. అవివేకుల దూషణములకు బదులు వ్రాయుట యుచితము కాదని భావించి, మే మావ్రాతల నుపేక్షించి యూరకుంటిను. దురభిమానులై న మాప్రతిపక్షు లది మాయసమర్థతగా భావించి, యీనెల ‘యార్థమతబోధిని’ లో, ‘మన్యము వెంకట సుబ్బమ్మగారిచ్చిన పత్రికకును, వేసిన పంచెమునకును మాటుపలుకఁ జాలక పంతులవారును తదనుచరులును, గతించినదానికి చింతిల్లుచు

ఆత్మ చ రి త్ర ము

నూతనమండలిరని జయఘోషమిడుచున్నారు. ఆజయమును నీరే కైకొన నిండు. * * * ” ఈవిధముగ పంతులుగారు మరల కత్తిమాసి, ప్రతి పక్షులతోడి యుద్ధమునకు సన్నద్ధులైరి. శాంతయుగం బులు చక్క పెట్టుకొనుచు, పత్రికాపుత్రిక నెటులో పండ్రెండేండ్లవఱకును బెంచిన సేను, పంతులవారి శార్యోద్ధతివలన పత్రిక కేమిచోని నాటిల్లునో యని లోన భీతిల్లుచుంటిని.

ఈకారణమునఁ గాకపోయినను, వేటొక కారణముచే ‘జనానా పత్రికా’ ప్రచురణమున కిపుడు వ్యాఘాతము సంభవించెను. శరీరాస్వస్థతవలనను, విద్యాలయాదిసంస్థలలో నిమగ్ను లై యుండుటచేతను పంతులుగారు ‘జనానాపత్రిక’ను ౧౯౦౫ సంవత్సరము జూలయి నుండియు తమ ‘చింతామణి’ ముద్రాలయమునఁ బ్రచురింప నుపేక్షించిరి. ఆటనెలవఱకును పత్రిక జరుగనేలేదు. ౧౩-వ సంపుటము ౧,౨ సంచికలను ౧౯౦౬-వ జనవరి—ఫిబ్రవరి నెలలో, వెనుకటి ముద్రాను అల్పీనియసుముద్రాలయమున నేనంత ముద్రింపించితిని. అప్పటినుండి నేనే ‘జనానాపత్రిక’ను నడిపితిని.

పత్రికాప్రకటనమునం దింకొకరి సాయము నే నేమాత్ర మపేక్షించినను, పత్రికకు ముప్పు నాటిల్లుచునేయుండెను. ఇపుడు పంతులువారియొద్దనుండి ‘చింతామణి’ ముద్రాలయమును గొని, రాజమండ్రిని దానిని జరుపుచుండెడి సత్యవోలు గున్నే శ్వరరావు గారితో ‘జనానాపత్రిక’ విషయమై నాకుఁ గలిగెడి యిక్కట్టులను గుఱించి ౧౯౦౬ అక్టోబరులో నేను బ్రస్తావింపఁగా, తాము సం తోష పూర్వకముగ నే తత్పత్రికకు యజమానులై, ప్రీతివిధ్యా భివృద్ధికొఱ కేర్పడిన యీపత్రిక కాంద్రదేశమున సత్యధిక ప్రచారము గలిగింతుమని చెప్పి, ఆ నవంబరునుండియు ‘జనానాపత్రిక’ను

తమరే రాజమండ్రిలోఁ బ్రచురింప మొదలిడిరి. నేనుమాత్రము ఆపత్రికకు యథాప్రకారముగ సంపాదకునిగనుండి, వ్యాసముల సంపుచునచ్చితిని. కాని, నాకుఁ జెప్పకయే, తమ కుండెడి కొన్ని చిక్కులవలన, వారు ౧౯౦౭ జూలయినుండియు ఆపత్రిక ముద్రిణమును విడిచిపెట్టిరి. కళాశాలలో పనియొక్కవయ్యె, చికమకలు పడుచుండు నేను వెనువెంటనే పత్రికను వేటొక ముద్రాలమున కంపనుపేక్షించితిని. అంత, కొలఁదిమాసములకు నేను విజయనగరమునుండి సంసారము తరలించుట వలన, 'జనానాపత్రికా' ప్రచురణ మంతటితో నిలిచిపోయెను. ఇట్లు ౧౨ సంవత్సరములు నాపోషణమునఁ బెరిగిన యాపత్రిక, పదునాలుగవయేట నకాలమరణమునకు లోనయ్యెను.

౬. విజయనగరనివాసము

మొత్తముమీఁద విజయనగరము కళాశాలలోని పని నాకెంతో హర్షదాయకముగ నుండెను. ఇప్పుడు నేను బోధింపవలసిన నవి కళాశాల శాఖలోని తరగతులు మాత్రమే. దినమునకు రెండు మూడు గంటలు మాత్రమే నేను బనిచేయవలసివచ్చెను. నాపనితీసిన పిమ్మట నే నింటికిఁ బోయి హాయిగ విశ్రమింపనచ్చును. కాని, తీటిక సమయమును నేను వ్యర్థపుచ్చువాడనుకాను. బోధింపవలసిన సంగతులు గ్రహించుటకై సదా నేను ఉద్ధృంభపతనము చేయువాడను. పట్టపరీక్ష తరగతికి బోధించుట కై తర్కశాస్త్రగ్రంథములు సమగ్రముగఁ జదువ నారంభించితిని. ఆంగ్ల సాహిత్య బోధనమున కవసరమగు గ్రంథములను నేను బఠించితిని. నూతనగ్రంథపతనము నాకు నిత్యకర్మానుష్ఠానమే గాక, విశేష వ్యసనముకూడ నయ్యెను! ఆకళాశాల కంటియుండు పుస్తక భాండాగారము మిగుల గొప్పది. నాబో

ఆత్మచరిత్రము

ధనకార్యము పూర్తి పఱచుకొని, నేను పుస్తకాగారమున సీమమువేసి కూర్చుండువాడను. నాకన్నులు కిదివఱకుఁ గానరాని పుస్తకము లందుఁ బెక్కులు గలవు. అందలి విశేషములు గ్రోలుచుండుటయే నాకు ముఖ్యకాలక్షేపము. అచ్చటనుండి నాకుఁ గావలసిన పుస్తకములు గృహమునకుఁ గొనివచ్చి, అవి ముందువేసికొని యింటఁ గూర్చుండువాడను. ఈ క్రొత్తప్రదేశమున నా కెక్కువమంది పరిచితులు గా కుండుటయఁ గూడ నాజ్ఞానాభివృద్ధికి మఱింత సహకారి యయ్యెను.

ఇట్లు, నాకు జ్ఞానసంపాద్యవిషయమునను, బోధనాసౌకర్యము లొనఁగూడుపట్లను ఇదివఱకుఁ జూచిన ప్రదేశము లన్నిటి కంటెను విజయనగరమె యుత్తమముగ నుండినను, మఱియొకవిధమున నది యతినీకృష్టమయ్యెను. ఇక్కడ దోమలబాధ విశేషము. సాయంకాలము చీకటిపడుటయే తడవుగ దోమలు తేనె టీగలవలె జంజుమ్మని మూఁగుచుండును. పట్టణమునకును రెయితుస్తేషమునకును మధ్య నుండు పెద్దచెఱువు దోమలకుఁ బుట్టినిల్లు. పురమునందలిముఠికి కాలువలు నానికి రచ్చపట్టులు. ఏమాత్ర ములుకుడైనను నిద్రాభంగ మందుట నైజమైన నాకు, విజయనగరమున నొక్కొక్కప్పుడు రాత్రులు జాగారమే ప్రాప్తించుచు వచ్చెను. దోమతెర యీపురుగుల కడ్డముగాదు. తెరలోనుండి యెటులో లోనికిఁ దూఱినయొకటి రెండు దోమలు, తెల్లవాఱువఱకును సంగీతము వినిపించుచునే యుండును. ఇచటి దోమలు, నిద్రాసక్తులగు వారికి రాత్రి నిరతము చెవులలో మేలుకొలుపులు పాడుచు, ముక్కు పుటములలో నాల్గ్దుములు సల్పుచు, అఱిక్కాళ్లకు గిలిగింతలు పెట్టుచు నుండును. ఈపీడ నుండి తప్పించుకొన నాకు తెఱువు చెఱువులు గానఁబడ కుండెను.

అంతకంతకు నాకు మళకగానము సింహగర్జన మయ్యెను. ఈశాన పలన నొక్కొకప్పుడు నాకు రాత్రి పగలును, పగలు రాత్రియును నగుచు వచ్చెను.

ఈ దోమల సంస్కర్మముననే యీపుర మింతకోత గొలిపెడి రోగముల కావాసమయ్యె నని నైద్యులనుచువచ్చిరి. కుష్ఠము, బూర కాలు, బృహద్బీజము మున్నగు వ్యాధులచే బీడితులగు ననేకులు నిత్యము నా కనులఁ బడుచుండిరి. ఈ వ్యాధులనుండి తప్పించుకొనుటకు దోమకాటు పడకుండుటయు, మంచినీరు త్రావుటయు ముఖ్య సాధనము లని నైద్యులు చెప్పుచుండిరి. ఆ కాలమున విజయనగరము నకు నీటివసతి లేదు. అచట మంచినీటికి చెఱువులే యాధారము. కాని, యాచెఱువునీరు అపరిశుద్ధముగ నుండెడిది. మంచినీళ్ల బావులు మిక్కిలి కొంచెమే. అవి పట్టణమున కతిదూరమున నుండెడివి. అందు వలన విజయనగరనివాసము మాకు దుస్సహ మయ్యెను.

కళాశాలలో నాకు స్నేహితు లేర్పడిరి. అధ్యక్షులగు రామా నుజాచార్యులుగారు నాయెడ సదభిప్రాయు లై యుండిరి. కళా శాలలో నేను ప్రథమసహాయోపన్యాసకుఁడ నగుటచేత, కాల నిర్ణయపట్టికలు వేయుపనియు, విద్యార్థుల యాటల యేర్పాటు చేయు పనియు నేను జూడవలసి వచ్చెను. అధ్యక్షులు, నేనును కళా శాల తరగతులకు ఆంగ్ల భాషాధ్యాపకులము. కావునఁ దఱచుగ నేనాయనను గలసికొని మాటాడు చుండువాఁడను. ఆయనయు నూతన గ్రంథపఠనమునం దమితాసక్తి గలవారు. పుస్తకాగారమునకుఁ గ్రొత్త పుస్తకములను దెప్పించు విషయమున నేను జేసిన నూచన లాయన యంగీకరించువాఁడు. 'మనశ్శక్తి పరిశోధనాసమాజ' ప్రచురణములందు నేను జదివిన వినోదాంశము లాయనకుఁ జెప్పఁగా, యన

ఆత్మచరిత్రము

యాశ్చర్యమున విని, ఆ పుస్తకములు తానును జదివి, వానిలోని ఆ ముఖ్యాంశములు కోటలోని రాణి సర్కారువారి కెఱిగించుచుండు వాడు. సచ్చిలతా సుహృదయతల కామహాశయుఁ డీపట్టణమున నాదర్శప్రాయుఁ డగుటచేత, ఆయనతోడ సహవాస సంభాషణములు నాకిపు డానందసంధాయకము లయ్యెను.

నావలెనే సహాయోపన్యాసకులగు నీమనపల్లి రామయ్యగారికి నాకును వేగమె మనసు గలిసెను. ఆయన సరసుఁడు. హాస్యరిసయుక్త ములగుమాటలు చెప్పుటయందు మిగుల నేర్పరి. ప్రజలను గుఱించియు, పుస్తకములను గుఱించియు సారస్యములగు వ్యాఖ్యలు చేసి, సావాసులను సౌఖ్యాభి నోలలాడింపఁ గల సామర్థ్యము గలవాడు. కాని, తన కటువాక్యప్రయోగ మితరుల మనస్సులకు నొప్పి గలిగించె నని యాయన భాగుగ గురైఱుఁగ కుండెను. వాక్సంబంధ మగు నజాగ్రత్త వలననే జనులలోఁ గొందఱితో నాయనకు వైరభావ మేర్పడెను.

కళాశాలలోని ముఖ్యోపన్యాసకు లగు వంగ మాధవరావు నాయఁడు, వి. వెంకటరాయశాస్త్రి, ఏచూరి నరసింహముపంతులు గార్లును నాకు శీఘ్రమెపరిచితులైరి. వీరిలో వెంకటరాయశాస్త్రి గారికిని నాకును సంబంధ మధికము. ఆయన తర్క మనశ్శాస్త్రము లందు ముఖ్యోపన్యాసకులు. తర్కమున నే నాయనకు సహాయకుఁ డను. పాఠవిషయములను గుఱించియేగాక, నాకుఁ బ్రియములగు తత్త్వశాస్త్రవిషయములను గుఱించియు పలుమాఱు మేము సంభాషించుచుండువారము. ఆయన సాధుపురుషుఁడు; మితభాషి; వెనుకటి యధ్యక్షులగు చంద్రశేఖరశాస్త్రిగారికి దగ్గఱ బంధువు. కళాశాల లోని యున్నతపాఠశాలకు ప్రధానోపాధ్యాయుఁ డగు పిడపర్తి సూర్యనారాయణ శాస్త్రిగారు నేమను కొంతకాలము కొత్తపేటలోఁ

జేరువనే నివసించు చుండువారము. పాతకాలా విషయములను గుఱించి మేము మాటాడుకొనువారము.

ఆకాలమున కళాశాలలోని నాలుగు తరగతులు చిన్నవిగ నుండుటచేత మేడమీద గదులలోఁ గూడెడివి. విద్యార్థులక్రీడలను గుఱించి రామానుజాచార్యులవారు మిగుల శ్రద్ధవహించుచు వచ్చిరి. కళాశాల కంటి విశాలస్థలము లేకుండుటచేత, మైదానమందలి 'అయోధ్యకుఁబోయి, విద్యార్థులు క్రికెటు, కాలిబంతి మున్నగు నాటలాడు కొనుచుండిరి. అందఱి విద్యార్థులచేతను ఆటలాడింప నధ్యక్షులలోరిక. కావున వంతులచొప్పున సహాయోపన్యాసకులు మువ్వరును విద్యార్థుల యాటలు తనిఖీచేయుచుండవలెను. కొంతకాలమునకు విద్యార్థులచే ననుదినమును వినోద పుస్తకపఠనముచేయింప నధ్యక్షులకుఁ గుతూహలము గలిగెను. ఇది నాకును సమ్మతమే. విద్యార్థులను ఉపాధ్యాయుల గదులలోనే కూర్చుండఁబెట్టి, వారలచే నచటనే పుస్తక పఠనము చేయించుట యుక్తమని యధికారికిఁ దోచెను. కావున నీపనియు మామీదనే పడెను. అందువలన పనియొక్కువయై, అధ్యాపకులు విద్యార్థులను మూలుగసాగిరి. ఉపాధ్యాయుల నిర్బంధ సహవాస సాహాయ్యములులేకయే, విద్యార్థులను వారిచదువు సాములు స్వేచ్ఛగ సాగించుకొననిచ్చినచో పరిస్థితులు బాగుపడునని యందఱు ననుకొనెడివారు. కాని, చదువు సాములు రెండింటిని విద్యార్థుల యిష్టమునకే వదలివేసినచో, వాగవి బొత్తిగ వదలివేయుదురనియో యధ్యక్షులవారి భయము.

ఆత్మచరిత్రము

2. గుంటూరునందలియుద్వోగము

నేను విజయనగరమున నుండు కాలమునందే, పర్లాకిమిడి విజయ నగరములలో నాశిష్యులగు శ్రీ బుట్టా శేషగిరిరావుగారి నాయకత్వమున 'ఆంధ్రవిద్యార్థుల' ప్రథమసమావేశము విజయనగరమున జరిగెను. ఇపుడు కాకినాడకళాశాలాధ్యక్షులగు వెంకటరత్నము నాయుడుగా రాసభ కధ్యక్షులు. ఈ సమావేశసందర్భమున విద్యార్థులలో నధికసంచలనము కలిగెను.

విద్యార్థులలో నధికసంచలనము కలిగిన యింకొకసందర్భ మానగరమునఁ గొలఁదికాలములోనే తటస్థించెను. బంగాళాదేశీయుఁ డును, సుప్రసిద్ధవక్తయునగు విపినచంద్రపాలుగారు, ఈమాటు రాజకీయోపన్యాసము లిచ్చుచు, నాంధ్రదేశసంచారము చేయుచు విజయనగర మేతెంచిరి. అచ్చటి పురపాలకాధ్యక్షునవనమునం దాయనగాటగు ప్రసంగములు కొన్ని జరిపిరి. దేశస్వాతంత్ర్యమును గూర్చియు, స్వదేశోద్యమమును గుఱించియు నుపన్యాసము లాయనచేసిరి. ఒకనాఁడు ఫెక్కిండు కళాశాలా విద్యార్థులు భావోద్వేగమున బడియెగవేసి, ప్రసంగమును విమట కేగిరి. దీనికి వారలను శిక్షించు విషయమున రామానుజాచార్యులుగారు మిగుల జాగ్రత్తగ నుండి రని నే నాయనను కొన్ని దినముల పిమ్మట నభినందించితిని. పిమ్మట పాలుగారు రాజమండ్రి వెళ్లి యచట నుపన్యాసము లీయఁగా, రాజమండ్రి కళాశాలా విద్యార్థులు ఉద్రేకపూరితులై, 'వందేమాతర' చిహ్నములు గల బిళ్లలు టోపీలును ధరించి కళాశాల కేగినందుకై, ఆ కళాశాలాధ్యక్షులగు మార్కు హంటరుగారు వారికి విధించిన కఠినశిక్షలవంటి కఠిన పదతులకుఁ గడంగక, మా కళాశాలాధ్యక్షులు సమబుద్ధి నూనుట చేతనే అచట నేమియు నుపద్రవములు నాటిల్లకుండెను.

2. గుంటూరునందలి యుద్యోగము

కళాశాలలో పని నాకు బాగుగనుండినను, పట్టణనివాసమే నాకంతకంతకు దుస్సహమయ్యెను. వేసవికాలము సమీపించిన కొలది, నీటియెద్దశియు, దోమలబాధయు సధిక మగుచుండెను. ఈబాధ లెపుడు తీటునా యని నేను వేచియుంటిని. నరసాపురమునను, పితాపురమునను పాఠశాలలలో ప్రథమోపాధ్యాయపదవి ఖాళీ పడిన దని తెలిసి, నేను దానికై ప్రయత్నింపవలె నని యెంచితిని. ప్రథమతరగతి కళాశాల విడిచి మరల పాఠశాల కేగుట, స్వర్గలోకముఖములు విడనాడి, భూలోకనివాసమునకు దిగుటవలె నుండును. కాని, యీమార్గప్రదేశముందలి కష్టముల కోర్చి గొప్పపదవి ననుభవించుట కంటె, స్వదేశమున సామాన్యస్థితినుండి సౌఖ్యమందుట మంచిదికదా. పితాపురము సంగతి యడుగఁగా, వెంకటరత్నమునాయుడుగారు తమ కళాశాల కంటియందు పాఠశాలలో ప్రథమోపాధ్యాయపదవిని గుఱించి మాటాడెదను రమ్మని. నాకు వ్రాసిరి. నే నంత కాకినాడ పోయితిని. మాబావమఱిది సకుటుంబముగ వచ్చు నుండెను. మే మచటికి వచ్చుట, వారందఱికిని సంతోషదాయకమని వారు చెప్పిరి. నాయుడుగారిని గలసి మాటాడితిని. కాని, యిటీవల కళాశాల తరగతులకె బోధనము చేయుచు వచ్చిన నాకు పాఠశాలలో ప్రథమోపాధ్యాయపదవి నిచ్చుట కాయన కొంత యనుమానించెను. ఇట్టి పరిస్థితులలో స్థానము గదలుట యయత్నమని నేను దలపొసి యూరకుంటిని.

నా మిత్రులును, గుంటూరుకళాశాలలో నుపన్యాసకులు నగు పసుపులేటి వెంకటకృష్ణయ్యనాయుడుగా రిటీవల చనిపోయిరి. ఆ యుద్యోగ మిపుడు ఖాళీయయ్యె నని విజయనగరము కళాశాలా విజ్ఞాపియు, నా కిటీవల పరిచితుఁడును నైన గుంటూరు వాస్తవ

ఆత్మచరిత్రము

వ్యుడు జొన్నవిత్తుల గురునాథముగారు నాతోఁ జెప్పి, విజయనగరమున దోమలబాధ యను నరకము ననుభవించెడివారికి గుంటూరు నివాసము స్వర్గలోక సదృశముని నుడివిరి. నేనంత గుంటూరు కళాశాలాస్వతుఁడగు డాక్టరు ఊలుదొరగారి కొక యర్జీనంపి, సిఫారసు చేయుఁడని నామిత్రులగు శ్రీ అనంతముగారికి బెజవాడ వ్రాసితిని. కొద్ది రోజులలోనే నాకు జవాబు వచ్చెను. నాకు వెంకటకృష్ణయ్య నాయఁడుగారి యుద్యోగ మొనఁగెదమనియు, వారు చెప్పెడిపాఠములన్నియు నేను జెప్పవలెననియు, జీతము ౧౨౫ రూపాయలు మాత్రమె యిచ్చెదమనియు వారు వ్రాసిరి. ౧౯౦౭-వ సంవత్సరము శీతకాలపు నెలవులలో నేనును మాతమ్మఁడు వెంకటరామయ్యయును, చూచివచ్చుట కై గుంటూరువచ్చి, ఊలుదొరగారితో మాటాడితిమి. కళాశాలలో నాకు ౧౩౦ రూపాయల జీత మిచ్చుట కాయన యొప్పుకొనెను. ఆరోగ్యవిషయమున గుంటూరు చక్కగనుండినటుల మాకుఁ దోచెను. ఇపుడు మాతల్లికి సంజావ్యాధి పొడనూపెను. నరసాపురము కాపురమువచ్చిన నాసోదరులయొద్ద నామె నివసించుచుండెను. మామాట యటుంచి, తల్లి యారోగ్యమును గుఱించి శ్రద్ధ వహించుట యిపుడు నాముఖ్యవిధిగఁ దోచెను. సంజావ్యాధిరోగులకు గుంటూరు మంచిది. మాతల్లిని గుంటూరు కొనివచ్చి యిచటామెకు దేహస్వాస్థ్యము గలిగించి, మేము హాయిగ నుండుట శ్రేయముని మాకుఁ దోచెను. కావున నేను గుంటూరియుద్యోగము స్వీకరించితిని. ఈ సంవత్సరము విజయనగరము కళాశాలాధ్యక్షునితోఁ జెప్పుటకు వారియింటి కేగితిని. నేను మొదటితరగతి కళాశాల విడిచి, రెండవతరగతి కళాశాలకు వెళ్లుటయు, దోమలకును బూరకాళ్లకును భయపడి విజయనగరము వదలివేయుటయు ఆయన కమితాశ్చర్యము గొలిపెను.

2. గుంటూరునందలి యుద్వోగము

నాయందు తమకు సదభిప్రాయము గలదనియు, నన్నున్నతదశకుఁ గొనివచ్చెద మనియు వారు చెప్పినను, నేను నా మనోనిశ్చయమును విడువలేదు. అందుచేత ౧౯౦౮-వ సంవత్సరారంభమున నేను విజయ నగరము విడిచిపెట్టితిని.

నేను గుంటూరువచ్చు సరికి, నా బెజవాడ మిత్రుఁడును “దేశాభిమాని” పత్రికాధిపతియు నగు దేవగుప్తాపు శేషచలపతిరావుగారు, క్రొత్తపేటలోఁ దమయింటికి సమీపముననుండు వేలమూరివారియింటిలో నొకభాగమున నాకు బస కుదిర్చి యుంచిరి. గుంటూరు కళాశాలలోపాధ్యాయులలోఁ గొందఱు నా కిదివఱకే స్నేహితులు. గుండరేశయ్యరు, కృష్ణమాచార్యులు, వెంకటరెడ్డిగార్లు నాకుఁ బరిచితులై. విజయనగరము వదలి గుంటూరు వచ్చుట, నాకు పరులయిల్లు వీడి స్వగృహమునఁ బ్రవేశించుటవలె నయ్యెను. ఇచ్చటి ప్రజలపద్ధతులు, ఆచారములు నాకుఁ జిరపరిచితములై.

కళాశాలయందలి పనియే నాకు మిగులఁ గష్టముగఁ దోచెను. ఇదివఱ కీపాఠశాల బోధకులగు నా పూర్వీకుల పాఠపుణ్యముల ఫలము నే ననుభవింపవలసి వచ్చెను. ఈవిద్యాశాలలో వెనుక వెంకటకృష్ణయ్యనాయుఁడుగారిపని తెంపులేక యుండెను. కళాశాల తరగతులకు ఇంగ్లీషు, తెలుగు తర్జుమా, శారీరశాస్త్రము, ప్రాచీనదేశ చరిత్రమును, ప్రవేశతరగతిలో నింగ్లీషును, ఆయన చెప్పుచుండువారు. సంచితకర్మ సంచయమువలె నివియన్నియు నా మెడకిపుడు చుట్టుకొని యెను. చరిత్రశాస్త్రమున పట్టపరీక్ష నిచ్చిన బోధకులు హిందువులలోను, క్రైస్తవులలోను పలువురున్నను, చరిత్ర మెఱుంగని నేనే, కళాశాలతరగతుల కది బోధింపవలయును. దీనికిఁ గారణము నాపూర్వీకుఁ డట్లు చేసెను. కళాశాలాధ్యక్షు లగు డాక్టరు ఊలుదొరగారు సత్య

ఆత్మచరిత్రము

సంధుడును, ఋషిసత్తముని బోలిన జితేంద్రియుఁడును. ఐనను, ఆయన న్యాయ మనుకొనిన పక్షమునుండి మనుష్యమాత్రు లెవరు నాయనను గదలఁపలేరు.

ఇచటికి వచ్చునప్పటికి నాకు మరల ప్రార్థనసమాజాధ్వర్యము సిద్ధ మయ్యెను. నేను బూర్వము బెజవాడలో నుండునపుడు, కృష్ణా, మండల సభా సందర్శమున, వెంకటరత్నమునాయఁడుగారు, నేను మిత్రులును సంస్కృతపాఠశాలలో సమావేశమై నెలకొల్పిన సమాజమె యిపుడు దివసనాభివృద్ధి గాంచుచుండెను. శ్రీయుతులు చల్లా శేషగిరి రావు, చట్టి దుర్గయ్య, ఉన్నవ లక్ష్మీనారాయణగార్లు దీని నిపును నడుపుచుండిరి. ఇపుడు నే నీబృందమునఁజేరి పనులు సాగించితిని.

౮. జననీ సంస్మరణము

నేను గుంటూరు వచ్చిన కొలఁది దినములకే, మాతల్లికి న్యాధి హెచ్చినని తెలిసెను. ఆమెనిచటికిఁ దీసికొని వచ్చుట కేమియు వలను పడకుండెను. ఆమెన్యాధి ప్రకోపించెనని నాకొక నాఁడు తంతిరాఁగా, సకుటుంబముగ నేను నరసాపురము పోయితిని. నంజు ముదిరినన, మాయమ్మ స్పృహతో నుండెను. ఇంతమారమున నుండు నేను, అవసానసమయమునఁ దన్ను వీక్షింప వేగముగ వచ్చి నందు కామె యమితసంతోష ముండెను. అంతకంత కామెన్యాధి ప్రబలి, ౧౯౦౮ మార్చి ౧౫-వ తేది రాత్రికి ధాతువు క్షీణించెను. చివరనిఘేషమువఱకును స్పృహగలిగి, సంతానమందఱును తన్నుఁ బరివేష్టించియుండఁగా, వారినిఁ జూచి సంతోషించుచు, భగవన్నామ సంకీర్తనముఁ జేసికొనుచు, తెల్లవాఱునప్పటికి మాయమ్మ పరలోక ప్రాప్తి జెందెను.

మాజనని మరణమును గుఱించి నే నారోజులలో వ్రాసియుంచు కొనిన యాంగ్ల వ్యాసములోని ముఖ్యంశము లిం దనువదించు చున్నాను:—

జీవితమునందువలెనే, మరణావస్థలోను, మాజనని వ్యక్తి విశేషమున నొప్పియుండెను. మాజనకునివలె గాక యామె చిర నిమేషమువఱకును స్పృహతోమఱియెడెను. ఇంతియకాదు. ప్రాణోత్క్రమణ సమయమున నాపుణ్యవతి శక్తియుక్తులు తీవ్రపటుత్వము దాల్చెను. తనజీవ మెగిరిపోవుచుండుట తెలిసియు, ఆమె యేమియు విచారము నొందదు. మరణవేదనలో గొందఱు దైవమును దూతొడ రందురు. ఆమె యట్లు చేయలేదు. “నా కీవేదనను సంభవింపజేసిన దైవము, కావలసిన యొరిమికూడ ననుగ్రహించెనునుమీ” అని నుగు వునపుడు, ఆమెయాత్మ స్ఫటికాకృతిని దాల్చియుండెను.

మరణము తఱుముకొని వచ్చుచుండునపుడు, తనమంచము చుట్టూను నిలుచుండిన కుమార్తెను, కొమరితలను ఆపుణ్యవతి పలుమా రాత్రమునఁ దేటి పాటి చూచెను. సోగకమలా సుదతివదనమునకుఁ గాంతి నిచ్చుచుండెడివి. ఇపు డాముఖబింబము నంతటిని నిమదకను లాక్ర మించినట్లు తోచెను. దుఃఖపారవశ్య ముండిన నే నామెశిరస్సును బట్టుకొని యుంటిని. స్వేచ్ఛయై యున్నచో, దుఃఖాతిరేకమున నేను నేలఁబడి పొరలెడినాడనే! కాని, యాత్మనిగ్రహము దాల్చువలసిన సమయమిది. నే నామె తొలిదూలి బిడ్డను. ఈప్రాముఖ్యమునకు సదృశ మగు బాధ్యతను మఱింత యొరిమితో నేను వహింపవలసి వచ్చెను. నేను దుఃఖావిప్రుడను కాఁగూడదు. మాతృప్రాణోత్క్రమణ పవిత్ర సమయమున చుట్టును శాంతినిగ్రహములు నెలకొల్పుభారము నామీద నున్నది.

ఆత్మచరిత్రము

అధిక జాగరూకతతో నీక్షించెడి మాతల్లి నత్తువులకు, మాకడ గొట్టుచెల్లెలి కనుంగవ నేర్పడిన బాష్పకణములంత పొడగట్టి, బాలికదుఃఖమునకుఁ గారణమేమని యామెయడిగెను. తానేడువశే దను చెల్లెలిమాటను గొంతసరిది, సంతోషముననే యుంటిమని నేనంటిని. “మీసంతోషమునకుఁ గారణమే” మను జనని ప్రశ్నమునకు, “నీమంచమునుజాట్టి యుండుభాగ్యము మాకు దొరకినందుకు” అని నేను సమాధానము చెప్పితిని. తనకుఁ గోరిక లేవైనఁ గలవాయని మాత మ్ముండు కృష్ణయ్య యడుగఁగా, తనకేమియు వాంఛలు లేనిని యామె చెప్పివేసెను. కోరికయే పునరావృత్తికి హేతువని నమ్మినది గావున, ఆవనిత వాంఛారహితత్వమున నుండెను. ఆసమయమున నాసుశీల యాత్మ దేవభావమునఁ దేజరిల్లెను. మితభాషిత్య మామానినికి నైజ గుణము. ఆమె నిశ్చలదైవభక్తిగల పుణ్యాంగనయని మాకుఁ దెలియునుగాని, తత్త్వనివయములందు నట్టియజ్ఞానయనియే మేమనుకొనెడివారము. ఆతరుణమున మాత్రము, అట్లామె గానఁబడలేదు. మరణసమయానుగుణ్యముగ “ముప్పన కాలకింకరులు” అనుదాశర ధీశతకములోని పద్యమును, మఱికొన్ని పద్యములు పాటలును ఆమె పాడి, హరినామస్మరణము చేసికొనసాగెను.

“దానధర్మము లేమైన చేసికొనెదవా?” అని మాలో నొకర మడుగఁగా, మా కిష్టమున్న నేదైనఁ జేయవచ్చునుగాని, తన కట్టి వానితో జోక్యమిఁక లేదని యామె యనెను. భూలోకజీవితము విడనాడి వెడలిపోవు జీవుని దృష్టిని దానధర్మముల వైపునకైన మర లింపఁదగదని మాయమ్మ మమ్ము వారించెను. వెనుకటి నోములఫలిత ముగ, తన సంతతి బుద్ధిమంతులు, ప్రయోజకులునై, అవసానసమయ మున నిట్లు తనను బరివేష్టించి యుండుటయే మహాసుకృతమని యా

౮. జననీ సంస్కరణము

సుగుణవతి యెంచెను. ఆమె కింతటితోనే సంతృప్తి! ఇంతకంటె నేమియు పుడమియం దా పుణ్యవతి కక్కఱలేదు!

ఈసమయమున నాధర్మశీల యాలోచనలన్నియు దైవమును గుఱించినవియె. జీవితమునఁ దనకు పరమాత్మఁడును, ఇప్పుడు పరమావధియు నైన పరమాత్ముని మీఁదికే మాతల్లి తనవృష్టి నిగిడ్చెను. ఆపద్బాంధవుఁడని దేవునిపాదకమలము లామె యిపు డాకస్మికముగ పట్టుమండలేదు. భూలోకమునఁ దన విధుక్తములను నెరవేర్చి, భవభారమున నలసినజీవి పరమాత్మును జేరునట్టుగ, నాపుణ్యవతి తన పాటలు పద్యములను పాడుకొనఁచుండెను.

ఆవృత్తియొక్క ప్రశాంతమనస్సు, సమబుద్ధి, సమధిక భక్తియును, ఈ యంత్యరంగశోభను మఱిత వృద్ధిచేసెను. కాని, వెను వెంటనే మరణము సంభవింపలేదు. కనులుమూడ్చి యాకాంత భగవన్నామసంకీర్తనము చేసికొనుచుండెను. ఆమెచెవిలో నీకర్పనామము మేము పలుకఁగా, 'నారాయణ' అని యామె మాఱుపలికెను. ఆసమయమున నామనస్సునఁదోచిన పాపపుఁదలంపు నొకటియిచ్చటఁ జేర్కొనుచున్నాను. ఆమెమరణమునకు మంచి తరుణమిదియే గదాయని నే ననుకొంటిని. తనయుఁడనగు నేను తల్లిచావును గోరితినేయని నే నంత నొచ్చుకొంటిని.

నావలెనే మాతమ్ములును దలపోయసాగిరి. ఈశ్వరభ్యాసనిమగ్నయై యుండునపు డీజీవికి మృత్యు వాసన్నమగుట పుణ్యము గదాయని మే మనుకొంటిమి. కాని, యామె యింకనొకరోజు జీవించునటులఁ దోచెను. ఇంతిలో నామె నిద్దురపోవునటు లుండెను. కొలఁది నిముషములలో నే యొకటి రెండు మాఱులు దీర్ఘనిశ్వాసములు

ఆత్మచరిత్రము

గానవచ్చి, ఆమె మరణించెను. అనసానసముయును నీశ్వరనామమును నట్టి యూతపదముగఁగాక, స్రాణపదముగు పవిత్రనామముగఁ జేకొని, జీవితమును వివనాడిన దన్యజీవిత యీ సుదతియని మాకు స్పష్టమయ్యెను.

మాతలిదండ్రులకుఁగల తారతమ్య మిటు సంగ్రహముగఁ దెలిపెదను. తండ్రి నిమ్మపటుఁడు, హాస్యవచనభోగణిగల వాఁడగుచు. తల్లియన్ననో, నిగ్రహనిదానములు గల మితభాషిణి. మాజనకుఁడు పొంగారెడి హృదయమున మమ్ముఁ బ్రేమించువాఁడు. మేము నటులే యాయనను ప్రేమించువారము. కాని, యొక్కవ చనవున నొక్కొక్కప్పుడు మే మాయనను జూలకనగఁ జూచుచుండువారము, మాతల్లిపట్ల యట్లుగాదు. ఆమెయెడ మాకుఁగల ప్రేమ భయభక్తులతోఁ గూడియుండునది. ఆమె మాకెంత ప్రేమాస్పదయైనను, మే మామెతో కోరికొమ్మచ్చియాట లాడరాదు. అడ్డు వచ్చిన చెట్ల చేమల నెల్లను తనప్రవాహ వేగమునఁ గొట్టివేయునట్టి పర్వత ప్రాంతమందలి సెలయేరువంటిది మాజనకుని ప్రేమము. ప్రేమయం దాయనహృదయ మిచ్చెడివాఁడు. పిల్లల కెవరికైన తీవ్రవ్యాధి సోకినచో, శిశువువలె విలపించి, వలసినచో తనయగువుల నర్పింపఁ జూచుచుండువాఁడు. బాలికవలె జాలిగుంజెగలవాఁడు. స్వచ్ఛమును, స్పష్టమును నైన యసురాగము చూపుచుండువాఁడు. మా కెఱుకఁ బడనిలోపము లాయనయందు లేనేలేవు. ఆయన వైపరీత్యములు వైకల్యములును ప్రస్తావించి, మే మెత్తిపాడుచుచుండువారము.

కాని, మాతల్లివిషయ మట్టిది గాదు. ఆమె నిశ్చలబుద్ధియుగు ధైర్యవతి. ఆమెకును సుహృదయము లేకపోలేదు. ఐనను, మాతండ్రికిఁ గల భావసంపదయు, భావవైపరీత్యములును గూడ నామె

౧. జననీ సంస్కరణము

యొద్దలేవు. మితభాషిణియును మాతల్లి భావవిస్ఫురణ చేయనొల్లని స్వభావము గలది. చిన్ననాఁడు రాజమండ్రిలో నేను నాపెద్ద తమ్ముఁడును ఆమెశిక్షణ మనుభవించినవారమే. ఆమెమాట జవ దాఁబుఁగూడనిది. ఆమెగృహపరిపాలనము భయంకరము గాకున్నను, క్రమశిక్షణముతోఁ గూడుకొనినదియే. ఆమెబుజుగింపులు నధికాగ్రహ, మును గూడ మే మెఱుంగము. మాచిన్ననాఁ డామెయాజ్ఞల కింత కాతన్య ముండుటకుఁ గారణము, మాతండ్రి యింటిపట్టున నుండక, గృహయాజమాన్య మామెమీఁదఁ బడుటయే. మొదట నిటులుండి నను, పిల్లలెక్కువయైన కొలది, మాతల్లికాతన్యము సడలెను. ఆమె బలహీన. ఒక్కతెయే యింటిపనులన్నియు నెరవేర్చుకొన వలసివచ్చెను. పిల్లలము మేమామెకుఁ గొంత దోడ్పడుచుండువారము. కాని, గృహకృత్యభారమును, పసివారలతోడి బాధలును, ఆమె మనస్సును మిగులఁ గలఁత నొందించెను. సమష్టికుటుంబమునకు స్వతస్సిద్ధులుగు గృహచ్ఛిద్రములు, తరువాతకాలమునందు సంసారమందలి యొక్కమునకు భంగము గలిగించెను. దీర్ఘవ్యాధియు మాతల్లి మనో వ్యాకులతను హెచ్చించెను. ఇంట నితీవల సంభవించిన మరణములు కూడ పీడికఁ గారణధూతమయ్యెను.

ఏది యెటు లుండినను, మాజనని స్వభావ సిద్ధగుణములు శాంతత, ఓరిమి, మితభాషిత్యమును. దైవభక్తియందువలెనే ప్రేమ విషయమునందును, ఆమానిని ప్రశాంత గాంభీర్యములతో నొప్పెడిది. విశాలమగు గోదావరీనదీప్రవాహమువలె నామెప్రేమగుణము గంభీర ముగనుండి, కుంటువడని గమనమున సాగిపోవు చుండెడిది. మాజనని ప్రేమము, ఆవిశ్వజనప్రేమమువలెనే సమత్వ సర్వాంతర్యామిత్యములతో మాకుఁ బ్రసరించెడిది. పిల్లలమగు మాశ్రేయస్సుకొఱకును,

ఆత్మచరిత్రము

మావిద్యాభివృద్ధికొఱకును, మాతల్లి సదా పాటుపడెను. ఆపదయందు ధైర్యము, సంపదయందు దణవకువయును విడువక, ఆయిల్లాలు సంసార యాత్ర సలిపెను. ఇట్టి సుగుణాన్వితయగు జనని గర్భవాసమున నుచ్ఛ వించుట మహాభాగ్యముగదా! దయామయుడగు భగవంతుడు మాజననీ జనకుల కాత్మకాంతి యొసంగి, వారిసుగుణములు వంశమున నిలుచునటు లను గ్రహించుగాక !

౯. నూతనపరిస్థితులు

నేను గుంటూరు వచ్చుటకుఁ బూర్వమే “జనానాపత్రికా” ప్రకటనము నిలిచిపోయెను. పత్రికాధిపత్యమును, పుస్తకముల స్వామ్యమును, వెనుక నున్న శ్వరరావుగారి కిచ్చివేసితిని. ఇపు డవి తిరిగి వారి నుండి నేను గైకొంటిని. కాని, పత్రికను పునరుద్ధారణము చేయ నెన్నిమాటులు నేను సంకల్పించినను, ఆకార్యము కొనసాగలేదు. గుంటూరు కళాశాలలోపని యెక్కువగ నుండుటచే మరల పత్రికను నెలకొల్పుటకు నేను వెఱచితిని. సంవత్సరములనుండి జరుగు సంస్థానిక సారియంత రాయమేమైన సంభవించెనా, దానిని బునరుద్ధరించుట కన్నియు ప్రతిబంధములే యగుచుండును. వ్రాయు నభ్యాసము నాకు క్రమక్రమముగ తగ్గిపోవుటచేత, పత్రికాప్రకటనము కష్టముగఁ దోచి, దానియందు నిష్ఠము గలిగెను. అపత్రిక కాకపోయిన పేటొకటి నెలకొల్పరాదాయని మిత్రు లనిరి. ఒకానొకసమయమున మరల పత్రిక నొకటి స్థాపింప నెంచి, పత్రికకు మంచికేరు కుదుర్చు డని తోడి యుపాధ్యాయ మిత్రులగు వంగిపురపు కృష్ణమాచార్యులుగారి నడిగితిని. నాకు స్ఫురించిన “విద్యావిలాసిని” అను పేరు మంచిదని యాచార్యులవారు సమర్థించిరి. “సత్యసంపదని” నె యేల పునరుద్ధ



౧౯౦౮. ఎడమనుండి కుడివైపునకు : ౧ పంక్తి. రాయసం కృష్ణమూర్తి, వెంకటేశ్వరపుడు, వెంకటరామయ్య.
 ౨ పంక్తి. సుభద్ర, మహాలక్ష్మి కనకమ్మయ్య, రత్నమ్మ, రత్నమ్మ నీతమ్మయ్య, నరసింహాచారి.
 ౩ పంక్తి. సుబ్బారాయుడు, నీతమ్మ, కూర్మనారాయణ.

రింపరా దని నా కంతఁ దోఁచెను. ఒక పర్యాయము విరమించిన పత్రికను మరల జరుపుట ఆశుభనూచకముగఁ గానఁబడెను ! వీని యన్నిటి పర్యవసానము, మరల నే నే పత్రికను నెలకొల్ప కుండుటయే ! పత్రికాస్థాపనమును గూర్చి తగినంత నిశ్చయోత్సాహము లుండెనేని, తీటిక లేకుండుట, మంచిపేరు దొరకకుండుట మున్నగు సాకు లెన్నియు నడ్డుపడెడివి కావు.

నాచేత ప్రత్యేకపత్రిక యొకటి లేకున్నను, ఇతర పత్రికలకు వ్రాయుచునే వచ్చితిని. “మద్రాసు స్టాండర్డు” “సంఘసంస్కారిణి” పత్రికలకు నే నపుడపుడు వ్రాయుచుండువాఁడను. ఆంధ్ర పత్రిక సంవత్సరాదిసంచికకు వ్యాసమేదియైన వ్రాయుడని, పూర్వము ‘జనానాపత్రిక’ ను జదువుచుండెడి శ్రీ కాళినాథుని నాగేశ్వరరావు పంతులుగారియొద్ద నుండి వచ్చినపిలుపు నాదరించు చుండువాఁడను. ఇట్లు నేను వ్రాత బొత్తిగ మణచిపోకుండ నేదో యొకటి గోఁకుచు వచ్చితిని గాని, ఈకాలమున మొత్తముమీఁద నాకలము శ్రుష్టపటి యుండె ననియే చెప్పవలెను.

గుంటూరు వచ్చిన మొదటిదినములలో నావ్రాత యిట్లు తగ్గి పోయినను, తక్కిన కర్మకాండకేమియు వ్యాఘాతము గలుగలేదు. ప్రార్థనసమాజప్రచారము సంగతి యిదివఱకే ప్రస్తావించితిని. ‘మంగల వానిని జూచి యొద్దుకుంటే’ ననునట్టుగ, గత సంవత్సరమున నే నుండు విజయనగరమున “విద్యార్థిసమావేశము” జరిగెను గాన, ఈసారి నేనుండు గుంటూరునం దద్దానిద్వితీయ సమావేశము జరుప నిచటి విద్యార్థులు సంకల్పించుకొనిరి ! ఈసభను జరుపుటకై, గుంటూరు కళాశాల పురవిద్యాలయములం దుండు విద్యార్థు లొక సమాజముగ నేర్పడి, తమలోఁ గొందఱిని, పట్టణప్రముఖులలోఁ గొందఱిని, “ఆహ్వాన

ఆత్మచరిత్రము

సంఘము" గ నేర్పఱిచిరి. ఈ సభాకార్యక్రమమును క్రమముగ జరిపించు భారమును పురపాలకాధికారియగు ఏకా రామయ్యగారి మీదను, నామీదను వేసిరి. శ్రీ పత్రి శ్రీనివాసరావుగారు సభ కధ్యక్షులైరి. ఆంధ్రమండలములనుండి విద్యార్థిప్రతినిధులు పలువురు విచ్చేసిరి. వక్తలలో ప్రముఖులు బందరు వంగవోలు కళాశాలాధ్యక్షులు. సభ జయప్రదముగ జరిగెను.

౧౯౦౩-౪ సంవత్సరములకే మా కుటుంబ పూర్వజులుగములన్నియుఁ దీటిపోయెను. అంతినుండియు మువ్వరు సోదరులమును సంపాదించిన ధనమును గొంత నిలువచేసికొనుచు నచ్చితిమి. ౧౯౦౮-వ సంవత్సరారంభమున మాత్ర లోకాంతరగతయైన పిదప, సోదరుల మిఁక వేఱుపడుట యావశ్యకమని నేను మాతమ్మలతో గట్టిగఁ జెప్పితిని. జననీజనకులు కీర్తిశేఖులగుటయే సమష్టికుటుంబ సూత్రమునకు విచ్ఛేదము గలుగుటగదా! ఇప్పుడు సోదరుల మెవరికుటుంబ పోషణము వారలము చేసికొనుచున్నారము. వారివారి యగత్యములను బట్టియు, ప్రజ్ఞానైపుణ్యములను బట్టియు ధననిక్షేపణ కార్యము జరుగఁగలదు. ఎల్ల కాలమును సోదరు లందఱును గలసియుండు మనుకొనుట వెఱ్ఱిపని. దీరివలన నన్నదమ్ములలో నైకమత్యమునకు మాటుగా ద్వేషభావ మేర్పడవచ్చును. కావున ముందును సోదరు లందఱుమును సమరసభావమున మెలఁగఁగోరితి మేని, యీ సమయము ననే విడిపోవుట యుక్తమని నేను నొక్కిచెప్పితిని. అప్పటికప్పుడే తమ్ముఁడు వెంకటరామయ్య సుమారుదు వేల రూపాయల విలువ గల స్థిరాస్తిని సంపాదించెను. ఇంకఁగొంతశాలము గలసియుండి, ఆస్తినింకను బెంపొందించిన పిమ్మట, వేఱుపడుట యుక్తమని యాతని యభిప్రాయము. కాని, యిది యింకఁ బాసఁగదని నేను జెప్పి, కాల

౧౦. వెంకటరత్న మునాయడగుగారు

విలంబన మయ్యెనేని, భూవసతికి మాటుగా గృహకల్లోలములు పెచ్చు పెరుగునని నేను హెచ్చరించుటచేత, ౧౯౦౮-వ సంవత్సర మధ్యమున సోదరులము వేటుపడితిమి. నేను జెప్పినచొప్పుననే, మేము వేటుపడిన పిమ్మట, సోదరులలో వైమమ్యములకు మాటుగా స్నేహభావ మాతిశయించెను. దైవానుగ్రహమున వేటువేటుగ మంచియాస్తిని సంపాదించుకొనఁగలిగితిమి. చీకటి రాత్రుల వెనుక వెన్నెల రేలు వచ్చెడి విధమునను, వేసవి యెండల పిమ్మట తొలకరి వానలు గుఱి యుచుండమునను, వెనుకటి యార్ధిక్ దుర్దశ తొలఁగిపోయి, మాసంసార పరిస్థితు లంతటినుండియు మిగుల తృప్తికరముగ నుండెను.

౧౯౦౮-వ సంవత్సరాంతమున రాజమండ్రి పురమందిరమున జరిగిన వీరేశలింగ పుస్తకాలయ వార్షికసభకు నన్నధ్యక్షునిగఁ గోరిరి. నేనపుడు రాజమండ్రి పోయి, పురమందిరమున వీరేశలింగముపంతులు గారిని, రాజ్యలక్ష్మమ్మగారిని సందర్శించితిని. వారిరువురు నపుడు పరిపూర్ణారోగ్య మనుభవించుచుండిరి.

౧౦. వెంకటరత్న మునాయడగుగారు

౧౮౯౧-వ సంవత్సరమున మొదట మద్రాసులో కలసికొని

నప్పటినుండియు, వెంకటరత్న మునాయడగుగారికిని నాకును మనసు గలిసిన మైత్రి యేర్పడెను. నాప్రియగురువులగు వీరేశలింగము పంతులుగారికిని, ప్రియమిత్రులగు కనకరాజు గంగరాజుగార్లకును నే నెఱిగింపవొల్లని సందేహములను రహస్యములను, నాయడగుగారికి నేను జెప్పి, వారియోజనలను సమాధానములను స్వీకరించుచుండువాడను. మతవిషయములందు నాకువారిసహవాస సంభాషణముల వలనఁ గలిగిన లాభ మింకొకరి మూలమునఁ గలుగలేదని చెప్ప

ఆత్మ చరిత్రము

వచ్చును. వారికిఁ బ్రయరచయితలగు కార్లయిలు, ఇమర్సను మార్తినోల గ్రంథములు నాకును మంచి ప్రబోధము గావించెను. నాయఁడు గారిని గురువుగఁ బూజించి, సోదరునిగఁ బ్రేమించితిని. ఆదినములలో పలుమాటు వారితో, “బెజవాడ, బందరు రాజమండ్రీలకు మధ్యగా నున్నది సుమండీ!” యనుచుండు నామాటల కర్థము, నా యభిప్రాయములు సభిరుచులును వీరేశలింగము వెంకటరత్నమునాయఁడుగార్ల మనస్తత్త్వములకు మధ్యస్థముగను, సమన్వయప్రాయముగను నుండు ననియే! కాకినాడ కళాశాలాధ్యక్షుపదవి ఖాళి యైనప్పుడు, అపనికి నాయఁడుగారిని దరఖాస్తు చేయుఁడని ముందుగ నేనె కోరితిని. ఆకళాశాలాపాలక సంఘమువారు వెనుకటి యధ్యక్షుని కన్యాయము చేయుటవలన, తా మాపనికిఁ బ్రయత్నింప నొల్లమని నాయఁడు గారు ప్రత్యుత్తర మీయఁగా, నేను వారితో వాదించి, దరఖాస్తు చేయునట్లు వారి నొడంబఱిచితిని. అంతట రాజమండ్రీలో నున్న వీరేశలింగము పంతులుగారికి వ్రాసి, వారు కాకినాడపోయి, కళాశాలాధికారులతో నాయఁడుగారిని గుఱించి చెప్పుఁడని వారిని వేడితిని. నే నాదినములలో విజయనగరమందలి కళాశాలలో నుంటిని. నాయఁడుగారికి కాకినాడ యుద్యోగమగుట కై గట్టి ప్రయత్నములు చేయుఁ డని యచటి మిత్రులకును వ్రాసితిని. అచటి విద్యాధికులలో పెక్కండ్రకు, పోటీదారులగు వి. యస్. శ్రీనివాసశాస్త్రి గారియెడఁ గాక, నాయఁడుగారియందె యభిమానము గలదు. ఎట్టకేలకు నాయఁడుగారి కీయుద్యోగమైన దని విని, నే నత్యానందభరితుఁడ నైతిని.

నాయఁడుగారు కాకినాడకు వచ్చినప్పటినుండియు, అచటి మాయుభయుల మిత్రులును నన్ను విజయనగరమునుండి కాకినాడకు

తరలి రమ్మని ప్రోత్సహించుచు వచ్చిరి. నారాకశ్రేయోదాయకమని నాయుడు గా రెంచినచో, ఆయనయే దానిని గుఱించి ప్రశంసించు రని నేను సమాధానమిచ్చి యూరకుండువాడను. ఇటు లుండఁగా, విజయనగరనివాసమునందు నా కంతకంతకు విసుగుపుట్టి, ఆగోగ్య ప్రదమగు గోదావరీమండలప్రాంతములకు రాఁగోరితిని. కనీస మే యున్నత పాతశాలలోనైన ప్రథమోపాధ్యాయపదవిని స్వీకరించుటకు సంసిద్ధముగ నుంటిని. ఇటులుండఁగా, తమ పాతశాలలో ప్రథమోపాధ్యాయునిపని ఖాళి యయ్యెననియు, దానిని గుఱించి నాతో మాటాడెదమనియు నాయుడుగారు ౧౯౦౭ ఫిబ్రవరి ౭-వ తేదీని నా లేఖకుఁ బ్రత్యుత్తరము వ్రాసిరి. వారు కొరినట్లు నేను వచ్చి మాటాడితిని. కాని, వారిసంభాషణభోరణిని బట్టి నా కాయుద్యోగ మీయ వారి కిష్టము లేనట్లు గ్రహించితిని. మఱుసటి సంవత్సరారంభమున నేను గుంటూరు కళాశాలకు వచ్చివేసితిని.

ఇటీవల వీరేశలింగముపంతులుగారు రాజమండ్రిలో “హిత కారిణీ పాఠశాలను” ను నెలకొల్పి, దాని నభివృద్ధిపఱచిరి. ఇపుడా యాస్తిక పాఠశాలకు ప్రథమోపాధ్యాయుడు గావలసివచ్చెను. పూర్వమున, ఆస్తిక పాఠశాలా స్థాపనమునుగూర్చి వీరేశలింగము గారును, శిష్యులమగు మేమును ఎంతో యత్రపడితిమి. కాని, పరిస్థితుల వైపరీత్యమువలన నాకాలమం దాసంస్థ యేర్పడలేదు. ఇపుడు పంతులుగారిచే స్థాపితమైన విద్యాశాల దినదినాభివృద్ధి నొందు విని మిగుల సంతసించితిని.

౧౯౦౮ నవంబరులో నీ పాఠశాలవిషయమై నాయుడుగారి యొద్దనుండి నా కొక జాబు వచ్చెను. అం దిటు లుండెను:—

ఆత్మచరిత్రము

నాయీ “చేటభారతము”నకు నాయడగుగారినుండి ప్రత్యుత్తరమురా లేదు. నాకిప్పుడు గుంటూరు కళాశాలలో హాయిగనుండి నను, రాజమండ్రిలో బ్రాహ్మసమాజ సంస్థలోఁ బనిచేయ నాను నన్ను ఉజ్జూతలూఁగు చుండెను. కాని, రాజమండ్రి కేగిన ప్రతిష్ఠాభంగమగునని యొకమూలభయము! సిగ్గుకొరికల మధ్యనూఁగులాడు చుండు నేనెటులూరకుండును? కావున, నాయడగుగారికి ౯-౧౨-౦౮ తేదీని నేనింకొక లేఖవ్రాసితిని. దీనికిని వారియొద్దనుండిగాని, వీరేశలింగము పంతులుగారి యొద్దనుండిగాని నాకు జాబురానేలేదు! ఆపాఠశాలకు వేటొకప్రధానోపాధ్యాయుఁడు నియమింపఁబడెనని నా కంత దెలిసెను.

ఇది జరిగిన కొన్ని నెలలకు నేను వీరేశలింగముగారిని గలసి కొనినపుడు, ఈసంగతిని గుఱించి ప్రస్తావనరాఁగా, ఆస్తిక పాఠశాలలో నుద్యోగముచేయ నాకిష్టములేనట్లు నాయడగుగారు తమకుఁ జెప్పివేసినయు, అందుచేతనే తాము మఱియొకరిని నియమించితిమనియును వారనిరి. తమతోఁగలసి యేజేనిధర్మ సంస్థలో నిపుడు పనిచేయఁ దలంచుకొంటినని నేను వ్రాసినయుత్తరమున కాయన, ౯-౧-౦౯ తేదీని ప్రత్యుత్తరమిచ్చుచు, జరిగినది మఱిచిపోయి రానున్నదానిని గుఱించి యోజింపుమనియు, నేనుగూడ రాజమండ్రి వచ్చివేసినచో నేదోయుద్యోగమునఁ బ్రవేశింపవచ్చుననియును వారు వ్రాసిరి.

ఇది జరిగిన మఱుసటిసంవత్సరమున నాయడగుగారియొద్దనుండి నా కొకజాబు వచ్చెను. దాని నిందుఁ బొందుపఱుచుచున్నాను:—

౧౦. వెంకటరత్నమునాయుడుగారు

కాకినాడ,

౧౦-౪-౧౯౧౦.

తెలుగు సంవత్సరాది.

“భాతృవరా!

మనకుఁ బ్రియ మగు నీ సంవత్సరాదిపండుగనాఁడు, వెనుకటి సంవత్సరము ముగించిపోయి, ముందు మరల నన్ను మీ ప్రేమ కాస్తదు నిగఁ జేయరా? ఇప్పుడు, నే నే సమాధానము నీయను! ఏసాకును జెప్పను! క్షమాపణమే నేను వేడుచున్నాను!

“అకాశము అంధకారబంధురమైనను, గృహములోఁపల ప్రకాశముగ నే యున్నదినుండీ!

ర. వెంకటరత్నము ”

దీనికి నా ప్రత్యుత్తరమిది:—

గుంటూరు

౧౪-౪-౧౯౧౦

“ప్రియమైననాయుడుగారికి,

మీ యుత్తరము చేరినది. ప్రేమపూర్వకముగ మీరు చాఁచిన కరమును సంతోషపూర్వకముగ నేను గ్రహించుచున్నాఁడను. *** కాని, మీరే నన్ను క్షమింపవలెను. మీ యీకడపటి యుత్తరమును నా వెనుకటిచర్యలను విమర్శించిచూడఁగా, మొదటినుండియు నాదే తప్పిదమని నేను గ్రహించుచున్నాను. అహంభావపూరితునికి న్యాయవిచక్షణ మసాధ్యము. అత్యాశాపీడితుఁడనై నే నిదివఱకు వ్యవహరించినట్లు నాకిప్పుడు ద్యోతక మగుచున్నది. నాకు తెగినశాస్త్రీ జరిగినది.

ఆత్మచరిత్రము

“జరిగినదొ జరుగనిండు. నలువది సంవత్సరములప్రాయము దాటి, ఒకరికొకరు నూలుమైళ్లదూరమున నున్న మనబోటి యిటువురు మనుష్యులు, బండ్లారులను కుమ్ముకొనక, కనీసము క్రొత్తవారు మెలంగడి రీతినైన నింక మర్యాదతో సంచరించుట కభ్యంతర ముండగూడదు. నే నెట్టి తులువనైనను, ఇంకముందు మనోవాక్కర్మలయందు నిగ్రహము పూనియుండు ననియును, మీయొక్కయు, నితరులయొక్కయు చిత్తశాంతిని తొలగింప కుండుననియును నమ్మించుచున్నాను.

రా. వెం. శి.”

౧౧. ఉద్యోగప్రయత్నములు

నేను గుంటూరు కళాశాలలో నాపనులు సక్రమముగ నెరవేర్చుచుంటిని, అధ్యక్షులగు డాక్టరు ఊలుదొరగారు నాయందు ప్రేమగౌరవములు చూపుచుండెడివారు. విద్యాబోధనమునందును కళాశాలా పరిపాలనమునందును, వారి సమర్థత నా కంతగ నచ్చుకున్నను, సత్యసంధత న్యాయవిచక్షణ విధి కార్యనిర్వహణములందాయన యుత్తమోత్తముండెని, నేనెక్కాదు, చూచినవారందఱును విశ్వసింబియుండిరి. ఆయన మనిసత్తమునివంటి పవిత్రవర్తనమున నొప్పువాఁడు. అట్టి సుజనుఁ డేమత మవలంబించినను, వీసంఘమున నుండినను, ఆయాసంస్థలకు వన్నెయు వాసియుఁ గలువగలసినదే ! ఆయనమంత్రులగు నొకరిద్దఱు బోధకులు తమదుర్మంత్రముల నాయన కుపదేశించి, ఆయనను పెడదారులను నొక్కించెడివారు. ఇది చూచి నాకు విచారము కలిగెడిది. కాని, యితరుల కార్యములలో జోక్యము కలిగించుకొనక, నాపనులు చక్క పెట్టుకొనుటయే నీమముగఁ జేసికొని నేనె

౧౧. ఉద్యోగప్రతుత్సములు

వంతోను, ముఖ్యముగ నన్యత్తునితోను, తగవులు పెట్టుకొనువాడను గాను. సామాన్యముగ నిట్టి తటస్థభావ మవలంబించియే నేను మన శ్వాంతి ననుభవించుచుండువాడను.

నాచెల్లెండు కనకమ్మ కామేశ్వరమ్మలు గుంటూరువచ్చి, నాయొద్దఁ గొంతకాలము నివసించి వెడలిపోయిరి. ఇటీవలనే కామేశ్వరమ్మకు విశ్వనాథ మను పుత్రుఁడును, కనకమ్మకు జనార్దనమను పిల్లవాఁడును గలిగిరి. ఇదివఱకు కనకమ్మకు నరసమ్మ సీతమ్మలను కొమార్తెలు గలరు.

౧౯౦౮-వ సంవత్సరము డిసెంబరునెలలో చెన్నపురిని దేశీయ మహాసభ జరిగెను. నే నచటికిఁ బోలేదు. తమ్ముడు వెంకట్రామయ్య ఆనెలచివరను గుంటూరువచ్చి, తన వైద్యమునకు మద్రాసు నన్ను గమ్యునగా, మే మిరువురము నచటికి వెళ్లి, కొన్ని దినములుండి, మరలి వచ్చితిమి. చెన్నపురి వైద్యమువలన నతని కేమియు మేలు కలుగలేదు. తనకు లేనిపోని జబ్బు లున్నవని యాతఁ డనుమానపడుచుండునట్లు తోచెను.

౧౯౦౯-వ సంవత్సర ప్రారంభమున గుంటూరులో దేవ గుప్తాపు శేషాచలపతిరావుగారియింట జరిగిన వితంతువివాహమునకు మేము దంపతులము పోయి తాంబూలము స్వీకరింపఁగా, పొరుగున నుండిన పూర్వాచారపరుడగు న్యాయవాదియొకఁడు మాయింటి కెవ్వరును భోజనమునకు రాకుండఁజేయఁ బ్రయత్నించెను. కాని, మాయింట జరిగిన యొక శుభకార్యసందర్భమున ననేకులు వచ్చి భుజించిరి. ఆన్యాయవాదియు, ననుచుండును తమపంతము నెగ్గకుండుటకు విషాదమందిరి.

ఆత్మచరిత్రము

౧౯౦౯-వ సంవత్సరమున దొరతనము వారి తెలుగు ట్రాన్సు లేటరగు సమర్థిరంగయ్య పెట్టిగారు రైలుప్రమాదమున మరణింపగా, ఆయుద్యోగము ఖాళీ యయ్యెను. నన్నీ పనికి ధరఖాస్తు చేయుండని మిత్రులు ప్రోత్సహించుటచేత, జులై నెలలో నేను అర్రీనంపితిని. కళాశాలాధ్యక్షులు డాక్టర్ దొరగారును, పరీక్షాధికారులు గరికిపాటి సుబ్బారాయడు శాస్త్రిగారును నాకు గట్టి సిఫారసులు చేసిరి. పీకేశలింగముగారును, కిళాంబి రామానుజాచార్యులుగారును నన్ను గుఱించి స్పర్థిఫీకేటు లొసంగిరి.

అంత కొన్ని నెలలకు ధరఖాస్తుదారులలో నెల్లమిత్రుడు కనకరాజుగుగూర్చియు, నన్ను గుఱించియు దొరతనమువారు సదభిప్రాయులై యుండిరనియును, ఈతరుణమున నుదకమండలము వెల్లిస్వయముగ నధికారులఁ జూచినచో నాకు లాభము గలుగుననియును న్నేహితులు చెప్పుటచేత, నేను గుంటూరునుండి బయలుదేరితిని. నే నిదివఱకెప్పుడును నీలగిరులు చూచియుండలేదు. ఇప్పుడు శీతకాలము సమీపించుటచేత, నేనచటనుండిన చెండు మూడు దినములును రాత్రులందు ఉదకమండలము ఉదకమండలమె యయ్యెను. అచ్చటి గొప్ప యుద్యోగస్థలకు నేను సిఫారసు ఉత్తరములు పట్టుకొని వెళ్లితిని. తక్కినవారినిగూడఁ జూచితిని. వారందఱు సుహృద్భావముఁ జూపిరి. అందఱికింట్లె నెక్కువగ శ్రీ గాలట్టిదొరగారు మనసిచ్చి నాతో మాటాడిరి. ఆయన దొరతనమువారికి 'అండరుసెక్రటరీ'. ఆయన నాతో నాంధ్రసారస్వతమును గూర్చి ముచ్చటించి, నన్ను గుఱించియు కనకరాజుగుగూర్చియుఁ దమకు సదభిప్రాయము కలదని చెప్పిరి. నేను మంచి జీతము తెచ్చుకొని కళాశాలలో గొప్పయుద్యోగము చేయుచుండఁగా, నామిత్రుడు కనకరాజు అంగవైకల్యమునొంది న్యాయ

౧౧. ఉద్యోగప్రయత్నములు

వాదవృత్తిని ఏలూరున 'గాలి' జీవనము చేయుచుండెను గావున, అతనికి యీయుద్యోగ మగుట శ్రేయము కదా యని వారు నాతో ననిరి. నాన్నే హితుని కీయుద్యోగము లభించుట నాకు నభిమతమే యని నేను జెప్పివేసితిని. అంత కనకరాజునకీ యుద్యోగ మయ్యెనని కొలదిరోజులకె తెలిసెను.

౧౯౧౦-వ సంవత్సరము మేసెలలో గుంటూరున జరిగిన మండల సంఘ సంస్కరణసభకు శ్రీ వింజమూరి భావనాచార్యులు గారు అగ్రాసనాధిపతులు. నేను ఆహ్వాన సంఘాధ్యక్షుడను. పండ్రెండు సంవత్సరముల క్రిందట నీ పురమున జరిగిన మండల సంఘ సంస్కరణ సభలో విలంతుదాహమును గూర్చిన తీర్మానము ప్రజాసమ్మతము గాకుండుటయును, అతి బాల్యవివాహానిషేధమును గుఱించిన తీర్మానమున కంతరాయము గలుగ నిద్ద మగుటయుఁ దలపోసినచో, ఇంత స్వల్పకాలమున నీ మండలమందలి సాంఘిక వాతావరణము సంస్కరణానుకూలముగ మాటులుకు నే నెంతయు సంతసించితిని.

రాజోవు సంవత్సరప్రారంభమున గుంటూరున “విద్యావిషయక ప్రదర్శనము” జరిపింప నొక సమాజము ౧౯౧౦-వ సంవత్సరమున స్థాపిత మయ్యెను. దానికి పాఠశాలా పరీక్షాధికారులు సుబ్బారాయశాస్త్రిగారు అధ్యక్షులు. మువ్వూరు కార్యదర్శులలో నే నొకఁడను. కార్యభారము తొలగించుకొన నే నెంత మొదట వాంఛించినను, అందఱికంటె నెక్కువగ నేనే పరిశ్రమింపవలసివచ్చెను.

కురుపాంరాజుగారగు శ్రీ వీరభద్రరాజుగారికి ఆంతరంగిక కార్యదర్శి కావలె నని తెలిసి నే నాయుద్యోగమునకుఁ బ్రయత్నించితిని. నే నాడిసెంబరులో మాతమ్మనితో వాల్తేరు వెళ్లి, రాజావారి

ఆత్మచరిత్రము

చర్యనము చేసితిని. వారి యంతరంగిక కార్యచర్యయే చట్టనిర్మాణ సభలో సభ్యులగు రాజుగారికిఁ గావలసినపనులు, సంస్థానపురములకుఁ తదితర విధులను చేయవలెననిరి. జీతము నూటయేబది రూపాయలు తమతో నింగ్లండు పోవలెననియుఁ జెప్పిరి. ఇంతవఱకును విద్యా బోధకవృత్తిని ఋజుమార్గమున నుండిన నే నిపు డీక్రాంత యువ్వోగ మునఁ జేరుట యుక్తము కాదని, మార్గమధ్యమునఁ గాకినాడలో నాయఁడుగారు మాకు నచ్చఁజెప్పిరి. కావున నేను మనసు మార్పు కొంటిని.

౧౯౧౧ జనవరినెల తుదిని గుంటూరులో “విద్యావిప్లవక సభలు” జరిగెను. పలుచోట్లనుండి విద్యార్థులుచేసిన వస్తువులు తెప్పించి, వానిని కళాశాలా భవనమునఁ బ్రదర్శించితిమి. సభలనుఁదగిన యేర్పాటు లన్నియుఁ జేసితిమి. రెండవ సర్కిలులోని కృష్ణ, గుంటూరు, నెల్లూరు మండలములనుండి వచ్చిన నూఱులకొలఁది బోధకులకు నసతి గృహము లేర్పాటు చేసితిమి. ప్రదర్శనమునకు వచ్చెడి యుపాధ్యాయులకు భోజనసౌకర్యమును జేయుటకు సాలక సంఘమువారు మొదట సమ్మతించలేదు. ఇట్టి సౌకర్యము లున్నఁగాని సభ జయప్రదముగ జరుగదని ఏకారామయ్యగారు నేనును గట్టిపట్టు పట్టుటచేత, మాపంతము నెఱ్ఱెను. కాని యీభోజనసదుపాయము గలిగించు భారము మా యిరువురిమీఁదను బడెను. రామయ్యపంతులుగారు సాహసముగలవాఁడు. గొప్పసమావేశములకుఁ దగిన యేర్పాటులు చేయుటయం దాయన సమర్థుఁడు. అంత మావిధులను మేము సక్రమముగఁ జెల్లించితిమి.

౧౯౧౧ జనవరి ౨౪ నుండి ౨౮-వరేదీవఱకును బహిరంగ సభలు, ప్రదర్శనమును జరిగెను. సమర్థులయినవారు సభలలో నుప

౧౨. చెల్లెలి మరణము

న్యాయసమయము, అధ్యక్షకులుగను నుండిరి. విద్యాశాఖ డైరెక్టరు స్టాను
బోరగాను ప్రదర్శనము నారంభించెను. సుబ్బారాయడుకాస్త్రీగారు
స్వాగతోపన్యాస మిచ్చిరి. “పాఠశాలలోని పని-తలిదండ్రుల” -ను
గూర్చి నేనొక యాంధ్రవ్యాసమును రచించి చెప్పితిని.

౧౨. చెల్లెలి మరణము

౧౯౧౧-వ సంవత్సరమున కళాశాలలో విద్యాబోధనమునకంటె
నితర వ్యాసంగములే నా కెక్కువ భారమయ్యెను.
విద్యాచివయక సభలనుగుఱించి యిదివఱకే ప్రస్తావించితిని. ఆ జన
వరిలో సభలు ప్రదర్శనములు జరిగెనేగాని, ప్రదర్శనమునకు సంబం
ధించిన పను లెన్నియో మిగిలియుండెను. ఆ సంవత్సరపు “ఆంధ్ర
పత్రిక : ఉగాదిసంచిక”లో “ఉత్తమబోధక లక్షణము” లను గూర్చి
నేనొక వ్యాసమును వ్రాసితిని. ఈశ్వరముఖముఁ జూచియు పాఠ
మార్గిక చింతతోడను, ఉపాధ్యాయ ధర్మనిర్వహణమునకుఁ గడఁగిన
బోధకుఁడే బోధకుఁ డనియు, అట్టి గురుముఖమున శిష్యునికే బుభించిన
విద్యయే విద్యయనియును, గురువు విద్యాపారంగతుఁడు గావలె
ననియు, విద్యాబోధనమువలన ముఖ్యప్రయోజనము విద్యార్థికి జ్ఞానము
సకలమై నయసంపద సమకూర్చుటయే యనియు, మంచి యుపాధ్యాయు
ఁడు మానుషస్వభావమును గ్రహించి శిష్యుని మనఃకుసుమమునకు
వికసనము గలిగించి, శ్రీ కృష్ణుఁడు అర్జునుని పట్ల మెరింగినట్లు మెలం
గుననియును నేను వ్రాసితిని.

ఆ సంవత్సరము ౧౬ ఏప్రిలున, నరసాపురమున జరిగిన కృష్ణా
సంఘటనముండల సంఘసంస్కరణసభకు నన్నగ్రామనాథిపతిగారి

ఆత్మచరిత్రము

కొనిరి. గుంటూరునుండి శ్రీ ఉన్నవ లక్ష్మీనారాయణగారు నాతో నతసాపురము విచ్చేసిరి. జబ్బుగా నుండుటచేత కొండ వేంకటప్పయ్య గారు రాలేకపోయిరి. నే నాసమయమున నిచ్చిన యుపన్యాసము నందు, సంఘసంస్కరణములను గుఱించి మన దేశీయులకుఁ గల విపరీతాభిప్రాయములు ముందుగ విమర్శించితిని : జాట్టును బొట్టును లేకయుండుటయు, అనాచారవంతు లగుటయు, ప్రాచీనసదాచారములను నిరసించుటయు సంఘసంస్కారిధర్మము లని కొండలు భ్రమపడుచున్నారు ! ఏ సాంఘికాచారప్రభావమున సంఘమునందు నయసంపదయు, నభ్యున్నతియు భంగ మొందెనో, ఏయాచారముల ననుసరించి హిందువులు నాగరికతయందు వెనుకఁబడిరో, అట్టిపద్ధతు లను ఆచారములనే మనము సంస్కరింపవలెను. సంస్కరించుట యనఁగా బాగుపఱచుటయే కాని పాడుచేయుట గాదు. మన దేశమున కిప్పుడు కావలసిన సంస్కరణములు ముఖ్యముగ విద్యావిషయకములు, వివాహవిషయకములును. జను లందఱును న్రాయమ జరువను నేర్పినఁగాని, ఏ దేశమునకును నిజమగుమేలు గలుగ నేరదు. వివాహ సంస్కరణములలో, ముందుగ నతిబాల్యవివాహములు నిషేధించి యుక్తవయస్సు వచ్చిన యువతీయువకులకే వివాహములు జరుపవలె ననియు, దురాచారభూయిష్ట మని హిందూ సంఘమును విసర్జించి యన్యమతస్వీకారము చేయుట దేశభక్తుల ధర్మము గాదనియును, — నేను జెప్పితిని.

ఈ యేషిమమాసాంతమున మాయమ్మమ్మ వేలివెన్నులో ననాయాసమరణ మందెను. చనిపోవునప్పటి కామెకు సుమారు ౯౦ సంవత్సరముల వయస్సు. చిరకాలజీవియగు నీ పుణ్యవతి తుదిదినముల వఱకును ఆరోగ్యభాగ్య మనుభవించెను. చివర రెండుమూఁడేండ్లు

మాత్రము మాయమ్మమ్మను అంధత్వబధిరత్వములు బాధించెను. మాతల్లి చనిపోయినపిమ్మట నీ యిల్లాలికి దుఃఖ మధికమై, ఆమెను జూచుటకు మనుమల మెవరమైన వేలివెన్ను వెళ్లనపుడు, మమ్ముఁ జేరఁబిలిచి, “నాయనా! నీవు చాలాచదువుకొన్నావు. నాకు చావే లాగున వచ్చునోచెప్పవా?” యని యాదీన యడిగి, కంట నీరుపెట్టుకొనియెడిది. శాంతమూర్తియు, సుస్వభావయునగు నీ సుదతి మనుమలమగు మమ్మ ప్రాణతుల్యులగఁ జూచుకొనియెడిది.

ఆసంవత్సరము నెత్తెంబరునెలలో మాచిన్నచెల్లెలు కామేశ్వరమ్మ పురుడుపోసికొనుటకు గుంటూరు వచ్చెను. వెనుక సన్నిపాత జ్వరము వచ్చినప్పటినుండియు కొంత చిక్కియుండినను, ఈసమయమున నామె సామాన్యరోగ్యము గలిగియెయుండెను. అక్టోబరు తుది రోజులలో కామేశ్వరమ్మకుఁ గొంచెము జ్వరమువచ్చెను. జ్వరము లోనే నొప్పులు ప్రారంభమయ్యెను. ఆమె ప్రసవ మగుట దుస్థరమని తోచఁగనే, 3౦-వ తేదీ రాత్రి వైద్యురాలగు కుగ్గరు దొరసానిని బిలువఁగా, రోగి నామె తనవైద్యాలయమునకుఁ గొనిపోయెను. ఒక గంటలోనే కామేశ్వరమ్మ ప్రసవమయ్యెను. ఎన్నిసాధనములు చేసిన పిమ్మటనోగాని యపుడు జనించిన శిశు వేడువలేదు. పిల్లవానిమాట యెటు లుండినను, తల్లినిగుఱించి భయపడ నక్కఱలేదని దొరసాని చెప్పెను. కాని, యొకరోజులోనే పరిస్థితులు తాఱుమాఱయ్యెను. 3౧-వ తేదీని మధ్యాహ్నమున మాచెల్లెలికిఁ జాల జబ్బుచేసెనని మాకింటికి వర్తమానము వచ్చెను. మే మందఱమును పోయి చూచితిమి. రోగి స్పృహలేక పడియుండి, వేదనపడుచు, రాత్రి పదిగంటలకు కాలధర్మము నొందెను.

ఆత్మచరిత్రము

మేము దుఃఖసాగరమున మునిగిపోయితిమి. కొన్ని సంవత్సరములనుండి దుఃఖమును మఱచియుండిన మాకు మరల కష్టదశ సంప్రాప్తమయ్యెను. మాయందఱిలోను మిగుల చిన్నదియు, మితభాషిణియు, వినయాది సుగుణభూషితయు నగు మా చెల్లెలి, కీ యకాలమరణము సంప్రాప్తమగునని కలనైన ననుకొనిలేదు. ఇపుడు జనించిన పిల్లవాడుకాక యామెకు విశ్వనాథమును నింకొక కుమారుడుగలడు. మాతంతి నందుకొని గుంటూరువచ్చిన కామేశ్వరమ్మభర్త దహన్నాది కర్మలు జరిపి, పెద్దపిల్లవానిని దనపేటఁ దీసికొని, స్వగ్రామము వెడలిపోయెను. ఒకమాల మాచెల్లెలి చావునకు నిలపించుచుండు మేము, ఆమె విడిచిపోయిన యర్భకునిఁ బెంచవలసివచ్చెను. పిల్లవాని ప్రాణమునుగుఱించి యాశ. యంతగ లేక, పుట్టిన పదిదినములవఱకును వానిని నైద్యాలయముననే యుంచి, పిమ్మట మాయింటికిఁ గొనివచ్చితిమి.

నైద్యశాలలో నున్నదినములలో పలుమాఱు శిశువు సామ్య సిల్లుచువచ్చెను. మాయింటికిఁ గొనివచ్చినప్పుడు వాడు ప్రాణము లేనట్లుగనుండెను. వానిని బోషించుభారము మామీదనే పడెను. వలసినప్పుడు చనుబాలు వానికి దొరకుట దుస్సరముగ నుండెను. పగలు రాత్రులును దాదులను బెట్టి, శిశువునకు బా లిప్పించుచువచ్చితిమి.

పిల్లవాని పోషణమును గుఱించి రాత్రులు సరిగా నిద్రలేక పోవుటచే నాభార్యకు 'కామిలా' వ్యాధి సోకెను. ఆమె యందు వలన కొన్నిదినములు కుగ్గరునైద్యాలయములో నుండవలసివచ్చెను. ఆరోజులలోనే పసివానికిని జబ్బుచేయుటవలన వానినిగూడ నా నైద్యశాలకే చేర్చితిమి, అంత స్వాస్థ్యముగలిగి, ఫిబ్రవరి ౧౫వ తేదీని వారిగువురు నిలుసేరిరి. ఇంతవఱకును మాకు సాయముచేసిన పెద్ద

చెల్లెలు కనకమ్మ, తనమువ్వురు పిల్లలతో, ౨౩-వ తేదీన అత్తవా రింటికి వెడలిపోయెను.

మేము పడగానిపాట్లుపడి, పిల్లవానిని బెంచుచుంటిమి. కేయుంబవళ్లు పాలిచ్చుట కొక హలదాదిని బెట్టితిమి. స్వతస్సిద్ధముగ బలహీనుడగు పిల్లవాడు, పలుమాటు వ్యాధిపీడితుఁ డగుచువచ్చెను. అందువలన మే మిరువురము నమితముగు నలజడికిఁ బాల్పడితిమి. ౧౯౧౨ ఫిబ్రవరి మార్చి నెలలలో మరల శిశువునకు జబ్బుచేయుటచే, కుగ్లరు వైద్యాలయమునకు వానిని గొనిపోయితిమి. కుగ్లరుదొరసాని వాని రోగనివారణమును గుఱించి యెంతయో శ్రమపడెను. వ్యాధి నివారణము తన కింక సాధ్యము కాదని యామె యొకనాడు చెప్పి వేయఁగా, మిత్రులయాలోచనలచొప్పున నాయుర్వేదవైద్యజేత రాఘ వాచార్యులుగారిని దీసికొనిపోయి పిల్లవానిని జూపించితిమి. వైద్యులు చేయుట కాయన యొప్పుకొనఁగా, పిల్లవాని నింటికిఁ గొనివచ్చితిమి. ఆయన మంచి మునిచ్చి యొకటి రెండు దినములలోనే జ్వరమును, వమనములను గట్టించెను. ఆయుర్వేదవైద్యమునం దిట్టి నూత్నప్రక్రియ లుండుటకు డాక్టరు కుగ్లరు ఆశ్చర్యమందెను. పిల్లవానికిఁ గృత్రి మాహారము లెవ్వియు సరిపడ వివియు, కేవలపేపకును మానిసిపోలు పితికించి పోయుఁ డనియును గ్రొత్తవైద్యుఁడు విధించుటచేత, కేయుంబవళ్లు మే మెంతయో శ్రమపడి శిశుపోషణము జరిపితిమి. అంతట పిల్లవానికి నింపాదించెను.

ఆ వేసవి నెలవులలో పిల్లవానిని జల్లగ నుండు నర్హాపురము కొనిపోవుడ మను సుద్దేశముతో నేలూరువజరును మేము వెళ్లి, అక్కడ మా తోడియల్లుడు వెంకటరత్నముగారియింట నొకటి రెండు దినములు నిలిచితిమి. ఇంతలో పిల్లవానికి మరల జబ్బుచేసెను.

ఆత్మచరిత్రము

ఎండ లతి తీవ్రముగ నుండుటచేతను, మంచి నాలదాది యేబూరులో కుదురుటచేతను, మేమచటనే యొకనెల యుంటిమి. పిమ్మట నరసా పురమున నొక నెల గడపి, జూనునెల తుదిని గుంటూరు వచ్చితిమి. ఒకసంవత్సరము దాటినఁగాని పిల్లవాఁడు పెడలు నిలుపనేలేదు. తెలివిలేటలందుమాత్రము వాఁడు దినదినాభివృద్ధి నొందుచుండెను.

ఈ వేసవికాలమున నిడదవోలులో మహాసభ లెన్నియో కూడెను. చెల్లెలు చనిపోయినప్పటినుండియు సభలు, సహవేళములును నా కేమియు రుచింపకుండినను, సంఘసంస్కరణసభలో శ్రీమతి ఆచంట గుక్కిణమ్మగారు చేసిన యాంగ్లోపన్యాసమును తెలుగు చేసి చెప్పితిని. సభలకు విచ్చేసిన ప్రాతమిత్రు లనేకులూ నాకుఁ గానబడిరి. శ్రీయుత కొండ వెంకటప్పయ్యగారు తామిటీవల కొనిన వేటపాలెముతోటలో “శారదానికేతన” మను పేర నొక స్త్రీ గురుకులాశ్రమమును స్థాపించుటనుగుఱించి స్నేహితులతో నపుడు మాటాడిరి. స్త్రీవిద్యాభివృద్ధికై చాలకాలము పరిశ్రమచేసిన నేనె యీ స్త్రీసంస్థను జరుపుట యుక్తమని పలువురనిరి. ఒక సంవత్సరము గుంటూరికళాశాలలో నెలపు పుచ్చుకొని, జీతము గైకొనక యీ యువతీ విద్యాలయమును నడపుదు ననియు, అప్పటి ఫలితములను జూచి నామందరి ప్రణాళిక నేర్పఱుచుకొందు ననియును నేను బ్రత్యుత్తర మిచ్చితిని. తోడనే యొకసారిగ నేను నాయుద్యోగమును విరమించుకొని, “శారదానికేతన” యాజమాన్యమును స్వీకరింపవలె నని నామిత్రు లనిరి. నే నట్లు చేయఁజాల నని చెప్పివేసితిని.

ఇంతలో మా కింకొకకష్టము సంప్రాప్త మయ్యెను! చనిపోయిన మాచెల్లెలి పెద్దపిల్లవాఁడు, ఆసంవత్సరము జూలై నెలలో నాక

స్మృతముగ మృతినొందెనని తెలిసెను. వీడు మొదటినుండియు నారోగ్యవంతుడే. తల్లిచనిపోయినపుడు, తండ్రి వానిని స్వగ్రామము నకుఁ గొనిపోయెను. ఇటీవల నే నచటికిఁ బోయి చూచినపుడు, వాడు చక్కఁగ నుండెను. వీని చావు మమ్మందఱిని దుఃఖపరవతులఁ జేసెను. ఆకష్టసమయమున మాతమ్ముడు, చెల్లెలును నా కిట్లు వ్రాసిరి :

౯ ఆగష్టు ౧౯౧౨, శుక్రవారము, అర్తమూరు.

“అన్నయ్యా,

౫-వ తేదీని నీవువ్రాసిన కార్డు చూచి దుఃఖసముద్రములో మునిగితిని. కాని మనవంటి నిర్భాగ్యులకు విచారించుటకూడ చాల సిగ్గు. మనచెల్లెలు ధన్యురాలని యిప్పుడు తలంబితిని. ఇదివఱకు జరిగిన దానికి విచారించనా, దీనికి విచారించనా? ముందుకూడ ఇట్టిబాధలే అనుభవించుము.

“చంటిపిల్లవాడుకూడ మనకు ఋణసంబంధమే అని తలంచెదను. అయినను మన మేమిచేయగలము? సా. పెద్దవదన నీవును చాలప్రేమచేత నిధికార్యము నెరవేర్చుకొనుచున్నారు. దైవాధీనము తెలియదు....అన్నయ్యా, ధైర్యముగా ఉండు. మనకును ఇక్కడ శాశ్వతంలేదు...నీమనస్సును పాడుచేసుకోవద్దు.

పులుగుర్తు కనకమ్మ”

నరసాపురము, ౬-౮-౧౨.

“అన్నయ్యాకు,

మనచెల్లెలు కామేశ్వరమ్మ పెద్దకుమారుడు విశ్వనాథము చని పోయెనని తెలుపు అట్లపాడు ఉత్తరము చదువగానె, నామనసు నీరే పోయెను! కొన్ని నెలల క్రిందట నేనాగ్రామము వెళ్లినప్పుడు,

అత్తచ రి త్ర ము

మనమేనట్లును నన్ను వదలనేలేదు! నాతో నర్హపురం వచ్చేద నన్నాడు—పాపము వానితల్లి గుంటూరునుండి తిరిగి యెళ్ళుచో అట్లు పాడు వచ్చునను ఆశ పెట్టి, యింటిలోనివారు వానిని మరిపించుచుండిరి.నాడును వాని తమ్ముడును మనతోనుండి, విద్యాబుగ్గులునేర్చి, ముందు మన కానందము కలుగజేతురను ఆశతో నుంటిమి! దిన్న పిల్ల వాడు. యేమిమా?—

రా. కృష్ణమూర్తి”

౧౩. కలకత్తానివాసము

“గుంటూరు విద్యావిషయక ప్రదర్శనము” ౧౯౧౧ జనవరి

నెలలోనె పూర్తియయ్యెను గాని, దాని సంబంధమును పను లెన్నియో యింకొకసంవత్సరమువఱకును పాగుచునే యుండెను. ప్రదర్శనమున కనుపఁబడిన వస్తువు లెవరివి వారికిఁ బంపవలసినవచ్చెను. లెక్కలన్నియు సరిమాపించి, నివేదిక వ్రాసి, యచ్చొత్తించవలసి వచ్చెను. ఈలోపుగ కార్యచర్యలలో నిద్దఱు గుంటూరునుండి వెడలి పోవుటచేత, కార్యభార మంతయు నాశిరముననే పడెను. ఆ పను లన్నియు నేను సమగ్రముగ నెఱవేర్చి, తుది బహిరంగసభను జరిపించి, ఈయవలసినవారికి బహుమతు లిప్పించి, కార్యనిర్వాహకసంఘమువారి యనుమతి ననుసరించి మిగిలినసామ్యును, కాకితములను పాతశాలా పరిక్షాధికారి కార్యస్థానమున కంపివేసితిని.

౧౯౧౩-వ సంవత్సరారంభమున గుంటూరుకళాశాలలోపా ధ్యాయులలోఁ గొన్ని మార్పులు గలిగెను. అధివఱ కేంద్రముండి విరామ మెఱుంగక పన్నించేసిన డాక్టరు ఊలుదొరగారు ఆ మెరికాపోయి

౧౩. కలకత్తానివాసము.

వచ్చుటకు సంకల్పించుకొనిరి. వారిస్థానమున ప్రకృతిశాస్త్రోపన్యాసకులగు స్ట్రాక్సుదొరగా రభ్యక్షులయిరి. కళాశాల తరగతులకు ఊలదొరయు, నేనును ఆంగ్లసాహిత్యమును బోధించువారము. ఆయన పరదేశముననుండుకాలమున నింగ్లీషునకు నన్ను ప్రధానోపన్యాసకునిగా జేయుదు రనుకొంటిని. అట్లుగాక, యీ యుద్యోగమునకుఁ దాత్కాలికముగ నొక క్రొత్తదొరను గొనివచ్చెదరని నాకుఁ జెలిసెను. ఆంగ్లసాహిత్యబోధనమున నాకెంత యనుభవ నైపుణ్యము లున్నను, యమ్. యే. పరీక్షలో నేను జయమందినఁగాని వృత్తివిషయమున నాకిక నభివృద్ధి గలుగదని గ్రహించి, యాపరీక్షకు దీక్షతోఁ జరువ నుద్యుక్తుడ నయితిని. పూర్వము విజయనగరమున నాకు శిష్యుఁడును ఇపుడు కొంతకాలమునుండి యీ గుంటూరు వాఁకాలలో బోధకుఁ డునునైన భమిడిపాటి బంగారయ్య, తానును, తన స్నేహితుఁడగు మండవిల్లి సత్యనారాయణయును, ౧౯౧౩ జూలై నుండి కలకత్తా పోయి, అచట యమ్. యే. పరీక్షకుఁ జరువ నుద్దేశించితిమని చెప్పి, నన్ను కలకత్తా కాహ్వానించిరి. బి. యే. పరీక్షనిచ్చినప్పటినుండియు నేను యమ్. యే. పరీక్షకుఁ బోవ వాంఛించియుంటిని. కాని బోధనాకార్యనిమగ్నుడ నైయుండినపు డాపెద్దపరీక్షకుఁ జదివి, యందు విజయము గాంచుట దుస్సాధ్యమని తోచెను. కావున, నా మిత్రులును, ప్రస్తుతమున కాకినాడకళాశాలలో నుపన్యాసకులునగు శ్రీ వేమూరి రామకృష్ణారావుగారివలెనే నేనును రెండు సంవత్సరములు కళాశాలలో నెలపు పుచ్చుకొని కలకత్తా పోయి, అచటి యే కళాశాలలో నైనఁ జదివినచో, నేనును బరీక్షలో నుత్తీర్ణుడనై, ఉద్యోగవిషయమున మంచిలాభము నొందగలనని యనుకొంటిని. ఆసంవత్సరము వేసవి నెలపులకు ముందుగ కలకత్తాలో విద్య ముగించు.

ఆత్మచరిత్రము

కొని బందరువచ్చిన రామకృష్ణారావుగారిని నేను గలసికొని మాటాడగా, కలకత్తాలోఁ జదువుమని నన్ను వారు ప్రోత్సహించిరి.

కాని, నిరతము వ్యాధిగ్రస్తఁడగు మాయర్థకుని, నా భార్యను గుంటూరులో విడిచివైచి నే నెట్లు దూరదేశము పోయి చదువు సాగింపఁగలను? ఈ రెండు వత్సరములును కలకత్తాలో నుండి చదువుకొనుటకు వలసిన సామ్యెట్లు నాకు సమపూరును? ఈ సమస్యలు నే నిపుడు పరిష్కరించుకొనవలెను. భార్యను పిల్లవానిని నాతో కలకత్తా యే ల గొని పోఁగూడదని నే నంత నాలోచించితిని. అందువలన నచట నాకు వ్యయ మధికమగుట స్పష్టమే కాని, లేనిచో నాకు భోజనసౌకర్యము గలిగి పిల్లవానిని గూర్చిన యాందోళనము తొలఁగదు గదా! బంగాళాదేశము అయుర్వేదవైద్యశాస్త్రజ్ఞుల కాటపట్టు. వారి సాయమున పిల్లవాఁడు పరిపూర్ణారోగ్యవంతుఁడు కావచ్చును. ఈ కళాశాలాధికారులు నా చదువునకుఁ గొంత సామ్యిచ్చెదమని చెప్పిరి. కావున నేనుకలకత్తాప్రయాణమున కాయితపడితిని. పూర్వము విజయనగరమున నా శిష్యుఁడై, ఇపుడు తర్కమునందు యమ్. ఏ. పరీక్షలో జయమందిన శ్రీజయంతి సత్యనారాయణమూర్తిగారు నాకు బదులుగ నీ కళాశాలలో నీ రెండు సంవత్సరములు పనిచేయ సమ్మతించిరి.

౧౯౧౩ వేసంగిని, కుటుంబసహితముగ నరసాపురము పోయి, అచట మాతమ్మఁడు కృష్ణమూర్తియింట నివసించితిని. అచట నుండు నపుడు పిల్లవాఁడు బాగుగనే యుండెను. కాని, యచటనుండి బయలుదేటు సమయమున వానికి వ్యాధి యారంభముకాఁగా మార్గమందలి భవశేక్వరమున మాతోడియల్లుఁడు పోదూరి కృష్ణమూర్తిగారి యింటఁ గొన్నిదినములు నివసించి, పిల్లవానికిఁ గొంచెము నిమ్మ

౧౩. కలకత్తా ప్రయాణము

శించినపిదప గుంటూరు వచ్చితిమి. డాక్టరు కుగ్గరు పిల్లవానికి మందిచ్చి వ్యాధినివారణఁ జేసి, నేను కలకత్తా ప్రయాణము విరమింప నక్కఱ లేదని చెప్పెను. కళాశాలలో నాకు రెండు సంవత్సరములు జీతము ముట్టనిపద్ధతిని నెలపెచ్చిరి. మా శిష్యుఁడు వెంకట రామయ్య నా చదువునకుఁ గావలసిన సామ్య ఒసఁగెద ననెను. అందువలన ౧౯౧౩ జూను ౨౦-న తేదీని నేను కలకత్తా వెడలి పోయితిని. భార్యయు, పిల్లవాఁడును మా బావమఱుది యుద్యోగస్థల మగు పామఱు వెడలిపోయిరి.

నేను కలకత్తా చేరునప్పటికి నా పూర్వశిష్యులు బంగారయ్య సత్యనారాయణగార్లు, హరిసను రోడ్డున నుండు నొక మేడగది పుచ్చుకొని, నన్నచటి క్వాహ్వానించిరి. మేము మువ్వర మా గదిలో నివసించితిమి. ఆ మేడభాగమున తక్కిన గదులలోఁగూడ నాంధ్ర యువకులె యుండిరి. వీరందఱును ఒక యోధ్రబ్రాహ్మణునిచే మేడమీఁద వంట చేయించుకొని భుజించువారు. వీరిలో పెక్కింఁడు నా పూర్వశిష్యులె. వీరందఱు నా కిపుడు సహవాసులైరి. నేను దొరతనమువారి రాజధానీ కళాశాలలోఁ జేరితిని. మా తరగతిలో నలువదిమంది విద్యార్థులు గలరు. వీరందఱిలో వయసున నేనె పెద్దవాఁడను.

ఇరువదియేండ్లు ఉపాధ్యాయునిగ నుండి నలువదియేండ్లు దాటిన నేను, పరదేశమున మరల పుస్తకములు చేతఁబట్టి, నాకంటెఁ జిన్నవార లగు గురువులయొద్ద శుశ్రూష చేయుటకై యనుదినమును విద్యాశాలకుఁ బోయి వచ్చుచుండుట మొదట కడు దుస్సహముగ నుండెను. దీనికిఁ దోడు మా భోజనశాలలోని భోజనము నాకంతగ సరిపడలేదు. గోదావరిమండలమున మాఱుమూల నుండు నొక

ఆత్మచరిత్రము

కుగ్రామమున భార్యయు, బసివాడును నెటు లుండిరో యని సదా డెందమున నలజడిగ నుండెడిది. కాని, పరిచితులు మిత్రులు నగు నాంధ్రులు నన్ను బరివేష్టించియుండుటచేత, నే నెటులో యా మూడు నెలలను పరదేశమునఁ గడపి, దుర్గపూజ సెలవులకు గోదావరిజిల్లా వెడలివచ్చితిని.

ఆ దసరాసెలవులలో పామఱ్ఱులో నివసించి, అక్టోబరునెలలో భార్యను, పిల్లవానిని దీసికొని కొంత సామగ్రితో నేను కలకత్తా పోయిచేరితిని. బంగారయ్యయు సకుటుంబముగ నిపుడు కలకత్తా వచ్చుటచేత, మే మిరువురమును ముక్తారామబాబుపీఠిలో నొక చిన్న యింట బసచేసితిమి. ఈమాటు నామనస్సునకుఁ గొంత నెమ్మది గలిగెను. వైద్యులకుఁ బిల్లవానినిఁ జూపించి, వారిచే మందు లిప్పించి తిని. మాతమ్ముడు వెంకటరామయ్య మమ్ముఁ జూచిపోవుటకు ౧౯౧౮-వ సంవత్సరారంభమున కలకత్తావచ్చి, ఆవేసవిని భీమవరము నకు మ మ్మావ్వోనించెను.

౧౯౧౮ వేసవి మేము భీమవరమునఁ గడపితిమి. మాతమ్ముఁ డపు డారంభించిన నూతన గృహనిర్మాణమున నేనాతనికి సాయము చేసితిని. ఒకచేతఁ బుస్తకమును, ఒకచేతఁ బిల్లవానిని దీసికొని, కనులు పనివారలమీఁద నుంచి, నే నాసెలవుదినములు గడపితిని. సెలవులు ముగియునప్పటి కిల్లు దాదాపుగఁ బూర్తియయ్యెను కాని, తుది దినములలో మాకుఁ గొంత మనశ్శాంతి తొలగిపోయెను. వెంకట రామయ్య మూడవకుమారుడు సూర్యనారాయణ కవుడు విదా కేండ్ల వయస్సు. వాడు బాల్యచాపల్యమున నెండలో నల్లరిగఁ దిరుగుచు, కనఁబడినకాయకసరులు నమలుచుండుటచేత, వాంతులు విరేచనములును వాని నమితముగ బాధించెను. వానివ్యాధినివారణము

౧౩. కలకత్తా ప్రయాణము

మిగుల కష్టసాధ్యమయ్యెను. నెమ్మదిపడినపిమ్మటకూడ వాడతి నీరస సితిలోనుండెను. ఇంతలో మేము పెంచెడి యర్బకునికిని జబ్బు చేసెను. వారికి గొంత నెమ్మది కలుగఁగనే మేము కలకత్తా ప్రయాణమైతిమి.

ఆ జూలయినెల జరిగినపిమ్మట పిల్లవానికి కలకత్తాలోఁ జాల జబ్బుచేసెను. కొన్నిదినములవఱకు వానిప్రాణములమీఁది యాస వదలుకొంటిమి. కాని, యొకకవిరాజయొక్కయు నాకు మిత్రులైన డాక్టరుప్రాణ కృష్ణాచార్యులవారియు సాయమువలన, వాని కారోగ్యము కలిగెను.

ఆ సంవత్సరము దుర్గపూజ నెలవులలో మేము మువ్వరము కాళి, గయ, ప్రయాగక్షేత్రములు సందర్శించి వచ్చితిమి. గయలో కర్మకాండ ముగించి, బుద్ధగయ చూచితిమి. బుద్ధభగవానుఁడు తపస్సు చేసికొనిన మట్టిచెట్టునీడనె యానాఁడు నాచనువును, మాపిల్లవాని సాపాటును జరిగెను. బౌద్ధదేవాలయము హిందూధర్మకర్తల పరిపాలన మందుండుటయు, దేవళముచుట్టును హిందూవిగ్రహాదులు వెలయుటయు నా కమితాశ్చర్యమును గొలిపెను. అచ్చటినుండి మేము కాళినెల్లి యొకవారము నిలిచితిమి. ఒక మణికర్ణికాఘట్టమునొద్ద స్నానము తోనే నేను సంతృప్తుడనైతిని. పుణ్యక్షేత్ర సందర్శనమునకంటె నాకు పరీక్షావిజయమే మోక్షదాయకముగఁ దోచెను! కలకత్తా లోకంటె కాళిలో నా కెక్కువగ దక్షిణదేశపుఁ బోలికలు గాన వచ్చెను. ఇచట దాక్షిణాత్యులనేకులు గలరు. ఒకనాఁడు మేము వ్యాసకాళి పోయి, రాజుగారిభవనమును జూచివచ్చితిమి. దీని కేమి గాని, కాళిలో కొంతులబాధ యమితముగఁ గానవచ్చెను. అచట నరులమీఁద వానరులె యధికారము చేల్లించునట్లుగపడెను. ఒక

ఆత్మచరిత్రము

నాఁడు మేడ డాబామీద నేను గూర్చుండి చదువుకొనుచుండఁగా, భార్య నాచెంత నెండవేసిన చీరను కోతియొకటి మెల్లగఁ బట్టుకొని పాటిపోయెను. తనకు లాభములేని పనులలోఁ బ్రసక్తి ప్రమాదములు గలిపించుకొనుట యనుదుర్గుణము, నరునిజూచి వానరముగ్రహించెనా, వానరమునుండి నరునికి సంక్రమించెనా యని నే నాశ్చర్యమందితిని!

కాశినుండి మేము ప్రయాగ వెళ్లితిమి. గంగాయమునా సంగమ ప్రదేశ మత్యంత రమణీయముగ నుండెను. అచట మిగుల పెద్ద తాఁబేళ్లను జూచి యాశ్చర్య మందితిమి. ఆ పురమందలి యాంధ్రప్రముఖు లగు శ్రీ చింతామణిగారి నొకనాఁడు సందర్శించి వచ్చితిని. వారు నాకు మద్రాసులో పరిచితులు. తమిళులు మున్నగు పొరుగు జనులతో నాంగ్లములు పోటీచేసి గౌరవస్థానము గడించుట కర్తవ్య మని వారు చెప్పిరి. మే మంతట గృహోన్ముఖుల మైతిమి. దీపావళినాఁడు మేము తిరుగుపయనము చేసితిమి. రాత్రి యంతయు పంజాబుమెయిలు వాయువేగమునఁ బరుగులెత్తెను. దారిపొడుగునను దీపములచే నలంకృతముగాని తెయిలు స్త్రీమనుగాని, పట్టణపక్కణములు గాని మాకుఁ గానుసింపలేదు. దీపావళి హిందూజాతికంతకును ప్రధానమైన పండుగయని మా కానాఁడు దృఢోచర మయ్యెను!

౧౯౧౫ ఫిబ్రవరిమాసాంతమునకే నా కళాశాల చదువు సంపూర్తి యయ్యెను. సకుటుంబముగ నే నంత గుంటూరువచ్చివేసి తిని. నా పుస్తకములు సామానులును వేసియుండు కొట్టు తాళము తీసి చూడఁగా, ఒక బీరునా చదలు పట్టిపోయెను. విలువగల నా వెనుకటి రచనముల న్రాతప్రతులు, పత్రికా సంపుటములు కొన్ని యును చదపురుగుల కాహార మయ్యెను.

౧౮. “చన్నపురి చక్షువులకు బంగాళాపద్ధతులు”

తాత్కాలికముగ మే మొక యింటిభాగమునఁ గాఁపురముం
టిమి. నేను కళాశాల చేరి నా పనులు చూచుకొనుచువచ్చితిని. వేసవి
సెలవు లీయఁగనె మేము వెలిచేరు వెళ్లితిమి. అచట మాయత్త
మామలు, బావమఱుది కుటుంబమువారు నుండిరి. మా బావమఱుది
పెద్దకొమార్తె చంద్రమతిని మామఱుదులు చామాలమ్మ కుమారుడు
కృష్ణారావునకుఁ బెండ్లిచేయ నిశ్చయ మయ్యెను. ఆలగ్నమునకే మా
తమ్ముడు కృష్ణమూర్తి పెద్ద కొమార్తె సీతమ్మవినాహముపూడ జరుగ
వలసియుండెను. నే నీ పెండ్లి వేడుకలలోఁ బడిపోయితినేని, నా
చదువు వెనుకఁబడునని భయపడి, జూను సెల తుదినే నేనొక్కఁడను
కలకత్తావెడలిపోయి, అక్కడ ద్రావిడ భోజనశాలాధికారి శ్రీనివాస
అయ్యరున కతిథినై, ఆదాత యిశిన గదిలోఁ జదువు సాగించితిని.
మిత్రుడు బంగారయ్య చెంతయింట సకుటుంబముగ నుండెను. నే నతి
దీక్షతోఁ జదివి, పరీక్ష కేగితిని. పరీక్ష పూర్తియైనతోడనే నేను
గుంటూరు వచ్చి కళాశాలలో ప్రవేశించితిని.

౧౮. “చన్నపురి చక్షువులకు బంగాళాపద్ధతులు”

నేను కలకత్తాలో నుండినకాలమున నాకు “మద్రాసు స్టాండర్డు”
దినపత్రిక వచ్చుచునేయుండెను. అక్కడ విద్యార్థిగ నుండి
ప్రాతవడిన కలకత్తావార్తల సంపుటకంటె, చన్నపురి రాజధాని
వాడనగు నాకన్నుల కచట నగఁబడిన వింతలు వ్రాయుట సమంజస
ముగఁ దోచి, “చన్నపురి చక్షువులకు బంగాళాపద్ధతులు” అను
శీర్షికతో నప్పుడప్పుడు వినోదకరములగు సంగతులు వ్రాయుచుండు
వాడను. ఈమకుటముక్రింద వ్రాసిన వ్యాసములలో, “మాతృభాషా
ప్రయోగము” అనునది మొదటిది కాకపోయినను, మొదటివాని

ఆత్మచరిత్రము

లోనిది. అది నేను కలకత్తా చేరిన కొలఁదిదినములకే వ్రాసితిని. చెన్న రాజధానిలో సామాన్యముగ నే బహిరంగసభ జరిగినను, అంగ భాష లోనే చర్యయు ప్రసంగములు జరుగుననియు, బంగాళములో నట్లు గాక బంగాళాభాషలోనే కార్యక్రమమంతయు నడచుననియును, నేను వ్రాసితిని. అన్యదేశీయుఁడవగు నీవు బంగాళములో నేసభకైనఁ జనినచో, గంటలకొలది నీ కొక ముక్కయైనను దెలియని బంగాళ భాషలోనే యుపన్యాసములు జరుగుచుండుటఁ గాంతువు. నీ వెఱిగిన యింగ్లీషుమాట లేమైన వినవచ్చునేమో యని నీ వాసక్తితో నాల కింతువుగాని, ప్రసంగములన్నియు శుద్ధ దేశభాషలోనే సాగిపోవును ! మనతెలుఁగు దేశమునవలె ఇంగ్లీషుపదములు వారి మాతృభాషాప్రసంగ ముల మధ్యనుండి దొరలుచుండవు. ఇంక విద్యార్థులు విద్యాధికులును, తమయింట నూటాడుకొనునపుడు దేశభాషనే వాడుదురు. ఉత్తర ప్రత్యుత్తరములన్నియు బంగాళాభాషలోనే నడుచుచుండును. ఒక వేళ వారొక యాంగ్ల పదమే యుపయోగింపవలసివచ్చినచో, దాని కెంతో నేర్పుతో బంగాళీప్రత్యయముచేర్చి, తాము సృష్టించిన నూతన పదమును వాడెదరు. అచట నాంగ్ల విద్యనేర్చిన విద్యాధికులు, గంటల కొలది తమ యుపన్యాసములందు సామాన్యముగ సంకర మేమియు లేని బంగాళీపదములె ప్రయోగించి, తమ భాషాభిమానమును నిలువఁ జెట్టుకొనుచున్నారు. కావుననే హిందూదేశభాషలలోనెల్ల బంగాళీ భాషలోనే మంచి నవీన సాహిత్యగ్రంథములు గానవచ్చుచున్నవి.

౧౯౧౩ శైవ్రెంబరు ౨౬-వ తేదీ పత్రికలో నేను “ప్రకటన” లను గుఱించి వ్రాసితిని. ఏ జాతియొక్క స్వభావమైనను, పెద్ద సంగతులలో నెగాక చిన్నవానియందును ప్రకటికృతముగచుండును. నాగరక ప్రపంచమునకు ప్రకటనము ప్రాణసదృశము. పత్రికలు పుస్తక

౧౮. “చన్నపురి చక్షువులకు బంగాళాపద్ధతులు”

ములు బహిరంగప్రసంగములును వెలువరింపని యేజాతిరహస్య లక్షణములుగాని ప్రకటనములవలన బహిర్గత మగుచుండును ! బంగాళావారి ప్రకటనలకుఁగొన్ని మచ్చులిచ్చెదను: కలకత్తా పీఠులలో నడచిపోయెడి నీకన్నుల కొకసందులో, “రాధా పుస్తకాగారము”, “వినయ విద్యా సంస్థ” అనుగది ముందలి బల్లలమీఁది యక్షురములు గోచరమగును. ఈ పుస్తకాలయ రహస్య మేమియో తెలియునా? అది వట్టి పుస్తకముల యంగడియే! ఆ విద్యాసంస్థ యొకచిన్న పాఠశాలయే! ఇంక వివాహప్రకటనములు విశేషముగ నుండును. పంజాబుదేశీయునిగాని, బీహారువానినిఁగాని పరిణయ మగుటకు బంగాళావనిత యోర్తు కావలయును. ఆమె కులగోత్రములతోడి ప్రసక్తియే లేదు. ఒక వర్తకసంఘమువారి సరకుల విక్రయమును బ్రోత్సహింప నొక యాంగ్ల సుందరి కావలయును ! ఇంకొక యంగడికి జవ్వనియు లావణ్యవతియు నగు స్త్రీ యుద్యోగి కావలయును ! సరకుల నాణెమును జూచికాదు కాతా దారులు వచ్చుట, సుందరుల వదనబింబముల నవలోకించుటకే !

౨౫ - అక్టోబరున న్రాసిన న్యాసమున “బంగాళా బాబూ” లను గుఱించి ప్రసంగించితిని. దాక్షిణాత్యులకు, “బాబూ” అను పదమునకుఁ గల యర్థము పూర్తిగ గ్రాహ్యము గాదు. అఱవ వారిలో ‘అయ్యరు’ ‘అయ్యంగారి’ వలెను, తెలుఁగువారిలో ‘పంతులు’ ‘శాస్త్రులు’ వలెను, ‘బాబూ’ అనునది గౌరవవాచకపదము. కాని, యిట్టి మన ద్రావిడపదముల కేదో యొక జాతిముతములు గల పురుషుఁ డని యర్థము. ‘బాబూ’ అనునది యట్లుగాక, బంగాలీయుల కందఱికి ననువర్తించు గౌరవపదము ‘గారు’, ‘అవర్గలు’ అనునవి పదాంతములందుండు గౌరవార్థసూచకమగు వర్ణములై గాని, ‘బాబూ’ వలె ప్రత్యేకపదములు గావు. ఇంక, వేషములో,

ఆత్మచరిత్రము

దక్షిణాదివారికిని బంగాళావారికిని జాల భేదము గలదు. దక్షిణదేశమునఁ బురుషులకు సామాన్యముగ జుట్టు బొట్టు లుండును. బంగాళా పురుషులలో మాత్ర మీ రెండు చిన్నములును లోపించియుండును. దీనికిఁ గారణముగ నిచటివా రొక గాఢ చెప్పుదురు. పూర్వ నెఱక మహమ్మదీయ ప్రభువు జుట్టుబొట్టులు గల హిందువులకు పన్ను గట్టఁగా, అవి రెండును దీసివైచి, జను లీ పన్నునుండి సులభముగఁ దప్పించు కొనిరఁడు! కాళ్లకు బూట్సుజోడు, నిడుపగుదోవతి, కమ్మిణ్ణ, గడ్డము, కత్రింపు జుట్టు, ఇవియే బంగాళా బాబుయొక్క 'ముస్తాబు'!

౧౮౧౮ ఫిబ్రవరి ౨౭-వ తేదీని నేను "బంగాళీపడతి" నిట్లు చిత్రించితిని. స్త్రీచక్షువులు స్త్రీ సౌందర్యమును బాగుగఁ బరిశీలించి విమర్శింపఁగలవు. నవభారత యువకుల హృదయములు చూఱకొను మహాసౌందర్యరాశి బంగాళీకామినియే యని నేఁ జెప్ప సాహించువాఁడనుకాను. ఇతర రాష్ట్రీయాంగనలవలెనే బంగాళీ సుందరియు నుండును. రాణివాసమువలన బంగాళీ కన్యక యించుక పాలిపోయినట్టుగఁగూడఁ గానవచ్చును. ఈసుందరాంగులకుఁగల తను కాంతి, కనులతీరు, వదనలావణ్యమును, కావేరీ గోదావరీనదీతీరముల కమలాక్షులయందును, మలయాళపు మచ్చెకంబులయందును గాననగును. ఇట్లయ్యును, బంగాళీమదితలందు, తక్కిన వనితలయందుఁ గానరాని కొంత వింత సౌకుమార్యము గానఁబడియెడిది. జ్ఞానాధికత, భావ సంపద, ధారణాశక్తులతోఁ గూడుకొనిన సౌందర్య మామెది. బంగాళీయువతి లావణ్యమంతయు జ్ఞానసంబంధమగునదియే. వట్టి శరీర సౌకుమార్యమున చెన్నపురి చెలు లామెను మించిన మించవచ్చును.

౧౮. “చన్నపురి చక్షువులకు బంగాళాపద్ధతులు”

తన యున్న తవిద్యకుఁ దోడుగ బంగాళీకన్య, చేహసౌందర్యము మఁబెంపించించు రహస్యముల నెఱింగియున్నది. కురులు దిద్దుకొనుట యందు బంగాళీసుందరి యసమాన. దక్షిణాదితరుణులవలెఁగాక యిచటి పూబోణులు కేశములు వెనుకకు దువ్వుకొందురు. కొందఱి శిరోజములు వెనుకకు వ్రేలాడుచుండును. కొందఱి కొప్పుల నిత్తడీదువైన గూర్పఁ బడి, కనకపుఁ గిరిటమువలెఁ గాంతు లీనుచుండును. మద్రాసు మగు వలకంటె నిచటి సుదతులు సౌందర్యరహస్యమును బాగుగ గుర్తెఱిగి రనుట కొకగుర్తు, వీరంతగ నొడలిమీఁదను, కొప్పులోను నగ లలంకరించుకొనకపోవుటయే. ఇచట ప్రాచీనాచారము లనుసరింపని సుందరులు సామాన్యముగ నుదుట కాశ్చిరతలక మిడరు. కొందఱి మేలిముసుఁగునఁ గొన్ని చిన్ని యాభరణములు మెఱయుచుండును.

పూర్వాచారపరాయణయగు బంగాళీభామిని బట్టకట్టు అంత బాగుగనుండదు. ఆమె ధరించు చిన్నచీరలోఁ జాలభాగము మేలి ముసుఁగునకే సరిపోవుటచేత, శరీరమునకు మంచి మఱుఁగు గలుగ కున్నది. ఇంక రవిక లేనెలేదు. కాని, నవనాగరకతచేఁ జెన్నొందు వంగవనితలు వన్నెవన్నెలవలువ లలంకరించుకొందురు. మద్రాసు ప్రాంతములందలి గొప్పయింటి క్రైస్తవకాంతలు వేసికొనునట్లు వీరు దుస్తులు ధరింతురు. కాని, యచ్చటి చానలకు చీరల సాగసు బాగుగఁ దెలిసియున్నది కాన, విదేశపు లంగాలకుఁగల వికృతరూప మును వీరు చక్కఁగ సరది, మఱి వానిని గుట్టుచున్నారు. రంగు గుడ్డలు, మజ్జిను పట్టువస్త్రములును వీరు ఉపయోగింతురు. తమ చీర కొనలకు చిన్ననగలు సింగారింపుకొందురు.

౧౯౧౮-వ సంవత్సరారంభమున కలకత్తా నగరమున జరిగిన బ్రాహ్మసమాజమువారి వివిధకాఖిల మాఘోత్సవ వార్షికసభలు నేను

ఆత్మచరిత్రము

సందర్శించితిని. ఆదిబ్రాహ్మసమాజమువారి పెద్ద సభకు కుటుంబ సహితముగ నేను బోయితిని. ఆ సమయమున శ్రీ రవీంద్రనాథ తాగూరు కవి గొప్ప ప్రసంగము చేసెను. వారి సోదరు లిరువురును గూడ నా సభలో పాల్గొనిరి. నేను ఆ ఫిబ్రవరి ౬-౧౭-వ తేదీల ప్రాండర్డు పత్రికలలో, “బ్రాహ్మసమాజము” ను గుఱించిన వ్యాసములు వ్రాసితిని. బంగాళములో బ్రాహ్మసమాజము మూడుశాఖలై యున్నది. “ఆది బ్రాహ్మసమాజము” న కిప్పుడు తాగూరువంశము వారె పట్టుకొమ్మ! నుహర్షి దేవేంద్రనాథతాగూరుగారును, నారితనయులును బ్రాహ్మసమాజము నుద్ధరించిన మహనీయులు. తాగూరు వంశము ప్రతిభాశాలుల వంశము. బ్రాహ్మసమాజస్థాపకులగు రాజారామమోహనరాయల పిమ్మట, ఆసమాజమును భరతిదేశమునఁ బునరుద్ధరించినవారు నేవేంద్రనాథతాగూరుగారు. తమ యపార దైనిభక్తిప్రభావమువలన వీరు ‘మహర్షి’ యను గౌరవ నామమును గాంచిరి. వీరి కుమారరత్నమే ప్రస్తుతమున భారతదేశ కవి సార్వభౌము లగు రవీంద్రనాథ తాగూరుగారు. కవులు లేని మత సంస్థ యభ్యున్నతి గాంచనేరదు. భారత కవిపుంగవు లగు రవీంద్రుఁడు బ్రాహ్మసమాజకవియే. వీరి సోదరులగు ద్వితీంద్ర సత్యేంద్ర నాథులును మహిమాన్వితులై.

బ్రాహ్మసమాజస్థాపకులలో మూడవవాఁడగు కేశవచంద్రనేనుల వారు బ్రాహ్మమతమునకు సాంఘికత్వమును నెలకొల్పి, బ్రాహ్మసమాజము నొక సంఘముగ స్థాపించినవారు. వీరు తమ గురువులగు దేవేంద్రనాథునుండి చీలిపోయి, “నవవిధాన సమాజము” నేర్పఱచిరి. ఈ సమాజములో నుండు కేశవచంద్రుని సహచరులు భగవద్ధ్యాన పరాయణు లని నేరు వడసిరి.

౧౪. “చెన్నపురి చక్షువులకు బంగాళాపద్ధతులు”

మూడవ శాఖ యగు “సాధారణ బ్రాహ్మసమాజము” నకు పండిత శివనాథ శాస్త్రిగారును, వారి యనుచరులును స్థాపకులు. “ఆదిబ్రాహ్మసమాజము” ప్రాచీన సంప్రదాయములకును, “నవ విధానసమాజము” భావవైశాల్యమునకును బ్రఖ్యాతినొందెను. తక్కిన రెండు శాఖలకంటెను, ఈశాఖ యధిక సంఖ్యాకు లగు సభ్యులతో నలరారుచున్నది.

సేనంతట బ్రాహ్మసమాజమువారి మాఘోత్సవములను నిర్దించి తిని, శాక్తేయ చైతన్యవైష్ణవమతములలోనుండి బంగాళములో ప్రభ వించిన బ్రాహ్మమతమునకు, ప్రాచీనమతములలో సుత్తమధర్మము లంతట సంక్రమింపఁగా, దేశారిష్టకములగు విగ్రహారాధన, జాతివిభేదములు, రాణివాసము మున్నగు నాచారములతో నది పోరుసాగించెను. కాని, బ్రాహ్మమతము సాధించిన మేలంతయు బ్రాహ్మసమాజము వారి యనుభవించుచుండుటలేదు. ఆ సమాజములోకంటె వెలుపలనే యొక్కవమంది బ్రాహ్మమతస్థులు గల రసవచ్చును. హిందూమతము నచ్చకుండెడి వందలకొలది యువకులకు, ప్రతియాదివారమును జరుగు బ్రాహ్మసమాజారాధనయే యాదరువగుచున్నది. సాంఘిక విషయము లందుఁగూడ బ్రాహ్మసమాజము జనుల కాదర్శమయ్యెను. కాని, యిది కారణముగ బ్రాహ్మమతస్థుఁడు విఱివీఁగుటలేదు. ఆశనిలోపము లాతనికి బాగుగ గ్రాహ్యమే. ఏమికారణముననో కాని, స్రస్తుతమున సమాజమందలి యువకుల కనేకులకు బ్రాహ్మమతమం దంతగ నభిమానము లేకున్నది. ఇదిగాక, బ్రాహ్మమతమునకు మాతృమతమునం దంతగ భక్తిలేనట్టుగ నున్నది. ఇదివఱకే శాఖలక్రిందిను, జాతుల క్రిందను చీలిపోయిన హిందూసంఘమున కీక్రొత్తశాఖయగు బ్రాహ్మ సమాజమువలనఁగూడ చెడుగురాదని యెవరు చెప్పఁగలరు? భోజనాది

ఆత్మచరిత్రము

యాచారములందు బ్రాహ్మసమాజమువా రేతిన్నని త్రోవత్రోక్తి, దేశోద్ధరణమునకుఁ దోడుపడిరి? పూర్వమందు జాతమతమువలె ప్రస్తుతిమున బ్రాహ్మమతముజంతుహింసనరికట్టనేల ప్రయత్నింప రాదు?

నేను కలకత్తా కాలేజీవీధి చౌకునందు పికారుచేయునప్పుడు, నాకుఁ బరిచితులగు బ్రాహ్మసమాజమిత్రులు కొందఱు సామాన్యముగ నగపడుచుండువారు. వీరిలో “అభినవపత్రికా” ధిసతులగు రామా నంద చాటర్జీగారొకరు. వీరు మద్రాసు ప్రాండర్డుపత్రిక చదువు చుండువారు కావున, అందలి “చన్నపురి చక్షువులకు బంగాళాపద్ధ తులు” అను వ్యాసములు వ్రాయునా రెవరో తెలియునా యని యపు డపుడు నన్నడుగుచునచ్చిరి. ఉపవిలేఖికుల గుట్టు బయలుపెట్టుట వట్టి యతౌకికకృత్యము గాన, నిజము చెప్పుటకును, అన్యథామాడుట కును వలసపడక, నేను, “ఆరచయిత మోముచూడ నాకును గుతూ హలమె” అని పలికి, తప్పించుకొనువాడను. ఈ మద్రాసురగయిత, బంగాళాజనుల సమాచారములు బాగుగఁదెలియక, వైరభావమున వారల నెఱతాళి చేయుచుండెనని చాటర్జీగా రనుచుండువారు. “బ్రాహ్మసమాజము” ను గూర్చిన నా మొదటి వ్యాసములు చదివిన యాయన యొక నాడు, “ఈ వ్రాతకాఁడు తప్పక బ్రాహ్మసామాజి కుఁడె!” యని నాతోఁ జెప్పినను, అందునుగూర్చిన తక్కిన వ్యాస ములు చదివి, “ఈ సాహసికుఁడు బ్రాహ్మసమాజములోఁగూడ నెర సులు వెదకుచున్నాఁడె!” అని మొఱపెట్టెను!

౧౫. సభలు, సమావేశములు.

నేను కలకత్తాలో నిటీవల పరీక్షకుఁ జదువుచుండునపుడు, మా పిల్లవానికి విలిచేరులో జబ్బు చేసె నని నాకు జాబు వచ్చి, మిక్కిలి

యాందోళన మందితిని. నెమ్మది పడుచుండె నని తెలియుటచేత గొంత యూరడిలి, యెటులో పరీక్షకుఁ బోయితిని. పరీక్షానంతరమున నేను సరాసరిని గుంటూరున కేతెంచిన కొన్ని దినములకు, పిల్లవానిని దీసికొని నాభార్య వచ్చెను. వాండ్రను గలసికొనుటకు నేను రెయిలునొద్దకుఁ బోయి, పెట్టెలోని కెక్కి చూడఁగా, పిల్లవాడు నన్నానవాలుపట్టి, “నీవు అన్నవు. నాతో చెప్పకుండా తాతత్తా (కలకత్తా) వెళ్లిపోయావా? అని నామీఁద నిప్పురపడెను! పోల్చలేనిరీతిని బలహీనుఁ డయ్యెను. వెలిచేరులో నుండునపుడు, వానికి మరల దేహము పొంగి జ్వరమువచ్చెను. అప్పటినుండియు వానికప్పుడప్పుడు ఉష్ణము తగులుచుండుటవలన, మధ్యఁ గలిగెడికొంచెము సత్తువయుఁ బోవుచుంచెడిది! ఆతని బ్రదుకంతయు వ్యాధితోడి పెద్ద పోరాటమే!

సెప్టెంబరు నెలలో నాపరీక్షాఫలితము తెలిసెను. నేను కృతార్థుఁడై నైతి నని మిత్రులు తంతు లంపిరి. స్నేహితులు బంగారయ్య సత్యనారాయణగార్లును జయమందిరి. బంగారయ్య యమ్. యె. పరీక్షలో కలకత్తా విశ్వవిద్యాలయమున నాంగ్లమున మొదటితరగతిలో మొదటివాఁడుగ నుత్తీర్ణుఁ డయ్యె నని విని సంతోషించితిని. సత్యనారాయణయ్య నేనును మూడవతరగతిలో జయమందితిమి. ఆ తరగతిలో నాకు లభించినస్థాన మధికమైనదియె. వయసు మీతిన పిదప, దూర దేశముపోయి, వ్యయప్రయాసలకు లోనై, తుదకు పరాజయ మందిన యపకీర్తిపాలుగాక, ఏదోరీతిని గెలుపొందుటకై నేను సంతోషించితిని! నా నూటయేబది రూపాయిల లోపుజీత మిపు డొక్కమాటుగ రెండువంద లగుటయొకాక, సంవత్సరమునకుఁ బది రూపాయిల వృద్ధితో దాని పరిమితి మున్నూట రూపాయిలని

ఆత్మచరిత్రము

యిప్పుడు నిర్ణీత మయ్యెను. కళాశాలలో నన్నాంగ్ల శాఖకు ముఖ్యోపన్యాసకునిగను, నా బదిలీదారగు సత్యనారాయణమూర్తిగారిని తరగ్గశాస్త్రోపన్యాసకునిగను జేసిరి.

౧౯౧౫-వ సంవత్సరము తుదిభాగమున మేము క్రొత్తపేట వదలి, అరండలుపేటలో న్యాయపతి హనుమంతరావుగారి చిన్నయింటఁ బ్రవేశించితిమి. ఈ పేటలోని యిండ్లు విశాలస్థలములందు దూర దూరముగఁ గట్టఁబడుటచేత మిగుల వాసయోగ్యముగ నుండెను. హనుమంతరావుగారు నాకుఁ జిరపరిచితులగు సాధుపురుషులు. వారి యింటి దాపుననే కొండ వెంకటప్పయ్యగారు బస చేసియుండిరి. చాల కాలమునుండి నాకు వీరును స్నేహితులై. మేము మువ్వరము తఱచుగఁ గలిసికొని మాటాడుకొనుచుండువారము. ౧౯౧౩-వ సంవత్సరమునుండి యు వెంకటప్పయ్యగారు చాల రాబడి గల తమ న్యాయవాదివృత్తిని వదలివైచి, దేశసేవాపరాయణు లయిరి. హనుమంతరావుగారు న్యాయవాది యుద్యోగము విరమింపకున్నను, దేశహితైకకార్యనిమగ్నులై యుండిరి. వారిపుడు గుంటూరు పురపాలక సంఘాగ్యక్షులుగ నుండి, తమవృత్తియందుకంటె పరోపకారకార్యములందె యెక్కువ శ్రద్ధ వహించియుండిరి.

స్త్రీవిద్యాభివృద్ధికై ప్రత్యేకపాఠశాల యొకటి, నెలకొల్పి వలెనని కొంతకాలమునుండి వెంకటప్పయ్యగారు మిత్రులు నేనును ఆలోచించుచుంటిమి. కొన్నివత్సరములక్రిందటనే గోమనుకెతోలికు మతిసంఘమువారు వేటపాలెము విడువనెంచి, అందలి తమతోటయు భవనములను అమ్మజూపఁగా, వెంకటప్పయ్యగారు విచారకాగ్రామిగొనిరి. ఇప్పుడీవేటపాలెపుతోటలో “శారదా నికేతనము” అను పేరుతో మహిళావిద్యాలయ మొకటి స్థాపింప పంతులుగారు పర్య

మించిరి. ఆగృహములను దమవశముచేసినచో, తమసంఘమువారు వానియందు ఆదర్శప్రాయమును నొక స్త్రీపాతశాల నెలకొల్పెదరని టెన్నెంటుకన్యయు, ఆమె యేర్పఱచిన “ హిందూవివాహ సంస్కరణసంఘము ” వారును అభిప్రాయపడిరి. ఇది నాకు రుచింపలేదు. వెంకటప్పయ్యగారు నాతో నేకీభవించిరి. ఆగృహములందొక యువతీ గురుకులము స్థాపించి జరుపుభారము వెంకటప్పయ్యగారి వహించుట కర్తవ్యమని మిత్రు లభిప్రాయపడిరి.

బెజవాడ ప్రార్థనసమాజమువారికిఁ గొంతస్థలము నీయుండని “ రామమోహనపుత్రకాగార ” స్థాపకులలో నొకరును, బెజవాడలో నాపూర్వశిష్యులునగు పాటిబండ సుబ్రహ్మణ్యముగా రా భాండా గారసమాజమువారి నడిగిరి. ప్రార్థనసమాజోపయోగార్థమై కొంత స్థలము ప్రశ్నేకించుట న్యాయముని నేనును జెప్పితిని. అంతఁ గొంత స్థలము ప్రార్థనసమాజమున కొనఁగఁబడెను. దీనినిగుఱించి ధర్మకర్త సుబ్రహ్మణ్యముగారు దస్తావేజు వ్రాసియిచ్చిరి.

ఇప్పుడు “ గుంటూరు ప్రార్థన సమాజము ” నకు గూడ నొకమందిరి మేర్పాటుచేయుటకై నాప్రోత్సాహమునఁ బ్రయత్నములు సాగెను. మద్ది రాధాకృష్ణయ్యగారు కొంత విరాళ మొసంగెద మనిరి. నేనును పెద్ద మొత్తమియ్యనెంచితిని. గతవత్సరమున కలకత్తాలో సాధారణ బ్రాహ్మసమాజసాధనాశ్రమమున సకుటుంబముగ నివసించి మత విద్య నేర్చిన గుంటూరుమండల వాస్తవ్యులు పాలపర్తి నరసింహముగా రిప్పుడు గుంటూరు తిరిగి వచ్చిరి. వారిని గుంటూరు ప్రార్థనసమాజ ప్రచారకునిగ నియమించి, వారిపోషణమునకుఁ జందాలు వేసికొని కొంత గౌరవవేతన మియ్య మేమేర్పాటు చేసితిమి.

ఆత్మ చ రి త్ర ము

౧౯౧౬ మార్చి నెలలో అరండలు పేట మునిసిపలు ఎన్నికలలో వెంకటప్పయ్యగారిని అభ్యర్థిగ నిలపుడని మిత్రులు కోరగా, వారు సమ్మతించిరి. ఆ యుద్ధోగ మాయనకు లభించుటకై మిత్రులము పని చేసితిమి. మార్చి తుదిని జరిగిన యెన్నికలలో వెంకటప్పయ్యగారు సభ్యులైరి.

ఏప్రిలు నెల ౨-వ తేదీని “యువజన సాహితీసంఘము” వారి యాజమాన్యమున పురపాతశాలలో నొక బహిరంగసభ జరిగెను. అపుడె బారిష్టరు పరీక్షనిచ్చి స్వదేశము తిరిగివచ్చిన శ్రీరామ్మవ లక్ష్మీ నారాయణగారు సభ క్రాసనాధిపులు. నేను “బంగాళావారి యాచారములను” గుఱించి యాంశమున నొక యుపన్యాస మిచ్చి తిని. ఆంధ్రులకును బంగాళీయులకును గల తారతమ్యములు హాస్యరస యుక్తముగ నే నిట్లు వర్ణించి చెప్పితిని :—తెలుఁగునాడల రుచులలో పులుగు కారములు ప్రధానములు. బంగాళావారికి తీసి ప్రియము. ఆంధ్రుఁ డనుదినము తిను మిరెపుకాయలు చింతపండును బంగాళీయు నికి మాసమునకైన నక్కఱలేదు ! వారు నేయి వేసికొనరు. అగ్రవర్ణ ములవారును మత్స్యభుక్కులై. నే నొకసారి కొందఱు తెలుఁగునేస్తు లతోఁగలసి యొక బంగాళావారియింట విందు గుడిచితిని. అందఱు ముగించునప్పటికైన నా భోజనప్రారంభము కాలేదు. విస్తరిలో నుండు వస్తువు లెవ్వియు నా నోటికిఁ బోకుండెను. మనకు నెలగపండు ప్రియము, బంగాళీయులకు మారెడిపండు. వారికిఁ బ్రీతి వేఁప, మనకు కఱివేఁప. గుమ్మడికాయ మనము వండుకొందుము, వారు దాని తీగ కూర చేసికొందురు. శుక్లపక్షముతో తెలుఁగువారికిని, కృష్ణపక్ష ముతో బంగాళీయులకును మాసారంభ మగుచున్నది. మనసాతశాలలలో నున్నత మగు తరగతి యాటవది ; వారి దేశమున పెద్దది మొదటి



౧౯౧౬.

“అబ్బావు”

౧౬. 'అబ్బావు' మరణము

తరగతి. పెద్దవస్త్రములను ధరించువారు తెలుగువారలలో నాడు వారును, బంగాళావారిలో మగవారును. అక్కడ పుణ్యాంగనలు రంగుచీరలె ధరింతురు. తెల్లని కోకలు గట్టువా రా దేశమున వెల యాండు. కాని, మనకును వారికిని సామాన్యగుణములును లేక పోలేదు. హిందూశాస్త్రపద్ధతులు, సంప్రదాయములును హిందువు లందఱికిని ముఖ్యములే.

గుంటూరిలో డిప్యూటీ కలెక్టరుపదవి నందిన శ్రీ జయంతి రామయ్యపంతులుగారి ప్రోత్సాహమున మే మిపు డానగరమున “ఆంధ్రసాహిత్యపరిషత్తు” సభ జరుపడలంచితమి. ౧౪-వ మార్చిని నా యధ్యక్షతక్రింద జరిగిన బహిరంగసభలో, సమ్మానసభ యొకటి యేర్పడెను. కొండ వెంకటప్పయ్యగారి సభ్యత్వముగను, ఉలుగుండము రంగారావుగారిని నన్నును కార్యదర్శులగను నెన్నుకొనిరి. మే మంత ఛందాలు పోగుచేసి, సభలకుఁ గావలసిన వసతులు గలిపించితమి.

ప్రతినిధులకు పురవిద్యాలయమున విడిదిలు భోజనములు నేర్పాటు చేసితిమి. విద్యార్థుల స్వచ్ఛందసేవాదళము మంచి సాయము చేసెను. ఏప్రిలు ౨౨-౨౩-వ తేదీలందు కళాశాలాభివన మున బహిరంగ సభలు జరిగెను. బొద్దనాయకూరు జమిందారులు అధ్యక్షులు. వేదము వేంకటరాయశాస్త్రిగారు, రాజా మంత్రి ప్రొగడ భుజంగరావుగారు మున్నగు ప్రముఖులు విచ్చేసిరి. సభలు జయప్రదముగ జరిగెను.

౧౭. 'అబ్బావు' మరణము

గుంటూరు సభలు ముగియఁగ నే మా పిల్లవానిని, ఇక్కడఁ జదువు చుండు మా తమ్ముని కుమారుఁడు నరసింహమును దీసి

ఆత్మచరిత్రము

కొని, మేము భీమవరము వెళ్లితిమి. అచట నరసింహమున కుపనయనము జరిగెను. మా రెండవతమ్మునిఁ జూచుట కంతట మేము నరసాపురము పోయితిమి. గన్నవరమున నుండు మా రెండవ మహాదళి కుమాగుఁడు రామచంద్రరావున కంతట పెండ్లి యగు నని తెలిసి, మేమచటి కేగి, పెండ్లివారితో ర్యాలీ తరలి వెళ్లితిమి. పెండ్లిలో మిప్పిల్లవానికి మరల జబ్బుచేసెను. అదివఱకు తోడిపిల్లలతోఁ గూడి యాడుకొనుచుండు మాపసివాఁ డంతట మంచ మెక్కిను. వానికి జ్వరము వచ్చి యొడ లుబ్బి, శ్వాస పుట్టెను. పెండ్లియైన తోడనే మేము గన్నవరము మరలి వచ్చితిమి. జూను రెండవలేదీ సాయంకాలమున పిల్లవాఁడు కనులు తేలవైచెను. అరగంటలో వాని ప్రాణము లెగిరిపోయెను.

మా దంపతుల కిరువురకును మితిలేని దుఃఖము సంప్రాప్తమయ్యెను. లోక మంధకార బంధుర మయ్యెను. సంతానప్రాప్తి లేకున్నను మనసు నెటులో సరిపెట్టుకొని దినములు గడపుమాకు, దైవమీ పిల్లవాడను నెరను జూపించి, లేనిపోని యాసలు గలిపించి, యీ బాలకుని గుఱించి శ్రమపడునట్లు చేసి, తుదకు బాల్యముననే వాని యసువులఁ గొనిపోయి, మమ్మిద్దుఃఖివార్ధినిఁ బడఁద్రోచె నని మేము వగచితిమి. తీఱని విచారమునకు నేను లోనయితిని. అనుంగు చెల్లెలినేగాక యామె సంతతి నంతనుగూడ నంత మందించిననిధి నాధుని విపరీతపుఁ జేతలకు నేను వెత నొందితిని. లోకమున నావంటి దురదృష్టవంతులు లేరనుట స్పష్టము.

ఆరోజులలో రేయింబవళ్లు పిల్లవానినిగుఱించియే నేను దలపోయుచుండువాఁడను. ఐదవసంవత్సరము జరుగుచుండు నీ యర్థకునికిఁ ఆజన్మరోగకారణమున తగిన శరీరదార్ధ్యము గలుగనేలేదు!

౧౬. 'అబ్బావు' మరణము

వాడు నిలుచుండుటగాని, నడచుటగాని, కనీసము సరిగాఁ గూర్చుండుటగాని లేదు; దేకుచుండువాడు. పెద్దతల, దొప్ప చెవులు, శుష్కించినదేహమును గలిగియుండువాడు. ఐనను, వయస్సు నకుఁ దగిన తెలివితేటలు వానికి లేకపోలేదు. నాభ్యార్థను "అమ్మా" యనియును, నన్ను "అన్నా" యనియును బిలుచుచు, పెంపుడుతల్లి మీఁద వాఁ డమితానురాగము గాంచియుండువాడు. నామీఁద వాని కెంతప్రేమ మున్నను, "అన్నపైయన్న!" అని పలుకుచుఁ బరియాచకమున నన్ను నిరసించుచుండువాడు! తల్లిదేవుఁడు దేవు నరుఁగునందును, తనదేవుఁడు తన చిన్ని తాటియాకుల పెట్టెలోను నుండెనుగాని, అన్నకుమాత్రము దేవుఁ డెచటను లేడని యాకుఱ్ఱుఁడు పనికి నన్నుఁ బరిహసించువాడు.

ఈయర్థకునికి మేము పేరైనట్టెట్టలేదు. ఏమిపేరుపెట్టెను? ఏమని పేరుపెట్టెను? పుట్టిననాఁడే కన్నతల్లిని గోలుపోయిన దురదృష్టవశు ముద్దులు ముచ్చటలు నెట్లు జరుగును? బారసాలలు, పండుగులు నెట్లు కొనసాగును? వీనిని తల్లిపేరుతోనే పిలుపుఁడని మా తమ్ముఁడు వెంకటరామయ్య చెప్పుచుండువాడు. బాలకుఁ డింట నాడుకొనుచుండునపుడు, ఏవో ముద్దుపేళ్లుపెట్టి తల్లియు నేనును వానిని బిలుచుచుండువారము. కాని, యెప్పటికప్పుడు బ్రదుకె యశ్విరముగఁ గానఁబడెడివానికి నేపేరుపెట్టుటకును మాకు మనసొప్పకుండెను. వీనిపేరేమి యని మ మ్మెవరైన నడిగినపుడు, పెద్దవాఁడై వానిపేరు వాఁడె పెట్టుకొనునని మే మనుచుండువారము. మాటలు వచ్చినపిదప, చెలికాండ్రతో మాటాడుచు, వీఁడు తనపేరు "అబ్బావు" అని చెప్పుకొనుచుండువాడు! ఆ పేరుతోనే తోడిపసివారలు వానిని సరిబోధించుచుండువారు. తన కెందఱు పిల్లలని యెవరైన నడిగి

ఆత్మచరిత్రము

నపుడు, “ఇద్దఱు అబ్బావులు, ఒక అమ్మావు!” అని వాడు చెప్పి, తన చిన్నపెట్టెలోనుండు మూడు బొమ్మలను జూపించుచుండు వాడు!

లోకమును వట్టికలఁ జేసి, మమ్ము దుఃఖితోయములఁ ద్రోచి వైచి, యిపు డీపిల్లవాడు వెడలిపోయెను! ఊరక యుండువారలకు పుత్రమోహమును గలిపించి, వెనుచెంటనె యాశాభంగము గావించి, వీడు దాటిపోయెను! వీనిని గుఱించి తలపోయునపుడు, నాథల దిద్దిర తిరిగిపోవు చుండెను! లోక మంధకారబంధుర మగు చుండెను! ఎంత బలహీనుఁ డైనను, ఇంతలో వాడు చనిపోవు నని నే ననుకొనలేదు! ఏచికిత్సలా చేసి, ఏసాధనములా గలిపించి, మెల్లగ వాని శరీరమున జవచేరు ప్రయత్నములు చేయుచుంటిమి. ఎటులో మృత్యువును మఱిపించి వాడు పెద్దవాఁడైనచో వానికి సత్తువ గలుగు నని మేమానపడుచుంటిమి. సంతానము లేని లోపమును దీర్చుటకై దైవము వీనిని మాకుఁ బ్రసాదించె నని తలంప సాగితిమి. వీడు పెద్దవాఁడై, విద్యాబుద్ధులు నేరిచి, పిల్లలతండ్రియై, కనినవారికిని చెంచినవారికిని గొమరుఁడై వారి వంశములు తరింప చేయు ననుకొంటిమి! కాని, వీని బాల్యమరణముచే నాయాశ లన్నియు నీటఁ గలసిపోయెను! నా మనస్సు శోకదండహ్యమాన మయ్యెను. జీవితము దుఃఖిభాజన మయ్యెను!

‘అబ్బావు’ మృతినొందిన పెళ్ళిండ్ల వఱకును, నేను వానిని దలంచుకొని దుఃఖింపని దినము లేకుండెను. నా మనస్సు పిల్లవాని వైపునకు సదా గడియారమువలె ములునూపుచుండెను. పగలు వ్యర్థమైపోయిన యాశలు, రాత్రులు స్వప్నరూపము దాల్చి నా మనస్సును జీకాకుపఱుచుచుండెను. పసివాని ముద్దుపల్కులు నా

చెవులకు సదా వినవచ్చుచునే యుండెను. నాయాత్మ కంధత్వము గ్రమ్మెను! ఐహికాముష్మికము లింక సారహీనములుగఁ దోచెను! నిస్సారముగను, అతి దుర్భరముగను నుండిన యీ హేయఁపు బ్రదుకు నంతమొందింప నే వివద్రావకమైనఁ ద్రావ నేను గాంక్షించుచుంటిని! కాని, పాపపు ప్రాణమును మఱిత పాపమార్గమునఁ బాపుకొనుటకు నానున సొప్పకుండెను.

నాకోరికమీఁద నాశిష్యుడగు చామర్తి రాజశేఖరము, నా మనస్సంతృప్తికొఱ కీ క్రింది పద్యముల నాదినములలో నాకు రచించి యిచ్చెను. ఇది నెపముగా నాపాపము వానికిని 'సోకెనా' యనునట్టుగ నీ యవకుఁడు, ఇరువదిసంవత్సరముల లేద్రాయము ననే తానును మృత్యువు నోటఁబడిపోయెను—

ఉ. అల్లన నమ్మయంచు మఱి

యన్న యటంచును మమ్ముఁ బిల్చి యు

ద్యుల లితంబుగాఁ బలువి

ధంబుల క్రీడలు సల్పుచున్న మా

యల్లము పల్లవించు జిగి

యొప్పెడి నీయెలనవ్వు లెల్ల జూ

చిల్లి వెలుంగు వెల్లికల

వెల్లువల నృతసింహుచుండెడిన్.

-చ. జననమునాది నీబ్రదుకు

సంశయమయ్యె నమక్షణంబు నీ

జనని కపాయ మొండొదవఁ

జాలదుగా యని నమ్మియుండు మా

ఆత్మచరిత్రము

మనసున మన్న యాశలటు

మాయమలయ్యె విధిక్రమానువ

ర్తనమున మందభాగ్యమునఁ

దల్లికిఁ బాసిన బిడ్డ వైతిగా!

ఉ. ఒక్కొక్కవేళఁ బల్కు సమ

యోచిత నాక్యము లాలకించి నీ

చెక్కిలిదోయి మద్దుగొని

చింతను బాసి ప్రమాద మందుచో

నెక్కడలేని నీడు బల

హీనపుఁ బుట్టువు నెంచినంత నే

దక్కుదువో యటంచు మదిఁ

దత్తరపాటు ఘటిల్లు నక్కటా!

౧౭. దుఃఖోపశమనప్రయత్నములు (౧)

పిల్లవాఁడు చనిపోయిన వెంటనే మేము మా బాసమఱచితిమి.

గూడి, వారి స్వగ్రామ మగు వెలిచేరు వచ్చి యచ్చటఁ గొన్నిరోజు లుంటిమి. బాలకుని మరణవార్త వినిన మాతమ్మఁడు వెంకటరామయ్య, తన కప్పుడె గుంటూరినుండి వచ్చిన పిల్లవాని చాయాపటపుఁ బ్రతులు నాకుఁ బంపెను. వెనుక కొన్ని నెలల క్రిందట నాపరిచితు లొకరు గుంటూరిలో మాయింటికి వచ్చి, మా పిల్లవానిని గుర్చిమీఁదఁ గూర్చుండఁ బెట్టి, వాని చాయాపటము తీసిరి. దాని ప్రతులు సిద్ధముచేసి పిమ్మట నాకుఁ బంపెదమని యాయన చెప్పిరి. కాని, నే నాసంగతియె మఱచిపోయితిని. నాఁడామిత్రుఁడు దైవికముగ పటము తీసి యుండనిచో మా యర్థము

౧౭. దుఃఖోపశమన ప్రయత్నములు (౧)

కుని యాకారము బాహ్యప్రపంచమున రూపు మాసిపోయెడిదియో ! ఇపు డామిత్రుఁడు చేసిన సాయమునకు నే నమితకృతజ్ఞుఁడనై, యనుదినమును బాలకుని పటము చూచుకొని కాలక్షేపము చేయుచుంటిని. దీనివలన నా దుఃఖమునకు శమనోద్రేకములు రెండును గలుగుచు వచ్చెను.

మేము వెలిచేరులో నుండునపుడు మాతమ్మ లచటికి వచ్చి, మమ్మోదార్చిరి. తాను రాజాలనందుకుఁ జింతిల్లుచు, తన సంతాపము తెలుపుచు మాచెల్లెలు లేఖ వ్రాసెను. నా మేనమామలు మున్నగు బంధువులు సానుభూతిని దెలిపిరి. ప్రస్తుతము కన్నులకు మఱుఁగైయున్నను, కొన్ని దినములైన పిమ్మట పిల్లవాఁ డెచటి నుండియో తిరిగివచ్చు నని నేను భ్రమపడుచుండువాఁడను. ఇపు డేమిచేయుటకును, ఎచట నిలుచుటకును నాకుఁ గోపకంఠెను. కావున నింకను నెలపుదినము లుండినను, మే మాయెండలలోనే గుంటూరు నెడలివచ్చితిమి. ఆ కష్టకాలమున మమ్ముఁ గనిపెట్టుటకై మాయత్తగారు మాతో వచ్చి గుంటూరిలోఁ గొన్నిదినము లుండిరి.

గుంటూరులో మేము నివసించు నింట నెచటఁ జూచినను, పిల్లవాని యాటవస్తువులె కానవచ్చెను. అవి కంటఁబడునపుడు, మాకు దుఃఖము పొంగి వచ్చుచుండెడిది. బాలకుని విహారమునకై నేను కలకత్తానుండి ప్రత్యేకముగఁ దెప్పించిన త్రోపుడు బండిని బాలకోగుల కుపయోగింపుఁ డని కుగ్గరు వైద్యాలయమునకుఁ బంపి వేసితిని. బాలకుని దుస్తులు నలంకారములును నాభార్య పరుల కిచ్చి వేసెను. కనుల కగపడకున్నను నా మనోనేత్రము ముందట మాపసివాని రూపము తాండవించుచునే యుండెను. ఇది కారణముగ నాకున్మాదము గలిగినఁ గలుగవచ్చు నని నే ననుకొంటిని.

ఆత్మచరిత్రము

నా కాశమయమున దుఃఖోపశమనము గావింపఁ బ్రయత్నించిన మిత్రులలో శ్రీ కొండ వెంకటప్పయ్య న్యాయపతి హనుమంతరావు గార్లు ముఖ్యులు. పొరుగుననుండు వీరు సదా నా నేమయు గనిపెట్టుచు, నా దృష్టిని దుఃఖవిషయమునుండి మరలింప నుద్యమించుచుండిరి.

కొలఁది దినములలో కళాశాల తీసిరి. నాయొద్దనుండి చదువు కొనుటకై మాపెద్ద మేనమామ రెండవకుమారుఁడు సూర్యనారాయణ వచ్చి, కళాశాలలో మొదటితరగతిలోఁ జేరెను. నా బావమఱుఁది పెద్దకుమారుఁడు నరసింహము వచ్చి చిన్న పాఠశాల చేరెను. ఇప్పుడు విద్యాశాలలోని పనులవలన నాదుఃఖమునకుఁ గొంత విరామము గలిగెను. అనుదినము నొంటరిగఁ జాలమారము నడచిపోయి, ప్రకృతి దృశ్యములు చూచుచుఁ బొద్దుపుచ్చుచుండునాఁడను. కాని, తప్పించు కొన నేనెన్ని యుపాయములు చేసినను, దుఃఖము నాహృదయమును జలగవలె నంటిపట్టియుండెను. మనస్సే దుఃఖవిషయము దెసకుఁ బరుగులెత్తునపుడు, విచారమును బాఱఁద్రోల నెట్లు సాధ్యమగును? మనస్సున కేదేని వ్యాపృతి గలిపించుటకై, నాప్రాత దినచర్య పుస్తకములు నేను తిరుగవేయఁజొచ్చితిని. ఇది నెపముగా, బాల్యము నుండియు నేను వ్రాసియుంచిన దినచర్య పుస్తకము లామూలాగ్రముగ నే నాదినములలోఁ జదివి, మరల నేను భూతకాలమున జీవించు నట్టుగ భ్రమించి దుఃఖపుఁబట్టును గొంత నడలింప యత్నించితిని.

నా చెల్లెలియొక్కయు, దాని సంతతియొక్కయు మరణ విషయమును తేపతేపకు నాకు స్ఫురింపఁజేసి, జీవితమును దుర్భరముగఁ దోఁపించుచుండెడి యీ గుంటూరుపురమునుండి వెడలిపోయి, ఏ క్రొత్తదేశమునకైన నేగి, క్రొత్తయద్యోగమునఁ బ్రవేశించినచో, నాకుఁ గొంత దుఃఖోపశమనముఁ గలుగవచ్చునని నమ్మితిని. అంతియ

౧౭. దుఃఖోపశమన ప్రయత్నములు (౧)

కాని నా కీకాలమున గుంటూరునఁగాని, యిందలి యుద్యోగస్థానమునఁగాని కలిగిన ప్రత్యేక కష్టనష్టము తెవ్వియును లేవు.

ఇటీవలఁ గొన్నియేండ్లనుండి గుంటూరు కళాశాలాధ్యక్షులుగ నుండిన స్ట్రాక్రుదొరగారు స్వదేశసందర్శనార్థ మేగు సందర్భమున నాయన కొక వీడుకోలుపత్రము సమర్పింప నుపాధ్యాయులము నిశ్చయించుకొంటిమి. ఆ విజ్ఞాపనమును నన్నే సిద్ధము చేయుమని మిత్రులు కోరిరి. ౧౩-వ జూలయిని స్ట్రాక్రు దంపతులకు మేము వీడుకోలు సంగితిమి. నూతనాధ్యక్షుఁడగు రూప్లేదొరగారు కొంత కఠినుఁడనుకొంటిమి. కాని, ఆయనతో నేను రెండు మూడుసారులు ప్రసంగింపఁగా, ఆయనయు మనసిచ్చి మాటాడి, సహాధ్యపకులందు సానుభూతి గనఁబఱచిరి. నేలము కళాశాల కధ్యక్షుఁడు కావలసి వచ్చె నని తెలిసి నే నాయుద్యోగమునకు దరఖాస్తు చేయఁగోరఁగా, నాయజ్ఞీని రూప్లేదొరగారు తమ సిఫారసుతో నంపిరి. మిత్రుల యాలోచనల చొప్పున నే నంత చెన్నపురికేగి, చెన్నామ్రెగడ భానుమూర్తిగారి ద్వారా కొంత ప్రయత్నము చేసివచ్చితిని.

ఇటీవల కొన్ని నెలలనుండి బెజవాడలో నుపాధ్యాయుఁడుగ నుండిన బంగారయ్య నన్నుఁ జూచుటకు ౫-వ ఆగష్టున గుంటూరు వచ్చి తన సమాచారములు తెలిపెను. లాహూరు నగరమున నాతని కిటీవల దయాళసింగు కళాశాలలో ముఖ్యాంగ్లోపన్యాసక పదవి యొసఁగఁబడినను అది స్వీకరింపక, ఆపురమునందె దయానంద వేద కళాశాలలో సధ్యాపకోద్యోగమును అతఁడు ౨౫౦ రూపాయల వేతనముమీఁదఁ జేకొనెను.

ఆత్మచరిత్రము

ఆనెల ౧౫-న తేదీని గుంటూరు వచ్చిన బ్రాహ్మనుత ప్రచారకుడు హేమచంద్రసర్కారుగారు కొన్నిదినము లచట నుండిరి. వారొకనాడు నాతో సంభాషించుచు, ఆస్తికమతసంస్థ యగు దయాశాసంగు కళాశాలలోని యుద్యోగము నేను గైకొందునా యని యడిగి, నాస్మృతిమీఁద పంజాబులోని తమమిత్రులకు నన్ను గూర్చి వ్రాసిరి. సర్కారుగారు మున్నగు మిత్రుల సాహాయ్యమున వాకిపుడు లాహూరు ప్రాంతములందు గొందఱు పరిచితులయిరి.

ఇపుడు నేలము లాహూరు కళాశాలలందలి యుద్యోగప్రయత్నముల యలజడిలో నాదుఃఖము కొంత మఱుగుపడెను. ౧౫-న అక్టోబరున నేలము పురపాలకాధ్యక్షునియొద్దనుండి నాకొక లేఖ వచ్చెను. నన్నును, మఱికొందఱు దరఖాస్తుదార్లను, చెన్నపురి రాజధానీ కళాశాలలో సమావేశమగు కొందఱు పెద్దమనుష్యులయొద్దకు రమ్మని వారు కోరిరి. ఇంతలో నేను పంజాబునందలి యుద్యోగమును ౨౫౦ రూపాయల జీతముమీఁద స్వీకరింతునాయని యా కళాశాల కార్యదర్శి నన్నడిగెను. ఆజీతము నాకు సరిపడలేదు. లాహూరు మిత్రు లొకగు నాకు జాబు వ్రాసి, వెంకటరత్నమునాయుడుగారు నన్ను లాహూరుపదవికి సిఫారసు చేసినచో, నాకు లాభము కలుగు నని చెప్పిరి. ఆ నవంబరు ౧౭-౧౮ తేదీలలో బందరులో జరిగిన బ్రాహ్మ సమ్మేళనమునకు గుంటూరు మిత్రులతో నేను బోయి, నాయుడుగారిని జూచి మాటాడితిని. ఆయన నన్నునుటించి సిఫారసు చేసిరి.

౨౩-న తేదీని నేను చెన్నపురి కేగితిని. నేలము కళాశాలో ద్యోగమునకై ప్రయత్నించెడి మఱియొద్ద అభ్యర్థులు నా కగఁబడిరి. వారిలో నొకరు విజయనగరకళాశాలలో నాతోడిసహాయాధ్యాపకు

౧౭. దుఃఖోపశమన ప్రయత్నములు (౧)

లగు సుబ్బరాయభట్టుగారు. ఆయన కీ యుద్యోగ మగునని నేనును; నాకె యగునని యాయనయును అనుకొంటిమి. కాని మా యిద్దఱు కుసుగాక, మా యుభయులకంటెను వేతనానుభవములందు వెనుకబడి యుండు నొక తమిళబోధకుని కీ యుద్యోగ మొసంగబడెను.

చెన్నపురిలోనుండు రెండుదినములలోను నేను రెండుపనులు పెట్టుకొంటిని. నా పూర్వవిద్యార్థియగు నొక పెద్దమనుష్యుఁడు పిల్లలతల్లియగు తన సతిని విసర్జించి యెంటరిగ మద్రాసున సుద్యోగము చేయుచుండెను. నా పూర్వశిష్యులయిన యా సుదతి సోదరుల కోరిక ననుసరించి నే నిపుడు నాయనుంగుశిష్యునితో గంధిమాటలు జరిపితిని. ఈవిషయమునఁ జప్పంతయు తన సతిదే యని యా తఁడు చెప్పి, సామమార్గమున కంగీకరింపక, భావోద్వేగమున నామ్రోల విలపించెను. నేనాతనిని వదలివేసి, రెండవసంగతి చూచుకొనుటకుఁ బోయితిని. రెండవ మిత్రుఁడును నా పూర్వశిష్యులములోనివాడె. కోపమున భర్తను వీడిన యొకవిదుషీమణికి, భార్యను వీడిన యీ విద్యాధికుఁ డాతిభ్య మిచ్చుచుండెను. ఇది పాడిగాదని వారలకు నేను హితముచెప్పి, యాకారణమున నాయువతీయువకుల దూషణోక్తులకు గుఱియై, మోమున ముసుఁగువైచికొని, యింటికి వెడలివచ్చితిని!

ఇంతలో లాహూరు ఉద్యోగమును గుఱించి నాకు జాబులు వచ్చియుండెను. ఆయుద్యోగమును గుఱించి వచ్చిన దరఖాస్తులు విమర్శించుట కొక యుపసంఘమును కళాశాలాపాలకు లేర్పఱచి రనియు, ఆ చిన్నసంఘమువారు అందఱిలోను నన్నును, కలకత్తా విశ్వవిద్యాలయములో మొదటితరగతిని మొదటివాఁడుగ జయమందిన మొక యువకుని నెన్నిరనియును తెలిసెను. కావున మా కిరువురికి

ఆత్మచరిత్రము

నిపుడు పోటీపడెను. పరీక్షావిజయ విషయమున నన్నుమించిన బంగారమువకులికంటె సధికానుభవముగల నాకే యాయుద్యోగముగునని యిపుడు లాహూరునగరము పోయి తన యుద్యోగమునఁ బ్రవేశించిన బంగారయ్య వ్రాసెను. ఎట్టకేలకు నెలకు ౨౪౫ రూపాయల జీతము మీఁద నా కాయుద్యోగ మిచ్చిరి. వెంటనే వచ్చి పనిలోఁ బ్రవేశింపుఁ డని యిపుడు పరిచితుఁడైన యచటి కళాశాలాధ్యక్షుఁడు యస్. శి. రాయగారు నన్నుఁ గోరిరి. నాకు లాహూరుపరిస్థితులు కళాశాలా వ్యవహారములును బాగుగఁ దెలియకుండుటవలన, ఆవిషయమై సవిస్తర మగు సుత్తరము వ్రాయుమని బంగారయ్య నిదిచఱక వేడితిని. నా కాయుద్యోగ ప్రత్యుత్తర మిచ్చెను:—

లాహూరు, ౨౯-౧౨-౧౯౧౩.

“ప్రియమిత్రమా,

* * * *

“మీరు ప్రశ్నల తరుచుగ అడుగుచున్నను, సంధిగములుగా జవాబులువ్రాసి, కాలక్షేపము చేసియున్నాను. ఊరకుండుటకు వీలు లేనందున జవాబు వ్రాయుచున్నాను.

“ఇచట జీతము వృద్ధి అంటే యేమిటో బాగా తెలిసినట్లు కనబడదు. ప్రతి సంవత్సరాంతమున ఉపాధ్యాయుల జీతములు హెచ్చింపబడవు. ఎంతజీతముపైని ఎవరిని తీసికొనివచ్చెదరో, మా మూలుగా ఆజీతముమీదనే వాని నుంచెదరు!

* * * *

“ఉపాధ్యాయుడు గొప్పవాడని విద్యార్థుల మూలముగా తెలియవలెను. విద్యార్థులు ఎంతచెపితే అంత అధికారులు మ్రోదరు!

* * * *

౧౮. దుఃఖోపశమన ప్రయత్నములు (౨)

“దయాశసింసు కాలేజీకి ధనము బాగానున్నది. లాహూరు కాలేజీలలో నిదియే మిగుల ధనవంతమైనది.

“నే నున్నానను ధైర్యముతో మీరు రావలె ననుకొను చున్నాడు.....సాధ్యమైనంత త్వరలో నేను మనవైపు రావలెనని యున్నది. ఇక్కడ శీతలము ఉష్ణము అతి విశేషము. హారలు మంచివి దొరకవు. చచ్చు బెండకాయలు, బటాణీలు, గోబీపువ్వు, కందచేమలును తప్ప మరేమి దొరకవు. నేయి అతిప్రియము. నోట బెట్ట నసహ్యము! పాలుమాత్రము చౌక. నీటివసతి బాగాలేదు... ప్రశస్తమైన గుంటూరుపని వదలి, ఇంతమారము మీ వయస్సులో వచ్చుట అసమంజసము...భి. బంగారయ్య.”

మిత్రుని యుత్తరమువలన నా సంకయవిచ్ఛేద మయ్యెను. మేము స్థానము విడుట నాభార్య కసమ్మతము. మమ్ముఁజూచిపోవుట కిప్పుడు గుంటూరువచ్చిన మాతమ్ముఁడు వెంకటరామయ్యకూడ నిష్ట పడలేదు. పర్యనసానము, నా కీయుద్యోగ ముక్కటలేదని మాట తంతి నిచ్చివేసి, తమ కిచ్చినశ్రమకు మన్నింపుడని యచటి మిత్రులకు వ్రాసివైచితిని. లాహూరు ఉద్యోగమునకై నేను జేసిన కృషి యంతయు నిట్లు వృథాప్రయాస మయ్యెను!

౧౮. దుఃఖోపశమన ప్రయత్నములు (౨)

౧౯౧౬-వ సంవత్సరము డిశంబరు ౩౧-వ తేదీ దినచర్య

యందు నే నిట్లు వ్రాసితిని:—“ప్రార్థన సమాజమున నేను ఉపాసనను జరిపితిని. ప్రార్థనచేయుటకు మిగుల లజ్జ నొందితిని. చిన్నపిల్లవాని మరణమునకుఁ బిమ్మట దేవు నారాధించుట కిదియే

ఆత్మచరిత్రము

మొదటిమాటు. విపత్తు సంభవించినప్పటినుండియు దేవునిమీఁద నేను సమైక్యమైయున్నాఁడను. ఈసంవత్సర కార్యక్రమమును విమర్శించు కొని, ఆర్థికజ్ఞానార్థోగ్యముల విషయమై నేను వెనుకటికంటె నుస్థితి నున్నను, నైతికాత్మీయ విషయములం దభివృద్ధి గాంచనట్లుగఁ దలచికొన్నాను. ఈసంవత్సరమున జీవితమున నెఱుఁగని విధమున నామనస్సు సంతోభించెను. గత జూనునెలలో సంభవించిన మాపిల్ల వాని మృత్యువు సంతారజీవితమును నాకు విషప్రాయముగఁ జేసి, దేవునికి నాకు నెఱఁబాటు గావించెను. ఈ విషమస్థితినుండి నన్నుఁ దప్పింపఁగలది మృత్యు నొకటియే. ”

మఱునాటి (౧-౧-౧౯౧౭) నినచర్యయం దిట్లు గలదు:—
 “ఈసంవత్సరాదిని గత యుగాదితోఁ బోల్చితిని. మా పిల్ల వాఁడు అపుడె పొంగుపడి నెమ్మది నందెను. అపుడు నాపరిచితులగు దొరలకు సంతోషమున క్రీస్తును బహుమతు లంపితిని. ఇప్పుడొ నాకనుఁగవను గాఱు చీకటులు గప్పియున్నవి! జీవితఫలము నాకేమియుఁ గానరా కున్నది. మృత్యువే నాకు దుఃఖోపశాంతి గావంపఁ గలదు. లాహూరు కళాశాలలోద్యోగము వలదనుట పెద్దపాటసాటె. అచటి కేగినచో నా కీపాటికిఁ గొంత యుపశమనము గలిగియుండెడిది...నే నీమధ్య చెన్నపురి కేగి, తనకు హితవు బోధించినందుకు, నా పూర్వ శిష్యుఁడు నన్నుదూఱి, నాకు చెడుగాలోపించుచున్నాఁడు! ఇతఁడు తప్పు దిద్దజూచువారికి ప్రతిఫల మిదియే! తన నతిని బరిత్యజించి, పరవనిత నింటఁ జేర్చినందు కాతని కనుతాపమే లేదు!”

నా ప్రాతఃదినచర్య పుస్తకములు తిరుగవేయుచుండుటవలన విచార భారము కొంత తొలఁగిపోవుచుండెడిది. భూత కాలవిషయములను

౧౮. దుఃఖోపశమన స్రయత్నములు (౨)

దలపోయుచు, ఆసుదినములందలి నాయాశలు, ఊహలును మననము చేసికొనుచు, వర్తమానమందలి విషాదముల నొక్కింత విస్మరించు చుండువాడగును.

౬-వ జనవరిని, ఇగుగుపొరుగులందు మృత్యుదేవత మాకుఁ బొడ గట్టెను. చిరకాలమునుండి కొండ వెంకటప్పయ్యగారి యింట మిగుల సమ్మకముగనుండిన చెన్నకృష్ణమ్మయను వంటబ్రాహ్మణుఁడు, ఉత్తర హిందూదేశ మేగిన యజమానునిఁ గాంచ మిగులఁ బరితపించి, ప్రాణములు విడిచెను. మఱునాఁడే వెంకటప్పయ్యగారిలునేరి, ఇంతకాలమును దమకుఁ బరిచర్యలు సల్పిన సజ్జనునికిఁ దనకును భుజిమాపులు లేకపోవుటకు మిగుల విషాదమందిరి. గోవిందరాజుల శ్రీనివాసరావుగారి పెద్దకొమార్తె బాలప్రాయముననె హృద్రోగపీడితయై, వైద్యులు తన కేమియు నుపశమనము గావింపలేకపోవుటచేత, నారాయణ స్మరణము చేసికొనుచు, ప్రాణములు విడిచెను.

న్యాయపతి హనుమంతరావుగారును, ఆయన యన్నయును తమ చెల్లెలిని జూచుటకై ౧౯౧౭ సం. జనవరి ౧౧-వ తేదీని కాకినాడ బయలుదేఱగా, అచటనే యుండిన మాచెల్లెలిని జూచివచ్చుటకై నేనను వారితోఁ జయనమైతిని. మార్గమధ్యమున రాజమండ్రిలో న్యాయపతి సుబ్బారావుపంతులుగారియింట మఱునాఁడు మేము నిలిచి, ఆరాత్రికి కాకినాడ చేరితిమి. మఱునాఁటి యుదయమున మాచెల్లెలిని జూచితిని. మాచిన్నచెల్లెలిని, దానిపిల్లలను నిర్దయత్వమున మృత్యుదేవత నోట వైచుకొనిపోయినందుకు మేము విలపించితిమి. కాకినాడలో వెంకటరత్నమునాయఁడు, పెద్దంబరాజు, కొండయ్య శాస్త్రిగార్లు మున్నగు మిత్రులను, పితాపురము రాజాగారు జరుపుచుండెడి యనాథశరణాలయమును సందర్శించితిమి.

ఆత్మచరిత్రము

నేను తిరిగివచ్చిన కొలఁదిదినములకే పితాపురవాస్తవ్యులును, సుప్రసిద్ధకవులు నగు ఉమా అలేషాగారు గుంటూరును గొప్ప ప్రసంగము గావించిరి. ఆసభకు నే నధ్యక్షత వహించి, పూర్వమందు హిందూమహమ్మదీయులకు వైషమ్యము లుండినను, సోదరతుల్యులుగ నొకరి నొకరు ప్రేమించి మెలఁగవలసిన శుభసమయ మిపు డాసన్నమయ్యెనని నుడివెలిసి. ౨౦-వ జనవరిని పాలపర్తి నరసింహముగారు, “బ్రాహ్మధర్మాశ్రయముల” ను గుఱించి యుపన్యాస మిచ్చిరి. ఆ సమయమున నధ్యక్షత వహించిన నేను, హిందూ బ్రాహ్మమతములను బోల్చి, బ్రాహ్మసామాజికుల ప్రస్తుతపరిస్థితులను విమర్శించితిని. బంగాళములో బ్రాహ్మసమాజమువారు మాంసాహారవిసర్జనము చేయఁ జాలకుండి రనియు, యువకులలోఁ బలువురు నిర్మలప్రవర్తనముపట్ల నిర్లక్ష్యము వహించి రనియు, ఆంధ్రబ్రాహ్మసామాజికులును గొందఱు తమవిధులు బాగుగ గుర్తెఱుఁగకున్నా రనియును జెప్పివేసితిని. బ్రాహ్మసమాజ వార్షికోత్సవ పవిత్రసమయమందలి నాయప్రస్తుతపుఁ బ్రసంగమునకు నరసింహముగారు నొచ్చుకొనిరి. నాకుఁ దోచిన నిజము పలుకుటయే ధర్మమని నే ననుకొంటిని.

“లండనునగర మనశ్శక్తి విమర్శనాసమాజము” న చెనుక నేను చిరకాలము సభ్యుడనుగ నుండి, వారి గ్రంథములందలి వినోదకర విషయములు గ్రహించుచుండువాడను. ఇపుడు నే నట్టి పుస్తక మేదైనఁ జదివి, ఆత్మోపశాంతి గాంచ నెంచి, యిటీవల లాడ్జిమహాశయుఁడు ప్రచురించిన “రెయిమండు” అను పుస్తకమును తెప్పించి చదివితిని. ఆగ్రంథకర్త కుమారుఁడు రెయిమండు గత జర్మను యుద్ధములో నాకస్మికముగఁ జనిపోయెను. కుమారుని యాత్మ తండ్రితోఁ దన వృత్తాంతము చెప్ప ననేకప్రయత్నములు చేసెనని యిటీవలఁ

౧౮. దుఃఖోపశమన ప్రయత్నములు (౨)

గనుగొనిరి. నే నీపుస్తకమును మిగుల వినోదమునఁ జదివి న్నేహితులకు, స్తోదరులకును జదువనిచ్చితిని.

ఫిబ్రవరి ౧౭-వ తేదీని “రామమోహన ధర్మపుస్తకభాండాగారము” న “శిశుకాఖి” నేర్పఱుచుటకై బెజవాడ కేగితిని. ౨౬-వ తేదీని మా కళాశాలలో పెద్దతరగతివారు కళాశాలాధ్యక్షునికి సుపన్యాసకులకును వీడుకోలువిందొనర్చిరి. ఆసభలో బోధకులు బోధితులు నొండొరులనుగూర్చి శ్లాఘనప్రసంగములతోఁ గాలక్షేపము చేసిరి. ఆసమయమున వినువారలతలలు వాచునట్టుగ విద్యార్థుల మెప్పువడసినవారము, సత్యనారాయణమూర్తియు నేనును.

ఇటీవల యూరపుఖండమేగి తిరిగవచ్చిన నాపూర్వ శిష్యుఁడు దుగ్గిరాల గోపాలకృష్ణయ్యగారు విదేశమునందలి తమ యనుభవములను గుఱించి ౪-వ మార్చిని మాయింట ముచ్చటించిరి. పెక్కులు వినోదాంశము లాతఁడు ప్రస్తావించెను.

దుఃఖోపహతులమగు మేము, వెనుకటివలెఁగాక, యీవేసవిని గుఱుటారిలోనె గడుపవలెనని నిశ్చయించుకొంటిమి.

మైనూరు విశ్వవిద్యాలయములో నాంగ్లోప్రన్యాసకపదవి ఖాళియయ్యెనని తెలిసి, నేను దరఖాస్తు నంపితిని. కొందఱు న్నేహితులతోఁగలసి నేనంత మద్రాసుపోయి, మైనూరు ఉద్యోగవిషయమున నాకు సాయముగలుగుటకై శ్రీయుతులు నాగేశ్వరరావుగారు భానుమూర్తిగారు మున్నగు మిత్రులద్వారా ప్రయత్నములు చేసితిని. కొన్ని సిఫారసు ఉత్తరములు గైకొని, ౧౬-వ తేదీని నేను బెంగళూరు పోయితిని. బసవంగుడిలో “అనాథశరణాలయము” ను సదుపుచుండు పరిచితులు వెంకటవరదయ్యంగారు నా కాతిథ్యమొసంగిరి. అచటనే

ఆత్మచరిత్రము

వేసవిని గడపవచ్చిన కందుకూరి వీరేశలింగముపంతులుగారిని జూచి, వారివలన నొక యుత్తరము పుచ్చుకొని, ౧౨-వ తేదీని నేను మైసూరునగరము చేరితిని. మైసూరువారు మైసూరుబోధకులకై ప్రోత్సహము గలిగింపఁబూనిరి గాన, అచట నా కేమియు లాభము గలుగలేదు. మైసూరుకంటే బెంగుళూరె యారోగ్యప్రదముగఁ గాని పించెను. కాని, యీ సంవత్సరమున బెంగుళూరికంటే గుంటూరు చల్లగ నుండునట్లు తోచెను.

నేను గుంటూరు తిరిగివచ్చిన మఱునాఁడై మాచిన్నపిల్లవాని స్మారకదినము. వానినిగుఱించి తలపోయుచు మేము సంతాపజలధిని మునిగిపోయితిమి. నన్నోదార్పుటకై హనుమంతరావుగా రానాఁడు తమ ప్రయాణమును మానుకొనిరి. దుఃఖిపరవశుడైనగు నన్నాయన కలక్టరు కచేరీలో శిరస్తాదారగు మిత్రులు వడ్లమూడి బ్రహ్మయ్య పంతులువారియొద్దకుఁ గొనిపోయిరి. వారు నాకు హితోపదేశము చేసిరి. పిల్లవాని జ్ఞాపకార్థముగ బీదలకు అన్నదానము చేసితిమి.

ఆ నెల ౨౯-3౦ తేదీలలో రేపల్లెలో గుంటూరు మండల సభలు జరిగెను. నేను సంఘసంస్కరణసభలోఁ గొంత పాల్గొంటిని. ఆసభకు ఉన్నవ లక్ష్మీనారాయణగా రధ్యతులు. పూర్వము దక్షిణ హిందూదేశమున కైవమతవ్యాపనము చేసిన బసవేశ్వరునికాలము నుండియు ఆంధ్రులు సంఘసంస్కరణాభిముఖులని వీరు చెప్పిరి. మెయి 3౧-వ తేదీని కొండ వెంకటప్పయ్యగారు నెల్లూరిలో జరుగు ఆంధ్రరాష్ట్రీయసభలకు సకుటుంబముగ బయలుదేలుచు, మాదంపకూ తిద్దటి నావోనింపఁగా, మేమును నెల్లూరికిఁ బయనమయితిమి.

౧౯. నివేశనస్థల సంపాదనము

నెల్లూరిలో హనుమంతరావుగారు మున్నగు మిత్రులతోఁగలసి

నేను వెంకటప్పయ్యగారి విడిదిలో బసచేసితిని. వెంకటప్పయ్యగారు మహాసభకర్థులు. ఒంగోలు వెంకటరంగయ్యగారు ఆహ్వాన సంఘాధ్యక్షులు. వారియింటికిఁ జేరువనే మాబస. సభలో వెంకటప్పయ్యగారికిని ఆమంచర్ల కృష్ణారావుగారికిని అభిప్రాయభేదములు కలిగెను. కాని మూడవనాఁడు, అందఱును మిత్రులయిరి. సభలు జయప్రదముగ జరిగెను. సంఘసంస్కరణసభకు చిలకమర్తి లక్ష్మీనరసింహముగా రధ్యులు.

ఆ జూను ౧౦-వ తేదీని వెంకటరత్నము నాయఁడుగారు నాకోక జాబు వ్రాసిరి. ఆయన ప్రవేశపరీక్షాధిపసంఘసభ్యులు. క్రొత్తగ మూడుసంవత్సరములు ఆంధ్రపరీక్షాధికారిపదవి ఖాళికాఁగా, అది నా కొసఁగుడని ధైర్యురంగారికిఁ దాము సిఫారసు చేసితిమని వాగు వ్రాసిరి. ఎదురుమాడని యీమేలునకు నే నానందమంది, నాయఁడుగారికి నాకృతజ్ఞతను దెలిపితిని.

ఆంధ్రపత్రికాకార్యస్థానమున మిత్రులు శ్రీ చల్లా శేషగిరిరావుగారికి సంపాదకపదవి లభించినందుకు, “గుంటూరు యువజన సాహితీ సమాజము”వా రొక యభినందనసభ ౧౫-వ తేదీని గావించిరి. శేషగిరిరావుగారు శాంతస్వభావులైనను, వలసినపట్టులం దాయన కలమునకుఁ గఱకుఁదనము గలుగుచుండుట నేనెఱుఁగుదునని పలికి, ఇట్టివారికి నుద్యోగ మిచ్చినందుకు నాగేశ్వరరావుగారి నభినందించితిని. మఱునాఁడే శేషగిరిరావుగారికి రెయిలునొద్ద మేము వీడ్కోలు సంగితిమి.

ఆత్మచరిత్రము

౧౭-వ తేదీని మాచిపూడిలో జరిగిన గ్రంథాలయసభకు నేనును, రాజకీయసభకు వెంకటప్పయ్యగారును అధ్యక్షులము. ఆనిబిసం టమ్మగారిని దొరతనమువారు నిర్బంధించిరిని యీనాఁడే పత్రకలు తెలిపెను. ఆమె కీశకు గలుగుటకు ప్రజలు మిగుల సంతోషించిరి.

ఆ నెల ౨౬-వ తేదీని వెంకటప్పయ్యగారు నాతోమాటా డుచు, బ్రాడీపేటలోని తమస్థలమునకుఁ జేరువనె నాకొక స్థలము బేరము చేయుచుంటిమనియు, అది తప్పక నేను గొనవలెననియుఁ జెప్పిరి. కాని నాకది యిష్టములేదు. ౨౯-వ తేదీని మిత్రులు వల్లభజ్యోస్థుల కామేశ్వరరావుగారు మమ్మిరువురను గలసికొని, ఆస్థలము తమ యల్లునిదనియు, ౧౨౦౦ రూపాయలకు నాకది కుదిర్చెదమనియుఁ జెప్పిరి. నాభార్య దీనికి సమ్మతించెను. వెంటనే లోగిలి కట్టినను గట్టకున్నను, ఆస్థలము నేను బుచ్చుకొనుట యుక్త మని వెంకటప్పయ్యగారు మున్నగు మిత్రులు గట్టిగఁ జెప్పిరి. స్థలము కొనుటకు నే నంతట సమ్మతించితిని.

జూలై ౩-వ తేదీ కళాశాల తెఱచు దినమైనను, అప్పుడే క్లిర్తిశేషులైన దాదాభాయి నవరోజీగారి గౌరవార్థమై యీ నాఁడు సెలవీయఁబడెను. ప్రవేశపరీక్షకు ముఖ్యపరీక్షాధికారిపడిని నా కొసఁ గితిమని డైరక్టరుగారినుండి నాకు లేఖవచ్చెను. నామనస్సునకి క్రొత్తవిషయము కొంత వ్యాపృతిఁ గలిగించెను. నే నిపుడీయ వలసిన ప్రశ్నపత్రమును గుఱించియు, దీనికి సంబంధించిన యితర విషయములను గుఱించియు నాలోచనలతో నామనస్సు దుఃఖము బారినుండి కొంత తప్పించుకొనెను.

ఇపుడు నాకుఁగలిగిన క్రొత్తపని యిది యొకటియే కాదు. కళాశాలాధ్యక్షులు, పుస్తక భాండాగారమునకు నన్ను ముఖ్యాధి

౧౯. నివేశనస్థల సంపాదనము

కారిగజేసి, అందలి కాన్యక్రమము సరిగజరుపుటకై ప్రత్యేకముగ నొక గుమాస్తాను, జవానును నియమింతుమని చెప్పిరి.

బ్రాహ్మిణీపేటలోని స్థలము కొనుటకు నిశ్చయించితిని గాన, కొంతసామ్మ చెంటుదీసికొని, నేను కామేశ్వరరావుగారితో బందరు వెళ్లితిని. సుమా రరయకరము పరిమితి గల గుంటూరిలోని తమ స్థలమును చిట్టా సుందరరామయ్యగారు నాకు విక్రయించి, ముందుగ నేనుగూ గూపాయిలు నాయొద్దనుండి పుచ్చుకొని, నాకు దస్తా చేజు వ్రాసియిచ్చిరి. ఇది జరిగిన రెండుమాఁడు దినములకు వెంకటప్పయ్యగారు నాదగ్గఱకు వచ్చి, తమయింటి కలపకు తాము రాజమండ్రి పోవుచుంటిమని చెప్పి, కలపకొనుట కిదె తరుణము గావున నాయింటి సామానుకొనుటకై నన్ను రాజమండ్రి యాహ్వానించిరి. స్థలము కొనుట కెట్టులో నేను సమ్మతించితినికాని, యింత యవ్యవధానముగ నే నీ పురమున నిల్లకట్ట నాకు మనసాప్పుట లేదని నేను బ్రత్యుత్తరమిచ్చితిని. అందువలనఁ బంతులుగా రొకరె రాజమండ్రిపోయి, తమ యింటికిఁ గావలసిన కలపతెచ్చుకొనిరి.

ఆ జూలై నెల తొది దినములందు గుంటూరు క్రైస్తవ మత వ్యాపనాసంఘరత్నోత్సవము జరిగెను. కళాకాలాధ్యాపకులు విద్యార్థులును గలసి యూరేగి, అతివైభవమున సుత్సవములు జరిపిరి. కాని, నామనస్సు వానియందు లేదు. పడిన చిన్ననలుసునకుఁ గనులు మెరమెరలాడునట్లు, నా చిన్నపిల్లవానిమరణసంస్మరణమున మాటిమాటికి నాహృదయము వ్యాకులత నొందుచుండెను.

మామామగారికి జబ్బుచేసెననియు, ముఱదలు లక్ష్మమ్మకుఁ గురుపువేసెననియుఁ దెలిసి నాభార్య ౨౯ జూలయిని కట్టుంగ

ఆత్మచరిత్రము

వెడలిపోయెను. ఇప్పుడు నే నింట వొక్కడనే యుంటిని. నరసింహము నూర్యనారాయణ గామచంద్రరావులు విద్యాభోలణేనుండు వట్టిపిల్లలు! నామనస్సును వేధించు దుఃఖము వారి కేమి తెలియును?

ఆగష్టు ౪-వ తేదీని మిగిలిన సామ్మిచ్చి, సుందరరామయ్య గారిచే నేను దస్తావేజు రిజిష్టరి చేయించుకొంటిని. ఇప్పుడు నాస్థలము కొలిపించి, దానికి దిమ్మెలు వేయించి, పలమా రా స్రదేశమును జూచుటకై బ్రాడీపేట పోయి వచ్చుచుండువాడను. నామనస్సున కిపు డేర్పడిన నూతనాకర్షములలో నిదియొకటి.

ఇంతలో దేశమున రాజకీయపరిస్థితులు తీవ్ర మయ్యెను. బిసంటమ్మగారికి విధించిన శిక్షకొఱకు సర్ యన్. సుబ్రహ్మణ్య య్యరుగారు దొరతనమువారిమీఁద నలిగి, తమకు వా రదివఱ కొసగిన గౌరవపట్టమును వారి కంపివేసిరి. దేశనాయకులలోఁ బలువురు ప్రభుత్వమువారిని నిరసించిరి. ఇట్టివారిలో పెంకటప్పయ్య గారొకరు. వీరికిఁగూడ నిట్టిశిక్షయే గలుగునని మిత్రుల మానుకొను చుండువారము.

సెప్టెంబరు ౨౦-వ తేదీని నాకు వచ్చిన యుత్తరములో మాయత్తగారు ధనశేష్యరమునఁ జనిపోయిరని యుండెను! సోక్రించట నేను మామామగారిని జూచుటకు వెలిచేరు పల్లియండి నపుడు, భర్తకుఁ బరిచర్యలు చేయుచు నామె యచటనే యుండెను. ఇప్పుడు మామామగారికిఁ గొంచెము శరీరమున నెమ్మదిగనుండెను గాని, కొలదిరోజుల క్రిందటనె యాయనతల్లి కట్టుంగలోఁ జనిపోయెను. ఒక నెలలోనె యత్త కొడండ్రు పరలోకప్రాప్తి జెందిరి. శాంత మూర్తియగు మాయత్తగారి యాకస్మికమరణమునకు విషాదమందితిని.

౧౯. నివేశనస్థల సంపాదనము

గుంటూరు ప్రార్థనసమాజమునకు మందిరనిర్మాణము చేయుటకు మేముఁత ప్రయత్నించితిమి. స్థలసంపాదనావిషయమున నా కిప్పుడు కొంత చొరవ గలిగి, ౨౯-వ సెప్టెంబరున సామవేదము నరసింహాచార్యులుగారియొద్ద ౪౧౨ గజముల స్థలము నేను కొంటిని. నే నంతట వెలిచేరు వెల్లి బంధువులను పరామర్శించితిని. కాకినాడ పోయి మాచెల్లెలిని, కొంచెము జబ్బుగనుండు మామేనకోడలిని జూచివచ్చితిని. కొంత విశ్రాంతి గలుగుటకై మామామగారిని గుంటూరు కొనివచ్చితిమి. కొలదికాలము క్రిందటనే వ్యాధిగ్రస్తుఁడై, మాసములోనే మాతృపత్నీ వియోగములు సంప్రాప్తమయిన మా మామగారిశరీరము రక్తవిహీనమయ్యెను. ఆయనకు గుంటూరినివాసము ఆరోగ్య ప్రదము కాఁగలదని నమ్మితిమి.

దుఃఖములో దుఃఖము సంప్రాప్తమగుచుండును. అధిక విద్యాపరిశ్రమముఁ జేసి, విదేశమున గొప్పయాద్యోగము సంపాదించిన నామిత్రుఁడు బంగారయ్య యిటీవల చనిపోయెనని అఱ్ఱోబరు ౧౧-వ తేదీని నాకుఁ దెలిసెను! పాపము, అతనితలిదండ్రు లింకను జీవించియుండిరి. వారికి బంగారయ్య యొకఁడె కుమాగుఁడు! తనవిద్యకై యిటీవల బంగారయ్యచేసిన ఋణములైన నింకను తీరలేదు! భార్య సుగుణవతి యగు నిల్లాలు. ఇద్దఱుముగ్గురు చిన్నపిల్లలు కలరు. లాహూరు దూరప్రదేశమని యెంచి, యతఁ డిటీవల బంగాళాలోని రంగపూరు కళాశాలలో నుపన్యాసకుఁ డయ్యెను. అచటనే మన్యపుజ్వరము సోఁకి, యతని యసువులఁ గొనిపోయెను! ఆహా! అకాలబాల్యమరణములు చూచిచూచి నాకనులు కాయలు కాచిపోవుచున్నవి!

ప్రస్తుతదేశపరిస్థితులను గూర్చి యాలోచించుటకు ప్రత్యేక మండలసభ యొకటి గుంటూరిలో నవంబరు ౨౫-వ తేదీని జరిగెను.

ఆత్మచరిత్రము

దానికి న్యూపతి హనుమంతరావుగా రధ్యతులు. డిశెంబరు మొదటి వారములో వెంకటప్పయ్యగారి కుటుంబమున నందఱును మిక్కిలి యలజడికిలోనయిరి. వెంకటప్పయ్యగారి పెద్దయల్లుడు, అక్కయు బావయు భార్యయు వలదని వారిించుచుండినను వినక, సింగరాయ కొండదేవళములో రెండవ పెండ్లి చేసికొనెను !

౨౦. శుభాశుభములు

౧౯౧౮-వ సంవత్సరము జనవరి ౫-వ తేదీని గుంటూరు పురపాలకాధ్యక్షుని యెన్నిక జరిగెను. వెనుకటి యధ్యక్షులగు న్యూపతి హనుమంతరావుగా రొకరును, పి. యతిరాజులు నాయుడుగా రొకరును ఈ యుద్వోగమున కభ్యర్థులు. హనుమంతరావుగారు శక్తివంచన లేక, తమవృత్తిపనులును, తుదకు దమయా రోగ్యము నైనను జూచుకొనక, ప్రజాసేవ లొనరించినవారు. వినను, పురపాలకసంఘసభ్యులలో బలువుర కాయనయందు సదభిప్రాయము లేదు. ఈసమయమున దమయభ్యర్థిత్వము విరమింపుడని వెంకటప్పయ్యగారును, నేమను హెచ్చరించినను పంతులుగారు విన లేదు. అంత జరిగిన యెన్నికలలో పంతులుగారు పరాజితులైరి. తమ యధికారకాలమున నమితముగ శ్రమపడి, ఇపు డాకాభంగము గాంచిన పంతులుగారికి, దేహమున నుష్ణ మధికమై, ఆనెల చివర దినములలో పెద్దజ్వరము సోకెను. కొన్నిరోజుల కాయనకు స్వస్థత కలిగినను, చాలకాలమునకుగాని శరీరమునకు మరల సత్తువ చేరు కొనలేదు.

ఫిబ్రవరి మూడవతేదీని గుంటూరు కళాశాలలో జరకాలము బోధకుడుగ నుండిన వంగిపురము కృష్ణమాచార్యులుగారు సరళి

ప్రాప్తిఁ జెందిరి. వీరు సంస్కృతాంధ్రసాహిత్యములందును, గణిత శాస్త్రముందును ప్రతిభావంతులు; వినయాది సుగుణభూషితులు. ఇట్లయ్యెను, తమప్రజ్ఞకుఁ దగిన యాన్నత్యమును విద్యాశాలలోఁ బడయఁజాలకుండిరి. ఇటీవలనె వీరికిఁ గళాశాలతరగతులలో నాంధ్రరచనోపాధ్యాయపదవి యొసంగుఁడని అధ్యక్షులకు నేను సిఫారసు చేసితిని. కాని, యీపని యయిన కొలఁదికాలమునకే వీరికి మృత్యు నాసన్నమయ్యెను! వృద్ధురాలగు వీరి జనని యింకను జీవించెయే యుండెను! ఆనెల తొమ్మిదవతేదీని వీరి గౌరవార్థమై జరిగిన బహిరంగసభకు నేనే యధ్యక్షత వహించితిని. ఈయన జ్ఞాపకార్థమై యేదేని శాశ్వతకార్య మొకటి చేయఁ జారులు సమకట్టిరి. ఈయనస్థానమున, నాయాలోచన ననుసరించి, కళాశాలా పూర్వ విద్యార్థి కొలఁచలము కృష్ణసోమయాజులుగారు నియమింపఁబడిరి.

ఈ నెల ౨౦-వ తేదీని మాచెల్లెలి రెండవకూతురు నీతమ్మ వివాహమును, కుమారుఁడు జనార్దనుని యుపనయనమును కాకినాడ దగ్గట సర్పవరములో జరిగెను. ఆనమయమున నాఁడువారు పిల్లలు కూడరాఁగా మువ్వరన్నదమ్ములమును అచ్చటకు వెళ్లితిమి.

చనిపోయిన చెల్లెలు కామేశ్వరమ్మభర్త పింగళి సూర్య నారాయణ మరణించెనను దుఃఖివార్త మార్చి ౬-వ తేదీని మాకు వినవచ్చెను. ఈతని కిటీవల ద్వితీయవివాహము జరిగి, ఒక కొమార్తెయు నొక కుమారుఁడును గలిగిరి. నిడదవోలు ప్యారికంపెనీలో గుమాస్తా గానుండి యభివృద్ధి నొందుచుండెడి యీతని కిపుడు మరణ మా సన్నమయ్యెను! మాచెల్లెలికుటుంబ మిట్లు సమూలముగ నాశన మగుట కడు దుస్సహముగ నుండెను!

ఆత్మచరిత్రము

ఈ మాన్చినెల తుదిని మాతమ్మగారు నెంకటరామయ్య క్షేత్రపుత్రుడు సరసింహమూర్తి వినాహము రాజమండ్రిలో జరిగెను. మండలన్యాయసభలో పెద్దయుద్ధోగి యగు పోహూరి వెంకయ్యగారి పెద్దచెల్లెలు సూర్యకాంతమును వీని కిచ్చిరి. నూ కొక పెద్ద భవనము విడిద యయ్యెను. రాజమండ్రిమిత్రులు పలువురా సంబర్హమున మా కగపడిరి. వినాహదినములలో నొకనాఁడు వీరేశలింగము పంతులుగారు మావిడిదకు విచ్చేసిరి. అపుడు నారితోఁ బాలసేపు మాటలాడితిమి. మరల వారి “హితకారిణీ పాఠశాల”లో ప్రథమోపాధ్యాయపదవి ఖాళీ యయ్యెను. ఈతరుణమందైన రాజమండ్రి రావలెనని నే నాలోచించితిని. కాని, యిపుడు కళాశాలలో ప్రథమోపన్యాసకపదవిలో నుండి, కొలఁదికాలములో నన్యత్సకపదవిని అధికవేతనమును నందనుండు నేను, రాజమండ్రియందలి యీ చిన్న పనికివచ్చుట తగదని వీరేశలింగముగారి యొక్కయు, మిత్రులు పాపయ్య సాంబశివరావుగార్లయొక్కయు నభిప్రాయము. ఆపాఠశాలలో నిదివఱకు ద్వితీయోపాధ్యాయుఁడును, పర్లాకిమిడిలో నాపూర్వశిష్యుఁడును నగు జయంతి గంగన్నగారి కీ యుద్ధోగ మపు డీయఁబడినది.

ఏప్రిల్ ౨౯-వ తేదీని “ఆస్తిక పుస్తకాలయ” ప్రవేశ మహోత్సవమునకు రమ్మని రాజమండ్రినుండి నాకు పిలుపువచ్చెను. పనితొందరవలన రావలెనని వీరేశలింగముపంతులు పాపయ్యగార్లకు నేను వ్రాసి, నాయొద్దనుండు “మనశ్శక్తి విమర్శనా సంఘము” వారి ప్రచురణము లన్నియును అట్టలు గట్టించి నూతనపుస్తకాలయమున నుంచుఁడని రాజమండ్రి పంపించితిని.

ఆ మేనెల ౫-వ తేదీనాటికి పరీక్షాపత్రములు దిద్దుపని ముగించితిని. ఈ రెండు మూఁడునెలలును నేను పరీక్షా కార్యదీక్ష

నుంటిని. విశ్రాంతితో నుండు నా మనస్సు నిపుడు మరల విచారము ముట్టడించెను! కార్యనిమగ్నత నుండిననే గాని, నాహృదయము దుఃఖకూపమున మునుగ నిద్దమగుచుండెను! ఇటీవల కొనినస్థలములో మేముక కుటీర మేర్పఱుప వచ్చుననియు, కనీసము చుట్టు గోడలైనఁ బెట్టింప వచ్చుననియు, భార్య నాకు బోధించెను. నా మనస్సున కే పనియందు నిష్ఠము లేకుండెను!

ఈమాటు ఆంధ్రరాష్ట్రీయసభలు కడపలో జరుగు నని తెలిసెను. మిత్రులు హనుమంతరావు వేంకటప్పయ్యగార్లు నన్నచటికిఁ గొనిపోయిరి. కడప మిగుల వెనుకఁబడియుండు ప్రదేశమునలొ దొరచెను. ఉత్తరాదియాంధ్రులకును, అచటి తెలుగువారికిని వేమభాషాచారము లందు మిగుల వ్యత్యాసము గానఁబడెను. జూన్ ౧-వ తేదీని సభలు పూర్తికాగా మిత్రులతో నేనచటినుండి బయలుదేరితిని. ఆరాత్రి మేము పండుకొనిన రైలుగదిలోని కొక యస్యండు రెండవజామున వచ్చి కూర్చుండెను. పైబల్ల మీఁదఁ బండుకొనిన నేను వానిని గనిపెట్టుచునే కను లట్టై చూసితిని! ఇంతలో పెద్దశబ్దము వినుపింపగా నేను లేచి చూచు సరికి, ఆమనుష్యుఁ డదృశ్యమయ్యెను! తోడనే మిత్రులను లేపి, వారి కీసంగతి చెప్పి, సామానులు సరిచూచుకొమ్మని హెచ్చరించితిని. పాపము హనుమంతరావుగారిపెట్టై పోయెను! ఆయన సొమ్ము, బట్టలు, టిక్కెట్టుకూడ నందే యుండెను! గుంటకల్లులో మే మీసంగతి పోలీసువారికి జెప్పితిమి. అస్తి దొరకలేదు.

ఈ సంవత్సరము గుంటూరు మండల సభలు సత్తెనపల్లిలో జరిగెను. నన్ను గ్రంథాలయసభ కధ్యక్షునిగ నెమ్మకొనిరి. సత్తెనపల్లి పరిశుభ్రముగు చిన్నపట్టణము. అచట ౫,౬,౭ తేదీలలో సభలు

ఆత్మచరిత్రము

జరిగెను. గ్రంథాలయసభలో, గ్రంథాలయోద్యమమును గురించి యధ్యక్షకోపన్యాసమును జదివెతిని. సాంఘికసభలో స్త్రీవిద్యను గూర్చి తీర్మానమును నేను బ్రతిపాదించితిని. అచట నేలకొల్పబడిన “మండల సంఘ సంస్కరణ సమాజము” నకు నన్నధ్యక్షుని గను, న్యాపతి నారాయణరావుగారిని కార్యదర్శిగను నెన్నుకొనిరి.

నేను గుంటూరుచేరిన మఱునాడే (౧౦-వ జూన్) మాసిల్ల వాని స్మారకదినము! అకాలమరణ మందిన యర్చకునిమృతికై నేను విలపించితిని. నాదుఃఖమునకు మేరలేకుండెను. నాడే మామూలదలు లక్ష్యమృచిన్నకొమరిత చనిపోయెనను దుఃఖవార్త తెలిసెను.

ఈ సంవత్సరము వేసవియందుకూడ గోదావరీమండల సంచారము చూసుకొని, మేము గుంటూరియందే నివసించితిమి. సూర్యనారాయణ ప్రభుమశాస్త్రపరీక్షయందు జయమంది, ఉన్నతవిద్యకై రాజమండ్రి వెడలిపోయెను. మాబానమఱుది వెంకటరత్న మిపుడు స్వల్పమగు సుపకారవేతనముమీఁద నుద్యోగము చాలించుకొనెను.

౨౧. గృహశంకుస్థాపనము

పాపము బంగారయ్య తనవిద్యనుగుఱించి చేసిన చిల్లరయప్పు లింకను తీరినెలేదు! గుంటూరిలో వెంకటప్పయ్యగారికిని, మఱి కొందఱికి నాతఁడు కొంత బాకీపడియుండెను. అతని బాన మఱుది నాకుఁ గొంత సామ్యుంపగా, ఋణదాతలతో నేను మాటాడి, వారిబాకీసాము తగ్గించి పుచ్చుకొనునటు లొడఁబఱిచితిని. అల్పజ్ఞులగు మర్దుల మనోరథముల్లై సఫలమగుచుండును!

౨౧. గృహ శంకుస్థానము

అగస్త్యునిల మధ్య ప్రత్యేకాంధ్ర రాష్ట్రీయసభలు గుంటూరు పురమున జరిగెను. ఉత్సాహపూరితుడైన కొన్నిసభలకు నేను బోయితిని. ఆదినములందు గుంటూరునందు వివజ్వరములు స్రవణిపించి యుండెను. ౨౨-వ తేదీని నేనును మఱునాఁడు భార్యయు, పిమ్మట నరసింహ రామచంద్రులును, జ్వరసిడితుల మైతిమి. ఇంట మేము నలుగురమును మంచ మెక్కి యుండునప్పుడు, పేదయవ్వ యొకతె వంట చేసిపెట్టి, మాకు సాయముచేసెను. ౨౫-వ తేదీని మాతమ్ముఁడు వెంకటరామయ్య గుంటూరు వచ్చి మమ్ముఁ జూచి పోయెను.

సెప్టెంబరు ౮-వ తేదీని జరిగిన మాయత్తగారి సాంవత్సరిక సందర్భమున వెలిచేగులో బంధువులు సమావేశమైరి. నేను నచటికి బోయితిని. ఆసమయమున మామఱచలు చామాలమ్మయు, ఆమె యిద్దఱు మాతలును వివజ్వరమునకు లోనయిరి, మాబావమఱచది వెంకటరత్న మిపును కడియము తాళాచారుగ నుండెను. ఒక డింగీ కుదిర్చి, ఆతనికుటుంబమును సామానులను మేము వెంటఁ గొని, ౧౨-వ తేదీని కడియము చేరితిమి. ౧౪-వ తేదీని నేను వెంకటరత్నమును రాజమండ్రివెళ్లి, ఆనందాశ్రమమున వీరేశలింగము గారి దర్శనముఁ జేసితిమి. ఆయన యారోగ్యవంతులుగనే యుండిరి. మఱునాఁడు నేను గుంటూరు వచ్చితిని.

అక్టోబరు మొదటిభాగమున, ఇరుగుపొరుగున నుండు స్నేహితులకుఁ గవ్వములు సంభవించెను. ఉన్నవ లక్ష్మీనారాయణగారి భార్య లక్ష్మీబాయమ్మగారికి మూర్ఛలు వచ్చుచుండెను. వైద్యులు రాఘవాచార్యులుగారిని విలిపించితిమి. కొలఁది కాలమున కామెకు నెమ్మది గలిగెను. సత్తిరాజు కామేశ్వరరావుగారి భార్యయు

ఆత్మచరిత్రము

కాయన్న పంతులుగారి రెండవ కొమార్తెయును జనిపోయినది తెలిసి మిగుల విచారము నొందితిమి.

బ్రాడీపేటస్థలమున నేను జన్మయిల్లు కట్టుట యుక్తమని నాకిప్పటికి నచ్చెను. అక్టోబరు ౧౫-వ తేదీని వెంకటప్పయ్యగారు మా నూతనగృహస్వరూపము కాకితమున గీచినాకుఁ జూపించిరి. మఱునాఁడె మాయంటికి శంకుస్థాపనము జరిగెను. ఇంటికిఁ గావలసిన రాలుతెప్పించుటకును, బావి త్రవ్వించుటకును నే నంత ప్రయత్నములు చేసితిని. ఇంతలో విషజ్వరములు మఱిత ప్రబలుటచేత గుంటూరుకళాశాల పదిదినములు మూసివేయఁబడెను. తననగలు కొన్ని యమ్మినేసి, భార్య నాచేతికి వేయిరూపాయి లిచ్చుటచేత, ప్రస్తుతమున వంటయిల్లు ప్రహారి గోడయును గట్టుటకు నేను బూనుకొంటిని.

నవంబరు ప్రారంభదినములలో గుంటూరుపురమున దివ్యజ్ఞాన సమాజసభలుజరిగెను. ఎంతో శ్రమపడి న్యాయపతి హనుమంతరావుగారు కట్టించిన దివ్యజ్ఞానసమాజభవనమునకు ఆనివినంటమ్మగారు ప్రవేశమహోత్సవము సలిపిరి. ఆసందర్భమున నిచ్చిన యుపన్యాసములను బట్టి యానారీమణి శక్తిస్వరూపిణివలెఁ గానవచ్చెను.

టర్కీ ఆస్త్రియాదేశములు విత్రమండిలిచేఁ బరాక్రమయ్యె నని ౫-వ తేదీని వార్తతెలిసెను.

ఈ సంవత్సరమున రాజమండ్రిలో నైనను మంచిపైఠేకు చౌకగ దొరకదని విశ్రులు చెప్పిరి. కావున ప్రస్తుత మొక వంటయిల్లే యేర్పాటుచుట మంచిదని నాకుఁ దోచెను. ఇప్పుడు బావి త్రవ్వపని ప్రారంభమయ్యెను. రాలు మొదలగు పరికరములు వచ్చుచుండెను. ఈసమయమున మాస్థలమునకుఁ జేరువునని నివసించుట

౨౧. గృహ శంకుస్థాపనము

యుక్తమని తోచి, నవంబరు ౨౭-వ తేదీని మేము అరండలుపేట వదలి, బ్రాడీపేటలోని గడియారమువారియింటఁ బ్రవేశించితిమి.

గత సంవత్సరమునవలెనే యీ యేటఁగూడ గుంటూరిలో బాబ్బలరోగము వ్యాపించెను. ప్రాతగుంటూరు, అగ్రహారము, అరండలుపేటలలో క్రమక్రమముగ నీవ్యాధి యల్లుకొనియెను. కావున మేము స్థలము మార్చుట శ్రేయస్కర మయ్యెను. ౬-వ తేదీని ప్రహరీగోడ పునాదు లారంభించితిమి. అపుడే మా బావమఱది పంపిన యంటుమామిడి మొలకలు పెరటిలో పాతించితిమి.

బ్రాహ్మమతప్రచారముకొఱకై గుంటూరి కేతెంచినమిత్రులు పాలావజ్ఞుల లక్ష్మీనారాయణగారు, నాబాల్యన్నేహితుడగు కొండయ్యకాస్త్రి మాఁడునెలలక్రింద చనిపోయెనను వార్త చెప్పి నా కమిత విషాదమును గలిపించిరి. పితాపురము దివానుగారగు మొక్కపాటి సుబ్బారాయణుగారు దవంగతులయిరని ౨౫-వ తేదీని నాకుఁ దెలిసెను. నాకు వీరితో నంతగఁ బరిచయము లేకుండినను, వీరు ఉదారస్వభావులనిమాత్రము తెలియును. చిలుమూరి వీరభద్రరావు గారి “అంగ్రులచరిత్ర” ప్రకటనమునకు సహాయము చేయుడని నేను గోరఁగా, వెనువెంటనే యొక నూఱురూపాయిలు వీరు వీరభద్రరావుగారి కంపిరి. ఆకాలముననే వీరభద్రరావుగారిని బెజవాడయందలి యొక లక్షాధికారియొద్దకు నేను గొనిపోఁగా ఒకరూకయైనను ఆయన ఎలన లభింపదయ్యెను! కొలఁదికాలములోనే యాలక్షాధికారి మృతి నందెను. ఆయన ధనరాసులు భస్మహవ్యము లయిపోయెను! ఆహా! తమ యసువులు నైశ్వర్యములును ప్రపంచమున స్థిరసంస్థలని మురిసి మనుజు లెట్లు మోసపోవుచున్నారు!

౨౨. గృహప్రవేశము

౧౯౧౯-వ సంవత్సరమందలి తొలినెలలలో నాచేతులకుఁ

బని పూర్తిగఁ దగిలియుండెను. కళాశాలలో విద్యబోధించు
రెండుమూడు గంటలు తప్ప, దినమంతయు నింటిపనిచేయు వడం
గులు, బేలుదార్లు మున్నగు వారలతోఁ బ్రొద్దుపుచ్చుచుండువాఁడను
మార్చి మధ్యభాగమున మాగృహప్రవేశము జరిగెను. ఆ సమయమున
సోదరీసోదరులు మఱుదండ్రు, పిల్లలు మున్నగు బంధుజనులు
వచ్చి, మా కానందము గలిగించిరి. ఆ సందర్భమున పురమందలి
స్నేహితులకు విం దొనర్చితిమి. నూతనగృహము చొచ్చిన మాకు
నూతనలోకవిలోకనము చేయునటు లయ్యెను!

అంత కొంతకాలమువఱకు నా సంపాదించిన ద్రవ్యము
గృహనిర్మాణమునకే వినియోగ మగుచుండెను. అస్పృహత్రము
చేయక, కుటుంబబాహుళ్యమునకు వలసినసాము పోగా మిగిలిన
యాదాయ మంతయు నింటికట్టునకే వ్యయము చేయుచుంటిని.
కళాశాలాధ్యక్షుండగు రూప్లేదొరగారు గంభీరస్వభావుఁడు, మిత
భాషియు నయ్యును, దయార్ద్రహృదయుండగు పరసుఁడు. వలసి
నపుడు నా కాయన కొంచెముసాము ముందుగ నిచ్చుచుండువాఁడు.
కావున నే నప్పుల మునుఁగక, ఆదాయమునకు విం చని వ్యయమే
చేయుచు, మెలకువతో గృహనిర్మాణకార్యము సాగించితిని.

౧౯-వ సంవత్సరమందలి నా ప్రవేశపరీక్షాపత్రము వెను
కటి సంవత్సరపుఁ బ్రశ్నపత్రమువలెనే యుండెను. విద్యార్థుల
తెలివితేటలు, పరిశ్రమాదులు నద్దానివలన బాగుగఁ బరిశోధింపఁ

౨౨. గృహప్రవేశము

బడుచుండెనని లోకు లనుచుండిరి. ఈ పరీక్షవలన సంవత్సరమున కే నూఱురూపాయిలు నాకు వచ్చుచుండెను. గృహనిర్మాణమున కీ సా మ్రోతో సహాయకారి యయ్యెను.

ఈ సంవత్సరమందలి వేసవియు మేము గుంటూరునే కడ పిలిచి. ఈమాటు మండలసభలు దాచేపల్లిలో జరిగెను. రాజకీయ సభకు శ్రీచల్లా శేషగిరిరావుగా రధ్యతులు. స్థాయి సంఘమునకు నధ్యక్షుడనగు నేను సంఘసంస్కరణసభలో పాల్గొంటిని. దాచే పల్లిలోని నాగులేలు, నాపరాలు, తమలపాకుదోటలును దర్శనీయములుగ నుండెను. భావికాలపు చిత్రకథారచనమున ప్రదేశమును రచనస్థలముఁ జేయ సంకల్పించుకొంటిని.

గృహప్రవేశసమయమునకు మా మామగారు గుంటూరు రాలేదు. అప్పు డాయన కడియములో వ్యాధిగ్రస్తులయి యుండిరి. ఒకటి రెండు మాసములలోనే యాయన పరలోకస్రాప్తి జేసిరి. పరీక్షల తొందరలో నుండినను నే నాయనను తుది దినములలోఁ జూడఁబోయితిని. నారాక కాయన మిక్కిలి సంతోషించి, నాసోదరుని పుత్రు నొకనిని నన్ను దత్తుచేసికొను మనియు, తనకుమారునితో వియ్య మందు మనియు నాకు హితబోధనముఁ జేసిరి. ఆదినముల లోనే నాకళాశాలామిత్రులు పువ్వాడ వెంకటరెడ్డిగారును చనిపోయిరి.

శ్రీకొండ వెంకటప్పయ్యగారు చెన్నపురి శాసననిర్మాణ సభ కధ్యర్థులుగ నిలువ నుద్దేశించి, వోటర్లను దర్శించుటకై గోదా వరిజిల్లా కెగురు, నన్ను దమతో రమ్మనిరి. కావున నే నావేసవి సెలవులలో వారితో కాకినాడ, రామచంద్రపురము, అమలాపురము తాలూకాలు సంచారము చేసితిని. అమలాపురమున నుండఁగా

ఆత్మ చ రి త్ర ము

ఆయనకు జబ్బుచేసెను. కొంతనెమ్మది పడినపిదప, నే నాయనను విడిచి, అమలాపురము రాజమండ్రి తాలూకాలలో కొన్నిగ్రామములు పోయి, పంతులుగారినిమిత్తమై కృషి సలిపి, గుంటూరు తిరిగివచ్చితిని. వెంకటప్పయ్యగారంతట చట్టనిర్మాణసభ్యులుగ నెన్నుకొనబడిరి.

గృహప్రవేశ మైతి మనుమాటయే కాని, మా ప్రహరీగోడయు, నింటికిటికిల తలుపులు మున్నగునవి యెన్నో యింకను పూర్తికాలేదు. అందువలన పిమ్మట కొన్ని నెలలవఱకు నింటిపనినుండి మాకు విరామము కలుగదయ్యెను.

౧౯౧౯ మేయి ౨౭-వ తేదీని ఆంధ్రదేశ నాయకమణి యగు కందుకూరి వీరేశలింగముపంతులుగారు మద్రాసునఁ గాలధర్మమునొందిరి. వారి గౌరవార్థమై గుంటూరిలో నంతట జరిగిన సభలలో నేను బాల్గాని, దేశోద్ధరణమునకై పంతులుగారు చేసిన కార్యముల మగ్గడించితిని. “హితకారిణీసమాజము” వారు జూలై నెలలో రాజమండ్రిలో పంతులుగారిగౌరవార్థమై జరిపినసమావేశములకు నేను బోయితిని. ఆమహామహుఁడు తలపెట్టిన సత్కార్యములు కొనసాగించుటయే యాయన నుచితరీతిని గౌరవించుట యని నేను జెప్పితిని.

ఆగష్టునెలలో బెజవాడలో జరిగిన “సహకార సంఘ” సభలకు నేను బోయియుండునపుడూ, “హిందూదేశసేవక” సమాజ సభ్యులగు శ్రీ వెంకటసుబ్బయ్యగారు నాకుఁ బరిచితులయిరి. వారి యొక్కయు, వెంకటప్పయ్యగారియొక్కయు శోరిక ననుసరించి నేను వీరేశలింగముపంతులుగారినిగూర్చి యొకయాంగ్లవ్యాసము వ్రాసి,

౨౨. గృహప్రవేశము

పైసమాజమువారి “హిందూదేశసేవికా” పత్రికలోఁ బ్రచురించితిని. నావ్యాసము ఆపత్రిక ఆగష్టు ౨౮-వ తేదీ పత్రికయందును, మఱునటి వారపత్రికయందును బ్రకటింపబడెను.

నా యాంగ్లవ్యాసమునందలి ముఖ్యాంశము లిందుఁ బొందు పఱుచుచున్నాఁడను:—“ఆధునికాంగ్లజనులలో నగ్రస్థాన మలంకరించి, అర్థశతాబ్దకాలము దేశసేవ లొనరించి ధన్యులైన పంతులు గారు మేధావంతులు, కార్యశూరులు, సాహిత్య విశారదులు, సంఘ సంస్కార వేత్తలును. వితంతువివాహ సంస్కరణమును ఆంధ్రావనిని ప్రప్రథమమున నెలకొల్పిన ధైర్యశాలులు. తన కెన్ని కష్టము లాపాదిల్లినను పట్టినప్రతి న విడువక, ఆంగ్లజనుల హృదయ సీమలయందు సంస్కరణాభిమానబీజముల నాఁటిన మహనీయులు. నవీనాంగ్లవాఙ్మయమున కీతఁడు సృష్టికర్త. సాంఘికవిషయములందీతఁడు సాధింపని సంస్కరణవిశేషము లేనలేదు. ఆంగ్లదేశ మాతకు వీరిరచనములు, వీరి సౌశీల్యసచ్చార్మిత్రిములును నెనలేని భూషణములు.”

గుంటూరు ప్రార్థనసమాజమున కని నేను కొనిన వెనుకటి స్థలమున కంటియున్న స్థలము నొకదానిని డిశెంబరులో కొంటిని. ఇట్లు నేను ఒకవేయిరూపాయలు కర్చుపెట్టితిని. దీనికై మిత్రులు కొందఱు చందాలిచ్చిరి. కాని, యామొత్తమును మిగుల స్వల్పమగుటచేత, అంత వ్యయమును నేనె వహింపఁబూని, ఎవరిచ్చినసామూహారి కిచ్చివేసితిని.

మా నూతనగృహమునఁ జేరియుండు విశాలమగు పెరటిలో నీసంవత్సరమున వివిధజాతుల దోసకాయలు కాచినవి. అవి మే మను

ఆత్మచరిత్రము

బడెను. గుంటూరు కళాశాలలో నే నిచ్చవచ్చినంతకాలము నిలుచు వచ్చును. నాజీతముకూడ ప్రోత్సాహకరముగనే యుండెను. కాని, యీక్రైస్తవ విద్యాలయమున నాబోటి హిందువున కెన్నఁడు సభ్యత్వకపదవి సమకూరుట యసంభవము. అందువలననే కదా నేను గొంతకాలముక్రిందట నేలము కళాశాలాధ్యక్షపదవికై స్రయత్నించితిని. మున్నూఁ యు మొదలు నన్నూఁ యు రూపాయిలవఱకును జీతముగల యీ నెల్లూరు కళాశాలాధ్యక్షకోద్యోగమునకుఁ బ్రయత్నింపనలె నని నాకుఁదోచెను. నా కిదివఱకు విద్యాలయములందును, కళాశాలలలోనుగల పెక్కిండ్లయనుభవమునుబట్టి నా కీనూతనపదవి లభింపఁ గలదని మిత్రులు ప్రోత్సహించిరి. నాదరఖాస్తును స్వీకృతరంగారి సిఫారసుతో నంపివేసితిని. నెల్లూరు విద్యాలయ పాలక వర్గసభ్యులకు మిత్రులచే నన్ను గుఱించి యుత్తరములు వ్రాయించితిని. మిత్రులు నూతనబంధువులునగు శ్రీపోడూరి వెంకయ్యగారి సమయమున నెల్లూరు జిల్లాకోర్టులో నుద్యోగిగ నుండిరి. నన్ను గుఱించి నెల్లూరు ప్రముఖులకు ఆయన గట్టిసిఫారసుచేసిరి. అంతట, నెల్లూరు నాస్తవ్యులను, విజయనగర కళాశాలలో నుపన్యాసకులు నగు శ్రీమామిడిపూడి వెంకటరంగయ్యగారి కాయుద్యోగమియ్యఁబడెను. కాని, తమకీ యుద్యోగ మక్కఱలేదని వెంకటరంగయ్యగారు చెప్పివేయుటచేత, ఆపని మరల ఖాళియయ్యెను. ఈమాటు నేను గట్టిప్రయత్నము చేసితిని. ఆ యేపిలు నెలలో ప్రవేశపరీక్షాధికారుల సభకు నేను హాజరాను పోయివచ్చుచు నొకదినము నెల్లూరిలో నిలిచి, ఆకళాశాలా పాలకవర్గ సభ్యుల దర్శనము చేసివచ్చితిని. ఈ మాటు ఆసభనారి కను లిద్దఱిమిఁదఁ బడినట్లు నాకుఁ దెలియవచ్చెను. ఇదివఱ కాపాఠశాలలో ప్రథమోపాధ్యాయులుగ నుండు సంతానరామయ్యంగారికిఁ

గాని, నాకుగాని యాయుద్యోగము లభింపవచ్చునని తెలిసెను. నా పూర్వసహపాఠియుగు నయ్యంగారు అనుభవశాలులగు ప్రతిభావంతులై కాని, యాయన యమ్. యె. పరీక్ష నీయకుండుటయు, కళాశాలలోఁ దిగినంత నవీనానుభవము లేకుండుటయు వారిలోపములుగ నెన్నఁబడియెను. వీరియందుఁ గొందఱు సభ్యులకు సదభిప్రాయము లేదనికూడఁ దెలిసెను. ఐనను, నెల్లూరిలో నిల్లు కట్టి చిరకాల మచట నె నివసించిన యయ్యంగారికె యీ యుద్యోగము కావచ్చునని నే ననుకొంటిని.

ఇంతలో వేసవిసెలవులకు మేము భీమవరము వెడలిపోయితిమి. మాతమ్మఁడు వెంకటరామయ్య కొమార్తె సీతమ్మ కపుడు వివాహము జరిగెను. ఏటారునివాసియ, పట్టపరీక్షలో జయమందిన యువకుఁడునగు బొమ్మిరెడ్డిపల్లి రాజగోపాలరావు వరుఁడు. నెల్లూరి యుద్యోగము నాకు లభించెనని పెండ్లియూడవనాఁడు నాకు తెలివచ్చెను. ఈ సంతోషవార్త వివాహసందర్భమందలి మాయానందము నినుమడింపజేసెను. పెండ్లి ముగిసినవెంటనే మేము గుంటూరు తిరిగి వచ్చితిమి. స్థిరముగు గుంటూరి కళాశాలలో నున్నతపదవి నంద, యిటీవలనే యిట స్థిరనివాస మేర్పఱుచుకొనిన నేను, అంత సుస్థిరము కాని నూతనోద్యోగమున కంజవేయుట యసమంజస మేమో యని సందియ మందితిని. కనీసము కొన్నివత్సరములైన నా కీనెల్లూరియందలి నూతనోద్యోగము స్థిరమని వాగ్దానము వడయూడని మిత్రులు కొందఱు అనిరి. కాని, యిట్టి నూతనసంస్థల స్థిరత్వమును గూర్చి యెవరు బాధ్యత వహించురు? స్వయంకృషి హింపదు, కరుణానిధియగు దేవదేవుని యనుగ్రహముహింపదు. భారము వైచి, నేనీ నూతనోద్యోగస్వీకారము చేసితిని. జూను నెలారంభమున నె

ఆ త్మ చ రి త్ర ము

సెల్లూరు రమ్మని యాకళాశాలకార్యదర్శి నమ్మఁ గోరిరి. గుంటూరి కళాశాలాధ్యక్షులు నాకోరికమీఁద సెలవులలోనె సంతోషపూర్వ కముగ నాకు వీడుకో లొసంగిరి. అంత ౩౦-వ మేయి తేదీని నేను గుంటూరునుండి బయలుదేరితిని.

౧౯౨౦-సం. జూను మొదటి తేదీని నేను నా సెల్లూరి యుద్యోగమునఁ బ్రవేశించితిని. ఈజూను సెలలోనె కళాశాల సెల కొల్పటకు వలయుపను లెన్నియో నేను చేయింపవలసినచెప్పును. కావున కళాశాలకు సమీపముననుండు నొక గృహమును బుచ్చుకొని మరల గుంటూరు వెళ్లి, వస్తువులు సరదుకొని, ధర్మగృహనిర్మాణకార్యము పాలపర్తి నరసింహముగారి కొప్పగించి, ౯-వ జూనున సకుటుంబ ముగ సెల్లూరికిఁ బయనమైతిని. మేము సెల్లూరిలో బసచేసిన యిల్లు చండువారి వీధిలోని మహాదేవమొదలియారగారి మేడ. ఆయనయు, వారిభార్య ఉన్నామలమ్మగారును సజ్జనులై, సాత్త్విక స్వభావులును. సెల్లూరిలో నివసించినంతకాలమును మేము వారి యింటనే విడిసియుంటిమి. ఆయిల్లు చిరకాలముక్రిందటఁ గట్టఁ బడినను, బరిష్ఠముగను 'నాల్గ' నడుమను నుండుటచేత, చోరభయ మెఱుంగక, మే మందు శాంతచిత్తమునఁ గాలము గడపితిమి.

కళాశాలకుఁ గావలసిన సామానులన్నియు నేనిపుడు చేయిం చితిని. పుస్తకములు సమకూర్చితిని. భాండాగారమునకు కొనిన పుస్తక ములు బీరువాలలో సరదించితిని. రాజాగారి పాఠశాలాభవనమున దక్షిణమువై పున నున్న మేడలో కళాశాలతరగతులు కూర్చుండుట కిర వేర్పఱచితిమి.

జూలై ౨-వ తేదీని శ్రీ వెంకటగిరి మహారాజుగారు కళాశాల తరగతికి ప్రారంభోత్సవము జరిపిరి.

౨౩. నెల్లూరు కళాశాల

రాజాగారి పాఠశాలలో ప్రభుమోపాధ్యాయులగు సంతాన రామయ్యంగారు తమకుఁ గళాశాలాధ్యక్షుపదవి చేపూరకుండుట కాగ్రహించి, వేసవిసెలవులలోఁ దమపదవికి రాజీనామా నిచ్చిరి. నే నీ కళాశాల ప్రవేశించినతోడనే నా పూర్వమిత్రులు, ననుభవ శాలులునగు నయ్యంగారిట్లు లావిద్యాలకు విడనాడుట నాకు బొత్తిగ నిష్ప్రములేదు. తమ రాజీనామాను ఉపసంహరింపుండని అయ్యంగారికి నేను హితోపదేశము చేసితిని. కళాశాలాపరిపాలక వర్గములో నన్యక్షునికివలెనే తనకును స్థాన మిచ్చి, పాఠశాలభాషాపరి పాలనమునఁ దనకు సర్వాధికార మొసంగినచో, తాను పాఠశాలను విడువనని యయ్యంగారింత చెప్పిరి. నాయోజనమింద వారికోరికను పాలకవర్గమువారు మన్నించిరి. కావున సంతానరామయ్యంగారు పాఠశాలలోనే యుండిరి.

౧౯౨౦ జూలై సెల యారంభమునుండియు కళాశాల తరగతిలోనిపని సక్రమముగ జరుగుచువచ్చెను. ఆ సంవత్సరము నందు పనునెనమండ్రు విద్యార్థులుండిరి. ప్రకృతిశాస్త్రముబోధింప మేము పూనుకొనలేదు. కావున, విద్యార్థు లందఱును మూడవ శాఖలోనే చేరి చదివెరి. కళాశాల కిప్పుడు నాతో నలుగురే యుపన్యా సకులు. కాజ శివరామకృష్ణారావుగారు చరిత్రయు, రాఘవన్ గారు తర్కమును, దుర్భా సుబ్రహ్మణ్యశర్మగారు తెలుగును, నేను ఆంగ్లమును బోధించు చుంటిమి. మొదటి సంవత్సరమున నంతగఁ బని లేకుండుటచేత, ఇంగ్లీషున నాకు శివరామకృష్ణారావుగారు సాయము చేయుచువచ్చిరి.

నాతమ్ముఁడు వెంకటరామయ్యపెద్దకుమారుఁడు సరసింహ మూర్తి నెల్లూరు వచ్చి మావిద్యాలయంలో ప్రవేశపరీక్షతరగతిలోఁ

ఆత్మచరిత్రము

జేరి చదివెను. నా బావమఱది వెంకటరత్నముకొడుకులు నరసింహము బుచ్చిరామయ్యలు చిన్నతరగతులలోఁ జేరిరి.

ఇదివఱకు దొరతనమువారి కొలువులో తెలుగు బ్రాహ్మ లేటరుపదవిలో నుండిన మిత్రుఁడు గోపేటి కనకరాజు కొంత కాలముక్రిందట పక్షవాతరోగమునకు లోనై, పని పోఁగొట్టుకొని, స్వస్థలమగు పాలకొల్లు చేరెను. తాను వెతలఁ బెట్టిన రెండవసతియొ యిపు డాతనికి గతియయ్యెను! కాలవైపరీత్య మిటు లుండును. ఈతనికి నే నప్పుడప్పుడు కొంచెముగ సామ్యంపుచు సాయము చేయుచుండు వాఁడను.

౨౪. నెల్లూరునివాసము: రెండవవత్సరము

నేను గుంటూరు కళాశాలయం దుండిన చివర యైదేండ్లును, నెలనెలయును నాజీతములో రూపాయి కొక యణావంతున కళాశాల 'సహాయకనిధి' లో నిలువచేసికొని యుండువాఁడను. ఇటు లైదుసంవత్సరములు సామ్మ పెరిగిన హేతువున, ౧౯౨౦-వ సంవత్సరము జూలై నెలలో నేనచటి యుద్యోగమును విరమించిన సమయమున వడ్డితోఁ గలసిన నా సామ్మ మొత్త మంత మొత్తమును కళాశాలాధికారులు తామును జేర్చి, ౧౭౩౦ రూపాయిలు నాకపు డొసంగిరి.

౧౯౨౦-వ సంవత్సరము తుదిభాగమున నాకు నెల్లూరుకళా శాలలోని యొక యుపాధ్యాయునితోఁ గొంత సంఘర్షణము గలిగెను. అనుభవశాలియైనను, ఆయన యుచితజ్ఞత గలిగి మెలఁగ నేర్చినవాఁడు కాఁడు. సమయపాలనవిషయమై యశ్రద్ధ వహించి యుండెడివాఁడు. దీనిని గుఱించి పలుమాఱు నే నాయనను హెచ్చ

౨౪. నెల్లూరునివాసము : రెండవవత్సరము

రించినను లాభము లేకుండెను. నవంబరునెలలో నొకనాఁ డాయన కళాశాల కాలస్యముగ వచ్చి, తాను సకాలముననే వచ్చితి నని చెప్పి, తన సత్యసంధత విషయమై సందియ మందితి నని నామీఁదనె యలుకఁ జెందెను ! ఆయనతీరు నాకేమియు బాగుగఁ గనఁబడక, దీనినిగుఱించి తగిన చర్య కై కొనుఁ డని విద్యాలయపాలకవర్గము వారికి విజ్ఞాపన మంపితిని. వారెటులో మాకు తాత్కాలికసమాధానము కుదిర్చిరి. కాని, పిమ్మట నైనను ఆయన తన లోపములను సవరించుకొన కుండెను.

ఆ డిశంబరు చివరరోజులలో మా చెల్లెలితోను, ఆమె పిల్లలతోను గలసి తిరుసతియాత్ర చేయ మేము సంకల్పించుకొంటిమి. కాని, ఆరోజులలో జరిగెడి నెల్లూరు “మండలప్రాథమిక పాఠశాలోపాధ్యాయుల” ప్రథమసమావేశమునకు నన్నధ్యక్షత వహింపుఁడని యేతత్సామాజికకార్యదర్శులు కోరుటచేత, యాత్రకు మా యాఁడువాండ్రు పిల్లలను బంపివైచి, నేను పురమున నిలిచి సభాకార్యక్రమము జరిపించితిని. “ఉపాధ్యాయగౌరవపరిక్షణ” మను శీర్షికగల యుపన్యాసము నే నాసందర్భమునఁ జదివితిని. దానిసార మే మనఁగా, “ప్రాథమికవిద్య జాత్యభివృద్ధికి మూలాధారము. ప్రాథమికపాఠశాలలలో రెండు తరగతులు గలవు. దేశీయ పద్ధతుల ననుసరించి పూర్వపురీతిని విద్య నేర్పెడి బడులు మొదటి జాతిలోనివి. ఈ తరగతి విద్యాలయ కార్యక్రమమునఁ గొన్ని మార్పులతో, నూతనోపకరణముల సాహాయ్యమున విద్యాబోధనము నెఱపి డివియె రెండవతరగతి విద్యాలయములు. ఈ పాఠశాలలలో బోధకుని కనేక కష్టములు గలవు. అతనికి తగిన జీతము లేదు. బోధనాభ్యసనపాఠశాలలో నతఁడు మొదటఁ గడపవలసిన కాలపరిమితి

ఆత్మచరిత్రము

యితీవల సంవత్సరమునుండి రెండు సంవత్సరములు పొడిగింపఁబడి నది. బోధకులకు పరీక్షాధికారులకును వైషమ్యములు గాననచ్చుచున్నవి. దేశభాష తెలిసినవారే కాక, ఆభాష మాతృభాషగాఁ గల స్వదేశీయులును పరీక్షాధికారులగుట ముఖ్యము. ”

నిరుడు శీతకాలమున నేను “కమలాక్షి” యను చిన్న నవలను గుంటూరునందు రచించితిని. ఇపు డది యీశీతకాలపు సెలవులలోఁ జదివి, దానిలోఁ గొన్ని మార్పులు చేసి, నామిత్రులును, కళాశాలలో నాంధ్రపండితులును నగు శ్రీ సుబ్రహ్మణ్యశర్మగారికిఁ జూపితిని. అది ప్రచురించుటకు యోగ్యముగ నుండె నని నా రభిప్రాయపడితి.

మా కళాశాలా విద్యార్థులకు శరీరవ్యాయామ వేమియు లేకుండుటకు నేను వగచితిని. అనుదినమును డంబెల్పుతో కసరతు చేయుఁ డని నేను నావిద్యార్థులకు బోధించి, కొన్ని దినములు వారిచే నావ్యాయామము చేయించితిని. కొన్ని దినములవఱకును వారాసాధ కము చేసి, పిదప మెల్ల మెల్లగ దానిని మానివేసితి.

ఒకనాఁడు కళాశాలాపతనాలయపుగదిలో విద్యార్థులకేకలు విని, నేను వారిని వారించితిని. అంతట నొక విద్యార్థి ప్రేరేపణమునఁ దక్కినవారిలోఁ గొందఱు నాతరగతిలోనికిఁ గొన్ని రోజుల వఱకును రాకుండ సమ్మె కట్టిరి. పిమ్మట నేను తరగతిలో వారితో మాటాడి సమ్మెలో నుండువారిని త్నమించితిని. అంత పరిస్థితులు యథాప్రకారముగ నడువఁ జొచ్చెను.

౧౯౨౧ సం. ఫిబ్రవరి మాసమధ్యమున “యూనివర్సిటీ కమీషను” నారు మా కళాశాలను సందర్శింప వచ్చిరి. ఇంక ముందు కళాశాలలో లేలుఁగునకుఁ దోడుగ ఉద్దు, అలవము,

౨౪. నెల్లూరునివాసము : రెండవవత్సరము.

సంస్కృతమును బ్రారంభింతు మని మేము చెప్పితిమి. వారు దీని కంగీకరించిరి.

ఆఫిబవరినెల తుదికి మూడునెలల జీతములు మాకభాకాలలో బోధకుల కీయవలసి యుండెను. ముందుకూడ నిటులె యుండునేమో యని నేను ధీతిల్లితిని.

మార్చినెల చివరరోజులలో కొందఱు స్నేహితులతోఁ గలసి నేను గుడ్లూరు పోయితిని. శర్మగారు ఎఱ్ఱాప్రెగడను గుఱించి యుపన్యాసము చేసిరి. నేనుగూడ మాటాడితిని.

హరిద్వారమునుండి వచ్చిన గోపాలదాసు బ్రహ్మచారియను సాధువు నాకొకనాఁడు నెల్లూరును గనఁబడి, నాచేత నొక కాకితములో చదరపుగడులు గీయించి, ఆగడులలోఁ నా పుట్టిన సంవత్సరము, మాసము, దినము, మున్నగునవి నేను రహస్యముగ వ్రాసి, ఆకాకితమును ముఱివి నాజేబులో నుంచుకొమ్మని చెప్పెను. అంత నా కాకితములోని సంగతులు క్రమము తప్పక యతఁడు చెప్పఁగా, పదునాఱు అంశములలోను పదునాలుగు సరిగ నుండెను ! తన రెండు పొరపాటులును ప్రమాదమునఁ గలిగినవెయని యతఁడు వాక్రుచ్చెను. దీనినిబట్టి యతఁడు పరులయూహలు సరిగ గ్రహింపఁ గలవాఁ డనుకొంటిని. భవిష్యత్తును గూర్చి యాయన చెప్పిన జోష్యములో నేమాత్రమును సత్యము లేకుండెను.

కావలి కొక జ్యోతిష్కుఁడు వచ్చెనని తెలిసి, ౨-వ యేప్రిలున శర్మగారు, నేను నచటి కేగితిమి. మఱునాఁ డాయన నింకొక గ్రామమునఁ గలసికొంటిమి. నేను కాకితముమీఁద వ్రాసికొని జేబులో నుంచుకొనిన యిరువదిప్రశ్నలును వెంటవెంటనే యాయన

ఆత్మచరిత్రము

యొక పలకమీద వ్రాసి చూపించెను! ఇది నా కాళ్ళగ్యము గొలిపెను. కాని, వాని కాయన యిచ్చిన ప్రశస్తిత్తరములలో ననేకములుమాత్రము సరిగలేవు.

మహాత్మాగాంధీగారు 2-వ తేదీని నెల్లూరు దయచేసిరి. కళాశాలా క్రీడారంగమునందలి మైదానమున గొప్ప బహిరంగసభ జరిగెను. ఆయనకు రెండు స్వాగతపత్రములు నెల్లూరిపౌరులు నివేదించిరి. పలువురు సొమ్మునగలును విరాళ మిచ్చిరి. ఆ సందర్భమున వచ్చిన కొండ వెంకటప్పయ్యగారు మాయింట బసచేసిరి.

౮-వ యేప్రిలునఁ గూడిన కళాశాలాపరిపాలకవర్గసభలో వెనుకటి యుపాధ్యాయుని లోపములను గూర్చి నేను జెప్పితిని. కార్యదర్శి నరసింహాచార్యులుగారు నా వాక్యములు బలపఱచిరి. మా కిద్దఱికి నొక పాసఁగ దని సభ్యులు గ్రహించి, ఆయనను కళాశాల పీఠుఁ డని చెప్పివేయుటకు తీర్మానము చేసిరి. ఆబోధకుని యవస్థకు నేను మిగుల చింతిల్లినను, ముందు కళాశాలలో పని క్రమముగ జరుగఁగల దని యాశించితిని.

వేసవి సెలవులు గడప నేను గుంటూరు వెడలిపోయిన కొలదిదినములకే నాకు నెల్లూరునుండి జాబు వచ్చెను. ఆ యుపాధ్యాయుఁడు జరిగినదానికి విచారించుచుండి రనియు, ఆయనను కళాశాలలో నుంచుట కొడఁబడుఁ డనియు, నా పూర్వసహపాఠియు నిపుడు నెల్లూరులో సబు జడ్జియు నగు సోమంచి నీలకంఠముగారు నాకు వ్రాసిరి. గుంటూరులోని నా పూర్వమిత్రులు జంధ్యాల నాగభూషణముగారుకూడ నిటులే నన్నుఁ గోరిరి. కావున మొదట నా కిష్టములేకుండినను, పిమ్మట నా యుపాధ్యాయుని కళాశాలలో నుంచవచ్చు నని కార్యదర్శికి నేను వ్రాసివేసితిని.

౨౪. నెల్లూరునివాసము : రెండవవత్సరము

గుంటూరులో నేను వెనుకఁగట్టిన యింటికి వసారా దింపి, యిల్లు పూర్తిపఱచితిని. మందరముహూడ సిద్ధమయ్యెను.

గుంటూరులో “మండలప్రాథమిక విద్యాబోధకుల” సమావేశ సందర్భమున నేను ౧౫-వ మేయిని అధ్యక్షత వహించితిని. నా ప్రారంభోపన్యాసమున, బోధకవృత్తి గౌరవనీయమైనదని చెప్పి, సందర్భానుసారముగ గాంధీమహాత్ముని సహాయ నిరాకరణోద్యమమును గూర్చి యుపాధ్యాయుని కర్తవ్యము తెలియఁబఱచితిని. సభ జయప్రదముగ జరిగెను. జీతములు సరిగా నీయకుండుటచేత తాము ఉద్యోగములు వదలుకొందుమని బోధకులు అదివఱకు చేసికొనిన తీర్మానము నా సలహా ననుసరించి విరమింపఁబడెను.

ఈ దినములలోనే మిత్రులు వెంకటప్పయ్యగారి రెండవ కొమార్తె పార్వతమ్మవివాహము జరిగెను. మా తమ్ముడు వెంకటరామయ్యద్వితీయపుత్రుఁడు సుబ్బారాయనికి, అతని మేనమామ మంత్రిరావు వెంకటరత్నముగారి పుత్రిక లక్ష్మీకాంతమ్మకును తణుకులో వివాహము జరిగెను. ఆముహూర్తముననే మా పెదతండ్రికుమారుఁడు వీరభద్రుని జ్యేష్ఠపుత్రుఁడు సాంబశివరావునకు వంగూరి శంకరముగారి పెద్దకొమార్తె మాచరమ్మనిచ్చి పెండ్లి చేసిరి.

౧౯౨౧-వ సంవత్సరము జూలై నుండియు మా కళాశాలలో ప్రకృతి గణితశాస్త్రములు నేర్పుట కేర్పాటులయ్యెను. నా మఱుదలు లక్ష్మమ్మరెండవకుమారుఁడు పోడూరి నారాయణరావు నెల్లూరు కళాశాలలో రెండవతరగతిలోఁ జేరి యిపుడు చదివెను. నా పెద్దమఱుదలు చామాలమ్మపెద్దయల్లుఁడు ర్యాలి కేవగిరిరావు, ఇదివఱకు నెల్లూరు పాఠశాలలో నుపాధ్యాయుఁడుగనుండి, యిపుడు నెల్లూరు పాఠశాలలోఁ జేరి, తన భార్య రామమ్మతో వచ్చియుండెను.

ఆత్మచరిత్రము

౨౧-వ సం. ఆగష్టు నెలలో శ్రీ వెంకటగిరి రాజాగారి జ్యేష్ఠపుత్రుడు శ్రీ కుమారరాజావారి వివాహమహోత్సవమునకుఁ బిలుపురాఁగా, కొందఱు మిత్రులతోఁ గూడి నేను వెంకటగిరిపోయి, దివాను రాజాచారిగారియింట విడిసి యుంటిని.

ఆనెల చివరభాగమున మోపాడు ప్రాజెక్టులోనుండి నీటి వసతి యేగ్గడిన భూములు కొన్నివేలమునకు గాఁగా, నేను చింతల దేవి పోయి, ౩౧ ఎకరములభూమి కొంటిని. నాలుగైదు వత్సరము లలో నీభూమినంతను మాగానిక్రింద మార్పించి, ఎక్కువలాభము నందఁగల నని నేనాశించితిని.

గాంధీమాహాత్ముని ప్రేరణమువలన నిపు డారంభమైన సహాయ నిరాకరణోద్యమమునకు జేరుటకై మా కళాశాలా విద్యార్థులలో నధికసంచలనము గలిగెను. ఇట్టి రాజకార్యవిషయములలో జోక్యము గలుగఁ జేసికొనవల దని నేను నా విద్యార్థులకు గట్టిగ బోధించితిని.

ఆదనరానెలవులలో మేము గుంటూరు పోయి, జబ్బుగనుండిన మాతోడియల్లుఁడు సత్తిరాజు వెంకటరత్నమును జూచుటకు ఏలూరు వెళ్లితిమి. మా రెండవతోడియల్లుఁడు పోషూరి కృష్ణమూర్తిగారు కూడ నాసమయమున సకుటుంబముగ నేలూరు వచ్చిరి. అక్టోబరు ౯-న తేదీని వెంకటరత్నము చనిపోయెను. ఇతఁడు ప్రవేశపరీక్ష వఱకు మాత్రమే చదివి, జీవితకాల మంతయు నేరబడి యఱువడి రూపాయిల జీతము గల మాధ్యమిక పాఠశాలలో బోధకుఁడుగ నుండినను, స్వయంకృషివలనను, పొదుపరితనముచేతను నెంతయో ధనమును, పలుకుబడిని సంపాదించి, ఏలూరిలోనే తన జీవితమంతయుఁ గడపెను. ఇతఁడు చనిపోయిన మఱునాఁడై వైద్యపరీక్షకై యితని

కుమారుడు కృష్ణారావు చెన్నపురికి బ్రయాణము గట్టెను, ఆపరీక్షలో నతని కవుడు జయము గలిగెను.

మాచెల్లెలి రెండవకొమార్తె సీతమ్మ ప్రసవముకాలేక బాధ నొందుచున్న దని నాకు డిశెంబరు ౫-వ తేదీని కాకినాడనుండి తంతి వచ్చెను. నేను మఱునాటి రెయిలుమీద కాకినాడ చేరు నప్పటికే సీతమ్మ సుఖప్రసవ మయ్యెననియు, మగపిల్లవాడు కలిగె ననియును నాకుఁ దెలిసెను. వారిని గుఱించి కొన్ని యేర్పాటులు చేసి, నేను నెల్లూరు వచ్చివేసితిని.

డిసెంబరు నెలవులలో పోడూరి వెంకయ్యగారి రెండవ చెల్లెలిపెండ్లి, నెల్లూరిలో మాయింటనె జరిగెను. ఆవివాహసందర్భ నార్థమై వచ్చిన మాతమ్మఁడు వెంకటరామయ్య, భార్య, పిల్లలును మాతోఁగలిసి మద్రాసు వచ్చిరి. ఆనగరమున చివోడముఱు చూచుచుఁ గొన్ని దినములు గడపి, మేమంత గుంటూరు వెడలిపోయితిమి.

౨౫ కథావిరచనము

౧౯౨౨-వ సంవత్సరము ఫిబ్రవరి ౧౨-వ తేదీని మాతమ్మఁడు

కృష్ణమూర్తియొద్దనుండి నాకు తంతిరాగా, నేను మఱునాఁడు కొండపల్లి పయనమయితిని. కొండపల్లికి జేరువనుండు చెలిగలేటిలో కృష్ణమూర్తిపెద్దయల్లునికి మిగుల జబ్బుగనుండెననియె యావార్త. కాని, నేనచటికిఁబోవునప్పటికే యా యువకుఁడు చనిపోయెననియు, అతనికుంటుంబము, మాతమ్మలు, ఆడువాండ్లును వారిగ్రామము జగన్నాధపురము వెడలిపోయిననియు నేను వింటిని. చనిపోయిన

ఆత్మచరిత్రము

ద్రవీరమునఁ గల కొండలవంటి యిసుకదిబ్బలమీఁద నుండి క్రిందికి దొరలుచు మే మమితానంద మందితిమి. మధ్యాహ్న సమయమున మే మొక దోనెలో బకింగుహాము కాలవమీఁద పయనము చేసి, ఆ ప్రాంతమందు పొట్టి యడవియావు లుండెనని విని, వానిని జూచుటకై వనమునఁ దిరిగితిమి. కాని యానాఁడు మాకంటి కా జంతువు లగఁబడలేదు.

ఈ సంవత్సరమున మా తమ్ముఁడు వెంకటరామయ్య మూడవ కుమారుఁడు నూర్యనారాయణ వివాహము జరిగెను. మా బావ మఱిది వెలిచేటి వెంకటరత్నము రెండవ కొమార్తె మాలతి నిచ్చి వీనికిఁ బెండ్లి చేసిరి. పెండ్లి నిడదవోలు సత్రములో జరిగెను.

మా తమ్ముఁడు వెంకటరామయ్య నాకు మంచిభూములు కొనిపెట్టుచు వచ్చెను. ఏలూరులోని రామా ముద్రాక్షర కాలాధి కారి ఈదర వెంకటరావుగారు, తమ ముద్రాలయమున నా తెలుఁగు పుస్తకములు పునర్ముద్రణము చేయించెద నని కొంతకాలము నుండి నాకుఁ జెప్పుచు వచ్చెను. ౧౯౨౩-వ సంవత్సరము దీశంబరు నెలలో “హిందూ సుందరీమణుల చరిత్రములు” ప్రథమ ద్వితీయ భాగముల పుస్తకముల మూడవ కూర్పు నాకొఱకు వారు ముద్రించిరి

ఆ నెలలోనే కాకినాడ నగరమున దేశీయమహాసభ జరిగెను. మిత్రులు కొండ వెంకటప్పయ్యగారు ఆహ్వానసంఘాధ్యక్షు లగుట చేత సకుటుంబముగ నే నా మహాసభ కేగుటకుఁ బ్రోత్సాహము గలిగెను. అద్దెకు మేము కాకినాడ గాంధీనగరమునఁ బుచ్చుకొనిన కుటీరములో మా తమ్ములు, వారి పిల్లలు, ఇంకఁ బలువురు బంధు మిత్రులును విడిసియుండిరి. ఆదినములలోనే శ్రీ కాశీనాథుని నాగేశ్వర

రావుగారి “భారతీ” పత్రిక వెలువడెను. “చెల్లనునియాత్ర” అను శీర్షికతో నేను చెన్నపురి “స్వరాజ్య” పత్రికలో మహాసభకు సంబంధించిన యాంగ్ల వ్యాసములు కొన్ని కథారూపమున వ్రాసితిని. దేశీయమహాసభా సందర్భమున నా కన్నుల నమితముగ నాకర్షించిన మహాపురుషుల జంటలు రెండు గలవు. వీరు వరుసగా, తండ్రి కొడుకులగు మోతీలాలు నెహ్రూ జవహరిలాలు నెహ్రూలును, అన్నదమ్ములగు విటల్బాయి పతేలు వల్లభాయి పతేలును. ఈజంటలలో నొకరి కొకరికిఁ గల తారతమ్యములను నేను వర్ణించితిని.

౧౯౨౪-వ సంవత్సరమున నేను చెన్నపురి విశ్వవిద్యాలయపు సెనెటులో సభ్యుడై నైతిని. ఆ యేప్రిలు నెలలో రామా ముద్రాలయమున నా “హిందూసుందరీమణుల” మూడవ భాగము ముద్రింపఁబడియెను. ఇట్లే ముద్రాలయమున నా “హిందూసుందరుల” మూడు భాగముల పుస్తకములును పునర్ముద్రితము లయ్యెను.

నొందటి కూర్పు పుస్తకములవలెనే యీ క్రొత్తకూర్పు “హిందూసుందరీమణుల చరిత్రములును” మా జనని కివ్వధమునఁ గృతి యిచ్చితిని:—

నీ. తనభక్తి కలరి మజ్జనకుండు శ్రీ సుబ్బ

రాయఁ డనూన హర్షమునఁ దేలి

తన యపారంబగు దయకు నశ్రాంతంబు

తనయలు మిగుల సంతసము నొంద

తనసుశీలతి బంధుజనుల యుల్లింబుల

లలితమా నానందలహరి ముంప

తనపూతచరితంబు జనకతనూజుది

వనితల వృత్తంబు ననుకరింప

ఆత్మచరిత్రము

తే. జీవయాత్రసలిపి జీవితేశ్వరువెంట
దివికి నరిగినట్టి భువననుతకు
నీతమాంబికకును మాతల్లి కీకృతి
నంకితం బొనర్తు నధికభక్తి.

ఈ సంవత్సరారంభమునుండి నేను తెలుగు పత్రికలకు విరివిగ వ్యాసములు వ్రాయ నారంభించితిని. నే నీ ౧౯౨౪-వ సంవత్సరమున “భారతీ” పత్రికకు వ్రాసిన కథలు, “మాణిక్యము”, “మాలతి”, “నాగరాజు”, “కొఱవిదయ్యమును”. ఈ కడపటి రెండింటిలోను, చిన్ననాడు నే వినినట్టియు, దేశమున వ్యాపించినట్టియు గాథ లాధారముగఁ జేకొని కథ యల్లితిని. కాని, మాలతీ మాణిక్యముల లోని కథ యామూల్యముగ నా సొంతమే. కథాసందర్భమున దేశీయసాంప్రదాయములను నేను బ్రదర్శింప యత్నించితిని. నవీ నాంధ్రదేశమున విద్యాధికుల హృదయనీమల మొలక లెత్తుచుండెడి యాశయములను నే నిందుఁ గనఁబఱచితిని. అనగత్యముగు నీతిబోధన మతోఁ జదువరులను విసివింపక, వారలకు వినోద మొనఁగూర్చుటయే నేను ముఖ్యాశయముగఁ జేసికొంటిని. వినను, కొందఱు రచయితల వలె దుర్మీతి కెడమిచ్చెడి యంశములు వర్ణించెడి మాయాకథ లల్లుట నాకు రుచింపదు. చదువరుల మనస్సులకు కథాసంవిధానమందలి వినోదముతోఁబాటు సుగుణజాలమందును, ఉన్నతాశయము లందును నభిరుచి గలిగింపవలె ననియే నా యాశయము.

ఈ కథలు నేను వ్రాయునపుడు, వానిని నా మిత్రులును, నెల్లూరు కళాశాలలో నుపన్యాసకులునునగు శ్రీయుతులు గుఱ్ఱం నుబ్బరామయ్య, దుర్భా సుబ్రహ్మణ్యశర్మగార్లకుఁ జూపించి, భావవిస్ఫురణ భాషాసౌత్థవములందు వానిలోఁ గల లోపములను

సంస్కరించుచుండువాడను. అన్ని విధము లగు సౌంధ్యలతో నలరారెడి కథా భూషణమును భాషాయోష కర్పించుటయే నా మహాశయము. కథ ననేకమాటులు నేను జదువుకొని, దానియందేమాత్రముగ లోపము గానిపించినను, అది దిద్దక పత్రికలోఁ బ్రచురణకై ప్రతి సంపువాడను కాను.

౧౯౦౧-వ సంవత్సరముననే “చిత్రకథామంజరి” అను శీర్షికతో నే నొక కథాపుస్తకమును ప్రచురించియుంటిని. దీనిలో కల్పితకథలు గాని “నూర్జహాను” మున్నగు రచనములు కొన్ని గలవు. ఇపుడు వానిని దీసివైచి, వానికి బదులుగ నే నిటీవల “భారతి” మున్నగు పత్రికలలో వ్రాసిన స్వకపోలకల్పితము లగు ‘గౌతమి’ ‘మాణిక్యము,’ ‘మాలతి’ మున్నగు కథలు కొన్ని చేర్చి, ‘చిత్ర కథామంజరి’ రెండవ కూర్పును, ఏలూరు రామా ముద్రాలయమునఁ బ్రచురించితిని.

ఈ “చిత్రకథామంజరి” ప్రథమభాగమందలి కథలలో నేది యశ్శుభ్రము మైనదో నిర్ధారణచేయు పట్ల మిత్రులకు నాకును గొంత యభిప్రాయభేదము గలిగెను. కథావైచిత్ర్యమున “కృష్ణ వేణి” తమకు హృద్యముగ నున్న దనియు, దానిని నాటకముగఁ వ్రాయఁ దా నొకానొకపు డెంచితి మనియు, ఆపుస్తకమును కళాశాల తరగతిలో పిమ్మట బోధించిన దుర్భా సుబ్రహ్మణ్యశర్మగారు నాకుఁ జెప్పిరి. “శారద” చక్కగ నున్నదని యా కథ చదివిన యొక రిద్దఱు చిన్ని బాలికలు నాతో ననిరి. ‘గౌతమి’ బాగుగ నున్న దని యొకరును, ‘మాలతి’ ‘నిశ్చల’లు మంచివని మఱి యొకరును నభిప్రాయ మందిరి. కన్నవారికి సంతతి యందఱి యందును సమానప్రేమమె. ఐనను నా కేకారణముననొ “మాణి

ఈ త్మ చ రి త్ర ము

కృము” నం దభిమానము మెండు. అది యిందలి కథలలోనే కాదు, నేను వ్రాసిన కథ లన్నిటిలోను నుద్రిక్తభావవర్ణన విషయమున ప్రథమగణ్య మని భావించువాడను.

ఈ “చిత్రకథామంజరి” ప్రథమభాగమును నా గురువర్యులగు పీఠేశలింగముపంతులుగారికిఁ గృతి యిచ్చుట యుక్త మని తలంచి, యీ క్రింది పద్యమున వారి కది యంకితము చేసితిని.

శ్రే. “గద్య తిక్తన సంఘసంస్కర్త ఘనుడు

కోవిదుడు రావుబహద్దరు గురువు మాకు

కందుకూరి పీఠేశలింగ కవిమణికి

సంకిత మొనర్తు నీగ్రంథ మధికభక్తి.”

ఈ పుస్తకము ముద్రణాలయమునుండి వెలువడఁగనే, మిత్రులు శ్రీ గిడుగు రామమూర్తిగారి కొక ప్రతి సంపితిని. అది చదివి వారానందించి, కొలఁది కాలములోనే సమావేశమైన చెన్నపురి విశ్వవిద్యాలయాంధ్ర పాఠ్యపుస్తక నిర్ణయసభలో దానినిగుఱించి చెప్పిరి. ఆ తరుణముననే సభాధ్యక్షులు వెంటటరంగారావుగారు నా “హిందూసంధరీమణులచరిత్రము”ల ౧, ౨ భాగములను గుఱించి ప్రస్తావించిరట. కావున ౧౮౨౮-వ సంవత్సర మందలి ఇంటరు మోడియేటు పరీక్ష కీ మూడుపుస్తకములును పాఠ్యగ్రంథములుగ నియమింపఁబడెను. విశ్వవిద్యాలయ పాఠ్యగ్రంథ నిర్ణయసభవారి యనుగ్రహ మెపుడును జవిచూడని నన్నీ యెదురుచూడని మే లమితా నందభరితునిగఁ జేసెను.

౨౬. శుభాశుభములు

౧౯౨౫-వ సంవత్సరాంతమున మద్రాసు అడియారులో జరిగిన యొక సభాసందర్భమున నేను శ్రీ దేశోద్ధారక కాశీ నాథుని నాగేశ్వరరావుపంతులుగారితోఁ గలసి మాటాడుచు, నేను వ్రాసియుంచిన “కమలాక్షి” నవలను దాము ప్రకటింతురాయని యడిగితిని. వారు బాగుగ నాలోచించి, తా మిటీవల క్రొత్త రకఁపుఁ బుస్తకములు ప్రకటింప యోజించుచుంటిమి గాన, ఆ గ్రంథమాల కేపేరు పెట్టుట యుక్తమో చెప్పుమని న న్నడిగిరి. దానికి “నాగేశ్వర గ్రంథమాల” యని గాని, “ఆంధ్రగ్రంథమాల” యని గాని పేరు పెట్టుఁ డని నే నంటిని. వారి కోరికమీఁద “కమలాక్షి” ప్రతిని వారి కంపితిని. “ఆంధ్రగ్రంథమాల”కుఁ “గమలాక్షి”యే ప్రథమపుష్ప మైనను, ఆ సమయమునకె సిద్ధమైన మఱి కొన్ని పుస్తకము లుండుటచేత, నా పుస్తక మాగ్రంథమాలలో చతుర్థకుసుమ మయ్యెను.

ఈ పుస్తకములో వలసిన మార్పులు చేయుటయందు నాకు శ్రీ దుర్భాసుబ్రహ్మణ్య కర్మగారు ముఖ్యముగఁ దోడుపడిరి. ఇది మాప్రియజనకున కీక్రింది పద్యమునఁ గృతయిచ్చితిని.

తే. “అర్జునినిబ్రోచి మమ్ము విద్యావివేక
వినయవంతులఁ జేసి, సద్వృత్తి నిలిపి,
స్వస్థినిగన్న మాకూర్చి జనకుని కిది
అంకిత మొనర్తు సుబ్బరాయాఖ్యునకును.”

౧౯౨౫-వ సంవత్సరము ఏప్రిలులో ముద్రిత మయిన యా పుస్తకపుఁ బ్రతులు నాకు నరసాపురమున నా తమ్ముఁడు కృష్ణ

ఆత్మచరిత్రము

మూర్తి తృతీయ పుత్రిక కామేశ్వరమ్మ వివాహసమయమున నందినవి. ఆ వివాహమునకు సకుటుంబముగ నేను గుంటూరునుండి యావేసవిని వచ్చియుంటిని. అదివఱకుఁ గొలది దినముల క్రిందటనె గుంటూరు కృష్ణామండలములలో ప్రబలముగు గాలివాన వీచి, జనులకును జంతుజాలమునకును జాల నష్టము గలిగించెను. ఈ తుపాను నాధారము చేసికొని, “గాలివాన” అను శీర్షికతో నే నొక కథను గల్పించి, కృష్ణాపత్రికలోఁ బ్రచురించితిని.

ఆ మెయిసెలలో రామాముద్రాలయమున నా “ఇంగ్లీషు వారి సంసారపద్ధతులు” పునర్ముద్రిత మయ్యెను. చిరకాలము క్రింగట నేను ‘సత్యసంవర్ధని,’ ‘జనానాపత్రికల’కు వ్రాసిన చిన్నవ్యాసములును, ఇటీవల నష్ట డప్పుడు బహిరంగ సభలలోను సమావేశములలోను జదివిన యుపన్యాసములును, శిథిల మగుచుండెడి ప్రాత పత్రికలనుండి తీసి యిపుడు “వ్యాసావళి” యను పేరిట రామాముద్రాలయమున కచ్చున కంపితిని. ఈ పుస్తకము రెండుభాగముల యచ్చు చిత్తులను దిద్దుపట్ల శ్రీ మున్నంగి లక్ష్మీనరసింహ శర్మగారు నాకుఁ దోడుపడిరి. సామాన్యముగ నా పుస్తకముల తుది యచ్చు చిత్తులు నేనె దిద్దుకొనినఁ గాని నాకు సంతృప్తి గలుగదు. ఐనను, సెలవుదినములలో నే నొకచోట నుండక తిరుగుచుండుటవలన, ముద్రణసౌకర్యమునకై రామాముద్రాలయమువారి ప్రత్యేక మగు నేర్పాటు చేసిరి. ౧౯౨౫-వ సంవత్సరము జూన్ సెలలో “వ్యాసావళి” మొదటి భాగమును, మఱుసటి సంవత్సరము ఏప్రిలులో రెండవ భాగమును ప్రచుర మయ్యెను.

౧౯౨౫-వ సంవత్సరమున వేసవితుదిని మా తమ్ముఁడు వెంకటరామయ్య, వ్యాధిగ్రస్తయగు తనభార్య రత్నమ్మను నెల్లూరు

కొని వచ్చెను. అచటఁ గొన్నిదినము లుంచి, మే మామె నంత చెన్నపురికిఁ దీసికొనిపోయి, రాజధానీవైద్యాయలమున నుంచి, మాల్యమునను వైద్యునిచే మం దిప్పించితిమి. ఆ పురమున నొకనెల యుండిన పిమ్మట, కొంత స్వస్థపడిన తన సతిని మా తమ్ముడు భీమవరము తరలించెను.

నేను జరకాలముక్రిందట ఓరియంటలు భీమాకంపెనీలో భీమా చేయించిన యొక పాలిసీసామ్ము వేయి రూపాయలు నా కీ యాగ్రస్తునెలలో వచ్చెను. ఇంతకాలము నేను జీవించు ననియు, జీవితకాలములోనే నే నీ పైక మందుకొనుభాగ్యము గాంతు ననియును, భీమా చేసిన ముప్పది సంవత్సరములక్రిందట నేను గల నైన ననుకొన లేదు! ముప్పది సంవత్సరముల క్రిందటికంటె నేమి కారణముననో నే నిటీవలనే మంచి దేహారోగ్యము గాంచియుంటిని. దేహారోగ్య మెటులుండినను, ఆర్థికవిషయమున వెనుకటికంటె నిపుడు నాపరిస్థితులు బాగుగ నుండెను.

కొంతకాలము క్రిందటినుండి నెల్లూరు మండల వైద్యాధికారిగ నుండి, నా కనేకసందర్భములందు సాయపడి, మా యింటనే జరుగుచుండు “ప్రార్థనసమాజ” సభలలో ప్రాముఖ్యము వహించి, న్యాయమూర్తియు ధర్మశీలుఁడు నని నెల్లూరుమండల వాస్తవ్యులచే బొగడ్డలనందిన కృపైను యస్. కె. పిళ్లగారిపుడు బదిలీయై వెడలిపోవు సందర్భమున, వారి గౌరవార్థమై యీ యాగ్రస్తునెలలో మా యింట నొక విందు గావించి, ఆయనయందు నాకుఁ గల భక్తి ప్రేమములను గొంత వెలిపుచ్చితిని.

ఈ దశరా సమయమున జరిగిన ఇంటరుమీడియేటు విశ్వ విద్యాలయపురబరీక్షలో నా కంతో తోడుపడి, చిరకాల మీ

ఆత్మచరిత్రము

నెల్లూరు విద్యాలయమున మొదటి గుమాస్తాగా నుండిన శ్రీ కృష్ణయ్య గారు రాచకురుపులనఁ జనిపోవుటకు మిగుల విషాద మందితిని.

ఈ పరీక్షా దినములలో నా మనస్సున నొక కథ సంకల్పిత మయ్యెను; అది లిఖించుట కైన నా కీ పరీక్షాతోందరలో వ్యవధానము లేకుండినను, ఎటులో తీటిక చేసికొని, మూడు నాలుగు దినములలో నద్దానిని బూర్తి పఱచితిని. ఇది “రాజేశ్వరి” నవల. ముఱుసటి సంవత్సరము దీనిని నెల్లూరులోఁ బ్రచురించితిని.

౧౯౨౬-వ సంవత్సరము జనవరి మాసారంభమున “మండల విద్యాబోధకసమాజ” సమావేశము జరిగెను. ఆ సందర్భమున విద్యార్థుల క్రీడావిశేషములను జరిగెను. ఆ సభలలో జరిగిన చర్చలలో నేను గొంతి పాల్గొంటిని.

నే నిదివఱకు కార్థిరిగ్రామములోఁ గొనిన భూమి కంటియుండు సుమారు అయిదు యకరముల భూమి యమ్మకమునకు రాగా, మూడువేల రూపాయలకుఁ బైగా వెచ్చించి యది నే నిపుడు కొంటిని.

ముఱుసటి నెలలో మా పినతండ్రి నాగరాజుగారి భార్య వియ్యమ్మగారు కానూరులోఁ జనిపోయిరి. మా పినతండ్రిని చిన్న నాడు వాయాదులలో నొకరు పెంచుకొనిరి. వివాహితుఁడైన పిదప యౌవనముననే యాయన మా తండ్రితోపాటు కర్నూలు ప్రాంతములకుఁ బోయి, అచట లోకాంతరగతులయిరి. ఆయన యాస్తిని జీరకాలము వియ్యమ్మగా రనుభవించి యిపుడు చనిపోయిరి. మేమె వారి ముఖ్య వారసులము. పురుషవారసు లందఱిలోను పెద్దవాడ, నగుటచేత నేనె యామె యపరకర్తలు నెల్లూరులో.

నిపుడు జరిగించితిని. బ్రదికియుండు కాలమున నామె మాయం దంతగ ననురాగము లేక, తన మేనకోడలియొద్ద నివసించి, వారి కుటుంబమును బోషించుచువచ్చెడిది. వియ్యమ్మగా రెవరిని దత్తు చేసికొనక చనిపోయినను, మేనకోడలును ఆమె భర్తయును దమ కుమారుని వియ్యమ్మ పెంచుకొనె నని ప్రతీతి కల్పించి, ఆమె భూములను స్వాధీనపఱచుకొనుటచేత, సోదరులము మువ్వరమును మా పెత్తంద్రుల కుమాళ్లు మువ్వరనుగూడి, వారలమీద వ్యాజ్యము వేసితిమి. నేను మా సోదరులతో నీ తరుణమున రేలంగి వెళ్లి రాజీ విషయమై చేసిన కృషి విఫలమగుటచేత, న్యాయస్థానమున కేగ వలసి వచ్చెను.

నా భార్యయు, ఆమెయన్నయును తమచెల్లెలి కుమారుడు కృష్ణారావిపుడు ఉద్యోగము చేయు శ్రీహరికోటగ్రామము పోయి, అచటఁ గొన్ని దినములు నివసించి వచ్చుటచేత, వారిరువురకు నంతట మన్యప్రజ్వరము సోకి, కొంతకాలము వారిని బీడించెను. నాకును రమ్మని యాహ్వానము వచ్చినను, కళాకాలాకార్యములు నెపముగఁ జేసేకొని, నే నీవ్యాధిబారినుండి తప్పించుకొంటిని.

మామఱదలు చెన్నపురిప్రయాణము గట్టి వచ్చినను, ఆమె హృద్రోగము నెమ్మదిపడలేదు. అంతకంతకు వ్యాధి ముదిరి, యామె యా మేనెలలో భీమవరమున లోకాంతరగతయయ్యెను. మరణసమయ మునఁ దన మువ్వరు పుత్రులు పుత్రికయును జెంతనుండుటవలన నామె కొంత చిత్తకాంతి నందినను, కనపెంచి విద్యాబుద్ధులు నేర్పిన తన తనయుల యభ్యున్నతిని గనులారఁ గాంచ నోచికొననైతిని యామె కొంత వ్యాకులతఁ జెందెను. ఇక నడివయస్సున ప్రియపత్ని వియోగము సంభవించి, కుటుంబపరిపోషణాభారమంతయు శిరమునఁబడిన

ఆత్మచరిత్రము

మా సోదరుడు వెంకటరామయ్య తాను తీవ్రదుఃఖావేశపరవశుఁడయ్యును, సుతులకు ధైర్యముచెప్పు బాధ్యత వహింపవలసినచ్చి, ఎంతయో యోరిమి దాల్చి, సంసారకార్యములు చక్క పెట్టుకొనవలసి వచ్చెను.

అకష్టసమయమున మాతమ్మునిచెంత నేను లేను. మఱిదలికి వ్యాధి ప్రకోపించెనను తంత్రీవార్త నందుకొని, కొలది నెలలక్రిందట నెఱపనవమైన వారిపెద్దకోడలిని శిశువును మేము ఉభయులము వెంటఁ దీసికొని, నెల్లూరునుండి బయలుదేటి భీమవరము చేరునప్పటిక, మాకు దుఃఖివార్త తెలియవచ్చెను. ఇది జరిగిన యొకటి రెండు నెలలలో నె వెంకటరామయ్య కుమార్తె చిన్న శిశువు, ఆయేట వేడిగాడుపులకు తాళ లేక చనిపోయెను. వేసవి తుదిదినములలో మాతమ్ముడు నేను జెన్న పురి పోయితిమి. అచ్చటి నేత్రవైద్యుఁ డాతని కనులు పరీక్షించి, వానికి సులోచనము లిచ్చెను. ఇవి పెట్టుకొనుటవలన మాతమ్మునికిఁ జూపు చక్కపడెను.

ఈ సంవత్సర మధ్యమున నా “వ్యాసావళి” రెండవభాగము ఏలూరులో ముద్రింపఁ బడెను. ఈ రెండుపుస్తకములలోను, నేనిది వఱకు నా పత్రికలలో వ్రాసిన మంచి వ్యాసములె కాక, ‘ఆంధ్ర పత్రిక’ సంవత్సరాది సంచికలందును, ఇతర పత్రికలందును ముద్రణ మయిన నా వ్యాసోపన్యాసములలో ముఖ్యమగు నవియును, బ్రకటింపఁబడియెను. నా వ్యాసములలో నెల్ల ‘పుత్రలాలన’ ‘పతి విలాసిని’ ‘ఉత్తర గోగ్రహణము’ ‘అత్తకోడండ్రపాత్తు’ ముఖ్యములు. మా తమ్ముడు వెంకటరామయ్య వ్రాసిన “జంతుకోటి ప్రాణరక్షణోపాయముల” నాలుగు భాగములును, జంతు స్వభావ చారిత్రక వినోదవిషయములతోఁ గూడుకొని యున్నవి. నాయుప

న్యాసములలో, “ప్రాథమిక పాతకాలోపాధ్యాయుఁడు,” “వీరేశ
లింగముపంతులుగారు” ను ముఖ్యములు. భావ విస్ఫురణమునందును
భాషాసౌష్ఠవమునందును నా నైలి కిటీవలఁ గలిగిన పరిణామ
మీ కడపటి యుపన్యాసమునఁ గాన నగును.

ఈ సంవత్సరమున దసరా సెలవులలో నొక పరిచితునితోఁ
గూడి నేను నెల్లూరు మండల దక్షిణ దిగ్భాగమందలి గ్రామములు
కొన్ని చూచివచ్చితిని. చెంగల్పట్టు జిల్లాకుఁ జేరిన గ్రామమైన
ఈ గాయవారిపాలెపుఁ బ్రజలు తెలుఁగువారె. వీరిలో రాజులు
ప్రముఖులు. అచట ఆంధ్ర వైష్ణవ బ్రాహ్మణులును గలరు. చుట్టు
పట్టుల గ్రామములలోఁగూడ నాంధ్రులు గాన వచ్చిరి. ఒక గ్రామ
జమిందారు తెలుఁగు బ్రాహ్మణుఁడె.

ఈ సంవత్సరము నూతనముగ బెజవాడలో స్థాపింపఁబడిన
“ఆంధ్ర విశ్వవిద్యాలయ” ప్రథమసభ సెప్టెంబరు ౯-వ తేదీని జరి
గెను. కళాశాలాధ్యక్షుఁడ నగుటచేత నద్దాని సభ్యులలోనే నొకఁడను.
ఆ సందర్భమున నేను బెజవాడ పోయి వెనుక నచట నుద్యోగ
మున నుండు కాలమునాటి స్నేహితులను గొందఱిని జూచితిని.
ధన్వాడ అనంతముగారు, వారి పెద్ద కుమారుఁడు డాక్టరు రామ
చంద్రరావుగారును నా కాసభలోఁ గాన వచ్చిరి.

అక్టోబరు సెల సెలవులలో నేను గోదావరిజిల్లా పోయి,
నరసాపురము భీమవరము గ్రామములలో నుండు సోదరులను తక్కిన
బంధువులను జూచితిని. నా భార్యకు మిగుల జబ్బుగ మండె నని
నా కాదినములలో నెల్లూరునుండి తంత్రి వచ్చుటచే నందఱుము
నలజడి నొందితిమి. తమ్ముఁడు వెంకటరామయ్య, చెల్లెలు కన

ఆత్మ చ రి త్ర ము

కమ్మయను నాతో నపుడు బయలుదేటి నెల్లూరు వచ్చిరి. మన్మథు జ్వరము మరల తగులుటచేత నాభార్య మిగుల బలహీన యయ్యెనే గాని, ప్రబలమగు వ్యాధి కామె లోను గాలేదని వైద్యుడు మాకు లల్లాగారు చెప్పిరి!

గతసంవత్సరము నేను వ్రాసిన “రాజేశ్వరి” డిసెంబరు నెలలో నెల్లూరునందలి ఆంధ్రరంజనీముద్రాలయమునఁ బ్రచుర మయ్యెను. ఇది ‘కమలాక్షి’ కంటెను జిన్నదగు నవల. వీరేశ లింగమహానుజులనాటి రాజమహేంద్రవరపరిస్థితులు చిత్రించు టయె దీని ముఖ్యద్దేశము. కథాసంవిధానమందును, రచనాప్రణాళికయందును మంచిమార్పులు కొన్ని నూచించి, యీ గ్రంథ మునకు రుచిరత నాపాదించిన మదీయమిత్రులు, విమర్శనకళా మళలులు, బ్ర. శ్రీ. పండిత దుర్భా సుబ్రహ్మణ్యశర్మగారికి నా కృతజ్ఞతాపూర్వక నమస్కృతు లాచరించితిని.

ఈపుస్తకప్రారంభపుఁ బుటలలో మా చెల్లెలు కామేశ్వరమ్మ ఛాయాపటమును ముద్రించి, ఆమె కీ కథ నిట్లు కృతి యిచ్చితిని:—

తే. గీ. “మాకుఁ గడగొట్టు చెలియలై మహి జనించి

వరగుణంబులఁ జెలువారి పరువమునన

శిశులతో భర్తతో దివిఁ జేరిననతి

కిత్తు నీకృతిఁ బ్రీతిఁ గామేశ్వరికిని”

నెల్లూరు దండువారి వీధిలో మా బస కెదురుగ నొక ప్రాంత యింట దోరనాల కనకమ్మయను పెదమునలి వై శ్యవితంతు వుండె డిది. ఆమెకుఁ గల యేకపుత్రికయు, మమమరాలు నామె కన్నుల యెదుటనే చనిపోయిరి. ఈమె యనుదినమును జాలనేపు మాయం

టికి వచ్చి కూర్చుండుచు, నా భార్యతో ముచ్చటించుచు, కాలము గడుపు చుండెడిది. ఆమెకుఁ జేత నైనంత సాయము చేయుచుండు వారము. ౧౯౨౫-వ సంవత్సరాంతమున నామె కాలధర్మము నొందెను, చనిపోవునపు డామె కొంచెము సొమ్ము నా భార్యచేతి కిచ్చి, దానితోఁ దన పేరిట నే ధర్మకార్యమైన నెలకొల్పుఁ డని కోరెను. కావున ౧౯౨౬-వ సంవత్సరము అక్టోబరు నెలలో ఆమె పేర ట్రంకు రోడ్డుమీఁద పశువులు నీరు ద్రావుట కనువగు నీటితోట్టి నొకటి పురపాలకసంఘము వారిచేఁ గట్టించి, అద్దాని ముఖఫలకముమీఁద “దోరనాల కనకమ్మధర్మము” అని వ్రాయించితిని. ఆడిశెం బరునెలలో మా తమ్ముడు కృష్ణమూర్తి సకుటుంబముగ చెన్నపురి పోవుచు, మార్గ మధ్యమున నెల్లూరునఁ గొన్ని దినములు నిలిచెను. అంత మా చెల్లెలితోఁ గలిసి వారందఱును చెన్నపురి వెల్లిరి. న్యాయ నాదిపరీక్షలో మొదటితరగతిని మా తమ్ముఁ డపుడు జయ ముందెను. నెలవులలో మేము గుంటూరు వెల్లి వచ్చితిమి.

౨౨ నెల్లూరు గాలివాన

మాతనముగ స్థాపిత మయిన కళాశాలలో నా కిత్రుడు పూర్తిగఁ బనులున్నను, ఎటులా తీజికచేసికొని, కథలు వ్యాసములును వ్రాయజుచువచ్చితిని. నాకు వలసినంత వ్యవధానము లేకుండుటయ్యె యాకాలమున నేను చిన్నకథ లల్లుట కొకకారణము. చిన్నకథలని నేను వారిరచనమున నశ్రద్ధఁ జూసువాడనుకాను. కథాచమత్కృతి యందుఁగాని, శైలిసాగునవఁగాని డోలోపుము గవఁబడినను, దానినిఁ జూలగించువఱకును, నాకుఁ దోచెడిదికాదు! మొదటిప్రతి వ్రాసిన కొన్ని దినములకుఁగాని నాకథ సిద్ధమయ్యెడిదికాదు. కథ నెన్నిమాఱులో

ఆత్మ చ రి త్ర ము

నేజదివి, వ్రాసినశుద్ధప్రతులను నేను దిద్దుకొనుచు మిత్రులకుఁజూపి దిద్దించుచు, ఇట్లు కథ నునుపుదేటువఱకును దానిని సవరించుచునే యుండెడివాఁడను. చిన్నకథకైన నేనిట్లు పెద్దపాటుపడుచుండువాఁడను. రచయితను వానిమిత్రులనే రంజింపఁజేయనేరని రచనము, పత్రికలలోఁ బ్రచురమై, రచ్చకెక్కి, బాధ్యతారహితులగు పాఠకుల తలల కెటు లెక్కిగలదు? పత్రికలోఁగాని పుస్తకరూపమునఁగాని ప్రచురమగు రచనము నాసొంతసొత్తు కాదనియు, జనరంజకమగు భావతోను భావములతోను విలసిల్లవలెననియు నామతము. పెద్దఁగుఁ జిన్నలకు, విద్యావంతులకు విద్యారహితులకు నందఱకును హృద్యమగు కథాసంవిధానమునఁ జెలంగి, పెటుకు పెలవములుగాని లలితపదముల తోఁగూర్చిన కథయొ కథయని యెంచువాఁడను. వాడుకభాష యని యును, గ్రంథస్థభాషయనియును భేదములు భాషపట్ల నంతగఁ గలిపించుకొనువాఁడను కాను. కాని, పలికెడిపలుకుకంటె వ్రాసెడి వ్రాత చిరస్థాయి గావున, అద్దాని యాకారమును జీర్తించువిషయమున రచయిత తగిన జాగరూకత వహింపవలెను. వ్యాకరణ నూత్రము లల్లంఘించుటయు, శ్రుతి కట్టుప్రయోగము చేయుటయు వ్రాయస కానియందు పెద్దలోపములు. మన జీవిత పద్ధతివలన లోకమందఱి నైతికస్థితికిని, మనరచనవలన భాషానైర్మల్యమునకును గళగిక మా పొదిల్లకుండ మెలంగుట మానవధర్మమని నేను విశ్వసించువాఁడను. ఈ ప్రణాళిక ననుసరించియే నే నెప్పుడును రచనమునకుఁ దొడంగు వాడను. నా నియమములకు వ్యాఘాతము గలుగకుండ నాకు సాయ మొసంగిన మిత్రబృందమునకు నే నెప్పుడును కృతజ్ఞుఁడను.

౧౯౨౭-వ సంవత్సరారంభమున నా “చిత్రకథామంజరి” రెండవ భాగము మద్రాసున ముద్రిత మయ్యెను. వీనిలోని వన్నియు

స్వతంత్రకథలే. ఒకటి ఆంధ్రపత్రిక సంవత్సరాది సంచికలోను, మిగిలి నవి భారతి, దీనబంధు, పుష్కరిణి, కృష్ణా పత్రికలలోను, ఇదివఱకే ప్రచురింపబడెను. ఇదివఱకు నేను హాస్యరసకల్పనతో కథారచనము చేయలేదు. ఈ పుస్తకములోని 'గణేశము,' 'బ్రహ్మానందము' నను కథలు హాస్యరసయుతములు. ఈ విషయమై నా ప్రయత్న మెంతవఱకు సఫలమయ్యెనో చదువరులే నిర్ణయింపగలరు. 'గోపాలము,' 'రావి యారాటము,' 'బిళ్ల గన్నెరు పూవు' లలో కరుణారసమే ప్రధానము. 'బ్రహ్మానందము,' 'దేవయ్యశోధన' లలో ప్రకృతమున మనదేశమును గలంచెడి బ్రాహ్మణ బ్రాహ్మణేశ్వర సమస్యను జిత్రించితిని. హిందూ ముస్లిము సమ్మేళనమును నూచించునది 'మంతాజముత్యము' కాకినాడ యందలి దేశీయ మహాసభ మిషగాఁ గొని యల్లిన ప్రేమకథ 'పార్వతి యనుతాపము'. కేవలము స్వవిశేషమునకే కల్పించుకొనిన చిన్ని కథ 'కళ్యాణి.'

మొదటి భాగమునందలి కథల వలెనే యినియును వేఱు వేఱు లక్షణములు దాల్చియున్నవి. 'బిళ్ల గన్నెరుపూవు' క్రొత్తరకపు విషాద కథ యని కొందఱు మిత్రుల మతము. 'పులిహాస' తుదిని నూచితమైన దండకవిలేను దనకుఁ జూపెదరాయని యొకనాఁ డొక క్రొత్తమనుజుఁడు నెల్లూరులో మాయంటికి వచ్చి యడిగెను! ఇట్టి కోరికనె తెలియఁ బఱుచుచు నా మిత్రులు రా. సా. గిడుగు రామమూర్తి పంతులుగారు నా కొక లేఖ వ్రాసిరి! కథాచమత్కృతిచే చదువరులను మోసగించుటయే రచయిత ముఖ్యోద్దేశము గావున, "మిమ్మును మోసగించిన నా గెలుపునకు సంతసించితి నని" న్నేమితులు రామమూర్తిగారికి నేను బ్రత్యుత్తర మిచ్చితిని.

ఆత్మచరిత్రము

దేవయ్యశోధనను వ్రాసి, బ్రాహ్మణ బ్రాహ్మణేతరకక్ష లనెడి కందురీగల గుమిని గడల్పుచుంటి నని నామిత్రులు కొంచెము భయపడిరి! కాని, ఆ కథయంగును 'బ్రహ్మనందము' నందును వారి సందియములకు వలయు సమాధానము గలదు. సద్భావము గల రచయిత యెన్నఁడును పక్షపాతబుద్ధి వహింపఁడు. లోకవిశేషములందలి సత్యమును బ్రదర్శించుటయే యతని పని కాని, దుఃఖభంగురమగు జాతి మతవైషమ్యములతో నతనికి జోక్యము లేదు. "పార్వతి యనుతాపము" రచనాచమత్కృత్యయందును, భాషాసౌష్ఠ్యవము చేతను, నారచనము లన్నిటిలోను మిన్నయని నా యనుంగుమిత్రులిరువురి యభిప్రాయము.

“ప్రేమాతిశయమునఁ జెంచిన మమ్ము
దుఃఖవారిధియందుఁ ద్రోచి తానైదు
వత్సరంబులకె జీవము వాసి దివికిఁ
జనిన మాచిన్నిపాపని కిది యిడుదు”.

ఇట్లు లనుచు నేను, “ఎవ్వని అకాలమరణమువలన జనించిన యపారదుఃఖము నుపశమింపఁజేసికొన నాచేత నీకథలు కల్పితములయ్యెనో, ఎవ్వని జీవితస్మరణయే యిటీవల నాచే విరచితములగు 'ట్టికథలకు సందర్భములు వెలయించెనో, అకాలమృత్యువు నాతఁబడిన యా మాగారాపు చిన్ని మేనల్లుని కీకథలపాత్ర మంకిత మొనర్చి యొకింత మనస్సంతృప్తిఁ గాంచుచున్నాఁడు” అని యీపుస్తకవీతికయందు వ్రాసితిని.

కొలఁదికాలములోనే మే మిహనగరమును విడువ నున్నారమని యెఱింగి నేను, మేము నివసించెడి దుండువారివిధిలో నాభార్య శోధిక

౨౨. నెల్లూరు గాలివాన

మీద నామె పేరిట నొక నీటికొళాయి స్తంభము కట్టించితిని. “రాయసం
రత్నమ్మగారిధర్మము” అని యందలి ముఖఫలకముమీదఁ
జీతంపఁబడియెను.

ఈ సంవత్సరము మార్చి నెలలో మా మేనల్లుడు బుచ్చిరామ
య్యకు సన్నిహితజ్వరమువచ్చి మూడువారములు నేధించెను. వ్యాధి
యింటిలోని యితరపిల్లలకు సోకకుండ మేము జాగ్రత్తపడితిమి.
దంపతుల మిరువురమును రాత్రులు నిద్దుర గట్టిపెట్టి, రోగికిఁ బరి
చర్యలు చేసితిమి. దైవానుగ్రహమునను, ఋషిసదృశ శీలుఁడగు
శ్రీమాతులుల్లా వైద్యశిఖామణి వైద్యప్రభావమునను రోగి యొక
నెలలోనే పరిపూర్ణారోగ్యవంతుఁ డయ్యెను.

ఇదివఱకు ఆంధ్రమండలములలో బ్రాహ్మమతప్రచారము
సలిపి, సేత్రావరోగము గలిగి యిపుడు మంచమెక్కిన హేమచంద్ర
సర్కారుగారి సంరక్షణమునకై నేను గొంత ధనసాహాయ్యము
చేసితిని. నా మిత్రులు, కవిపుంగవులునగు బ్ర. శ్రీ. చిలకమర్తి
లక్ష్మీనరసింహముగారి వష్టిపూర్తి సందర్భమున వెలువడిన వారి
సంపూర్ణగ్రంథావళికి నా శక్తికొలఁదిని తోడుపడి, సంతుష్ట
హృదయుఁడ నైతిని.

ఆ సంవత్సరము వేసవి నెలవులలో వెలిచేరులో మా బావ
మఱుదియింట జరిగిన రెండు శుభకార్యములలో నొకటి, జబ్బు
పడి లేచిన బుచ్చిరామయ్య కుపసయనమహోత్సవము. ఆతనిని
మరల సంపూర్ణారోగ్యవంతునిగఁ జేసి, తలిదండ్రుల కొప్పగింపఁ
గలిగినందుకు మేముభయాలము ముద మందితిమి. ఆ వేసవిని నా
భార్య, కొండ వేంకటప్పయ్యగారి పత్నిపుత్రికలతో బెంగుకూరు

ఆత్మచరిత్రము

వెళ్లి, ఆ చల్లని ప్రదేశమున కాలము గడిపెను. నేను మా తమ్ముని తోను, అతని పిల్లలతోను భీమవరమునందుండి, అచట మా సోదరులము గట్టుచుండు క్రొత్తయింటి పనులు పూర్తి చేయించుచుంటిని. ఆ సంవత్సరము విజయదశమిపండుగనాడు ఆ గృహప్రవేశ మహోత్సవము జరిగెను.

ఆంధ్రవిశ్వవిద్యాలయమువా రిపుడు తమపరీక్షలు చేయఁ దొడంగి, ఇంటరుమీడియేటుపరీక్షలో నాంగ్లసాహిత్యమున నన్నొక ముఖ్యపరీక్షకునిగ నియమించిరి.

ఆ సంవత్సరము అక్టోబరు నెల చివరభాగమున నెల్లూరులో పెద్దతుపాను సంభవించెను. మేముండెడి యింటిసామ నుకొట్టులా నింటనుండు చిన్న పెద్దలందఱును ఆరాత్రి తల దాచుకొంటిమి. మా మఱుదలు చామలమ్మ కుమారుని కడపటిపిల్లవాడు, కొన్ని నెలలవాడు, వానియక్క లిద్దఱును, తల్లియును, మాతోనే యుండిరి. గాలితాకుడున కింటిపెంకులు దొరలిపడుచుండెను. దూరపుచెట్ల కొమ్మ లెగిరివచ్చి గుమ్మములయొద్ద పడుచుండెను.

పది నిమిషముల కొకమాటు గాలిపొచ్చుచు, బండిపోటు దొంగల గుమివలె తలుపులు గుభేలున గొట్టుచుండెను! ఆరాత్రి మేము జీవించునుని తోపలేదు. తెల్లవాటునప్పటికి పురమంతయు మ్రోడుపడిన వృక్షమువలెఁ దోచెను. ఎచటఁ జూచినను పడిపోయిన గోడలు, కూలిపోయినచెట్లు, రాలినకొమ్మలు రెమ్మలును! ఈ గాలి వానను వినించుచు “మద్దుకృష్ణ” అను నొక కథను వ్రాసి, “భారతి” కంపెత్తిన, దీనిలో ప్రకృతి వైపరీత్యమునకుఁ బ్రతిగా మనుజుల ప్రేమము వర్ణింపఁబడియెను.

౨౨. నెల్లూరు గాలివాన

ఈ గాలివానవలన నెల్లూరుపురము పాడుపడెను. మా కళాశాల కమితనష్టము వాటిల్లెను. చుట్టుపట్టులనుండి యిండ్లు వాకిండ్లు పోయినవాండు తండ్రోపతండములుగ వచ్చి, కళాశాల నసారాలలో నివసించిరి. కొన్ని దినములవఱకును వా రెచటికిని గదలనేరకుండిరి. వారు వెడలిపోయినప్పట్లు, ఎంత పరిశుభ్రపఱచినను, అడుగుపెట్టుట కాప్రదేశ మయోగ్యముగ నుండెను. ఇంతలో జనసమ్మర్థముచేత పట్టణమున విశూచియారంభమయ్యెను. ఏవీధులలోని చెత్త చెదారము లందె నిలిచియుండెను. పురపాలకసంఘమువారి పరిచారకులు తమ పనులు మానివేసిరి. పట్టణము బొత్తిగ వానయోగ్యము గాకుండెను.

కొన్ని దినము లపుడు కళాశాల మూసివేసి, మేము గుంటూరు ఏలూరు పురములు వెడలిపోయితిమి. చుట్టుపట్టుల కళాశాలలలోని విద్యార్థులు కొందఱు అపుడు, గుంటూరు కళాశాల కేతెంచి, ఆటలలోను, నుపన్యాసములలోను నొండొరులతో పోటీలు సలిపిరి. గుంటూరుకళాశాలలో ఉపన్యాసముల పోటీలు జరుపు సంఘమునకు నే నధ్యక్షునిగ నియమింపబడితిని. అపుడు రాజమండ్రి కళాశాలా విద్యార్థులు గెలుపొందిరి. వారలలో మా తమ్మునికుమారుడు నూర్యనారాయణ యొక్కడు.

ఆ సంవత్సరము నవంబరు తుదివారమందు ఆంధ్రవిశ్వవిద్యాలయమునకు కేంద్రస్థానము నిశ్చయించువిషయమున మద్రాసు శాసనసర్వస్థానబయెదుట సాక్ష్యమిచ్చుటకుఁ గొందఱు కోరఁబడిరి. వారిలో నే నొకఁడను. రాజమండ్రినగరమె యీ గొప్పగౌరవమునకుఁ దగియున్నదని నేను గట్టిగఁ జెప్పితిని. కొందఱు బెజవాడ యనియు, కొందఱు విశాఖపట్టణము, అనంతపురముననియుఁ జెప్పిరి.

ఆత్మచరిత్రము

నెల్లూరుమండలమున గాలివానకు నిస్సహాయు లయిన పిల్లలను సంరక్షించుటకై శరణాలయ మొకటి స్థాపింప నెంచి, మిత్రులము కొందఱు ఇనకా చెంచయ్య, జానకీబాయిగార్ల ద్వారా ధర్మసంస్థ నొకటి యారంభించితిమి. పాప మీ యిసకాచంపతులు శ్రమయనక, దిక్కులేని పసిపిల్లలకు భోజనాదిసౌకర్యము లొనగూర్చిరి. అంత నీసంస్థ సుద్ధరింప పురప్రముఖు లొక సమాజముక్రింద నేర్పడిరి.

౬-వ డిసెంబరున ఆంధ్రవిశ్వవిద్యాలయసభ సమావేశమై, పరీక్షనిచ్చినవారలకు పట్టము లొసంగిరి. శ్రీ గవర్నరుగా రధ్యతులు. శ్రీ రఘుపతి వెంకటరత్నమునాయుడుగారికి డాక్టరుదిగుదము నొసంగుడని బందరు నోబిలుకళాశాలాధ్యక్షుడు జానువ్వును దొర యాంగ్లమునను, వేదము వెంకటరాయశాస్త్రిలుగారికి “కళాప్రపూర్ణ” అను బిరుద మీయుడని యాంగ్రమున నేనును అసమయమున సుపన్యాసములు చేసితిమి.

ఆ డిసెంబరునెలలో నేనును కొందఱు నెల్లూరుమిత్రులును, మేము నూతనముగ నెలకొల్పిన శరణాలయములో దీనబాలురను బాలికలను జేర్పించుటకై చుట్టుపట్టుల గ్రామములకుఁ బోయివచ్చితిమి. ఇట్లు శరణాలయమున సుమా రిగువదిపిల్లలు చేరిరి.

డిసెంబరు చివరభాగమున మద్రాసులో దేశీయమహాసభ జరిగెను. దీనితోఁబాటు సంఘసంస్కరణసభలు మున్నగునవిమాడ జరిగెను. నేను భార్యయు, తమ్ముడు వెంకటరామయ్య, ముఱుగులు శ్యామలాంబయు చెన్నపురి పోయితిమి. దేశీయసభలో సభ్యురాలగు చామాలమ్మ కొకకుటిర మీయఁబడెను. అందు మేము వంటచేసికొని భుజించి నివసించితిమి. కాంగ్రెసులో పరిపూర్ణ స్వాతంత్ర్యమును గుఱించిన తీర్మాన మామోదింపఁబడెను.

౨౮. ఉద్యోగవిరామము

౧౯౨౮-వ సంవత్సర ప్రారంభమున గూడూరులో మండల

విద్యాశాలలకు సంబంధించిన యాటలపోటీలు జరిగెను. ఆసమయమున నేను గూడూరు వెళ్లి, మాపిల్లలకుఁ బ్రోత్సాహము గలిగించితిని.

నేను గుంటూరుకళాశాల వీడి నెల్లూరునకు వచ్చునపుడె, యిచట నైదువత్సరములు మాత్రమే యుండి యంతట నుద్యోగ విరామముచేతు నని మనస్సున సంకల్పించుకొంటిని. నెల్లూరుపురమున కళాశాలను నెలకొల్పి, దాని నభివృద్ధికిఁ గొనివచ్చుట మిగుల ప్రయాసకరకార్య మయ్యెను. ౧౯౨౦-వ సంవత్సరమధ్యమున పదునెనిమిది బాలురతో నారంభమయిన కళాశాల, ౧౯౨౮-వ సంవత్సరమున సుమారు ౨౦౦ విద్యార్థులతో విరాజిల్లుచుండెను. ప్రతిసంవత్సరమును పెక్కిండు ఇంటరుమీడియేటు పరీక్షలో గెలుపొందుటయొగాక, వీరిలోఁ గొందఱు మొదటితరగతిలోఁగూడఁ గృతార్థు లగుచువచ్చిరి. బోధకులును తగిన నైపుణ్యానుభవములు గలవారలే.

విద్యాబోధనమందు కళాశాలాపరిస్థితు లిట్లు ప్రోత్సాహకరముగ నుండినను, అర్థికవిషయముమాత్రము మిక్కిలి యసంతృప్తి కరముగ నుండెను. కళాశాలకగు వ్యయములో విద్యార్థులజీతములు పోఁగా, మిగిలినదానిలో కొంత దొరతనమువారును, తక్కినది కళాశాలాధిపతులగు శ్రీ వెంకటగిరిరాజువారును వహింపవలయును. కళాశాల కేటేటఁ గావలసిన పుస్తకపరికరాదుల కగు వ్యయములో సగము దొరతనమువారును, మిగిలినది రాజుగారు నీయవలయును.

ఆత్మచరిత్రము

ఇట్లు క్రమముగ జరిగిననేకాని, కళాశాలలోని పని సరిగా నడువ నేరదు. దొరతనమువా రిచ్చు ధనము సంవత్సరాంతమునఁగాని రాదు. రాజాగారి పెట్టుబడి మాత్రము నెలనెలయును సరిగ వచ్చినఁగాని, ఉపాధ్యాయులకు నెలజీతములు స్వకమముగ ముట్టవు. జీతములు సరిగా లభింపని యుపాధ్యాయులచేతను నేవకులచేతను పనులు గైకొనుట సులభముగాదు. మే మెన్నిమాటులు మొఱిలిడినను, సకాలమున నుపాధ్యాయులకు జీతము లందఁజేయు విషయమై కళాశాలా పాలకవర్గమువారును, శ్రీ రాజాగారును నుపేక్ష చేయుచునేవచ్చిరి.

ఇదిగాక, కళాశాలను శాశ్వతసంస్థగ నిలుపఁగోరితిరేని, దానికి వలయు మూలధనము నొసంగుఁ డనియు, అందు బి. యే. తరగతులు కూడఁ జేర్పించుఁడనియును, శ్రీ రాజావారికిఁ బలుమాటు మనవిచేసి తిమి. ఇవి రెండును తమకు సమ్మతమై యని శ్రీ రాజాగారు పలు మాటు నెలవిచ్చినను, ఆ ప్రకార మమలుమాత్ర మెప్పటికిని జరుగ దయ్యెను. ఈ రెండుమార్పులును గలిగి కళాశాలకు స్థిరత్వమేర్పడెనను సువార్త వినినవెంటనే యుద్యోగవిరామము చేయ నేనిటీవల నిశ్చయించు కొంటిని. నేను సంవత్సరము లిట్లు లెక్కపెట్టుకొనుచుండినను, కళాశాల యాధి కపరిస్థితులలోమాత్రము మార్పేమియుఁ గలుగలేదు! కళాశాలకు స్థిరత్వమేర్పడిన శుభవార్త విని యుద్యోగము మానుకొను భాగ్యము నాకిక లభింపనట్లు స్పష్టమయ్యెను. ఇదట వచ్చెడి జీతము మీఁదనే యాధారపడవలసిన యవశ్యత నాకిప్పుడు లేకుండెను. నేనిది వఱకు సంపాదించిన భూములమీఁద సంవత్సరమునకు జేయిరూపాయి లకుఁ దక్కువగాని యాదాయము వచ్చుచుండెను. నివసించుటకు గుంటూరు భీమవరముపట్టణములలో విశాలగృహములు గలవు. వఱకు సుమరలి, శత్తులుడిగిపోవుచున్న మేము ధనకాంక్షచే నింకను పర

దేశప్రవాసముచేయుట యుక్తముగాదని నాభార్య పలుమాటు నన్ను హెచ్చరించెను. నాశక్తియుక్తుల నిక గ్రంథరచనాది దేశహితైక కార్యములకు వినియోగించుట కర్తవ్యమనియు, కనీసము హాయిగ నేను విశ్రాంతి ననుభవింపవలసినతరుణ మిపుడు వచ్చెననియును నేను దలపోసితిని. కావున ౧౯౨౮-వ సంవత్సరము ఫిబ్రవరి నెలలో నా పనికి రాజీనామా నిచ్చినను కాకితమును కళాశాల కార్యదర్శి శ్రీ నరసింహాచార్యులుగారిచేత వేసితిని. ఇట్లు చేయవలదనియు, కనీస మిక రెండుమూడు సంవత్సరములు నేను కృషిచేసినచో కళాశాలా పరిస్థితులు చక్కపడుననియు ఆయన నొక్కిచెప్పెను. నేనందుల కియ్యకొనలేదు. పిమ్మట జరిగిన పాలకవర్గమువారి సభలోఁగూడ సభికు లిదేయభిప్రాయమును వెలువరించిరి. ఉద్యోగవిరామమే నాకు వాంఛనీయమని నేను గట్టిగఁ జెప్పితిని. పాలకవర్గమువారంత దీనికి సమ్మతించి, నేను కళాశాలకుఁ జేసిన కృషి నభినందించుచు, తీర్మానము చేసికొనిరి. అంతట మెయి ౧-వ తేదీన నేను కళాశాలాధ్యక్షతా భారమును కార్యదర్శి కొప్పగించి, నాసామానులు పుస్తకములును రెయిలులో పంపివైచి, సకుటుంబముగ గుంటూరునకు బయలు దేటితిని.

జూలై నెలలో నేను మరల నెల్లూరు సందర్శించితిని. అపుడు నెలవులలో జీతము గైకొనుట, కళాశాలాధికారు లిడు విందు నార గించుట, విద్యార్థి లొసఁగిన విజ్ఞాపనపత్రిక నందుకొనుటయును, నేను జరిపిన కార్యప్రణాళిక. ఎనిమిది నెత్సరము లీ పురమున నివ సించి, కన్నబిడ్డనువలెఁ గడు శ్రేమమున నీ కళాశాలను బెంచి, ఇప్పుడు నేను విశ్రాంతిని గైకొంటిని. నా శిరమునుండి హిమాలయ పర్వతమును బోలిన యొక మహాభారము తొలగిపోయెను!

ఆత్మచరిత్రము

దైవానుగ్రహమున ముప్పదిరెండు సంవత్సరములు ఉపాధ్యాయునిగ నుండి, న్యాయపథము వీడక నా విద్యుక్తములు నెరవేర్చి, ఇంత కాలమునకు విశ్రాంతి గైకొంటినని నే నమితానందభరితుడ నయితిని. నన్ను రూపాయిల మాసవేతనముతోఁ గూడిన కళాశాలాధిపత్యము, ఆయున్నతపదవి కనుబంగములగు నుపవేతనములు గౌరవోద్యోగము లన్నియు సంతరించెనని నామనస్సున కిపు డానంతయు వంత లేదు! రణరంగమునఁ బోరుసల్పి వచ్చిన సైనికుని వలెను, రంగస్థలమున నాట్యము ముగించిన పాత్రవలెను, నావిద్యాబోధకవృత్తి కార్యకలాప మింతటితో సంతృప్తికరముగ సమాప్తి చేసితినని నే నానందించితిని. నావిద్యుక్తములు నే నెట్లు నెరవేర్చితినిో నే జెప్పుటకంటె, నావిద్యాబోధనలాభ మందిన శిష్యుసముదాయమును, నిరతము నాక్రియాకలాపమునకు సాక్షి భూతులుగ నుండిన సోదర బోధకవర్గమును ప్రస్తావించుట కర్హులు. దైవముఖముఁ జూచియే నాపనులు నెరవేర్చితి నని నావిశ్వాసము. నా విద్యావిషయకమగు కృషి యీశ్వరార్పితమగుఁగాక!

స్వాగతపత్రములు, వీడుకొలు వాక్యములును, భావోద్రేక పూరితము లగుటంజేసి, యుజ్జ్వల ధ్యులంకార భూయిష్టములుగ నుండును. ఐనను, ప్రయాణికుని కింటివారి సాగనంపుఁ బలుకులు పలు మాటు జ్ఞప్తికి వచ్చి యాత్రయం దుద్రేజకములుగ నుండును. నా నెల్లూరు విద్యార్థులు వీడుకొలుపుసందర్భమునఁ జదివిన పత్రముల లోని వాక్యములును, పద్యములును నా కీ సమయమున స్ఫురణకు వచ్చుచున్నవి. పొగడ్తల కన్ని విధములను నితఁ దూరస్థుడను గావలసినవాడ నయ్యును, వారి పలుకులఁ గొన్నియిట నుదాహరించిన నాయహంభావత్వమును జనువరులు మన్నింతురు గాక!

౨౮. ఉద్యోగవిరామము

“* * ఈ చిన్న సంస్థను (కళాశాలను) బ్రోచుట కై మీరు శక్తి వంచనలేకుండఁ బాటుపడితిరి. మీ వివేకదాక్షిణ్యములచే మాభక్తిప్రేమములు మీరు వడిసి రని చెప్పుటలో నతిశయోక్తిలేదు. మీ సునిశితబోధనము, మీ సులభసరళప్రసంగములు, మీ సరసవచోధోరణియు మేమెన్నఁడును మఱువఁ జాలము. * * మీ నిరాడంబర నియమబద్ధ జీవితము, విద్యుక్తములందు మీరు కనఁబఱచిన సద్భావసదుత్సాహములును మా కాదర్శప్రాయము లయినవి. మీ రిపు డీ కర్మకాండ విడిచి, మహాజ్ఞానులరీతిని సాంఘిక సాహిత్యవిషయములందుఁ బాల్గొనుటకును, ఈశ్వరధ్యానతత్పరు లగుటకును, విశ్రాంతిని గైకొనుచున్నారు. * * మీకుఁ జిరాయురైశ్వర్యములును, ఉత్తమోద్యమములందు విజయమును, బ్రసాదింప దేన దేవుని సవినయముగఁ బ్రార్థించుచున్నారము.”

సీ. “ నీయుజ్జనపుటింపు నీభాషణముసొంపు

ప్రియమార నెటు విస్మరింతుమయ్య

నీక్షమాతిశయంబు నీశాంతభావంబు

ప్రియమార నెటు విస్మరింతుమయ్య

నీధర్మనిరతియు నీశిష్య సంప్రీతి

ప్రియమార నెటు విస్మరింతుమయ్య

నీబోధమహిమంబు నీన్యాయ హితదృష్టి

ప్రియమార నెటు విస్మరింతుమయ్య

ఎట్టివేళల కినుక యింతేనిలేక

మాదోసంగుల క్షమియించి మమ్ముఁ బ్రోచు

వరగురుని నిన్ను మేమెట్లు మఱుతుమయ్య?

రాయసము నెంకటశివుడ రమ్యయశుడ!

ఆత్మ చరిత్రము

చతుర్థభాగము

ఆత్మచరిత్రము

చతుర్థభాగము : విశ్రాంతిదశ

౧. తొలిదినములు

నేను విశ్రాంతి కైకొనుటకుఁ గొంత ముందుగా శ్రమతి కమలా భాయి ఛట్టోపాధ్యాయగారు నెల్లూరుపురమునకు విచ్చేసిరి. ఆమె మామేడమీఁదనే విడిసియుండిరి. ఆమె యుపన్యాసము వినుటకుఁ గళాశాలాభవనమునఁ గూడిన మహాసభకు నే నగ్రాసనాధిపతిని. కమలాభాయి తీవ్రమగు వక్త్రీయని నే నాసమయమున గ్రహించితిని.

మేము గుంటూరు ప్రవేశించిన దినములలోనె బెజవాడలో నతివైభవమున శ్రీ దేశోద్ధారక కాళీనాథుని నాగేశ్వరరావు పంతులు గారి భవనమున వారి ప్రియపుత్రిక వివాహమహోత్సవము జరిగెను. నా కాహ్వానము వచ్చుటచేత, అచటి కొకనాఁడు పోయి, విందార గించి, పంతులుగారి నభినందించి వచ్చితిని. దినమున కెన్నిసారులో బంతులు తీర్చి వారిపెండ్లిపందిరిలో నతిఘటు భుజించుచువచ్చిరి. నాతోఁ గూర్చుండువారె వేయిమంది యుందురు. మా కాసమయమున వడ్డింపఁబడిన పిండివంటలకు మితిలేదు. సాయంకాలము సంగీత సభలు జరిగెను. నాగేశ్వరరావుగారిపేరు దేశమున వితరణమునకుఁ బర్యాయపద మయ్యెను.

ఆ త్మ చ రి త్ర ము

ఆ వేసంగిని మేము భీమవరమున మా తమ్ముని యింఁగఁ
గడపితిమి. అపుడు గుంటూరులో కొన్ని మహాసభలు జరిగెను.
గ్రంథాలయసభకు శ్రీ చెన్నాప్రగడ భానుమూర్తిగా రధ్యక్షులు;
పంచమోద్యమమును గూర్చిన మహాసభకు నే నధ్యక్షుఁడను. సభలు
ముగిసిన పిదప భానుమూర్తిగారితోఁ గలసి ఏలూరుమార్గమున నేను
భీమవరము వచ్చితిని.

౧౯౨౨-వ సంవత్సరము వేసవిని మా తమ్ముని పుత్రులలో
నరసింహము నూర్యనారాయణులు బి. యె. పరీక్షలోను, సుబ్బారా
యఁడు ఇంటరుమీడియేటు పరీక్షయందును గృతార్థులయిరి. మొదటి
యిరువురును బి. యలు. నకును, మూడవవాఁడు బి. యె. పరీక్షకును
జదువ నిశ్చితమగుటచేత, వారిని మద్రాసుకొనిపోయి, కళాశాలలలోఁ
జేర్పింపుఁడని నూతమ్ముఁడు నన్నుఁగోరెను. మేమంతబయలుదేలితిమి.
రెయిలులో మేనల్లుఁడు జనార్దనము మమ్ముఁగలసెను. వానికిని పలిచేటి
నరసింహమునకును యల్. యం. పి. తరగతిలో నాప్రయత్నముచేఁ
బ్రవేశము దొరకుటచేత, అతఁడును మాతోనే మద్రాసు బయలు
దేఱెను. రెయిలులో స్నేహితు లనేకులు గానవచ్చిరి.

చెన్నపురి లాయోలాకళాశాలలో సుబ్బారాయని, న్యాయ
శాస్త్ర కళాశాలలో వాని సోదరులను, రాయపురము వైద్యాలయ
మున జనార్దనమును బ్రవేశపెట్టి, లాయోలాకళాశాల కంటియందు
భోజనవసతిగృహమున తమ్ముని కుమారులు మువ్వరకు భోజనవసతిని
గలిగించి, నేను నెల్లూరు వెడలివచ్చితిని.

బంధువులగు పోడూరు వెంకయ్యగా రిపుడు నెల్లూరులో జడ్జి
కోర్టు కిరస్తాదారు. వారియింట నే నిపుడు బసచేసితిని. కళాశాలాధి

కారులు నా కప్పుడు విందొనర్చిరి. విద్యార్థులు వినతిపత్రము సమర్పించిరి. నే నంత గుంటూరునకు బయలుదేఱగా, రెయిలులో సుబ్బారాయడు నా కగఁబడెను. అతనికి లాయెలా కళాశాలలోఁ జదువును, వాని సోదరుల కందలివసతిగృహమున భోజనాదికమును సరిపడకపోవుట చేత, మువ్వురు నాచోటు విడిచిపెట్టిరి. సోదరు లిద్దఱు వేఱు బసలోనికిఁ బోఁగా, సుబ్బారాయఁడు తనకుఁ బ్రియమగు రాజమండ్రి కళాశాలలోనే జదువ నిశ్చయించి యిప్పుడు ప్రయాణమయ్యెను. గుంటూరులో మే మొకనాఁ డాగితిమి. అతనిని రాజమండ్రి యంపి, నేను భీమవరము వచ్చితిని.

భీమవరములోఁ గొన్ని దినములకు వెంకటరామయ్య కొమా రై సీతమ్మ సుఖప్రసవమై మగపిల్ల నానిని గనెను. పాప మీమెకదివఱకుఁ గలిగిన యిద్దఱు పిల్లలును కొంతకాలముక్రిందట చనిపోయిరి. కొన్ని దినము లచట మేము నిలిచి, పిమ్మట గుంటూరు వెడలివచ్చితిమి.

కళాశాలలోనియుద్యోగమును నే నింతటినుండి విరమించుకొని నను, పిమ్మట రెండువత్సరములవఱకును నేను ఇంటరుమీడియోటు పరీక్షాధికారిగనే యుంటిని. అందుచేత నాచేతికఁ గొంతపనియును, జేబులో కొంత డబ్బును గనఁబడుచుండెను.

ఉద్యోగవిరామము చేసినను, నా కొక్కొక్కప్పుడు మనశ్శాంతి యంతగలేకుండెను. నేను గుంటూరులోఁ గట్టించిన “శాంతినిలయ” మను ధర్మాలయము అన్ని విధములగు సభలకు నుపయోగింపవలె నని నేను నిశ్చయించుటచేత, గుంటూరుప్రార్థనసమాజమునా రలుకఁజెంది, ఆందు తమ సభలు జరుపమని సమ్మెకట్టిరి! “శాంతినిలయము” తఁ గొంతకాల మూరకయే యుండెను. వార్తాపత్రికలు పెట్టి యందుఁ జదువుకొనుచుందు మని యొక సమాజమునా రనుటచేత, వారి కందుఁ

ఆత్మచరిత్రము

బ్రవేశము గలిగించితిని. కాని, కొంతకాలమున కాసంస్థనిలిచి పోయెను. గుంటూరు “యువజనసాహితీసంఘము” వారి రంత “శాంతి నిలయము” లోఁ దమ పుస్తకభాండాగారమును బెట్టుకొనుటకు నేనంగీకరించితిని. నేను నెల్లూరున నుండు చివరకాలమంతయు నేతత్సమాజమువారె “శాంతినిలయము” నుపయోగించుచు వచ్చిరి.

నే నిపుడు విశ్రాంతి గైకొనుటకై గుంటూరు వచ్చి చూచు నపుడు, “శాంతినిలయమును” వీతత్సమాజమువారు వాడుకొనక, ఎపుడును తాళము వేసియె యుంచుచు వచ్చిరి! స్థలము విశాలమైనను, అందుఁ గట్టఁబడిన యిల్లు చిన్న దగుటచేత, అది యే పెద్దసభలకును బనికిరానట్లు నాకిప్పుడు స్పష్టమయ్యెను. ఇపు డది పెంపుచేయుటకు నాయొద్ద ధనములేదు. ఎందునకును కొలగాని యిట్టి ధర్మశాల నుంచుటకంటె, దీనిని విక్రయించి యాధనమును “ఆంధ్రవిశ్వ విద్యాలయము” వారి కొనగినచో, దానిమీఁద వచ్చునట్టితో వారు పేదవిద్యార్థులకు సంవత్సరవేతనము లిచ్చుచు, ధర్మము నిట్లు శాశ్వతసంస్థగ నడుపఁ గలరని మిత్రులు కొండ సంతకటప్పయ్యగారు నేనును దలంచితిమి. ఆంధ్రవిశ్వవిద్యాలయాధికారులతో నేనీ విషయ మున నుత్తరప్రత్యుత్తరములు సాగించితిని.

ఈ సంగతి నేను “యువజనసాహితీసంఘము” వారి యువోగ్యులు కొందఱితోఁ జెప్పి వేసి, మండిరమును త్వరలో భాగ్య చేయుఁడని కోరితిని. వారికిఁ దమ సంస్థను నడపుకొనుటయం దాసక్తి లేదుగాని, నా సంతకటప్పయ్యగారు విఘాతము గలిగించుటకు వలయు శక్తి యుక్తులుమాత్రము లేకపోలేదు! నా సంతయుపయోగము నకై నే నీ మండిర మమ్మివేయ నెంచితి నని వారు ప్రతీతి కలిగించి,

ఎటులైన నీ ధర్మమును దమపురమునకే దక్కునట్లు చేయఁగోరి, వా రెంతకాలమునకును మందిరమును ఖాళీ చేయకుండిరి ! నేను మందిరమునకు ధర్మకర్తనని యొప్పుకొనినచోఁ దాము వెడలిపోయెదమని వా రిప్పుడు వర్తమానముఁపిరి ! నే నేమిచేయుదును ? వారిమీఁద నే నిపు డభియోగము తెచ్చిట కొకవేయిరూపాయలు కావలయునని న్యాయవాదులు చెప్పిరి ! కావున నెటులైన వారి నచటినుండి యంపి వేసి, “శాంతి నిలయమును” పురధర్మకార్యములకు బాహాటముగ వినియోగింపఁగోరి, నేను వారికోరికచొప్పుననే చేసితిని. ౧౮-౧-౨౯ వ రేదీని “శాంతినిలయము”ను గూర్చి నే నొక దస్తావేజు వ్రాసి రిజిష్టరి చేయించితిని. నా జీవితకాలమున నే నొక్కఁడను, పిమ్మట పురప్రముఖులలో మువ్వరును, దానికి ధర్మకర్తలుగ నుండురనియు, ఆ గృహము నిరర్థకమగునపుడు దాని నమ్మివైచి, ఆధనముతో నీ ధర్మమును బోలిన వేఱేదైన ధర్మమును జరుపవలెననియును నేను విధించితిని. అంత “సాహితీసంఘము” వారు తమ సామానుల నచటినుండి తీసికొనిపోయిరి. కొలదికాలమునకే యీ సంఘ మంతరించెను ! అప్పటినుండియు మందిరము నా యధీనమందె యున్నది. బహిరంగసభలు, ముఖ్యముగ స్త్రీల సమావేశములు నచట బాహాటముగ జరుపవచ్చును.

౧౯౨౨ డిశెంబరులో నేను వెంకటరామయ్యయను నెల్లూరు పెల్లి, ప్రసవమై వ్యాధిగ్రస్తయైన యాతని పెద్దకోడలు సూర్య శాంతమ్మను జూచి వచ్చితిమి. ఆమెకుఁ ద్వరలోనే దేహస్వాస్థ్యము గలిగెను. అప్పుడు జనించిన యర్చకుని సంరక్షణమును గుఱించి వెంకయ్యగారును, వారి సతీమణియును మిగుల పాటుపడిరి.

ఆత్మచరిత్రము

కళాశాల విడిచిన కొన్ని నెలలకు నా కచటినుండి సుమారు ౧౩౦౦ రూపాయల యుపకారవేతన 'మీయబడెను. రెండుసంవత్సరముల క్రిందటనే "రక్షకనిధి" యా కళాశాలలో నేర్పడుట నాకింత చిన్న మొత్తము లభించుటకుఁ గారణ మయ్యెను.

కొంతకాలమునుండి నాకనులు జబ్బుగ నుండెను. ఎన్ని సార్లు సులోచనములు మాగ్చుకొనినను, నాకు లాభము గలుగ నుండెను. ౧౯౨౮-వ సం. డిశెంబరు తుది దినములలో నేను చెన్నపురి పోయి, వైద్యాధికారి ముత్తయ్యగారికిఁ గనులు చూపించితిని. కనులలో పొరలు పెరుగుచుండె నని యాయన చెప్పి, కొత్త సులోచనము లిచ్చెను.

౨. నూతనపరిస్థితులు

మా పెద్దమేనత్త భద్రమ్మగారి మనుమడును, మాతమ్మడును

వెంకటరామయ్య బావమఱియు, మా కాబాల్యస్నేహితుఁ డును నగు మంత్రిరావు వెంకటరత్నమున కారోగ్యము చెడె నని తెలిసి, నేను ౧౯౨౯-వ సంవత్సరప్రారంభమున భీమవరము వెళ్లి, అచటినుండి తణుకు పోయితిని. మా తమ్ముఁడచటనే కొన్ని దినముల నుండి రోగిని గనిపెట్టుకొని యుండెను. ఆ ఫిబ్రవరీనెలలో నె వెంకటరత్నము చనిపోయెను. పాప మతఁడు తన తోడియల్లుని కుమారుని దత్తత చేసికొని యొక సంవత్సరమైనఁ గాలేదు. మంచిభూషణియు, ధన గృహీదులును గలవాఁ డయ్యెను, వీని ననుభవింపక, నడివయస్సున నె యాతఁడు మృత్యువు నాతఁబడెను !

౨. నూతన పరిస్థితులు

రాజకుందె బోధనాభ్యసనకళాశాల ప్రాత విద్యార్థుల సమావేశసమయమున నేనధ్యక్షత వహించితిని. ఆ యేప్రిలు నెలలో వియ్యమ్మగారి భూములవిషయమై మేమిదివఱకు వేసిన వ్యాజ్యము సరసాపుర న్యాయస్థానమున మా పక్షమయ్యెను. అంతట న్యాయాధిపతి తీర్పునుబట్టి, యా వేసంగిని రేలంగి వరిపేడుభూములు మేము స్వాధీనపఱచుకొని, క్రొత్తకవుల్లిచ్చితిమి. మాచిన్న నాడు మాయను భవమునుండి తొలగిపోయిన భూములు మరల నర్ధశతాబ్దము పిమ్మట నిపుడు మావశమయ్యెను !

౨౯-వ సంవత్సరము వేసంగిని మేము భీమవరములో మా క్రొత్తయింట నివసించితిమి. నా భార్యయు నాచెల్లెలు నంతట గుంటూరు పోయిరి. నేను పాలములపని చూచుకొనుచు భీమవరములోనే యుంటిని. భీమవరముప్రాంతములభూములకు తఱచుగ పాటిమట్టివేయవలసియుండుటచేత నప్పడు చాలధనము వెచ్చించి, నేను పాటిపెరడు నొకటి యాగ్రామమునఁ గొంటిని. వేసవి తుదిని నేను మరల గుంటూరువచ్చితిని. ఇంటి మరమ్మతులు చేయించుకొనుచును, విశ్వవిద్యాలయపరీక్షాకార్యములు చేసికొనుచును, నేను కాలముగడిపితిని. తీటికసమయముల నేను చిన్నకథలు వ్రాయుచుంటిని. మా గుంటూరు గృహమునకు ముందు చప్తానొకటి కట్టించితిని. దీనివలన మాయింటి విరివి, సౌందర్యమును హెచ్చెను. పాదులు మొలకలును బెట్టుటచేత, పెరడు దగ్గనీయముగ నుండెను. ఇంటి మందరిబాట మరమ్మతు చేయించి, దాని కిరుకెలంకులను ముండ్రతీగలు వేయించుటచేత, పశువులు ప్రవేశించుటకుఁ గొంత యాటంకము కలిగెను.

౧౯౨౯-వ సంవత్సరము డిశంబరు నెలలో మా పెదతండ్రి కుమారుఁడు వీరభద్రుని మూడవకుమారుఁడు గంగన్న పెండ్లికొ

ఆత్మచరిత్రము

యేలూరు వెళ్లితిమి. అచటినుండి మేము వెలిచేరువెళ్లి, మా బాప మఱిది రెండవకుమారుడు బుచ్చిరామయ్య వివాహమునకు పడవ మీద ఆలమూరు వెళ్లితిమి. పెండ్లి లగ్న సమయమునందే యశీర్వాద ప్రకాశముచేత తలతిరిగి నేను క్రిందబడిపోయితిని! ఐన నొక నిమిషమునకే నాకు స్పృహవచ్చెను. ఆ పెండ్లిలో కొందఱు ప్రాత నేస్తుల దర్శనము నాకు సంప్రాప్త మయ్యెను.

౧౯౩౦-వ సంవత్సరము ఫిబ్రవరి నెలలో నాకు నెల్లూరు కళాశాలాధ్యక్షులగు శ్రీ మామిడిపూడి వెంకటరంగయ్య గారినుండి యాహ్వానము వచ్చెను. ఆ కళాశాలా విద్యార్థి సంఘమువారి వార్షిక సభకు నే నధ్యక్షత వహించితిని. నెల్లూరులోని మిత్రులను తోడి యుపాధ్యాయులను జూచి సంతోషమందితిని.

ఈ సంవత్సరము మార్చిలో మాచెల్లెలి కుమారుడు జనార్దనమునకు మా తమ్ముడు కృష్ణమూర్తి నాలుగవకొమార్తె మాణిక్యాంబ నిచ్చి పెండ్లి చేసిరి. ఆ సమయముననే కృష్ణమూర్తి కుమారుడు బాలనూర్యునికి సుపనయనముకూడ జరిగెను.

౧౯-వ యేప్రిలు తేదీని కొల్లూరులో పాకశాలావిద్యార్థి సంఘమువారి వార్షిక సభకు నన్ను గ్రాసనాధిపతిగఁ గోరిరి. విద్యాబోధకుల ముఖ్యవిధులను గుఱించి నేనా సమయమునఁ బ్రసంగించితిని.

శ్రీ కాశీనాథుని నాకేశ్వరరావు గారితో మాటాడుచు, నే నొక మాసపత్రిక ప్రకటింప నుద్దేశించుకొంటినని చెప్పఁగా అట్లు చేయుటకంటె, తమపత్రికలగు భారతి ఆంధ్రపత్రికలలో నే నెన్ని కథావ్యాసములనైన వ్రాయవచ్చునని వారు పలికిరి. అందువలన నే నప్పటినుండి కొన్ని నెలలు ఆంధ్రపత్రికకుఁ గథలు వ్రాయుచువచ్చితిని



౧౯౩౦. ఎడమనుండి కుడివైపునకు : ౧ పంక్తి. రాయసం సుబ్బారాయుడు, నరసింహుడు, వెంకటేశిపుడు, వెంకటరామయ్య, మేనల్లుడు రామునితో సూర్యనారాయణ.
 ౨ పంక్తి. లక్ష్మీకాంతము, రత్నమాల వెంకటేశిపుడులతో సూర్యకాంతము, కనకమ్మ, నతమ్మ, మాలతి.

౨. నూతన పరిస్థితులు

‘మరశీధరరావు,’ ‘జానకీబాయి,’ ‘మయూరశాస్త్రి,’ మున్నగు కథలు నే నప్పుడు వ్రాసినవియె.

ఆ వేసవి ప్రారంభము నుండియె, మరల దేశమున ‘సహాయ నిరాకరణోద్యమము’ ప్రారంభ మయ్యెను. గాంధీమహాత్ముడు దండి యాత్రకు వెళ్లి, ‘లవణ సత్యాగ్రహము’ నకు దిగుటయె తడవుగా, దేశమందలి ప్రముఖులు మరల కారాగార బంధితులుకాఁ జొచ్చిరి. ముఖ్యపట్టణములలో “శాంతి నైన్యముల” శిబిరము వెలసెను. ౨౯-వ ఏప్రిలున మిత్రులు శ్రీ కొండ వెంకటప్పయ్య గారు రక్షకశాఖవారిచే అమ్మనబ్రోలు గొనిపోఁబడిరి. నేను వెంటనే వారి యట్లునితోఁ గలసి రెయిలెక్కి యాగ్రామమేగి, న్యాయసభ లోనికిఁ బోయితిని. అపుడె న్యాయాధికారి వెంకటప్పయ్యగారికొక వత్సరము కఠినశిక్ష నొసంగిరి. ఒకటి రెండు గంటలు వెంకటప్పయ్య గారితో నేను మాటాడి, గుంటూరు వెడలివచ్చితిని. ఆంధ్రప్రముఖులు శ్రీయుతులు టంగుటూరి ప్రకాశము, నాగేశ్వరరావు, సీతారామ శాస్త్రిగార్లు మున్నగువారు సంతోషమునఁ గారాగారముల కేగిరి. మా చెల్లెలు కనకమ్మ నరసాపురములోను, మఱుదలు శ్యామలాంబ ఏలూరులోను, సత్యాగ్రహసంస్థలో తీవ్రముగఁ బనిచేసిరి. ఆవేసవిలో నేను భీమవరములోనుంటిని. నాభార్య బెంగుళూరున కేగెను.

౧౯౩౦ వేసవిలో మాతమ్మని కుమాళ్లు ముగ్గురు నపుడు ప్రబలి యుండు సత్యాగ్రహమున దిగవలెనని మిక్కిలి ప్రయత్నించిరి. సూర్యనారాయణ భీమవరమునందలి యొచ్చిక పైనికదళమునకుఁ గొన్ని దినములు కవాదుచెప్పెను. నేనును వెంకటరామయ్యయును పిండ్రను, మాచెల్లెలిని, సత్యాగ్రహముతో జోక్యము కలిగించుకొనఁబడని హెచ్చరించితిమి.

ఆత్మచరిత్రము

మా మేనల్లుని పెండ్లినిగుఱించి మా చెల్లెలుచేసిన యప్పు నేనిపుడు తీర్చి వేసితిని. ఇంతలో ధాన్యపుఫర యాకస్మికముగ తగ్గిపోవుటచేత, అధికకష్టములకులో నగు నేను, అమకొనినట్టుగ వెంటనే మాచెల్లెలి కింకను ధనసాహాయ్యముఁ జేయలేక పోయితిని.

౧౮౩౦ వేసవి చివరను సూర్యనారాయణయు నేనును మాయత్తనారియూరగు వెలిచేరు పయనమయితిమి. మా మేనమామ వెంకయ్యగారు రాక్రిందటిదినమే వేలివెన్నులో నాకస్మికమరణము నొందిరని దారిలో నిడదవోలులో మాకు దుఃఖివార్త తెలియుట చేత, మేమపుడు వేలివెన్నువెళ్లితిమి. మా మేనమామ చిన్ననాటి నుండి మా సోదరుల నెంతో ప్రేమతోఁజూచి, మా విద్యాభివృద్ధికిఁ దోడుపడిరి. చాలకాలము జీవించి, యిపుడనాయాసమరణమునొందిన వెంకయ్యగారు ధన్యజీవితుఁడు. రెండునెలలక్రిందటనే యాయన తన రెండవకుమారునికి వివాహము చేసిరి. నాయాలోచన ననుసరించి యాయన పెద్దకుమారుఁడు రాజమండ్రిలో రెండుసంవత్సరములు బోధనాభ్యసనము చేసి, యిటీవలనే విద్యాబోధకుఁ డయ్యెను.

మేమంత వెలిచేరు నడిచి వెళ్లితిమి. మాబావనుఁజూచి కుటుంబమువారినందఱిని జూచి, సూర్యనారాయణునిభార్య మాలిని మావెంటఁబెట్టుకొని, రాజమండ్రిమీఁదుగ మేము భీమవరము చేరితిమి.

నేను మరల జూలై నెలలో గుంటూరు వెడలిపోయితిని. నాభార్య యీ లోపుగ బెంగుళూరునుండి వచ్చెను. ఉన్ననదంపతులు సత్యాగ్రహమునఁ బాల్గొని కారాగారమున కేగుటచేత, వారుజరుపు “కారదానికేతన” పాలకవర్గములో నే నొకఁడనయితిని. కాని, వారివలె మే మెవరమును పనిచేయఁ జాలకుంటిమి. సెప్టెంబరులో

౨. నూతన పరిస్థితులు

నేనును “శారదానికేతన” పరిపాలకులలో నింకొకరగు మంత్రిపెగడ సాంజీవరావు గారును చందాలకై నూజివీడు వెళ్లితిమి. అచ్చటి శ్రీ వల్లూరు రాజాగారు కొంత ధనసాహాయ్యము చేయుదుమని చెప్పిరి. నాప్రాత్రు నేస్తులగు మరంగంటి కృష్ణమయ్యంగారి యింట మేము బసచేసితిమి. బాల్యస్నేహితులు మద్దిరాల రామారావు గారిని గూడఁ జూచితిమి.

వయోవృద్ధులగు మా పెద్దమేనమామ సుబ్బయ్యగారిని జూచుటకై నేనంత ఏలూరు వెళ్లితిని. తొంబది సంవత్సరముల ప్రాయముగల యాయనను కనులు పొరలు తీయించు కొమ్ముని నేను ప్రోత్సహించినందుకు మా మేనత్త నవ్వెను. అంత నొక నెలలోనే యాయన చనిపోయెను. ఆయన కర్మాంతరములకు నేను వెంకటరామయ్య యను ఏలూరు పోయివచ్చితిమి. మా మేనమామలలో సుబ్బయ్యగారతిశాంతచిత్తులు; ఎంతో యోరిమిగల వారు. ముప్పది సంవత్సరముల వయస్సుననుండునపు డీయన కొకపసిబాలిక నిచ్చి పెండ్లి చేసిరి. శాంతస్వభావమునకును, ఋజువర్తనమునకును ఈయన తార్కాణమని చెప్పవచ్చును. సంతతి విషయమునఁగూడ నీయన మిక్కిలి యదృష్టవంతుఁడు. వీరికి నలుగురు కుమార్తెలు, ముగ్గురు కొమార్తెలును. అందఱును బుద్ధిమంతులు.

ఈ సంవత్సరము అక్టోబరులో మా తమ్ముని కుమారుఁడు నరసింహము బి. యలు. పరీక్షునిచ్చి, చెన్నపురినుండివచ్చి, సతీసుతులతో గుంటూరులో మాయింటఁ గొన్నిరోజులుండి, మా కానందముగలిగించెను. ఆతనిపిల్లవానిని నాపేరుతోనే బిలుచుచుండిరి. వానికి మాతమ్ముని దగ్గఱ వలెనే నాయొద్దను మిక్కిలి చనవు కుదిరెను. వానికి

ఆత్మ చ రి త్ర ము

భయము చెప్పటకై నేను 'బూచి' వానిని చిలిచినపుడు బూచివాని కిచ్చివేసెదనని నన్నే వాడు బెదరించుచుండెను!

నరసింహము గుంటూరున నుండుదినములలో నేను నా ప్రాంత దినచర్యపు స్తకములు తిరుగవేయఁజొచ్చితిని. జీర్ణమైపోవుచుండెడి యాపుస్తకములలోని ముఖ్యాంశములు కొన్ని యొకకాకితమున లిఖియించితిని. నా కళాశాలావిద్యాభ్యాసకాలమున వీరేశలింగము పంతులుగారితో ముఖ్యముగ నేను బ్రొద్దుపుచ్చుచుండుటచేత, ఆ కాలపు దినచర్య పుస్తకములు పంతులుగారిని గూర్చిన సంగతులతో నిండియుండెను. నేనేల యీ సందర్భమున వీరేశలింగముగారిసంగ హాచరిత్రము వ్రాయఁగూడ దని ప్రశ్నించుకొంటిని. వారిచరిత్ర రచనమునకుఁ గడంగు మని నరసింహము నన్నుఁ బోతాహపటిచెను.

అది కారణముగ నేను పట్టుదలతో పంతులుగారి చరిత్రము వ్రాయఁజొచ్చితిని. పంతులుగారు నాకు వ్రాసినజాబులు, మేమిరువురమును గలసి ప్రచురించిన 'సత్యసంపర్ధని,' 'జనానాపత్రిక' ల వెనుకటి సంపుటములును నాయొద్దఁ గలవు. "వీరేశలింగసంస్మృతి" నే నంత వ్రాయఁ దొడంగితిని.

ఇంతలో నపుడే కారాగార విముక్తులయిన శ్రీ నాగేశ్వర రావుగారిని నేను బెజవాడ పోయి యొకనాఁడు చూచి, ప్రసంగ సందర్భమున, నేను వ్రాయుచుండు "వీరేశలింగసంస్మృతి" ని వారి "భారతీ" పత్రికాముఖమున మాసమాసమును బ్రకటింతురాయని యడిగితిని. వేతె పుస్తకరూపముననే దానిని బ్రకటింతు మని వారు ప్రత్యుత్తర మిచ్చిరి. అందువలన వేవేగముగ నా పుస్తకమును వ్రాయఁ బూనితిని.

3. అకాలమరణము

మా తమ్ముడు వెంకటరామయ్య కుమాళ్లు ముగ్గురిలోను సూర్య

నారాయణ కనిష్ఠుడు, మేధావంతుడును. అతనికి గొన్ని సంవత్సరములనుండి యేమికారణముచేతనో కాని దేహము పాలి పోవుచువచ్చెను. ఇపుడు ౧౯౩౦-వ అక్టోబరులో చెన్నపురిలో బి. యల్. పరీక్షనిచ్చి, అన్నతోడ నాగుంటూరు రాక, సరాసరిగ భీమవరమే వెడలిపోయెను. అతనికి లోకాక తగిలి దేహస్వాస్థ్యము తప్పుచుండెనని మా తమ్ముడు వ్రాయుటచేత, నేనాడిసెంబరు తుదిని భీమవరము వెళ్లితిని. వెళ్లిన మఱునాడె నేను కుముదవల్లిలో వీరేశలింగవర్ధంతి సమయమున నధ్యక్షత వహించితిని. వీరేశలింగము గారివలె మనమును కార్యశూరులమై, దేశోద్ధరణమునకుఁ గడంగవలె నని నేను వక్కాణించితిని.

భీమవరము వైద్యాలయమున సూర్యనారాయణ యపుడు 'కొంకిపురుగు' జబ్బునకు మందు పుచ్చుకొనుచుండెను. ఇంతలో వానికి సంజుగుణముకూడఁ గనఁబడుటచేత, మే మింగ్లీషు చికిత్స మానిపించి, ఆయుర్వేదవైద్యము చేయించితిమి. నరసాపురపు వైద్యులగు రాఘవ గోపాలముగారు భీమవరము వచ్చి చూచి, గోగిని నరసాపురము కొనిరమ్మనిరి. మే మంత జనవరి తుదిని సూర్య నారాయణుని దీసికొని, నరసాపురమున మా తమ్ముడు కృష్ణమూర్తి యింటఁ బ్రవేశించితిమి. నా భార్య, సూర్యనారాయణుని యత్త గారును కూడ నరసాపురము వచ్చిరి. చూచుచుండఁగనే యాయువ కుని రోగ మతిశయించెను. ఏమందు కాని వానికి లాభకారి కాలేదు.

ఆత్మచరిత్రము

అంత 2-వ ఫీబ్రవరి రాత్రికి స్వప్నహతపి, మఱునాఁడు సాయంకాలము నాలుగుగంటల కాలఁడు జీవములు కోలుపోయెను !

మరల మాకుటుంబమునకు తీరిని దుఃఖము వాటిల్లెను. పూర్వ కాలమున రాజమండ్రిలో చావుమీఁద చావువచ్చి, మాసోదరులలో కనిష్ఠుడఁడను భక్తాగ్రబుద్ధియునగు సూర్యనారాయణ యస్తమించెను. ఇప్పుడు ముప్పదినవత్సరములకుఁబిమ్మట మరల మాకుటుంబమున నకాలఘోరమరణ మొకటి సంభవించెను. చనిపోయిన కడగొట్టు తమ్మునిమీఁది ప్రేమమున, వానినిఁ గొన్నియంశములందుఁ బోలిన తన మూడవ కుమారునికిని మాతమ్ముఁడు సూర్యనారాయణమనియె పేరిడెను.

బి. యల్. పరీక్షలో నిపుడె యీ సూర్యనారాయణ జయ ముండెను. వీనిని బెంపుచేసికొమ్మని మాతమ్ముఁ డెన్నిసారులో నూచించినను, దురదృష్టవంతులమగు మాయింటఁబడినచో వీని కెట్టి యనర్థము వాటిల్లునోయనుభయమున మేము ఉపేక్షించితిమి. నా భార్య పట్టుపట్టి, తనయన్న రెండవహఃతురు మాలతి నిటేవల వీనికిఁ బెండ్లి చేయించెను. వీరివలన ముండెల్లరకు విశేష సౌఖ్యము చేహారఁ గలదనియు, వారియభివృద్ధిఁగాంచి సంతోషింపవచ్చుననియును, మేము ఉవ్విళ్లురుచుండువారము. కాని, పర్యవసాన మిటులయ్యెను !

కర్కాతరము లయినపిదప భీమవరము వచ్చితిమి. అచటినుండి నేను గుంటూరు వచ్చివేసితిని. నేనిదివఱకు సిద్ధపఱచిన “వీరేశలింగ సంస్కృతి”ని నాగేశ్వరరావుగారి ముద్రాలయమున నచ్చునేయుటకుఁ దీరిదని వారు వ్రాసిరి కావున, నే నీపుస్తకమును గుంటూరు చంద్రికా ముద్రాలయమున నచ్చొత్తించితిని. ఈ చిన్నపుస్తకమును నిపుడె

3. అకాలమరణము

దివంగతుడయిన మా సూర్యనారాయణుని కంకితముచేసి, యొకింత దుఃఖోపశాంతి గాంచితిని. పుస్తకముఖపత్రమున వీరేశలింగముగారి ఛాయాపటముతోబాటు సూర్యనారాయణుని చిత్రమును ముద్రిత మయ్యెను. అందలి కృతిపద్యము లిచటఁ బొందుపఱచుచున్నాఁడను.

ఆ-వె. “కాశిచేరి గంగఁ గాంచనియాత్రయు
మోకఁబెంచి ఘలము తాఁచనికృషి
అయ్యె, వ్యర్థమయ్యె నల్పాయువుంజేసి
నీదు విద్య సుగుణ నికరమయ్యె!

క. కొనుమా యంకితమిది మన
యనురాగ క్రిశాకింత యంకితముసుమీ,
తునుమాడి భూనిగళములఁ
గనుమా పరమాత్ము పద సుఖమ్ముల నూరి!”

నాబాల్యస్నేహితులు, కవిపుంగవులునగు క్రి చిలకమర్తి లక్ష్మీ నరసింహముగా గీపుస్తకమునకుఁ దొలిపలుకు వ్రాసిరి.

ఎట్టకేల కీపుస్తకము ముద్రాలయమునుండి వెలువడుటకు నేను సంతోషించుచుండఁగా, మా చెల్లెలు కనకమ్మకు నంజు కనబడెనని మాతమ్మఁడు ఏప్రిలునెలలో నాకు భీమవరమునుండి వ్రాసెను. కావున నేనామెను జూచుటకు భీమవరము వెళ్లితిని. దైవానుగ్రహమున నామెకు నానాట స్వస్థపడెను.

౧౯౩౧ ఏప్రిలునెలలో “పశ్చిమ గోదావరీమండల యున్నత పాఠశాలల బోధకులసమాజ” వార్షిక సభ ఉండిలో జరిగెను. ఆసభకు నేనధ్యక్షత వహించితిని.

ఆత్మచరిత్రము

ఆ వేసవిలో నా భీమవరము తాలూకా భూములు మూడింటిలో పాటిమన్ను పోయించి, వానిని బలపఱచితిని. దీనికి చాలసామ్మ వ్యయమైనను, ఆ భూములలో ముందు మంచిపంట పండగలదని నాయాశయము.

దుర్దశనొంది పుట్టినింట నుండు మాలతిని జూచివచ్చుటకై సుబ్బారాయనితోనే నీ వేసవి తుదిని వెలిచేరు పయనమైతిని. మార్గ మధ్యమున నరసాపురములో మేము రెండురోజులు నిలిచి, అచట నిటీవల ప్రసవించిన మా తమ్ముడు కృష్ణమూర్తి పూడివకొమ్మరై కామేశ్వరమ్మను, ఆమె చిన్నితనయుని జూచితిమి. అచటనుండి మేము వెలిచేరు బయలు వెడలితిమి. గత సంవత్సర మీరోజులలో సూర్య నారాయణయు నేనును వెలిచేరు ప్రయాణముచేసిన దినములసంగతి తలంపునకు వచ్చి, మేము శోకించితిమి. మమ్ము జూచి మాలతి మిగుల విచారించెను. నాభార్య యిక్కడ కిటీవలనే వచ్చి, మాలతిని గుంటూరు కావ్వనించెనట. దానిచెల్లెలు అచ్చనాంబ నూయొద్దనే యుండి యదివఱకు చదువు చుండెను. తప్పక గుంటూరు రమ్మని నేనును మాలతి నడిగితిని. మే మంత భీమవరము వెడలిపోయితిమి.

ఈ వేసవిలో భీమవరములోఁ బ్రసవమైన మాచెల్లెలి రెండవ కొమ్మరై నీతమ్మయు దానిపిల్లలును, అక్క నరసమ్మయు నాని కుమారుడును, వేసవితుదిని తమతమ తావులకు వెడలిపోయిరి.

వేసవిచివర ౨౪-వ జూను కేదీని నేనును భీమవరమునుండి బయలుదేరితిని. దారిలో కైకలూరులో నే నొకరోజు నిలిచి, మూడవ దలి కుమారుడు కృష్ణారావును అతనిభార్యను పిల్లలను జూచితిని. మఱునాఁడు వెలిచేటి నారాయణతో బయలుదేరి గుంటూరు చేరితిని.

కాల్ధరి భూమిలో సైదుయకరములు నే నీ సంవత్సరము పొలికి కవులిచ్చుటచేత, ౧౯౩౧-వ సంవత్సరము చివర భాగమున రెండు మూడు సార్లు నేను గుంటూరునుండి బయలుదేటి యాగ్రామము నకుఁ బోవలసి వచ్చెను. కాని, ఆ భూమిలోని ఫలసాయము నా పయనపు కర్షులకే సరిపోయెను! ఆర్థికసంబంధ మగు చిక్కులు దేశమం దంతట నలమికొనెను. ఇంటి వ్యయము కొంత తగ్గింప నేను బ్రయత్నించి, సంవత్సరముల నుండి తెప్పించుచుండెడి వార్తాపత్రికలను నే నిపుడు నిలిపివేసితిని.

ఇపుడు గుంటూరునకు వచ్చిన మాలతి “శారదానికేతనము”నఁ జేరి చదువుచు, తన దుఃఖమును గొంత మఱిపునకుఁ దెచ్చుకొనుచుండెను. ఆ సంవత్సరమున నా భార్యయు మాలతియును “అఖిలభారత మహిళాసభలు” చూచి వచ్చుటకై చెన్నపురి పోయిరి.

౧౯౩౨-వ సంవత్సరమున, గాంధీమహాత్ముడు నీమనుండి వచ్చిన తోడనే, మరల “సత్యాగ్రహోద్యమము” దేశమున ప్రారంభ మయ్యెను. శ్రీ నాగేశ్వరరావుగారు మున్నగు నాంధ్రప్రముఖులు మరల కారాగృహముల కేగిరి.

“వీరేశలింగసంస్మృతి” రచించుచుండర్థమున నేను తిరుగ వేసిన నాపూర్వదినచర్యపుస్తకములు, పూర్వపత్రికలు, వ్యాసోపన్యాసములును సాయముచేసికొని, నేను ౧౯౩౧-వ సం. సెప్టెంబరు అక్టోబరు నెలలలో నా “ఆత్మచరిత్రము” ను వ్రాయఁబడంగితిని. అంతికంతకు నాకు దృష్టిమాంద్యము హెచ్చుచుండుటవలన, ఈరచనాకార్యము తృప్తికరముగ సాగలేదు. ఐనను, అక్టోబరు నెలలో నేను

ఆత్మచరిత్రము

భీమవరము వెళ్లినప్పటికి నాచరిత్రమునందలి ప్రథమభాగము శుద్ధప్రతి వ్రాసి, భీమవరము నరసాపురముల కదితీసికొనిపోయి, నాసోదరిసోదరులకును, ఒకరిద్దఱు మిత్రులకు నది చదువనిచ్చితిని. అంత నా నవంబరు డిసెంబరు నెలలలో మిగిలిన మూడుభాగములును బూర్తిపఱచితిని. వాని శుద్ధప్రతిని వ్రాయుటకే నాకెంతో ప్రయాసకలిగెను.

౧౯౩౨ వేసవిని దంపతుల మిరువురమును భీమవరములో నుంటిమి. మాతమ్మగారు వెంకటరామయ్య కుటుంబమును మేమును గలసి మాక్రొత్తయింట నివసించితిమి. ఇంటఁ గొన్నిమరమ్మతులు చేయించితిమి. నాభూముల శిస్తులు పోగుచేయుచును, భూముల వమరకపఱచుచును, నేను వేసవిని భీమవరప్రాంతములంగుఁ గడపితిని.

ఇటీవలనే ఢిల్లీలోజరిగెడి దేశీయమహాసభ కేసుటకుఁ బ్రయత్నించుటవలన నానగరమునఁ గారాగారబంధితులై విడువఁబడియు, మరల జూనునెలలో గుంటూరులో రక్షకభటులచే బంధితులయిన కొండ వెంకటప్పయ్యగారి దేశాలోగ్యనిషయమై యాయనబంధువులు మిత్రులును మిగుల నలజడిపడిరి. వెంకటప్పయ్యగారిభార్యకును దేహములో రుగ్గత హెచ్చెనని మాకుఁ దెలియవచ్చెను.

౪. హరిజనోద్యమము

౧౯౩౧-వ సంవత్సరమధ్యమున నేను రచించి ప్రచురించిన

“పీఠేశలింగసంస్కృతి” ఆంధ్రవిశ్వవిద్యాలయమువారి ప్రాపుగాంచ నేరకున్నను, చెన్నపురి సర్వకళాశాలవారి యాదరణ భాగ్యమును గొంత చవిదూచెను. ౧౯౩౪-వ సంవత్సరమందలి యింటరు మీడియేటుపరీక్ష కాంధ్రమున నీపుస్తక మొక పఠనీయ

౪. హరిజనోద్యమము.

గ్రంథముగ నియమింపబడెను. కాని, చెన్నపురి విశ్వవిద్యాలయమున నాంధ్రవిద్యార్థులు మిక్కిలి తక్కువగ నుండుటచేత నాపుస్తకప్రతులు కొలదిమాత్రమే యమ్ముడువోయెను.

౧౯౩౨ జూలై మొదటితేదీని నా తమ్ముడు వెంకటరామయ్యయు, నరసింహము, నాపత్నియు వెంటరాగా, నేను గోదావరి పుష్కరమునకై రాజమండ్రి పోయి నదీస్నానముచేసితిని. జనసమృద్ధము విశేషముగ నుండెడి యా పట్టణమున నుండుట కిష్టములేక, ఆరాత్రియే మరల మేము భీమవరము వచ్చితిమి. పారిశ్రామిక ప్రదర్శనోత్సవ సందర్భమున రాజమండ్రిలో కోటిలింగములయొద్ద జరిగిన బహిరంగసభకు మేము పోయి, పలువురు ప్రాతనేస్తులను జూచితిమి. నాభార్య తన చెల్లెండ్రపిల్లలను జూచుటకై కొవ్వూరులో దిగెను.

ఇటీవల నొకసంవత్సరము చదువు నిలిపివేసిన జనార్దనము మరల నిపుడు వైద్యవిద్యకొఱకు చెన్నపురి కేగెను. బి. యలు. పరీక్ష పూర్తిచేయుటకు నరసింహమును, యఫ్. యలు పరీక్ష తరగతిలో ప్రవేశించుటకు సుబ్బారాయణును చెన్నపురికి వెళ్లిరి. నేను జూలై ౧౭-వ తేదీని గుంటూరు వచ్చితిని. తన వృత్తి పనులతోపాటు కుటుంబపరిపోషణకార్యము నెఱపుచు తమ్ముడు వెంకటరామయ్య భీమవరములో నిలిచియుండెను.

ఈ మాఱు చదువుటకై నారాయణ యొక్కడు మాత్రమే గుంటూరు వచ్చెను. వానితోబుట్టువు లిరువురును రాలేదు. మాలతి చదువు మాట మఱచిపోయి, పుట్టినింట తన దుర్దశను జ్ఞప్తికిఁజెచ్చుకొని మరల వనటఁ జెందుచుండెనని మేమును, నా తమ్ములును దలంచి, ఆ మెనుగుఱించి ఖేదపడితిమి.

ఆత్మచరిత్రము

కొలది మాసముల క్రిందటనే యొకపుత్రుని గోలుపోయి తాను జబ్బుపడి యిపుడె స్వస్థతఁ జెందుచుండు మఱదలు చామలమ్మ రెండవమాతరు చంద్రమతి తన చిన్నకుమార్లను వెంటఁబెట్టుకొని, గుంటూరువచ్చి, అగష్టు నెలలో కొన్ని దినములు మాతోనుండెను. కాని, యధికవర్షములచేతనో మఱి యేకారణమువలననో యామెకును, రెండవ పిల్లవానికిని జ్వరము దగ్గును కలిగి, మిగుల బాధపడిరి. చేరువనుండు నొక వైద్యుని సాయమువలన వారికి స్వస్థత కలిగెను.

మా మఱదలు చామలమ్మ అగష్టు ౯-వ తేదీని వెల్లూరు కారాగృహమునుండి విడుదలయై, గుంటూరువచ్చి మాతోఁగొన్ని దినములుండెను. కన్ననూరు వెల్లూరు కారాగృహములలో రాజకీయ ఫై దీలగు స్త్రీలు బాలికలు నెట్లు కాలము గడుపుచుండిరో యామె చెప్పెను. విక్కిలి లేతవయస్సుననుండు స్త్రీలు సయితము తమ కష్టములను బొత్తిగ లెక్కనేయక, స్వదేశోద్ధరణమునుగుఱించి కారాగారముల కేగుచుండిరిని యామె చెప్పెను.

మా పెరఁటిలో నిపుడు యానాదుల కుటుంబము కాపురముండెను. వాండ్రకు మేమిచ్చెడిది నెలకు నాలుగు రూపాయితె యయ్యును, వారుండుటవలన మాకు మిగులసౌఖ్యము గలిగెను.

ఈ సెప్టెంబరు ౧౦-వ తేదీని నేను గుంటూరుమండలబోధక సమాజమువారి సంవత్సరోత్సవసందర్భమున “బోధకల ప్రస్తుతకాల సమస్యలు” అను శీర్షికతో నొక యాంగ్ల వ్యాసము వ్రాసి చదివితిని. మనదేశమున స్థానిక ప్రభుత్వసంస్థలు రాజకీయవిషయములందెకాక, విద్యావిషయములందును దేశమునఁ దసంతృప్తిని గలిగించుచున్నవని నేను జెప్పితిని.

౪ హరిజనోద్యమము

పనియుండునపుడే, మనకు మఱింత పనిగలుగుచుండును. ఆ నెల తుది దినమున గుడివాడలో జరిగిన “కృష్ణామండల బోధక సమాజ” వార్షికసభకు నా కంత నాహ్వానము వచ్చెను. నే నచటి కేగి, నా పూర్వశిష్యులగు శ్రీ ఉప్పలూరి ఆదినారాయణమూర్తిగారి యింట బసచేసితిని. “విద్యాబోధకులకుఁ గొన్ని హితవచనములు” అను మకుటముతో నే నొక యాంగ్ల వ్యాసము వ్రాసి, ఆసందర్భమునఁ జదివితిని.

ఇది జరిగిన కొలది దినములకే నా కింకొక దిశనుండి పిలుపు వచ్చెను. వేటపాలెమునందలి “సారస్వతనికేతనపు జయంతోత్సవ సమయమున నన్నగ్రాసనాధిపత్యము వహింపుఁడని, ధర్మకర్తయగు శ్రీ. ఊ. వెం. శ్రేష్ఠిగారు కోరిరి. అతియ కాక, యా సమయమున స్త్రీలసభ యొకటి జరుగునుగాన, దానికిఁగూడ నన్నే యేర్పాటులు చేయుఁడనిరి. కాబట్టి దసరా పండుగరోజున (౯-౧౦-౩౨ ఆది వారము) నా భార్యయు, కొండ వెంకటప్పయ్యగారి చెండవ కొమార్తె పార్వతమ్మయును గలసిరాగా, నేను వేటపాలెము వెళ్లితిని. “ప్రస్తుత హిందూసంఘ పరిస్థితులు” అను నొక యాంగ్లవ్యాసము వ్రాసి, నేనా దినమున సభలోఁ జదివితిని. మఱునాటి స్త్రీలసభలో నాతో గుంటూరునుండి వచ్చిన యిరువురు స్త్రీరత్నములును నుపన్యాసము లిచ్చిరి. ౧౧ వ తేదీని మే మందఱునును బాపట్లవచ్చి, బంధువగు సత్తిరాజు గామచంద్రరావుగారియింట బసచేసితిమి. స్త్రీలకొక యుపన్యాసమీయుఁడని శ్రీమతి కనుపర్తి వరలక్ష్మమ్మగారు కోరగా, “స్త్రీహితైషిణీ మండలి” సమాజసభలో “స్త్రీల ప్రస్తుతవిధులు” అను విషయమును గుఱించి నేను బ్రసంగించితిని. ఆ రాత్రి రెయిలులో బయలుదేలి, మేము గుంటూరు తిరిగి వచ్చితిమి.

ఆత్మచరిత్రము

పై సభలలో నేను “అస్పృశ్యతానివారణము” ను గుఱించి నొక్కి చెప్పితిని. దీనికిఁ గారణము లేకపోలేదు. బ్రిటిషుదొరతనము వారు నూతనరాజ్యాంగసంస్కరణములందు అస్పృశ్యులకు ప్రత్యేక నియోజకవర్గము లేర్పఱుచుటవలన, ఇదివఱకు సాంఘికముగ జరిగిన కీడునకుఁ దోడుగ, ముందునుండి రాజకీయముగఁగూడ నస్పృశ్యుల కనర్థము గలుగుననియు, వారు హిందూసంఘమునుండి శాశ్వతముగ విడిపోవుదురనియును దలంచి, యీ యనర్థము హిందూదేశమునకు వాటిల్ల కుండుట కై తాను ప్రాయోపవేశము చేతు నని గాంధీమహాత్ముఁడు యరవాడ చెరసాలలో సెప్టెంబరు ౨౦-వ తేదీనుండి నిరాహారదీక్ష నారంభించెను. గాంధీమహాత్ముని నిరాహారదీక్ష దేశము నంతటిని కలవరపఱిచెను. దేశమునం దంతటను మహాసభలు జరిగి, తీర్మానములు గావింపఁబడెను. పునహాలో జరిగిన రాజీవలన నీవిషయమున దొరతనమువారు తమ నిర్ధారణమును గొంతవఱ కుపసంహరించుకొనిరి. గాంధీమహాత్ముఁడు ౭-వ దినమున ఆహారము స్వీకరించెను. దేశమంతయు నంతట శాంతి నొందెను.

ఆ సెప్టెంబరు ౨౦-వ తేదీని దేశములో ననేక ప్రదేశములందు వలెనే మాయింటఁగూడ మేము ముగ్ధురమును ఉపవాసముచేసితిమి, నాకు పిలుపురాఁగా పురమందిరమున నస్పృశ్యతానివారణమును గుఱించి జరిగిన మిత్రులసభకు నేను బోయితిని. నాటిసభకు నే నధ్యక్షుఁడనయితిని. అస్పృశ్యత తొలఁగిపోవుటకై పంచములతోఁ గలిసి భజనలు ప్రార్థనలు నూరేగింపులును జరుగుట యవశ్యమని మేము నిశ్చయించుకొంటిమి.

ఆముఱునాఁడె యువకులగు మా మిత్రులు కొందఱు పంచములను దీసికొని, అరండలుపేట బ్రాడీపేటలలోఁగల సర్కారుబావులను

౪. హరిజనోద్యమము

వారలచే తాకించిరి. కొన్నిగృహముల కంటియుండు నూతులుకూడ
యజమానుల యంగీకారముచే పంచములు స్పృశించిరి. మాభావికిఁ
గూడ నీభాగ్యము పట్టెను!

ఆమఱునాఁడు గుంటూరు మైదానమున జరిగిన “అస్పృశ్యతా
నివారణసభ” కనేకులు వచ్చిరి. నన్ను మరల సగ్రాసనాసీనునిఁ
జేసిరి. ఈ సంస్కరణమునుగుఱించి ప్రస్తుతపుసంగతులు నేను విరళ
ముగఁ జెప్పితిని. ఈరెండుదినములును నిరశనవ్రతము సలుపుచుండు
ఉన్నవ లక్ష్మీనారాయణగారు తీవ్రముగ మాటాడిరి. సభికులు మిక్కిలి
యుత్సాహముతో నుండిరి.

ఇంకఁ గొన్ని దినములపిమ్మట “పురపాలకపుస్తకాలయము” న
జరిగిన సభలో “గుంటూరుమండల హరిజనసేవాసమితి” యేర్పడెను.
ఈ సమితికి నన్ను అధ్యక్షునిగను, శ్రీయుత కొల్లి సత్యనారాయణ
మల్లాది యజ్ఞనారాయణకాశ్రీగార్లను కార్యదర్శులగను నియ
మించిరి. అప్పటినుండియు మాసంఘ యాజమాన్యమున జరిగిన బహి
రంగసభలలో నేను అస్పృశ్యతానివారణమును గూర్చి తఱచుగ
మాట్లాడుచు వచ్చితిని.

అక్టోబరు ౯-న లేదీని బెజవాడలో శ్రీన్యాసతి సుబ్బా
రావుగారి యాధిపత్యమున జరిగిన మహాసభలో “ఆంధ్రహరిజనసేవా
సంఘసమితి” నెలకొల్పఁబడెను. దానికి దేశోద్ధారక కాశీనాథుని
నాగేశ్వరరావుపంతులుగారు అధ్యక్షులుగను, మాగంటి బాపిసీఠు
గారు మున్నగు ముగ్గురు కార్యదర్శులుగను ఏర్పడిరి. కార్యనిర్వా
హకసభలో సభ్యునిగను, సమితి ప్రచారకులలో నొకనినిగను నన్ను
గోరుకొనిరి.

ఆత్మచరిత్రము

౧౭-వ అక్టోబరున నేను కూచిపూడి గ్రామము వెళ్లి, అచట నెలకొల్పబడిన “నేవాసమితి” సభ క గ్రాసనాధిపత్యము వహించితిని. నాతో శ్రీమాగంటి బాపినీడుగారు కూడ నుండిరి. మే మాదినముననే పాయంత్రము తెనాలిలో నొక బహిరంగసభలో నుపన్యసించితిమి.

అక్టోబరు ౩౦-వ తేదీని శ్రీ న్యాయపతి సుబ్బారావుగారు రాజమండ్రిలో తమయింట నొక సభగావించిరి. నాకుఁ బిలుపురాఁగా నే నచటికేగితిని. హిందూ మతోద్ధరణము జరుపుటకు దేశములోఁ గొందఱు యువకులను మతప్రచారకులనుగ సిద్ధముచేయుటకై యొక యాశ్రమమును రాజమండ్రిలో స్థాపింప వలెనని పంతులుగారి యుద్దేశము. అందు గౌరవబోధకులుగను, వ్యవహారకర్తలుగను నుండుఁ డని నన్నును, శ్రీ చెన్నాప్రగడ భానుమూర్తిగారిని నారు కోరిరి. మేము సమ్మతించితిమి. ఈ యుద్యమ నిర్వహణమునకు పంతులుగారు తమతోఁట నిచ్చెదమనియు, వలసిన సౌక్యమునకై తిరిగెదమనియుఁ జెప్పిరి. వారు ౧౦ వేలకు తక్కువగాకుండ నిలువ ధనము నిచ్చినచో, త్వరలో నిట్టి సంస్థ యేర్పడఁ గలదని నేను జెప్పివేసితిని.

రాజమండ్రిమండి నేను భీమవరము నరసాపురములు వెళ్లి, తమ్ములను, తక్కిన వారలను జూచి, తిరిగి ౨-వ నవంబరుకు గుంటూరు వచ్చితిని.

౧౨-౧౩ తేదీలలో జరిగిన “అజ్ఞాన ఆంధ్రరాష్ట్రీయ మహిళా సభకు” ప్రతినిధిగా నా భార్య రాజమండ్రి వెళ్లి, అక్కడనుండి నపుట్టినిల్లగు వెలిచేరు పోయి, ౧౮-వ తేదీకి గుంటూరు నిచ్చెను. ఆమెతో మాటతెలియును, మా బావముఁడి యిద్దఱు కోడండ్లును. గుంటూరు వచ్చిరి.

౪. హరిజనోద్యమము

నేను నవంబరు ౧౮ వ తేదీని బెజవాడవెళ్లి, అక్కడనుండి శ్రీ నాగేశ్వరరావుపంతులుగారితో ఏలూరుపోయితిని. బెజవాడకు ౧౯-వ తేదీ యుదయమునకు వచ్చిన ఆంధ్రవిశ్వవిద్యాలయ వైసు చాన్సలరుగారగు శ్రీ సశ్యేపల్లి రాధాకృష్ణయ్యగారితోఁ గలసి మాట్లాడితిని. ఏలూరులో “ఆంధ్ర హరిజన సేవాసమితి” వారి కార్య నిర్వాహకసభకుఁ బోయితిని. ఆసాయంకాలము ఏలూరులో జరిగిన బహిరంగసభలో మిత్రులతో నేనును “అస్పృశ్యతానివారణమును” గుఱించి యుపన్యసించితిని.

శ్రీ నాగేశ్వరరావుగారు నా “ఆత్మచరిత్రమును” తమ యాంధ్రగ్రంథమాలా కుసుమములో నొకటిగా స్వీకరించి ముద్రింతు మనిచెప్పిరి. వారిఊరికమీఁద “ఆంధ్రపత్రిక” కు క్రొత్తవ్యాసములు వ్రాయుదునని పలికితిని.

“నా పూర్వపరిచితులు” అను శీర్షికతో నే నంతట కొన్ని వ్యాసములు “ఆంధ్రపత్రిక”కు వ్రాయ నిశ్చయించుకొని, వేదము వెంకటాచలయ్య, మన్నవబుచ్చయ్యపంతులు మున్నగువారల సంగ్రహ జీవితములు వ్రాసి, ఆంధ్రపత్రికలో ముద్రింపించితిని.

“ఆంధ్రహరిజనసేవాసమితి” ప్రచారకవర్గమునుండి పిలుపు రాగా, నేను నవంబరు ౨౭-వ తేదీని గుడివాడవెళ్లి, అచ్చట ౨౮-వ తేదీని, ఆ మఱునాఁడు బందరులోను, మూడవరోజున చవటపాలెము లోనుజరిగిన సభలలోఁ బాల్గొంటిని. ఇట్లు విశ్రాంతి ననుభవించుచుండు నేను, పరిస్థితులప్రభావమున వ్యాసములు వ్రాయుటకును, ఉపన్యాసము లిచ్చుటకును బూనుకొని, దేశాటనమునకుఁ గడంగితిని. ఇట్లే ఆడిశంబరు ౯-వ తేదీ మొదలు ౧౭ వఱకును నేను పై సమాజ ప్రచారకవర్గముతోఁగూడి విశాఖపట్టణము, చోడవరము, అనకా

ఆత్మచరిత్రము

పల్లి, విజయనగరము, శ్రీకాకుళము, ఛత్రపురము, బరంపురము, పర్లాకిమిడిపట్టణములకుఁ బోయి, అచట అస్పృశ్యతానివారణమును గుఱించి జరిగిన సభలలో పాల్గొంటిని. నే నిదవఱకు కళాశాలాధ్యాపకుఁ డనుగనుండిన పర్లాకిమిడి విజయనగరముపురములలోను, తదితర ప్రదేశములలోను ప్రాతఃస్నేహితులను, ప్రాతఃవిద్యార్థులను జూచి మిగుల సంతోషించితిని.

డిసెంబరు ౨౮-వ తేదీని గుంటూరునకు “అభిలభారత హరి జన సేవకసమాజము” వారి కార్యదర్శియగు అమృతలాలు ధక్కర గారు స్నేహితులతో గుంటూరువచ్చి యొకరోజు నిలిచియుండిరి. ఆ సమయమున మా తమ్ముఁడు వెంకటరామయ్యయును వచ్చెను.

అస్పృశ్యతానివారణోద్యమమును గుఱించి ప్రచారము చేయుట నా కిపుడు నిత్యవిధి యయ్యెను. జనవరి ౬-వ తేదీని నేను, నా పూర్వమిత్రులగు బంకుపల్లి మల్లయ్యశాస్త్రిలు గారితోఁ గలసి నరసారావుపేట వెళ్లి, అక్కడ సభచేసి వచ్చితిని. ౧౨-వ తేదీని కట్టెంపూడిలోను, చేరువనుండు తాళ్లపాలెము పంచమాశ్రమము నందును సభలు చేసితిమి. ఈ పంచమాశ్రమవాసులు శ్రీ బాపినీడు, రంగనాయకులు మున్నగు వారికిని నాకును ఫలాహారములిడిరి.

తమ్ముఁడు కృష్ణమూర్తికి జ్వరము వచ్చుచుండెనని తెలిసి, నేను ౧౯౩౩ సం. జనవరి ౧౬-వ తేదీని నరసాపురము వెళ్లితిని. అతనికి క్రమముగ నెమ్మదిపడఁగా, ఆప్రాంతములకు ప్రచారమునకు వచ్చిన శ్రీయుతులు నా గేళ్వరరావు, బాపినీడు, చేరువవాడ వెంకట నరసింహముగార్లతోఁ గలసి, నరసాపురము, భీమవరము, వేండ్ల,

౪. హరిజనోద్యమము.

తణుకు మున్నగు ప్రదేశములుపోయి, అస్పృశ్యతానివారణమును గుఱించిన సభలలో పాల్గొని వచ్చితిని.

మరల పై ప్రచారకసంఘమువారితోఁ గూడి, ౬-వ ఫిబ్రవరిని మద్రాసు బయలుదేఱి, గుంటకల్లు, ఉరవకొండ, అనంతపురము, ధర్మవరము, మదనపల్లియును తిరిగితిని. పోవునపుడును వచ్చునపుడును చెన్నపురిలోని మా సిల్లవాండ్రును జూచితిని. నెల్లూరు, అల్లూరు, కావలిలోను, శ్రీ బాపినీడుగారితో సంచారముచేసి, నేను ౧౯-వ తేదీకి గుంటూరు వచ్చితిని. మార్చి ౧౦-వ తేదీని గుంటూరులో మాయింట జరిగిన “మండల హరిజన సేవాసమితి” మహాసభలో నూతన సంవత్సరమునకుఁ గ్రొత్తకార్య నిర్వాహకవర్గ మేర్పడెను. ఈ వేసవియందును, ముఖ్యముగ గాంధీమహాత్ముని యుపవాసకాలమందును, నేను భీమవరము ప్రాంతములందు హరిజనోద్యమ ప్రచారమును సలిపితిని.

సింహావలోకనము

‘కథ కంచెకుఁబోయి, మన మింటికివచ్చు’ సమయ మయినది.

తెంపులేని యీ దీర్ఘవృత్తాంతము నోర్పుతో నూఁకొట్టిన పాఠక సుజనుల వీడ్కోలు నేనందవలయును. జీవితమందువలెనే నాజీవితచరిత్రమందును గల లోపములు వారిపు డెఱుంగనివి లేవు. నాకు సాధ్యమయినరీతిని నా జీవితకథను తెప్పితిని. పాఠకు లిందలి మంచిని గ్రహించి, చెడు గున్న పైరింతురు గాక !

వయోవిద్యానుభవములతో నాగుణశీలముల కెట్టి పరిణామము గలిగెనో చదువరులు గమనించియున్నారు. అన్నిటికంటెను నామతి విశ్వాసములందలి పరివర్తనమే మిగుల స్ఫుటముగఁ దోచును. బాల్య కాలమునందలి వైష్ణవక్రైస్తవవిశ్వాసములు యౌవనమున బ్రాహ్మ ప్రార్థనసమాజాదర్శరూపము దాల్చినను, పూర్వవాసనలు పిమ్మట పూర్తిగ వీడెనని కాని, పరిణామకార్య మింతలో నిలిచిపోయె నని కాని చెప్ప వలనుపడదు. లోకానుభవము హెచ్చినకొలఁది, బ్రాహ్మ మతోద్బోధకమగు పరిశుద్ధాస్తికాదర్శముల పోకడలు, బ్రాహ్మ సమాజమునందెకాక, మాత్మసంఘమునందును నా కనులకు గోచ రించెను. ఇంతియకాదు. కొన్నిసమయములందు క్రొత్తగ నెలసిన సమాజములలో నూతనాశయములు వేవేగమే వన్నెవాయుటయు, మాత్మసంఘమే యుదారనవీనభావములతో భాసిల్లుటయు మనము కాంచుచున్నాము. కావుననే, హిందూమతముపట్ల యౌవనమున

నాకుఁ గలిగిన నిరసనము నానాట తొలగిపోయి, అందలి యుత్కృష్టాదర్శములు హృద్యము లయ్యెను. భగవంతుని ప్రాచుర్య సంసారయాత్రయందు ధన్యులు కాఁగోరువారు, నామరూపముల విషయమై లేనిపోని దురభిమానములకు లోనుగాక, సర్వమతధర్మములును సాధనములుగఁ జేకొని సత్యము గ్రహింపవచ్చు నని నేను దలంచితిని.

ఇటువదవ సంవత్సరమందువలెనే యటువది దాటినప్పుడును, సంఘసంస్కరణము నా కభిమతవిషయ మె. ఐనను, సంస్కరణాశయములు సాధనప్రణాళికలును కాఱుసారిముగ మార్పులు చెందవలెననియే నానమ్మిక. సాధ్యమగునంతవఱకు, ఉదారజాతీయాదర్శములకును సాంప్రదాయములకును ననుగుణ్యములగు పద్ధతులై సంస్కర్తయవలంబించుట యుక్తమని నాకు నచ్చెను. స్త్రీ పునర్వివాహము మొదటినుండియు నాయభిమానసంస్కరణము. కాని, యిందలి ప్రణాళికలో స్వతస్సిద్ధమగు కష్టములు కొన్నిగలవు. వధూవరుల శీలప్రవర్తనములు మునుముందుగఁ గనిపెట్టు టగులభముకాదు. పెండ్లికాయితమయిన స్త్రీ పురుషుల పూర్వోత్తరములు యోగ్యతాయోగ్యతలును సమగ్రముగఁ దెలిసికొనక, ఒకరిగుణము లొకరు గ్రహింప వారికిఁ దగు నవకాళము లొసంగక, వేగిరపాటున సంస్కర్తలు వారికి వివాహబంధ మొనఁగూర్చుటవలన, మన దేశమునందు పలుచోట్ల సీ సంస్కరణమున కపయశస్సును, వధూవరుల కసౌఖ్యమును బాటిల్లుచున్నది. ఇట్టి లోపములు నివారించినయెడల, దేశాభ్యుదయమున కావశ్యకమయిన వితంతూద్వాహసంస్కరణము జనసమ్మత మగును. సామాన్య వివాహములవలెనే వితంతూద్వాహములును స్వగృహమున వధూవరుల

ఆత్మచరిత్రము

జననీజనకులు పరిపూర్ణమోదమున జరిపి, యీసంస్కరణమును జయప్రదముగఁ జేయవలసిన సమయము వచ్చినది.

హిందూసంఘశ్రేయోభివృద్ధికి హరిజనోద్ధరణ మత్యంతావశ్యకమని ప్రప్రథమమునుండియు నే నెంచువాఁడను. గాంధీమహాశుశ్రుడు, మాశవాహపండితుడు, బిర్లామహాశయుడు మున్నగు దేశనాయకు లిటీవలఁ గావించిన ప్రబోధమహిమమున, భారతీయులహృదయములం దిప్పుడు ప్రబలసంచలనము గలిగెను. అస్పృశ్యతాభిమాన దాస్యము నుండి దేశమాత విముక్తినొందు విషయమున దేశారాధకులు సల్పు ప్రచారమున నేనును గొంత పాల్గొనుచు వచ్చితిని.

స్వకీయాచర్యానుసారణముతోపాటు పరుల విశ్వాసములపట్ల సహనగౌరవములు నే నలవఱుచుకొంటిని. తాను హిందూమతానుగుణ్యమును భక్తి గలిగి, సంఘసంస్కరణవిషయమున నానాట సానుభూతి గాంచి, నాభార్యతోడిస్త్రీల హృదయసీమల విశాలభావములు వెలయుచుట కిటీవల కొంతకాలమునుండి కృషి సల్పుచుండెను.

విద్యాబోధకవృత్తిని గూర్చిన నాయభిప్రాయానుభవముల నించుక ప్రస్తావించెదను. చిన్ననాడు నే ననుకొనినట్టుగ పాఠశాలావరణమునకు వెలుపలి ప్రదేశము పాపభూమి కాదనియు, వృత్తులంగు పవిత్రత్వాపవిత్రత్వములు నియతములు కావనియు, సంకల్పశుద్ధియే సామాన్యముగ నేకార్యప్రాశస్త్యమునుగాని నిర్ణయించుననియు నా నాకు నచ్చెను. లోకములోవలెనే బోధకలోకమందును మేకనన్నె పులులు లేకపోలేదు. కాని, పరుల సంకుచితాశయములు పామరకృత్యములు నొరవడిగఁ గైకొనవలదని సదా నేను మానసబోధ గావించు తొనువాఁడను. కీర్తిధనాదులనుపరమావధిగ నెంచక, వృత్తి నిర్వహణమె

ధర్మనిర్వహణముగఁ జేకొని మఱివిద్యాబోధనమొనరింపఁ బ్రయత్నించుచు వచ్చితిని. జ్ఞానస్వీకారమున నుత్తేజిత చేతస్కులగు శిష్యుల ముఖావలోకనము నిరతము నాకుఁ గనులపండువుగ నుండెడిది. కాని, యిది రామరాను క్రమశిక్షణధర్మనిర్వహణములకు భంగకరముగు సుఖ లోలత్వవ్యసనముగఁ బరిణమించిన తరుణము వృత్తివిరామమున కదనని గ్రహించి, విశ్రాంతి చేకొంటిని.

కళాశాలాదినములనుండియు, సంతతకార్యనిమగ్నతకు నేనభ్యాస పడియుంటిని. నా గురువర్యులగు వీరేశలింగముపంతులుగారి సహవాస సద్బోధనములహడ నా కీవిషయమున నమితసహకారు లయ్యెను. సోమరితనము వృథాకాలక్షేపమును నా కాబాల్యశత్రువులు. చదువుచునో వ్రాయుచునో, వ్యాయామమందో, విద్యాపరిశ్రమమందో, కర్మకాండలోనో, జ్ఞానకాండలోనో, కాలము గడుపుట నా కభ్యాస మయ్యెను. ఇట్లు మెలంగుట నాకు శ్రేయస్కరము నాలోగ్యప్రదము నయ్యెను. నా ప్రబలశత్రువులగు రుస్సంకల్పముల నరికట్టుటకును, సత్పథమున సాగిపోవుటకును నా కిదియే పరమసాధన మయ్యెను. ఇంతియకాదు. అంతకంత కీచిరకాలాభ్యాసము నుల్లంఘించుటయే నాకు బాధాకరమయ్యెను. కాలు కదపక, కలము సాగింపక, మనస్సు పరిశ్రమింపక యుండు నిర్బంధవిపరీతవిశ్రమ మెవరికైన శాంతి సౌఖ్యము లొనఁగూర్చినఁ గూర్చుఁగాక. నాకుమాత్ర మది కేవల దుర్భర దుస్థితియే!

దీనికి సంబంధించిన యింకొక సంగతి యిటఁ బ్రస్తావించెదను. చిన్ననాటనుండి నేటివఱకును ప్రతిదినము చాల దూరము పచేరము నకుఁ బోవుట నా యలనాటు. ఇది కాలసాగుటకు గాలి పీల్చుటకు నేర్పడిన సాధకవి శేష మే కాదు. భవబాధ లొకింత మఱచి, మనస్సు

ఆత్మచరిత్రము

శాంతి వికాసము లందెడి పవిత్రసమయ మిది. ప్రకృతిసౌందర్యములఁ గ్రోలి, ఆత్మ పరమాత్మనుసంధాన మభిలషించెడి పుణ్యకాల మిది. రచనాప్రణాళికయు కథాసంవిధానమును మనమున నే నేర్పఱచు కొను సుసమయ మిది. అధిక మనఃక్లेशమునఁ గాని, కార్యభారమునఁ గాని డస్సిన స్థూలసూక్ష్మశరీరములకు సంధ్యాసమయమందలి నాదీర్ఘ విహారములు పునరుజ్జీవన మొసంగుచుండెడివి.

ఇవిధమున నా జీవితము గడచిపోయెను. నాకన్నులకె మిగుల లోపభూయిష్ఠముగ నున్న యీ జీవితము, స్వచ్ఛమును నాదర్శ ప్రాయము నని నే నెట్లు మురియఁగలను? ఐన నీకథ యెవరి కేమాత్ర ముగ నుపకరించినను, నేను ధన్యుఁడను. ముంగును దయామయుఁడగు పరాత్పరుని ప్రాప్తె జీవితయాత్రయందు నాకుఁ జేయూత యగుఁ గాత!

ఆత్మ చరిత్రము

అనుబంధములు

ఆత్మచరిత్రము

అనుబంధము ౧. పూర్వశేఖలు

(౧)

రాజమండ్రి, ౧౮-౪-౧౯౫౫:—

ప్రియసోదరా,

దయాగల మీ ౧౬-౪ లేదీ యుత్తరమునకు వందనములు. నిజమే, నేనొక ప్రత్యక్షముదినములు జ్వరముతో బాధపడితిని. ఇప్పుడైనను పూర్తిగా నిమ్మలించలేదు.

ఈ సెలవులలో త్వరలో మీరును నాచెల్లెలుగారును ఇక్కడకు వచ్చెదరని వినుటకు సంతోషము. మీరు యమ్. యే. కు చదువు చున్నట్లు మీలమ్మడుకూడా చెప్పినాడు. ఆరోగ్యము సరిగానున్న యెడల మీరు చదువవచ్చును. మీకప్పుడు మేలే కలుగును.

చెల్లెలి అనారోగ్యమును గుఱించి తెలిసి విచారించుచున్నాను. ఆమె యిచ్చటికి వచ్చినపుడు మండిచెప్పెదను.

* * * *

నాయప్ప తీర్చనందుకు విచారింపవద్దు. స్థితిగతులు బాగుపడినప్పుడు మీ రీయవచ్చును.

సోపిల్లల అనారోగ్యమును గుఱించిన కుశలప్రశ్నములకు దంపనములు. దైవానుగ్రహమువలన వారారోగ్యవంతులుగనే యున్నారు.

ఆ త్మ చ రి త్ర ము

మిరిచటికి వచ్చినపుడు మంచిపుస్తకములు రెండిచ్చెద మని చెప్పినందుకు వందనములు. వానివల్ల లాభ మందగోరుచున్నాను.
* * శ్రీ సుబ్బయ్య పాపయ్యగార్లు ఇక్కడనే యున్నారు.
—ప్రేమాన్వితుడు, త. రంగనాయకులు.

(-9)

రాజమండ్రి, ౧౬-౧-౧౯౦౬:—

ప్రియసోదరా,

నా సెలవును గుఱించి చిక్కులు వచ్చినవి. ఐనను భయము లేదు. శ్రీ ఇ. నరసింగరావుగా రిపుడు గుంటూరులో లేడు. జబ్బు పడి పాలకొల్లులో నున్నారు. ౧౯-వ ఫిబ్రవరివరకు సెలవు తీసి కొన్నారు. అప్పటివఱకు నేను వారియింట్లో నుండవచ్చు నని చెప్పుచున్నారు. ఈమధ్యగానే నే నచటికి వెళ్లినట్టయితే, వేరొక యిల్లు మనమే కుదుర్చుకొవచ్చును. బహుశః నాకు సెలవుదొరకక, ఉద్యోగము పోవునేమో! ఏమైననుసరే, నా ఆరోగ్యమునకై నేను గుంటూరు పోవలెను. అది ఆవశ్యకము. నన్ను గుఱించి రాష్ట్రీయ వైద్యాధికారితో ఉత్తర ప్రత్యుత్తరములు నడచుచున్నవి.

—స. మృత్యుంజయరావు.

(3)

శ్రీరాములు

రాజమండ్రి, ౧. అక్టోబరు ౧౯౦౬:—

చిరంజీవులయిన రాయసం వెంకటశివుడును సుబ్బారాయుడు చిరాయువులుగాను దీవిస్తారు. త. అంతాక్షేమం. యీ బ ౫ ఆది

వారం మీ అప్ప తాళ్లపూడి వెళ్లి కృష్ణయ్యభార్యను తీసుకువచ్చినది. యేలూరుసాహేబు రేయల్ డ్రెస్సురుగారికిన్ని చూపించినాము. మేహజ్వరించాత రక్తం తక్కువైనదని చెప్పినారు. * * బాల సూర్యోదయం మొదలయినవి యిప్పిస్తే ౨౦ రోజులలో నిమ్మ శిస్తుంది. * * నీవు యెప్పుడు వచ్చేదిన్ని వ్రాయించవలెను.

—రా. సుబ్బారాయుడు.

(౪)

౬-౪-౧౯౦౧:—

మహారాజశ్రీ అన్నయ్యగారి సన్నిధికి, చెల్లెలు కనకమ్మ వందనములు. ఇక్కడ అంతా కులాసాగానే ఉన్నారు. మీరు నిన్నటి వరకు ఇక్కడకు వచ్చేద రని తలచితిమి. అట్లు జరిగినదికాదు. చిన్న అమ్మాయి వెనుకటివలె ఏడుపు మొదలైనవి మానుటయేకాక, ఆటలు, నవ్వున! ఉగ్గు మొదలగు చిన్నచిన్నమాటలను నేర్చి కొంచెము ధృఢపడినది. మీరును వదినగారును త్వరలోనే చూడ ప్రయత్నించెదరని తలచెదను. మీరు ఇక్కడకు వచ్చునప్పుడు, పిల్లకు ఒక కాసు ఒత్తులును, కాళ్లకు పెట్టుటకు గజ్జెలును, మా వదినగారితో చెప్పి చేయించ కోరెదను. తప్పకుండా చేయించకోరెదను. అప్ప ఇప్పుడు బాగానే ఉన్నది. చిత్తగించవలెను.

—కనకమ్మ.

(౫)

రాజమండ్రి, 3-౩-౧౯౦౧:—

అన్నయ్యకు, ఇక్కడ అంతా ఊనుం. మనతల్లిని చెల్లెలిని ౨౬-వ జూనున వేలివెన్ను తీసికొని వెళ్లి, దిగబెట్టి, ౧-వ తేదీకి వచ్చి

ఆత్మచరిత్రము

తిని. నాళ్లను వెంకయ్య మామ గి శేదీకి తీసుకొనివచ్చును. ఏడు రూపాయలకుపైగా కరీదు గల పుస్తకములు కావలసి, మద్రాసు వ్రాసితిని. పుస్తకములు వచ్చినవి కాని డబ్బులేదు. ఈరోజుననే ణాజీతము పదిరూపాయలు చెల్లించితిని. కాబట్టి నాపేర నినిమిది రూపాయలు నీవు పంపవలెను. “ఆంధ్రకవులు” 3-వ భాగము నాకు పంపవలెను. * * మన కనకమ్మ అర్తమూలలో నున్నది. మంత్రరావు వెంకటరత్నము వచ్చినాడు కాని, చెల్లెలిని తీసికొని రాలేదు.

—రాయసం సూర్యనారాయణ.

(=)

హిందూ సంఘసంస్కారిణి - బొంబాయి, గి నవంబరు ౧౯౦౧:—

ప్రియులగు వెంకటేశ్వరుడుగారికి, “ఉపాధ్యాయునివిధుల” ను గూర్చిన మీ వ్యాసము పంపినందుకు వందనములు. మీ వ్యాసము లన్నిటివలెనే యిదియును చక్కనిభావములతోను సీతోపదేశముల తోను విలసిల్లుచున్నది. అది మీ కోరికచొప్పున మా పత్రికరాబోవు సంచికలలో ప్రచురింపబడును.

“హిందూసంఘ సంస్కారిణి”ని గుఱించిన, మీ యభినందన ములకు వందనములు. బొంబాయికి వచ్చినప్పటికీ మాపత్రిక చందా దారు లెక్కువయైరని వినుట మీకు సంతోషదాయకముగ నుండును. మీవంటి విలేఖికుల వ్యాసములుండినచో పత్రిక యింకను వృద్ధి నొందును. కావున మీరేమివ్రాసినను సంతోషింతును. చిన్నదని మీరు సందేహింపవలదు. ఒక పేరా అయినను పంపవచ్చును.

వరదాచార్యులుగా రిపు డిక్కడ లే రని చెప్పటకు చింతిల్లు చున్నాను. త్తయవ్యాధివలన బాధపడుచుండుటచేత, ఇక్కడవి వచ్చినవెంటనే ఆయనను బొంబాయివిడిచిపొం డని వైద్యులు చెప్పి వేసిరి. కొంతకాల మతడు బళ్లారిలోనుండి, యిపుడు చెన్నపురివెళ్లి పోయెనని వినుచున్నాను. కాబట్టి మామద్రాసు ప్రవాసకులసంఖ్య రెండుక్రింద తగ్గిపోయెను. గంటి లక్ష్మీనరసింహముగారు నేనును మాకార్యాలయమున నొకగదిలో నున్నాము. మీసందేశ మిపుడె యాయనకు దెలిపెదను. ఇంటియొద్దనుండు మిత్రులు మమ్ము మరకు పోవుదురేమోకాని, మేము వారినిమాత్రము మరచిపోవుటకు వీలులేదు.

—సుహృదుడు, కె. నటరాజును.

(2)

బండోర, ౧౯-వ తేది నవంబరు, ౧౯౦౧:—

ప్రియమైన వెంకట శివుడుగారికి, మీరంపిన వ్యాసములకై వందనములు. ముందునుండి మీకు మాపత్రికప్రతులు రెండేసి పంపె దము. మీమిత్రుల కొకప్రతి మీరు పంపవచ్చును.

సర్కారులనుండి 'వార్తలు వ్యాఖ్యలు' ను క్రమముగా పంపు చుండుడని మిమ్ము కోరుచున్నాను. ఈపత్రిక కవియొక విశేషమయి, దాని యుపయోగమును హెచ్చింపగలవు.

వేద్యాబోధకుని గుఱించిన మీవ్యాసము మీగుల చక్కగ నున్నది. కైలి సాగసుగను, నిర్దుష్టముగను నున్నది. వాదన సహేతుక ముగ నున్నది. ఎపుడును మీశ్రేయస్సు వినగోరు, మిత్రుడు.

—కె. నటరాజును.

ఆత్మచరిత్రము

(౮)

“బ్రహ్మకృపా హి కేవలం”

సికందరాబాదు, ౨౨-వ ఏప్రిల్ ౧౯౦౩:—

* * * *

ప్రియసహోదరా, అతి బాల్యముననే కాలగతి నొందన
తమ్ముని (నూర్యనారాయణను) గుఱించి, బ్రదికియున్న మనకు
వేదనయు, హృదయపరితాపమును! కొఱగానిదీపమె ప్రమిద యడుగు
వఱకును కాలునట్లు కానబడును. కాని, అతనికిమాత్రము అది యింటి
దెసకు పయనమే! మంచి సువాసన లిచ్చుగులాబి, యజమాని
పూజ కై, కోయబడినట్లులే! ఇట్టి తలంపునందె యోదాద్బుగలను.
లేనిచో, యాలోచన కయోమయమును, భావనకు బాధాకరమును,
అన్నిటికి నాటంకమును! మనము శోకింపకుండ నుండలేము. దైవ
మును విశ్వసింపక తప్పదు. ఈశ్వరుఁడు మనకు శుభాశయములు పురి
గొల్పునుగాక!

మీకు పరీక్షాధికారియంద్యోగము తప్పిపోయినది. దీనికి కారణ
మగు మీ శరీరాస్వస్థతకుమాత్రమే నావిచారము. బోధించుటయేగాని,
పరిశోధించుట మీ విధ్యుక్తముగాదు. దయామయుఁడగు సర్వేశ్వ
రుఁడు మీకు చిరాయు వొసగి, ధర్మపథమున నడిపించుఁగాక!

“సంఘసంస్కారిణీ” పత్రికలో ముద్రితమయిన బుచ్చయ్య
పంతులుగారిని గుఱించిన మీలేఖ మద్రాసు సమాజసభ్యులలో
గొందఱికి కష్టముగ నున్నది. కాని, మీవ్రాత సత్యమునండి చూచ
స్థము గాదని నానమ్మిక.

త్వరలో మీరు ప్రేమాన్నితులగు శ్రీ వీరేశలింగము పంతులు గారి జీవితచరిత్రము ప్రచురింపనున్నారని వినుటకు సంతోషము. నాకు మాఁడుప్రతులు పంపగోరుచున్నాను. ఈవిషయమున మీకు గావలసిన సాయమును సంతోషపూర్వకముగ నేను జేసెదను. అది నాకు విద్యుత్తము, గౌరవప్రదిమును.

చెన్నపురి రాజధానిలోని ఆస్తిక మతప్రచారమునుగూర్చి మద్రాసు బ్రాహ్మసమాజమువారు ప్రచురించిన ప్రణాళికను మీరు చూచియె యుందురు. దానిని గుఱించి మీయభిప్రాయము విపులముగ వినగోరెదను. ఈవిషయమై కొంత పని జరుగవలెనని కోరుచున్నాను.

మీరంపిన 'మనస్తత్వపరిశోధకసంఘము' వారి ప్రచురణము లందుకొన్నాను. పూలైకి ముందుగామాత్రము నా సగము చందా పంపలేననుటకు చింతిల్లుచున్నాను.

మాయమ్మ యధాప్రకారముగనె, మిగుల బలహీనగ మంచము నంటిపట్టుకొనియున్నది. దైవానుగ్రహమువలన మాయమ్మయి బాగానే యున్నది.

—మీసోదరుడు, ర. వెంకటరత్నము.

(౯)

రాజ్యలక్ష్మీవిలాసము-పరశునాకము, మద్రాసు, ౨౫. మె. ౧౯౦౨:-

స్రియులకు, సంఘ సంస్కరణ మహాసభాధ్యక్షక పదవి వలదని మొదట చెప్పివేసితిని న్నే హితులు పట్టు పట్టుటచేత, నాకు సందేహము లున్నను తుద కెటులో సమ్మతించితిని. ఇపుడైనను, ఈ గౌరవమునకు నే నర్హుడను గాననియె తలంచుచున్నాను. ఈ సభ జయప్రదముగ చేయవలసిన భారమంతయు దేశోద్ధారణమును గుఱించి

ఆత్మచరిత్రము

పాటుపడు మీబోటివారలమీదనే యున్నది. ఆ సమయమున మన మిత్రులు పలువురు నచ్చేదరని నమ్మెదము. నాచరిత్రము నాంగ్ల గ్రంథరూపమున మీరు ప్రచురింతురని “సంఘ సంస్కారిణీ పత్రిక” లో ప్రకటనయున్నది. మీకు గావలసిన పరికరము లున్నవా? నేను నా “స్వీయ చరిత్రము”న రెండు ప్రకరణములు వ్రాసితిని. రంపుటలు అయినవి, అవి మీకు బంపనా? మీ కభిశాల యెపుడు తీయుదురు?

—మిత్రులు, కం. వీరేశలింగము.

(౧౦)

మద్రాసు, ౨౮. జూలయి, ౧౯౦౩:—

ప్రియమిత్రులకు, మీరు పంపిన పదిరూపాయలు చేరినవి. వందనములు. మీ ఆరోగ్యము ససిగా లేనందుకు విచారము. త్వరలో బాగుపడునని తలంచెదను. మీ స్థితిగతులు నాకు బాగా తెలిసియె యున్నవి. నాకు మీరు ధనసాహాయ్యము చేయగలరని నే ననుకొనుట లేదు. ఆ విషయమై నాచేత నైనంత నాకు నేనే చేసెదను. సహాయకుల కొఱతయె నన్ను బాధించుచున్నది. నా తదనంతరము విశంకు శరణాలయ మెట్లు జరుగునా యనియె విచారించుచున్నాను. నా బల హీనతను బట్టి చూడగా, త్వరలోనే నాకు మరణము సంభవించునని తలంపవలసియున్నది. అన్నిటియందును దైవ సహాయమునే నే నాశించుచున్నాను. ఎదురుచూడని దిక్కునుండి యాయవప్రేరణచేతనే కార్యసాధకులును రాగలరు.

సా. సీతమ్మగారు రచించిన పుస్తక ప్రతి మీకు అందినదా? ఆరోగ్యమున కామె యుచునే యున్నది.

—కం. వీరేశలింగము.

(౧౧)

“బ్రహ్మకృపా హి కేవలం.”

రాజమండ్రి, ౧౮-వ తేది డిశంబరు ౧౯౦౩

ప్రియసోదరులకు, మీరు ౯-వ తేదీని వ్రాసిన ప్రియమగు లేఖ అందినది. నా కథకు రాకపూర్వము, మిమ్మును నేను అభినందింపవలసియున్నది. ఆస్తియంతయు విక్రయించి, ఎంతో శ్రమపడియును, మీరు ఋణవిముక్తులగుట సంతోషదాయకము. ఈసంగతి మీకును, మీ శ్రేయస్సును గోరు మిత్రబృందమునకును మనోధైర్యమును, చిత్తశాంతియును గలిగించుచున్నది. ధనికుఁ డగుట ప్రతివానికిని సాధ్యముగాదు. సామాన్యస్థితిగోనుండి తృప్తి నొందుటయే యుత్తమపద్ధతి యని పెద్ద లందురు.

* * * *

మన్యపుజ్వరముచేతను, అతిదారుణమువలనను దేహమనిండ కురుపులువేసి, ఒక సంవత్సరమువరనుండి నేను బాధపడుచున్నాను. * * విదులెలవఱకును నేను మంచము నంటిపట్టుకొని, నాచేతులతో నేను అన్నముకలిపి తినలేకపోతిని! నాప్రాణముమీద మావాళ్లు ఆశ వదిలివేసిరి * * జ్వరము కురుపులకుతోడు సంజుకూడా అంత కనబడినది. * ఇప్పు డింట్లో కొంచెము నడువగలను. ఈ నైద్యమువలన నా కురుపులు మానినవి. ౨౮-వ తేదీని చెన్నపురిపోయి, రక్తపరీక్ష చేయించుకొనవలె నని యున్నది. ఆరోగ్యమున్నయెడల సంఘసంస్కరణసభకుఁ బోవలెను. సాధ్యమయినచో మీరును రావలెను.

—రెబ్బాప్రగడ పాపయ్య.

ఆత్మచరిత్రము

(౧౨)

పరశువాకము, మద్రాసు, ౨౨-వ తేదీ ఏప్రిలు ౧౯౦౪:—

ప్రియ స్నేహితులకు, మీ ప్రేమపూర్వకముగ లేఖకును, పంపిన సొమ్మునకును, వందనములు.

౧. నాచరిత్రమును గుఱించి: కొలదికాలములోనే నాకు మృత్యు వాసన్నముగనని నేను దలంచెదను. లాభకరమని యెంచి నచో, మీరు నాజీవితచరిత్రము నామరణానంతరమె, వ్రాయవచ్చును. నేనింకను భూలోకమున చేయవలసిన పని యున్నదని తోచినదిప్పు, కార్యపూర్తిచేసిన నన్ను దైవమింక పరలోకమునకుఁ గొనిపోవచ్చును. నేనింతకాలము జీవించునని చిన్ననాఁడనుకొనలేదు. నాకీచిగ్గాయు వొసంగినందు కీశ్వరునికి కృతజ్ఞుఁడను. నేను సందేహించుచున్నను, నా “స్వీయచరిత్రము” ను వ్రాయఁడని పలువురు నన్ను గోరుచున్నారు. నేను మీకొకసారి వ్రాసినట్టుగా, ఈవిషయమై కృషి చేతునని నేనంటిని. నావాగ్దానము నేను చెల్లించుకొనవలెను. రాబోవు వేసవిసెలవులలో నా సంగ్రహజీవితచరిత్రను వ్రాసి, మీకుఁ బంపెదను. నేను దినచర్యపుస్తకము లుంచలేదు. కాబట్టి నేను వ్రాయుదానివలన, మీయుద్యమమునకుఁ గొంతలాభము గలుగవచ్చును. మీ రది చదివినపిమ్మట, మీ కింకను సంగతులు కావలసినచో, అప్పుడప్పుడు నాకు వ్రాయుచుండవచ్చును.

౨. మీ “జనానాపత్రిక” ను గుఱించి: వలసినచో, నాముద్రాలయమున దాని నచ్చొత్తించి, అచ్చుచిత్తులు దిద్దిపెట్టెదను. చందా దారులకుఁగూడ పంపెదను. మీరే పత్రికాధిపత్యము వహింపవలెను.

తీటికయ్య, ఆరోగ్యము నున్నచో, అప్పుడప్పుడు నేనొకింత వ్రాయుచుండును. కాని యిది వాగ్దానముగా గైకొనగూడదు.

3. సారస్వతపత్రిక నొకటి నెలకొల్పవలెనను మీ సంకల్పము యోగ్యమయినదే. కాని, యిపుడు 3-౪ పత్రిక లటువంటివి గలవు. మీ ప్రయత్నము నెగ్గవలె ననినచో, అనేకవిషయములను గుఱించి స్వతంత్రములు నుపయుక్తములునగు వ్యాసములు ప్రచురించి, ప్రాచుర్యమున నున్న పత్రికలను మించవలెను. పత్రిక కే పేరైనను సరే. దానికి “చింతామణి” అను పేరైన పెట్టవచ్చును. దానిలోని వ్యాసములే యుద్బోధకములు జనరంజకములుగను నుండవలెను. ప్రస్తుతము నా కారోగ్యముగనే యున్నది కాని, ముండేటులుండునో తెలియదు. ఈ సంవత్సరాంతమునకు నాయప్పలన్నియు తీర్చివేయఁ గోరుచున్నాను. అపుడు నేను ఉద్యోగవిరమము చేసి, ఆంధ్రవాఙ్మయాభివృద్ధికిఁ దోడ్పడవలెను. అపుడు మీరొక్కరుగాని, మనము ఉభయులము గాని, స్థాపించు పత్రికకు సరిగా నెల కొకటి రెండు వ్యాసములు నేను వ్రాయవాంఛించెదను. ప్రస్తుత మివి యన్నియు వట్టి కోరికలే! సఫలము కావచ్చును, కాక పోవచ్చును. ఆంగ్లమున నున్న “ఉత్తమరచయితలతోడి స్వల్పకాలక్షేపము” వంటి పుస్తకములు తెలుఁగులో కూడ నుండవలెను. తీటిక యున్నప్పుడు దీనిని గుఱించి యాలోచింతము. మీకు తొమ్ముదగ్గఱ బాధగా నున్నందుకు విచారము. శ్రీఘ్రమే మీకు బాధాశమనము గలుగవలెనని కోరెదను. దైవమీకోరికను సఫలము చేయుగాక!

—కం. నీరేకలింగము.

(౧౩)

“బ్రహ్మకృపా హి కేవలం”

సికందరాబాహు, ౨౪-౮-౦౪:—

ప్రియసోదరా, “పెద్దగురువు” (వీరేశలింగముపంతులు) మాడ, దరఖాస్తు చేయు మని నాకు వ్రాసిరి. కావున, ఇష్ట మంతగలేకయే, ముఖ్యముగ మిమ్మును వారిని సంతృప్తి పఱచుటకై, ఇప్పుడే నేను దరఖాస్తు సంపుచున్నాను. * *

—మిత్రుఁడు ర - వెంకటరత్నము.

(౧౪)

రాజమండ్రి, ౩-౪ తేది, సెప్టెంబరు ౧౯౦౪:—

* ప్రియమిత్రమా, నేను కాకినాడ వెళ్లి, మన మిత్రుని (వెంకటరత్నమునాయుడుగారిని) గుఱించి కాయశక్తుల ప్రయత్నించితిని. నేనచటికిఁబోయిన పిమ్మట జరిగిన పాలకవర్గసభలో, సభికులలో ననేకులు మన స్నేహితుని కాయద్యోగ మిప్పించుటకు సుముఖులుగ నున్నట్లు గానబడిరి. * * కాని, మన నేస్తునికి విరోధముగ నూడ చాలపని జరుగుచున్నది. తుదకు జయ మెటులుండునో తెలియదు. పరాజితుల మె యైనచో, అది మనలోపముచేత కాదు.

—కం - వీరేశలింగము.

(౧౫)

రాజమండ్రి, ౧౨-౪ సెప్టెంబరు ౧౯౦౪:—

* * ప్రియమిత్రులకు, నేను చెన్నపురికి పోవులోపలగా మీ రొకసారి యిచటికి రావలయును. ఇక్కడ “ప్రీతిప్రార్థనాసమాజము”

బాగుగ పని చేయుచున్నది. సగటున ౫౦ మంది స్త్రీలు సభకు వచ్చుచున్నారు. క్రొత్తగా కట్టబడిన సమాజమందిరము మీ రనుకొనునంత చిన్నదికాదు. అది రెండ్రుల చక్కనిమేడ. పై యంతస్తున సుమారు నూఱు స్త్రీలు కూర్చుండవచ్చును. ప్రారంభోత్సవదినమున నిన్నుటునకు పైగా స్త్రీజనము వచ్చిరి. ఇచట నాభావికార్యక్రమము నేర్పఱచుకొనుచున్నాను. దైవాను గ్రహమువలన నాకృషి యిచట సుపయోక్తముగ నుండునని యాశించెదను.

—కం. వీరేశలింగము.

(౧౬)

సికందరాబాదు, ౨౯-వ అక్టోబరు ౧౯౦౮:—

ప్రియసోదరులకు, ఈశ్వరానుగ్రహమున, మీ యీ సోదరుడు కాకినాడవారి కంగీకృత మయ్యెనని రహస్యతంత్రీవార్తలు చెప్పుచున్నవి. ఈ మేలునకు దైవనామము కీర్తింపబడుగాక! ఇది యింకయు రహస్య వార్తయే.

—సుహృదుడు, ర. వెంకటరత్నము.

(౧౭)

రాజమండ్రి, ౨౦-వ మార్చి, ౧౯౦౫:—

ప్రియమిత్రులకు, “జనానాపత్రికా” వ్యవహారములను గుఱించిన మీ జాబులకు ప్రత్యుత్తర మీయకుండుటకు మిగుల చింతిల్లుచున్నాను. ఈ యశ్రద్ధకు నేను నిందాపాత్రుడను. జరిగినదానికి తుదిమింప వేడెదను. రెండునెలల పత్రికలు నొకమాటుగా ముద్రింప నుద్దేశముతో రెండుసార్లు నేను “చింతామణి” కార్యస్థానమునకు

ఆత్మచరిత్రము

బోయితిని, అరణ్యజనుసారులు గుమాస్తా నంపితిని. ముద్రిత మయిన కొన్ని కాకితములు కనబడుట లేదనియు, వానికై వెదకెడ మనియు, అచ్చువేయువారు చెప్పుచువచ్చిరేగాని, ఫలితము లేనియ్యెను. మద్రాసులో పత్రిక నచ్చొత్తించుడని మీ కంతట నాయనెంచితిని. కాని, యింతలో నేను రోగపీడితుడనయితిని. నిస్సత్తువయు క్షిణ్ణ పోటులును నన్ను బాధించెను. ఆప్పుడు మీ యుత్తరము నా కంది నది. రోజుకు రోజు నా జబ్బు ముదిరెను. నా వ్యాధి ప్రబలమై, ఒక పక్షమునఁజును నేను మంచము దిగలేదు. నా తుదిదినము లిదియే యని నే దలంచితిని. నాలుగైదు రోజులనుండి మాత్రము తోటలో నిటునటు తిరుగ గలుగు చున్నాను. ఇంకను బలహీనముగ నున్నను, దైవకృపవలన చాల నయముగ నున్నది. కడచిన ఆదివారమున “స్వార్థన మందిరము”న కృతజ్ఞతాపూర్వకస్వార్థనము నేను జరిపితిని. వ్యాధిప్రభువావస్థలో నేను బ్రాహ్మమతానుస్థానము గైకొంటిని.

* * క్రొత్తచందాదారులపట్టికయు సామును త్వరలో మీకు బంపెదను. నా యీ గొప్పతస్సును సైరింపవలెను.

—కం. వీరేశలింగము.

(౧౮)

రాజమండ్రి, ౨౦-వ తేది మే, ౧౯౦౫:—

ప్రియమిత్రులకు, మీజాబులకును, పంపిన సామునకును వందనములు. * * శ్రీ పి. రామచంద్రరావుగారు, వారి సతీమణి లక్ష్మీకాంతమ్మగారును నన్ను గూడవచ్చి, నాతోనే యున్నారు. వారు నాయాతిథ్యమున నున్నపుడు, వారి నొంటరిగ వదిలి నే నెక్కడ.

౬౪౦

యస్తికలు సమాధిలో నిక్షేపించు కర్మకాండను జరిపెదము,
మీ రాసమయమునకు రావలయును. నా దేహమున ససిగా లేదు.
అందుచేత ఏప్రిలు మొదటిభాగముననే నేను బెంగుళూరు పోయెదను.
—కం. వీరేశలింగము.

(౨౨)

రాజమండ్రి, ౧౯-౩-౧౯౧౧:—

ప్రియన్నేహితా, మీ ప్రేమపూర్వక మగు లేఖ నందు
కొన్నాను. మీ రంపిన విరాళ మందినదని నేను వ్రాయలేదా?
పొరపాటు త్నమింపవలెను. నా “స్వీయచరిత్రము”ను గుఱించి
మీకుఁగల సదభీప్రాయమునకు వందనములా. మీ పూర్వగురుమిత్రుని
యెడఁగల యభిమానమే దీనికి గొంత కారణమయి యుండవచ్చును.

రాబోవు నెలలో నరసాపురమున జరుగు కృష్ణ-గుంటూరు
మండల సంఘ సంస్కరణ సభకు మీ రధ్యక్షులుగ నెన్నుకొనబడి
నందుకు సంతోషించు చున్నాను.

* * ౨౪-వ తేదీ శుక్రవారమునాఁడు బెంగుళూరు పోవు
చున్నాను. మార్గమధ్యమున మద్రాసులో శ్రీ గోపేటి కనకరాజు
గారి యింట రెండు మూడు దినము లాతిధ్య మనుభవించును.

—కం. వీరేశలింగము.

(౨౩)

భీమవరము. ౧-౯-౧౨:—

అన్నయ్యకు, పనితోందరచేత, ఇదివఱకే వ్రాయలేకపోయి
తిని. గతించినదానికి వగచిన లాభములేదు. లోకములో జీవితము

ఆత్మచరిత్రము

గడుపవచ్చును గాని, లోకవిషయములమీఁది మోహమునబడియుండ రాదు. మనవిధ్యుక్తముల నెఱవేర్చి, ఫలసిద్ధి దేవునికే వదలి వేయవలెను. అశాశ్వతమగు ప్రాపంచిక విషయములను బట్టుకొని ప్రాకులాడక, జ్ఞానియంతచ్ఛత్రువునువిప్పి, పగమాత్మునే సందర్శింప గోరుచుండును. * * * కావున, మనపిల్లవాని (అబ్బావుని) యకాలమరణమును మఱపుతెచ్చుకొని నీవు చిత్తశాంతిలో నుండవలయును. * * *

—రాయసం వెంకటరామయ్య.

(౨౪)

భీమవరము, ౪-3-3౧:—

అన్నయ్యకు, మీలేఖకు వెంటనే ప్రత్యుత్తర మీయజాల నందుకు తుమింపవలెను.

మన కీమధ్యగలిగిన విపత్తును (మూడవ కుమారుడు సూర్య నారాయణుని మరణమును) గుర్తించలేనట్లుగ మొదటిదినములలో నాబుద్ధిని మాంద్యము గ్రమ్మివేసెను! ఆమాంద్యము విడిపోయినకొలఁది నాకిప్పుడు నాదురవస్థ స్ఫుటముగ గోచరించుచున్నది. శీవితము దుర్బలముగ నున్నది. చనిపోయిన ప్రియపుత్రునికిఁ జేయవలసిన విధులు చేయక, వానిని మృత్యుదేవత కొప్పగించితినిని పొక్కుచున్నాను. ఇంక పాపిష్ఠధనార్జనముచేయుట సిగ్గులచేటిని నేను మొగము చాటు వేసి, యిల్లువిడువకున్నాను. నిండుజీవ్వనమున నుండు నా ముద్దుల బాలకునిమీఁదికి విధినాధునికి చేతు లెట్లువచ్చెనో! నాదేవుఁగోర పాపమునకు దైవ మీశిక్షనంపెనోగదా!

ఆపసివాని నగుమోము మరల నాకనులపండువు కాగలదా?

మీరు నదెనయు, తమ్ముడు మఱదలును, ఇతరులును, ఆయర్థము కని గుఱించి యెంత శ్రమనొందిరి! అన్నియు వృథయైపోయినవి. నేనెంత దురదృష్టవంతుడను!

* * * *

అయ్యో, పాపము, నూలతి (కోడలు) సంగతియేమి? పలుమాఱు ఆమెనుగుఱించి నేను పలవించుచున్నాను! నానలెనే యామెయొక దురదృష్టవంతురాలయ్యెను. నిరపరాధినియగు ఆబాలప్రార్థనలనైన పరమాత్ముఁ డాలకింపలేదే!

—రా. వెంకటరామయ్య.

(౨౫)

వెల్లూరు చెఱసాల, ౧౯-౮-౩౨:—

మిత్రవర్యా, నమస్కారములు. * * ఇక్కడ వర్షములు కొద్దికొద్దిగ అప్పుడప్పుడు కురియుచున్నవి. సౌఖ్యముగను ఆరోగ్యముగను నున్నది. కాలము చక్కగనే గడచిపోవుచున్నది. ఏదియైన వ్రాయుటకు తగినంత యుత్సాహముగాని శక్తిగాని నాకు కనుబడుటలేదు. ఏదియో చదువుచు కాలక్షేపము చేయుచున్నాను. ఇచ్చట అందఱును గ్రంథకాలక్షేపము చేయుచున్నారు. కొందరు గ్రంథరచనలును చేయుచున్నారు. ఇదియంతయు నొక్క విద్యార్థి కూలమువలె నున్నది. గొప్పవిద్యార్థి వసతిగృహమని చెప్పవచ్చును. అందరును చాలవఱకు కాలమేమియు వ్యర్థముచేయక, యేదియోనొక పరిశ్రమ చేయుచునే యున్నారు.

—కొండ వెంకటస్వయ్య.

ఆత్మచరిత్రము

అనుబంధము : ౨. ఇతరుల దృష్టిపథము

(౧)

దేశీయ మహాసభా మండహాసములు : గుంటూరు సూర్య నారాయణ ప్రణీతము. ప్రథమభాగము. పుటలు ౪౮-౪౯. విజయ నగరము. ౧౯౨౦.

“నేను విజయనగరము కళాశాలలో ప్రథమశాస్త్ర పరీక్ష తరగతిలో నుండిన రెండు సంవత్సరములును తరగతిలో నేను వినిన యుపన్యాసములలో రాయసం సంకటశివుడు గాగు చేయుచుండి నవె మిగుల నుపయుక్తము లయినను కాకున్నను, మిగుల హృస్వ ములుగ నుండెను. * * సామాన్యముగ నేను అంగ్లసాహిత్యమున తెలివిగల వాడనని యాయన యెఱిగియుండినను, నే నాయన కిష్టులలో నొకడనుగాను. వారుచేసిన కళాశాలా పరీక్షలలో నొక దానిలోతప్ప నన్నిటిలోను అంగ్లమున నా కెక్కువ గుణములు వచ్చెను. ఆయనకు హాస్యరసము మెండుగఁ గలదు. చిక్కులగు సందర్భములం దద్దాని నాయన వినియోగించెడివారు. ఆయన నైసర్గిక నిరాడంబరత్వము, గాంభీర్య రాహిత్యము, శిష్యుల శీల పరిశీలనా విషయమునఁ గల హృదయ వైశాల్యమును విద్యార్థులను రంజింపఁ జేసెను. ఆయన కళాశాలలో మిగుల జనరంజకుఁ డగు నుపన్యాసకుఁడు. మా కొరికమీద సాహితీసంఘ సభల కధ్యక్షత ననేకమాలులు వహించిరి. శిష్యుల శీలప్రవర్తనముల మీఁద నెంతేని నైతిక శక్తి చూపుచుండువారు. ఇట్టి వారలనుండి సదా సదావేశ మును నేను గ్రోలుచుండు వాడను. కళాశాలాధ్యాపక కార్యములు చక్కపెట్టు కొనుటయే కాక, మెల్లగను నిరాడంబరముగను ఆయన

శిష్యులలో ననేకులను తనచుట్టును జేరఁదీసి, వారికి ప్రార్థన సమాజ విధులను బోధించుచు, ఆదివారమున స్వగృహమున ప్రార్థనలు జరుపుచుండిరి.”

(౨)

“గుంటూరు కళాశాలా విద్యార్థి”:—౧౫ నవంబరు ౧౯౧౯ గోల్డుస్మిత్తుని “పల్లెటూరి యుపాధ్యాయుఁడు.” కే. వి. యస్. శాస్త్రి.

* * * *

“ఇట్టి పల్లెటూరి యుపాధ్యాయుని తా మెచటనైనఁ జూచి రేమో విద్యార్థులు జ్ఞప్తికిఁ దెచ్చుకొన వలెను. అంత, వారి మనః ఫలకమున, పొడుగు పొట్టియును గానట్టియు, లావుసన్నముగా నట్టియు, మధ్యస్థమయిన యాకార మొకటి గానవచ్చును. అతని దుస్తులు నిష్టాపూర్వకమగు శ్వేతవర్ణముగలవి. అతని కీలము విరుద్ధ గుణ సమ్మేళనము. ఆయన హృదయము దయావైకాల్యములు గల యది. కరుణాశుభ్ర. సంతోష ముహ్వాంగుఁడగుచుండువాఁడు. అంతయు లేని యాతని హాస్యరసము పొంగి పొరలుచుండును. అతని ప్రేమ గుణమునకు మితిలేదు. మఱి పెఱుగని జాగరూకతకును, సునిశిత మగు పరిపాలనా శక్తికిని, ఆయన పేరువడసెను. విద్యార్థులకు భయంకరుఁడు, ఆనంద సంధాయకుఁడు కూడను! దయాక్రూరత్వము లతనిలో మిళిత మయియున్నవి. తీవ్రశిక్షకుఁడయ్యును, అతని తరగతి యెపుడును శబ్దయుతముగ నుండును. ఎవనిమీఁదైన నొకపము వచ్చెనా, పండ్లు కొఱుకుచు, “ఎవఁడురా వీఁడు!” అని గర్జించి, మేజా బల్లమీఁద గుద్ది, అపరాధియగు విద్యార్థిని స్తంభింపఁ

ఆత్మచరిత్రము


జేయును. కాని, తోడనే యాయన యిటుప్రక్కలను ప్రక్కలు బద్దలగునట్టుగ విద్యార్థుల నవ్వు విన నగును. చేత గొడుగున బెత్త మైన నున్నచో, అది యపు డెగురవలసినదె! మంచికొ చెడ్డకొ, ఆయనకోపము చివటవటకు కొనసాగవలసినదె. కాని స్నేహము ఆయన యనుగ్రహమునకె నీవు పాల్పడినచో, నీ కౌతని స్నేహము, తలవని తోడ్పాటును ప్రాప్తింపఁ గలవు.

“ఆయనజ్ఞానము అపారగాంభీర్యము గలది. నిండుకుండ తొణకని రీతిని, యాయన పాండిత్యము ప్రకటనమును కోరదు. వలసినచో, గణగణమని మ్రోగు పెద్ద పదజాల మతని సామ్రే! ఇవి యనుభవంపనోచుకొననివానికి, బల్లమోడ పడెడి యాతని పిడికిలి చప్పుడు, అతని యభినయమును గనులు విప్పును! ఆయనకుఁ గల నటనాసామర్థ్య మపారము. దేవత దయ్యము, సాధుపుంగవుఁడు ఘోర కపటుఁడు, రాజు భీక్షువు, విద్యార్థికుఁడు కటికపామరుఁడు, జ్ఞాని పిచ్చివాఁడు, కోప పరితాపానందములు,—ఇవి యన్నియు నొక నోటనే యాయన యదృశ్యముగఁ బ్రదర్శింపఁ గలఁడు. ఇపు డైన మాతృకను కళాశాలా విద్యార్థి పోల్చఁగలిగెనా? లేనిచో, గోల్తుస్మిత్తునే సమాధినుండి గైకొని గావలెను!”

[కళాశాలా పతన ముందిరములో విద్యార్థులు ఉపాధ్యాయులను పరిహసించి వ్రాసెడి వ్రాత పత్రికలున్నవని వాకుఁ దలసి, అందు నే నొకనాఁడు పై పత్రికను జూచి యది దీసివైచి, ముండిట్టి పిచ్చివ్రాతలు వ్రాయవలదని విద్యార్థి బృందమును వారించితిని. తల్లిని కొట్టరా వసంతమనునట్లు, ఒక సీనియరు విద్యార్థి నన్నా పత్రికలోఁ జిత్రింప యత్నించెను.]

(9)

* కృష్ణమర్రి



Donated in Memory
Late Sri P.N.V. Ra.

